



आनन्दाश्रमसंस्कृतग्रन्थावलिः ।


ग्रन्थाङ्कः ३६

1051

कृष्णयजुर्वेदीयं  
Taittiriya Aranyaka  
तैत्तिरीयारण्यकम्  
Sanyasa Charya  
श्रीमत्सायणाचार्यविरचितभाष्यसमेतम् ।

( सपरिशिष्टम् )

तत्र सप्तमप्रपाठकादारभ्य दशमप्रपाठकपर्यन्तोऽत्र  
सपरिशिष्टो द्वितीयो भागः (२) ।



एतत्पुस्तकं वे० शा० रा० रा० “बाबाशास्त्री  
फडके” इत्येतैः संशोधितम् ।

तच्च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरमुद्रयित्वा

प्रकाशितम् ।  
R. Krishnaswami Sastri

शालिवाहनशकाब्दाः १८१०

ख्रिस्ताब्दाः १८९८

( अस्य सर्वेऽधिकारा राजशासनानुसारेण स्वायत्तीकृताः )

मूल्यमाणकनकसहितं रूपकचतुष्कम् ।

# कृष्णयजुर्वेदीयं तैत्तिरीयारण्यकम् ।

( तत्र +शीर्षोपनिषन्मंजुकसप्तमप्रपाठकस्याऽऽरम्भः )

प्रथमोऽनुवाक ।

)वागीशायाः सुमनसः सर्वाथिनासुरक्रमे ।  
 य नन्वा कृतकृत्या भ्युम्नं नमामि गजाननम् ॥ १ ॥  
 यस्य निश्चयित वेदा या वेदेभ्योऽविल जगत् ।  
 निमित्तं तमह वन्दे विद्यार्थिमेहेश्वरम् ॥ २ ॥  
 तत्कटाक्षेण तद्वर दद्वद्वृकमहीपति ।  
 आदिशन्मायणाचार्यं वेदाथिभ्यः प्रकाशने ॥ ३ ॥  
 ये पूर्वोत्तरमीमामे ते व्याख्यायानिमग्रहान् ।  
 कृपातु मायणाचार्यो वेदाथि वक्तुमुद्यतः ॥ ४ ॥  
 व्याख्यात पित्रोपान्त कर्मरुण्डो नयैः स्फुटम् ।  
 श्रयोपनिषद न्यायैर्व्याप्तं ब्रह्मबुद्धये ॥ ५ ॥ .  
 श्रद्धं ह्युपनिषच्छब्दो ब्रह्मविद्यैकगोचर ।  
 तच्छब्दावयवार्थस्य विद्यायामेव संभवात् ॥ ६ ॥  
 उपापमगः सामीप्ये तत्प्रतीति समाप्यते ।  
 सामीप्याचारनस्पृश्य विश्रान्ते स्वात्मनीक्षणान् ॥ ७ ॥  
 त्रिविधं सदिशन्वयो विद्यायाः भवविषयति ।  
 श्रुतमन्मृगश्चक्षुःश्रुत्यावस्पष्टमिदमीरितम् ॥ ८ ॥  
 उपनीयेनमानमान ब्रह्मापान्तद्वयं भवत ।  
 निहन्यावथा तज्ज च तस्मादुपनिषद्भवेत् ॥ ९ ॥  
 निहत्यानर्थमुदा स्वाविद्या प्रत्यक्तया परम् ।  
 गमयत्यन्तमभेदमतो वोपनिषद्भवेत् ॥ १० ॥  
 प्रवृत्तिहेतुत्रिंशोपान्तमूलोच्छेदकत्वतः ।  
 यतोऽवसादेद्विद्या तस्मादुपनिषन्मता' इति ॥ ११ ॥

+ अस्या एव साहितिकोपनिषदित्यपरं नाम । \* इत आरभ्य सप्तमाष्टमनवमेतिप्रपाठकत्रि-  
 तयभाष्यमेव विद्यारण्यविरचितनिर्गोपनिषदीपिकाख्यया प्रसिद्धम् ।

यथोक्तविद्याहेतुत्वाद्बन्धोऽपि तदभेदतः ।

भवेदुपनिषत्नामा लङ्कल जीवनं यथा ॥ १२ ॥

तत्र-विषयः कः फलं किं कः सवन्धः कोऽधिकारवान् ।

इत्युक्त्वाङ्क्षानिवृत्त्यर्थं चतुष्टयमुदीर्यते ॥ १३ ॥

अनन्यलभ्यो विषय इति हि विषयस्य लक्षणम् । औपधविशेषग्रहप्रचारमुदाव्द-  
निर्णयादीनामायुर्वेदज्योतिःशास्त्रव्याकरणादिभिरेव लभ्यत्वात्तद्विषयत्वं दृष्टम् ।  
अत्रापि तद्ब्रह्मनन्यलभ्यमङ्गैतम् । न खल्वद्वैतमात्मतत्त्वं वेदान्तव्यतिरिक्तेन केनचित्प्र-  
माणेन लभ्यते । भांगान्तरे चाऽऽस्नायते—“नावेदविन्मनूते तं बृहन्तम्” इति ।  
अनया श्रुत्या यथा वेदव्यतिरिक्त प्रमाण निषिध्यते तथा श्रुत्यन्तरेणोपनिषद्व्यति-  
रिक्तो वेदभागो निषिध्यते । तथा च वाजसनेयिन आमनन्ति—“तं त्वौप-  
निषदं पुरुषं पृच्छामि” इति । उपनिषत्संश्लेषाधिगत औपनिषदः । यस्तु मानान्तरेण  
गम्यत्वं मन्यते स प्रष्टव्यः । किं प्रत्यक्षेणोपानुमानेनाऽऽहोस्मिन्दागमेनेति । आद्येऽपि  
किं बाह्येन प्रत्यक्षेण किञ्च मानमेन । तत्र बाह्यप्रत्यक्षनिषेध तल्लवकारा आम-  
नन्ति—“न तत्र चक्षुर्न दृष्टिः” इति । तत्रोपपात्ति तैत्तिरीयाः कटाः श्वेताश्व-  
तराश्चाऽऽमनन्ति—“न संदो निष्ठति रूपमस्य न चक्षुषा पश्यति कश्चनैनम्” इति ।  
संश्लेषे सम्यग्रष्टयस्य परमात्मनो रूप नीलपीतह्रस्वाद्याकारं न निष्ठति न विद्यते ।  
अतः कश्चिदपि ब्रह्मादिभूतस्वान्ते जगति धर्माना जन्तूरेन परमात्मानं चक्षुषा न  
पश्यति । चक्षुषो रूपकविषयस्य मार्तजनीनम् । तैत्तिकाना पामगणा चात्र विसं-  
वादाभावात् । यथा रूपराहित्याच्चक्षुर्विषयत्व नास्ति तथा शब्दादिराहित्याच्छ्रोत्रा-  
दिविषयत्वमपि नास्तीति कटैर्गन्नायते—“अशब्दमस्पर्शमरूपमवयव तथाऽरसं  
नित्यमगन्धवच्च यत्” इति । तस्मान्न बाह्यप्रत्यक्षविषय आत्मा । मानमप्रत्यक्षमपि  
कीदृशमिति वक्तव्यम् । किं ममाऽऽत्मा भद्रमेन इत्येव रूपमुनाहं मनूथ्यो ब्राह्मणो  
ब्रह्मचारीत्येवरूपमथवा मदीयोऽय देहो देहम्याह स्वामी चक्षुरादीन्द्रियैर्ज्ञाना  
वागादीन्द्रियैर्भिवदनादिक्रियाया कर्ता मनसा मुखदुःखयोर्भोक्ता धर्माधर्माभ्यां  
स्वर्गनरकयोगन्तेत्येवरूपमाहोभिवत्सत्य ज्ञानमनन्त ब्रह्मकर्मवाङ्मिनीयमहमित्येवरूपम् ।  
नाऽऽद्यः । तस्य गौणात्मविषयत्वेऽपि मुख्यात्मनस्त्वगोचरत्वाभावात् । त्रिविधो  
ह्यात्मा । गौणात्मा मिथ्यात्मा मुख्यात्मा चेति । यथा त्रिविधः सिंहस्तद्वत् । तद्यथा—  
सिंहदेवदत्तयोर्भेदं पश्यन्नेव सिंहगतकौर्यशौर्यादिगुणाना देवदत्ते सद्वावात्सिंहोऽय-  
मिति व्यवहरति सोऽय गौणः सिंहः । अरण्ये मन्दान्धकारे धावन्तं हरिणं  
दृष्ट्वा भ्रान्त्या सिंहोऽयमिति निश्चित्य विभेति सोऽय मिथ्यासिंहः । अह्नि



स्फीतालोकमध्यवर्तिनं मृगेन्द्रं दृष्ट्वा मिहोऽयमिति प्रतिपद्यते सोऽयं मुख्यः सिंहः । एष सत्यत्र राजा भद्रमेने स्वस्माद्भेद पश्यन्नेव धनरक्षणादिरूपं स्वकीयं गुणं तस्मिन्नेव योक्तव्यं ममाऽऽत्मा भद्रमेने इति प्रयुङ्क्तेऽनोऽयं गौणात्मा । नापि द्वितीयः । अहं मनुष्य इत्यादिप्रत्ययस्य देहगोचरत्वेन मिथ्यात्मविषयत्वात् । द्विपात्वाद्याकारतादात्म्यान्मनुष्यत्वाख्या महाज्ञानि । विशिष्टमानापितृजन्यत्वगम्या ब्राह्मणत्वाख्याऽवान्तरजाति । उपनयनादिमस्कारगम्यो ब्रह्मचारिस्वाश्रम इत्येते स्थूलदेहधर्माः । स्यूतेदेहस्य चानात्मत्व चावोकव्यतिरिक्तानां सर्वेषामपि तैर्धिकानामविवादम् । तस्मादान्मदेहगोचरिद्यमानस्यैव भेदस्य प्रनीत्यभावाद्दहं मनुष्य इति प्रत्ययो मिथ्यात्मविषयः । इदं च देहस्य मिथ्यात्मत्व प्राणमयकांशावतारे प्रपञ्चयिष्यते । नापि तृतीयः । तस्मैपि लिङ्गदेहविषयत्वात् । तथा हि—अयं देहो मदीय इत्येवं स्वस्वमिभावं प्रतीयते । तत्र स्य देह आत्मा नृ स्वामी तयो कर्मनिमित्तः सन्धः । कर्मणा च पुण्यपापलक्षणानामनेकत्वान्तदनुसारेण चावचदेहान्पथयिष्येण गृह्णाति ।

एतन्वाभिधेयं भगवतोक्तम्—

“वामामि जीर्णानि यथा मित्तय नवानि गृह्णाति नरोऽपराणि ।

तथा शरीराणि विहाय जीर्णान्यन्यानि भवन्ति नवानि देही” इति ।

तस्य च देहग्रहणस्य कर्मनिमित्तत्वं च श्वेताश्वतरा आमनन्ति—“गुणान्वयो यः फलकर्मकृता कृतस्य तस्यैव स चोपभोक्ता । स विश्वरूपस्त्रिगुणस्त्रिवर्त्मा प्राणाधिप सचरति स्वकर्मभिः” इति । सत्त्वरजस्तमोगुणैरन्वयो यस्य जीवात्मनः सोऽयं गुणान्वयः । फलकर्मकृतस्य च कारणे पुण्यपापरूपकर्मणा तयोरयं कर्ता । स च कृतस्यैव कर्मण उपभोक्ता न त्यज्यस्य । कृतानां च कर्मणामनेकत्वात्तदनुसारेण बहुदेहस्वीकारादय विश्वरूप । गुणत्रयवशेन मार्गत्रयगामित्वाच्चिवर्त्मा । सत्त्वगुणाधिक्ये सति यमनियमाद्यष्टाङ्गयोगमभ्यस्य सगुणब्रह्मोपामीन उत्तरमार्गेणाचिरादिना ब्रह्मलोकं प्राप्नोति । रजोगुणाधिक्ये सति काम्यकर्माणि ज्योतिष्टोमादीन्यनुष्ठाय वृषादिना दक्षिणमार्गेण स्वर्गस्थ भोमत्येकं प्राप्नोति । तमोगुणाधिक्ये सति महापातकपातवानि कृत्वा नरकत्येकं तृतीयमार्गेण प्राप्नोति । इत्थं प्राणानामधिपतिर्जीवात्मा स्वर्गाय कर्मभिर्मार्गत्रये सचरति । तस्य च जीवस्य स्वरूपं तर्षेवाऽऽस्मानम्—“अद्गुष्टमात्रो रविनृत्वरूपः संकल्पहंकारसमन्वितो यः । बुद्धेर्गुणेनाऽऽत्मगुणेन चैव आगममात्रो ह्यवरोऽपि दृष्टः” इति । हृदयपुण्डरीकमद्गुष्टपरिमितं तन्मध्ये व्यवस्थानाज्जीवोऽप्यद्गुष्टमात्रः । हृदि ह्येष आत्मति

श्रुत्यन्तरादस्य हृदयेऽवस्थानं द्रष्टव्यम् । मनुष्याश्चाऽऽविद्वदङ्गनाविगोपांश्च  
 कदाचिदात्मानमहमयमित्येवं हस्तेनाभिनीय प्रदर्शयन्तो हृदयदेशमेव  
 स्पृशन्ति न तु शिरःपृष्ठपादादिप्रदेशम् । अतो हस्तिमशकादिनानाविधदेहसञ्चारित्वेन  
 संकोचविकासयुक्तस्त्रापि जीवस्य हृदयपरिमाणमुपचर्याङ्गुष्ठमात्रत्वमुच्यते । स च  
 सूर्यसदृशः । यथा सूर्यः स्वमण्डलप्रकाशनाय मण्डलव्यतिरिक्तबाह्यं दीपादिप्रकाशं  
 नापेक्षते तथा जीवोऽपि चेतनत्वात्स्यात्मावबोधनाय नान्यत्साधनमपेक्षते । ननु चक्षु-  
 राद्यपेक्षाराहित्येऽपि मनोपेक्षा विद्यते । अयमहं सुखं दुःखीत्यादिशब्दव्यवहारस्य  
 ध्यानपूर्वकत्वात् । “यद्धि मनमा ध्यायति तद्वाचा वदति” इति श्रुतवैकृत्यविवक्षितपूर्विका  
 शब्दप्रवृत्तिरिति शास्त्रकृद्भिर्बुद्धोपणाच्च । भवत्वेव शब्दव्यवहारो ध्यानपूर्वकः । तच्च  
 ध्यानं पूर्वप्रतीते वाच्ये वस्तुनि योग्यशब्दप्रयोजनायैव प्रवर्तते । पूर्वमप्रतीते वस्तुन्ये-  
 तादृशः शब्दो योग्य इति निर्णेतुमशक्यत्वात् । एव सति जडेषु घटादिषु प्रवृत्तं मनः  
 प्रथमं वस्तु स्फोरयति । पश्चाद्योग्यं शब्दं ध्यायति । ततः पुमानभिवदति । चैतन्या-  
 त्मनि स्वत एव भासमाने शब्दविशेषनियमनायैव ध्यानापेक्षा । न तु स्फोरणाय ।  
 अन्यथा ध्यानवृत्तिरहितेषु क्षणेषु सुप्तिमूर्च्छामरणेभ्यः स्वात्मानुभवकृतं वैलक्षण्यं न  
 स्यात् । लोकास्तु महदेव वैलक्षण्यं प्रतीयन्ति । तस्माज्जीवात्मा लोकव्यवहारे स्वप्र-  
 काशत्वाद्भवितुल्यरूपः । एतदेवाभिप्रेत्य वाजसनेयिनः समामनन्ति—“विज्ञानारमरे  
 केन विजानीयात्” इति । स च जीवः सकल्पाहकाराभ्यां समन्वितो व्यवहरति । प्रया-  
 ससाध्यत्वविनश्वरत्वादिदोषैरसमीचीनोऽपि गृहक्षेत्रादौ तात्कालिकोपभोगाभासं दृष्ट्वा  
 समीचीनमिदं गृहादिकमिति कल्पनं सकल्पः । तस्य च गृहादेरहं स्वामीत्येवमभिमा-  
 नोऽहंकारः । अन्तःकरणस्येदमाकारा वृत्तिर्बहिर्भूत्वाऽहमाकारा वृत्तिरन्तर्भूत्वा ततो द्वे  
 एव वृत्ती । तथाऽपीदवृत्तेर्विषयबाह्यत्वात्तदहं वृत्तेश्च कालभेदेन पुनः पुनरावृत्तैरविच्छिन्नां  
 व्यवहारः प्रवर्तते । तस्य च व्यवहर्तुंश्चिदचिदात्मकत्वमुच्यते । बुद्धेर्गुणनाऽऽत्मगुणेन  
 चैव आराग्रमात्र इति । लयोदयरूपो बुद्धेर्गुणः । अहकरी च सुप्तो लीयते प्रबोधे च  
 पुनरुदेति । स्वयंप्रकाशश्चाऽऽत्मनो गुणः । स च सूर्यदृष्टान्तेनोपवर्णितः । एतेन गुण-  
 द्वयेन युक्तः । आराग्रमात्रः कृषिकाले बलीवदप्रतोदाय दण्डाग्रे स्थापितः सुक्ष्मलोह  
 आरा तस्या अग्रं यथाऽत्यन्तसुक्ष्मं तथाऽयमप्यतिसुक्ष्मोऽन्यथा नाडीष्वप्रतिरुद्धमचा-  
 रासंभवात्सोऽयमीदृशो जीवात्मा परमात्मापेक्षयाऽवरो निकृष्टः । सोऽपि प्राणिभिर्दृष्ट-  
 श्चक्षुषा रूपमिवाहंप्रत्ययेनानुभूतः । स्वप्रकाशस्यापि शब्दव्यवहारयोग्यत्वात्पादनेनानु-  
 भूत इत्युच्यते । तदिदं जीवस्य मानसप्रत्यक्षत्वम् । यद्यपि चिञ्जडोभयात्मत्वादिभि-

बेकः शास्त्रकृतस्तथाऽपि जीवस्वरूपमात्रं सर्वैरप्यहमित्यनुभूयत एव । तस्य च जीवस्य स्त्रीत्वादिजातिर्न स्वाभाविकी । किंतु स्थूलशरीरोपाधिकृता ।

एतदपि तत्रैवाऽऽज्ञातम्—

“नैव स्त्री न पुमानेष नैव चाय नपुमकः ।

यद्यच्छरीरमादत्ते तेन तेन स युज्यते” इति ॥

तत्तन्नाम्ना व्यवहियत इत्यर्थः । किंचाम्य कर्त्रात्मनः स्वरूपं मैत्रेयो अपि स्पष्ट-  
मानमिति—“अस्मि खल्वन्योऽवगो भूतात्मास्तयः । योऽय सितसितैः कर्मफलैरभिभूय-  
मानः सदमद्योनिमापद्यते” इति । “अत्राचीं वोर्ध्वा वा गतिं द्वद्वैरभिभूयमानः परिभ्रमति”  
इति । पूर्वत्र “म वा एष गृद्धः पूनः” इत्यादिनोक्तो यः परमात्मा तस्मादन्योऽवरो  
निकृष्टोऽस्मि म च भूतात्मास्तयः । मूक्ष्माणि पञ्च भूतानि लिङ्गदेहरूपेण विक्रियन्तेऽयःपि-  
ण्डेऽग्निवलिङ्गदेहे निदात्मा मक्रामिति । अतोऽय लिङ्गदेहो भूतात्मेत्युच्यते । स च  
मिनामितै मृगवृ खलुन पुण्यपापकर्मफलैरग्नित प्राप्यमाणः सद्योनिं ब्राह्मणादिरूपा-  
ममद्योनिं शूद्रादिरूपापद्यते । एतमवाचीमवमा नार्का वा गतिमूर्ध्वामुत्तमां स्वर्ग-  
रूपा वा गनिमापद्यते । द्वद्वैः शीतोष्णमानावमानादिरूपैस्त्रिरस्क्रियमाणः पुनः पुनर्जा-  
यमानो म्रियमाणश्च परिभ्रमति । तस्य भूतात्मनो लिङ्गदेहप्रधानत्वात्तस्य च स्थूलदे-  
हवन्मिथ्यात्मन्वात्तद्वोयकेनाह कर्ता भोक्तव्येनेन मानसप्रत्यक्षेणापि न मुक्त्यात्मलाभः  
कर्त्रात्मनो विज्ञानमयस्य मिथ्यात्वमानन्दमयकोशावतारे प्रपञ्चयिष्यते । ननु ममाऽऽत्मा  
भद्रमेन इत्यनेन वाऽह मन्य उत्यनेन वाऽह कर्ता भोक्तव्येनेन वा मुख्यात्म  
लाभो मा भद्रह ब्रह्मेत्यनेन नृ मानसप्रत्यक्षेण मुक्त्यात्मलाभ इति चतुर्थः पक्षोऽस्तिवति  
चेत्तत्र वक्तव्य किमत्र ब्रह्मशब्देन मगुण ब्रह्म विवक्षितं किवा निर्गुणं ब्रह्मेति । सगु-  
णत्वेऽपि किं प्राथमिकोऽह ब्रह्मेतिप्रत्ययो ब्रह्मणि प्रमाण भयानाभ्यासजन्यो वा । आद्ये  
तस्य शास्त्रजन्यत्वान्न प्रत्यक्षेऽन्नभावः । मानसप्रत्ययत्वमात्रेण प्रत्यक्षत्वे धर्मादेरपि  
प्रत्यक्षत्वप्रमङ्गः । द्वितीये मृत्पुत्रमाशात्कारवद्भावनाजन्यत्वान्न तस्य प्रामाण्यमस्ति ।

अत एव वार्तिककारा आहः—

“भावनाज फलं यत्स्याद्यच्च स्यात्कर्मणः फलम् ।

न तत्स्यान्निवति मन्तव्यं पण्यस्त्रीसगनं यथा” इति ॥

निर्गुणब्रह्मणि नृ यः साक्षात्कारमन्मस्य मानसप्रत्यक्षत्वेऽपि शास्त्रपूर्वकत्वाद्भागम  
एवान्तर्भावः । तस्मान्न प्रत्यक्षेण ब्रह्मात्मलाभः । नाप्यनुमानेन तलाभः संभवति हेतु-  
दृष्टान्तयोरभावात् । अत एवामृतबिन्दूपनिषद्यास्त्रायते—“निर्विकल्पमनन्तं च हेतु-  
दृष्टान्तवर्जितम्” इति । निर्धर्मकत्वान्न तत्र हेतुः संभवति । अद्वितीयत्वाच्च न दृष्टान्तः ।

१ ख. घ 'या विस्प' । २ घ, 'न्योऽपरो' । ३ ग, 'न्योऽपरोऽव' । घ, 'न्योऽपरो नि' ।

ननु जन्मादिमूत्रे भाष्यकारा अनुमानमङ्गी चक्रुः । सत्सु तु वेदान्तवाक्येषु जगती जन्मादिकारणवादिषु तदर्थग्रहणदाढ्यायानुमानमपि वेदान्तवाक्याविराधे प्रमाणं भैवन्न निवार्यते श्रुत्यैव च तर्कस्याभ्युपेतत्वात् । “श्रोतव्यो मन्तव्यः” इति श्रुतिरिति । नैष दोषः । ब्रह्मणि प्रमाणं वेदान्तवाक्यान्येव पुरुषबुद्धिस्वास्थ्यय त्वनुमानमप्यस्त्विति भाष्याभिप्रायः । तत्रानुमानमारोपितौ हेतुदृष्टान्तावुपजीव्य प्रवर्तते । ब्रह्मसिद्धिरपि तैर्नैवास्त्विति चेन्न । तद्विशेषासिद्धेः । सिद्ध्यादिकं सकर्तृकं कार्यत्वाद्दृष्टवदित्यनुमाने-  
नेश्वरमात्रसिद्धावपि सत्यज्ञानानन्ताद्वितीयत्वलक्षणो विशेषो न सिध्यति । तस्मान्नानु-  
मानेनापि ब्रह्मलाभः । आगमेऽपि कर्मकाण्डस्य माध्यसाधनभावबोधमात्रपर्यवसायि-  
त्वात् तत्र ब्रह्मलाभशङ्काऽप्यन्ति ।

ननु ब्रह्मसिद्धिकारैरेवमुक्तम्—

“ सर्वप्रत्ययवेद्ये च ब्रह्मरूपे व्यवस्थिते ।

प्रपञ्चस्य प्रविलयः शब्देन प्रतिपाद्यते ” इति ॥

युक्तं चैतत् । सच्चिदानन्दरूप हि ब्रह्म तत्र प्रमाणैः प्रतीयमाणेषु सर्वेष्वपि वस्तुषु सत्त्वं भानमानन्दं (न्दन) च विस्पष्टमतो ब्रह्म सर्वप्रत्ययवेद्यम् । वाङ्म । सप्रपञ्चमेव ब्रह्म सर्वैः प्रत्ययैर्वेद्यते । न रूपरसगन्धादिविषयान्परित्यज्य चक्षुरादयः शुद्धं तत्त्वं गृह्णन्ति । अन्यथा गुरुशार्ङ्गान्तरपदयोर्णैव सर्वं जना मुच्येरन् । पुरुषार्थस्तु निष्प्रपञ्चब्र-  
ह्मवदनादेव । तद्विषयद्वारत्वेन तु शास्त्रेषु तत्र तत्र सप्रपञ्च ब्रह्मोपन्यस्यते । तच्च पुरु-  
षार्थभूतनिष्प्रपञ्चब्रह्मवदनं शास्त्रेणैव जन्मते । तदपि तैरेवाक्तम्—

“ प्रविलीनप्रपञ्चेन तद्रूपेण न गोचरः ।

मानान्तरभ्येति मनमास्त्रार्थकनिबन्धनम् ” इति ॥

तस्माद्वितीयब्रह्मात्मतत्त्वमनन्यत्वत्वादुपनिषदो विषय इति सिद्धम् । एतदेवा-  
भिप्रेत्य भगवान्बादरायणः सूत्रयामास—“शास्त्रयोनित्वात्” [ १-१-३ ] इति ।  
तस्य च सूत्रस्य द्वितीयवर्णके योनिशब्दस्य ज्ञप्तिकारणत्वमर्थः । नतः शास्त्रप्रमाण-  
त्वादित्युक्तम् । तत्रायं न्यायसंग्रहः—

“अस्त्यन्यमेयताऽप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्येनापि मीयते ॥

रूपलिङ्गादिराहित्यान्नास्य मान्तरयोग्यता ।

तं स्वौपनिषदेत्यादौ प्रोक्ता वेदैकमेयता” इति ॥

को विषय इत्यस्योत्तरमुक्तम् ।

अथ किं फलमित्यस्योत्तरमुच्यते—उक्तविषयस्याद्वितीयब्रह्मात्मनस्त्वस्याभिव्यक्तिः साक्षात्फलम् । तच्च बृहदारण्यके दर्शितम्—“आत्मन्येवाऽऽत्मानं पश्यति सर्व-  
मात्मानं पश्यति” इति । पूर्वोक्तो यो गौणात्मा पुत्रभृत्यादियौ तू मिथ्यात्मानौ स्थूलदेह-  
लिङ्गदेहौ तेष्यो व्यतिरिक्त. मास्वयादिममनः पुरुषाश्चद्रूपः साक्षी मुख्यता तस्मिन्ने-  
वाऽऽत्मानि जगत्कारण परमात्मानं वेदान्तमहावाक्येन पश्यति । आत्मन्यात्मानमि-  
त्याधारावेयभेदो राहोः शिग इतिवदेकस्मिन्नेव वस्तुन्यौपचारिक. । जीवात्मानमेव पर  
मात्मत्वेन वेदान्तमहावाक्ये. पश्यतीत्यर्थः । परमात्मा हि सर्वस्य जगत उपादानम् ।  
न ह्युपादानव्यतिरेकेण कार्यं किञ्चिद्वस्त्वस्ति । मृत्युवर्णादिव्यतिरेकेण घटकृण्डलादिव-  
स्तुनामदर्शनात् । अतो जगत्कारणं परमात्मानं स्वात्मत्वेन पश्यजगदपि सर्वं स्वात्म  
त्वेनैव पश्यति । न्यायवैशेषिकादिशास्त्राणि मिथ्यात्मन्येव कर्तृत्वादियुक्त उपक्षी  
णानि । भास्वशास्त्र यद्यपि चिदात्मानं मुख्ये प्रवृत्त तथाऽपि तावत्येव पर्यवसितम् ।  
वेदान्तास्तु तस्य मुख्यतात्मन ईश्वरत्वमशेषजगद्रूपत्वं च प्रतिपादयन्तीति विशेषः ।  
एतादृशाद्वितीयत्वबोधः प्रथमफलम् । तद्धोधाद्धर्मविद्या निवर्तते । एतच्चाऽऽथर्वणि  
कैराम्नायने—“एतद्यो वेद निहितं गृहाया सोऽविद्याग्रन्थि विकिरतीह सोम्य” इति ।  
गुहा बुद्धिस्तस्या निहित मासित्वेनावस्थितमेतद्ब्रह्मात्मनस्त्वं यो वेद स पृथगिह देहे  
वर्तमान एत सन्नविद्याग्रन्थि विश्लेषयति । हे सोम्येत्याङ्गिरा गुरुः शिष्यं शौनकं संबोध्य  
ब्रूते । यथा लोकं साकल्येन राहुग्रस्तश्चन्द्रमा स्वकीयोऽञ्ज्वलत्वस्याऽऽच्छादितत्वेन  
स्वयं मलिनोऽम्बरे भाममानो राहु चावभामयस्तेन राहुणा तादात्म्यं प्राप्त इवावभासते ।  
एवमवभामयानन्दैकरमश्चिदात्मा स्वयमनादिरूपाविद्यापटयेनाऽऽवृतः सन्नद्वितीयत्व-  
स्याऽऽनन्दैकरमत्वस्य चाऽऽच्छादितत्वेन बहुविधद्वैतरूपेण जगता युक्तो दुःखी स्वचै-  
तन्येन स्वात्मानमविद्या चावभामयन्नविद्यया तादात्म्यं प्राप्त इवाहमज्ञ इत्येकीकृत्य  
व्यवहरति । सोऽयंमर्काकारोऽविद्याग्रन्थिः । स च बोधेन विकीर्णो भवति । यथा  
राहुणा विमुक्त चन्द्रमण्डलमुञ्ज्वल भामते तथा बोधेनाऽऽच्छादिकायामविद्यायां  
निवृत्तायामद्वितीयत्वमानन्दैकरमत्व चाऽऽविभवति । तदिदमविद्याग्रन्थेर्विकीर्णत्वम् ।

अयमेवार्थं पुराणेऽपि स्मर्यते—

“तरत्यविद्या वितता हृदि यस्मिन्निवेशिते ।

योगी मायाममेयाय तस्मै विद्यात्मने नमः” इति ॥

एकस्यैव भावरूपाज्ञानस्य स्वाश्रय प्रत्यावरकत्वाकारेणाविद्यात्वम् । विचित्रकार्यजनकत्वाकारेण मायात्वम् । अतोऽविद्याया इव मायाया अपि तत्त्वज्ञानं निवर्त-

कम् । तस्मात्तत्त्वविदो नाद्वितीयानन्दैकरसम्बन्धः कदाचिदप्यात्रियते । नापि जन्मान्तरादिकं नूतनकार्यमुत्पद्यते । एवमविद्याग्रन्थौ विकीर्णं सति ततो हृदयग्रन्थ्यादयोऽपि निवर्तन्ते ।

तदपि तत्रैवाऽऽज्ञातम्—

“भिद्यते हृदयग्रन्थिश्छिद्यन्ते मर्षसंशया ।

क्षीयन्ते चाम्य कर्माणि तस्मिन्हृष्टे परावरे” इति ।

परमुत्कृष्ट जगत्कारणमज्ञानमप्यवरमग्रमं यस्मात्परमात्मनः सोऽय परावरः । पद्मा परश्चासाववरश्चेति परावरः सर्वात्मक इत्यर्थः । परावरे तस्मिन्परमात्मनि साक्षात्कृते सति हृदयग्रन्थिर्भिद्यते । हृदयमन्नःकरण लिङ्गशरीर तस्मिन्नन्यच्छ्रयाव्यासत्वेन वेतनमहं कर्तन्ति प्रतिभासमानं तर्कशास्त्रं पूर्वमीमांसायां च मुग्ध्यात्मत्वेनाङ्गीकृतम् । इदान्तदृष्ट्या स्थूलदेहवन्मिथ्यात्मरूपं तेन हृदयेन सह चिदानन्दैकरसस्याऽऽत्मनो रोऽयमेकीभावभ्रमः सोऽय हृदयग्रन्थिः । अज्ञानम्य शुक्तिरूपस्याऽऽरोपितेन रजतेन रह यथैकीभावस्तद्ब्रह्मरुशास्त्रोपदेशरहितं सर्वोऽपि जन्तुरज्ञानावृत्तचिदानन्दैकरसमामतत्त्वसुक्ष्मभूतकार्यं कर्तृत्वादिधर्मोपेतं हृदयं च विवेक्तुमशक्नुवन्नेकीकृत्याहं कर्तेयशेषस्वरूपविवक्षया व्यवहरति । सोऽय हृदयग्रन्थिस्तत्त्वदर्शनेन भिद्यते विविध्यते । न च तत्त्वविदोऽपि यथापूर्वमहं कर्तन्ति व्यवहारो दृश्यते इति वाच्यम् । सत्यपि व्यवहारो यथापूर्वत्वाभावात् । अत एव श्रीमच्छारीरकमीमांसायां भगवद्राप्यकारा आहुः—“नावगतब्रह्मात्मभावस्य यथापूर्वं संसारित्वम् । यस्य तु यथापूर्वं संसारित्वं नासावगतब्रह्मात्मभावः” इति ।

उपदेशसाहस्युक्तम्—

“आत्मज्ञस्यापि यस्य स्याद्धानोपादानतामिति ।

न मोक्षार्हः स विज्ञेयो वान्तोऽसौ ब्रह्मणा भ्रुवम्” इति ।

अहं कर्तेतिव्यवहारस्तु चिदात्मानं बुद्ध्या विविच्यापि कर्तुं शक्यते । अहशब्दार्थस्य हृदयस्य तन्निष्ठकर्तृत्वधर्मस्य चा(च)विद्यमानत्वात् ।

एतदपि साहस्युक्तम्—

“अहमित्यात्मधीर्या च ममेत्यात्मीयधीरपि ।

अर्थशून्ये यदा यस्य स आत्मज्ञो भवेत्तदा” इति ।

चिदात्महृदययोस्तादात्म्यभ्रमरूपः पूर्वसिद्धोऽर्थस्तेनार्थेन शून्ये केवलहृदयवि-

१ ग. 'घृष्टायया व्या' । २ क. ड 'न शा' । ३ क. ख. द. 'बेकम' । ४ ख. पूर्वस' । ५ क. ख. क. 'पूर्वस' ।

वक्षापूर्वके इत्यर्थः । न हि भ्रमहेतावविद्यायां निवृत्तायां निर्हेतुको भ्रमः संभवति । न खलु स्वप्ने काशी प्रत्यर्धमार्गं गत्वा प्रबुद्धः पुरुषो निपुणतरोऽपि परेषुः पुरतो गन्तुं प्रभुर्भवति । तस्माद्बृहदयग्रन्थिभेदां निर्विघ्नं सिद्धं । हृदयग्रन्थौ भिन्ने सति सर्व-संशयाद्भिच्छद्यन्ते । अयमात्मा म्युत्तदेहरूपो वा सूक्ष्मदेहरूपो वा ताम्यामतिरिक्तो वाऽतिरिक्तत्वेऽप्यणुपरिमाणो वा मध्यमपरिमाणो वा सर्वगतो वा जडो वा द्रव्यबो-धान्मको वा चिद्रूपो वैश्वरादन्यो वैश्वर एव वा प्रपञ्चः सत्यो वा मिथ्या वा मोक्ष-साधनं कर्माणि वा ज्ञानं वेत्यादिका अनन्ताः संशयाः स्वबुद्धिदोषजन्या बहुविधशा-स्त्राम्यामेनोत्पादिताश्च सर्वैर्बहिर्मूर्खैरनुभूयन्ते । ते सर्वेऽपि हृदयग्रन्थिपूर्वकाः । असति हृदयग्रन्थौ सुप्तिसृष्टीममाधिष्वदर्शानान् । तथा जागरेणोऽप्यद्वितीयचिदानन्दैकरसमा-त्मानमनुभवतोऽन्तर्निपुणस्य हृदयग्रन्थिरहितस्य शार्श्वमहसैरपि न ते संशया उत्पा-दयितुं शक्यन्ते । मशयेषु च्छिन्नेषु ज्ञानस्य फलप्रतिबन्धहेत्वभावादागामिजन्मकार-णानि पूर्वानुष्ठितानि पुण्यपापरूपाणि सर्वाणि कर्माण्यपि क्षीयन्ते । यथा गृहस्थे प्रवृत्तानि देवपिपितृमन्त्रादीनि त्रीण्यृणानि लौकिका गृहक्षेत्रादिविवादाः पारिव्राज्ये सति निवर्तन्ते तद्वन् । युक्तं चेतन् । कर्त्रात्मनिष्ठानि हि कर्माणि । स च कर्त्रात्मा यावच्चिदात्मना महंकीभुनन्तावत्कर्माणि चिदात्मानं सम्पृशन्तु । विवेकेन त्वपाकृते कर्त्रात्ममन्त्रे कथं नाम तानि चिदात्मानं सम्पृशेयुः ।

एतच्च भगवता त्रिस्पष्टमुक्तम्—

“अधिष्ठानं तथा कर्ता करणं च पृथग्विधम् ।

विविधा च पृथक्चेष्टा देव चैवात्र पञ्चमम् ॥

शरीरवाक्मनोभियत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥

तत्रैव सति कर्तारमात्मानं केवलं तु यः ।

पश्यत्यकृतबुद्धित्वान्न स पश्यति दुर्मतिः” इति ॥

अधिष्ठानं म्युत्तदेह । तथा कर्ता चैन्यच्छायोपेतो लिङ्गदेहः । करणानि लिङ्ग-देहावयवभूतानि चक्षुरादीनि । प्राणवायुकार्यदर्शनश्रवणगमनादिरूपा विविधा चेष्टा । इन्द्रियप्रेरकमादित्यादिदेवतारूपं देवम् । शरीरादिसाध्यस्य पुण्यस्य पापस्य चाधि-ष्ठानादयः पञ्च हेतवः । न तु चिदात्मा । एवं सत्यात्मस्वरूपमज्ञात्वा भ्रान्तैस्तत्र कर्तृ-त्वमारोप्यते ।

१ ग. 'णि ज्ञा' । २ ग. 'न चेत्या' । ३ क. ड. 'विधाः शा' । ४ ड. 'गरेऽप्य' । ५ घ. 'निष्ठस्य । ६ ख. 'अज्ञानैर' । ७ क. ख. ग. ड. कर्ताऽऽत्मा ।

“यस्य नाहं कृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते” ॥

यस्य तु तत्त्वविदो भावः सत्तास्वभावश्चिदात्मा नाहं कर्तेतिप्रत्ययेन विषयीकृतो हृदयग्रन्थेभिन्नत्वात् । अत एवाहमित्यात्मधीरर्थशून्येति साहस्रीवचनं पूर्वमुदाहृतम् । केवलं लिङ्गदेहमेवाभिप्रेत्याहं कर्तेति तत्त्वविद्यवहरति । अत एव बुद्धौ लेपो न विद्यते । लिङ्गदेहकृतैः कर्मभिर्जन्मान्तरशङ्कालेपवाधे संशयविपर्यययोरभावात्ताम्य बुद्धिलिप्यते । यद्यप्येतादृशस्य योगिनो रागद्वेषादिराहित्येन हननार्था प्रवृत्तिरेव न संभवति । तथाऽपि राग्येऽधिकृतस्य क्षत्रियस्यार्जुनस्य दुष्टशिक्षाशिष्टप्रतिपालनयोः कर्तव्यत्वेन तत्र प्रवृत्तिः संभवत्येव । यथा योगिन आहारनिद्रादौ योगाभ्यासे वा प्रवृत्तिस्तद्वत् । अनेनैव न्यायेन कौषीतकिवाक्यमपि नेतव्यम् । तत्र ह्येवमाह्नायते—“स यो मां विजानीयान्नास्य केनचन कर्मणा लोको भीयते न मातृवधेन न पितृवधेन न स्तेयेन न भ्रूणहृत्या” इति । अत्र ह्येवं संभावना द्रष्टव्या । क्षत्रियस्य पुत्रः कश्चित्स्वमातृपित्रादिकं स्वगृहेऽवस्थाप्य तत्पोषणार्थं पररष्ट्रे गत्वा राज्ञः समीपं जीवितं गृहीत्वा स्वामिकार्यार्थं धाटीमुखेन रात्रौ समागत्य विचारमन्तरेण स्वमात्रादीन्मारितवान् । यथा जमदग्नेराज्ञया परशुरामः स्वमातरमेव जघान तद्वत् । अनस्तत्त्वविदोऽप्यधिकारविशेषणैतादृशं संभाव्यते । तच्च तत्त्वदृष्ट्याऽन्यकृतत्वान्न तस्य जन्महेतुः । अन्यकृतत्वं च केनचिन्मन्त्रेणोच्यते—“कामोऽकार्पात्कामः करोति नाहं करोमि कामः कर्ता नाहं कर्ता कामः कारयिता नाह कारयिता” इति । अयं मन्त्रो विवेकिनं प्रति कामात्मनो संबन्धाभावं बोधयन्नविवेकिनः प्रायश्चित्तार्थो भवति । ब्रह्मविदोऽपि लोकव्यवहारमनुसरतः कामपुरःसरा प्रवृत्तिः सभवति । अत एवार्जुनं प्रति भगवतोक्तम्—

“लोकसंग्रहमेवापि संपश्यन्कर्तुमर्हसि” इति ।

तस्माद्युद्धप्रसक्तियुक्तस्य क्षत्रियस्य “हत्वाऽपि स इमान्” इत्यादिभगवद्वाक्यं कौषीतकिवाक्यं च ब्रह्मवेदनात्रिलेपत्वपरम् । इतरस्यापि लोकव्यवहारं हत्यामानसी वाचिकी वा प्रसक्तेति निर्लेपत्वं तेन वाक्यद्वयेन प्रतिपाद्यताम् । जन्मान्तरकृतैरेव विद्यादिभिर्निर्लेपत्वं वाक्यद्वयेनाभिधीयते । सत्स्वपि जन्मान्तरकृतपापेषु परिपक्वैरीश्वरार्पितैः पुण्यकर्मभिर्ब्रह्मविद्योत्पद्यत एव । पूर्वकृतपापाभावे च ब्रह्मविदा शरीरे रोगादिकं नोपलभ्येत । न च ब्रह्मविद्या प्रायश्चित्तत्वेन पापस्य निवर्तिका । किंतु प्रत्यात्मानोऽसङ्गत्वबोधनेन पूर्वसिद्धमेव पापराहित्यमभिव्यनक्ति । तच्च नित्यसिद्ध पापराहित्यमेवमाह्नायते—“य आत्माऽपहृतपाप्मा” इति । तद्वत्पुण्यराहित्यमप्यसङ्गत्वादेव नित्यसिद्धम् । तदवबोधेन जन्मान्तरकारणानि काम्यानि पुण्यान्यपि कर्माणि क्षीयन्ते ।



अत एव वाजसनेयिन आमनन्ति—“एतमु हैवैते न तरत इत्यतः पापमकरवमित्यतः कल्याणमकरवमित्युभे उ हैवैष एते तरति नैनं कृताकृते तपतः” इति । एतमेव ब्रह्म-विदमेते मानस्यौ चिन्ते न तरतो न प्राप्नुवतः । कीदृश्याविति ते अभिधीयते । इति-शब्दः कर्महेतुभूतरागद्वेषप्रदर्शनार्थः । शत्रु हनिष्यामीत्येतादृशो यो द्वेषोऽस्त्यतो द्वेषा-दहमभिचारार्दिना तथरूप पापमकार्णम् । स्वर्गं प्राप्स्यामीत्येतादृशो यो रागोऽस्त्यतो रागादह ज्योतिष्टोमादिरूप कल्याणमकार्णम् । तत्र पापेन नरको भविष्यतीत्येवं विषा-दरूपा चिन्तका । स्वर्गं कदा भविष्यतीत्येवं विलम्बासहिष्णुत्वरूपा चिन्ता द्वितीया । उभे अप्येते चिन्ते एष ब्रह्मविदुल्लङ्घयति । कृताकृते पुण्यपापे नैनं क्लेशयतः । अज्ञा-निनं तु प्रत्यवायः कृतस्तपति । पुण्य त्वकृतं मतपति । न त्वसावुभयविधः संतापो ब्रह्मविदोऽस्ति । तदेव जन्मान्तरकारणानि कर्माणि क्षीयन्त इति सिद्धम् । इह जन्म-न्यपि हर्षशोकौ शयिन्ते । तथा च कृता आमनन्ति—“अध्यात्मयोगाधिगमेन देवं मत्वा धीर्गे हर्षशोकौ जहाति” इति । आत्मानमधिकृत्य वनेन इत्यध्यात्मं तथाविधो योगश्चित्तं हाश्य तस्याधिगमः प्राप्तिस्तेन देव स्वयप्रकाश परमात्मानं मत्वा साक्षा-त्कृत्य हर्षशोकौ जहाति परित्यजति । न तावदस्य हर्षहेतुरस्ति । द्विधा हि हर्ष-हेतुः । समीचीनयनादिदोषो विस्मयहेतुरगणिमादिसिद्धिश्च । समीचीनत्वबुद्धिस्तु न काप्यस्य विद्यते ।

तदुक्तं वासिष्ठगणयणे—

“न केचन जगद्भावान्तरवृत्तं रत्नयन्त्यमी ।

नागर नागरीकान्त कुग्रामल्लना इव” इति ॥

विस्मयोऽप्यस्य न कापि भवति । तदपि तत्रैवोक्तम्—

“अपि शान्तरुपावके उप्ये पीयूषमप्लवे ।

अप्ययः प्रमरत्यग्नां जीवन्मुक्तो न विस्मयी ॥

चिदात्मन इमा इत्यं प्रस्फुरन्तीह शक्तयः ।

इत्यस्याऽऽश्रयज्ञालोऽपि नाभ्युदेति कुतूहलम्” इति ॥

शोकस्य तु पुत्रमित्रमरणादिक निमित्तम् । तच्च नाद्वितीयमात्मानमनुभवतः संभवति ॥

तदनुभवश्चाऽऽचार्यैरुदाहृतः—

“अहमेको न मे कश्चिन्नाहमन्यस्य कस्यचित् ।

न तं पश्यामि यस्याह त न पश्यामि यो मम” इति ।

सोऽयं हर्षशोकपरित्यागो धीरम्यैव न त्वितरस्येत्यभिप्रेत्य धीर इत्युक्तम् ।

१ ग. 'दिव' । २ घ. द्विषिधो हि । ३ झ. संसारी । ४ घ. 'नेषु ना' ।

श्रिविधो हि ब्रह्मवित् । लोकव्यवहारप्रधानो विवेकप्रधानः समाधिप्रधानश्चेति । आर-  
 ष्वकर्मवशाद्वाज्यादिषु योऽधिकारी स व्यवहारप्रधानः । स च मूढवत्तात्कालिकाभ्यां  
 हर्षशोकाभ्यामभिभूयत एव । तमेतमभिलक्ष्य भाष्यकारा आहुः—“पश्चादिभिश्चा-  
 विशेषात्” इति । राज्यधिकारवशादेव कृष्णेन बोधितोऽर्जुनो वसिष्ठेन बोधितो रामश्च  
 व्यावहारिकहर्षं शोकं च प्राप्तवन्तौ । विवेकप्रधानस्तु धीरो भूत्वेन्द्रियाणि विजित्य  
 तदा तदा प्रसक्तौ हर्षशोकौ विवेकेन परित्यजति । समाधिप्रधानस्य तु हर्षशोक-  
 प्रसक्त एव नास्ति । ईदृशमेव विषयीकृत्याऽऽप्नातम्—“पर्याप्तकामस्य कृतात्मनश्च  
 इहैव सर्वे प्रविलीयन्ति कामाः” इति । अन्तर्निष्ठ आत्मानमेव कामयते स चाऽऽत्मा  
 नित्यप्राप्तत्वात्सर्वदा स्फुरतीति तदा तदा न विशेषेण कामयितव्यो भवति । अतोऽयम-  
 न्तर्निष्ठः पर्याप्तकामः । स च कृतात्मा नियमितान्तःकरणः । अतो बाह्यं न  
 पश्यति । कुतस्तस्य कामं स्यात् । तथा मतिं कामयितव्यस्य कस्याप्यभावात्किरि-  
 न्धनाश्रित्सर्वे कामाः प्रैलीयन्ते । क्रोधलोभादीनां काममूलत्वात्कामलयेनैव तल्लयः ।  
 कामितार्थविधाते हि क्रोध उत्पद्यते । तच्च स्मर्यते—“कामात्क्रोधोऽभिजायते”  
 इति । सोऽयमीदृशः कामक्रोधाद्यरिषदुर्गरहितोऽन्तर्निष्ठो ब्रह्मविदामुत्तमः । स  
 चैवमाप्नायते—“आत्मक्रीड आत्मरतिः क्रियावानेष ब्रह्मविदा वरिष्ठः” इति ।  
 आत्मन्येव क्रीडा यस्यासाधात्मक्रीडः । यथा लौकिकः पुरुषो घृतादौ स्वस्य जयं  
 परस्य पराजयं चैवान्विच्छन्क्रीडति तथा ब्रह्मवित्पुमानात्मनः स्वप्रकाशत्वा-  
 द्वितीयत्वादिसाधकश्रुतियुक्तीना प्राबल्यं तद्विरुद्धानां दौर्बल्यं चान्विच्छन्क्रीडति ।  
 यथा च लौकिकः पुरुषार्थसिद्धये सध्यावन्दनादिक्रियावास्तथा ब्रह्मविद् आत्म-  
 रतिरेव क्रिया न तु बाह्यक्रिया काचिदस्ति । तथा चाऽऽरुण्युपनिषद्युक्तम्—“सधिं  
 समाधावात्मन्याचरेत्” इति । परमहंसोपनिषद्यपि—“परमात्मानमेतरेकत्वज्ञानेन तयो-  
 र्भेद एव विभक्तः सा सध्या सर्वान्कामान्परित्यज्याद्वैते परमे स्थितिः” । एवं सत्यस्य  
 लौकिकवैदिककर्तव्याभावादयं कृतकृत्यः । एतदपि परमहंसोपनिषद्युक्तम्—“यत्पू-  
 णानन्दैकबोधस्तद्ब्रह्मैवाहमस्मीति कृतकृत्यो भवति” इति ।

भगवताऽप्युक्तम्—

“यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते” इति ।

स्मृत्यन्तरं च—

“ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित्” इति ।

कृतकृत्यस्य स्वरूपं तृप्तिदीप उदाहृतं विस्पष्टम्—

“ऐहिकामुष्मिकत्रातसिद्धौ मुक्तेश्च सिद्धये ।  
 बहु कृत्यं पुराऽस्याभूत्सर्वमधुना कृतम् ।  
 तदेतत्कृतकृत्यत्वं प्रनियोगिपुरःसरम् ।  
 अनुसंदधदेवायमेव तृप्यति नित्यशः ।  
 दुःखिनोऽज्ञाः संसरन्तु कामं पुत्राद्यपेक्षया ।  
 परमानन्दपूर्णोऽहं संसरामि किमिच्छया ।  
 अनृतिष्ठन्तु कर्माणि परलोकैकिययासवः ।  
 सर्वलोकात्मकः कस्मादनुतिष्ठामि किं कथम् ।  
 श्याचक्षतां ते शास्त्राणि वेदानध्यापयन्तु वा ।  
 येऽन्नाधिकारिणो मे तु नाधिकारोऽक्रियत्वतः ।  
 निद्राभिक्षे स्नानशौचे नेच्छामि न करोमि च ।  
 द्रष्टारश्चेत्कल्पयन्ति किं मे स्यादन्यकल्पनात् ।  
 गुञ्जापुञ्जादि दह्येन नान्यारोपितवह्निना ।  
 नान्यारोपितमंसारधमीनेवमहं भजे ।  
 गृष्वन्त्वज्ञानतत्त्वास्ते जानन्कस्माच्छृणोम्यहम् ।  
 मन्यन्तां सशयापन्ना न मन्येऽहमसंशयः ।  
 विपर्यस्तो निदिध्यामेतिकं ध्यानमविपर्यये ।  
 देहात्मत्वाविपर्यासं न कदाचिद्भ्रजाम्यहम् ।  
 अहं मनृष्य इत्यादिद्वयवहारो विनाऽप्यमुम् ।  
 विपर्यास चिराभ्यस्तवासनानोऽवकल्पते ।  
 आरुद्धकर्मणि क्षीणे व्यवहारो निवर्तते ।  
 कर्माक्षये त्वसौ नैव शाम्येद्य्यानसहस्रतः ।  
 विरलत्वं व्यवहृतेरिष्ट चेद्य्यानमभ्यु ते ।  
 अबाधिका व्यवहृति पश्यन्ध्यायाम्यहं कुतः ।  
 विलेपो नास्ति यस्मान्मे न समाधिस्ततो मम ।  
 विलेपो वा समाधिर्वा मनसः स्याद्विकारिणः ।  
 नित्यानुभवरूपस्य को मेऽन्नानुभवः पृथक् ।  
 कृतं कृत्यं प्रापणीयं प्राप्तमित्येव निश्चयः ।  
 व्यवहारो लौकिको वा शास्त्रीयो वाऽन्यथाऽपि वा ॥

ममाकर्तुरलेपस्य यथारब्धं प्रवर्तताम् ।

अथवा कृत्तकृत्योऽपि लोकानुग्रहकाम्यया ॥

शास्त्रायेणैव मार्गेण वर्तेऽहं का मम क्षतिः” इति ।

तस्यैतस्य कृतकृत्यस्य योगिनः सर्वदा मनस्यानन्द एवाऽऽविर्भवति । स चैवमाज्जा-  
यते—“रसो वै सः । रसः ह्यवायं लब्ध्वाऽऽनन्दी भवति” इति । स परमात्मा रसो वै  
परमानन्दस्वभाव एव । तमेत रसं परमानन्दस्वभावं परमात्मानं लब्ध्वा साक्षात्कृत्यायं  
योगी स्वमनस्यानन्दी भवति । विद्याजन्येन हर्षेण युक्तो भवति । हर्षशोकौ जहा-  
तोत्यत्र विषयभोगजन्यो हर्षो निपिद्धः । न तु विद्याजन्यः । तं च विद्याजन्यं हर्षं  
भ्रुतिः सामोदाहरणेन स्पष्टी चकार—“इमाह्लोकात्कामात्नी कामरूप्यनुसंचरन् ।  
एतत्साम गायन्नास्ते । हा३वु हा३वु हा३वु । अहमन्नमहमन्नमहमन्नम् । अहमन्ना-  
दोऽहमन्नादोऽहमन्नादः । अहः श्लोककृदहः श्लोककृदहः श्लोककृत्” इत्यादि ।  
ब्रह्मादीनां तिर्यग्रूपगोमहिषादिपर्यन्तानां प्राणिनां मध्ये येन येन यदन्न भुज्यते तन्मुखेन  
तदन्नं ब्रह्मविदेव भुङ्के । सर्वदेहानां स्वकीयत्वात् ।

तदुक्तमुपदेशसाहचर्याम्—

“ब्रह्माद्याः स्थावरान्ता ये प्राणिनो मम पूः मृता ।

कामक्रोधादयो दोषा जायेरन्मे कुतोऽन्यतः” इति ।

एवं च सति काम्यमानं सर्वमन्नमस्यास्तीति कामात्नी । अनेनेव न्यायेन देवमनुष्या-  
दिरूपाणां सर्वेषां स्वकीयत्वात्कामरूपित्वम् । तथा सर्वलोकसंचारश्च । साञ्चि त्वहोश-  
ब्दस्य गानार्थेन वर्णविकारेण हा३वुशब्दनिष्पत्तिः । एकदेहमात्रपरिच्छिन्नस्य ब्रह्मा-  
त्मत्वावबोधमात्रेण सर्वात्मकत्वलाभरूपमाश्चर्यमहोशब्दो ब्रूते । आदरार्थस्त्रिरभ्यासः ।  
सर्वात्मत्वमेवोत्तरवाक्यैरुदाह्रियते । यदन्न त्रीहियवगोधूमादिविकाररूपं यस्त्वन्नादो  
ब्राह्मणसन्नियादिरूपो भोक्ता यश्च श्लोककृत्काव्यनाटकादिकर्ता तत्सर्वमप्यहमेव ।  
सर्वस्यापि ज्ञानसन्मात्ररूपत्वान्नारूपविकाराणां च वाचारम्भणमात्रत्वात् । अस्मिन्नर्थे  
संशयनिवृत्त्यर्थस्त्रिरभ्यासः । सोऽयं विद्याजन्य आनन्दस्तृप्तिदीपेऽप्युदाहृतः—

“कृतकृत्यतया तृप्तः प्राप्तप्राप्यतया पुनः ।

तृप्यन्नेवं स्वमनसा मन्यतेऽसौ निरन्तरम् ॥

धन्योऽहं धन्योऽहं नित्यं स्वात्मानमञ्जसा वेद्मि ।

धन्योऽहं धन्योऽहं ब्रह्मानन्दो विभाति मे स्पष्टम् ॥

धन्योऽहं धन्योऽहं दुःखं सासारिकं न वीक्षेऽद्य ।

धन्योऽहं धन्योऽहं स्वस्याज्ञानं पन्नायितं कापि ॥

धन्योऽहं धन्योऽहं कर्तव्यं मे न विद्यते किञ्चित् ।  
 धन्योऽहं धन्योऽहं प्राप्तव्यं सर्वमद्य संपन्नम् ।  
 धन्योऽहं धन्योऽहं तृप्तेर्मे कोपमा भवेत्सोके ॥  
 धन्योऽहं धन्योऽहं धन्यो धन्यः पुनः पुनर्धन्यः ।  
 अहो पुण्यमहो पुण्य फलितं फलितं दृढम् ॥  
 अम्य पुण्यम्य संपत्तेरहो वयमहो वयम् ।  
 अहो शास्त्रमहो शास्त्रमहो गुरुहो गुरुः ॥  
 अहो ज्ञानमहो ज्ञानमहो सुखमहो सुखम्" इति ॥

इत्थं फलपरम्परा प्रतिपादिता । सर्वात्मकपरब्रह्मस्वरूपात्माविर्भावः प्रथमं फलम् । तत्र ऊर्ध्वमविद्याग्रन्थेर्विकीर्णत्व हृदयग्रन्थेर्भेदः सशयच्छेदः कमक्षयो हर्षशोकपरित्यागः कामप्रविलय आत्मन्येव क्रीडाऽऽत्मरतिरेव क्रिया कृतकृत्यत्वमानन्दित्वं चेत्येषा फलपरम्परा । को विषयः किं फलमित्यनयोरुत्तरमुक्तम् ।

अथ कः संबन्ध इत्यग्योत्तरमुच्यते—ज्ञानकाण्डम्य कर्मकाण्डेन सह साध्यसाधनमावलक्षण. संबन्धः । ज्ञान साध्यम् । कर्माणि तु संस्कारकत्वेन वा विविदिषोत्पादेनेन वा ज्ञानम्य साधनानि । संस्कारकत्वमेवं स्मर्यते—“यस्यैते चत्वारिंशत्संस्काराः स ब्रह्मणः सायुम्य मलोकता जयति” इति । गर्भाधानं पंमवनं सीमन्तो जातकर्म नामकरणान्नप्राशनं चौलमुपनयन चत्वारि \*वेदज्ञानानि स्नानं सहधर्मचारिणी-संयोगः \*पञ्च महायज्ञाः \*सप्त पाकयज्ञाः \*सप्त हविर्यज्ञाः \*सप्त सोमयज्ञा इत्येवं चत्वारिंशदेतै कर्मभिः पुरुषम्य चित्तं सम्क्रियते ज्ञानयोग्यतामापद्यते । विविदिषाहेतुत्वं तु वाजसनेयिभिराम्नायते—“तमेत वेदानुवचनेन ब्राह्मणा विविदिषन्ति यज्ञेन दानेन तपमाऽनाशकेन” इति ।

विविदिषासंस्कारपक्षयोरवान्तरविशेषो वार्तिकमारं दर्शितः—

“ज्ञाना विविदिषाऽवश्यं संपाद्याग्विलसाधनम् ।

स्वफलं जनयेदाशु बुभुक्षादिर्यथा तथा ।

\* १ प्राजापत्यम्. २ सौम्यम् ३ आम्रियम् ४ वैश्वदेवम्. इति ।

+ १ देवयज्ञः. २ भृतयज्ञः ३ पितृयज्ञः. ४ ब्रह्मयज्ञः. ५ मनुष्ययज्ञ इति ।

\* १ अष्टका. २ पार्वण. ३ श्राद्धम्. ४ धातवर्णा. ५ आग्रहायणी. ६ चैत्रा. ७ आश्वयुजीति ।

+ १ अग्न्याधानम् २ अग्निहोत्रम् ३ दर्शपर्णमामी. ४ आग्रयणम्. ५ चातुर्मास्यानि. ६ निरुद्रपशुबन्ध. ७ सौत्रामणीति ।

\* १ अग्निष्टोम. २ अत्यग्निष्टोमः. ३ उक्थ्यः. ४ षोडशी. ५ वाजपेयः ६ अतिरात्रः. ७ अमोर्याम इति ।

प्रतिबन्धकपाप्मानं नाशयेन्नित्तसंस्कृतिः ।  
 साधनानि तु बोधस्य संपाद्यानि प्रयत्नतः ।  
 वर्णाश्रमादिशास्त्रेण प्रेरितोऽकरणे भयम् ।  
 पश्यन्करोति यत्कर्म तत्संस्कारकमुच्यते ।  
 तमेतमिति वाक्येन प्रेरितो बोधवाञ्छया ।  
 अन्तर्यामिण्यर्पयेद्यत्तस्याद्विविदिषाकरम् ।  
 कर्मणा पितृलोकः स्यादित्येवं नित्यकर्मणाम् ।  
 फलमुक्तं तथाऽप्येतैर्वेदनेच्छाऽपि तच्छ्रुतेः ।  
 नित्येषु शुद्धेः प्राधान्याद्भोगोऽप्यप्रतिबन्धकः ।  
 भोगं भङ्गुरमीक्षन्ते बुद्धिशुद्धानुरोधतः ।  
 काम्येष्वपि मुमुक्षुश्चेत्फलं देवे समर्पयेत् ।  
 एतद्भगवता प्रोक्तं कर्मबन्धनिवृत्तये ।  
 यत्करोषि यदश्रासि यज्जुहोषि ददासि यत् ।  
 यत्तपस्यसि कौन्तेय तत्कुरुष्व मदर्पणम् ।  
 शुभाशुभफलैरेवं मोक्षयसे कर्मबन्धनैः ।  
 कर्मण्येवाधिकारस्ते मा फलेषु कदाचन” इति ।

तस्मादीश्वरार्पितानि कर्माणि नित्यानि काम्यान्यपि वेदनेच्छां जनयन्ति । यद्यपि श्रुतिवाक्यैर्वेदनसौन्दर्येऽवगते सति तदिच्छोत्पद्यते तथाऽपि वेदनेऽरुचिः कर्मभिर्जन्यते । यथा क्षीरप्रियस्य पुरुषस्य पित्तरोगग्रस्तस्य सत्यामपि क्षीरेच्छायां मुखे रुचिर्नास्ति । सा रुचिः पुनरौषधक्रियया पित्तोपशमने सत्युत्पद्यते । तथा निःशेषदुःखोच्छेदं निरतिशयानन्दप्राप्तिहेतुत्वं ब्रह्मवेदनस्य श्रुतवतः सत्यामपि वेदनेच्छायां पापप्रतिबन्धाद्वेदनसाधनेषु श्रवणादिषु रुचिर्न जायते ।

तथा चाभिहितं पुराणे—

“महापापवतां नृणां ज्ञानयज्ञो न रोचते ।

प्रत्युत ज्ञानयज्ञस्तु द्वेष्ट्यो भासते स्वतः” इति ।

तस्मिंश्च ज्ञानप्रतिबन्धके महापापे परमेश्वरार्पितैः कर्मभिर्नाशिते सति श्रवणादौ रुचिरुत्पद्यते । सेयं रुचिरत्र विविदिषाशब्देनोच्यते । अतः परम्परया कर्माणि ज्ञानसाधनभावं प्रतिपद्यन्ते—

तच्च पारम्पर्यं वार्तिकसारे दर्शितम्—

“रुचिद्वारोपकुर्वन्ति कर्माण्यात्मविमुक्तये ।  
 अज्ञानस्याविरोधित्वान्न साक्षादात्मबोधवत् ।  
 अविद्याया न चोच्छिस्तौ ज्ञानादन्यदपेक्षते ।  
 ज्ञानोत्पत्तौ नृ नैवान्यच्छमादिभ्यो ह्यपेक्षते ।  
 शमाद्युत्पत्तये नान्यद्बुद्धिशुद्धेरपेक्षते ।  
 बुद्धिशुद्धी च नित्यादिकर्मभ्यो नान्यदिष्यते ।  
 पारम्पर्येण कर्मैवं वेदानायोपयुज्यते ।  
 साधनं कर्म तेनैतत्साध्यं ब्रह्मात्मवेदनम् ।  
 इत्येवमभिमन्त्र्यः कर्मविज्ञानकाण्डयोः ।  
 इतोऽन्यथाऽपि सन्नधे न किञ्चिन्मानमीक्ष्यते” इति ।

अत्रैतं यथोक्तं सन्नधममहमानाः प्रतिवादिनो बह्वुद्योतिष्ठन्ति । तेषां मध्ये केचि-  
 द्ब्रह्मज्ञाननैरेपेक्ष्येणैव मोक्षं वर्णयन्ति । अन्ये ज्ञानकर्मसमुच्चयेन मुक्तिं ब्रुवते । अपरे  
 ज्ञानस्यैव मुक्तिहेतुत्वमङ्गीकृत्यापि सोपानपङ्क्तिन्यायेन वा कामप्रविद्यापनेन वा प्रप-  
 ष्चलयेन वा कर्मकाण्डस्यापयोगमिच्छन्ति । तत्र ज्ञाननैरेपेक्ष्यवादिनां मतं वार्तिक-  
 सारे दर्शितम्—

“निषिद्धस्य निरम्नत्वान्नारकी नैत्यधोगतिम् ।  
 नित्यानृष्टानतश्चेम प्रत्यवायो न संभृशेत् ।  
 आगामिजन्मनोऽमत्त्वे निर्विघ्नं स्वास्थ्यमिष्यताम् ।  
 शरीरारम्भकं कर्म भोगेन क्षीयते ततः ।  
 विनाऽप्येकात्मसंवाधान्मुक्तिः सिद्धाऽन्तरात्मनः” इति ।

अस्य पक्षस्य दृषणमपि तत्रैवोक्तम्—

“सृक्ष्मापराधसंहृष्टेरनियत्नवतामपि ।  
 निषिद्धकाम्ये निःशेषं वर्जयेन्निपुणोऽपि कः ।  
 मृमृक्षुः पापकाम्ये द्वे वर्जयेदिति चोदना ।  
 नास्ति वेदे क्वचिद्येन वचसा तत्प्रकल्प्यते ।  
 काम्यादिवर्जनं स्वेतस्वकपोलप्रकल्पितम् ।  
 अतः प्रार्थनादिकात्काम्यान्निषिद्धाश्च पुनर्जनिः ।  
 नित्यस्य फलमिष्टं चेदुपात्तदुरितक्षयः ।

तथाऽपि काम्यपुण्यानां क्षयो नादुरितत्वतः ।  
 उपपातकमल्पं चेत्क्षीयतां नित्यकर्मणा ।  
 अनन्तदेहहेतूनां हत्यादीनां कुतः क्षयः ।  
 नित्यकर्मभिरप्यस्ति स्वर्गः काम्याग्निहोत्रवत् ।  
 आपस्तम्बेन तत्प्रोक्तमात्रवृक्षनिदर्शनात् ।  
 फलार्थे निमित्ते त्वाग्रे छायागन्धाववारिणौ ।  
 तथा वर्णाश्रमाचारादनुगच्छेन्नविष्टम् ।  
 निषिद्धकाम्यनित्यानि पूर्वजन्मसु चात्र च ।  
 कृतानि सन्त्यनेकानि स्वास्थ्यं तत्राऽऽत्मनः कुतः ।  
 एकात्म्यबोधतः कर्मक्षयं चेदात्थ तर्हि ते ।  
 निर्विघ्ना मुक्तिरस्त्येवं ममेव न हि संशयः” इति ।  
 “अपरे मन्वते मोक्षे ज्ञानकर्मसमुच्चयम् ।  
 प्रधानगुणभावेन त्रिविधोऽसौ समुच्चयः ।  
 ज्ञानं प्रधानं केषांचिदन्येषां कर्ममुख्यता ।  
 समप्राधान्यमुभयोरपरेषा मते स्थितम् ।  
 एकदेशे चैककाले स्थितयोरविरुद्धयोः ।  
 समुच्चयः फलैक्ये स्यान्न त्वसौ ज्ञानकर्मणोः ।  
 बाध्यबाधकभावेन पञ्चास्थोरणयोरिव ।  
 एकदेशानवस्थानात् समुच्चय एतयोः ।  
 साध्यसाधकरूपत्वादेककालानवस्थितिः ।  
 हेतुस्वरूपकार्येषु विरोधस्त्वनयोः स्फुटः ।  
 अध्यासः कर्मणो हेतुः प्रमाणं बोधकारणम् ।  
 न भासकं कर्मरूपं बोधरूपं तु भासकम् ।  
 कर्मकार्यं भावि जन्म तन्नितृत्तिस्तु बोधजा ।  
 समुच्चयो दुर्लभोऽतस्तेन मुक्तिः कथं भवेत् ।  
 सोपानपङ्क्तिगत्येव हर्म्यपृष्ठाधिरोहणम् ।  
 अशेषकर्मक्रमतोऽधिकारं केचिद्विरे ।  
 संध्यावन्दनमारम्य क्रमानुष्ठितकर्मभिः ।  
 सहस्रवर्षसत्रान्तैर्ज्ञानितामधिरोहति ।  
 यथैव नगराध्वस्थग्रामगत्युपदेशानम् ।



नगराध्वोपदेशस्य शेषत्वं प्रतिपद्यते ।  
 तथैव मोक्षमार्गस्य स्वर्गादिगतिभाषणम् ।  
 मोक्षमार्गोपदेशस्य शेषत्वं किं न गच्छति ।  
 यद्वोपच्छन्दनार्थानि स्वर्गादीनि विमुक्तये ।  
 नगराप्तौ तदध्वस्थग्रामादिगृणगीरिव ।  
 एवं च सति दृष्टेन द्वारेणैवोपकारिणः ।  
 आत्मज्ञानाधिकारार्था विधयः सकला अपि ।  
 मैव ग्रामगतेः पुमामध्वत्वादस्य शेषता ।  
 स्वयमेव पुमर्थस्वात्स्वर्गादेः शेषता कथम् ।  
 यद्वोपच्छन्दनार्थत्वं नृवाक्ये तत्समञ्जसम् ।  
 वेदेषु वैक्तुं राहित्यादभिप्रायार्थसम्भवः ।  
 यद्वा तत्रैव तात्पर्यं यत्रोपच्छन्द्य नीयते ॥  
 तत्रश्च विधिनात्पर्यं स्वर्ग एव न मोक्षणे ।  
 दृष्टद्वारं च रागादिप्रवृत्तिप्रतिषेधनम् ॥  
 यदि तर्हि निषेधेषु द्वारं भवतु तत्तथा ।  
 विभ्रयस्य निरुन्धन्ति न राग रागेहतव ॥  
 वर्धयन्ति प्रत्युतामी राग भोगप्रदानतः ।  
 अशेषकर्मनिष्ठानमल्पायुषि न संभवेत् ॥  
 मोषानपङ्गिन्यायोऽनो मन्दबुद्धिप्रकल्पितः ।  
 अन्ये त्वाहूर्न शक्नोति काममदृषिताशयः ॥  
 द्रष्टुं तत्परमद्वैत सर्वकामासमाहित ।  
 कर्मभिर्विर्विधैर्धीमान्स विरौडाद्युपासनैः ॥  
 वैराजान्तं फल भुक्त्वा तदैकात्म्यं प्रपद्यते ।  
 सर्वभागोपभोगेन कृत्स्नकामलयाध्वना ॥  
 यान्ति मृक्तरानुगुण्य कर्माणि निम्बिलान्यपि ।  
 ब्रह्मानन्दो मनोऽप्यत्र चित्तेनाविषयीकृतः ॥  
 दृष्टानन्दाभिलाष स न मन्दीकर्तृमप्यलम् ।  
 कामप्रविलयायानो विधयः कर्मकाण्डगाः ॥  
 प्रलीनकामो विज्ञानकाण्डेऽधिक्रियते पुमान् ।  
 मैवं न कामसंप्राप्त्या तन्नाशोऽब्दशतैरपि ॥

तत्सेवातो विवृद्धिः स्यान्निवृत्तिर्दोषदर्शनात् ।  
 न जातु कामः कामामामुपभोगेन शास्यति ॥  
 हविषा कृष्णवर्त्मव भूय एव विवर्धते ।  
 गुणस्यादर्शनाद्दोषदृष्टेर्वा क्षीणकामतः ॥  
 सर्वक्लेशोपशान्त्यर्थमात्मज्ञानं समाश्रयेत् ।  
 कामाश्रितो विधिः कामं दोषवन्न विलापयेत् ॥  
 कामुकः सन्प्रवर्तेत नाऽऽत्मज्ञाने कदाचन ।  
 उद्विजेताथ वा ज्ञानात्सर्वपुंभोगघस्मरात् ॥  
 तथाच रागिगीतायां पठ्यते वचनं त्विदम् ।  
 अपि घृन्दावने शून्यं सृगालत्वं स इच्छति ॥  
 न तु निर्विषयं मोक्षं कदाचिदपि गौतम ।  
 वैराजान्तं फलं भुक्त्वा मुच्येतेति यदीरितम् ॥  
 क्रममुक्तौ तत्तथाऽस्तु न तु सद्योविमोचने ।  
 द्वारं न नियतं मुक्तेः प्राजापत्यं पदं भवेत् ॥  
 न ह्युपाधिषु तत्त्वस्य विशेषः कश्चिदीक्ष्यते ।  
 नाऽऽकाशस्य विशेषोऽस्ति कुम्भद्रोण्याद्युपाधिषु ॥  
 दूरान्तिकादिभिन्नेषु कल्पिताकल्पितेष्वपि ।  
 अतः प्रजापतौ तत्त्वं क्रिमौ वा न विशिष्यते ॥  
 तर्काद्भागमत्श्चापि तद्यो य इति हीदृशात् ।  
 प्रस्यबुध्यत देवानां मध्ये यो यः स एव तत् ॥  
 अभवन्नान्य इत्याह श्रुतिर्वैषम्यवारिणी ।  
 एको देवः सर्वभूतेष्विति चाऽऽहापरा श्रुतिः ॥  
 अतश्चोपाधिवैषम्यान्नाऽऽत्मतत्त्वं विशिष्यते ।  
 सद्योमुक्तिं वाञ्छतोऽतो दोषदृष्ट्या विलीयते ॥  
 कामोऽतः कर्मकाण्डस्य तात्पर्यं नैव तल्लये ।  
 अन्ये तु मन्वते केचिद्गम्भीरन्यायवेदिनः ॥  
 भेदस्य विलयो वेदे गम्यते कस्यचित्कचित् ।  
 देहात्मभावविलयः स्वर्गकामपदे खलु ॥  
 देहाद्भिन्नोऽधिकार्यत्र स्वर्गभोग्येऽवगम्यते ।  
 रागाद्युत्थप्रवृत्तीनां निषेधेषु लयोऽज्ञसा ॥

विधिष्वपि लयस्तासां कार्यान्तरनियोगतः ।  
 लोकेऽपि चानभिप्रेतात्पथः साक्षान्निवारणम् ॥  
 मार्गान्तरोपदेशाद्वा वेदेऽप्येवं प्रतीयताम् ।  
 एवं रागादिहेतुत्थप्रवृत्तिलयवर्त्मना ।  
 आत्मज्ञानाधिकारार्था निःशेषा विधयः स्थिता ।  
 मैव किं भेदविलयो विधीना फलकाङ्क्षया ।  
 नात्पर्याद्वाऽऽत्मबोधस्य हेतुत्वाद्वाऽवकल्पयते ।  
 नाऽऽद्यन्तावद्यतोऽशेषा न कर्मविधय फलान् ।  
 स्ववाक्यावगतात्किञ्चिदपेक्षन्ते फलान्तरम् ।  
 नात्पर्यं च विधीना म्यात्कर्मानुष्ठान एव हि ।  
 अन्तरेण ह्यनुष्ठानं स्वर्गपश्चाद्यमभवात् ।  
 श्रुतेर्विलयनात्पर्यं फलमाकस्मिक भवेत् ।  
 फलार्था चेह्यो न म्यान्नोभय वाक्यभेदत ।  
 श्रुतेऽपि स्वर्गनात्पर्यं कल्पना चेह्यंऽर्थतः ।  
 तत्र प्रत्यक्षवचनाद्देहादित्यमिद्वित ।  
 साक्षाद्भस्मिनि दृष्टं हि न हि हन्तिपदानुमा ।  
 अभ्युत्थादिवचः साक्षाद्देहादिप्रतिपेयकृत् ।  
 नाऽऽत्मबोधोऽपि देहस्य लयाद्भवति कुत्रचित् ।  
 अलयेऽप्युपपन्नत्वाह्ये समावर्तीक्षणात् ।  
 गुरुशान्नाद्यविलये बोधोऽयमुपपद्यते ।  
 लयमात्रेण चोद्धोः मुमोः केन निवार्यते ।  
 सर्पाभासलयेऽपीयं रज्जुमन्मसि नेद्यते ।  
 प्रत्युनाऽऽभाससर्पोऽयं लीयते रज्ज्ववेक्षणात् ।  
 अथ प्रपञ्चनाशनं नाशयते भेदकारणम् ।  
 मैव न कार्यनाशनं कारणं नश्यति क्वचित् ।  
 कारणं किमविद्या म्याद्भस्नु वा तत्त्वबोधत ।  
 अविद्यानाशनात्तत्र प्रपञ्चविलयोऽफलः ।  
 वास्तवोऽयं प्रपञ्चश्चेत्स विज्ञाप्यो न केनचित् ।  
 अन्यथा स्वात्मतत्त्वस्य विलयः केन वार्यते ।  
 किञ्च कृत्स्नस्य विलयः कर्तुं शक्यो न जन्मभिः ।

लेशस्तु लीयते स्वापे स्वत एव न शास्त्रतः ।  
 किंच भावी न चोच्छेद्यो भूतोऽप्युपरतः स्वतः ।  
 प्रपञ्चो वर्तमानस्तु कार्यत्वात्प्रशयति स्वतः ।  
 किंच भेदलयेनैव सर्वानर्थप्रहाणतः ।  
 पुरुषार्थस्य संसिद्धेर्विद्यानैःफल्यमापतेत् ।  
 अत एकात्म्ययाथात्म्यज्ञानादज्ञानहानतः ।  
 सिद्धे पुमर्थे विलयकल्पना निष्प्रयोजना ।  
 इष्टसाधनता बोध्या विधिभिः सकलैरपि ।  
 अनिष्टसाधनत्व तु निषेधैरिति हि स्थितिः ।  
 तस्मात्कामलये भेदलये सोपानवर्त्मनि ।  
 समुच्चये च संबन्धो न युक्तः काण्डयोर्द्वयोः ।  
 परिशेषात्पुरा प्रोक्तः साध्यसाधनलक्षणः ।  
 संबन्धोऽत्रावगन्तव्यो ज्ञानकर्माख्यकाण्डयोः” ।

को विषयः किं फलं कः संबन्ध इत्येतेषा त्रयाणामुत्तरमुक्तम् ।

अथ कोऽधिकारवानित्यस्योत्तरमुच्यते—अत्रेदं चिन्त्यते, किं चिकीर्षोरुपनिषद्य-  
 धिकारः किंवा जिज्ञामोरिति । चिकीर्षोरिति तावत्प्राप्तम् । कुतः । वेदान्तानां कार्य-  
 परत्वात् । विमता वेदान्ताः कार्यपरा वेदभागत्वात्कर्मकाण्डवत् । ननु कर्मकाण्डस्यापि  
 प्रमाणत्वाद्बोधकत्वमेव न तु कारकत्वम् । कर्मकाण्डाभिज्ञानामपि बहूनां कर्मसु प्रवृ-  
 त्त्यदर्शनात् । नायं दोषः । नदीप्रवाहवेगवत्प्रबलवायुवच्च चोदनाभावेऽपि ममेदं कर्त-  
 व्यमितिबुद्धश्रुत्पादनेन राजाज्ञादिवत्प्रवर्तकत्वात् । अत एव भाष्यकारैः प्रथमसूत्रेऽभि-  
 हितम्—“या हि चोदना धर्मस्य लक्षणं सा स्वविषये नियुञ्जानैव पुरुषमवबोधयति”  
 इति । बहूनामप्रवृत्तिस्त्वश्रद्धाद्भव्यराहित्यादिप्रतिबन्धवशादुपपद्यते । अतः कर्मकाण्डवद्वे-  
 दान्तानामपि सिद्धार्थे पर्यवसानाभावाच्चिकीर्षोरेवात्राधिकारः । तस्माच्चित्तनिरोधं प्रति-  
 पत्तिं प्रसंख्यानं वा यः कर्तुमिच्छति तस्यैव चोपनिषद्यधिकारः । न तु जिज्ञामुत्वधर्म-  
 मात्रेणेत्येवं प्राप्तेऽत्राभिधीयते । वेदान्तानां कार्यपरत्वं कुत इति वक्तव्यम् । किं सिद्धार्थे  
 व्युत्पत्त्यभावात्किंवा सत्यामपि व्युत्पत्तौ प्रयोजनाभावादाहोस्वित्कार्यव्यतिरिक्तप्रमे-  
 यस्यासंभवात् । नाऽऽद्यः । वृद्धव्यवहारे गामानथेत्यत्र यथा कार्येषु व्युत्पत्तिस्तथा  
 पुत्रस्ते जात इत्यत्र सिद्धे व्युत्पत्तिदर्शनात् । अत्र च पूर्वार्थायैर्बहुभिः पराक्रान्तम् ।  
 नापि द्वितीयः । ब्रह्मोत्पत्तत्त्वाविर्भावमुपक्रम्य कृतकृत्यत्वानन्दाभिव्यक्तिपर्यन्तायाः  
 प्रयोजनपरम्परायाः प्रपञ्चितत्वात् । नापि तृतीयः । चिदात्मनस्तत्प्रमेयत्वात् ।

अत एवोक्तम्—

“न भेयाभावशङ्काऽस्ति सर्वव्यावृत्तिसाक्षिणः ।

चिदात्मनोऽपलापे तु जगदान्ध्यप्रसङ्गतः” इति ।

न च कर्मकाण्डस्यापि कृत्स्नस्य कार्यपरत्वमस्ति । ब्राह्मणो न हन्तव्य इत्यादिषु निषेधेष्वनुष्ठेयस्य कस्याप्यभावात् । एवमर्थवादादीनामपि देवताविग्रहादौ सिद्धार्थं तात्पर्यमुदाहरणीयम् । एतच्च देवताधिकरणे प्रपञ्चितम् । अतो वेदान्तानां कार्यपरत्वाभावात् चिकीर्षोत्राधिकारः । इत्थं वेदान्तानां कार्यपरत्वे निराकृते सति विरोधवादिनः पुनः प्रत्यवतिष्ठन्ते । चिदात्मा न वेदान्तैर्बोधनीयस्तस्यान्वयव्यतिरेकसिद्धत्वात् । जाग्रत्स्वप्नमुषुमेषु परस्परव्यावृत्तेषु चिदात्मा तत्रानुवृत्तोऽनुभूयते । अनुवृत्तं व्यावृत्ताद्भिन्नमिति जानित्यक्त्यादौ दृष्टम् । यथा विश्वामित्रकठकौण्डिन्यव्यक्तिषु ब्राह्मणत्वं दृष्टम् । अतोऽन्वयव्यतिरेकाभ्यामेव चिदात्मा सिद्धः ।

एतदेवाभिप्रेत्य वार्तिकमार्गेऽभिहितम्—

‘मानान्तरेण तत्सिद्धेर्नात्र व्याप्रियने वचः ।  
वामनानां निरोधेऽन पुमाञ्श्रुत्या नियुज्यते ।  
अनिरोधे वामनानामन्त्यकालेऽनुवर्तनात् ।  
भाविजन्मानिवार्यं स्यादन्त्यप्रत्ययकारितम् ।  
य य ज्ञाऽपि स्मरन्भावं त्यजत्यन्ते कलेवरम् ।  
त तमेवैति कान्नेय सदा तद्भावभावितः ।  
जाग्रत्स्वप्नमुषुष्यास्या या अनात्मार्थवासना ।  
निरोधनीयास्ताः सर्वा विभ्यता भाविजन्मतः ।  
अनात्मप्रत्ययानन्तरिनस्यात्मकभावना ।  
कार्या तथा निरुध्यन्ते वासना जन्महेतवः ।  
उपासीत स्वमात्मानमिति साक्षाद्विधिः श्रुतः ।  
तस्याङ्गभावसिद्ध्यर्थं चिदात्माऽनृद्यते श्रुतौ ।  
आत्मैकप्रत्ययो यावत्स्वभावात्संततो भवेत् ।  
कुर्याद्गुपासन तावत्क्षीयन्ते वासनास्ततः ।  
अन्यदृष्ट्या जाग्रदाद्याः कल्पन्तां क्षीणवासने ।  
विदुष्ययं स्वदृष्ट्या तु स्वात्मनोऽन्यन्न पश्यति ।

देहं विनश्चरमवस्थितमुत्थितं वा

सिद्धो न पश्यति यतोऽध्यगमत्स्वरूपम् ।

दैवाद्दुपेनमथ दैववशादपेतं

वासो यथा परिकृतं मदिरामदान्धः ।  
 तस्मादशेषवेदान्ता वासनानां निरोधने ।  
 नियुञ्जते हि पुरुषमात्मोपासनमार्गतः ।  
 अथवा मनसो रोधे मुमुक्षुं संनियुञ्जते ।  
 तस्मिन्निरुद्धे निखिला निरुध्यन्ते हि वासनाः ।  
 तावन्मनो निरोद्धव्यं यावद्भृदि गतं क्षयम् ।  
 इति श्रुतिर्मनोरोधं विदधाति विमुक्तये ।  
 पातञ्जलं योगशास्त्रं मनोरोधे समापितम् ।  
 प्रवृत्तिर्मनसो बन्धस्तन्निवृत्तिर्विमुक्तता ।  
 वासनामात्रहेतुत्वादात्मनोऽनर्थसगतेः ।  
 अन्योपायोऽस्तु वा मा वा निरोधादेव मुक्तता ।  
 म्ययं ज्योतिःस्वभावत्वान्निरुद्धस्वान्तवासनः ।  
 प्रमान्तरानपेक्षोऽपि स्वयमात्मा प्रकाशते ।  
 एव कार्यमुत्वेनै(णै)व ज्योतिष्टोमादिवाक्यवत् ।  
 वेदान्तानां प्रमाणत्वं नाक्षवद्वस्तुनीप्यते ।  
 इति व्याचक्षते मन्दा नियोगार्थैकरागिणः ।  
 नैतत्साध्वभ्यधायत्र नियोगम्यानपेक्षणात् ।  
 क्लामितार्थस्य संसिद्धैर्लौकिकादेव मानतः ।  
 वैदिकेन नियोगेन किं कार्यं वद बुद्धिमन् ।  
 मनसो वासनानां च भावेऽनर्थोऽस्तु जाग्रति ।  
 तद्भावे सृपुसादावनर्थो नैव वीक्ष्यते ।  
 अन्वयव्यतिरेकाभ्यां निरोधोऽनर्थवारणे ।  
 उपाय इति विज्ञातः किमपूर्वं विधीयते ।  
 उपासनाचित्तरोधौ विधेयाबुद्धितौ त्वया ।  
 तौ स्तां तथैव बोधस्य हेतुत्वेनाभ्युपैमि तौ ।  
 लौकिकव्यवहारेषु प्रवृत्ता धीरुपासनात् ।  
 अन्तर्मुखा सती स्वात्मविचारक्षमतां व्रजेत् ।  
 शब्दस्पर्शादिरहितमात्मानं स्थूलधीर्न हि ।  
 द्रष्टुं शक्नोति सौक्ष्म्यार्थं धीनिरोधो विधीयताम् ।  
 एष सर्वेषु भूतेषु गूढोत्मा न प्रकाशते ।  
 दृश्यते त्वग्र्यया बुद्ध्या सूक्ष्मयेति श्रुनेर्वचः ।

ब्रह्मात्मबोधहेतुत्वं वासनाधीनिरोधयोः ।  
 मानान्नरानधिगत तेनास्तु विधिरेतयोः ।  
 ज्ञानेऽधिकारमिद्धि म्यानुपासाधीनिरोधतः ।  
 भिद्धेऽधिकारे पश्चात्तु वेदान्ता आत्मबोधिनः ।  
 अनोऽत्र वामनारोधे धीरोधे वा चिकीर्षया ।  
 न वेदान्तेऽधिकारः स्यात्किन्तु तत्त्वबुभुत्सया ।  
 नित्तनद्रामनारोयनात्पर्येऽत्र निराकृते ।  
 प्रतिपत्तिविधौ शास्त्रनात्पर्यं केचिदृचिरे ।  
 आत्मा दृष्टव्य इत्येव प्रतिपत्तिविधिः श्रुतः ।  
 कोऽमावात्मनि वीक्षया सर्वमान्मेति वर्ण्यते ।  
 मन्वजानादिवाक्यानि तत्त्वमस्यादिकान्यपि ।  
 विविशेषतया ब्रह्म स्यात्स्वनापेयन्नि हि ।  
 एव त्रिभिर्महेंद्रजनि वि ययोगेऽपि बन्तुनि ।  
 त्रिभिर्गवशात्केचित्तान्प्रतीक्षमिहोच्यते ।  
 त्रिमैकान्त्य विषये स्यात्किन्वा तद्दर्शन वद ।  
 नाऽऽद्योऽस्य नित्यमिद्धन्वान्पुण्यापारानपेक्षणात् ।  
 दर्शनं च प्रमाणं जन्यते न त्वनुष्ठितेः ।  
 चक्षुषां दृश्यते रूप नानुष्ठित्या कदाचन ।  
 ममन्वयस्य सूत्रे हि पूर्वाचार्यैरिति स्फुटम् ।  
 निराकृतो विधिर्वाधे पुण्यापाराप्रवेशनात् ।  
 तस्माद्दृष्टव्य इत्येव प्रतिपत्तिविधिर्नि हि ।  
 बहिर्मुखत्वव्यावृत्तिविधेयार्हायनाऽथवा ।  
 आत्मबोधो वेदवाक्यजन्यो न तु विधिं स्पृशेत् ।  
 किं त्वेन्द्रियकविज्ञानमिव सिद्धार्थनिष्ठितम् ।  
 एव च मति वेदान्ता ब्रह्मतत्त्वमलौकिकम् ।  
 प्रबोधयन्नि विध्वम्ननिमित्तद्वैतमध्ययम् ।  
 ऐकात्म्यवस्तुगुथात्म्यप्रकाशनपटीयमः ।  
 वचमस्त्वतिरेकेण किं मानं तद्दूरं वैहेत् ।  
 शाब्दज्ञानविधावेवं वेदान्तेषु निराकृते ।

अपरे पण्डितमन्या विध्यन्तरमिहोचिरे ।  
 अन्योऽप्यनुभवोपायो मननध्यानलक्षणः ।  
 सोपायो विहितोऽस्त्येव प्रतिपत्तिविधिं विना ।  
 उपायाः शान्तिदान्त्याद्यास्तेषु सत्सु निरन्तरम् ।  
 अविक्षेपेण मननं ध्यानं वा सुकरं भवेत् ।  
 भवान्तरमहावाक्यरूपार्त्सिद्धावबोधकात् ।  
 शास्त्राद्ब्रह्मात्मतामादौ पुरुषः प्रतिपद्यते ।  
 तच्चे शास्त्रात्प्रपन्नेऽपि पारोक्ष्यानपहारतः ।  
 तत्साक्षात्करणार्थैव प्रसंख्यानं विधीयते ।  
 आवृत्तिर्हि प्रसंख्यानं शब्दयुक्त्योरिदं त्विह ।  
 मननध्यानरूपत्वात्साक्षात्कारयितुं क्षमम् ।  
 श्रवणं शाब्दविज्ञाने यथोपायस्तथा द्वयम् ।  
 अनुभूतौ च मननं निदिध्यासनमित्यदः ।  
 तमेव धीरो विज्ञाय प्रज्ञा कुर्वीत तत्त्ववित् ।  
 इत्यादिना प्रसंख्यानं विधेयमनुभूतये ।  
 एवमैकात्म्यतात्पर्ये शास्त्रस्येष्टेऽपि युक्तिभिः ।  
 केचित्कार्यमपीच्छन्ति तदेतन्नैव युज्यते ।  
 किमात्मभानायाभ्यास आपरोक्ष्याय वाऽथवा ।  
 व्यवधानापनुच्यर्थं मानजन्यफलाय वा ।  
 मानलोपस्य शङ्कापनुच्यर्थं वात मुक्तये ।  
 सर्वथाऽपि प्रयासस्ते विध्यर्थोऽत्यन्तनिष्फलः ।  
 प्रमात्रादित्रयं यस्मात्संविन्मात्रवपुर्भृतः ।  
 भाति पूर्वमभातं सत्तद्भाने किमपेक्षते ।  
 अहंकारः प्रमाता स्याद्धीवृत्तिर्मानमुच्यते ।  
 घटादिकं प्रमेयं स्याच्चिद्भासा भाति तन्नयम् ।  
 परोक्षमपि देहादि यस्य भासाऽऽपरोक्ष्यवत् ।  
 विभात्यात्मेव तस्य स्यादापरोक्ष्यमहेतुकम् ।  
 अज्ञानमपि निःशेषप्रमेयव्यवधानकृत् ।  
 येनाव्यवहितं भाति तत्केन व्यवधीयते ।  
 स्वमहिम्नैव यत्सिद्धं तत्तमो हन्ति शास्त्रधीः ।  
 किं ततोऽन्यत्फलं मानजन्यं यद्विधितो भवेत् ।



मात्रादित्रयलोपेऽपि लोपसाक्षितयेक्ष्यते ।  
 योऽसावल्लसचैतन्यस्तल्लोपः शङ्क्यते कथम् ।  
 ऐकात्म्यस्य स्वतो मुक्तेरज्ञानात्तस्य बद्धता ।  
 ज्ञानादज्ञानहानौ स्यात्किमपेक्ष्यं विमुक्तये ।  
 परोक्षत्वेन शास्त्रेण बुद्धं न त्वनुभूयते ।  
 प्रसंख्यानमतोऽपेक्ष्यमिति चेद्युज्यते न तत् ।  
 मेयम्भवात्पारोक्ष्य किंवा शब्दम्भवात् ॥  
 आद्ये किं ब्रह्मता तत्र परोक्षा स्यादुनाऽऽत्मता ।  
 यत्साक्षात्परोक्षं तद्ब्रह्मेति ब्रह्मणः श्रुतौ ॥  
 मुञ्च्यात्परोक्ष्यमुद्दिनं पारोक्ष्यं शङ्क्यते कुतः ।  
 आत्मनस्त्वत्र पारोक्ष्य पूर्वमेव निराकृतम् ॥  
 शब्दः स्वयमुदासीनः परोक्षत्वापरोक्ष्ययोः ।  
 देशादिभिर्द्वयवहिन पारोक्ष्येणावबोधयेत् ॥  
 इनरत्वापरोक्ष्येण दशमस्त्वममीतिवत् ।  
 देशात्कालाद्ब्रह्मन्तु वा व्यवधानं मनागपि ॥  
 ऐकात्म्यवस्तुनो नास्ति तत्र पारोक्ष्यधीः कुतः ।  
 तमोमात्रान्नरायत्वाद्देकात्म्याग्न्यस्य वस्तुन ॥  
 अमा-यमाधने तस्मिन्काऽपेक्षा भावना प्रति ।  
 ननु विज्ञाय कुर्वीत प्रज्ञामित्यनुशामनात् ॥  
 कनेभ्यो भावनत्येव यदि त्रुपेऽस्तु भावना ।  
 ननावनाऽवकाशोऽस्ति त्वन्मतस्यात्र कश्चन ॥  
 नैवानुभूतिमिच्छर्थमिदं श्रौतानुशामनम् ।  
 विज्ञायंत्यनुभूति तां वाक्यमन्यामुपेत्य तु ॥  
 विदधानि तर्दकाद्य बहिश्चित्तनिवृत्तये ।  
 विवक्षितोपयोगोऽत्र वाक्यशेषेण वर्णितः ॥  
 नानुध्यायाद्ब्रह्मशब्दान्वाचो विग्लापनं हि तत् ।  
 किं बह्वक्त्याऽत्र वेदान्ता बोधमात्रावमायिनः ॥  
 बुभुत्सोरधिकारोऽतश्चिकीर्षेऽस्तु न कर्म्यचित्' इति ॥

इत्यमुपनिषदो विषयप्रयोजनसंबन्धाधिकारिणो निरूपिताः । “अधिकारिणः  
प्रामितिजनको वेदः” इति न्यायेनेयमुपनिषद्बुभुत्सोर्ब्रह्मात्मतत्त्वे प्रामितिं जनयति । न

चोपनिषद्ः प्रामाण्ये विवदितव्यम् । तत्प्रामाण्यस्य स्वतस्त्वाङ्गीकारादप्रामाण्ये कारणा-  
भावाच्च । किमबोधैर्फलकत्वादप्रामाण्यमुत बाधितत्वादथवाऽनुवादकत्वात् । नाऽऽद्यः ।  
सत्यं ज्ञानमनन्तं ब्रह्मेत्याद्यवान्तरवाक्यानामयमात्मा ब्रह्मेति महावाक्यानां च श्रवण-  
मात्रेण बोधोपलम्भात् । नन्वात्मा ब्रह्मेतिपदयोरर्थौ लौकिकावलौकिकौ वा । नाऽऽद्यः ।  
वेदस्यानुवादकत्वप्रसङ्गात् । द्वितीये संबन्धग्रहणासंभवादबोधकत्वम् । अथोच्येत ।  
पदार्थयोर्लौकिकत्वेन संबन्धग्रहणम् । वाक्यार्थस्य लौकिकत्वाभावादननुवादकत्वम् । एत-  
देवाभिप्रेत्य धर्ममीमांसायां निर्णीतम्—“ लोकावगतसामर्थ्यः शब्दो वेदेऽपि बोध-  
कः ” इति । तदसत् । वाक्यार्थस्य दुर्निरूपत्वात् । किं संसर्गो वाक्यार्थः किंवा  
विशिष्ट उताखण्डैकरसः । तत्राभिहितान्वयवादिनो भ्रंशः पदैरभिहितानां पदा-  
र्थानां संसर्गं वाक्यार्थमाहुः । अन्विताभिधानवादिनस्तु प्राभाकरा योग्येतरविशिष्टं  
नियोगं वाक्यार्थमाहुः । एवमत्राप्यात्मब्रह्मणोः संसर्गस्याऽऽत्मविशिष्टब्रह्मणो वा  
वाक्यार्थत्वे सत्यपसिद्धान्तस्तव प्रसज्येत । त्वदभिमतस्याग्वण्डैकरसार्थस्यासिद्धेः ।  
तर्ह्यखण्डैकरस एव वाक्यार्थोऽस्त्विति चेन्न दृष्टान्ताभावात् । कथञ्चित्सत्यपि दृष्टान्ते  
हानोपादानराहित्येन पुरुषार्थाभावात् । किंचाग्वण्डैकरसत्वसिद्ध्यर्थं जगतो मिथ्यात्वे  
वेदस्यापि मिथ्यात्वादप्रामाण्यं म्यात् । अत्रोच्यते—त्वया हि दृष्यत्वेन परममनुव-  
दितुमग्वण्डैकरसं वस्त्विति यद्वाक्यं प्रयुज्यते तस्यैव वाक्यस्य दृष्टान्तत्वमभ्युपेयम् ।  
न हि तत्र संसर्गस्य विशिष्टस्य वा वाक्यार्थत्वम् । तथा सत्यदृष्यत्वप्रसङ्गात् । न  
खलु तदुभयं त्वया दृष्यते स्वमतत्वेन स्वीकारात् । तस्मादननुवादकमग्वण्डैकरसं वस्त्विति  
वाक्यं तन्नैको दृष्टान्तः । पूर्वाचार्या अपि वर्णयन्ति—सत्यज्ञानादिवाक्यमखण्डार्थनिष्ठं  
लक्षणवाक्यत्वात्प्रकृष्टप्रकाशश्चन्द्र इतिवाक्यवत् । प्रकृष्टशब्देन नक्षत्रप्रकाशव्यावृत्तिः ।  
प्रकाशशब्देन मेघादिव्यावृत्तिः । ततो वृभुत्मितं चन्द्र(न्द्र) प्रातिपदिकार्थमात्रमग्वण्डमनेन  
वाक्येन बोध्यते । तथा तत्त्वमस्यादिवाक्यमग्वण्डार्थनिष्ठमकार्यकारणद्रव्यनिष्ठत्वे सति  
समानाधिकरणत्वात्सोऽयं देवदत्त इतिवाक्यवत् । परस्परविरुद्धाभ्यां तद्देशकालाभ्या-  
मेतद्देशकालाभ्यामुपलक्षितस्य देवदत्तव्यक्त्यैक्यस्य प्रतिपाद्यत्वादग्वण्डार्थत्वम् ।

वार्तिकसारेऽप्यखण्डार्थत्वं वाक्यस्य प्रतिपादितम्—

“प्रसिद्धात्मन्यात्मशब्दप्रयोगात्स हि लौकिकः ।

ब्रह्मार्थोऽपि महत्त्वेन प्रसिद्धो व्यवहारतः ।

एव पदात्परिज्ञाने पदार्थे लोकमानतः ।

वाक्यार्थोऽतीन्द्रियो वेदवाक्यात्केन निवार्यते ।

अपूर्वदेवतास्वर्गपदार्थाँल्लोकमानतः ।

व्युत्पाद्यालौकिकोऽप्यर्थो वाक्याद्बुद्धस्त्वया यथा ।  
यथाऽर्थवादादिवशात्स्वर्गाद्यर्थोऽवगम्यते ।  
तर्ह्यवान्तरवाक्येन(ण) ब्रह्मार्थोऽप्यवगम्यताम् ।  
अप्रमिद्धपदार्थोऽपि प्रमिद्धार्थपदैः सह ।  
समभिव्याहनेर्चेदभु शक्यो मभुकरादिवत् ।  
अतो लोकानुमारिण्या व्युत्पत्त्याऽर्थोऽप्यलौकिकः ।  
धर्मब्रह्मान्मक मियेतत्र कम्मादमानता ।  
अन्यत्रेवात्र वाक्यार्थो नैव संमुष्टलक्षणः ।  
विशिष्टलक्षणो वा स्यात्किन्त्वखण्डत्वलक्षणः ।  
ब्रह्मणोऽनात्मनारूपमब्रह्मत्व तथाऽऽत्मनः ।  
अज्ञानज द्वय द्वाभ्या पदाभ्या विनिवार्यते ।  
नेहान्यदात्मनो ब्रह्म न चाऽऽत्मा ब्रह्मणोऽन्यतः ।  
नादात्म्यमनयोमन्मानीलोत्पलविलक्षणम् ।  
नीलत्वमत्पलत्व च अन्योन्यं व्यभिचारिणौ ।  
आत्मब्रह्मत्वयोर्नास्ति व्यभिचारो मनागपि ।  
प्रत्यक्त्वमात्मना तद्ब्रह्मत्व चाद्वितीयता ।  
द्वौ प्रत्यञ्चावमभार्या तत्रैकस्य पराक्त्वतः ।  
अतः प्रत्यक्त्वमेवतद्द्वयत्व न चेतर्त् ।  
नयाऽप्यविद्याविभ्रान्तियावृत्त्यर्थं पदद्वयम् ।  
आत्माऽपि मदिद ब्रह्म मोहात्पारोक्ष्यदपितम् ।  
ब्रह्मापि मन्त्येवाऽऽत्मा मद्वितीयतयेश्यते ।  
आत्मा ब्रह्मेति पारोक्ष्यमद्वितीयत्ववाधनात् ।  
अखण्डे निष्ठित शास्त्र पुरुषार्थं ममीहिते ।  
हानोपादानराहित्येऽप्यपमयो भवेन्न हि ।  
इष्टप्राप्तेर्गनिष्ठार्थनिवृत्तेश्चैह मभवात् ।  
त्वं ब्रह्मेति श्रुते वाक्ये मियत्येवाप्रयत्नतः ।  
अशेषानर्थवच्छेदो ब्रह्मानन्दोऽप्यनुत्तमः ।  
पुरुषार्थोपदेष्टृत्वाद्यद्वैत्कार्थं प्रमाणता ।  
तथैकात्म्ये विशेषाद्वा पुमर्थातिशयत्वतः ।  
न चैकात्म्याभ्युपायस्य मिथ्यात्वमिह चोद्यताम् ।

कदा वेदस्य मिथ्यात्वं भवता ज्ञायते वद ।  
 एकात्म्यप्रतिपत्तेः प्राङ्मन मिथ्यात्वमबाधनात् ।  
 पुमर्थस्य समाप्तत्वाद्ध्वं वेदेन किं तव ।  
 अज्ञातमपि मिथ्यात्वं प्रागस्त्येवेति तच्छृणु ।  
 मानसत्यत्वमिथ्यात्वे न मात्वामात्वकारणे ।  
 सत्येनाप्यनुपायेन घटेनाग्निर्न मीयते ।  
 असत्येनाप्युपायेन प्रतिबिम्बेन बिम्बधीः ।  
तस्मादर्थावबोधित्वाहुष्टकारणवर्जनात् ।  
अबाधाच्च प्रमाणत्वं वस्तुन्यक्षादिवच्छ्रुतेः ।  
 ननु भेदाश्रितैर्वाक्यैर्विधायकानिषेधकैः ।  
 अक्षादिभिश्च नैकात्म्यं बाधितत्वात्प्रमायुतम्  
 न चास्यैकात्म्यशास्त्रस्य तैर्विकल्पसमुच्चयौ ।  
 यत एतावसभाव्यौ क्रियायामिव वस्तुनि ।  
 श्रीहिभिर्वा यैर्वेदनि यथा यागो विकल्प्यते ।  
 नैवमेकमनेकं वेत्येतद्वस्तु विकल्प्यते ।  
 समुच्चितौ यथा दर्शपूर्णमासौ तथा न तु ।  
 भिन्नाभिन्नात्मना वस्तु समुच्चेतुमिहार्हति ।  
 अत एकात्म्यमानस्य भेदमानस्य वा द्वयोः ।  
 एकस्य बाधसंप्राप्तवैक्ये धीर्बाध्यनेऽन्यथा ।  
 नेह नानेति भेदानां निषेधो नान्यबाधकः ।  
 वर्णादिग्रहणोपायप्रत्यक्षाद्युपजीवनात् ।  
 वर्णान्ग्रहीतुमर्थस्य व्युत्पत्त्यैवोपजीवति ।  
 श्रुतिरक्षानुमाने द्वे प्रबलत्वं तयोस्ततः ।  
 निषेधविध्योर्यच्छास्त्रं चित्तशुद्ध्युपकारि तत् ।  
 एक्यशास्त्रेणोपजीव्यं प्रबलं तेन तन्मतम् ।  
 तत्तु भेदाश्रयेणैव विधत्ते च निषेधति ।  
 तस्मादभेदशास्त्रस्य बाधो विध्यादिशास्त्रतः ।  
 औपचारिकमैकात्म्यशास्त्रं कर्त्तव्यमसंस्तवात् ।  
 सावकाशं भवेद्यद्वा जपार्थमुपयुज्यते ।  
 भेदसाधनमक्षादिभेदादन्यत्र कुत्र वा ।

सावकाशं ततस्तस्य बाधो नैकात्म्यशास्त्रतः ।  
 ऐकात्म्यबोधकत्वेऽपि वेदान्ता बाधितत्वतः ।  
 अप्रामाण्यं भजन्तीति पूर्वः पक्षो व्यवस्थितः ।  
 उच्यते लोकतः सिद्धं भेदमाश्रित्य चोदना ।  
 प्रवृत्ता पुरुषार्थाय न तु भेदावबुद्धये ।  
 आश्रयोऽप्यत्र यो भेदो मायिकोऽसौ न वान्तवः ।  
 नेह नानेति शास्त्रात्तु वान्तवः प्रतिषिध्यते ।  
 आगमो मायिक भेद न निषेधति किं त्विमम् ।  
 मायिको भेद इत्येवं प्रत्युन प्रतिपादयेत् ।  
 मायामात्रमिदं द्वैतमद्वैतं परमार्थतः ।  
 इति माण्डूक्यशास्त्रायां श्रुतिवाक्यमधीयते ।  
 प्रत्यक्षादिभिरप्यत्र भेदो भात्येष मायिकः ।  
 उपजीव्य स एवातो नोपजीव्यविरोधिता ।  
 वान्त्वे शुक्तिशकले मायिक रजतं यथा ।  
 भासते तद्वदेवेदमद्वैतं भेदभासनम् ।  
 वान्त्वे ब्राह्मणे स्वप्ने मायिकी शृङ्गा यथा ।  
 न विरुद्धा तथा भेदो नाद्वैतेन विरुध्यते ।  
 प्रत्यक्षादिप्रमाणानां प्रामाण्यं व्यावहारिकम् ।  
 आश्रित्यायं प्रपञ्चः स्यादल्लोकोऽपि प्रमाणवान् ।  
 अद्वैतागमवाक्यं तु तत्त्वावेदनलक्षणम् ।  
 प्रमाणभाव भजता नातोऽन्योन्यविरोधिता ।  
 नाय शब्दः कृतो यस्माद्द्रुपं पद्यामि चक्षुषा ।  
 इति यद्वत्तथैवायं विरोधोऽक्षजवाक्ययोः ।  
 विभिन्नविषयत्वेन विरोधासंभवे सति ।  
 अबाधितत्वादैकात्म्यं प्रामाणिकमिति स्थितम् ।  
 ननु वेदान्तसिद्धान्तमजानन्तोऽपि वादिनः ।  
 लौकिकाश्च स्वमात्मानं जानन्ति स्वस्वमानतः ।  
 मानं प्रत्यक्षमन्यद्वा यथायोग्यं भवेत्ततः ।  
 ज्ञातात्मकथनादेते वेदान्ता अनृवादिनः ।  
 नैवाऽऽत्मनोऽन्यद्वस्त्वैतैर्वेदान्तैः प्रतिपाद्यते ।

येनापूर्वार्थलाभेन तेषामननुवादता ।  
 उच्यते मान्तरात्सिद्धः किं देहात्माऽथवेतरः ।  
 नाऽऽद्ये स्यादनुवादित्वं देहात्माननुकीर्तनान् ।  
 न वेदान्ताः क्वचिद्देह आत्मंति प्रत्यपादयन् ।  
 यः कोशोऽन्नमयः प्रोक्तस्तत्रास्त्वैवानुवादता ।  
 देहेतरोऽपि किं कर्ता ब्रह्म बोधयथाऽपि वा ।  
 तयोर्मानान्तराबोधादाशङ्क्या नानुवादता ।  
 वादिनो लौकिका वाऽत्र भविष्यद्देहभागिनम् ।  
 कर्त्रात्मानं न जानन्ति वेदान्तवचसा विना ।  
 देहान्तराभिसंबद्धो भावित्वान्नाक्षगोचरः ।  
 लिङ्गसादृश्यविरहाच्चानुमानोपमा तथा ।  
 भावरूपात्मबोधाय नाभावोऽपि प्रवर्तते ।  
 अर्थापत्तिर्न सभाव्या दृष्टकल्पकवर्जनान् ।  
 अन्यथाऽनुपपन्नोऽपि श्रुतः स्वर्गो न कल्पकः ।  
 श्रुतार्थापत्तितोऽप्यत्र श्रुतिरेव बलीयसी ।  
 योनिमन्ये प्रपद्यन्ते शरीरत्वाय देहिनः ।  
 इति वेदान्तवचसा भविष्यद्देहयोगधीः ।  
 भविष्यद्देहसंबन्धी वाक्यादात्मा न चेन्मतः ।  
 चार्वाक इव नो कुर्याददृष्टार्थाः क्रियाः सुधीः ।  
 योगिप्रत्यक्षतो भाविसंबन्धो ज्ञायते यदि ।  
 तथाऽपि योगिता श्रौतानुष्ठानादेव नान्यथा ।  
 योगिभिर्व्यवधानाद्वा साक्षाद्वा श्रुतिरेव हि ।  
 कर्त्रात्मनि प्रमाणं स्यात्स्वर्गादिफलभाक्तरि ।  
 ब्रह्मात्मन्यप्यहंबुद्धिर्न मानं स्यात्कथंचन ।  
 प्रत्युताहंबुद्धिरेव सिध्यत्यात्मानुभूतितः ।  
 शास्त्रैकवेद्यता प्रोक्ता विषयत्वनिरूपणात् ।  
 तस्मादननुवादित्वात्सिद्धा वेदान्तमानता ।  
 प्रमाणं मेयसापेक्षं मेयता कस्य युज्यते ।  
 इत्याकाङ्क्षानिवृत्त्यर्थं मेयमत्र निरूप्यते ।  
 अविज्ञातः प्रमाणस्य विषयो वादिना मतः ।  
 तेऽज्ञातोऽर्थः प्रमाणात्किं सिध्येद्यद्वाऽनुभूतितः ।

न तावन्मानतः सिद्धिर्मानात्पूर्वमपेक्षणात् ।  
 सिद्धमज्ञानमुद्दिश्य ज्ञप्त्यै मानं प्रवर्तते ।  
 अज्ञातत्व न सिद्ध चेन्मानात्तत्केन सिध्यति ।  
 इति चेन्नित्यचेतन्यानुभावेनानुभूयते ।  
 मानप्रवृत्तिन. पूर्वमज्ञातत्वं यथा तथा ।  
 ज्ञानत्वमप्युत्तरत्र चैतन्येनानुभूयते ।  
 प्रवृत्त विषये मान बोधयेद्विपर्याकृतिम् ।  
 ज्ञानताज्ञानते भातो न तेनाविषयत्वतः ।  
 रूपार्थ मप्रवृत्तेन नेत्रेण रमगन्धयोः ।  
 अमृहीतिर्यथा तद्वज्ज्ञानाज्ञानत्वयोर्भवेत् ।  
 नेत्रागृहीतयोग्यद्वौत्रक स्याद्यथा तथा ।  
 ज्ञानताज्ञानते ग्राह्ये अभेदे अपि ते चिता ।  
 अज्ञानव्याप्तमज्ञान ज्ञान मानेन भामितम् ।  
 तच्चोभय सात्तिभास्यमाहुर्वेदान्तपारगाः ।  
 सर्वं वस्तु ज्ञानतया ह्यज्ञानत्वेन वा मदा ।  
 सात्तिचेतन्यविषय इति शास्त्रेषु निश्चयः ।  
 चित्तवाज्ञानतामिदवावज्ञानो यः स र्भायते ।  
 भर्तमानैर्गतश्चिन्त्य कस्याज्ञानत्वमीदृशम् ।  
 चेतनोऽचेतनो वाऽयमज्ञानो यद्यचेतन ।  
 तन्नाज्ञानार्थकार्यस्य नटस्याज्ञानता कुतः ।  
 अज्ञानरज्जुकार्यस्य मर्षस्याज्ञानता न हि ।  
 अज्ञानब्रह्मकार्यस्य नटस्याज्ञानता कृतः ।  
 रज्जुमर्ष न जानामि चाद्भुमिच्छामि मानतः ।  
 इति व्यवहृति प्राज्ञा नाङ्गी कुर्वन्ति केऽपि च ।  
 किञ्चाज्ञानत्वतो लभ्य निरोधान न चेतयत् ।  
 स्वयमेव निरोभूते नडे काऽन्या निरोहितिः ।  
 आविर्भूतस्वरूपं तू चेतनेऽन्येन निर्मितात् ।  
 निरोधानाद्विशेषोऽस्ति शुभ्रवस्त्रे मर्षा यथा ।  
 चन्द्रं मलिनयेद्राहुर्नालमेव न तु कश्चित् ।

एवं चेतनमज्ञातं जडं त्वज्ञानदेहकम् ।  
 कार्यकारणरूपं यन्निखिलं जडमीक्ष्यताम् ।  
 तेन सर्वेण चिद्रूपः स्वप्रकाशस्तिरोहितः ।  
 तिरोहितेनोभयं तद्भासते चन्द्रराहुवत् ।  
 लयः प्रकाशनाशो वा नास्ति चन्द्रवदेव हि ।  
 राहुग्रस्तत्वमिन्दौ चेदस्मदृष्ट्यैव भासते ।  
 अज्ञातत्वं चितस्तद्वन्मूढदृष्ट्यैव भासताम् ।  
 अतोऽनुभव एवैको विषयोऽज्ञातलक्षणः ।  
 अक्षादीनां स्वतःसिद्धे यत्र तेषां प्रमाणता ।  
 अनुभूतिग्रहायैव प्रवृत्तान्यपि दुष्टया ।  
 सामग्र्याऽखिलमानानि गृह्णते जडसंयुताम् ।  
 शुक्तिकाग्रहणायैव प्रवृत्तमपि लोचनम् ।  
 गृह्णीते रजतोपेतं शुकत्यंशं दोषयोगतः ।  
 वेदान्तेतरसामग्रीं दुष्टैषा चक्षुरादिका ।  
 तेज्जा धीरत्र गृह्णाति स्फूर्ति रूपादिसंयुताम् ।  
 एवं च सति विभ्रान्तः कल्पिते रजते धियम् ।  
 प्रमाणं मनुते यद्वद्रूपादौ मनुजास्तथा ।  
 धर्मिण्यभ्रान्तमखिलं ज्ञानमिच्छन्ति वादिनः ।  
 विपर्ययं प्रकारे तु वदन्ति रजतादिके ।  
 सर्वधर्मिणि सदूपे प्रमा धीवृत्तयोऽखिलाः ।  
 तथा रूपादिके बुद्धिः स्याद्विपर्ययरूपिणी ।  
 एवं न्यायेन संसिद्धा प्रमाणाना प्रमाणता ।  
 ब्रह्मण्येव तथा प्रज्ञा रूपादावेव तां विदुः ।  
 धर्मिण्येव प्रमाणं सदपि मानं विमूढधीः ।  
 रजतग्राहकं मानमिति विद्याद्यथा तथा ।  
 ब्रह्मण्यक्षादिमानत्वमिति न्यायविदां मतम् ।  
 रूपादावेव तन्मात्वमिति मूढधियो जगुः ।  
 किं बहूक्त्या प्रमेयं स्यादज्ञातत्वेन चेतनः ।  
 सर्वेषामपि मानानामज्ञातत्वाभिभाविनाम् ।  
 वेदान्तानां विशेषेण निःशेषाज्ञानघातिनाम् ।



अज्ञातश्चेतनो मेयो नाज्ञातोऽन्योऽस्ति कश्चन ।

किं चाऽऽनन्दातिरूपस्य पुरुषार्थस्य हेतवः ।

वेदान्तास्तेन तन्मेय आनन्दात्मा परः पुमान् ” ।

उक्तमत्रोपनिषदो विषयादिचतुष्टयम् ।

प्रामाण्यमपि तन्मेयमथ व्याख्या प्रवर्तेते ।

सयं तैत्तिरीयोपनिषन्निविधा । सांहिनी वारुणी याज्ञिकी चेति । तत्र प्रथमप्रपाठके सहिताऽध्यायस्योक्तत्वात्तद्रूपोपनिषन्सांहिनी । द्वितीयतृतीययोः प्रपाठकयोर्था ब्रह्मविद्याऽभिहिता तस्याः सप्रदायप्रवर्तको वरुणस्तस्मात्तद्गुणरूपोपनिषद्दारुणी । चतुर्थप्रपाठके यज्ञोपयुक्ता अपि मन्त्रामन्त्र तत्राऽऽज्ञाता अतस्तद्रूपोपनिषद्याज्ञिकी । तासां तिसृणा मध्य वारुणी मुख्य्या । तस्यां परमपुरुषार्थस्य ब्रह्मसात्सिलक्षणस्य साक्षादेव साधनभूतायां ब्रह्मविद्यायाः प्रतिपादिनत्वात् । एव तर्ह्यभ्यर्हितत्वेन सैव प्रथमं पठितव्येति चेन्न । तस्यामधिकारमिद्वये सांहित्याः प्रथमं पठितव्यत्वात् । यद्यपि विविद्विद्योर्विद्यायामधिकारो विविदिषा च कर्मभिरेवोत्पादिता तथाऽपि न कर्मभिश्चित्तस्थैकाग्र्यमुत्पद्यते । प्रत्युत प्रवृत्तिबाहुल्याद्विशेषवासनैव भूयसी भवति । ऐकाग्र्यस्य साक्षात्कारहेतुत्व कटा आमनन्ति—“ दृश्यते त्वग्र्यया बुद्ध्या सूक्ष्मया सूक्ष्मदर्शिभिः ” इति । ऐकाग्र्यं च ध्यानाभ्यासेन जन्यते । अत एव पतञ्जलिर्योगस्वरूपं तत्साधनं च सूत्रयामाम—“ योगश्चित्तवृत्तिनिरोध ” “ अभ्यामनैराभ्याम्या तन्निरोधः ” इति । अतो ध्यानाभ्यामाय सांहित्याः प्रथमभावित्वं युक्तम् । ‘ श्रयासि बहुविघ्नानि ’ इति लौकिकिन्यायाद्विशेषतो ब्रह्मविद्याया देवकृतविघ्नबाहुल्यसभवाच्चाऽऽदौ विघ्नपरिहाराय प्रयतितव्यम् । दैविकविघ्नसभावना च बृहदारण्यकेऽवगम्यते—“ अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेव स देवानां यथा ह वै बहवः पशावो मनुष्य भुङ्ग्युरेवमेकैकः पुरुषो देवान्भुनक्त्येकस्मिन्नेव पशावादीयमानेऽप्रियं भवति किमु बहुषु तस्मादेषां तन्न प्रियं यदेतन्मनुष्या विद्युः ” इति । अयमर्थः—द्वौ हि पुरुषौ ब्रह्मवित्कर्मा च । तत्र ब्रह्मविदः सर्वभावापत्तिर्भवतीति पूर्ववाक्ये समाम्नातम्—“य एवं वेदाहं ब्रह्मास्मीति स इदं सर्वं भवति” इति । विदितब्रह्मतत्त्वस्य पुरुषस्य सर्वभावापत्तिविघ्नय देवा अपि न समर्थाः । यस्मादयं ब्रह्मविदेष्टा देवानामात्मा भवति । एतदपि तत्रैवाऽऽज्ञातम्—“ तस्य ह न देवाश्चानामृत्या ईशान आत्मा ह्येषां स भवति ” इति । इत्थं ब्रह्मविदः परमपुरुषार्थमाज्ञाय विद्यारहितस्य तदभावं दर्शयितुमथ योऽन्यामित्यादि वाक्यमाज्ञातम् । अथ ब्रह्मविद्यामहिमोक्त्यनन्तरमविद्यामहिमा वर्ण्यते । यः

पुमान्स्वातिरिक्तां देवतामुपास्ते सेवतेऽमातुपास्यो देवो मत्तोऽन्योऽहं चोपासको देवा-  
दन्योऽस्मीति सोऽयमुपासको भेददर्शी सन्स्वस्य ब्रह्मत्वलक्षणमहिमानं न जानाति ।  
यथा गजाश्वदिरूपः पशुः स्वस्य शक्त्याधिक्यमज्ञात्वा स्वल्पशक्तीनामपि मनुष्या-  
णामधीनो भवत्येवमज्ञानी स उपासको देवानामधीनो भवति । यथा धेन्वजाश्वबली-  
वर्द्धमहिषादयो बहवः पशवः क्षीरप्रदानभारवहनादिना म्वाचितव्यापारेणैकं मनुष्यं  
पालयन्त्येवमज्ञानी पुरुष एकैक एवाग्निमृयेन्द्रादीन्देवान्हविप्रदानादिना पालयति ।  
तस्मादेकैकः पुरुषो देवाना सर्वपशुस्थानीयः । यथा बहुपशुस्वामिनः पुरुषस्यैकस्मि-  
न्नेव पशौ चोरव्याघ्रादिभिरपहियमाणे सति महदप्रियं भवति तत्र बहुषु पशुष्वपह-  
तेषु सत्सु किमु वक्तव्यम् । तस्मान्मनुष्या एतद्ब्रह्मात्मत्वं विद्युरिति यदेतदस्ति तदे-  
तदेषां देवानामत्यन्तमप्रियमिति । एतस्य चाप्रियत्वस्य श्रुत्युक्तत्वाद्ब्रह्मविद्यायां देव-  
कृतो विघ्नः संभाव्यते ।

अयमर्थो वार्तिकसारे स्पष्ट संगृहीतः—

“स्वस्य तत्त्वमविज्ञाय यागदानादिकर्मभिः ।  
स्वतोऽन्या देवताः पानि ह्यनङ्गान्वणिज यथा ।  
अपि भूरिपशोः पुम एकस्मिन्नपि तस्करैः ।  
हियमाणे पशौ दुःख किमु सर्वापहारतः ।  
सर्वम्बतुल्ये मृपशौ ब्रह्मधीपग्निमोषिणा ।  
हियमाणे महद्दुःखं म्यात्सर्वेषा दिवैकसाम् ।  
तस्मादेषामप्रिय तद्यन्मनुष्या विजानते ।  
ब्रह्मात्मत्वमतो देवाः प्रतिबध्नन्ति वेदनम् ।  
प्रमादिनो बहिश्चित्ताः पिशुनाः कल्होत्सुकाः ।  
सन्त्यासिनोऽपि दृश्यन्ते देवमन्दुपिताशयाः” इति ।

यथा देवाः प्रतिबन्धकास्तद्दृष्ट्यादयोऽपि ब्रह्मविद्यायाः प्रतिबन्धकाः । एतदपि बृह-  
दारण्यक एव—“अथो अयं वा आत्मा सर्वेषा भूतानां लोकः” इत्यादिनाऽभिहितम् ।

तदर्थोऽप्येव संगृहीतः—

“वर्णाश्रमाभिमानी सन्नतत्त्वज्ञः पराङ्मति ।  
देवादीनामाश्रयः स्यात्सर्वेषामापिपीलिकम् ।  
देवानां यागहोमाभ्यामृषीणा वेदपाठतः ।  
पितृणां श्राद्धतो नृणां वस्त्रान्नगृहदानतः ।  
पशूना तृणनीराभ्यामुच्छिष्टकणधान्यतः ।

श्वानुष्टिष्ठिममूयानामेवं सर्वाश्रयो गृही ।  
 कर्मणा नार्जितो यस्मान्न कश्चिदुपकारकृत् ।  
 गृही देवादिभिस्तस्मादार्जितोऽभूत्स्वकर्मभिः ।  
 स्वम्वकर्माजितत्वेन देवाद्याः स्वस्वदेहवत् ।  
 अविनाशं मदेच्छन्ति गृहिणः स्वोपकारिणः ।  
 तत्त्वं बुद्ध्वाऽननुष्ठान नाशोऽय गृहिणो महान् ।  
 एष देवादिभि सर्तने हि शक्यश्चिकित्सितुम् ।  
 कर्मणामननुष्ठान रोगालस्यादिना तु यत् ।  
 नामावात्यन्तिकं नाशो यतः पश्चात्कारिष्यति ।  
 मा० भूमवस्वहानिनो ब्रह्मयाथात्म्यविद्यया ।  
 इति देवादयो विद्या प्रतिबध्नन्ति यत्नतः" इति ।

एतदेवाभिप्रेत्य कठवल्लीप्रबान्नातम्—“श्रवणायापि बहुभिर्यो न लभ्यः झृष्व-  
 न्तोऽपि बहवो य न विद्युः" इति ।

भगवताऽप्येतेदेवोक्तम्—

“मनुष्याणा सहस्रेषु कश्चिद्यतनि मिद्धये ।  
 यतनामपि मिद्धाना कश्चिन्मा वेत्ति तत्त्वतः” इति ।

तदेव परमपरुषार्थस्य विद्वान्ब्राह्मण्यमभवात्तच्छान्तये साहित्यामुपनिषद्याद्यानुवाके  
 जप्यो मन्त्र आद्यायते । कर्मकाण्डस्योपक्रमे तु नाथ मन्त्र आद्यातः कर्मानुष्ठानस्य  
 देवादिभिरप्यपेक्षितत्वेन तत्र विद्वानामभवात् । ननु पूर्वकाण्डोक्तैर्यज्ञदानादि(भि)रेवं  
 विद्याविद्व उपशास्यति । वाटम् । तथाऽपि मन्त्रजपनिवर्तनीय विद्वान्तर संभवति ।  
 विद्यायामरुचिगद्यो विद्व । म च मर्चिनैर्मेहद्वि पांपरापाद्यते ।

एतच्च पुराणेऽभिहितम्—

“महापापवता नृणा ज्ञानयज्ञो न रोचते ।  
 प्रत्युत ज्ञानयज्ञस्तु प्रद्वेष्यो भावते स्वतः” इति ।

तानि च महान्ति पापानि ब्रह्मवेदने रुचिमुत्पादयद्विर्ज्ञदानादिभिर्निवर्त्यन्ते ।  
 सेयं रुचिर्विदिपाशठ्वाच्या । तदुत्पादकत्वं च यज्ञादीनामिवमाद्यायते—“तमेतं  
 वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन” इति । यज्ञादीनां  
 च काम्यानां सासारिकफलहेतुत्वेऽपीश्वरार्पिताना वेदनविद्वकारिमहापातकनिवर्तकत्वं  
 युक्तम् ।

अत एव भगवतोक्तम्—

“ब्रह्मण्याधाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा” इति ।

तस्य पापक्षयस्य विषयवैराग्यं लिङ्गम् । एतच्च नैष्कर्म्यसिद्धावुक्तम्—

‘शोध्यमानं तु तच्चित्तमीश्वरार्पितकर्मभिः ।

वैराग्यं ब्रह्मलंकादौ व्यनक्त्यथ सुनिर्मलम्” इति ।

श्रेयोमार्गोऽप्यभिहितम्—

“ब्रह्माद्विस्तम्बान्ते मंसारेऽस्मिन्नसारतानुद्धि ।

अन्तर्यामिणि देवे समर्पितस्वक्रियाविपक्तिरियम्” इति ।

विरक्तस्य विद्यायामरुचिकरे विघ्ने परित्ठतेऽपि चित्तैकाग्र्यहेतोरुपासनस्य योगशब्दाभिधेयस्यान्तरायाः सभवन्ति । ते च पतञ्जलिना योगशास्त्रे सूत्रिताः—  
“व्याधिस्त्यानसशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि चित्त-  
विक्षेपा योगान्तरायाः” इति । व्याधिः प्रभिद्धः । स्त्यानमकर्मण्यता चित्तस्य । चित्तं हि कदाचित्तमोगुणबाहुल्येन व्यापारायोग्यं सम्मूढं भवति । उपास्यनिश्चयराहित्यं संशयः । उपासनस्य कदाचिद्विस्मृतिः प्रमादः । पश्चात्करिष्यामीत्युपेक्षाऽऽलस्यम् । वैराग्यराहित्यमविरतिः । उपास्यवस्तुन्यन्यथा निश्चयो भ्रान्तिदर्शनम् । चित्तैकाग्र्यस्योत्तरोत्तराभिवृद्धिराहित्यमलब्धभूमित्वम् । कदाचिदुपासने प्रवृत्तिः कदाचिद्यागदानादौ कदाचित्कृषिवाणिज्यादावित्येतादृगनवस्थितत्वम् ।

एतेषां योगान्तरायाणामुपशमनाय जप्य मन्त्रमाह—

हरिः ॐ ।

शं नो मित्रः शं वरुणः । शं नो भवत्वयमा । शं न

इन्द्रो बृहस्पतिः । शं नो विष्णुरुरुक्रमः, इति ।

अङ्कः प्राणवृत्तेश्चाभिमानी देवो मित्रो नोऽस्माकं शं सुखहेतुर्भवतु । एवमुत्तर-  
प्रापि योज्यम् । रात्रेरपानवृत्तेश्चाभिमानी वरुणः । चक्षुष आदित्यमण्डलस्य चाभिमा-  
न्ययमा । बाहोर्बलस्या(स्य चा)भिमानीन्द्रः । वाचि बुद्धौ चाभिमानी बृहस्पतिः । पाद-  
योरभिमानी विष्णुः स चोरुक्रमः । त्रिविक्रमावतारे विस्तीर्णपादोपेतत्वात् । अथवा  
प्राणादिष्ववयवेष्वभिमानिना मित्रादीनामुक्तत्वादवयविनि कृत्स्नदेहेऽभिमानी विराट्-  
पुरुषः परिशिष्यते । स चोरुक्रमशब्देनाभिधीयते । ब्रह्माण्डदेहोपेतत्वेन सर्वव्यापि-  
त्वमुरुक्रमत्वम् ।

इत्थमवयवेष्ववयविनि चाभिमानिनो देवा विघ्नपरिहारेण सुखहेतुतया प्रार्थिताः ।  
अथ तेपा देवानामन्तर्यामित्वेन प्रेरकं यत्परं ब्रह्म तदेतन्नमस्कियते—

नमो ब्रह्मणे । नमस्ते वायो । त्वमेव प्रत्यक्षं  
ब्रह्मासि । त्वमेव प्रत्यक्षं ब्रह्मं वदिष्यामि । ऋतं वदि-  
ष्यामि । सत्यं वदिष्यामि । तन्मा भवन्तु । तद्वक्तार-  
भवन्तु । अवन्तु माम् । अवन्तु वक्तारम् , इति ।

यच्च ब्रह्म ज्ञानक्रियाशक्त्युपेतमूत्रात्मना वायुमूर्तिधारिणां सर्वेषां प्राणिनां विधा-  
रकं भवति । “वायुर्वै गौतम तस्मिन् वायुना वै गौतम सूत्रेणायं च लोकः परश्च लोकः  
सर्वाणि च भूतानि मंहृद्व्यानि भवन्ति” इति श्रुतेः । अतो वायुरपि नमस्कियते ।  
तत्रान्तर्यामिणः शास्त्रानमानाम्यामेवावगम्यत्वेन परोक्षत्वान्नास्ति संभोधनम् । सूत्रा-  
त्मना वायुरूपेण स्पर्शनेन्द्रियगम्यत्वात्मबोध्यते । अयमेवाभिप्रायस्त्वमेव प्रत्यक्ष-  
मिति वाक्येन स्पष्टी क्रियते । यतो वायुपात्रिकं ब्रह्म प्रत्यक्षयोग्यं ततो हे वायो  
\* त्वामेव व्याकरिष्यमाणेष्वामनवाक्येषु साक्षात्कारयोग्यं ब्रह्म वदिष्यामि ।  
सोपात्रिकं ब्रह्म तु येन येन प्रकारेणोपास्यते तेन तेन प्रकारेण चिराम्यासे सति  
साक्षात्कर्तुं शक्यते । अत एव ऋच्छन्दोगाः शाण्डिल्यविद्यायामामनन्ति—“एतमितः  
प्रत्याभिसंभविताऽस्मीति यम्य म्यादद्धा न विनिक्रित्माऽस्मिन्” इति । अद्धा साक्षा-  
दित्यर्थः । वाजमनीयिनोऽप्यामनन्ति—“देवो भूत्वा देवानप्येति” इति । इहैव  
जन्मनि साक्षात्कारो देवभावः । मरणादूर्ध्वं देवत्वापत्तिर्देवाप्ययुः । अतो वक्ष्यमाण-  
वाक्येषु नानृतं वदिष्यामि हितुं विद्यमानमेवार्थं प्रत्यक्षं ब्रह्मेत्येतादृशं वदिष्यामि ।  
विवक्षितन्य विद्यमानार्थस्याऽऽर्था मनसा पर्यालोचनमृतवदनं पश्चाद्ब्रह्मसोच्चारणं सत्य-  
वदनमिति तयोर्विवेकः । यदुत्तरत्र वक्ष्यमाणं प्रत्यक्षं ब्रह्म तन्मां विद्यार्थिनं शिष्यं  
वक्तारमाचार्यं च विद्याग्रहणोपदेशमामर्थ्यप्रदानेनाप्युभौ पालयन्तु । अनयैव विव-  
क्षया पुनरपि ‘अवन्तु माम् । अवन्तु वक्तारम्’ इत्यभिधीयते ।

इत्थं वायुरूपं प्रत्यक्षं ब्रह्म संप्राथर्यान्तर्यामिरूपं परोक्षं ब्रह्म तद्वाचकेन प्रणोक्ता-  
नुष्मृत्य विघ्नशान्तिरस्त्विति प्राथर्येते—

ॐ शान्तिः शान्तिः शान्तिः ( १ ), इति ।

\* यद्यपि शान्तिवाक्ये त्वमेव प्रत्यक्षं ब्रह्म वदिष्यामीत्येव वैदिकपाठ उपलभ्यते तथाऽप्यु-  
पसहारशान्तिं त्वामेव प्रत्यक्षं ब्रह्मावादिषमित्येव वैदिकपाठात्तदुभोधाच्छांकरभाष्येऽत्र चेतिकाराध्वा-  
हारेण लोपनमकृत्वा त्वामेवेत्युद्दिश्यार्थकरणञ्च पुरातनपाठस्त्वामेवेत्येवानुमीयते ।

\*सत्यं वदिष्यामि पञ्च च ॥

इति कृष्णयजुर्वेदीयतैत्तिरीयारण्यके सप्तमप्रपाठके  
प्रथमोऽनुवाकः ॥ १ ॥

विघ्नाश्च त्रिविधाः । तत्र ज्वरशिरोव्यथादय आध्यात्मिकाः । देवाद्युपद्रवास्त  
आधिदैविकाः । यक्षराक्षसाद्युपद्रवास्त आधिभौतिकाः । तेषां त्रयाणामुपशमनाय त्रिः  
शान्तिशब्दः पठ्यते । प्रणवेनेश्वरानुस्मरणस्य विघ्नोपशमनार्थत्वं पतञ्जलिश्चतुर्भिः सूत्रैः  
सूत्रयामास—“ क्लेशकर्मविपाकाशयैरपरामृष्टः पुरुषविशेष ईश्वरः ” “ तस्य वाचकः  
प्रणवः ” “तज्जपस्तदर्थभावनम्” “ततः प्रत्यक्चतनाधिगमोऽप्यन्तरायाभावश्च” इति ।

इति श्रीमत्सायणाचार्यविरचिने श्रीबृहत्साम्राज्यधुरधरमाधवविद्यारण्यपरमे-  
श्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तमप्रपाठके  
साहित्यामुपनिपदि प्रथमोऽनुवाकः ॥ १ ॥

अथ सप्तमे द्विर्तायोऽनुवाकः ।

प्रथमानुवाकोक्तमन्त्रजपेन परिहृतविघ्नस्य पुरुषस्योपासनार्थं ब्रह्मावबोधार्थं च तत्प्र-  
तिपादको ग्रन्थो वक्तव्यः । तस्य च ग्रन्थस्यार्थज्ञानप्रधानत्वात्पाठे मा भूदौदासीन्यमि-  
त्येतदर्थं द्वितीयानुवाके शिक्षाध्यायोऽभिधीयते । भवत्वौदासीन्यमिति चेन्न । अनर्थ-  
प्रसङ्गात् ।

“मन्त्रो हीनः स्वरतो वर्णतो वा मिथ्या प्रयुक्तो न तमर्थमाह ।  
स वाग्जो यजमानं हिनस्ति यथेन्द्रशत्रुः स्वरतोऽपराधात्”

इत्यादिन्यायात् ।

इन्द्रशत्रुवृत्तान्तश्च “ त्वष्टा हतपुत्रः ” इत्यनुवाके विस्पष्टमभिहितः । एवं तर्हि  
कर्मकाण्डेऽप्ययमध्यायो वक्तव्य इति चेद्वाट् । अत एव काण्डद्वयशेषत्वाद्देहलीप्र-  
दीपन्यायेनोभयोः काण्डयोर्मध्येऽभिहितः । न चोभयशेषत्वेन वेदस्योपक्रम एव पठ्य-  
तामिति वाच्यम् । उभयशेषस्यापि विद्यायां प्रयोजनाधिक्यद्योतनाय विद्याकाण्डे पठ-  
नीयत्वात् । कर्मकाण्डे क्वचित्स्वरवर्णादिव्यत्ययेन यथाशास्त्रमर्थानवबोधेऽपि प्रायश्चि-  
त्तेनानुष्ठानवैकल्यं परिहर्तुं शक्यम् । अत एव प्रायश्चित्ताज्याहुनिमन्त्र एवमाह्वयते—  
“अनाज्ञातं यदाज्ञातं यज्ञस्य क्रियते मियु । अग्ने तदस्य कल्पय त्वं हि वेत्थ यथात-

\* एतत्परिगणनं क्वचिन्नोपलभ्यते । + देहली सद्यद्द्वारसर्मापतरभागस्तत्स्थानस्थो दीपो द्वारा-  
स्तःश्रद्धेनं तद्द्विर्भूतं चत्वरं च समुज्ज्वलयति । तथाऽयमध्यायः कर्मज्ञानकाण्डयोर्मध्येऽभिहित इति  
एवंचसितम् ।

थम्” इति । विद्याकाण्डे त्वयथाशास्त्रमर्थावबोधे सति वैकल्यं न समाधीयते । न ह्यन्य-  
थाबोधः प्रायश्चित्तेन परिहर्तुं शक्यते । रज्जुसर्पादिभ्रान्तेर्गायत्रीजपादिभिः परिहारादर्श-  
नात् । अत एव कर्मस्विव विद्यायां वैकल्यपरिहाराय प्रायश्चित्तं किमपि नाऽऽज्ञातम् ।  
प्रत्युत विद्यामभ्यस्यतः पापे प्रसक्तावप्यन्यप्रायश्चित्ताभावः स्मर्यते—

“यदि स्यात्पातकं किञ्चिद्योगी कुर्यात्प्रमादतः ।

योगमेव निषेवेन नान्यं मन्त्र कदाचन” इति ।

तस्माद्विद्यायामवैकल्याय यथाशास्त्रं बोद्धुमुपनिषत्पाठे प्रयत्नातिशयं विधातुमत्रैव  
शिक्षाध्यायोऽभिधीयते—

ॐ शीक्षां व्याख्यास्यामः । वर्णः स्वरः । मात्रा बलम् ।

सामं संतानः । इत्युक्तः शिक्षाध्यायः ( १ ), इति ।

शीक्षां पञ्च ।

इति कृष्णयजुर्वेदीयतैत्तिरीयारण्यके सप्तमप्रपाठके

द्वितीयोऽनुवाकः ॥ २ ॥

“शिक्ष विद्योपादाने” इति धातुः । शिक्षन्ते वेदनीयत्वेनोपदिश्यन्ते स्वरवर्णादयो  
यत्रासौ शिक्षा सैव शीक्षा तां विस्पष्टमा समन्नाख्यास्यामः कथयिष्यामः । अका-  
रादिर्वर्णः । उदात्तादिः स्वरः । ह्रस्वदीर्घादिका मात्रा । स्पृष्टत्वमीषत्स्पृष्टत्वमित्या-  
दिकः प्रयत्नो बलम् । अतिद्रुतत्वमतिविलम्बितत्वं च परिहृत्य यस्य यः काल उचि-  
तस्तावति काले तदुच्चारण साम्यं तदेव सामशब्देनोच्यते । पूर्वोत्तरवर्णयोः संहिता  
संतानः । त एते वर्णादयः संतानान्ताः पडापि तत्तल्लक्षणलक्षिताः पठनीयाः । इत्यनेन  
प्रकारेण शिक्षारूपोऽध्याय उक्तः । वर्णादयः पठेव शिक्षणीया न त्वन्यः कश्चि-  
च्छिक्षणीयोऽस्तीति द्योतयितुमध्यायोपमंहारः । अध्येतव्यः पठनीयो ग्रन्थोऽध्यायः ।  
यद्यप्यत्र शीक्षादिशब्दानामेकश्रुत्याऽधीयमानत्वाद्याकरणोक्तप्रकृतिप्रत्ययादिप्रयुक्त-  
स्वरो नोपलक्ष्यते तथाऽपि संप्रदायप्रामिद्धः स्वरस्तथैवाभ्यसनीयस्तस्य चार्थविशेषज्ञान  
उपयोगाभावेऽप्यनेन शिक्षाध्यायेन विधीयमानत्वादृष्टोपयोगो भविष्यति । तच्चादृष्ट-  
मुपासनाया तत्त्वजिज्ञासोस्तत्त्वविद्यायां च प्रतिबन्धपरिहाराय संपद्यते ।

इति श्रीमत्सायणाचार्यविरचिने श्रीबृह्णमाम्नाज्यधुरंधरमाधवविद्यारण्य-

परमेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये

सप्तमप्रपाठके साहित्यामुपनिषदि द्वितीयोऽनुवाकः ॥ २ ॥

\* घ पुस्तकेऽत्र प्रथमानुवाकसमामिर्वर्तते । एवमग्रेऽपि तृतीयाथनुवाकसमाप्तिस्थले द्विती-  
याथनुवाकसमामिर्वर्तते ।

अथ सममे तृतीयोऽनुवाकः ।

द्वितीयेऽनुवाके दृष्टादृष्टोपकारी ग्रन्थपाठनियमो विहितः । तृतीये त्वैहिकामुष्मिक-  
फलसिद्धये काचिदुपासना विधीयते । तत्राऽऽदौ तावन्मङ्गलाचरणार्थोऽयं मन्त्र आम्ना-  
यते । पूर्वोक्तशान्तिमन्त्रेण विघ्नोपशमः प्रार्थितः । अनेन तु मन्त्रेण विद्यातत्फलयोरु-  
त्कर्षः प्रार्थ्यते । तमिमं मन्त्रमाह—

सह नौ यशः । \*सह नौ ब्रह्मवर्चसम्, इति ।

विद्यानिमित्तं यद्यश्नस्तन्नावावयोः शिष्याचार्ययोः सहास्तु । सम्यग्नेनोपासनमनु-  
ष्ठीयत इति शिष्यस्य यशः । सम्यगुपदिष्टमित्याचार्यस्य यशः । अनेन विद्या-  
यामवैकल्यलक्षण उत्कर्षोऽभिहितो भवति । ब्राह्मणस्याचितं श्रुताध्ययनलक्षणं तेजो  
ब्रह्मवर्चसम् । एतच्च श्रूयमाणस्य फलस्य सर्वस्याप्युपलक्षणम् । “संधीयते प्रजया  
पशुभिर्ब्रह्मवर्चसेनात्राद्येन सुवर्ग्येण लोकेन ” इति हि श्रूयते । एतच्च ब्रह्मवर्चसादि-  
फलमावयोः शिष्याचार्ययोः सहास्तु । यद्यप्युपासितुः शिष्यस्यैव तत्फलं तथाऽपि  
तदीयफलसंपत्तेराचार्यपरितोपहेतुत्वादाचार्यस्यापि फलत्वेनोपचर्यते । सोऽयं प्रार्थ-  
नारूपो मङ्गलाचरणार्थो मन्त्रः शिष्येण जप्य आचार्यस्य तु कृतार्थत्वान्नेन  
कृत्यमस्ति ।

यदर्थमिदं मङ्गलाचरणं तामेता विद्यां प्रतिजानीते—

अथातः संहिताया उपनिषदं व्याख्यास्यामः । पञ्च-  
स्वधिकरणेषु । अधिलोकमधिज्याँतिषमधिविद्यमधिप्रज-  
मध्यात्मम् । ता महासंहिता इत्याचक्षते, इति ।

अथशब्दः पूर्वानुवाकविहितवर्णस्वराद्युच्चारणाभ्यासानन्तर्यमाचष्टे । अतःशब्दस्त-  
दुच्चारणवासनया युक्तत्वं हेतू करोति । यस्मादुपासनायां प्रवर्तमानः पुरुषश्चिराभ्यस्त-  
वेदपाठेन वासितः सन्वेदपाठसंबन्धरहितेषुपासनेषु चित्तं सहसा प्रवेशयितुं न शक्नोति ।  
तस्मात्संबन्धिनीं संहिताया उपनिषदं विस्पष्टमा समन्तात्कथयिष्यामः । वर्णानां  
परस्परमत्यन्तसामीप्यं संहिता । “ परः संनिकर्षः संहिता ” इति पाणिनिना सूत्रित-  
त्वात् । उप सामीप्ये निषण्णं प्रजापशुब्रह्मवर्चसादिफलमस्यामित्युपनिषदुपासना ताम् ।

\* अत्र सकाराकारस्य सानुदात्त-पाठोऽपि वैदिकेषु प्रसिद्धः । + अत्र सर्वत्र ग. पुस्तकेऽ-  
धिज्याँतिषमिति पाठः ।



तत्र येयमुपासनीया संहिता सा पञ्चविधेष्वश्रयेषु व्याख्यास्यते । आश्रयभेदेनोपासनाया भेदशङ्का मा भूदित्येतदर्थमेकैवोपासना पञ्चस्वाश्रयेषु प्रतिज्ञायते । लोकज्योतिर्विद्याप्रज्ञात्मानः पञ्चाऽऽश्रयाः । पृथिव्यादील्लोकानधिकृत्य वर्तत इत्यधिलोकम् । एवमुत्तरत्रापि द्रष्टव्यम् । या एता लोकादिपञ्चविधाश्रयभेदभिन्नाः संहिताः सन्ति ताः सर्वा महासंहिता इत्येवमभिज्ञा उपासका आचक्षते । लोकादिविषयोत्कृष्टदृष्टोपासितत्वात्संहितानां महत्त्वम् ।

प्रतिज्ञातायामुपासनायामुपास्यं प्रथमावयवमाह—

अथाधिलोकम् । पृथिवी पूर्वरूपम् । द्यौरुत्तररूपम् । आकाशः संधिः ( ? ) । वायुः संधानम् । इत्यधिलोकम्, इति ।

लोकादिपञ्चकविषयोपासनाप्रतिज्ञानन्तरं लोकविषय उपास्यावयव उच्यते । संहितावयवयोः पूर्वोत्तरवर्णयोर्मध्ये यत्पूर्ववर्णस्य स्वरूपं तत्पृथिवीदेवतारूपमिति चिन्तयेत् । यदुत्तरवर्णस्य स्वरूपं तद्द्व्युलोकाभिमानिदेवतारूपम् । यश्च तयोर्वर्णयोः संधिर्मध्यदेशः सोऽयं द्युलोकपृथिवीलोकमध्यवर्त्याकाशाभिमानिदेवतारूपः । यदपि तयोर्वर्णयोर्मध्यदेशे वर्तमानं संधानं संहितायाः स्वरूपं तदेतद्वायुदेवतारूपम् । इत्येवं लोकविषयं संहिताध्यानमुक्तम् । तदेवदुदाहियते—इषे त्वेत्यत्र षकारस्योपरि योऽयमेकारः सोऽयं पृथिवीरूपो यश्चोपरितनस्तकारोऽसौ द्युलोकात्मकस्तयोर्वर्णयोर्मध्यदेश आकाशात्मकस्तस्मिन्देशे संहितानिमित्तो द्विर्भावेनाऽऽपादितो योऽन्यस्तकारः स वाय्वात्मक इति ध्यायेत् । एवमुत्तरेष्वप्युपास्यावयवेषु चतुर्षु योज्यम् ।

तत्र द्वितीयमवयवमाह—

अथाधिज्यौतिषम् । अग्निः पूर्वरूपम् । आदित्य उत्तररूपम् । आपः संधिः । वैद्युतः संधानम् । इत्यधिज्यौतिषम्, इति ।

तृतीयमवयवमाह—

अथाधिविद्यम् । आचार्यः पूर्वरूपम् ( २ ) । अन्तेवास्युत्तररूपम् । विद्या संधिः । प्रवचनं संधानम् । इत्यधिविद्यम्, इति ।

आचार्येणोपदेष्टव्यः शिष्येण पठनीयो ग्रन्थो विद्या । ग्रन्थस्य पाठः प्रवचनम् ।

चतुर्थमवयवमाह—

अथाधिप्रजम् । माता पूर्वरूपम् । पितोत्तररूपम् । प्रजा  
संधिः । प्रजननं संधानम् । इत्यधिप्रजम् ( ३ ), इति ।

प्रजा पुत्रपौत्रादिरूपा । प्रजननमुत्पत्तिः ।

पञ्चममवयवमाह—

अथाध्यात्मम् । अधरा हनुः पूर्वरूपम् । उत्तरा हनुरुत्तररू-  
पम् । वाक्संधिः । जिह्वा संधानम् । इत्यध्यात्मम् , इति ।

देहेन्द्रियादिसाक्षिचैनन्यान्तः संघातोऽत्राऽऽत्मशब्देन विवक्षितः । तस्याहंप्रत्ययग-  
म्यत्वात् । तमात्मानमधिकृत्य वर्तत इत्यध्यात्मम् । वाकशब्देन कण्ठताल्वादिस्थान-  
गतमिन्द्रियमुच्यते ।

प्रतिपादितरूपान्संहितावयवानुपसंहरति—

इतीमा महासंहिताः , इति ।

फलसाधनत्वेनोपासनां विधत्ते—

य एवमेता महासंहिता व्याख्याता वेद ।  
संधीयते प्रजया पशुभिः । ब्रह्मवर्चसेनाम्नाद्येन  
\*सुवर्गेण लोकेन ( ४ ), इति ॥

संधिराचार्यः पूर्वरूपमित्यधिप्रजं लोकेन ॥

इति कृष्णयजुर्वेदीयतैत्तिरीयारण्यके सप्तमप्रपाठके  
तृतीयोऽनुवाकः ॥ ३ ॥

यः पुमानेवमुपास्ते स पुमान्प्रजादिभिः संबध्यते । यद्यपि विधिधानुः प्रमाण-  
ज्ञानमभिधत्ते न तु पुरुषतन्त्रमानसक्रियारूपमुपासनम् , तथाऽपि विज्ञानवाचिविदि-  
धातुनाऽत्रोपासनक्रियोपलक्ष्यते । तयोर्मानसत्वसाम्यात् । न खल्वत्र मुख्यार्थः  
संभवति । अपुरुषतन्त्रस्य ज्ञानस्य विधानुमयोग्यत्वात्पृथिवी पूर्वरूपमित्यादिवाक्ये-  
नैव ज्ञानसिद्धौ तद्विधिवैयर्थ्याच्च । न चात्र वेदेत्येष लट्प्रत्ययो न विधायक इति  
वाच्यम् । विधायकस्य पञ्चमलकारस्याऽऽश्रयणात् । न च वाक्यजन्यमेव ज्ञानं  
लट्प्रत्ययेनानूद्यतामिति वाच्यम् । ज्ञानभात्रेण प्रजापश्वादिफलासंभवात् । तस्मादुपा-

\* सुवर्गेत्यपि पाठो वैदिकेषु प्रसिद्धः ।

सनक्रियां विदिधातुनोपलक्ष्य पञ्चमलकारेण विधत्ते । एवं च सत्युपासनप्रकरणमनुगृह्यते । इति प्राचीनयोग्योपास्वेत्यभिधानात्तत्प्रकरणत्वमवगम्यते । अत्र स्वर्गाख्यस्य फलस्य<sup>१</sup>ऽऽमुष्मिकत्वमेव । पश्चाद्विफलस्य तु चित्रान्यायेनाऽऽमुष्मिकत्वं पाक्षिकम् । “ चित्रया यजेत पशुकामः ” इत्यत्रासति प्रतिबन्धे पशुप्राप्तिरैहिकी, अन्यथा त्वामुष्मिकीति चित्रान्यायः । ईदृक्फलसिद्ध्यर्थं पुरुषतन्त्रोपासनक्रियाऽत्र वेदेत्यनेन विधीयते ।

अत्र मीमांसा । चतुर्थाध्यायस्य प्रथमपादे \*चिन्तितम्—

“नास्त्यासनस्य नियम उपास्तातुन विद्यते ।

न देहस्थितिसापेक्षं मनोऽतो नियमो न हि ।

शयनोत्थानगमनैर्विक्षेपस्यानिवारणात् ।

धीसमाधानहेतुत्वात्परिशिष्यत आसनम् ।

आसीनेनैवोपासितव्यमिति नास्ति नियमः । मानमव्यापारं प्रति देहस्थिति-विशेषस्यानुपयुक्तत्वादिति प्राप्तौ ब्रूमः—पारिशेषपादामनं नियम्यते । तथा हि—न तावच्छयाननोपासितुं शक्यमकस्मान्निद्रयाऽभिभूतिसमवात् । नाप्यस्थितेन गच्छता वा देहधारणमार्गनिश्चयादिव्यापारेण चित्तस्य विक्षिप्तत्वादत आसीनेनैवोपासितव्यम्” ।

तत्रैवान्यच्चिन्तितम्—

• “दिग्देशकालनियमो विद्यतेऽथ न विद्यते ।

विद्यते वैदिकत्वेन कर्मस्वेनस्य दर्शनात् ।

एकाग्र्यस्याविशेषेण दिगादिर्न नियम्यते ।

मनोनुकूल इत्युक्तेर्दृष्टार्थं देशभाषणम्” इति ।

“ब्रह्मयज्ञेन यक्ष्यमाणः प्राच्यां दिशि ” इति दिङ्नियमः । “प्राचीनप्रवणे वैश्वदेवेन यजेत” इति देशनियमः । “अपराह्णे पिण्डपितृयज्ञेन चरन्ति” इति कालनियमः । तदेतन्नियमत्रयं यथा कर्मणि दृश्यते तथोपासनेऽपि द्रष्टव्यम् । वैदिकत्वस्याविशेषादिति प्राप्तौ ब्रूमः—एकाग्र्यं हि ध्यानस्य प्रधानमाधनं न च तस्य दिगादिनियत्या कश्चिदतिशयो विद्यतेऽतो नास्ति नियमः । अत एव श्रुतिर्यागाभ्यासाय प्रदेशं निर्दिशन्ती मनोनुकूलत्वमेवाऽऽह । यस्मिन्देशे सांमनस्यं तत्रैव युज्यान्न तु शास्त्रेण नियमितः कश्चिद्देशोऽस्तीत्यर्थः । “समे शुचौ शर्करावह्निवालुकाविर्जिते ” इति योगा-

\* आसीनः सभवान् । अत्रायः (१) पाद. (१) अधिकरणम् (६) सूत्रम् (७) । †यत्रैकाग्रता तत्राविशेषात् । अ० ४ पा० १ अ० ७ । सू० ११ ।

भ्यासाय देशविशेषः श्रूयत इति चेत्सत्यम् । इष्टसौकर्यार्थं तदिति वाक्यशेषे मनोनुकूलत्वविशेषणान्निश्चीयते । तस्मान्नास्ति दिगादिनियमः ।

अत्रोपास्यवस्तुस्वरूपस्येयत्तां निश्चेतुमिदमपरं चिन्तनीयम् । ऐतरेयोपनिषद्यपि संहितोपासना काचिदेवमास्नायते—“अथातः संहिताया उपनिषत् । पृथिवी पूर्वरूपम् । द्यौरुत्तररूपम्” इत्यादिः] । अस्यामैतरेयशाखायां तैत्तिरीयशाखायां चाऽऽस्नाता येयमुपासना सा किमेका भिन्ना वेत्येको विचारः । उपासनैक्यपक्षेऽपि शाखाद्वये परस्परं गुणोपसंहारसद्भावासद्भावविषयो द्वितीयो विचारः । तत्र पञ्चाग्निविद्याप्राणविद्यान्यायेनोपासनैक्यं भवितुमर्हति ।

स च न्यायस्तृतीयाध्यायस्य तृतीयपादे \*सम्बन्धमिहितः—

“सर्ववेदेऽप्यनेकत्वमुपास्तेरथ वैकता ।

अनेकत्व कौथुमादिनामधर्मविभेदतः ।

विधिरूपफलैकत्वादेकत्व नाम न श्रुतम् ।

शिरोव्रतान्यधर्मस्तु स्वाध्याये म्यात्र वेदेन ।

छान्दोग्यबृहदारण्यकयोः पञ्चाग्न्युपासनमास्नायते तदेकं न भवति नामभेदात् । कौथुममिति छान्दोग्यगतम्य नाम । वाजसनेयकमिति बृहदारण्यकगतस्य नाम । तथापासनान्तेरपु योजयितव्यम् । धर्मभेदोऽप्युपासनाभेदगमकः शिरोव्रतलक्षणो मुण्डकशाखाया श्रूयते—“तेषामर्वेता ब्रह्मविद्या वेदेन शिरोव्रतं विधिवर्धन्तु चीर्णम्” इति । शिरोव्रत नाम वेदव्रतविशेष आथर्वणिकान्प्रति विहितो नेतरान्प्रति । तस्माच्छाखाभेदादुपासनाभेद इति प्राप्तं ब्रूमः—शाखाभेदेऽपि विध्यभेदादुपासनं न भिद्यते । तथा हि छान्दोग्ये—“यो ह वै ज्येष्ठश्च श्रेष्ठश्च वेदः” इति । यादृशः प्राणविद्याविधिस्तादृश एव बृहदारण्यकेऽप्यास्नायते । तथा द्युपजन्यपृथिवीपुरुषयोधिदास्यमाग्निपञ्चकं वेद्यतया पञ्चाग्निविद्याया यत्स्वरूप तदुभयोरपि शाखयोः समानम् । फलं च “ज्येष्ठश्च ह वै श्रेष्ठश्च भवति” इत्येवरूपं प्राणोपास्तिजन्य शाखाद्वयेऽप्येकविधम् । यस्तु कौथुमादिनामभेद उदाहृतो नास्ति श्रुत्याऽमिहितः । किं तर्ह्यध्ययनार एव केवलं तत्तच्छाखाप्रवर्तकमुनिनास्नातं तं वेदं व्याहरन्ति । योऽपि शिरोव्रतान्यधर्मभेद उक्तः सोऽप्यध्ययनविषय एव नोपास्तिविषयः । नैतदचीर्णव्रतोऽधीत इत्यध्ययनधर्मत्वावगमात् । तस्मादैक्यहेतुसद्भावाद्भेदहेत्वभावाच्च न शाखाभेदादुपासनं भिद्यते” ।

अनेनैव न्यायेन संहितोपासनाया अप्यैक्यं द्रष्टव्यम्—य एवमेता संहिता वेदेति ।

सर्ववेदान्तप्रत्यय चोदनाद्यविशेषात् । अ० ३ पा० ३ अ० १ सू० १ ।

तथा पृथिवी पूर्वरूपमित्यादिकं वेद्यस्वरूपमप्युभयत्रैकविधम् । संधीयते प्रजया पशुभिरित्यादिकं फलमप्येकरूपम् । तस्मादुपासनैक्यं युक्तम् ।

गुणोपसंहारन्यायश्च तत्रैवाभिहितः—

“एकोपास्तावनाहार्या आहार्या वा गुणाः श्रुतौ ।

अनुक्तत्वादनाहार्या उपकारः श्रुतैर्गुणैः ।

श्रुतत्वादन्यशाग्वायामाहार्या अग्निहोत्रवत् ।

विशिष्टविद्योपकारः स्वशाग्वोक्तगुणैः समः ।

वाजसनेयके प्राणविद्यायामधिको गुणो रेतआख्य. श्रुतः—“ रेतो होच्चक्राम ” इति । नासौ छान्दोग्ये प्राणविद्यायामुपसंहर्तव्यः । अत्रानुक्तत्वात् । विद्योपकारस्तत्र श्रुतैरेव प्राणवागादिभिर्गुणैर्भविष्यतीति प्राप्ते ब्रूम — एतच्छाग्वायामश्रवणेऽपि शाखान्तरे श्रुतत्वादुपसंहार्य एव । अग्निहोत्राद्यनुष्ठानेषु शाखान्तरोक्तगुणयुक्ततयैवानुष्ठानदर्शनात् । न च स्वशाग्वोक्तगुणैरेव विद्योपकारमिद्धौ गुणोपसंहारो निरर्थक इति वाच्यम् । कर्मभूयस्त्वात्फलभूयस्त्वमिति न्यायात्स्वशाग्वोक्तगुणवत्परशाग्वोक्तगुणानामप्युपकारित्वात् । तस्माद्गुणोपसंहारः कर्तव्यः ” ।

अनेनैव न्यायेनैतरेयकगतं वाक्पूर्वरूप मन उत्तररूपमित्यादिगुणजातं तैत्तिरीय उपसंहर्तव्यम् । तैत्तिरीयगत चाग्नि पूर्वरूपमित्यादिकभैतरेय उपसंहर्तव्यम् । तदेवं विद्यैक्ये गुणोपसंहारे च प्राप्ते सत्यत्रोद्गीथविद्यान्यायेनोभयं निराकरणीयम् । सोऽपि न्यायस्तत्रैवाभिहित —

“एका भिन्नाऽथवाद्गीथविद्या छन्दोगकाण्वयोः ।

एका म्यान्नामसामान्यात्सङ्ग्रामादिसमत्वतः ।

उद्गीथावयवाकार उद्गातेत्युभयोर्भिदा ।

वेद्यभेदेऽर्धवादादिमाम्यमत्राप्रयोजकम् ।

उद्गीथविद्येति समाख्याया एकत्वाच्छान्दोग्यकाण्वशाग्वयोर्विद्यैकत्वमुचितम् । यद्यपि समाख्या न श्रौती तथाऽपि श्रौताः सङ्ग्रामादय उभयत्र समाः । तथा हि । छान्दोग्ये देवामुग्भाव क्रमेण सात्त्विकेन्द्रियवृत्तीना तामपेन्द्रियवृत्तीना चाङ्गीकृत्य तत्सङ्ग्रामं निरूप्य वागादिदेवानाममुग्बद्धत्वमुक्त्वा प्राणैर्देवस्यैकस्यैव तद्विद्धत्वमुक्तम् । एतत्सर्वं काण्ववेदेऽपि समानम् । तस्मादुभयत्र विद्यैक्ये प्राप्ते ब्रूमः—भिन्ने-

१. उपसंहारोऽर्धाभिदाद्विधिशेषवत्समाने च । अ० ३ पा० ३ अ० २ । सू० ५ । + अन्यथात्व शब्दादिति चेन्नाविशेषात् । अ० ३ पा० ३ अ० ३ । सू० ६ ।

यमुद्गीथविद्या वेद्यस्वरूपस्य भिन्नत्वात् । छान्दोग्ये तावत्सामभक्तिविशेषस्योद्गीथस्या-  
वयवो य ओंकारः स एव प्राणदृष्टोपासनीयः । काण्ववेदे तु कृत्स्नोद्गीथमर्केर्य  
उद्गाता वाग्निन्द्रियप्रेरकः प्राणः स उद्गातृत्वेनोपास्य इति वेद्यभेदाद्विद्याभेदः ।  
यत्तु सङ्ग्रामसाम्यमुक्तं तदप्रयोजकमार्थवादिकत्वात् । यदपि प्राणस्यासुराविद्धत्वेन  
श्रेष्ठत्वमुक्तं तद्यद्यप्युपास्यं तथाऽप्युक्तस्य वेद्यभेदस्यानिराकरणाद्भिन्नैवोद्गीथविद्या ” ।

अनेनैव न्यायेन प्रकृतेऽपि वेद्यभेदाद्विद्याभेदो द्रष्टव्यः । तैत्तिरीयके पञ्चाधिकर-  
णोपासने पूर्वं व्याख्यातानि वेद्यानि । ऐतरेयके त्वधिदैवाध्यात्मभेदभिन्नं वेद्यम् ।  
तथा चाऽऽन्नायते—“ वायुश्चाऽऽकाशश्चेत्यधिदैवतम् । अध्याध्यात्मं वाक्पूर्वरूपं मन  
उत्तररूपम् ” इत्यादि । यत्तु पृथिवी पूर्वरूपमित्यस्य वेद्यस्योभयत्र समानत्वमुक्तम् ।  
नैतावता विद्यैकत्वं सभवति । वैलक्षण्यस्य बहुलत्वाद्ब्रह्मनुग्रहस्य च न्याय्यत्वात् । सति  
च विद्याभेदे गुणोपसंहारो न युक्तः । यथा दर्शपूर्णमासगुणानां भिन्नाग्निहोत्राख्ये  
कर्मणि नोपसंहारस्तद्वदत्र विद्याभेदे गुणानामनुपसंहारे च स्थिते सत्यन्यदपि चिन्त-  
यितुं विभज्यते—द्विविधान्युपासनान्यहंग्रहयुक्तानि प्रतीकविषयाणि चेति । येषु पर-  
मात्मा सगुणः सन्नोपास्यते तान्यहंग्रहयुक्तानि । तद्यथा—“ स य एषोऽन्तर्हृदय  
आकाशः । तस्मिन्नयं पुरुषो मनोमयः । अमृतो हिरण्मयः ” इत्यत्र हृदयाकाशम-  
ध्यवर्ती परमात्माख्यः पुरुषो मनोमयत्वादिगुणयुक्त उपासितव्यः परमात्माऽहमिति ।  
स चाहंग्रहश्चतुर्थाध्याये—“ आत्मेति तृपगच्छन्ति ग्राहयन्ति च ” [ ब्र० सू०  
अ० ४ पा० १ सू० ३ ] इति सूत्रेऽभिहितः । परमात्मव्यतिरिक्तानि लौकि-  
कानि वस्तून्युक्तृष्टदेवतादृष्ट्या ब्रह्मदृष्ट्या वा सस्कृत्य यत्रोपास्यन्ते तानि प्रती-  
कविषयाणि । तद्यथा—पृथिवी पूर्वरूपमित्यत्र भूदेवतादृष्ट्या सस्कृतं पूर्ववर्ण-  
स्वरूपमुपास्यम् । मनो ब्रह्मत्युपासीतत्यादौ ब्रह्मदृष्ट्या सस्कृतं मनःप्रभृतिक-  
मुपास्यम् । तैच्च प्रतीकमुपासकेन न स्वात्मतया ग्रहीतव्यम् । \*प्रतीकस्य ब्रह्मका-  
र्यत्वेनोत्कृष्टदृष्टिप्रत्यालम्बनत्वात्प्रतीकमित्युच्यते । तस्मिंश्च प्रतीकेऽहंग्रहो नास्तीति  
चतुर्थाध्यायस्य प्रथमपादे ×चिन्तितम्—

“प्रतीकेऽहंदृष्टिरस्ति न वा ब्रह्माविभेदतः ।

जीवप्रतीकयोर्ब्रह्मद्वाराऽहंदृष्टिरिष्यते ।

प्रतीकत्वोपासकत्वहानिर्ब्रह्मैक्यविक्षणे ।

अविक्षणे तु भिन्नत्वान्नास्त्यहंदृष्टियोग्यता” इति ।

\* अस्मिन्नाक्ये यत इति शेषः । × न प्रतीके न हि स । अ० ४ पा० १ अ० ३ सू० ४ ।

“मनो ब्रह्मेत्युपासीत” “आदित्यो ब्रह्मेत्यादेशः” इत्यादौ ब्रह्मदृष्ट्या संस्कृतं मन-  
आदित्यादिप्रतीकमुपास्यम् । तच्च प्रतीकमुपासकेन स्वात्मतया ग्रहीतव्यम् । अतीकस्य  
ब्रह्मकार्यत्वेन ब्रह्मणा सह भेदाभावाज्जीवस्य च ब्रह्माभिन्नत्वाद्ब्रह्मद्वारोपास्यस्य प्रतीक-  
स्योपासकजीवस्य च भेदाभावेनैकत्वसंभवादिति प्राप्ते ब्रूमः—यदि ब्रह्मकार्यस्य प्रती-  
कस्य ब्रह्मैक्यमवलोकयेत तदा प्रतीकस्वरूपमेव विलीयेत घटस्य मृदूपैणिक्ये विलय-  
दर्शनात् । यदि जीवस्य ब्रह्मैक्यमवलोकयेत तदा जीवत्वस्यापाये सत्युपासकत्वं  
हीयेत । अथोपास्योपासकस्वरूपलोभेन कार्यकारणैक्यं जीवब्रह्मैक्यं च न पर्यालो-  
चयेत तदा गोमहिषवदत्यन्तभिन्नयोः प्रतीकोपासकयोर्नास्त्येकत्वयोग्यता । तस्मान्न  
प्रतीकस्याहंदृष्टिः ।

तत्राहंग्रहोपासनानां सर्वेषामपि ब्रह्मसाक्षात्कारफलत्वादेकेनोपासनेन ब्रह्मणि  
साक्षात्कृते सत्युपासनान्तरवैयर्थ्यादुपासनान्तरप्रवृत्ता पूर्वसाक्षात्कारविक्षेपप्रसङ्गाच्च बहु-  
पूपासनेषु ब्रह्मसाक्षात्कारार्थिनः प्रामेष्ट्विद वा तद्वा यत्किञ्चिदेकमेवानुष्ठेयमित्येतादृशो  
विकल्पो निर्णीतः । इह तु संहिनोपासनमेकं वा द्वयं वा यथेच्छमनुष्ठेयम् । एतदपि  
तृतीयाध्यायस्य तृतीयपादे \*निर्णीतम्—

“प्रतीकेषु विकल्पः म्याद्याथाकाम्येन वा मितिः ।

अहंग्रहेष्विवनेषु साक्षात्कृत्यै विकल्पनम् ।

देवो भूत्वेतिवन्नात्र काचित्साक्षात्कृतौ मितिः ।

याथाकाम्यमतोऽमीषा समञ्चयविकल्पयोः ।

प्रतीकोपासनेषु पूर्वाधिकरणन्याय इति प्राप्ते ब्रूमः—अस्त्यत्र महद्वैषम्यम् । “देवो  
भूत्वा देवानप्येति” इति जीवन्नैव भावनाप्रकर्षवशाद्देवभावसाक्षात्कारं प्राप्य मृतो देव-  
त्वमुपैतीति यथाऽहंग्रहेष्ववगम्यते न तथा प्रतीकेषु साक्षात्कारफलत्वे किञ्चिन्मान-  
मस्ति । साक्षात्कारफलत्वाभावे च तत्र तत्र प्रोक्ता भोग्यवस्तुप्राप्तयः फलत्वेनोभ्युप-  
गन्तव्याः । तथा सति भिन्नफलत्वान्नान्यानर्थक्यं विक्षेपशङ्का तु दूरापेता । एकं प्रतीकं  
केषुचित्क्षणेपूषाम्य क्षणान्तरेषु प्रतीकान्तरोपासने तु पूर्वोपास्तिजन्यस्यापूर्वस्या-  
नाशात् । तस्माद्विकल्पेनैकमेव वा बहूनि वा समुच्चित्य वा याथाकाम्येन प्रतीक-  
मुपासितव्यम्” ।

“पृथिवी पूर्वरूपम्” इत्यत्र प्रथमनिर्दिष्टत्वेनोद्देश्यतया यद्यपि पृथिव्याः प्रतीकत्वं

\* काम्यास्तु यथाकाम समञ्चयैरन्न वा पूर्वहेत्वभावात् । अ० ३ प'० ३ अ० ३५ सू०६९ ।

१ ग. 'र्यत्वेन ब्रह्मणा सहैक्य प्रतीकस्य तदा प्रतीक' । घ. 'र्यत्वेनैक्य प्र' । २ घ. 'स्य  
प्रती' । ३ ग. घ 'वे त' । ४ स 'नाभिग' ।

प्राप्तम् । तथा चरमनिर्दिष्टत्वेन विधेयतया पूर्ववर्णस्य दृष्टिपरत्वं प्राप्तम् । तथाऽपि पृथिव्या • उत्कृष्टत्वात्तद्दृष्टिरेव पूर्ववर्णे कर्तव्या । यथोत्कृष्टविष्णुशिवादिदृष्टिर्निकृष्टे शालग्रामादौ क्रियते न तु विपर्ययस्तद्वत् । उत्कर्षेण्ययश्चतुर्थाध्यायस्य प्रथम-  
पादे \*चिन्तितः—

“किमन्यधीर्ब्रह्मणि स्यादन्यस्मिन्ब्रह्मधीरुत ।

अन्यदृष्ट्योपासनीयं ब्रह्मात्र फलदत्ततः ।

उत्कर्षेतिपरत्वाभ्यां ब्रह्मदृष्ट्याऽन्यचिन्तनम् ।

अन्योपास्त्या फलं दत्ते ब्रह्मातिभ्याद्युपास्मिन्वत् ।

“ मनो ब्रह्म ” इत्यत्राब्रह्मरूपमनोदृष्टि ब्रह्मणि कृत्वा ब्रह्मोपासनीयम् । ब्रह्मणः फलप्रदत्वेनोपास्यतार्हत्वादिति प्राप्ते ब्रूम.—ब्रह्मण उत्कृष्टत्वात्तद्दृष्टिर्निकृष्टे मनसि कर्तव्या । लोके हि निकृष्टे भृत्ये राजदृष्टि कृत्वा राजवत्तं पूजयन्ति । न तु विपर्ययः । किंच “मनो ब्रह्मेत्युपासीत” इत्यत्र ब्रह्मशब्द इतिशब्दपरत्वेन दृष्टिलक्षको भविष्यति । मनःशब्दश्चानितिपरत्वान्मुक्त्यर्थवाची । यथा स्थाणुं चोर इति प्रत्येती-  
त्यत्र स्थाणुशब्दो मुक्त्यर्थवाची चोरशब्दो दृष्टिलक्षकस्तद्वत् । न चाब्रह्म-  
स्वरूपस्य मनस उपास्यत्वं ब्रह्मणः फलप्रदत्वानुपपत्तिः । अब्रह्मरूपस्यातिथेरुपा-  
सने कर्माध्यस्तत्वेन यथा फल प्रयच्छति तद्वदत्रापि संभवान् । तस्माद्ब्रह्मणि प्रतीके  
ब्रह्मधीः कर्तव्या” ।

यद्यप्यधिलोकमितिशब्देन पृथिव्या अधिकरणत्वाभिधानात्प्रतीकत्व प्रतिभाति  
तथाऽपि पृथिवीदाष्टिरेवात्र पूर्ववर्णात्मके युक्ता । यथा लोकपु पञ्चविध सामोपासीते-  
त्यत्राधिकरणत्ववाचिन्या सप्तम्या निर्दिष्टाना लोकाना दृष्टिः कर्माङ्गे साम्नि प्रतीके  
संपादिता तद्वत् । एतदपि यदि “ आदित्यादिमनयश्चाङ्ग उपपत्तेः” [ ब्र० सू० अ०  
४ पा० १ सू० ६ ] इति साम्ना उपास्तिक्रियाकर्मत्वेनाभिधानाद्दृष्टिलक्षकत्व लोक-  
शब्दस्य युक्तमित्यभिप्रेत्य लोकदृष्ट्या सामाख्यं प्रतीकमुपास्येन तर्ह्यत्रापि महासं-  
हिता व्याख्याता वेदेतिसंहिताशब्देन विदिक्रियाकर्मणा निर्देशात्पृथिव्यादिदृष्ट्या  
संहितोपास्यताम् । पृथिव्याः प्रतीकत्वाभावेऽपि दृष्टिविषयत्वाभिप्रायेणाधिलोक-  
मिति निर्देश उपपद्यते । तत्रेदमपर चिन्तनीयम् । उपासन नाम किं सकृत्प्रत्यय  
आहोस्वित्प्रत्ययावृत्तिरिति । तत्र यथा “अष्टवर्ष ब्राह्मणमुपनयीत” इत्यत्र सकृदनुष्ठाना-  
द्विधिसिद्धिस्तद्वत्सकृत्प्रत्ययेनैव विधेश्रितार्थत्वात्ताऽऽवृत्तिरिति चेन्न वेदाध्ययनवदा-

\* ब्रह्मदृष्टिरुद्घात । अ० ४ पा० १ अ० ४ सू० ५ ।



वर्तनीयत्वात् । यथा “स्वाध्यायोऽध्येतव्यः” इत्यत्र वेदोच्चारणमावर्त्यते तथा प्रत्यय आवर्तनीयः । तत्रोच्चारणावृत्तिरेवाध्ययनशब्दार्थ इति चेत्तर्ह्यत्रापि प्रत्ययावृत्तिरेवोपासनाशब्दार्थोऽस्तु । अत एव भगवद्भिर्भाष्यकारैरावृत्त्यधिकरणेऽभिहितम्—“अपि चोपासनं निदिध्यासनं चेत्प्रत्यन्तर्णीतावृत्तिगुणैव क्रियाऽभिधीयते । तथा हि । लोके गुरुमुपास्ते राजानमुपास्त इत्यत्र यस्तात्पर्येण गुर्वादीननुवर्तते स एवमुच्यते । तथा ध्यायति प्रोषितनाथा पतिमिति या निरन्तरस्मरणा पतिं प्रति सोत्कण्ठा सैवमभिधीयते” इति । यद्यपि पुरश्चरणादौ जप्यमन्त्रावृत्तिसंख्येव प्रत्ययावृत्तिरियत्ता न क्वचिच्छ्रुता तथाऽपि यस्मिन्प्रतीके यद्देवतादृष्टिर्विहिता तत्प्रतीकं तद्देवतारूपमिति निरूढोऽभिमानो यावत्सपद्यते तावदावर्तयेत् । अत एव वार्तिककारैरुक्तम्—

“शास्त्रार्पितधियोपेत्य यत्तादात्म्याभिमानतः ।

चिरासनं भवेद्यत्र तदुपासनमुच्यते” इति ।

यथा प्रवृद्धा अमात्याः कंचिद्राजकुमार बालं राज्येऽभिषिच्य यावता कालेनायं सर्वामां प्रजाना राजेत्याभिमानेन तदाज्ञावशवर्तित्वं सपद्यते तावदप्रमत्तानं प्रयत्नेन पालयन्ति तद्वत् । संपन्नं तु प्रतीकविषये देवत्वाभिमाने स पुनर्नापैति । यथा जीर्णदेवालये पूजारहितामपि प्रतिमा दृष्ट्वा देवत्ववृद्धिरनुवर्तते तद्वत् । तस्मात्प्रतीके देवत्वाभिमानदाढ्यपर्यन्तमुपासीनस्य यथोक्तं फलं सिध्यति ।

इति श्रीमत्सायणाचार्यविरचिते श्रीबृह्मण्यजुर्वेदीयं तैत्तिरीयारण्यकभाष्ये सप्तमध्वरमन्त्रविश्वेदात्मिकाशे कृष्णयजुर्वेदीयं तैत्तिरीयारण्यकभाष्ये सप्तम-

प्रपाठके साहित्यामुपनिषदि तृतीयोऽनुवाकः ॥ ३ ॥

अथ सप्तमं चतुर्थाऽनुवाकः ।

तृतीयानुवाके प्रजादिकल्पमिद्वयं महिनोपासनमुक्तम् । तत्र ब्रह्मज्ञानसाधनं चित्तैकाग्र्यमप्ययोत्संपद्यते । अथ मेधाग्रहितस्य श्रुतग्रन्थार्थविस्मृतौ ब्रह्मज्ञानोदयासंभवाद्रोगादिना शरीरादिपाटवरहितम्याशनाच्छादनादिभिर्वा रहितस्य ब्रह्मज्ञानहेतुभूतश्रवणादिप्रवृत्त्यमभवान्मेधादिसिद्ध्यर्था मन्त्राश्चतुर्थेऽनुवाकेऽभिधीयन्ते । तत्राऽऽदौ मेधाकामेन जप्यं मन्त्रमाह—

यच्छन्दसामृषभो विश्वरूपः । छन्दोभ्योऽध्यमृतात्संबभूव । स

मेन्द्रो मेधया स्पृणोतु । अमृतस्य देव धारणो भूयासम्, इति ।

यः प्रणवो गायत्र्यादिच्छन्दोयुक्तानां वेदानां मध्य ऋषभः श्रेष्ठः । तच्च कठव-  
ह्नीषु—“सर्वे वेदा यत्पदमामनन्ति” इत्युपक्रम्य “तत्ते पदं संग्रहेण ब्रवीम्योमित्ये-  
तत्” इत्यास्नातम् । स च प्रणवो विश्वरूपः सर्वजगदात्मकः । अर्थप्रपञ्चस्य शब्दात्म-  
कवाच्यन्तर्भावाद्वाचश्चाकारे प्रणवस्य प्रथमावयवेऽन्तर्भावात् । अर्थप्रपञ्चस्य वाच्यन्त-  
र्भाव ऐतरेयके समास्नातः—“तस्य वाकतन्तिर्नामानि दामानि तदस्येदं वाचा  
तन्त्या नामभिर्दामभिः सर्वं सितं सर्वं हीदं नामनि ” इति । यथा वणिजः प्रसारि-  
तया दीर्घरज्ज्वा संलग्नैर्बहुभिः पाशैर्बहून्बलीवदान्बध्नन्ति, तथा तस्य प्रणवोपाधि-  
कस्य परमेश्वरस्य वागेव दीर्घरज्जुर्द्वन्द्वदत्तादिनामानि पाशास्तैः सर्वमर्थप्रपञ्चजातं  
बद्धम् । तस्मात्सर्वं नामनि वर्तते । सर्वो जनः स्वकीय नाम श्रुत्वा पाशेन बद्ध्वा  
समाकृष्ट इवाऽऽगच्छतीति तस्य वाक्यस्यार्थः । अन्तर्भावितकृत्वार्थप्रपञ्चोपेताया  
वाचः प्रणवेऽन्तर्भावश्छन्दोगैरास्नायते—“तद्यथा शङ्कुना सर्वाणि पर्णानि संतृ-  
णान्येवमोकारेण सर्वा वाक्सतृण्णा” इति । लोके वटाश्रत्थादिपर्णानि शङ्कुशब्दाभि-  
धेयेन स्वान्तर्गतशलाकाविशेषेण यथा व्याप्तानि तद्वदोकारेण सर्वाऽपि वाग्व्याप्त्यर्थः ।  
प्रणवे वाचोऽन्तर्भावोऽप्यकारद्वारेण द्रष्टव्यः । एतदप्यैतरेयके समास्नातम्—  
“अकारो वै सर्वा वाक्सैषा स्पर्शोऽमभित्यैज्यमाना बह्वी नानारूपा  
भवति ” इति । कवर्गादिषु स्पर्शनामकेष्वक्षरेषु शपसहेपूपगनामकेषु चाकारोऽनुगतो  
मातृकामन्त्रे पठ्यते । तस्मादकारस्य सर्ववाग्रपत्वमित्यर्थः । तदेव प्रणवस्य विश्वरूपत्वं  
सिद्धम् । तादृशः प्रणवश्छन्दोभ्यां वेदेभ्योऽधिकत्वेन सारत्वेन संबभूव सम्यक्प्र-  
जापतेः प्रादुरभूत् । तथा च छन्दोगा आमनन्ति—“प्रजापतिर्लोकानभ्यतपत्ते-  
भ्योऽभितप्तैभ्यस्त्रयी विद्या संप्रास्त्रवत्तामभ्यतपत्तस्या अभितप्ताया एतान्यक्षराणि संप्रास्त्र-  
वन्त भूर्भुवः स्वरिति तान्यभ्यतपत्तेभ्योऽभितप्तैभ्य ओंकार संप्रास्त्रवत् ” इति । अभ्य-  
तपत्सारजिवृक्षया पर्यालोचितवान् । संप्रास्त्रवत्सम्यक्सारत्वेन प्रत्यभादित्यर्थः । अमृता-  
दित्यनेन निमित्तमुच्यते । मरणरहितं मोक्षरूप यदमृतं तदेवोकारप्रादुर्भूतौ निमित्तम् ।  
अत एव च्छान्दोग्ये च तस्योकारप्रादुर्भाववाक्यस्योपक्रमे—“ब्रह्मसस्योऽमृतत्वमेति”  
इत्युपक्रान्तम् । प्रणवस्य ब्रह्मवाचकत्वेन प्रणवनिष्ठ एव ब्रह्मसस्य । स प्रणववाच्य  
इन्द्रः परमेश्वरो मेधया ग्रन्थतदर्थधारणशक्त्या मां विद्यार्थिनं स्पृणोतु प्रीणयतु । हे  
देव त्वत्प्रसादादहममृतस्य मोक्षोपलक्षितस्य मुक्तिहेतोर्ग्रन्थादेवार्थारयिता भूयासम् ।

मेधाहेतुमन्त्रमुक्त्वा रोगादिराहित्यहेतुमन्त्रमाह—

शरीरं मे विचर्षणम् । जिह्वा मे मधुमत्तमा । कर्णाभ्यां

भूरि विश्रुवम् । ब्रह्मणः कोशोऽसि मेध-  
याऽपिहितः । श्रुतं मे गोपाय, इति ।

मम विद्याधिकारिणः शरीरं विचर्षणं विचक्षणं रोगादिराहित्येन विद्याभ्यासयो-  
ग्यमस्तु । मदीया जिह्वाऽप्यतिशयेन माधुर्योपेता ग्रन्थाम्बासपटीयसी भवतु । कर्णा-  
भ्यां च विद्योत्पादकं बहुविधग्रन्थजानं श्रूयासं कदाचिदपि बाधिर्यदोषो मा भूत् ।  
हे प्रणव त्वं ब्रह्मणो जगत्कारणस्य परवस्तुनो ध्यानाय कोश आलम्बनभूतोऽसि ।  
यथा चर्ममयः कोशः खड्गक्षणायऽऽलम्बनभूतस्तद्वद्ब्रह्मध्यानरक्षणाय प्रणव आल-  
म्बनभूतः । अत एव कठवल्लीष्वोक्तं प्रकृत्याऽऽम्नायते—“ एतदालम्बनं श्रेष्ठमेत-  
दालम्बनं परम् ” इति । तादृशः प्रणवो मेधया धारणशक्त्याऽपिहितो व्याप्तः ।  
तथाविधप्रणवप्रतिपाद्य हे परमेश्वर मदीयं श्रुतं कर्णाम्बामवगतं वेदार्थरहस्यं विस्मृत्या-  
दिदोषनिवारणेन पालय ।

आरोग्यादिसिद्धये जप्यो मन्त्रोऽभिहितः । अथान्नपानवस्त्रादिसिद्धये होमार्था  
मन्त्रा उच्यन्ते । तत्र प्रथमं मन्त्रमाह—

आवहन्ती वितन्वाना ( ? ) । कुर्वाणा चीरमात्मनः ।  
वासांसि मम गावश्च । अन्नपाने च सर्वदा । ततो मे  
श्रियमावह । लोमशां पशुभिः सह स्वाहा, इति ।

हे प्रणवाभिधेय परमेश्वर या श्रीरुक्तविधा तां श्रियं मदर्थमावह सर्वतः संपादय ।  
किंविधेति तदुच्यते । यानि वासांसि याश्च गावो ये चान्नपाने तत्सर्वं सर्वदा मम  
भोगार्थमावहन्ती सर्वतः संपादयन्ती तथा संपादितं सर्वं वितन्वाना विस्तारयन्ती वर्ध-  
यन्ती वर्धितं तत्सर्वमात्मनो विद्यार्थिनो मम चिरं दीर्घकालं कुर्वाणा यथा विनष्टं न  
भवति तथा स्थापयन्ती । यस्मादेवविधा श्रीस्तनस्तामावह । पुनरपि कीदृशीम्—  
पशुभिः सह लोमशामजावयोऽश्वाश्चेत्येवमादयो ये पशवस्त्रैः सह वर्तमानत्वेन बहु-  
विधरोमयुक्ताम् । तथाविधश्रीप्रदाय देवायेदमाज्यादिहोमद्रव्यं स्वाहा हुतमस्तु ।

अथ वस्त्रान्नपानादिसमृद्धया श्रिया युक्तस्य विद्यासंप्रदायप्रवृत्त्यर्थं शिष्यसंपाद-  
कहोमार्थान्पञ्च मन्त्रानाह—

आ मां यन्तु ब्रह्मचारिणः स्वाहा । वि मांऽऽयन्तु  
ब्रह्मचारिणः स्वाहा । प्र मांऽऽयन्तु ब्रह्मचारिणः

स्वाहा । दमायन्तु ब्रह्मचारिणः स्वाहा । शमा-  
यन्तु ब्रह्मचारिणः स्वाहा ( २ ), इति ।

ब्रह्मचारिणो वैदिकविद्याभ्यासपराः शिष्या मां संप्रदायप्रवर्तकमाचार्यमायन्तु प्राप्नुवन्तु । विशब्दो विविधत्वमाचष्टे । पश्चादिकामाः स्वर्गलोककामा ब्रह्मलोककामा मोक्षकामाश्चेत्येवं ब्रह्मचारिणां विविधत्वम् । प्रशब्दः प्रकर्षमाचष्टे । विद्याग्रहणे प्रज्ञा-  
तिशयः प्रकर्षः । दमित्यनेनाव्ययेन दान्तिरभिधीयते । बाह्येन्द्रियचेष्टाभ्यो बालली-  
लाभ्य उपरतिरत्र दान्तिः । शमित्यनेन शान्तिरभिधीयते । क्रोधादिचित्तदोषराहित्यं शान्तिः । वि मायन्तिवत्यादयश्चत्वारो मन्त्राः शाखान्तरगतत्वाभिप्रायेण केपुचिद्देशेषु नाऽऽज्ञायते (न्ते) ।

संप्रदायप्रवृत्तिजनितकीर्तिप्रदौ मन्त्रावाह —

यशो जनेऽसानि स्वाहा । श्रेयान्वस्यसोऽसानि स्वाहा , इति ।

हे परमेश्वर त्वत्प्रसादादहं जने सर्वेषु जनेषु यशोऽसानि । आचार्योऽयमित्येवं यशस्वी भवानि । वसु धनं बहुल यस्य सोऽय वसुमानतिशयेन वसुमान्वसीयास्तादृ-  
शादप्यहं श्रेयान्प्रशस्यतरो भवानि ।

यशस्वित्वश्रेयस्त्वेहेतुप्रतिपादकास्त्रीन्मन्त्रानाह—

तं त्वां भग प्रविशानि स्वाहा । स मां भग  
प्रविश स्वाहा । तस्मिन्त्सदृस्रशाखे । नि  
भगाहं त्वयि मृजे स्वाहा, इति ।

भगशब्द ऐश्वर्यादिषड्गुणवाचकः ।

“ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीह्वा” इति स्मरणात् ।

तेन तद्दानुपलक्ष्यते । हे भगवन्परमेश्वर तं भगवन्तं त्वामहं प्रविशानि तादात्म्येन त्वयि प्रविष्ट इव सर्वदा त्वां भजानि । स तादृशस्त्वमपि मा प्रविशै मयि प्रविष्ट इवाऽऽदरेण मामनुगृहाण । सहस्रमूर्तिभेदयुक्ते तस्मिन्स्त्वयि मामह निमृजे नितरा शोभयामि । त्वद्भजनमेव श्रेयोहेतुरित्यर्थः ।

दृष्टान्तपुरःसरं बहुशिष्यसंपादकं मन्त्रमाह—

यथाऽऽषः प्रवृत्ताऽऽयन्ति । यथा मासा अहर्जरम् । एवं मां

ब्रह्मचारिणः । धातरायन्तु सर्वतः स्वाहा, इति ।

आपो लोके प्रवता प्रवणवता निम्नदेशगतेन मार्गेण यथा त्वरया समागच्छन्ति । यथा च मासाश्चैत्रवैशाखादयः सर्वेऽप्यहर्जरं संवत्सरमायन्ति । अहानि षष्ट्युत्तरशतत्रयसंख्याकानि जीर्णान्यन्तर्भवन्ति यस्मिन्संवत्सरे सोऽयमहर्जरः । न खलु कश्चिदपि मासः संवत्सरमतिक्रामति । हे धातः सर्वस्य जगतो विधातः सर्वेऽपि ब्रह्मचारिणो मासन्यायेन मामनतिक्रामन्तो जलन्यायेन त्वरोपेताः सर्वस्मादपि देशान्मासागच्छन्तु ।

होममन्त्रानभिधायोपस्थानमन्त्रमाह—

प्रतिवेशोऽसि प्र मां भाहि प्र मां पद्यस्व ( ३ ), इति ।

वितन्वाना शमायन्तु ब्रह्मचारिणः स्वाहा

धातरायन्तु सर्वतः स्वाहैकं च ॥

इति कृष्णयजुर्वेदीयतैत्तिरीयारण्यके सप्तमप्रपाठके

चतुर्थोऽनुवाकः ॥ ४ ॥

श्रमापनयनस्थानं गृहं प्रतिवेश इत्युच्यते । हे धातस्त्वं मम प्रतिवेशोऽसि । अतो मां प्रभाहि प्रकाशय ब्रह्मविद्याचार्यत्वेन प्रख्यातं कुरु । तदर्थं मां प्रपद्यस्व प्राप्नुह्यनुगृहाणेत्यर्थः ॥

इति श्रीमत्सायणाचार्यविरचिते श्रीबृहस्पतिस्मृत्याज्यधुरधरमाधवविद्यारण्यपरमे-

श्वरसबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तम-

प्रपाठके साहित्यामपनिपदि चतुर्थोऽनुवाकः ॥ ४ ॥

अथ सप्तमे पञ्चमोऽनुवाकः ।

चतुर्थे मेधादिसिद्धार्था मन्त्रा उक्ताः । अथ पञ्चमपद्योर्वृद्धोपासनमुच्यते । तत्राप्यङ्गदेवतानामुपासनं पञ्चमे । षष्ठे त्वङ्गिनो ब्रह्मण इति विभागः । अङ्गदेवताध्यानस्य प्रतीकत्वेन व्याहृतित्रयं दर्शयति—

भूर्भुवः सुवरिति वा एतास्तिन्नो व्याहृतयः, इति ।

भूरित्येका । भुवरिति द्वितीया । सुवरिति तृतीया । एतास्त्रिसंख्याका व्याहृतिशब्दवाच्याः । व्याहरणमुच्चारणं तद्विषयत्वान्मन्त्राणां व्याहृतित्वम् । यद्वा विविधे कर्मण्याहियन्ते प्रयुज्यन्त इति व्याहनयः । तत्प्रयोगप्राप्तिद्विद्योतनार्थो वैशब्दः ।

अग्निहोत्रहविष उपसादने दर्शपूर्णमासचातुर्मास्यहविषामासादने च प्रयोग एवमास्त्रायते—“अग्निहोत्रमेताभिर्व्याहृतिभिरुपसादयेत्” इति । “दर्शपूर्णमासौ चातुर्मास्यान्यालभमान एताभिर्व्याहृतिभिर्हवींश्यासादयेत्” इति च ।

एवमाधानादावुदाहार्यं कर्मकाण्डप्रसिद्धं व्याहृतित्रयं दर्शयित्वा तथैव प्रतीकत्वेन व्याहृत्यन्तरं दर्शयति—

तासांमु ह स्मैतां चतुर्थीम् । माहाच-

मस्यः प्रवेदयते । मह इति, इति ।

महान्सोमपानार्थश्चमसः पात्रविशेषो यस्य मुनेः स मुनिर्महाचमसः । बह्वृषु सोमयागेषु वर्तमानत्वाच्चमसस्य महत्त्वम् । तस्यापत्यं माहाचमस्यनामक ऋषिः । स तासां भूरादीनां तिसृणां व्याहृतीनां चतुर्थी चतुःसंख्यापूरणीमेतां मह इति व्याहृतिं प्रवेदयते प्राधान्येनोपासनायोगपदिशति । उ ह स्मेति निपातत्रयसमुदायः प्रसिद्धार्थः । ऋषेर्नामग्रहणमुपासनायामनुस्मरणार्थम् ।

तस्मिन्व्याहृतिचतुष्टये दृष्टिविशेषं विधत्ते—

तद्ब्रह्म । स आत्मा । अङ्गान्यन्या देवताः, इति ।

यदेतन्मह इति चतुर्थव्याहृतिरूपमस्ति तदेतद्ब्रह्म वस्त्विति चिन्तयेत् । ब्रह्मत्वादेव चतुर्थव्याहृतिरूपः सोऽयं शरीरमध्येऽवस्थित आत्मा । अन्यास्तु व्याहृतिदेवता हस्तपादादिसदृशान्यङ्गानीति चिन्तयेत् । यद्वा चतुर्थव्याहृतिः प्रशस्यते । महःशब्दस्य पूजावाचिधानुनिष्पन्नत्वात् । पूज्यब्रह्मवस्तुरूपेण स्तुतिर्युक्ता । यथा शरीरगतावयवांपक्षया चेतन आत्मात्कृष्टस्तथा व्याहृत्यन्तरांपक्षया मह इति चतुर्थव्याहृतिरुत्कृष्टा ।

उक्तासु व्याहृतिषु लोकदृष्टिं विधत्ते—

भूरिति वा अयं लोकः । भुव इत्यन्तरिक्षम् ।

सुवरित्यसौ लोकः ( १ ) । मह इत्यादित्यः ।

आदित्येन वाव सर्वे लोका महीयन्ते, इति ।

यस्मादादित्येन प्रकाशिताः सन्तः सर्वे लोकाः पूज्या व्यवहारक्षमा भवन्ति, तस्मान्मह इतिव्याहृतेरादित्यरूपत्वं युक्तम् ।

अथ तास्वेव व्याहृतिषु देवविशेषदृष्टिं विधत्ते—

भूरिति वा अग्निः । भुव इति वायुः । सुवरित्यादित्यः । मह

इति चन्द्रमाः। चन्द्रमसा वाव सर्वाणि ज्योतींश्चि महीयन्ते, इति ।

सन्ति हि चन्द्रमण्डले परितोऽवस्थितानि नक्षत्रज्योतींश्चि सर्वाण्यपि पूज्यानि भासन्ते ।  
अथ तास्वेव वेददृष्टिं विधत्ते—

भूरिति वा ऋचः । भुव इति सामानि । सुवरिति यजूंश्चि

(२) । मह इति ब्रह्म । ब्रह्मणा वाव सर्वे वेदा महीयन्ते, इति ।

वेदत्रयगता मन्त्रविशेषा ऋगादयः । ब्रह्म त्वोकारस्तेन हि सर्वे वेदाः पूज्यन्ते  
वेदोच्चारणस्य प्रणवपूर्वकत्वात् ।

अथ प्राणदृष्टिं विधत्ते—

भूरिति वै प्राणः । भुव इत्यपानः । सुवरिति व्यानः ।

मह इत्यन्नम् । अन्नेन वाव सर्वे प्राणा महीयन्ते, इति ।

अन्नेन हि भुक्तेन प्राणास्तृप्यन्ति ।

यथोक्तलोकादिदृष्टिभिरुक्ता व्याहृतीरुपसंहरति—

ता वा एताश्चतस्रश्चतुर्धा । चतस्रश्चतस्रो व्याहृतयः, इति ।

या भूरित्यादिव्याहृतयस्ता एताश्चतस्रो व्याहृतयो लोकदेववेदप्राणदृष्टिभिश्चतुर्धा  
भिद्यन्ते । तथा सति भूरित्येका व्याहृतिः पृथिव्यग्निर्ऋग्वेदः प्राण इत्येवं चतुर्विधा ।  
ततश्चतस्रो व्याहृतयो भवन्ति । एव भुव इत्यादिष्वपि प्रत्येक चतुष्ट्रे सति षोडश  
संपद्यन्ते । तासां सर्वासामपि संग्रहाय चतस्रश्चतस्र इति वीप्सा ।

तासां व्याहृतीनामुपासनं विधत्ते—

ता यो वेद । स वेद ब्रह्म । सर्वेऽस्मै देवा बलिमावहन्ति(३), इति ।

असौ लोको यजूंश्चि वेद द्वे च ॥

इति कृष्णयजुर्वेदीयतैत्तिरीयारण्यके सप्तमप्रपाठके

पञ्चमोऽनुवाकः ॥ ५ ॥

ताः पृथिव्यादिदृष्टिभिर्युक्ता व्याहृतीर्यो वेदोपास्ते तस्मा उपासकाय सर्वे देवा  
इन्द्रादयो बलि पूजामावहन्ति संपादयन्ति । ननु यथोक्तव्याहृतिरूपप्रतीकोपासकस्य  
ब्रह्मलोकप्राप्तिर्नास्ति, “अप्रतीकालम्बनान्नयतीति बादरायणः” [ ब्र० सू० अ० ४  
पा० ३ सू० १९ ] इति सूत्रे प्रतीकरहितब्रह्मोपासकानामेव तत्प्राप्तिर्निर्णयात् ।  
ततो ब्रह्मप्राप्त्यभावेन सर्वदेवपूज्यत्वं न युक्तम् । नायं दोषः । यस्माद्यः पुमान्व्या-

द्वितीर्वेद स पुमान्वक्ष्यमाणानुवाकोक्तं ब्रह्मोपास्ते । ब्रह्मोपासनमेवात्र प्रधानम् । व्याहृत्युपासनमङ्गम् । तस्माद्ब्रह्मप्राप्तौ सत्यां सर्वदेवपूज्यत्वं युक्तम् ॥

इति श्रीमत्सायणाचार्यविरचिते श्रीबृह्मणसाम्राज्यधुरंधरमाधवविद्यारण्यपरमेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तम-  
प्रपाठके सांहित्यामुपनिपदि पञ्चमोऽनुवाकः ॥ ५ ॥

अथ सप्तमे षष्ठोऽनुवाकः ।

पञ्चमेऽङ्गोपासनमुक्तं षष्ठे त्वङ्गिन उपासनमुच्यते । तत्राऽऽदावुपास्यस्वरूपं दर्शयति—

स य एषोऽन्तर्हृदय आकाशः । तस्मिन्नयं पुरुषो  
मनोमयः । अमृतो हिरण्मयः, इति ।

हृदयपुण्डरीकस्य मध्ये स्वाङ्गुष्ठपरिमित आकाशो वर्तते । स एष इत्येताभ्यां दूर-  
सामीप्यवाचिभ्यां व्यवहितयोगशास्त्रप्रसिद्धः सनिहितश्रुत्यन्तरप्रसिद्धश्चोच्यते । ईदृशो  
य आकाशस्तस्मिन्नाकाशे पुरुषः संपूर्णः परमात्माऽस्ति । यद्यप्यसौ सर्वत्र वर्तते  
तथाऽपि तस्योपलब्ध्यर्थमुपासनार्थं च हृदयस्थानमुपदिश्यते । हृदयकमलमध्यं हि  
समाधिना निरुद्धमेकाग्रं मनः परमात्मानं साक्षात्कर्तुं प्रभवति । “ दृश्यत त्वद्भ्यया  
बुद्ध्या ” इतिश्रुत्यन्तरान् । अपरोक्षवाचकेनायमित्यनेन शब्देन सेयं साक्षात्कारयो-  
ग्यताऽभिधीयते । तादृशः पुरुषो हृदयमध्य उपास्यमानः प्रसीदति । अत एव दहर-  
शाण्डिल्यविद्यासु हृदयमाह्वतम् । तस्मिन्हृदय उपासितव्यः पुरुषो मनोमयो  
मनःप्रधानः । जिज्ञासवो हि तं पुरुषं मनसा साक्षात्कृष्वन्ति, उपासकाश्च मनसा  
ध्यायन्ति, तदिदं मनोमयत्वम् । अमृतत्वं विनाशराहित्यम् । हिरण्मयो ज्योतिर्मयः  
स्वप्रकाश इत्यर्थः ।

इत्थमुपास्यस्वरूपमभिधायोपासकस्य मार्गविशेषं दर्शयति—

अन्तरेण तालुके । य एष स्तन इवावलम्बते । सेन्द्रयोनिः ।  
यत्रासौ केशान्तो विवर्तते । व्यपोष्यं शीर्षकपाले, इति ।

मुखविलस्यान्तर्जिह्वामूलस्योपरि स्थितौ वामदक्षिणभागौ तालुके इत्युच्येते । तालु-  
के अन्तरेण तालुकयोर्मध्ये वत्सतर्याः स्तन इव स्वल्पः कश्चिन्मांसखण्डो लम्बमान-



स्तिष्ठति तस्य मांसखण्डस्य योगशास्त्रप्रसिद्धिं द्योतयितुं यच्छब्दः । प्रत्यक्षतां द्योतयितुमेतच्छब्दः । लम्बिकाकरणप्रवीणस्य जिह्वाग्रस्पर्शनेन प्रत्यक्षः । परकीयमुखे तु चक्षुषैव प्रत्यक्षः । स च मांसखण्ड इन्द्रस्य परमेश्वरस्य योनिः स्थानम् । शास्त्राग्रचन्द्रदर्शनन्यायेन स मांसखण्डः स्वममीपवर्तिनीं योगशास्त्रप्रसिद्धां सुषुम्नाख्यां नाडीमुपलक्षयति । तस्यां च नाड्यां प्रविष्टं चित्तमेकाग्रं भूत्वा परमात्मानं साक्षात्कर्तुं प्रभवति । एतदेवाभिप्रेत्य क्षुरिकोपनिषद्यान्नायते—

“ एकोत्तरं नाडिशनं तासां मध्ये वरा स्मृता ।

सुषुम्ना तु परे लीना विरजा ब्रह्मरूपिणी ॥

इडा तिष्ठति वामेन पिङ्गला दक्षिणेन तु ।

तयोर्मध्ये परं स्थानं यस्तं(१) वेद स वेदवित् ” इति ॥

अतः सा नाडी परमेश्वरस्य स्थानम् । किचामृतत्वप्राप्तेर्मर्गभूतत्वादपि तस्य स्थानम् । तन्मार्गत्वमपि च्छन्दोगैः कठैश्चाऽऽन्नायते—“ शतं चैका च हृदयस्य नाड्यस्तासां मूर्धानमभिनिःसृतैका । तयोर्ध्वमागन्नमतत्वमेति ” इति । सेयमिन्द्रस्य योनिः सुषुम्ना नाडी शिरसो वामदक्षिणकपाले व्यपोष्य विनिर्भिय यत्र यस्मिन्मूर्धप्रदेशे केशानामन्नो मूलमस्ति तत्र विशेषेण वर्तते । यथाऽग्रम्योपरि केशानामभावादग्रमन्तशब्देनोच्यते, तथा मूलाद्दधोऽपि तद्भावान्मृत्तमप्यन्तशब्दवाच्यम् ।

इत्थमुपासकस्य फलप्राप्तये निर्गर्भनद्वारमभिधायेदानीं फल दर्शयति—

भूरित्यग्रां प्रति तिष्ठति । भुव इति वायौ ( ? ) ।

सुवरित्यादित्ये । मह इति ब्रह्मणि । आप्नोति

स्वाराज्यम् । आप्नोति मनसस्पतिम् । वाक्पति-

श्चक्षुष्पतिः । श्रोत्रपतिर्विज्ञानपतिः । एतत्तनो

भवति । आकाशशरीरं ब्रह्म । सन्यान्मं प्राणारामं

मनं आनन्दम् । शान्तिममृद्धममृत्तम् , इति ।

व्याहृतित्रयध्यानेनाग्न्यादिषु प्रति तिष्ठति । अग्निवाग्वादित्यानां यदैश्वर्यं तत्प्राप्नोति । चतुर्थव्याहृतिध्यानेन ब्रह्मणि सत्यलोकवासिनि प्रति तिष्ठति । ब्रह्मणो यदैश्वर्यं तत्प्राप्नोति । तदेव स्वाराज्यादिवाक्यैः प्रपञ्चयते— अग्न्यादीनामङ्गदेवतानां स्वयमेव राजा भवति । राजत्वादेव सर्वेऽस्मै देवा बलिमावहन्तीत्युक्तम् । न केवलं स्वाराज्यप्राप्तिः किंतु सर्वेषां प्राणिना यन्मनस्तस्य पतित्वं प्राप्नोति सर्वप्राण्यात्मको भूत्वा

/सर्ववागाद्याधिपत्यं द्रष्टव्यम्<sup>(१)</sup> । एकमेवान्तःकरणं शक्तिभेदेन मनोविज्ञानशब्दाभ्यामभिधीयते । करणशक्त्या मन इत्युच्यते । कर्तृशक्त्या तु विज्ञानमिति । पूर्वमसावेव देहमात्रवर्तिमनोवागादीनामधिपतिरभूत् । इदानीं तु विद्यासामर्थ्येन सर्वात्मकविराडुपाधिपत्तां प्राप्य सर्वदेहवर्तिमनोवागाद्याधिपतिर्भवति । ततः समष्टिरूपविराट्प्राप्तेरज्ञानरमुत्पन्नब्रह्मतत्त्वावबोधः सत्त्वविद्यायां विनष्टायामेतद्वक्ष्यमाणस्वरूपं भवति । आकाशेत्यादिना तदेतत्स्वरूपमभिधीयते— आकाशवन्मूर्तिरहितं शरीरं स्वरूप यस्य ब्रह्मणस्तदाकाशशरीरम् । यद्वा सर्वजगत्कल्पनाधिष्ठानत्वेन सर्वात्मकत्वादाकाशोऽपि ब्रह्मणः स्वरूपम् । आकाशे हि सच्चिदानन्दरूपोऽधिष्ठानभागो नामरूपात्मक आरोप्यभागश्चेत्युभयं दृश्यते । तत्र नामरूपयोर्मिथ्यात्वेन ब्रह्मत्वाभावेऽप्यधिष्ठानस्य सत्यत्वेन ब्रह्मत्वं युक्तम् । एतदेवाभिप्रेत्य सत्यात्मेत्युच्यते । सत्यमबाध्यं सर्वजगत्कल्पनाधिष्ठानमात्मा स्वरूपं यस्य ब्रह्मणस्तत्सत्यात्म । तथा प्राणस्याऽऽरामः सर्वतः क्रीडारूप उत्पत्त्यादिव्यापारो यस्मिन्ब्रह्मणि तत्प्राणारामम् । प्राणोत्पत्तिश्च ब्रह्मणः सकाशादास्नायते— “ एतस्माज्जायते प्राणो मनः सर्वेन्द्रियाणि च ” इति । प्रश्नोत्तराभ्यामपि स एवार्थ आस्नायते— “ भगवन्कृत एष प्राणो जायते ” इति प्रश्नः । “ आत्मन एष प्राणो जायते ” इत्युत्तरम् । प्राणोत्पत्तिप्रयोजन चापरमात्मन उन्क्रान्त्यादिव्यपदेशसिद्धिः । एतदप्यास्नातम्— “ कस्मिन्वा प्रतिष्ठिते प्रतिष्ठाभ्यामीति स प्राणमसृजत ” इति । ईदृश्याः प्राणक्रीडाया आधारत्वेन प्राणारामम् । तथा मनस आनन्दो यस्मिन्ब्रह्मणि तन्मन आनन्दम् । यदा विषयाभिमुख्य परित्यज्य मन्त्रे ब्रह्माभिमुखं भवति तदा महत्सुखं मनसा प्राप्यते । एतच्च मंत्रेयोपनिषद्यास्नातम्—

“समाधिनिर्घृतमलस्य चेतसो निवेशिनस्याऽऽत्मनि यत्सुखं भवेत् ।

न शक्यते वर्णयितुं गिरा तदा स्वयं तदन्तःकरणेन गृह्यते” इति ।

अत्राप्यास्नायते— “ रसं ह्येवायं लब्ध्वाऽऽनन्दो भवति ” इति । तथा मनसो विक्षेपराहित्यं शान्तिस्तथा शान्त्या समृद्धं सपूर्णं ब्रह्म । न खलु ब्रह्मण्यवगते सति ह्या(स्या?)नन्दैकरसे निमग्नस्य मनसः कदाचिदपि विक्षेपः संभवति । सेयं शान्तिः श्वेताश्वतरैरास्नायते— “ ज्ञात्वा शिवं शान्तिमत्यन्तमिति ” इति । भगवताऽप्युक्तम्—

“युञ्जन्नेव सदाऽऽत्मानं योगी नियतमानसः ।

शान्तिं निर्वाणपरमां मत्संस्थामधिगच्छति ” इति ।

तस्मान्मनोगतया शान्त्या समृद्धं ब्रह्म । यद्वा ब्रह्मणैव शान्तिः । यथा माया जगदाकारेण विक्रियमाणा विसिप्यते तथा ब्रह्म कदाचिदपि न विक्रियते तस्य कूटस्थनित्यत्वात् । “अज आत्मा महान्ध्रुवः” इत्यादिश्रुतेः । तस्मात्स्वनिष्ठया शान्त्या

समृद्धं ब्रह्म । तथा तदेतद्ब्रह्मामृतं मरणरहितम् । मरणं नाम प्राणस्य देहाभिष्कमणम् । “मृक् प्राणत्यागे” इति धानुस्मरणात् । तच्च मरणं प्राणधारिणो जीवस्य संभवति न तु प्राण-  
रहितस्य परमात्मनः । तद्राहित्यं च “अप्राणो ह्यमनाः शुभ्रः” इति श्रुत्यन्तराद-  
वगन्तव्यम् ।

इत्थमुपास्यस्वरूपं मार्गं फलं चाभिधायोपासनं विधत्ते—

इति प्राचीनयोग्योपास्त्व ( २ ), इति ।

वायावमृतमेकं च ॥

इति कृष्णयजुर्वेदीयतैत्तिरीयारण्यके सप्तमप्रपाठके  
पष्ठोऽनुवाकः ॥ ६ ॥

प्राचीनानि पूर्वकाण्डोक्तानि नित्यनैमित्तिककर्माणि, तैः पापे प्रहीणे सत्युपासनायां योग्यो भवति । तादृशं शिष्यं प्रति माहात्म्यनामको गुरुरुपदिशति । इतिशब्दः “स य एपोऽन्तर्हृदयं आकाशः” इत्यार्द्युक्तप्रकारं परामृशति । तथैवाऽऽकाश-  
शरीरं ब्रह्मेत्यादिगुणा अपि परामृश्यन्ते । यद्यप्येतत्ततो भवतीतिवाक्येन विराट्प्रा-  
प्तेरूर्ध्वं ब्रह्मभावलक्षणस्य फलस्य प्रतिज्ञातत्वान्मुक्तिस्वरूपप्रतिपादकमाकाशशरीरादि-  
वाक्यम्, तथाऽपि “तं यथा यथोपासते तदेव भवति” इतिश्रुतामुपास्यफलयोरेक-  
विधत्वश्रवणादाकाशशरीरत्वादिगुणानामुपास्यत्वमपि संभवतीति । तस्मादाचार्यैरुपा-  
स्यगुणत्वेन योजितम् ।

अथ भीमांसा—तत्रेदं चिन्तनीयम् । किं पञ्चमषष्ठयोरनुवाकयोरुपासना  
भिद्यत आहोस्विदेकेति । उपाम्यवैलक्षण्यात्फलभेदाच्च भिद्यत इति तावत्प्रा-  
प्तम् । पञ्चमे लोकादिदृष्ट्या व्याहृतिरूपं प्रतीकमुपास्यम् । पष्ठे तु मनोमय-  
त्वादिगुणकं ब्रह्मोपास्यमिति वैलक्षण्यम् । फलं च सर्वेऽस्मै देवा बलिमावह-  
न्तीति पञ्चमे श्रुतम् । पष्ठे त्वाम्नोति स्वाराज्यमित्यन्यदेव फलं श्रूयते । तस्मादुपा-  
सनाभेद इति प्राप्ते ब्रूमः—एकाधिकारित्वश्रवणादेकमेवोभयत्रोपासनम् । पञ्चमेऽभि-  
हितम् । ता यो वेद स वेद ब्रह्मेति व्याहृत्युपासकस्यैव ब्रह्मोपासनाधिकारः  
श्रूयते । यथा पष्ठे भूरित्यग्नौ प्रतितिष्ठतीत्यादिना व्याहृत्युपासनफलं च सहैवाऽऽ-  
स्नातम् । तस्मादेकमेवोभयत्रोपासनम् । उपाम्यवैलक्षण्यं त्वङ्गाङ्गिभावभेदेनाप्युपपद्यते ।  
सर्वेऽस्मै देवा बलिमावहन्तीत्येतदप्यङ्गफलं भविष्यति । “यस्य पर्णमयी मुहूर्भ-  
वति न स पापं श्लोकं शृणोति” इत्यादौ पर्णद्रव्यमन्तरेण क्रतुनिष्पत्त्यभावात्क्रत्वर्थत्वे  
सति फलाकाङ्क्षाया अभावात्फलस्यार्थवादत्वं युक्तम् । इह तु व्याहृतिध्यानमन्तरे-

जापि ब्रह्मोपासनसिद्धेः फलायैव व्याहृतिध्यानमुच्यत इति नार्थवादत्वम् । तस्माद्ब्रह्मा-  
स्त्रिभावेनैकोपासनत्वं युक्तम् । न चानेनैव न्यायेन सप्तमानुवाकोक्तस्य पृथिव्यन्तरि-  
क्षाद्यात्मकब्रह्मोपासनस्यापि पूर्वेण सहैकत्वं शङ्कनीयम् । शाण्डिल्यदहरादिन्यायेन  
पृथगुपासनत्वात् । स च न्यायस्तृतीयाध्यायस्य तृतीयपादे\*चिन्तितः—

“न भिन्ना उत भिद्यन्ते शाण्डिल्यदहरादयः ।

समस्तोपासनश्रृंष्ट्याद्ब्रह्मैक्यात्स्यादभिन्नता ।

कृत्त्रोपास्तेरशक्यत्वाद्गुणैर्ब्रह्मपृथक्त्वतः ।

दहरादीनि भिद्यन्ते पृथक्पृथगुपक्रमात् ।

छान्दोग्ये दहरविद्या शाण्डिल्यविद्या मधुविद्येत्यादयः पठिताः । तथा शास्त्रान्तरे-  
ष्वपि । तत्र पूर्वाधिकरणन्यायेन समस्तोपासनस्य श्रेष्ठत्वात्त्रेद्यस्य ब्रह्मण एकत्वाच्च सर्वा-  
सामेकविद्यात्वमिति प्राप्ते ब्रूमः— अनन्तासु विद्यास्वेकीकरणेनानुष्ठानं तावदशक्यमिति  
विद्याभेदोऽप्यवगन्तव्यः । न च वेद्यस्य ब्रह्मण एकत्वं शङ्कनीयं गुणभेदेन व्यवस्थो-  
पपत्तेः । न चैकैकस्या विद्याया इयत्ता निश्चेतुमशक्या प्रत्येकमुपक्रमोपसंहारयोस्तत्रि-  
श्वायकत्वात् । तस्माद्विद्यानां नानात्वम् ” ।

एवमुपासनयोर्भेदे सत्येकमेवानुष्ठेयं न तूभयम् । एतदपि तत्रैव †चिन्तितम्—

“अहग्रहेष्वनियमो विकल्पनियमोऽथ वा ।

नियामकस्याभावेन याथाकाम्यं प्रतीयताम् ॥

ईशसाक्षात्कृतेस्त्वेकविद्ययैव प्रसिद्धितः ।

अन्यानर्थक्यविक्षेपौ विकल्पस्य नियामकां ॥

द्विविधान्युपासनान्यहंग्रहाणि प्रतीकानि चेति । आत्मनः सर्गुणोपासनेष्वहंग्रहस्य  
चतुर्थाध्याये वक्ष्यमाणत्वात्तान्यहंग्रहाणि । अनात्मवस्तूनि देवतादृष्ट्या संस्कृत्योपास्य-  
मानानि प्रतीकानि । तत्राहंग्रहेषु शाण्डिल्याद्युपासनेष्वेक द्वे बहूनि वोपासनानि  
थापाकाम्येनानुष्ठेयानि विकल्पस्य नियामकाभावात् । न हि शाण्डिल्योपासनं दहरो-  
पासनमन्यद्वैकमेवानुष्ठेयं नेतरदिति विकल्पनियमे किञ्चित्कारणमस्ति । तस्माद्याथाका-  
म्यमिति प्राप्ते ब्रूमः—अन्यानर्थक्यं तावदेकं नियामकम् । तथाहीश्वरसाक्षात्कार उपा-  
सनस्य प्रयोजनं तत्रैकैकोपासनेन सिध्यति चेदन्योपासनवैयर्थ्यम् । किञ्चोपासनेषु न  
प्रमाणमन्यः साक्षात्कारः । किं तर्हि निरन्तरभावनया ध्येयतादात्म्याभिमानः । सै

\* नाना शब्दप्रतिभेदात् । अ० ३ पा० ३ अ० ३३ सू० ५८ । † विकल्पोऽविशिष्टफलत्वात् ।  
अ० ३ पा० ३ अ० ३४ सू० ५९ ।

१ क. घ. ङ. क. 'त्र स' । २ क. ख. क. 'गुणस्वोपा' । ३ ख. 'सनस्य व । ४ क.  
'अन्यत्' । ५ घ. स एवाभि' ।

आभिमान एकमुपासनमनुष्ठाय तत्परित्यज्यान्यत्र वर्तमानस्य पुरुषस्य चित्तविक्षेपे कथं नाम दृढी भवेत् । तस्मादानर्थक्यविक्षेपयोर्नियामकत्वाद्विकल्पो नियम्यते ” ।

ब्रह्मतत्त्वविद्यायामिव ब्रह्मोपासनेऽप्यहंग्रहः कर्तव्यः । तत्त्वविद्यायामहंग्रहब्रह्मतुर्थाध्यायस्य प्रथमपादे \*चिन्तितः—

“ज्ञात्रा स्वान्यतया ब्रह्म ग्राह्यमात्मतयाऽथ वा ।

अन्यत्वेन विजानीयाद्दुःख्यदुःखिविरोधतः ॥

औपाधिको विरोधोऽत आत्मत्वेनैव गृह्यते ।

गृह्यन्त्येवं महावाक्यैः स्वशिष्यान्ग्राहयन्त्यपि ॥

यच्छास्त्रप्रतिपाद्यं ब्रह्म तज्जीवेन ज्ञात्रा स्वव्यतिरिक्ततया ग्रहीतव्यम् । दुःख्यदुःखिनोर्जीवब्रह्मणोरेकत्वंविरोधादिति प्राप्ते ब्रूमः—“वस्तुतो ब्रह्मरूपस्यैव सतो जीवस्यान्तःकरणोपाधिकृतो दुःखित्वादिसंसारधर्मः ” इति वियत्पादे [ ब्र० सू० अ० २ पा० ३ ] जीवविचारे प्रपञ्चितम् । अतो वास्तवविरोधाभावादात्मत्वेनैव ब्रह्म गृह्यताम् । अत एव “अहं ब्रह्मास्मि” “अयमात्मा ब्रह्म ” इत्यादिमहावाक्यैस्तत्त्वविद् आत्मत्वेनैव ब्रह्म गृह्णन्ति । तथा तत्त्वमस्यादिभिर्महावाक्यैः स्वशिष्यान्ग्राहयन्त्यपि । तस्मादात्मत्वेनैव ब्रह्म ग्रहीतव्यम् ” ।

एवं सति मनोमयोऽमृतो हिरण्मयः परमात्माऽहमित्युपासनीयम् । मनोमयस्य परमात्मत्वं शाण्डिल्यविद्योदाहरणेन प्रथमाध्यायस्य द्वितीयपादे +चिन्तितम्—

“मनोमयोऽयं शारीर ईशो वा प्राणमानसे ।

हृदयस्थित्यणीयस्त्वे जीवे स्युस्तेन जीवगीः ॥

शमवाक्यगतं ब्रह्म तद्धितादिरपेक्षते ।

प्राणादियोगश्चिन्तार्थश्चिन्त्यं ब्रह्म प्रसिद्धितः ॥

छान्दोग्यस्य तृतीयाध्याये शाण्डिल्यविद्यायामिदमाम्नायते—“ मनोमयः प्राणशरीरो मारूपः ” इति । तत्र जीव ईशो वेति संदेहे जीव इति प्राप्तम् । मनःसंबन्धादीनां जीवे सुसंवादात्वात् । मनसो विकारो मनोमय इति मनःसंबन्धः । प्राणः शरीरमस्येति प्राणसंबन्धः । न चेदं द्वयभीश्वरे सुसंवादम् । “अप्राणो ह्यमनाः शुभ्रः ” इति निषेधात् । तथा “ एष य आत्माऽन्तर्हृदयेऽणीयान् ” इति श्रूयमाणं हृदयैऽवस्थानमणीयस्त्वं च निराधारस्य सर्वगतस्य न कथंचिदप्युपपद्यते । तस्माज्जीव

\* आत्मेति रूपगच्छन्ति ग्राहयन्ति च । अ० ४ पा० १ अ० २ सू० ३ । + सर्वत्र प्रसिद्धोपदेशात् । अ० १ पा० २ अ० १ । सू० १ ।

इति प्राप्ते ब्रूमः—“सर्वं स्वस्विदं ब्रह्म तज्जलानिति शान्त उपासीत” इत्ये-  
तस्मिन्शमविधिपरे पूर्ववाक्ये श्रूयमाणं यद्ब्रह्म तदेव मनोमयः प्राणशरीर इत्ये-  
ताभ्यां तद्धितबहुव्रीहिभ्यां विशेष्यत्वेनापेक्ष्यते । शमवाक्यस्यायमर्थः । यस्मा-  
त्सर्वमिदं ब्रह्म तज्जत्वात्तद्ब्रह्मत्वात्तदन्तत्वात्तस्मात्सर्वात्मके ब्रह्मणि रागद्वेषविष-  
यासंभवाद्गुणास्तिकाले शान्तो भवेदिति । तथा तद्वाक्यगते ब्रह्मणि विशे-  
ष्यत्वेनान्विते मनोमयवाक्यमपि ब्रह्मपरं भविष्यति । न च ब्रह्मणो मनः-  
प्राणसंबन्धानुपपत्तिः । निरुपाधिके तदनुपपत्तावपि सोपाधिकस्योपास्यस्य चिन्त-  
नार्थतया तदुपपत्तेः । तस्मात्सर्वेष्वपि वेदान्तेषु यद्ब्रह्मोपास्यत्वेन प्रसिद्धं तदेवात्राप्यु-  
पास्यम् । न हि क्वचिदपि वेदान्ते जीवस्योपास्यत्व प्रसिद्धम् । ततो ब्रह्मैवेति  
राद्धान्तः” ।

तत्र यथा शमवाक्यगतं ब्रह्म मनोमयत्वविशेषणेन विशेष्यत एवमत्रापि  
परिपूर्णवाचिपुरुषशब्दोक्तः परमात्मा मनोमयशब्देन विशेष्यते । परिपूर्णवाचित्वं  
च श्रेयोमार्गं दर्शितम्—“पुरुषः पुरि शयनाद्वा पूर्णत्वाद्वाऽमुनाऽस्य वा पूर्तः”  
इति । पुरिशयनपक्षे जीवपरत्वमपि भविष्यतीति चेन्न । “ता यो वेद स वेद ब्रह्म”  
इत्येवं ब्रह्मणः प्रकान्तत्वात् । “आकाशशरीरं ब्रह्म” इत्युपसंहाराच्च । हिरण्यश-  
ब्दस्य तु ब्रह्मपरत्वम् “य एषोऽन्तरादित्ये हिरण्यः पुरुषो दृश्यते” इतिवाक्ये निर्णी-  
तम् । स च निर्णयः प्रथमाध्यायस्य प्रथमपादेऽभिहितः—

“हिरण्यो देवतात्मा किं वाऽसौ परमेश्वरः ।

मर्यादाधाररूपोक्तेर्देवतात्मैव नेश्वरः ॥

सार्वात्म्यात्सर्वदुरितराहित्याच्चेश्वरो मतः ।

मर्यादाद्या उपासार्थमीशोऽपि स्युरुपाधिगाः ॥

छान्दोग्यस्य प्रथमाध्याय उद्गीथोपासनाया उपसर्जनान्युपास्यान्यभिधाय प्रधा-  
ममुपास्यं विधातुमिदमाम्नायते—“अथ य एषोऽन्तरादित्ये हिरण्यः पुरुषो दृश्यते”  
इति । तत्राऽऽदित्यमण्डले विद्याकर्मातिशयवशात्कश्चिज्जीवो देवरूपमुपेत्य जगदधि-  
कारं निष्पादयन्नवतिष्ठते । ईश्वरश्च सर्वगतत्वान्मण्डलेऽपि वर्तते । अतस्तयोः संशयः ।  
तत्र देवतात्मेति तावत्प्राप्तम् । कुतः । मर्यादाधाररूपाणामुच्यमानत्वात् । “ये चामु-  
ष्पात्पराब्धो लोकास्तेषां चेष्टे देवकामानां च” इत्यैश्वर्यमर्यादोक्तिः । अन्तरादित्य इत्या-  
धारोक्तिः । हिरण्य इति रूपोक्तिः । न हि सर्वेश्वरस्य सर्वाधारस्य नीरूपस्य पर-  
मेश्वरस्यैश्वर्यमर्यादाधाररूपाणि संभवन्ति । तस्माद्देवतात्मेति प्राप्त उच्यते—हिरण्य

\* अन्तस्तद्धर्मोपदेशात् । अ० १ पा० १ अ० ७ । सू० २० ।

१ च. 'न्यायनु' । २ क. स. ह. 'शब्द एकः प' । ३ ह. 'गत्वा' ।

ईश्वरो भवेत् । कुतः । सर्वात्मत्वश्रवणात् । “सैवर्कत्साम तदुक्तं तद्यजुस्तद्भक्त” इतिवाक्ये तच्छब्दैः प्रकृतं हिरण्यं पुरुषं परामृश्य तस्यकर्त्तव्यमाद्यशेषजगदात्मकत्वमुपदिश्यते । तच्चाद्वितीये परमेश्वरे मुख्यमुपपद्यते न तु सद्वितीयायां देवतायाम् । तथा “स एष सर्वेभ्यः पाप्मभ्य उदितः” इति श्रूयमाणं सर्वपापराहित्यं ब्रह्मणोऽसाधारणं लिङ्गम् । यद्यपि देवतायाः कर्मण्यनधिकारात्क्रियमाणकरिष्यमाणपुण्यपापयोरभावस्तथाऽप्यसुरादिजनितनिमित्तदुःखसद्भावाद्दुःखहेतुभूतजन्मान्तरसंचिनद्वारितमनुवर्तते एव । मर्यादाधाररूपाणि तूपाधिधर्मतया सोपाधिके परमात्मन्युपास्ये वर्तितुमर्हन्ति । तस्मादीश्वरो हिरण्यः” ।

तत्र यथा सार्वत्स्यादिकं ब्रह्मलिङ्गमस्येवमत्राप्यमृतत्वसत्यात्मत्वादिकं लिङ्गमवगन्तव्यम् । अतो मनोमयत्वादिगुणकः परमात्माऽत्रोपास्यः । छन्दोगाः शाण्डिल्यविद्यायामेवमामन्ति—“ मनोमयः प्राणशरीरो भारूप. सत्यसंकरूपः ” इति । वाजसनेयिनश्च बृहदारण्यके पठन्ति—“ मनोमयोऽयं पुरुषो भाः सत्यस्तस्मिन्नन्तर्हृदये यथा ब्रीहिर्वा यवो वा स एष सर्वेश्येशानः सर्वस्याधिपतिः सर्वमिदं प्रशास्ति यदिदं किंच” इति । तथा शाखाभेदेऽपि पञ्चाग्निविद्यान्यायेन मनोमयत्वादिगुणकस्य वेद्यस्वरूपस्य प्रत्यभिज्ञानाद्विधैक्यं द्रष्टव्यम् । स च न्यायस्तृतीयानुवाके प्रदर्शितः । सति च त्रिधैक्ये निमृष्वपि शाखामु परस्परं विशेषगुणा उपसंहर्तव्याः । उपसंहारन्यायश्च तत्रैव प्रदर्शितः । उपसंहृतसर्वगुणोपेते ब्रह्मणि तादात्म्याभिमानरूपः साक्षात्कारो यावद्भवति तावत्प्रत्ययावृत्तिः कर्तव्या । उपास्वेत्युक्तस्योपासनशब्दस्य तद्विचित्वात् । एतदपि तत्रैव प्रदर्शितम् । श्रुतिश्च—“देवो भूत्वा देवानप्येति” इत्येतस्मिन्नेव जन्मनि देवभावलक्षणं साक्षात्कारं दर्शयति । उत्पन्नेऽपि साक्षात्कारे ब्रह्मोपासनमाभरणमावर्तितव्यम् । तदेतच्चतुर्थाध्यायस्य प्रथमपादे \*चिन्तितम्—

“उपास्तीनां यावदिच्छमावृत्तिः स्यादुताऽऽमृति ।

उपास्त्यर्थाभिनिष्पत्तेर्यावदिच्छं न तृपरि ।

अन्त्यप्रत्ययतो जन्म भाव्यतस्तत्प्रसिद्धये ।

आमृत्यावर्नन न्याय्य सदा तद्भाववाक्यतः ।

विजातीयप्रत्ययान्तरितसजातीयप्रत्ययप्रवाह उपास्तिशब्दस्यार्थः । स च कियताऽपि कालेन संपद्यतेऽतो यावदिच्छमावृत्तिर्न त्वाभरणमिति प्राप्ते ब्रूमः—भाविजन्मनः प्रयोजकोऽन्त्यप्रत्यय आभरणावृत्तिमन्तरेण न सल्लभोऽत एव स्मृतिः—“ सदा

\* आ प्रायणात्त्रापि हि दृष्टम् । अ० ४ पा० १ अ० ८ सू० १२ ।

तद्भाषमावितः ” इत्याह । कथं तर्हि ज्योतिष्टोमादिकर्मणा स्वर्गं गच्छतोऽन्त्यप्रत्ययः, कर्मजन्यापूर्वादिति ब्रूमः । उपासनेऽप्यपूर्वमस्तीति चेद्भाष्यम् । नैतावता निरन्तरावृत्ति-लक्षणो दृष्टोपायः परित्याज्यो भवति । अन्यथा सर्वस्य मुखदुःखादेरपूर्वजन्यत्वेन भोज-नाद्यर्थो दृष्टः प्रयत्नः परित्यज्येत । ततो दृष्टोपायत्वादामरणमावर्तनं कर्तव्यम्” ।

तथाविधावृत्तियुक्तस्योपासकस्योत्क्रान्तौ विशेषश्चतुर्थाध्यायस्य द्वितीयपादे  
\*चिन्तितः—

“अविशेषो विशेषो वा स्यादुत्क्रान्तेरुपासितुः ।

हृत्प्रद्योतनसाम्योक्तेरविशेषोऽन्यनिर्गमात् ॥

मूर्धन्यैव नाड्याऽसौ ब्रजेन्नाडीविचिन्तनात् ।

विद्यामामर्ध्यतश्चेति विशेषोऽस्त्यन्यनिर्गमात् ॥

उपासकस्य येयमुत्क्रान्तिः सेयमितरोत्क्रान्त्या मार्गोपक्रमपर्यन्तं समेत्युक्तम् । अथ मार्गोपक्रमेऽपि समैव भविनुमर्हति हृत्प्रद्योतनादेः समत्वश्रवणात् । तथा हि— “तस्य हैतस्य हृदयस्याग्रं प्रद्योतने तेन प्रद्योतेनैव आत्मा निष्क्रामति चक्षुषो वा मूर्ध्नो वाऽन्येभ्यो वा शरीरदेशेभ्यः” इति श्रूयते । अयमर्थः । वाङ्मनसि संपद्यते इति क्रमेण सर्वां लिङ्गशरीरं शक्यवशेषं परमात्मनि यदा लीयते तदा पूर्वजन्म समाप्तं भवति । अथ जन्मान्तराय तल्लिङ्गं पुनर्हृदये प्रादुर्भवति । तस्मिन्नवसरे हृदया-ग्रेऽवस्थितस्य लिङ्गस्य गन्तव्यभाविजन्मालोचनात्मकोऽन्त्यप्रत्ययत्वेन लोके प्रसिद्धः कश्चित्प्रद्योतो भवति तेन युक्तः सन्नाडीभ्यो निर्गच्छतीति । एतच्च सर्वेषां समानम् । तस्मान्नोपासकस्येतरेभ्यो विशेष इति प्राप्ते ब्रूमः—मूर्धन्यैव नाड्योपासको निर्गच्छ-तीतराम्य एव नाडीभ्य इतरे । कुतः । उपासकेन मूर्धन्यनाड्याश्चिन्तितत्वात्सगुणब्र-ह्मविद्यासामर्ध्याच्च । श्रुत्यन्तरे चायमर्थः स्पष्टमवगम्यते—

“शतं चैका च हृदयस्य नाड्यस्तासां मूर्धानमभिनिःसृतैका ।

तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति” इति ॥

अन्या नाड्य उत्क्रमणाय युज्यन्ते न त्वमृतत्वप्राप्तय इत्यर्थः । तस्मादस्त्युपास-कस्य विशेषः” ।

अस्मान्मूर्धन्यनाडीनिष्क्रमणरूपाद्विशेषात्प्राचीनो योऽयमुत्क्रान्तिप्रकारस्तत्र शास्त्रा-न्तरवाक्योदाहरणेन पञ्च विचाराः प्रवृत्ताः । तद्वाक्यं च च्छन्दोगैरान्ना-यते—“अस्य सोम्य पुरुषस्य प्रयतो वाङ्मनसि संपद्यते । मनः प्राणे । प्राण-

\* तयोकोप्रज्वलनं तत्प्रकाशितद्वारो विद्यासामर्ध्यात्तच्छेषगत्यनुस्यूतियोगाच्च हार्दानुपहीतः शताधिकवा । अ० ४ पा० २ अ० ९ सू० १७ ।



[प्रपा०७अनु०६] कृष्णयजुर्वेदीयं तैत्तिरीयारण्यकम् ।

स्तेजसि । तेजः परस्यां देवतायाम् ” इति । तत्र त्रियमाणस्य पुरुषस्य वागुपलक्षितानां दशेन्द्रियाणां मनसि स्वरूपप्रविलयो न भवति किंतु वृत्तिमात्रप्रविलय इत्येको विचारः । तस्य च मनसः प्राणे वृत्तिप्रविलय इति द्वितीयः । तस्य च प्राणस्यै स्वात्मनि जीवे वृत्तिप्रविलय इममात्मानमन्तकाले सर्वे प्राणा अभिसमायन्तीति बृहदारण्यकवाक्यादिति तृतीयः । सेयं वृत्तिप्रविलयरूपोत्क्रान्तिर्नाडीनिष्क्रमणरूपमार्गोपक्रमपर्यन्ता धर्माधर्मप्रवृत्तस्योपासकस्य तत्त्वज्ञानिनश्च त्रयाणामेतेषां समानैव न तु विषमेति चतुर्थः । बाह्येन्द्रियमनःप्राणा यस्मिञ्जीवात्मनि वृत्त्या प्रविलीयन्ते स जीवात्मा यस्मिंस्तेजःप्रधाने भूतपञ्चके वृत्त्या प्रविलीयते तद्वृत्तपञ्चकं ब्रह्मतत्त्वानभिज्ञस्य पुरुषस्य परमात्मनि वृत्त्यैव प्रविलीयते न तु स्वरूपेणेति पञ्चमः । एवमेतैः पञ्चभिर्विचारैः सर्वसाधारणोत्क्रान्तिर्विचारिता । अत्र परमात्मनि योऽयं पञ्चभूतरूपलिङ्गशरीरप्रविलयस्तेन पूर्वजन्म समाप्तम् । अथोपासकस्य ब्रह्मलोकप्राप्तये मूर्धन्यनाडीनिष्क्रमणरूपो विशेषो विचारितः । स चात्रान्तरेण तालुके इत्यारम्य व्यपोह्य शीर्षिकपाले इत्यन्तेन समान्नातः । तच्च ब्रह्मलोकप्राप्तिपर्यन्तस्य मार्गस्योपलक्षणं द्रष्टव्यम् । तस्मिंश्च मार्गे शाखान्तरवाक्योदाहरणेन परिद्वाराः प्रवृत्ताः । तत्र छन्दोगाः—“ अथ यत्रैतदस्माच्छरीरादुत्क्रामत्यथैतरेव रश्मिभिरूर्ध्वं आक्रमते ” इति वाक्येन मूर्धन्यनाड्या निष्क्रान्तस्याऽऽदित्यरश्मिसंबन्धमामनन्ति । तत्राहर्मृतस्य तत्संभवेऽपि रात्रौ मृतस्योपासकस्य न संभवतीति पूर्वपक्षीकृत्य रात्रावादित्यरश्मीनामभिव्यक्त्यभावेऽपि नाडीरश्मिसंबन्धस्य यावद्देहभावित्वादस्ति रश्मिप्राप्तिरिति प्रथमो विचारः । एतस्मिन्नादित्यरश्म्यादिक उत्तरमार्ग उत्तरायणश्रवणादितिणायने मृतस्योपासकस्य विद्याफलं नास्तीति पूर्वपक्षीकृत्योत्तरायणशब्देन तदभिमानीदेवताया विवक्षितत्वात्फलमस्तीत्युक्तम् । सोऽयं द्वितीयः । छन्दोगबृहदारण्यकयोः “तेऽर्चिषमभिसंभवन्ति” इत्यादिना पञ्चाग्निविद्यायामर्चिरादिको मार्ग आम्नातः । विद्यान्तरे तु वाजसनेयिभिः “स वायुमागच्छति” इत्यादिना वाय्वादिकः पठितः । पर्यङ्कविद्यायां कौषीतकिभिः—“स एन देवयानं पन्थानमापद्याग्निश्लोकमागच्छन्ति” इत्यग्निश्लोकादिकः पठितः । तस्मादुत्तरमार्गो नानाविध इति पूर्वपक्षीकृत्य वाय्वाग्निश्लोकादीनामेकस्मिन्नेव मार्गे पर्वविशेषत्वेनान्वयसंभवादिक एवाचिरादिको मार्ग इत्युक्तः (क्तम्?) । सोऽयं तृतीयः । कौषीतकिप्रोक्तस्य वायुश्लोकस्य मार्गमध्ये सनिवेशसंभवमाशङ्क्य बृहदारण्यके वायुप्रत्तेन मार्गेणाऽऽदित्यादिप्रातिश्रवणादादित्याद्वर्णावायोः संनिवेश उक्तः । सोऽयं चतुर्थः । तथा कौषीतकिप्रोक्तानां वरुणन्द्रप्रजापतिश्लोकानां मार्गमध्ये संनिवेशसंभवमाशङ्क्य विद्युद्गुणयावृष्टिद्वारा संबन्धसंभवाद्विद्युत्श्लोकादूर्ध्वं

वरुणलोकस्याऽऽगन्तूनामन्ते संनिवेश इति न्यायेनेन्द्रप्रजापतिलोकयोर्वरुणलोकादूर्ध्वं संनिवेश इत्युक्तम् । सोऽयं पञ्चमः । तस्मिन्मार्गे श्रुतानामर्चिरादीनां मार्गचिह्नत्वं भोगभूमित्वं च निराकृत्याऽऽतिवाहिकदेवत्वमुक्तम् । सोऽयं षष्ठः । एतैः षड्भिर्विचारैर्निर्णीतो यो मार्गस्तस्य मार्गस्य ब्रह्मतत्त्वावबोधब्रह्मोपासनयोः साधारणत्वमाशङ्क्योपासनविषय एवायं मार्ग इति निर्णीतम् । उपासनेष्वपि यत्र मार्गश्रवणं तत्रैवेत्याशङ्क्य सर्वोपासनसाधारणत्वं मार्गस्य निर्णीतम् । तेन मार्गेणोपासकस्य ब्रह्मप्राप्तिर्भवति । “तत्पुरुषोऽमानवः स एनान्ब्रह्म गमयति” इत्यमानवेन विद्युल्लोकवर्तिना पुरुषेण ब्रह्मप्रापणस्योक्तत्वात् । तत्र परब्रह्मैव प्राप्यमित्याशङ्क्य परब्रह्मणि गत्यसंभवाल्लोकविशेषरूपं कार्यमेव ब्रह्मोपासकेन प्राप्यमिति निर्णीतम् । एव कार्यब्रह्मलोकप्राप्तिः प्रतीकोपासकानामप्यस्तीत्याशङ्क्य ब्रह्मोपासकानामेव नेनरेपरमिति निर्णीतम् । योऽयमर्चिरादिमार्गेण प्राप्यो ब्रह्मलोकः स एव “भूरित्यग्नौ प्रतितिष्ठति” इत्यारभ्य “विज्ञानपतिः” इत्यन्तया श्रुत्या प्रपञ्चयते । तत्र ब्रह्मलोकप्राप्तौ सत्यां व्यष्ट्यभिमानः समष्ट्यभिमानश्चेत्युभयं संपद्यते । तयोर्मध्ये व्यष्ट्यभिमानेनाग्निवाय्वादित्यादिदेवतानां तादात्म्यं प्राप्य तदीयेष्वैश्वर्येषु प्रतितिष्ठति । समष्ट्यभिमानेन तु भूलोकाद्यधिष्ठातृब्रह्मरूपो भूत्वा स्वाराज्यमाप्नोति । तथाविधैर्ब्रह्मरूपत्वसिद्ध्यर्थमेव ब्रह्मलोकगामिनं योगिनं प्रति कौपीतकिनः पर्यङ्कविद्यायामेवमामनन्ति — “ त पञ्च शतान्यप्सरसां प्रतिधावन्ति शतं चोमरहस्ता शतं मालाहस्ताः शतं माञ्जनहस्ताः शतं वासोहस्ताः शतं फलहस्तास्तं ब्रह्मालंकारेणालं कुर्वन्ति । स ब्रह्मालंकारेणालंकृतो ब्रह्म विद्वान्ब्रह्मैवाभिप्रैति” इति । तदिदं ब्रह्मप्राप्तिक्षणं स्वाराज्यमेव विविच्य चतुर्भिर्विचारैर्निर्णीतम् । ब्रह्मलोकवासिनो योगिनो भोग्यवस्तुसंपादने मनुष्यलोकवासिवद्ब्राह्मसाधनमपेक्षितमित्याशङ्क्य संकल्पमात्रस्य तत्सा[ध]नत्वं निर्णीतम् । सोऽयं प्रथमो विचारः । तस्य संकल्पमात्रेण भोग्यजातं सृष्टवतो योगिनो भोग्याधिष्ठानस्य देहस्य भावाभावौ श्रुतिद्वयप्रोक्तौ पुरुषभेदेन व्यवस्थितावित्याशङ्क्यैकस्यैव पुरुषस्यैच्छिकौ देहभावाभावाविति निर्णीतम् । सोऽयं द्वितीयः । यदाऽयं योगी स्वेच्छया युगपदेव बहून्देहान्मृजति तदानीं तेष्वेक एव देहो जीवात्मोपेत इतरे तु तद्बहिता इत्याशङ्क्यैकस्य चित्तानुवर्तिभिः पृथगेव जीवात्मभिरुपेतास्ते सर्वे देहा इति निर्णीतम् । सोऽयं तृतीयः । तस्य योगिनो भोग्यवस्तुदेहजीवात्मनां सृष्टिः संकल्पमात्रेण यथा भवति तथैवाऽऽकाशादिपञ्चमहाभूतानां भौतिकस्य ब्रह्माण्डादेर्जगतश्च सृष्टिः रस्तीत्याशङ्क्यानादेर्नित्यसिद्धस्य परमेश्वरस्यैव जगत्स्रष्टृत्वं न तु योगिन इति निर्णीतम् । सोऽयं चतुर्थः । तैरेतैश्चतुर्भिर्विचारैर्निर्णीतं स्वाराज्यं प्राप्तवतो योगिन-

१ क. क. 'गन्तुकानां' । २ क. ख. घ. ङ. 'न्ते नि' । ३ ख. ग. 'एतान्' । ४ ग. 'विधाधिष्ठातृ' । ५ क. ग. घ. 'वृणहस्ताः' । ६ ख. 'तमज' । ७ ग. 'तं स्वर्णह' । ८ ख. 'नृशक्तिभि' ।

स्तस्मिन्नेतद्ब्रह्मलोके निर्गुणब्रह्मतत्त्वसाक्षात्कारे सति ब्रह्मलोकस्याब्रह्मणे विदेहकैवल्यं भवतीति । अयमर्थ एतत्ततो भवतीत्यादिना समान्नातः । एतदेवामिप्रेत्य भगवता व्यासेनापि सूत्रितम्—“कार्यात्यये तदध्यक्षेण सहातः परमभिधानात्” [ ब्र० सू० अ० ४ पा० ३ सू० १० ] इति । कार्यस्य ब्रह्मलोकस्यात्यये प्रलये सत्यत ऊर्ध्वं तल्लोकाध्यक्षेण चतुर्मुखेन(ण) ब्रह्मणा सह परं ब्रह्म प्राप्नोतीति श्रुतिस्मृत्योस्तथाऽभिधानात् ।

‘वेदान्तविज्ञानमुनिश्चितार्थाः संन्यासयोगाद्यतयः शुद्धसत्त्वाः ।

ते ब्रह्मलोके तु परान्तकाले परामृतात्परिमुच्यन्ति सर्वे’ । इति श्रुतिः ।

“ब्रह्मणा सह ते सर्वे संप्राप्ते प्रतिसंचरे ।

परस्यान्ते कृतात्मानः प्रविशन्ति परं पदम्” । इति स्मृतिः ।

तदेवं ब्रह्मोपासकस्य ब्रह्मलोकप्राप्तिपूर्विका क्रममुक्तिर्भवतीति स्थितम् ॥

इति श्रीमत्सायणाचार्यविरचिते श्रीबृह्मणसाम्राज्यधुरंधरमाधवविद्यारण्यपरमेश्वर-

संबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तमप्रपाठके

साहित्यामुपनिपदि षष्ठोऽनुवाकः ॥ ६ ॥

अथ सप्तमे सप्तमोऽनुवाकः ।

षष्ठेऽनुवाके मनोमयत्वादिगुणविशिष्टस्य ब्रह्मण उपासनमुक्तम् । तस्य ब्रह्मण-  
श्चक्षुर्गम्यगुणविशेषाभावनेनोत्तमाधिकारिविषयत्वान्मन्दाधिकारिणं प्रति चक्षुर्गम्यगुणो-  
पेतब्रह्मोपासनं सप्तमोऽनुवाकेऽभिधीयते । तत्र प्रथममाधिभौतिकं गुणपञ्चकत्रयं  
दर्शयति—

पृथिव्यन्तरिक्षं द्यौर्दिशोऽवान्तरदिशाः । अग्निर्वा-  
युरादित्यश्चन्द्रमा नक्षत्राणि । आप ओषधयो वन-  
स्पतय आकाश आत्मा । इत्यधिभूतम्, इति ।

पृथिव्यादिकं लोकपञ्चकम् । अग्न्यादिकं देवतापञ्चकम् । आप इत्यादिव  
द्रव्यपञ्चकम् । तत्राऽऽत्मशब्देन समष्टिरूपो विराट्पुरुष उच्यते । इत्येवमुक्तं पञ्च  
कत्रयमधिभूतमहंप्रत्ययग्राह्येभ्यो वक्ष्यमाणेभ्यः प्राणादिभ्यो व्यतिरिक्तानीदंप्रत्यय  
ग्राह्याणि पृथिव्यादीनि भूतान्याश्रित्य वर्तत इत्यधिभूतम् । भूतविषयमुपासनमुक्तमित्यर्थः

वक्ष्यमाणेनासंकीर्णत्वायोक्तं विमज्य प्रतिज्ञापुरःसरमन्यत्पञ्चकत्रयं दर्शयति—

अथाध्यात्मम् । प्राणो व्यानोऽपान उदानः समानः । चक्षुः

श्रोत्रं मनो वाक्त्वक् । चर्म मांसं स्नावास्थि मज्जा, इति ।

अथ भूतविषयपञ्चकत्रयकथनानन्तरमध्यात्ममात्मविषयपञ्चकत्रयमभिधीयत इति शेषः । यस्मिन्देहेन्द्रियादिसंवाते शास्त्रसंस्काररहितस्य जनस्याहमिति बुद्धिः सोऽयं छोकप्रसिद्ध आत्मा तमभिकृत्य यदुपासनं वर्तते तदध्यात्मम् । देहमध्यवर्तिन एक-स्यैव वायोः प्राणादयः पञ्च वृत्तिभेदाः । अत एव प्राणविचारे भगवता व्यासेन सूत्रितम्—“ पञ्चवृत्तिर्मनोवद्यपदिश्यते ” [ ब्र० सू० अ० २ पा० ४ सू० १२ ] इति । तासां च वृत्तीनां स्थानभेदः पूर्वेरुदाहृतः—

“ हृदि प्राणो गुदेऽपानः समानो नाभिसंस्थितः ।

उदानः कण्ठदेशे स्याद्यानः सर्वशरीरगः ” इति ।

तदेतद्वायुपञ्चकम् । चक्षुरादिकमिन्द्रियपञ्चकम् । चर्मादि धातुपञ्चकम् । स्नाव-शब्देन वसाऽभिधीयते । यदेतदधिभूतपञ्चकत्रयं यच्चाध्यात्मपञ्चकत्रयं तेनोभयेन ब्रह्मण उपाधिभूतं कृत्स्नं जगदभिधीयते । तदेतज्जगदुपाधिविशिष्टं ब्रह्मस्वरूपमुपा-सितव्यम् ।

अथार्थवादेनोपास्तौ विधिमुक्तयति—

एतदधिबिधाय ऋषिरवोचत् । पाङ्कं वा इदं

सर्वम् । पाङ्कं नैव पाङ्कं स्पृणोतीति ( ? ), इति ।

सर्वमेकं च ॥

इति कृष्णयजुर्वेदीयतैत्तिरीयारण्यके सप्तमप्रपाठके

सप्तमोऽनुवाकः ॥ ७ ॥

ऋषिरतीन्द्रियस्य शास्त्रार्थस्य द्रष्टा कश्चिन्मुनिरेतत्पृथिव्यन्तरिक्षादिकमुपास्यस्व-रूपमधिबिधायाधिकं साक्षात्कारपर्यन्तं यथा भवति तथोपास्य स्वानुभवेन सर्वात्मकं विराड्रूपं प्राप्य स्वानुभवसिद्धमर्थं शिष्येभ्यः प्रोक्तवान् । किमुक्तवानिति तदभिधीयते— इदं प्रतीयमानं सर्वं जगद्विराड्रूपं पाङ्कं पक्तिच्छन्दसः संबन्धि । वैशब्देन तत्प्रसिद्धिरुच्यते । प्रसिद्धमेतत्सर्वस्य पाङ्कत्वम् । तथा हि—“ पञ्चाक्षरा पङ्क्तिः ” इति-श्रुत्या पङ्क्तिच्छन्दः पञ्चसंख्योपेतम् । तथा जगदपि पञ्चसंख्योपेतम् । पञ्चीकृतपञ्च-महामूतानि तत्कार्यं च सर्वं विराडित्युच्यत इति संप्रदायविद्विजरभिधानात् । तथा

सति जगतः पङ्क्तिच्छन्दसा सह सादृश्यलक्षणस्य संबन्धस्य विद्यमानत्वात्पाङ्कत्वम् । तथा पृथिव्याद्युपासनमपि पञ्चकैरुपेतत्वात्पाङ्कत्वम् । तेन पाङ्केनैवोपासनेन पाङ्कं विराट्पुमपासकः स्पृणोति प्रीणयति प्राप्नोतीत्यर्थः । एतेनार्थवादेन पाङ्करूपविराट्प्राप्तिकाम एवमुपासीतेति विधिरुन्नीयते । सत्यां च विराट्प्राप्तौ तत्त्वज्ञानोत्पत्तिद्वारा क्रममुक्तिः पूर्वोक्तन्यायेनावगन्तव्या ॥

इति श्रीमत्सायणाचार्यविरचिते श्रीबुक्कणसाम्राज्यधुरंधरमाधवविद्यारण्यपरमेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकमाग्ये सप्तम-  
प्रपाठके साहित्यामुपनिषदि सप्तमोऽनुवाकः ॥ ७ ॥

अथ सप्तमेऽष्टमोऽनुवाकः ।

सप्तमे स्थूलदर्शिनो मन्दस्य स्थूलरूपपृथिव्याद्युपाधिकब्रह्मोपासनमुक्तम् । पूर्वस्मिन्ननुवाके षष्ठे किञ्चित्सूक्ष्मदर्शिनो मध्यमस्य सूक्ष्मरूपमनआद्युपाधिकब्रह्मोपासनमुक्तम् । अथोत्तमाधिकारिणोऽष्टमानुवाके वेदान्तप्रतिपाद्यप्रणवाभिधेयशुद्धब्रह्मोपासनमुच्यते । तत्रोपास्यस्वरूपं दर्शयति—

ओमिति ब्रह्मं, इति ।

ओंकारः परमात्मनो वाचकः । तथा च पतञ्जलिप्रोक्तं योगसूत्रं पूर्वमेवोदाहृतम्—“ तस्य वाचकः प्रणवः ” इति । इतिशब्दोऽर्थान्तरग्यावृत्त्यर्थः । ओमित्यनेनैव शब्देन प्रतिपाद्यं यद्ब्रह्म तदेवात्रोपास्यं वस्तु । न ह्यत्र मनआद्युपाधि पृथिव्याद्युपाधि वा चिन्तनीयम् । वाचकमोंकारमुच्चारयन्वाच्यं ब्रह्मोपासीतेत्यर्थः ।

ओंकारस्य ब्रह्मवाचकत्वयोग्यतां दर्शयति—

ओमितीदं सर्वम्, इति ।

ओमित्येतस्मिन्नेवाक्षरे शब्दरूपमर्थरूपं चेदं सर्वं जगदन्तर्भूतम् । तद्यथा शङ्कुनेत्यादिश्रुत्या शब्दान्तर्भाव आम्नातः । तस्य वाक्तन्तिरित्यादिश्रुत्या शब्दद्वारेणार्थान्तर्भावोऽप्याम्नातः । एतच्च सर्वं यश्छन्दसामृषभ इत्यत्र विश्वरूपपदव्याख्याने प्रपञ्चितम् । तथा सति प्रणवस्य सर्वात्मकत्वेन सर्वात्मकब्रह्मवाचकत्वयोग्यता संभवति ।

ओंकारस्य सर्वसंबन्धं केषुचिद्वैदिकव्यवहारेषूदाहृत्य प्रदर्शयति—

ओमित्येतदनुकृति इ स्म वा अप्यो श्रावयेत्याभां वयन्ति । ओमिति सामानि गायन्ति । ओं शोमिति ब्रह्माणि श्वसन्ति । ओमि-

ल्यध्वर्युः प्रतिग॑रं प्रतिगृ॑णाति । ओमि॑ति ब्रह्मा॒ प्रसौ॑ति । ओमि॑-  
त्यग्नि॒होत्रमनु॑जानाति । ओमि॑ति ब्राह्म॒णः प्रव॑क्ष्यन्नाह,—इति ।

दर्शपूर्णमासादियामेषु युज्वेदोक्तकर्मानुष्ठायिनोऽध्वर्यवो यस्मिन्काल आग्नीध्रं प्रत्या  
श्रावयेति प्रथमम् प्रयुज्यते तदानीमो श्रावयेति मन्त्रं पठन्ति । अत एवाऽऽपस्तम्ब  
आकारादिमोकारादिमोकारादि च तं मन्त्रं विकल्पेनोदाजहार—“ आ श्रावयो श्राव-  
यो श्रावयेति श्रावयति ” इति । तेषु पक्षेषु द्वितीय ओकारादिपक्षोऽत्र श्रुत्योदा-  
हृतः । मन्त्रगत ओकार आग्नीध्रसंबोधनार्थः । हे आग्नीध्र देवान्प्रति हविष्प्रदानावसैरं  
श्रावयेति मन्त्रार्थः । तस्मिन्मन्त्रे यदेतदोकारोच्चारणं तदेतदोमित्येतदनुकृति भवति ।  
प्रणवे मकारात्पूर्वभागरूपो य ओकारस्तस्यानुकृतिरनुकरणं सादृश्यसंपादनं तद्यस्मिन्नु-  
च्चारणे तदिदमोमित्येतदनुकृति । प्रसिद्धिद्योतनार्था ह स्म वा इति त्रयो निपाताः । प्रण-  
वभागसादृश्यमोकारे प्रसिद्धमित्यर्थः । अपिशब्दो वक्ष्यमाणोदाहरणसमुच्चयार्थः । अध्व-  
र्यवोऽप्योकारेण प्रणवभागैर्नैवाऽऽश्रावयन्ति । तथा सामगा उद्गातारोऽपि प्रणवोच्चार-  
णपुरःसरमेव सामगानं कुर्वन्ति । बहवृचा होतारोऽपि प्रणवोच्चारणेनो शोमिति शब्दो-  
च्चारणेनैव शस्त्राणि निष्केवस्यप्रउगादिनामकानि पठन्ति । तथा हि—शस्त्रशंसन-  
स्याध्वर्युं प्रत्यनुज्ञां याचमाना होतारोऽनेन मन्त्रेण याचन्तोऽध्वर्यो शोसावोमिति ।  
तत्राऽऽदौ शोमिति शब्दोऽन्ते च प्रणव इत्युभयं दृश्यते । तदिदमभिलक्ष्यो शोमिति  
शस्त्राणि शंसन्तीत्याम्नातम् । हेऽध्वर्यो होतारो वयं किंशंसनं कुर्म इत्यनुज्ञापनं मन्त्र-  
स्यार्थः । यदा होता शस्त्राणि शंसति तदानीमध्वर्युः शंसितारं होतारं प्रति प्रोत्साहन-  
द्योतकं शब्दमुच्चारयति । सोऽयं शब्दः प्रतिग॑र इत्युच्यते । तं प्रतिग॑रं यदा प्रतिगृ-  
णास्युच्चारयति य(त)दानीमोमिति प्रयुङ्क्ते । तदिदमापस्तम्बो विस्पष्टमाह—“ ऋतुपात्रं  
धारयमाणः सदोबिडे प्रत्यङ्गितिष्ठन्प्रतिगृणाति प्रहो वोऽथा मोद इवेत्यर्ध्वेष्वोऽथा मोद  
इवेत्यवसानेषु प्रणव एवान्ते ” इति । शस्त्रमध्य एकस्या ऋचः पूर्वार्धे समाप्ते सत्य-  
ध्वर्युरोऽथा मोद इवेत्येतं प्रतिग॑रं प्रयुङ्क्ते । ओकारेण होता संबोध्यते । हे होतरथार्ध-  
र्धशंसनानन्तरमस्माकं मोद इव हर्ष एव संपन्न इत्यर्थः । ऋचोऽवसाने सति प्रतिग-  
रादौ प्रणवः प्रयोक्तव्यः । स च शस्त्रशंसनस्याङ्गीकारे वर्तते । कृत्स्नस्य शस्त्रस्यावसाने  
सत्यङ्गीकारार्थः प्रणव एव प्रयोक्तव्यः । अतः प्रतिग॑रेऽपि प्रणवोऽनुवर्तते । वेदत्रयो-  
क्तप्रयोगज्ञातिव्यवहारः, स च यदा प्रोक्षणादिक्रियास्वन्यानुत्विजः प्रेरयति तदानीमो

\* ओमिष्येतिप्रवर्तिन ओकारस्यानुकरणमित्युक्त्येकदेशविकृतमनन्यवत्प्रकृतिवदनुकरणमिति  
न्यायाभ्यां तस्मिन्पर ओमाहोरिति पररूपमिति सूचितम् ।

१ क. ग. ड. 'श्रवोयाभा' । २ क. ड. ओंकार । ३ क. ख. च. ड. 'सरे श्रा' । ४ क. ख.  
ग. ड. तद्वत् । ५ क. सवेतवोमि' । ६ ख. ग. 'नाय ह ।

प्रोक्षेत्येवं प्रणवपुरःसरमेव प्रसौति प्रेरयति । अग्निहोत्रहोमेऽध्वर्युर्होमद्रव्यं क्षीरं तत्पा-  
त्रादग्निहोत्रहर्वणीनामके पात्रे यदा स्तुवेणोन्नयति तदानीमोमुन्नेष्यामि हव्यं देवेभ्य  
इत्यादिमन्त्रेण यजमानं प्रत्यनुज्ञां याचते । स च यजमान उँकारेणानुज्ञां प्रयच्छति ।  
तथा च सूत्रकार आह—“ ओमुन्नयेत्युच्चैरनुजानाति ” इति । तथा ब्रह्मयज्ञं चिकी-  
र्षुर्ब्राह्मणो ब्रह्मयज्ञनामकस्य प्रवचनस्याऽऽदौ प्रणवं प्रयुङ्क्ते । तथा च ब्रह्मयज्ञप्रक-  
रणे समासनातम्—“ दक्षिणोत्तरौ पाणी पादौ कृत्वा सपवित्रावोमिति प्रतिपद्यते ”  
इति । प्रतिपद्यते ब्रह्मयज्ञं प्रारभत इत्यर्थः ।

तदेवं वैदिकैरुदाहरणैर्ऋकारव्याप्तिः प्रपञ्चिता । अथ फलकथनव्याजेनोपासनावि-  
धिमुन्नयति—

ब्रह्मोपांमवानीति । ब्रह्मैवोपांमोति ( ? ), इति ।

ओं दश ॥

इति कृष्णयजुर्वेदीयतैत्तिरीयारण्यके सप्तमप्रपाठकेऽ-  
ष्टमोऽनुवाकः ॥ ८ ॥

यः पुमान्ब्रह्म प्राप्नवानीति कामयते स पुमानोमित्यनेन शब्देन वाच्यं ब्रह्मो-  
पासीत तेनोपासनेन ब्रह्म प्राप्नोत्येव ।

अथ मीमांसा—अत्रैतच्चिन्तनीयम् । ओमिति ब्रह्मेतिवाक्ये किमोकारे प्रतीके  
ब्रह्मदृष्टिर्विधीयते किंनोपांस्यं ब्रह्मोमित्यनेन विशेषणेन विशेष्यत इति । तत्र य  
ओमिति शब्दस्तद्ब्रह्मेत्येवमोकारप्रतीकमाधारत्वेनाद्दिश्य तत्र ब्रह्मदृष्टिर्विधीयते । तथा  
सत्युद्देश्यविधेययोः क्रमनिर्देशस्योपपन्नत्वादिति प्राप्ते ब्रूमः—उद्गीथन्यायेनामोकारस्य  
विशेषणत्वं द्रष्टव्यम् । स च न्यायस्तृतीयाध्यायस्य तृतीयपादे \*दर्शितः—

“किमध्यासोऽथ वा बाध ऐक्यं वाऽथ विशेष्यता ।

अक्षरस्यात्र नास्त्येकं नियतं हेत्वभावतः ॥

वेदेषु व्यास ओंकार उद्गीथेन विशेष्यते ।

अध्यासादौ फलं कल्प्यं संनिकृष्टांशलक्षणा ॥

“ओमित्येतदक्षरमुद्गीथमुपासीत” इत्यक्षरोद्गीथयोः सामानाधिकरण्यं श्रूयते । तत्र  
चतुर्था संशयः । तथा हि—“नाम ब्रह्मेत्युपासीत” इत्यत्र नामनि ब्रह्मदृष्टय्यासाय  
सामानाधिकरण्यं श्रुतम् । तथा बाधादिष्वप्युदाहियते—“यश्चोरः स स्याणुः” इति  
चोरत्वस्य बाधः । “यो जीवस्तद्ब्रह्म” इत्येकत्वम् । “यन्नीलं तदुत्पलम्” इति विशे-

\* न्यासेथ समञ्जसम् । अ० ३ पा० ३ अ० ४ सू० ९ ।

प्यता । अतोऽक्षरस्य चतुर्धा संदेहे सतीदमेवेत्यध्यवसायो नास्ति नियामकस्य हेतो-  
रभावादिति प्राप्ते ब्रूमः—अक्षरस्योद्गीथेन विशेष्यता नियन्तुं शक्यते । ओंकार  
ऋग्यजुःसामसु त्रिषु पठ्यते । तत्र कस्योपास्यत्वमित्यपेक्षायामुद्गीथभागगतस्य न  
त्वितरस्येति सामवेदगतस्य विशेषणीयत्वात् । अध्यासबाधैक्यपक्षेषु फलमपि कल्प-  
नीयं प्रसज्येत । स्वतन्त्रोपासनत्वेन फलस्याऽऽकाङ्क्षितत्वात् । विशेषणपक्षे तु वक्ष्य-  
माणरसतमत्वादिगुणोपासनाय प्रतीकत्वेनोंकार उद्गीथेन विशेष्यते न तु स्वतन्त्रमु-  
पासनम् । तदा न पृथक्कल्पनीयं फलम् । ननुद्गीथशब्दः कृत्स्नभक्तिवाचकः । ओंका-  
रस्तु तदवयवः । अत ओंकारं विशेषयितुमुद्गीथशब्दे तदंशलक्षणा स्वीकरणीया  
स्यात् । बाढम् । तथाऽप्यध्यासपक्षात्समीचीनो विशेषणपक्षः । अध्यासपक्षे तु  
यथा विष्णुशब्दः स्वार्थं सर्वं परित्यज्यार्थान्तरभूतां शिल्पिप्रतिमां लक्षयति । तथो-  
द्गीथशब्दोऽपीति विप्रकर्षः । अंशलक्षणायां तु स्वार्थैकदेशस्यैव परित्याग इति संनि-  
कर्षः । ओंकारादितरदक्षरजातं यदस्ति सोऽयं परित्यक्तव्यस्तदेकदेशः । तस्माद्वेदा-  
न्तरगतोंकारव्यावृत्त्यर्थमुद्गीथावयवत्वेनेदमक्षरं विशेष्यते” ।

अनेन न्यायेनात्रापि ब्रह्मशब्देन मनोमयत्वादिगुणकं पृथिव्यादिगुणकं शुद्धं चेति  
त्रिविधब्रह्मप्राप्तौ सत्यां सगुणत्वं व्यावर्त्यं शुद्धब्रह्मसमर्पणार्थमिति विशेषणम् ।  
ओमित्यनेनैव वाचकेन शब्देन वाच्यं यत्परं ब्रह्म तदुपासितव्यमित्युक्तं भवति ।  
प्रतीकपक्षे त्वोंकारस्य शब्दात्मकस्य ब्रह्मदृष्टोपासनायां शब्दोपासनमेव स्यान्न तु  
ब्रह्मोपासनम् । तथा सति प्रतीकोपासकस्य ब्रह्मलोकप्राप्तिरेव तावन्न संभवति । कुतो  
ब्रह्मतत्त्वप्राप्तिः । तदभावे च ब्रह्मैवोपाप्नोतीति फलवाक्यं बाध्येत । ओंकारवाच्यब्र-  
ह्मतत्त्वोपासने तु ब्रह्मलोकप्राप्तिर्ब्रह्मतत्त्वज्ञानद्वारेण विदेहमुक्तिलक्षणा ब्रह्मप्राप्तिश्चोप-  
पद्यते । तस्मादोंकारवाच्यत्वेन ब्रह्मतत्त्वं विशेषणीयम् । ननु ब्रह्मतत्त्वस्य प्रमाणजन्यं  
वेदनमेव संभवति न तूपासनम् । अत एव दहरशाण्डिल्यादिविद्यासु सर्वत्र सगु-  
णस्यैव ब्रह्मण उपासनं विधीयते । न तु क्वचिदपि शुद्धस्य ब्रह्मतत्त्वस्य । किंच  
वेदान्तवाक्येन शुद्धे ब्रह्मतत्त्वेऽवगते सति कृतकृत्यत्वान्नेनोपासनेन किञ्चित्प्रयोजन-  
मस्ति । नापि ब्रह्मविदां कर्तृत्वेऽपगते सत्युपासकत्वं संभवतीति । नायं दोषः ।  
द्विविधं हि वेदान्तवाक्यम् । अवान्तरवाक्यं महावाक्यं चेति । जगत्कारणब्रह्मणो  
वशात्किञ्च रूपं तस्य बोधकमवान्तरवाक्यम् । जीवब्रह्मणोस्तादात्म्यबोधकं महावा-  
क्यम् । तत्र महावाक्येन तादात्म्यं विदितवतस्त्वदुक्तरीत्या प्रयोजनाभाव उपास-  
कत्वापावश्च भवतु नाम । यस्त्ववान्तरवाक्यमात्रेण जगत्कारणस्य तत्त्वमात्रं बुध्यते  
तस्य तावता कर्तृत्वानपायादुपासकत्वं संभवति । प्रयोजनं च ब्रह्मलोकप्राप्तिर्ब्रह्मतत्त्वा-



वबोधे विदेहमुक्तिलक्षणं संभाव्यते । तस्मात्तादृशः पुमान्ब्रह्मतत्त्वमुपासीत । अत एवोत्तरतापनीयोपनिषदि निर्गुणब्रह्मतत्त्वविषयाण्येव बह्वन्यपासनानि विहितानि । स्मृतिश्च ब्रह्मतत्त्वध्यानं विदधाति—

“उपपातकसंघेषु पातकेषु महत्सु च ।

प्रविश्य रजनीपादं ब्रह्मध्यानं समाचरेत्” । इति ।

तदेतद्ब्रह्मतत्त्वस्य ध्यानं प्रथमाध्यायस्य तृतीयपादे \*चिन्तितम् ।

“त्रिमात्रप्रणवे ध्येयमपरं ब्रह्म वा परम् ।

ब्रह्मलोकफलोकत्यादेरपरं ब्रह्म गम्यते ।

ईक्षितव्यो जीवघनात्परस्तत्प्रत्यभिज्ञया ।

भवेच्छेयं परं ब्रह्म क्रममुक्तिः फलिष्यति ।

प्रश्नोपनिषदि श्रूयते—“ यः पुनरेतं त्रिमात्रेणोमित्येतेनैवाक्षरेण परं पुरुषमभि-  
ध्यायीत ” इति । तत्र ध्येयं वस्तु हिरण्यगर्भाख्यमपरं ब्रह्मोत्तरं परं ब्रह्मेति संशये  
सति ह्यपरमिति प्राप्तम् । कुतः । “स सामभिरुन्नीयते ब्रह्मलोकम्” इति कमलासन-  
लोकप्राप्तिफलश्रवणात्परब्रह्मध्यानस्य परमपुरुषार्थत्वस्य तावन्मात्रफलत्वानुपपत्तेः । परं  
पुरुषमिति परब्रह्मविशेषणमपरस्मिन्नपि ब्रह्मण्युपपद्यते । तस्याप्यन्यापेक्षया परत्वादिति  
प्राप्ते ब्रूमः—परमेव ब्रह्माभिध्येयम् । कुतः । ईक्षितव्यस्य परस्य ध्येयत्वेन प्रत्यभिज्ञा-  
नात् । “स एतस्माज्जीवघनात्परत्परं परिशयं पुरुषमीक्षते ” इति वाक्यशेषे  
श्रूयते । तस्यायमर्थः । य उपासनया ब्रह्मलोकं प्राप्तः स एतस्मात्सर्वजीवसमष्टिरूपा-  
दुत्कृष्टाद्धिरण्यगर्भादप्युत्कृष्टं सर्वप्राणिहृदयेशयं परमात्मानं पश्यतीति । तत्रेक्षितव्यो  
यः परमात्मा स एव वाक्योपक्रमे ध्यानविषयत्वेनाभिप्रेत इत्यवगम्यते । परपुरुष-  
शब्दाभ्यां तस्य प्रत्यभिज्ञानात् । न च ब्रह्मलोकमात्रमत्र फलं क्रममुक्तिसंभवात् ।  
तस्माद्ब्रह्मैव ध्येयम् ” ।

तदेवं शुद्धब्रह्मतत्त्वस्याप्यपास्तिसंभवाद्ब्रह्मोपासनावनीत्येवं कामयमानः प्रणवमुच्चार-  
यंस्तदर्थरूपं ब्रह्मतत्त्वमुपासीत । तेन चोपासनेन ब्रह्म प्राप्नोत्येव ॥

इति श्रीमत्सायणाचार्यविरचिने श्रीबृह्मण्युक्त्याज्यधुरंधरमाध्ववित्थारण्यपर-

मेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये

सप्तमप्रपाठके साहित्यामुपनिषद्यष्टमोऽनुवाकः ॥ ८ ॥

अथ सप्तमे नवमोऽनुवाकः ।

अष्टमेऽनुवाके शुद्धब्रह्मतत्त्ववाचिना प्रणवेन ब्रह्मोपासनमुक्तम् । तावतैव क्रममु-  
क्त्तिलक्षणस्य पुरुषार्थस्य सिद्धत्वाद्गुपासकस्य श्रुतिस्मृत्युदितनित्यकर्मवैयर्थ्यमाशङ्क्य  
नवमेऽनुवाके नित्यकर्मणामुपासनेन सह समुच्चयं विधत्ते—

ऋतं च स्वाध्यायप्रवचने च । सत्यं च स्वाध्या-  
यप्रवचने च । तपश्च स्वाध्यायप्रवचने च । दमश्च  
स्वाध्यायप्रवचने च । शमश्च स्वाध्यायप्रवचने  
च । अग्रयश्च स्वाध्यायप्रवचने च । अग्निहोत्रं च  
स्वाध्यायप्रवचने च । अतिथयश्च स्वाध्यायप्रवचने  
च । मानुषं च स्वाध्यायप्रवचने च । प्रजा च  
स्वाध्यायप्रवचने च । प्रजनश्च स्वाध्यायप्रवचने  
च । प्रजातिश्च स्वाध्यायप्रवचने च , इति ।

यं कंचिदर्थं विवक्षुः पुरुषो मनसा तमर्थं यथावस्तु पर्यालोच्य तद्वाचकं शब्दमनु-  
स्मरति । तदिदं मानसं यथावस्तु भाषणानुचितमृतमुच्यते । स्वाध्यायो नित्यमध्यय-  
नम् । प्रवचनमध्यापनं ब्रह्मयज्ञो वा । न केवलमुपासनमेव मुक्तिकामेनानुष्ठेयम् । किं  
तर्हि यदृतमुक्तविधं तदप्यनुष्ठेयम् । तथा स्वाध्यायप्रवचने अप्यनुष्ठेये । उपासनेन  
सह समुच्चयार्थो चकारौ । वाचा यथार्थभाषणं सत्यम् । अशनपरित्यागरूपं कृच्छ्र-  
चान्द्रायणादिव्रतं तप इत्युच्यते । “ तपो नानशनात्परम् ” इति श्रुतेः । “ यज्ञेन  
दानेन तपसाऽनाशकेन ” इति श्रुत्यन्तरे तपसः पृथगेवानशनं निर्दिष्टमिति चेत्तर्हि  
तस्मिन्नशने सामर्थ्यरहितस्य धनदानं तपोऽस्तु । “ एतत्पुत्रं वाव तप इत्याहुः स्वं  
ददाति ” इति श्रुतेः । चक्षुरादीनां बाह्येन्द्रियाणां निषिद्धविषयेभ्यो निवर्तनं दमः ।  
मनसो निषिद्धानुचिन्तनाभिर्वर्तनं शमः । आधानादिसंस्कारेण निष्पन्ना आहवनीयाद-  
योऽग्रयः । आहिताग्नौ सायं प्रातश्चानुष्ठेयो होमोऽग्निहोत्रम् । अमावास्यादितिथिवि-  
शेषमनेपेक्ष्य यदा कदाचिद्याज्ञार्थं परगृहे समागता अतिथयः । मनुष्यैर्विवाहाद्युत्स-  
वेषु क्रियमाणं वध्वादिपूजनं मानुषम् । एतदपि शिष्टाचारप्राप्तत्वाच्छ्रौतस्मार्तवदनुष्ठे-  
यमेव । प्रजाशब्देन पुत्रोत्पत्तिविषया गर्भाधानादयः संस्कारा विवक्षिताः । प्रजनश्च-

१ क. ख. क. 'लोप्य त' । २ ग. 'षण्मृतमित्युच्य' । ३ घ. 'मुविन्तनमृतमित्युच्य' ।  
४ द. 'वे वन्धादि' ।

ब्देन पुत्रोत्पत्त्यर्थमृतुकाले दारसंगमो विवक्षितः । प्रजातिशब्देन श्रुतिस्मृत्युदितं सर्वं कर्म स्ववर्णाश्रमानुसारेणोपासकोऽप्यनुतिष्ठेत् । अन्यथा विहिताकरणप्रत्यवायेन प्रति बद्धमुपासनं फलपर्यवसायि न स्यात् । न चानेन न्यायेन ब्रह्मतत्त्वज्ञानस्यापि कर्मसमुच्चयः प्राप्नुयादिति शङ्कनीयम् ॥ तत्त्वविदः स्वात्मनि कर्तृत्ववर्णाश्रमाद्यध्यासनिवृत्तौ कर्माधिकाराभावात् । उपासकस्य त्वध्याससद्भावादास्ति कर्माधिकार इति युक्तः समुच्चयः । निरन्तरमुपासीनस्य चित्तविक्षेपहेतावग्निहोत्रादौ बहुप्रयाससाध्ये कर्मणि प्रवृत्तिर्न संभवतीति चेत्तर्ह्येतौ शमदमादिलक्षणमनुकूलं कर्मानुतिष्ठतु । अत एवोपासकं प्रति यमनियमादिप्रतिपादकं योगशास्त्रं प्रवृत्तम् । अग्निहोत्रादीनां शमदमादीनां च पुरुषविशेषं प्रति चित्तसमाधानानुसारेण वैकल्पिकत्वेऽपि स्वाध्यायप्रवचनयोरवश्यमनुष्ठेयत्वमभिप्रेत्य तेन तेन कर्मणा सह समुच्चयं विधातुं पुनः पुनर्वीक्ष्यमभ्यस्तम् । न हि स्वाध्यायः कदाचिदपि परित्यक्तुं शक्यते । तत्परित्यागे शूद्रत्वप्रसङ्गात् ।

तथा च स्मृतिः—

“योऽनधीत्य द्विजो वेदानन्यत्र कुरुते श्रमम् ।

स जीवन्नेव शूद्रत्वमाशु गच्छति सान्धयः” इति ॥

प्रवचनपरित्यागनिषेधस्तु ब्रह्मयज्ञप्रकरणे समाम्नायते—“अपहतपाप्मा स्वाध्यायो देवपवित्रं वा एतत्तं योऽनूत्सृजत्यभागो वाचि भवत्यभागो नाके । तदेपाऽभ्युक्ता— यस्तित्याज सखिविदः सखायं न तस्य वाच्यपि भागो अस्ति । यदीः शृणोत्यलकः शृणोति न हिं प्रवेद सुकृतस्य पन्थाम्” इति । यस्तु परिव्राट्पूर्वकर्माणि संन्यस्यति तेनापि स्वाध्यायो न परित्याज्यः । तथा च स्मृतिः—“संन्यसेत्सर्वकर्माणि वेदमेकं न संन्यसेत्” इति । नन्वारुण्युपनिषदि स्वाध्यायस्यापि संन्यासः श्रूयते पुत्रान्भ्रातृबन्धादीन्निश्रवां यज्ञोपवीत यागं सूत्रं स्वाध्यायं चेति परित्याग्येषु वस्तुषु स्वाध्यायस्य पठितत्वात् । नायं दोषः । परिव्राजकानामनृपयुक्तस्यैव कर्मभागस्य त्याज्यत्वात् । उपयुक्तस्य तु भागम्याऽऽवृत्तिर्यतिध्रुवेष्वाम्नायने—“त्रिसंध्यादौ स्नानमाचरेत् । संधिं समाधावात्मन्याचरेत् । सर्वेषु तदेप्वारणमावर्तयेत् । उपनिषदमावर्तयेत्पुननिषदमावर्तयेत्” इति । अतः स्वाध्यायप्रवचनयोः परित्यागो न कस्यापीत्यभिप्रायेणाऽऽदरार्थोऽयं विधिवाक्याभ्यासः ।

अथ यथोक्तेषु कर्मसु प्राशस्त्येन मतभेदं दर्शयति—

सत्यमिति सत्यवचां राथीतरः । तप इति तपोनित्यः

पौरुशिष्टिः । स्वाध्यायप्रवचने एवेति नाको

मौद्गल्यः । तद्धि तपस्तद्धि तपः ( १ ), इति ।

प्रजा च स्वाध्यायप्रवचने च षट् च ॥

इति कृष्णयजुर्वेदीयतैत्तिरीयारण्यके सप्तमप्रपाठके  
नवमोऽनुवाकः ॥ ९ ॥

रयीतरारुह्यस्य मुनेः पुत्रः कश्चित्सर्वदा सत्यमेव वक्तव्यतः सत्यवचा इति तस्य नामधेयम् । स हि सत्यमेवोत्तमं कर्मेति ब्रूते । पुरुशिष्यारुह्यस्य मुनेः पुत्रः कश्चित्पसि नियतो वर्तते । अतस्तपोनित्य इति तस्य नामधेयम् । स त्वनशनधनदान-रूपमेव कर्मोत्तममिति ब्रूते । मुद्गल्यारुह्यस्य मुनेः पुत्रः कश्चिन्मौद्गल्यः सर्वदा स्वाध्यायप्रवचनाभ्यां तुष्टः सन्दुःखरहितो वर्तते । अतो नाक इति तस्य नामधेयम् । स तु स्वाध्यायप्रवचने एवोत्तमे कर्मणी इति ब्रूते । ननु—“तपसा देवा देवतामग्र आयन् । तपसर्षथः सुवरन्वविन्दन्” इत्यादिश्रुतेस्तपस एवोत्तमत्वं युक्तमिति चेदस्तु नाम तावता स्वाध्यायप्रवचनवादिनो मौद्गल्यस्य न हानिः कदाचिदस्ति यस्मात्तत्स्वाध्यायप्रवचनानुष्ठानं तपोरूपम् । तस्मात्तदेव प्रशस्तम् । तद्धि तपस्तद्धि तप इत्यभ्यासो मुख्यतपोरूपत्वादेवानध्यायेष्वपि ब्रह्मयज्ञस्वाध्यायोऽध्येतव्यः । तथा चाऽऽस्नायते—“य एवं विद्वान्मेघे वर्षति विद्योतमाने स्तनयत्यवस्फूर्जति पवमाने वायावमावास्याया\* स्वाध्यायमधीते तप एव तत्तप्यते तपो हि स्वाध्यायः” इति । वाक्यान्तरेणाप्ययमेवार्थः स्पष्टी क्रियते—“उत तिष्ठन्नत ब्रजन्नुताऽऽसीन उत शयानोऽधीयीतैव स्वाध्यायं तपस्वी पुण्यो भवति । य एवं विद्वान्स्वाध्यायमधीते” इति । तस्मादनशनरूपं धनदानरूपं वा यत्तपोऽस्ति ततोऽप्यधिकफलहेतुत्वादेतदुत्तमं तपः । एतदप्यास्नातम्—“यावन्त\* ह वा इमा वित्तस्य पूर्णा ददत्स्वर्गं लोकं जयति तावन्तं लोकं जयति भूया\*सं चाक्षर्यं चाप पुनर्मृत्युं जयति ब्रह्मणः सायुज्यं गच्छति” इति ॥

इति श्रीमत्सायणाचार्यविरचिते श्रीनुक्कणसाम्राज्यधुरंधरमाधवविद्यारण्यपरमेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तम-  
प्रपाठके सांहित्यामुपनिषदि नवमोऽनुवाकः ॥ ९ ॥

अथ सप्तमे दशमोऽनुवाकः ।

नवमेऽनुवाके ब्रह्मोपासनेन समुच्चित्य श्रौतस्मार्तकर्मनुष्ठेयमित्युक्तम् । तत्प्रसङ्गाद्ब्रह्मयज्ञस्योत्तमतपस्त्वमुक्तम् । यस्तु श्रद्धालुरपि प्रज्ञामान्यादिदोषेण वेदपाठाम्बाद्ब्रह्मयज्ञे समर्थो न भवति तस्य ब्रह्मयज्ञफलसिद्धये जप्यं मन्त्रं दशमानुवाके दर्शयति—

अहं वृक्षस्य रेरिवा । कीर्तिः पृष्ठं गिरेरिव । ऊर्ध्वपवित्रो  
वाजिनीव स्वमृतमस्मि । द्रविणं सर्वर्चसम् । सुमेधा  
अमृतोभितः । इति त्रिशङ्कोर्वेदानुवचनम् ( १ ), इति ।

अहं पद् ॥

इति कृष्णयजुर्वेदीयतैत्तिरीयारण्यके सप्तमप्रपाठके  
दशमोऽनुवाकः ॥ १० ॥

वृक्ष्यते तत्त्वज्ञानेनोच्छिद्यत इति वृक्षः संसारः । स चाऽऽरुणकेतुकप्रकरणे केनचिन्मन्त्रेण स्पष्टीकृतः—“ऊर्ध्वमूलमवाकशाखं वृक्षं यो वेद संप्रति” इति । ऊर्ध्वं सर्वस्माज्जगत उत्कृष्टं परं ब्रह्म मूलं कारणं यस्य संसारवृक्षस्य सोऽयमूर्ध्वमूलः । अवाङ्मः सुरनरतिर्यग्देहाः शाखा यस्य सोऽयमवाकशाखः । कठवल्लीष्वप्याम्नायते—“ऊर्ध्वमूलोऽवाकशाख एषोऽश्वत्थः सनातनः” इति । अनित्यतया यो न तिष्ठतीत्यश्वत्थः । सनातनत्वमनादित्वम् । भगवताऽप्यसौ वृक्षोऽभिहितः—

“ऊर्ध्वमूलमधःशाखमश्वत्थं प्राहुरव्ययम् ।

छन्दासि यस्य पर्णानि यस्तं वेद स वेदवित्” ॥ इति ।

मुमुक्षुरहं तस्य संसाररूपस्याश्वत्थवृक्षस्य रेरिवा विषयवैराग्यरूपेण शस्त्रेण च्छेत्ता भूयासमिति शेषः । “री हिसायाम्” इति धातोरथं शब्दो निष्पन्नः । वैराग्यशस्त्रेण च्छेदो भगवतोक्तः—

“अश्वत्थमेनं सुविरूढमूलमसङ्गशस्त्रेण दृढेन च्छिन्त्वा ।

ततः पदं तत्परिमार्गितव्यं यस्मिन्गता न निवर्तन्ति भूयः” ॥ इति ।

संसारवृक्षे छिन्ने सति मदीया कीर्तिर्गिरेः पृष्ठमिव भवति । यथा पर्वतस्योपरिभागोऽभ्यन्तमुन्नतः । या मदीया मोक्षविषया कीर्तिरत्यन्तमुन्नता सती देवलोकेष्वपि प्रसरति । ततो देवा अपि मदीयं पुरुषार्थं विहन्तुं न क्षमन्ते । तथा च भूयते—

“तस्य ह न देवाश्चानभूत्या ईशते” इति । वाजिनि स्वमृतमिवाहमूर्ध्वपवि-  
त्रोऽस्मि । वाजो गतिस्तद्वानादित्यो वाजी । स हि सर्वदा वगेनैव गच्छति ।

तथा चोक्तम्—

‘योजनानां सहस्रे द्वे द्वे शते द्वे च योजने ।

एकेन निमिषार्धेन क्रममाण नमोऽस्तु ते” ॥ इति ।

तस्मिन्वाजिन्यादित्ये शोभनममृतं विद्यते । अत एव च्छन्दोगा मधुविद्यायामादि-  
त्यमण्डलस्य मधुरूपत्वं तदीयप्रागादिभागेऽप्यग्नेदादिप्रोक्तकर्मफलरूपाणि रोहितशुक्लादि-  
वर्णयुक्तान्यमृतानि चाऽऽन्नातानि तद्यत्प्रथमममृतं तद्वसव उपजीवन्तीत्यादिना तेषाममृ-  
तानां वस्वाद्युपजीव्यत्वमात्वं चाऽऽमनन्ति । तदिदमादित्यमण्डलगतममृतं शोभनमत्यन्तं  
शुद्धम् । तद्वदहमप्यूर्ध्वपवित्र ऊर्ध्वं पवित्रमुत्कृष्टा शुद्धिर्यस्य मम सोऽहमूर्ध्वपवित्रः ।  
तादृशस्य मम सबर्चसं द्रविणं सिध्यतु । द्विविधं हि द्रविणम् । मानुषं दैवं च ।  
तत्र चक्षुषा दृश्यमानं सुवर्णरजतादिकं मानुषम् । श्रोत्रेण श्रूयमाणं वेदे प्रतीयमानं  
ब्रह्मज्ञानादिकं दैवम् । अत एव वाजसनेयिनः कस्मिंश्चिदुपासने चक्षुःश्रोत्रयोर्मा-  
नुषदैववित्तदृष्टिमाप्तन्ति—“चक्षुर्मानुषं वित्तम् । चक्षुषा हि तद्विन्दते । श्रोत्रं  
दैवम् । श्रोत्रेण हि तच्छृणोति” इति । तत्र दैववित्तमभिप्रेत्य सबर्चसमिति विशे-  
ष्यते । वर्षो बलं तद्योगात्सवर्चसं बलवत्त्वं च दैववित्तस्य ब्रह्मज्ञानस्य सर्वसंसार-  
निवर्तकत्वादुपपन्नम् । ब्रह्मज्ञानरूपेण दैववित्तेनात्र द्रविणशब्दवाच्येन संपन्नोऽहं  
सुमेधा अमृतोक्षितश्च भूयासम् । शोभना मेधा ब्रह्मज्ञानप्रतिपादकग्रन्थतदर्थविधार-  
णशक्तिर्यस्य मम सोऽहं सुमेधाः । अत एवाहममृतेन ब्रह्मानन्दरसेनोक्षितः सेचितः ।  
इत्यहं वृक्षस्येत्यादिमन्त्रस्त्रिशङ्कुनामकस्य मुनेर्मतं वेदानुवचन वेदस्य गुरुपूर्वकमध्यय-  
नमनु पश्चाद्वचनं ब्रह्मयज्ञस्वाध्यायतप इत्यर्थः ॥

इति श्रीमत्सायणाचार्यविरचिते श्रीबृह्मणसाम्राज्यधुरंधरमाधवविद्यारण्यपरमे-

श्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तम-

प्रपाठके साहित्यामुपनिषदि दशमोऽनुवाकः ॥ १० ॥

अथ सप्तम एकादशोऽनुवाकः ।

दृष्टव्ये ब्रह्मयज्ञप्रतिनिधित्वेन जप्यो मन्त्र उक्तः । ततो मन्दप्रज्ञस्यापि सुकरो  
ब्रह्मब्रह्मः । तथा तस्य “अतं च स्वाध्यायप्रवचने च” इत्येवमुक्तोपासनेन सह श्रौतस्मा-

तर्कमसमुच्चयः क्रममुक्तिहेतुः सुस्थितः । अथैकादशेऽनुवाके केवलकर्मणामपि विवि-  
दिषोत्पादनद्वारेण मोक्षहेतुत्वमभिप्रेत्य तदनुशासनं विधत्ते—

वेदमनूच्याऽऽचार्योऽन्तेवासिनमनुशास्ति, इति ।

आचार्यस्वरूपं मनूना स्मर्यते—

“ उपनीय तु यः शिष्यं वेदमध्यापयेद्विजः ।

सकल्पं सरहस्यं च तमाचार्यं प्रचक्षते ” ॥ इति ।

अन्ते पूर्वोक्तस्याऽऽचार्यस्य समीपे सर्वदा वसतीत्यन्तेवासी । “ छायाभूतोऽपरि-  
त्यागी नित्यमेव वसेद्गुरौ ” इति स्मृतेः । तादृशं शिष्यमाचार्यो वेदमनूच्योपन-  
यनमनु पश्चाद्दध्याप्यानुशास्ति । ग्रन्थग्रहणादूर्ध्वमनुष्ठेयमर्थं ग्राहयति । अनेनैतदव-  
गम्यते । अधीतवेदेन धर्मज्ञासामकृत्वा गुरुकुलान्न निर्वातितव्यमिति ।

अनुशासनप्रकारं संग्रहेण दर्शयति—

सत्यं वद । धर्मं चर, इति ।

सत्यशब्देन “ अहिंसा सत्यमस्तेयम् ” इत्यादिस्मृतिप्रसिद्धाः सर्वेऽप्युपल-  
क्ष्यन्ते । धर्मशब्देन प्रत्यक्षश्रुतिविहिता अग्निहोत्रादयो विवक्षिताः । “ चोदनालक्ष-  
णोऽर्थो धर्मः ” इति जैमिनिना सूत्रितत्वात् । श्रौतं स्मार्तं च कर्म सर्वमनुष्ठेयमिति  
संग्रहवाक्ययोस्तात्पर्यार्थः ।

“ सकृत्कृते कृतः शास्त्रार्थः ” इति न्यायेन श्रौतस्मार्तयोः सकृदनुष्ठितयोः पश्चा-  
त्परित्यागप्रसक्तौ तत्परित्यागरूप प्रमाद निषेधति—

स्वाध्यायान्मा प्रमदः । आचार्याय प्रियं धनमाहृत्य  
प्रजातन्तुं मा व्यवच्छेत्सीः । सत्यान्न प्रमदितव्यम् ।  
धर्मान्न प्रमदितव्यम् । कुशलान्न प्रमदितव्यम् । भूत्यै  
न प्रमदितव्यम् । स्वाध्यायप्रवचनाभ्यां न प्रमदि-  
तव्यम् (?) । देवपितृकार्याभ्यां न प्रमदितव्यम्, इति ।

अध्ययनेन गृहीतस्य स्वाध्यायस्य विस्मृतिः प्रमादस्तं मा कार्षीः । “ ब्रह्महत्यासमं  
ज्ञेयमधीतस्य च नाशनम् ” इति स्मृतेः । गोसुवर्णवस्त्रादिरूपं यद्गनमाचार्यस्य प्रियं  
तद्विद्यादक्षिणार्थं संपाद्य गुरवे समर्प्य ततो विवाहं कृत्वा प्रजायाः पुत्रपौत्रादिरूपाया-  
स्तन्तुर्विस्तारस्तस्य विच्छेदं मा कार्षीः । पूर्वोक्तयोः सत्यधर्मयोः कदाचिदाहत्या-

दननुष्ठानं प्रमादः सोऽपि न कर्तव्यः । कुशलं क्षेमस्तेन तत्कारणं कर्म विवक्षितम् । तच्च द्विविधं वैदिकं लौकिकं च । “ यो ज्योगामयावी स्याद्यो वा कामयेत सर्वमायुरियामिति तस्मा एतामिष्टिं निर्वपेत् ” इत्यादिकमायुरारोग्यप्रदं वैदिकम् । आचिकित्सादिकं लौकिकम् । भूतिरैश्वर्यं तथा तत्कारणमुपलक्ष्यते । तत्रापि “ वायव्यश्चेतमालभेत भूतिकामः ” इत्यादिकं वैदिकम् । प्रतिग्रहादिकं लौकिकम् । कुशलभूत्योरभावे मुक्तिहेतुकर्मानुष्ठानासंभवात्तयोरप्रमादोऽनुशासनीयः । गृहीतस्वाध्यायस्य विस्मृतिरूपः प्रमादः पूर्वं निवारितः । अत्र त्वध्यापनीयस्वाध्यायब्रह्मयज्ञयोरननुष्ठानरूपः प्रमादो निवार्यते । पौराणिकं विनायकव्रतानन्तव्रतादिकं देवकार्यम् । प्रतिसांवत्सरादिकं पितृकार्यम् ।

अथ मात्रादिषु मनुष्यत्वबुद्धिपरित्यागेन देवतानुद्ध्या पूजां विधत्ते—

मातृदेवो भव । पितृदेवो भव । आचार्य-  
देवो भव । अतिथिदेवो भव , इति ।

मातैव पूजनीयो रुद्रविष्णुविनायकादिरूपो देवो यस्य सोऽयं मातृदेवः । एवमुत्तरत्रापि ।

यदुक्तं कुशलान्न प्रमादितव्यम् । भूत्यै न प्रमादितव्यमिति । तत्र कंचिद्विशेषं दर्शयति—

यान्यनवधानिं कर्माणि । तानि सेवि-  
तव्यानि । नो इतराणि, इति ।

क्षेमैश्वर्यकारणानि कर्माणि द्विविधानि । अनिन्द्यानि निन्द्यानि च । तत्र पूर्वोदाहृतान्यायुष्कामेष्टिप्रतिग्रहयाजनादीन्यनिन्द्यानि कर्माणि सेवितव्यानि । इतराणि त्वाभिचारादीनि शत्रुवधद्वारा क्षेमहेतुत्वेऽपि नरकप्रदत्वेन निन्दितत्वाच्च सेव्यानि ।

ननु शिष्टाचारस्यापि श्रुतिस्मृतिवत्प्रमाणत्वादाचार्यस्य तव संबन्धीनि चरितानि सर्वाण्यपि सेवितव्यानीत्याशङ्क्य तत्रापि विशेषं दर्शयति—

यान्यस्माकं सुचरितानि । तानि त्वयोपास्या-  
नि ( २ ) । नो इतराणि , इति ।

द्विविधं चरितं दैवमासुरं चेति । तदुभयं भगवानुदाजहार—

“अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥



अहिंसा सत्यमक्रोधस्त्यागः शान्तिरपैशुनम् ।  
 दया भूतेष्वलोलुप्त्वं(प्लवं) मार्दवं ह्रीरचापलम् ॥  
 तेजः क्षमा धृतिः शौचमद्रोहो नातिमानिता ।  
 भवन्ति संपदं दैवीमभिजातस्य भारत ॥  
 दम्भो दर्पोऽभिमानश्च क्रोधः पारुष्यमेव च ।  
 अज्ञानं चाभिजातस्य पार्थ संपदमासुरीम् ॥  
 दैवी संपद्विमोक्षाय निबन्धायाऽऽसुरी मता ॥ इति ।

तत्रास्माकं संबन्धीनि यान्यभयादीनि सुचरितानि त्वया तान्येव सेवितव्यानि ।  
 न तु दम्भादीनि । अयं न्यायः सर्वत्र शिष्टाचारे योजनीयः । तथा हि—जामदग्न्यः  
 पितुराज्ञया स्वजननीं जघानेत्यत्रापि पित्राज्ञापालनरूपं सुचरितमार्दव्यम् । न तु  
 मातृवधरूपं दुश्चरितम् । एवमग्न्यदप्युदाहार्यम् ।

अथ महापुरुषसेवायां कंचिद्विशेषमुपदिशति—

ये के चास्मच्छ्रेयांसो ब्राह्मणाः । तेषां  
 त्वयाऽऽसनेन प्रशंसितव्यम् , इति ।

वयोविद्यादिगुणैरस्मत्तो भवदाचार्येभ्यो येऽशिका धर्मनिष्ठाः सन्ति तेषामासनदान-  
 पादप्रक्षालनादिशुश्रूषया . प्रश्नासः श्रमापनयन त्वया कर्तव्यम् । अथवा तेषामासने  
 त्वया प्रश्नासोऽपि न कर्तव्यः । पण्डितमन्यतया विस्त्रम्भेण वादादि न कर्तव्यमिति  
 किमु वक्तव्यम् । तस्मात्तदुपदिष्टार्थग्राहिणैव त्वया भवितव्यम् ।

अथ दाने कंचिद्विशेषमुपदिशति—

श्रद्धया देयम् । अश्रद्धयाऽदेयम् । श्रिया देयम् ।  
 हिया देयम् । भिया देयम् । संविदा देयम्, इति ।

यदा धनं विप्राय दीयते तदा श्रद्धायुक्तैव भवता देयम् । अश्रद्धया तु किंचिद-  
 प्यदेयम् । श्रद्धया रहितस्य दानस्य लोकद्वयेऽप्यनुपयोगात् । तथा च भगवतोक्तम् ।

“अश्रद्धया हुनं दत्तं तपस्तप्तं कृतं च यत् ।

असदित्युच्यते पार्थ न च तत्प्रेत्य नो इह” ॥ इति ।

अदेयमितिपदच्छेदपक्षे तदिदं व्याख्यानम् । देयमिति वा पदच्छेदः । यथा  
 श्रद्धया युक्तो ददाति तथा श्रद्धाराहित्येऽपि दातव्यम् । . सात्त्विकदानफलाभाव एवो-

दाहृतवाक्येन दर्शितः । राजसतामसदानफलं तु विद्यते । अत एव भगवता दाने त्रैवि-  
ध्यमुक्तम्—

“दातव्यमिति यद्दानं दीयतेऽनुपकारिणे ।  
देशे काले च पात्रे च तद्दानं सात्त्विकं स्मृतम् ॥  
यत्तु प्रत्युपकारार्थं फलमुद्दिश्य वा पुनः ।  
दीयते च परिक्लिष्टं तद्राजसमुदाहृतम् ॥  
अदेशकाले यद्दानमपात्रेभ्यश्च दीयते ।  
असत्कृतमवज्ञातं तत्तामसमुदाहृतम्” ॥ इति ।

श्रीविभवः । हीर्लज्जा । भीः शास्त्रभीतिः । संविदेशकालपात्रविशेषज्ञानम् ।  
एतैर्वाक्यैः पूर्वोक्तं त्रिविधं दानं प्रपञ्चयते । धनवाहृल्याच्छ्रीर्मम विद्यते तत्र दासा  
दास्यश्च यथा धनमपहरन्ति तथा ब्राह्मणैरप्यपह्नियतामित्येवमवजानानः श्रिया निमि-  
त्तभूतया यद्दानं करोति तत्तामसम् । मत्समाः पुरुषा दानं कुर्वन्ति मम त्वदानेन महती  
लज्जेत्येवं लज्जया निमित्तभूतया पूर्ववदवज्ञानो यद्दाति तद्राजसम् । ऋत्विगादिभ्यो  
यद्दानं शास्त्रेण विहितं तस्यादाने मम प्रत्यवायः स्यादिति भीत्या यद्दानं तत्सात्त्विक-  
कम् । तत्राध्वर्युप्रमुखाश्चत्वारः प्रधानभूताः संपूर्णदक्षिणामर्हन्ति । प्रतिप्रस्थात्रादयस्त-  
दर्धमर्हन्ति । नेष्ट्रादयस्त्रयीयांशमर्हन्ति । उज्जेत्रादयश्चतुर्थांशमर्हन्तीत्येवं संविदा विवे-  
कज्ञानेन युक्तः सात्त्विको दद्यात् । यद्वा सर्वमप्येतत्सात्त्विकदानविषयमेव । वित्त-  
शास्त्रं न कारयेदित्यादिशास्त्राद्विभवानुसारेण दातव्यम् । स्वल्पदानेन मम प्रभोर्महती  
लज्जा भविष्यतीत्येवं लज्जया युक्तः प्रभूत दद्यात् ।

एवमज्ञातमनुष्ठेयमर्थमुपदिश्यानन्तर सदिग्धेऽनुष्ठेये निर्णयोपायमृपदिशति—

अथ यदि ते कर्मविचिकित्सा वा वृत्तविचिकित्सा  
वा स्यात् ( ३ ) । ये तत्र ब्राह्मणाः संमर्शिनः ।  
युक्ता आयुक्ताः । अलूक्षा धर्मकामाः स्युः ।  
यथा ते तत्र वर्तेरन् । तथा तत्र वर्तेथाः, इति ।

कर्म श्रौतमग्निहोत्रादिकं स्मार्तं संध्यावन्दनादिकं च । “ उदिते जुहोति ” “ अनु-  
दिते जुहोति ” इति वाक्यद्वयं श्रुतवतः श्रौते कर्मणि संदेहः स्यात् । स्मार्तेऽपि  
संध्यादेवता पुरुषमूर्तिः स्त्रीमूर्तिर्वेति वचनद्वयेन संदेहः । वृत्तं कुलपरम्परागतो लौकिक  
आचारः । तत्रापि मातुलमुताविवाहमांसभक्षणादिविप्रतिपत्तिदर्शिनः संदेहो भवति ।  
तदानीं यस्मिन्देशे यस्मिन्काले यस्मिन्कुले स्वयं वर्तते तत्र तेषु देशकालकुलविशेषेषु  
वर्तमानाः संमर्शादिविशेषणविशिष्टा ब्राह्मणास्तत्र तस्मिन्संदिग्धे विषये यथा वर्तेरं-

स्तथा त्वमपि वर्तस्व । रागद्वेषौत्सुक्यादिदोषराहित्येन सम्यक्शास्त्रार्थनिर्णयकुशलाः  
संमर्शिनः । नित्यनैमित्तिकानुष्ठाने स्वयं प्रवृत्ता युक्ताः । तत्राप्या समन्ताद्युक्ता  
आयुक्ताः । अवैकल्येन सम्यगनुष्ठास्याम इत्येवमभियुक्ता इत्यर्थः । लक्ष्णेण क्रोधेनाऽऽ-  
ग्रहेण वा रहिता अलूक्षाः । धर्ममेव कामयन्ते न तु लाभपूजादिकमिति धर्मकामाः ।

इत्थं संदिग्धधर्मनिर्णयोपायमुपदिश्यानन्तरं पातकादिशङ्कया निन्दितेषु पुरुषेष्वव्य-  
वहार्यत्वे निर्णयोपायमुपदिशति—

अथाभ्याख्यातेषु । ये तत्र ब्राह्मणाः संमर्शिनः ।  
युक्ता आयुक्ताः । अलूक्षा धर्मकामाः स्युः । यथा  
ते तेषु वर्तेरन् । तथा तेषु वर्तेथाः, इति ।

पूर्ववद्व्याख्येयम् ।

उक्तमनुशासनमुपसंहरति—

एष आदेशः । एष उपदेशः । एषा वेदोपनिषत् । एतदनुशास-  
नम् । एवमुपासितव्यम् । एवमु चैतदुपास्यम् ( ४ ), इति ।

स्वाध्यायप्रवचनाभ्यां न प्रमदितव्यं तानि त्वयोपास्यानि  
स्यात्तेषु वर्तेरन्त्सप्त च ॥

इति कृष्णयजुर्वेदीयतैत्तिरीयारण्यके सप्तमप्रपाठक  
एकादशोऽनुवाकः ॥ ११ ॥

सत्यं वदेत्यारभ्य तथा तेषु वर्तेथा इत्यन्तो योऽयं ग्रन्थसंदर्भः स एष  
आदेशः श्रौतो विधिः । यथा राजा स्वभृत्यमादिशति, तथा वैदिको विधिरनुष्ठाता-  
रमादिशति । आदेशस्य समीपवर्तित्वात्समार्तो विधिरूपदेशः । स्मृतीनां वेदमूलतया  
तत्समीपवर्तित्वम् । अप्रत्यक्षश्रुतिमूलासु स्मृतिष्वपि सत्यं वदेत्यादिवाक्यार्थ एवमेवोप-  
लभ्यते । येयं सत्यं वदेत्याद्युक्तिः सैषा वेदोपनिषद्वेदरहस्यं विध्यर्थवादमन्त्रा-  
त्मके वेदे विधिरूपः सारभागः । यदेतत्सत्यं वदेत्यादिकं तदेतदनुशासनमीश्वर-  
स्याऽऽज्ञा । श्रुतिस्मृती ममैवाऽऽज्ञे इत्येवमीश्वरेणोक्तत्वात् । यस्मात्सत्यवदनादिकं श्रौत-  
स्मार्तविध्युक्तं वेदरहस्यमीश्वराज्ञारूपं च तस्मादेवमुक्तेन प्रकारेणोपासितव्यमनुष्ठा-  
तव्यम् । एवमु चैतदुपास्यमिति पुनर्वचनमादरार्थम् । उ चेत्यव्ययसमुदायोऽवधार-  
णार्थः । उक्तप्रकारेणैतदनुष्ठेयमेव, न तु कदाचिदपि परित्यक्तुं शक्यम् । अत्र केचि-  
देवमादरं दृष्ट्वा कर्मभिरेव मोक्षं वर्णयन्ति । अपरे तु पुनर्ज्ञानकर्मसमुच्चयेन । तावेतौ

पक्षावस्मिन् पूर्वोत्तरकाण्डसंबन्धकथनप्रसङ्गेनैव निराकृतौ । कर्मणां साक्षान्मोक्षहेतुत्वा-  
भावेऽपि विविदिषोत्पादनद्वारेण तद्वेतुत्वमभिप्रेत्य विद्याप्रकरणे तदनुशासनमास्नातम् ।  
विद्याफले मोक्षे कर्मनैरपेक्ष्यं तृतीयाध्यायस्य चतुर्थपादे \*चिन्तितम्—

“आत्मबोधः फले कर्मापेक्षो नो वा ह्यपेक्षते ।

अङ्गिनोऽङ्गेष्वपेक्षायाः प्रयाजादिषु दर्शनात् ॥

अविद्यातमसोर्ध्वस्तौ दृष्टं हि ज्ञानदीपयोः ।

नैरपेक्ष्यं ततोऽप्रापि विद्या कर्मानपेक्षिणी” इति ।

विमतो ब्रह्मतत्त्वावबोधः स्वफलदाने स्वाङ्गभूतकर्मापेक्षोऽङ्गित्वात्प्रयाजाद्यपेक्षदर्श-  
पूर्णमासादिवत् । यद्यपि प्रथमाधिकरणे विद्यायाः स्वतन्त्रपुरुषार्थत्वप्रतिपादनेन कर्मा-  
ङ्गत्वं निवारितम् । तथाऽप्यङ्गित्वं न निवारितम् । अतो नासिद्धो हेतुः । अतः कर्मा-  
पेक्षो बोध इति प्राप्ते ब्रूमः—विमतं ब्रह्मज्ञानं स्वनिवर्त्यनिवर्तनेऽन्यापेक्षं न भवति  
प्रकाशकत्वात्प्रदीपवद्घटज्ञानवच्च । यत्त्वङ्गित्वमुक्तम् । तत्र कर्मणः कीदृशमङ्गत्वं भव-  
त्तोऽभिप्रेतं किं प्रयाजादिवत्फलोपकार्यङ्गत्वमुतावघातादिवत्स्वरूपोपकार्यङ्गत्वम् ।  
नाऽऽद्यः । मुक्तेः कर्मजन्यत्वेनानित्यत्वप्रसक्तेः । द्वितीये साध्यविकलो दृष्टान्तः प्रयाजा-  
दीनां स्वरूपोपकार्यङ्गत्वाभावात् । तस्मान्मुत्पन्ना विद्या स्वफलप्रदाने कर्माणि नापेक्षते ।

विद्यायाः स्वोत्पत्तौ कर्मापेक्षाऽपि तत्रैव +चिन्तिता—

“उत्पत्तावनपेक्षेयमुन कर्माप्यपेक्षते ।

फले यथाऽनपेक्षैवमुत्पत्तावनपेक्षता ॥

यज्ञशान्त्यादिसापेक्षं विद्याजन्म श्रुतिद्वयात् ।

हलेऽनपेक्षितोऽप्यश्वो रथे यद्वदपेक्ष्यते” ॥

ब्रह्मविद्या स्वफले यथा कर्माणि नापेक्षते तथा स्वोत्पत्तावपि । अन्यथा क्वचिदपे-  
क्षते क्वचिन्नापेक्षत इत्यर्धजरतीयन्यायः प्रसज्येतेति प्राप्ते ब्रूमः । नार्धजरतीयत्वदोषोऽ-  
त्रास्ति । योग्यतावशेनैकस्यैव कार्यविशेषेष्वपेक्षानपेक्षयोरुभयोरुपपत्तेः—यथा लाङ्गल-  
बह्वनेऽनपेक्षितोऽप्यश्वो रथवहनेऽपेक्ष्यते तद्वत् । न च विद्यायाः स्वोत्पत्तौ कर्मापे-  
क्षायाः प्रमाणाभावः । “ तमेतं वेदानुबचनेन ब्राह्मणा विविदिषन्ति यज्ञेन दानेन तप-  
साऽनाशकेन ” इति प्रवृत्तिरूपाणां वेदानुबचनादीनां विविदिषोत्पादनद्वारा बहिरङ्ग-  
साधनत्वावगमात् । “ शान्तो दान्त उपरतस्तिक्षुः समाहितो भूत्वाऽऽत्मन्येवाऽऽ-  
त्मानं पश्यति ” इति निवृत्तिरूपाणां शमदमादीनां विद्योत्पत्तौ साधनत्वेन विधीयमा-

\* अत एव चाम्रीन्धनाद्यनपेक्षा । अ० ३ पा० ४ अ० ५ सू० २५ । + सर्वापेक्षा च यज्ञ-  
विद्युत्तरवत् । अ० ३ पा० ४ अ० ६ सू० २६ ।

नतयाऽन्तरङ्गसाधनत्वावगमात् । तस्माद्यज्ञादीनि शमदमादीनि च विद्या स्वोत्पत्त्य-  
वपेक्षते ” ।

विद्याहेतुभिरेवाऽऽश्रमसिद्धिश्च तत्रैव \*चिन्तिता—

“विद्यार्थमाश्रमार्थं च द्विः प्रयोगोऽथवा सकृत् ।

प्रयोजनविभेदेन प्रयोगोऽपि विभिद्यते ॥

श्राद्धार्थभुक्त्या तृप्तिः स्याद्विद्यार्थेनाऽऽश्रमस्तथा ।

अनित्यनित्यसंयोग उक्तिभ्यां खादिरे मतः” इति ।

यानि यज्ञादीनि विद्याहेतुत्वेन विविदिषावाक्ये विहितानि तान्येवाऽऽश्रमधर्मत्वेन  
पूर्वकार्ण्डे विहितानि तेषां प्रयोजनद्वैविध्याद्विरनुष्ठानमिति प्राप्ते ब्रूमः—यथा श्राद्धार्थ-  
भोजने तृप्तिर्नन्तरीयकतया सिध्यति तथा विद्यार्थमनुष्ठितैराश्रमधर्मः सिध्यति । न च  
विद्याहेतूनां काम्यत्वादाश्रमधर्माणां नित्यत्वाच्च सकृत्प्रयोगे नित्यानित्यसंयोगविरोध  
इति वाच्यम् । वचनद्वयबलेनैकस्यैव कर्मण आकारद्वयोपपत्तेः । यथा “खादिरो यूपो  
भवति” “खादिरं वीर्यकामस्य यूपं कुर्वीत” इत्यत्र वचनद्वयेनैकस्य नित्यत्वकाम्यत्वे  
च तद्वत् । तस्मादुभयविधानां यज्ञादीनां सकृदेव प्रयोगः ।

अनाश्रमिकर्मणामपि विद्याहेतुत्वं तत्रैव +चिन्तितम्—

“नास्त्यनाश्रमिणो ज्ञानमस्ति वा नैव विद्यते ।

धीशुद्ध्यर्थाश्रमित्वस्य ज्ञानहेतोरभावतः ॥

अस्त्येव सर्वसंबन्धिजपादेश्चत्तशुद्धितः ।

श्रुता हि विद्या रैकादेराश्रमे त्वतिशुद्धता” इति ।

पूर्वमाश्रमं समाप्य केनापि कारणेनोत्तरमाश्रममप्रतिपन्नोऽनाश्रमी ह्यतको विदु-  
रादिस्तस्य तत्त्वज्ञानं न संभाव्यते । बुद्धिशुद्धिहेतोरश्रमस्याभावादिति प्राप्ते ब्रूमः—  
संभवत्येवानाश्रमिणामपि ज्ञानम् । आश्रमनिरपेक्षस्य जपादेश्चत्तशुद्धिहेतुत्वात् । “जप्ये-  
नैव तु संसिध्येद्वाहणो नात्र संशयः” इति स्मृतेः । श्रुतश्च संवर्गविद्यायामधिकारोऽ-  
नाश्रमिणोऽपि विवाहार्थिनो रैकस्य । पूर्वमाश्रमरहिता गाग्यादय उदाहार्याः । न चैवं  
सत्याश्रमवैयर्थ्यम् । शुद्धयतिशयहेतुत्वात् । तस्मादनाश्रमिणोऽपि संभवति विज्ञानम् ॥

इति श्रीमत्सायणाचार्यविरचिते श्रीबुद्धणसाम्राज्यधुरंधरमाधवविद्यारण्यपरमे-

श्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकमाप्ये सप्तम-

प्रपाठके साहित्यामुपनिषद्येकादशोऽनुवाकः ॥ ११ ॥

\* विहितत्वाच्चाऽऽश्रमकर्मपि । अ० ३ पा० ४ अ० ८ सू० ३२ । + अन्तरा चापि तु  
सदृष्टे । अ० ३ पा० ४ अ० ९ सू० ३६ ।

अथ सप्तमे द्वादशोऽनुवाक ।

एकादशे शिष्यं प्रत्याचार्यस्यानुशासनमुक्तम् । तावता ब्रह्मतत्त्वविद्याया बाहिर-  
ङ्गसाधनान्युपासनानि कर्माणि च सन्तीत्यवगतानि । अथ तद्ब्रह्मपाठतदर्थज्ञानतदनुष्ठा-  
नानामवसाने जपितव्यं शान्तिमन्त्रं द्वादशे दर्शयति—

शं नो मित्रः शं वरुणः । शं नो भवत्वयमा । शं न इन्द्रो बृह-  
स्पतिः । शं नो विष्णुरुक्रमः । नमो ब्रह्मणे । नमस्ते वायो ।  
त्वमेव प्रत्यक्षं ब्रह्मासि । त्वामेव प्रत्यक्षं ब्रह्मावादिषम् । ऋत-  
मवादिषम् । सत्यमवादिषम् । तन्मामावीत् । तद्दृक्कारमावीत् ।  
आवीन्माम् । आवीद्दृक्कारम् । ॐ शान्तिः शान्ति शान्तिः(१),इति ।

सत्यमवादिषं पञ्च च ॥

इति कृष्णयजुर्वेदीयतैत्तिरीयारण्यके सप्तमप्रपाठके  
द्वादशोऽनुवाकः ॥ १२ ॥

अक्षरार्थस्तूपक्रमे समाम्नातमन्त्रवदवगन्तव्यः । उपक्रमकाले ब्रह्मणः पूर्वमनुक्तत्वा-  
द्ब्रह्म वदिष्यामीति पठितम् । तथा विघ्नपरिहारस्य प्रार्थनीयत्वादवत्विति पठितम् ।  
अवसाने तु ब्रह्मणः पूर्वमुक्तत्वाद्विघ्नराशेश्च परिहृतत्वादवादिषमावीदिति पठितम् ।  
निष्पन्नस्य विघ्नपरिहारस्य पुनः परामर्शः कृतघ्नत्वनिवारणार्थः । अन्यथा मित्राव-  
रुणादिदेवकृतमुपकारमजानानस्य मुमुक्षोः कृतघ्नत्वं प्रसज्येत तच्चायुक्तम् । “ब्रह्मघ्ने  
निष्कृतिर्दृष्टा कृतघ्ने नास्ति निष्कृतिः” इति स्मरणात् । निष्पन्नेऽपि साधनानुष्ठाने  
कृतघ्नत्वदोषेण फलं प्रतिबध्येत । तन्मा भूदित्याध्यात्मिकादिविघ्नानां शान्तिनिष्पन्ने-  
त्येवं देवकृत उपकारः परामृश्यते ॥

इति श्रीमत्सायणाचार्यविरचिते श्रीबृह्मणसाम्नाज्यपुरंधरमाधवविद्यारण्यपरमेश्व-  
रसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये साहित्यामु-  
पनिषदि द्वादशोऽनुवाकः ॥ १२ ॥

शं नः श्रीसा० सह नौ यच्छन्दसां भूः स यः पृथिव्योमित्यृतं चाहं  
वेदमन्व्यं शं नो द्वादश ॥ १२ ॥

शं नो मह इत्यादित्यो नो इतराणि त्रयोविश्रुतिः ॥ २३ ॥

\*शं नो मित्रः शं वरुणः ॥ शं नो भवत्व-  
र्यमा । शं न इन्द्रो बृहस्पतिः । शं नो विष्णु-  
रुरुक्रमः । नमो ब्रह्मणे । नमस्ते वायो ।  
त्वमेव प्रत्यक्षं ब्रह्मासि । त्वमेव प्रत्यक्षं ब्रह्म  
वदिष्यामि । ऋतं वदिष्यामि । सत्यं वदि-  
ष्यामि । तन्मामवतु । तद्वक्तारंमवतु ।  
अवतु माम् । अवतु वक्तारंम् ।

ॐ शान्तिः शान्तिः शान्तिः ॥

हरिः ॐ ।

इति कृष्णयजुर्वेदीयतैत्तिरीयारण्यके सप्तमः प्रपाठकः

समाप्तः ॥ ७ ॥

वेदार्थस्य प्रकाशेन तमो हार्दं निवारयन् ।

पृथग्वाञ्छतुरो देयाद्विद्यानीर्धमहंश्वरः ॥

इति श्रीमद्दीर्घकृष्णसाम्राज्यधुरंधरश्रीमत्सायणाचार्यविरचिते माधवीये  
वेदार्थप्रकाशे कृष्णयजुर्वेदीयतैत्तिरीयारण्यकभाष्ये

सप्तमः प्रपाठकः समाप्तः ॥ ७ ॥

समाप्ता च सांहित्युपनिषत् ।

# कृष्णयजुर्वेदीयं तैत्तिरीयारण्यकम् ॥

( तत्राष्टमप्रपाठकस्याऽऽरम्भः । )

यस्य निश्चसितं वेदा यो वेदेभ्योऽखिलं जगत् ।

निर्ममे तमहं वन्दे विद्यार्थमहेश्वरम् ॥ १ ॥

साधनं ब्रह्मविद्यायाः सांहित्यामीरितं स्फुटम् ।

वारुण्युपनिषद्येतद्ब्रह्मतत्त्व विविच्यते ॥ २ ॥

तत्राऽऽदौ शिष्याचार्ययोः परस्परानुकूल्यसिद्धये तत्प्रातिकूल्यशान्तिकरं जैष्यं मन्त्रं पठति—

हरिः ॐ ।

सह नाववतु । सह नौ भुनक्तु । सह वीर्यं

करवावहै । तेजस्वि नावधीतमस्तु मा विद्विषा-

वहै । ॐ शान्तिः शान्तिः शान्तिः, इति ।

अत्र नावितिशब्देन शिष्याचार्यावुच्येते । अस्मिञ्जन्मन्यतीतजन्मसु वाऽनुष्ठितैः कर्मकाण्डाकैर्नित्यनैमित्तिककर्मभिरुपज्ञविषयविधिषः सांहित्यामुपनिषदि प्रोक्तैरुपासनैरन्तर्मुख एकाग्रचित्तः काम्यकर्मादिभिः संपादितानां लोकानामसारत्वं परीक्ष्य ततो निर्विण्णः कर्मणा मोक्षो नास्तीति निश्चित्य मुक्तिहेतुब्रह्मतत्त्वज्ञानार्थं गुरुपसक्तिं यः करोति तादृशोऽत्र शिष्यो विवक्षितः । गुरुश्च श्रोत्रियो वेदशास्त्रार्थपारं(र?)गतत्वेन बोधयितुं कुशलो ब्रह्मनिष्ठत्वेन कदाचिदपि बद्धिर्मुखत्वरहितो विवक्षितः । तथा चाऽऽथर्वणिका आमनन्ति—“ परीक्ष्य लोकान्कर्मचितान्ब्राह्मणो निर्वेदमायान्नास्त्यकृतः †कृतेन तद्विज्ञानार्थं स गुरुमेवाभिगच्छेत्समित्पाणिः श्रोत्रियं ब्रह्मनिष्ठम् ” इति । कठान्नाऽऽमनन्ति—“ आश्वर्यो वक्ता कुशलोऽस्य लब्धा आश्वर्यो ज्ञाता कुशलानुशिष्टः” इति । तत्र गुरोः कृतार्थत्वेन प्रार्थनीयाभावेऽप्यनेन मन्त्रेण शिष्यस्तयोरुभयोः क्षेमं प्रार्थयते । यद्ब्रह्माऽऽचार्यप्रसादानन्तरं मया वेदिष्यते तद्ब्रह्म नौ गुरुशिष्यावा-  
वाप्तुभौ सहावतु रक्तु । तथा भुनक्तु पालयतु । यथा गुरुनिरालस्य उपदिशति यथा चाहमुपदिष्टमर्थमप्रतिपत्तिविप्रतिषत्तिरहितो गृह्णामि तथा रक्षणमुपदेशकाले प्रार्थयते ।

\* आश्वानुरोधेनात्र प्रथमानुवाकसमाप्तिरपेक्षिता । + अकृतो मोक्ष इत्यर्थः । † कृतेन कर्मवैलम्बः ।



एककालीनत्वमुभयोरपि रक्षणे सहभावः । उपदिष्टार्थग्रहणेन ममाविद्या यथा निवर्तते तन्निवृत्तिं पश्यन्नाचार्यो यथा परितुष्यति तथा पालनमुत्तरकालीनं प्रथमं प्राध्यते । उक्तप्रयोजनसिद्ध्यर्थमावामुभौ परस्परं सह विद्यायां वीर्यं स्वप्रयोजनसामर्थ्यं करवाव-  
है तस्मिंश्च सामर्थ्यकरणे य एष उपायः स प्राध्यते । नौ गुरुशिष्ययोरावयोः संब-  
न्धि यदधीतं ग्रन्थजातं तत्तेजस्वि स्वार्थप्रकाशकमस्तु । आवां च परस्परं द्वेषं मा  
करवावहै । गुरुणा न सम्यग्व्याख्यातमिति शिष्यस्यापरितोषो द्वेषस्तथा शृश्रूषा न  
समीचीनेति गुरोरपरितोषस्तदुभयं मा भूदित्यर्थः । प्रणवशान्तिशब्दाः पूर्ववद्याख्येयाः ॥

इति श्रीमत्सायणाचार्यविरचिते श्रीबृह्मणसांज्ञाज्यधुरंधरमाधवविद्यारण्यपर-  
मेश्वरसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये सप्तम-  
पाठके वारुण्यामुपनिषदि प्रथमोऽनुवाकः ॥ १ ॥

अथाष्टमे द्वितीयोऽनुवाकः ।

प्रथमे द्वेषादिरूपसंभावितविघ्नपरिहाराय जप्यमन्त्रमास्नाय द्वितीयस्यानुवाकस्याऽऽ-  
दौ कृत्स्नोपनिषत्सारं संग्रहेण सूत्रयति—

ॐ ब्रह्मविदां भोति परंम्, इति ।

ब्रह्मवेदनेन मुक्तिः कृत्स्नोपनिषत्तात्पर्यार्थः । “ बृह बृहि वृद्धौ ” इत्यस्माद्धातो-  
निप्पन्नो ब्रह्मशब्दो वृद्धं वस्त्वभिधत्ते । वृद्धिश्चात्र निरतिशया विवक्षिता । संकोच-  
कयोः प्रकरणोपपदयोरभावात् । यदा त्वापेक्षिकवृद्धियुक्तं वन्तु प्रकृतं भवेत्, उपपदं  
वा किञ्चिद्वाचकं प्रयुज्येत तदा संकोचो भवेत् । न त्वन्तदुभयमप्यत्रास्ति । निरतिशय-  
वृद्धिर्नाम नित्यशुद्धत्वादिरूपा । एतदेवाभिप्रेत्य श्रीमच्छारीरमीमांसाभाष्ये भगवत्पा-  
दैरभिहितम्—“ अस्ति तावद्ब्रह्म नित्यशुद्धबुद्धमुक्तस्वभावं सर्वज्ञं सर्वशक्ति । ब्रह्म-  
शब्दस्य हि व्युत्पाद्यमानस्य नित्यशुद्धत्वादयोऽर्थाः प्रतीयन्ते । ब्रह्मनेधीतो रथानुगमा-  
त् ” इति । ईदृगर्थविवक्षा च सत्यं ज्ञानमित्यादिना लक्षणत्राक्येन स्पष्टी करिष्यते ।  
तथाविधं ब्रह्म वेत्ति मनसा साक्षात्करोतीति ब्रह्मवित् । “मनसैवानु द्रष्टव्यं नेह  
नानाऽस्ति किञ्चन” इति बाजसनेयिनः समासनन्ति । चक्षुरादीन्द्रिययुक्तेन तु मनसा  
नामरूपादिविशिष्टमेव ब्रह्म गृह्यते । न तु शुद्धम् । अतो मनसैव केवलेन द्रष्टव्य-  
मित्युच्यते । ननु चक्षुरादिनैरपेक्ष्येऽपि वेदवाक्यापेक्षा विद्यते ब्रह्मणः शास्त्रप्रमेय-  
त्वात् । बाहम् । अत एवानु द्रष्टव्यमित्युच्यते । \* ब्रह्मप्रतिपादकं शास्त्रमनु पश्चा-

\* ब्रह्मप्रतिपादकशास्त्रभ्रवणानन्तर मनसैव द्रष्टव्यं ब्रह्मेत्यर्थः ।

दृष्टव्यम् । अत्र मनसैवेत्येवकारेण चक्षुरादिबाह्येन्द्रियाणि व्यावृत्त्यानुशब्देन शास्त्र-  
मङ्गी करोति । न च शास्त्रगम्यत्वे धर्माधर्मयोरिव परोक्षबोधः शङ्कनीयः । दृष्टान्त-  
स्यात्र विषमत्वात् । अपरोक्षस्वभाव हि ब्रह्म, “यत्साक्षादपरोक्षाद्ब्रह्म” इति श्रुतेः ।  
धर्माधर्मौ परोक्षस्वभावविति वैषम्यम् । स्वतोऽपरोक्षेऽपि ब्रह्मण्यस्ति परोक्षत्वभ्रम इति  
चेत्सत्यम् । अत एव श्रुतिर्जगत्कारणत्वेनोपलक्षितं ब्रह्म सत्यज्ञानाद्यवान्तरवाक्येन(ण)  
बोधयित्वा पुनः परोक्षत्वभ्रमनिवृत्त्यर्थं तस्य ब्रह्मणो महावाक्येन प्रत्यगात्मना तादा-  
त्म्यं बोधयति । तथा च वाजसनेयिनः पठन्ति—“य एवं वेदाहं ब्रह्मास्मीति स इदं  
सर्वं भवति” इति । अत्रापि प्रत्यगात्मतादात्म्यमेवाभिप्रेत्य यो वेद निहितं गुहाया-  
मिति वाक्येन च प्रत्यगात्मनि परोक्षत्वभ्रमः शङ्कितुमपि न शक्यः । आबालगो-  
पालं सर्वैरपि प्राणिभिः प्रत्यगात्मनोऽहमित्यनेन मानसप्रत्यक्षेण विस्पष्टं व्यवहिय-  
माणत्वात् । यस्य \*प्रत्यगात्मनः संबन्धिभिश्चक्षुरादीन्द्रियैर्गृह्यमाणा घटादयो  
+जडा अपि लिङ्गादिव्यवधानमन्तरेण प्रतीयमानत्वादपरोक्षा इत्युच्यन्ते, तस्य प्रत्य-  
गात्मनो व्यवधानशङ्कारहितस्य चिद्रूपस्य स्वप्रकाशस्य सर्वावभासकस्य च  
भ्रान्त्याऽपि कथं परोक्षत्वमाशङ्क्येत । स्वप्रकाशत्वं सर्वावभासकत्वं चाऽऽम्नायते—  
“तमेव भान्तमनुभाति सर्वं तस्य भासा सर्वमिदं विभाति” इति । एवं सति वस्तुतः  
सर्वावभासकस्य चिद्रूपस्य व्यवहारदशायां चाहंप्रत्ययेन भासमानस्य प्रत्यगात्मनो  
वास्तवं भ्रान्तं वा परोक्षत्वं न शङ्कितुं शक्यते । देहादिभ्यः पञ्चभ्यः कोशेभ्यो  
विविक्तः साक्षी परोक्ष इति चेन्न । तस्यात्यन्तापरोक्षत्वात् । यदा तिरोधायकत्वसंभा-  
वनोपेतैर्जडैर्देहादिभिः संयुक्तस्याप्यपरोक्षत्वमभ्युपगम्यते तदा तत्संयोगरहितोऽ-  
परोक्ष इति किमु वक्तव्यम् । अतोऽपरोक्षप्रत्यगात्मतादात्म्याच्छास्त्रगम्यमपि ब्रह्मा-  
परोक्षमेव मनसाऽवगम्यते । ननु मनसाऽवगतस्य ब्रह्मत्वमेव नास्ति । तथा च  
तल्लवकारा आमनन्ति—

“यन्मनसा न मनुते येनाऽऽहूर्मनो मतम् ।

तदेव ब्रह्म त्वं विद्धि नेदं यदिदमुपासते” इति ।

अयमर्थः । यत्साक्षिचैतन्यं सर्वो जनो मनसा विषयीकृत्यावगन्तुं न शक्नोति ।  
येन तु साक्षिचैतन्येन तन्मनः प्रकाशितमित्यनेन च वेदरहस्याभिज्ञाः कथयन्ति,  
तदेव साक्षिचैतन्यं ब्रह्मेति हे शिष्य त्वं विजानीहि । उपासकास्तु स्वातिरिक्ततया  
घटादिषुदिदमित्यनेन दृश्यत्वाकारेण भासमानं शास्त्रसिद्धं जगत्कारणं यद्ब्रह्मोपासते,

\* कैमुत्यन्यायेन परोक्षत्वाभ्रमं साधयति । + व्यवधानशङ्कोपेता अपीति शेषः । \* अनेन  
प्रकारेणैकैर्बः ।

तद्विदमुपास्यं वस्तु मुख्यं ब्रह्म न भवति । न खलु स्वातिरिक्तस्य दृश्यस्योपाधिविशिष्टस्य मुख्यब्रह्मत्वमस्तीति । अतो निषेधान्मनसा विषयीकृत्य साक्षात्क्रियमाणं न ब्रह्मेति चेन्नायं दोषः । न ह्यस्यां श्रुतौ ब्रह्मणो मनोविषयत्वमभ्युपगम्यते । अन्यथा तदेव ब्रह्म त्वं विद्मितीति कथमुच्येत । साक्षिणः स्वप्रकाशस्य घटादिवन्मनोजन्यस्फुरणभास्यत्वमभ्युक्तमिति चेदेवं\* तर्हि+ फलव्याप्यत्वं मा भूद्वृत्तिव्याप्यत्वं तु भविष्यति । साक्षिचैतन्यं ब्रह्मेत्युल्लिखन्त्या महावाक्यजन्यया मनोवृत्त्या ब्रह्मणि व्याप्यमाने सति तद्वृत्तिरूपया तत्त्वविद्यया प्रत्यग्रहणोर्भेदहेतुरविद्या निवर्तते । न चास्या वृत्तेः परोक्षज्ञानत्वं संभवति । विषयसंबन्धस्यैव वृत्त्याकारजनकत्वात् । यथा चक्षुर्जन्या मनोवृत्तिर्घटसंबन्धाद्धटाकारा सती जनैरपरोक्षज्ञानमित्युच्यते, तथा साक्षिसंबन्धात्साक्षात्काराया अस्या अप्यपरोक्षज्ञानत्वं कुतो न स्यात् । न च विषयसंबन्धादेव वृत्तेस्तदाकारत्वे वाक्यं व्यर्थमिति शङ्कनीयम् । जगत्कारणत्वेनोपलक्षितं ब्रह्म प्रत्यगात्मरूपाद्यतिरिक्तमित्येतादृशस्य भेदभ्रमस्य वाक्येनापोद्य(ह्य)त्वात् । तथा सति प्रत्यग्रहणैक्यरूपा वृत्तिर्भेदापवादेन विषयसंबन्धादेव जायत इति \*वाक्यजन्यमपि ज्ञानमपरोक्षमेव । यस्य तु बहिर्मुखस्य मनोवृत्तिरभ्यन्तरवर्तिना साक्षिणा न संबध्यते तस्य शब्दसामर्थ्यादेव प्रत्यग्रहणैक्यरूपा वृत्तिर्जायते । तदिदं ज्ञानं धर्माधर्मस्वर्गनरकादाविव परोक्षम् । न ह्यत्र साक्षात्काराभावे वाक्यापराधो निमित्तम् । किं तु पराङ्मुखत्वलक्षणः पुरुषापराधः । यथा प्राङ्मुखस्य पश्चिमावस्थितरूपदर्शनाभावे चक्षुर्दोषो न निमित्तत्वेन कल्प्यते तद्वत् । स च बहिर्मुखः पुरुषो यदा निदिध्यासनशब्दवाच्येन ब्रह्मध्यानेनान्तर्मुखा सूक्ष्मवस्तुनिरूपणकुशलामेकाग्र्यां बुद्धिवृत्तिं संपादयति, तदाऽसौ बुद्धिवृत्तिः प्रत्यगात्मना संबध्य तदाकारा सती वाक्यानुग्रहेण भेदभ्रमं निराकृर्वती ब्रह्मसाक्षात्कार इत्युच्यते । वाक्यश्रवणात्पूर्वमेव सगुणब्रह्मोपासनेन वा पश्चान्निदिध्यासनेन वाऽन्तर्मुखस्यान्वयव्यतिरेकाभ्यां साक्षिचैतन्यं देहादिभ्यो विविचयानुभवतोऽवान्तरवाक्येन(ण) ब्रह्मत्वं निश्चितवतो मुख्याधिकारिणो xमहावाक्येन ब्रह्मात्मसाक्षात्कार एवोत्पद्यते । न तु परोक्षज्ञानम् । तदेतदभिप्रेत्य वाक्यवृत्तावुक्तम्—

“ प्रत्यम्बो धो य आपाति सोऽद्वयानन्दलक्षणः ।

अद्वयानन्दरूपश्च प्रत्यम्बो धैकलक्षणः ॥

\* अविषयत्वमिति च्छेदः । + एव च यन्मनसा न मनुज इति श्रुतिविरोधस्तदवस्य इति भावः । \* फलव्याप्यत्वनिषेधप्रतिपादिकैव श्रुतिरिति न तद्विरोध इत्यर्थः । + ज्ञानानुक्रमव्यापारजन्यज्ञानरूपफलव्याप्यत्वम् । \* भेदभ्रमनिवृत्तिद्वारेत्यर्थः । † सत्यं ज्ञानमित्यादिना । x भेदभ्रमनिवृत्तिद्वारेत्यर्थः ।

इत्यमन्योन्यतादात्म्यप्रतिपत्तिर्यदा भवेत् ।

अब्रह्मत्वं त्वमर्थस्य व्यावर्तेत तदैव हि ॥

तदर्थस्य च पारोक्ष्यं यद्येवं किं ततः शृणु ।

\*पूर्वानन्दैकरूपेण प्रत्यग्बोधोऽवतिष्ठते” इति ॥

मनु प्रत्यग्ब्रह्मणोरन्योन्यतादात्म्याङ्गीकारे सति नाखण्डैकरसत्वं सिध्यति । नील-  
मुत्पलमित्यत्र सत्यपि तादात्म्ये गुणद्रव्यभेदस्यापि सम्भवात् । एवमत्राप्यात्मत्वब्र-  
ह्मत्वकृतो भेदोऽपि प्रसज्येतेति चेन्न । गुणद्रव्ययोः परस्परव्यभिचारेण वैषम्यात् ।  
नैह्यगुणो भेदादावपि वर्तमान +उत्पलं व्यभिचरति । \*उत्पलद्रव्यमपि शुक्लरक्तो-  
त्पलयोर्वर्तमानत्वान्नैह्यगुणं व्यभिचरति । अतस्तत्रार्थभेदान्नाखण्डार्थत्वम् । इह  
त्वात्मब्रह्मणोः परस्परव्यभिचाराभावादेकार्थत्वे सत्यखण्डत्वसिद्धिः । एतच्च विश्वरूपा-  
चार्यैर्दर्शितम्—

“ नाऽऽत्मता ब्रह्मणोऽन्यत्र ब्रह्मता नाऽऽत्मनोऽन्यतः ।

तादात्म्यमनयोस्तस्मान्नोलोत्पलविलक्षणम् ” इति ॥

एवं तर्हि पर्यायत्वादात्मा ब्रह्मेतिपदद्वयवैयर्थ्यमिति चेन्न । प्रतिपाद्यभेदाभावेऽपि  
मोहकल्पितयोरब्रह्मत्वपारोक्ष्ययोर्व्यावर्त्ययोर्भिन्नत्वात् । तदप्याचार्यैर्दर्शितम्—

“ आत्माऽपि सदिदं ब्रह्म मोहात्पारोक्ष्यदूषितम् ।

ब्रह्मापि संस्तथैवाऽऽत्मा +सद्वितीयतयैकते ” इति ॥

एकमेव वस्तु शास्त्रगम्यत्वाकारेण ब्रह्मेत्युच्यते । मानसप्रत्यक्षत्वाकारेणाऽऽत्मेति ।  
तत्र शास्त्रगम्यानां(णां) जगत्कारणत्वसर्वज्ञत्वादीनां परोक्षत्वेन ब्रह्मणोऽपि परोक्षत्व-  
भ्रमः । अहंप्रत्ययरूपेण मानसप्रत्यक्षेण प्रनीयमानानां देहादीनामब्रह्मत्वात्साक्षिणि  
विदात्मन्यप्यब्रह्मत्वभ्रमः । †तयोर्ब्रह्मात्मनोर्भेदेन पदद्वयोपयोगात्प्रतिपाद्यस्याखण्डैकर-  
सत्त्वे सत्यपरोक्षप्रत्यगात्मरूपे ब्रह्मणि महावाक्येनापरोक्षज्ञानोदयात्तथाविधज्ञानोपेतः  
पुमानत्र ब्रह्मविच्छब्देन विवक्षितः । तादृशस्य परप्राप्तियोग्यत्वात्परमाप्नोतीति  
हि तत्प्राप्तिः श्रूयते । परशब्दश्चान्यत्वं+ तदत्र न संभवत्यद्वितीयत्वाद्द्वस्तुनः ।  
“ नेह नानाऽस्ति किञ्चन ” इति श्रुत्या निषिद्धत्वात् । उत्कृष्टार्थत्वे तु ब्रह्मैव  
परशब्देनाभिधातव्यमिनरस्य सर्वस्य मायामयत्वेन निकृष्टत्वात् । तथा सति ब्रह्मवि-  
स्तुमान्ब्रह्मैव प्राप्नोतीत्युक्तं भवति । आथर्वणिकास्तु विस्पष्टमिदमामनन्ति—

\* प्रकृत्यादित्वात्पृथीया । + उत्पलत्वमित्यर्थः । \* उत्पलजातिरपीत्यर्थः । + मोहादिसत्रा-  
व्यप्येति । † मोहकल्पितोपाधिविशिष्टयोरित्यर्थः । + ब्रूत इति शेषः ।

१ क. ख. ग. ड. 'त्यत्र' । २ ग. 'येभ्यते' । ३ ख. 'न्दस्वान्य' । ४ क. ख. ड. 'स्तुत' ।  
'वे' । ५ ग. 'द्यर्थे तु' ।

“स यो ह वै तत्परमं ब्रह्म वेदं ब्रह्मैव भवति” इति । ननु ग्रामं प्राप्नोतीत्यत्र गतिपूर्वको ग्रामसंयोगः प्राप्तिवत्त्वेन प्रसिद्धः । अतो यथा सगुणब्रह्मोपासको मूर्धन्य-नाड्योत्क्रम्याचिरादिमार्गेण गत्वा ब्रह्मलोकं प्राप्नोति, तथाऽत्रापि ब्रह्मप्राप्तिर्वक्तव्येति चेन्न । उत्क्रान्तिगत्योर्निषेधात् । “न तस्य प्राणा उत्क्रामन्ति” इति श्रुत्योत्क्रान्तिर्निषिध्यते । गतिनिषेधश्च स्मर्यते—

‘सर्वभूतात्मभूतस्य सम्यग्भूतानि पश्यतः ।

देवा मार्गे विमुह्यन्ति ह्यपदस्य पदैषिणः” इति ॥

अयमर्थः । सर्वेषां प्राणिनामात्मभूतो यो ब्रह्मवित्सोऽयं सर्वान्प्राणिनः स्वात्मत्वेन सम्यक्पश्यति तस्य मार्गे देवा अपि मुह्यन्ति । उत्तरदक्षिणाधोमार्गेष्वातिवाहिकत्वेनावस्थिता ये देवाः सन्ति ते सर्वेऽपि मार्गत्रयगन्तूणामुपासकानामिष्टापूर्तानुष्ठायिनामिष्टापूर्ताननुष्ठायिनां पापिनां पदं गतिं यथा पश्यन्ति तथा ब्रह्मविदोऽपदस्य गतिरहितस्य पदैषिणो गतिमन्विच्छन्तस्तामदृष्ट्वा भ्रान्ता भवन्तीति । तस्मादस्य ब्रह्म प्राप्ति(स)-त्वेनोपचर्यत इति । तं च विवृतं श्रुतिर्दर्शयति—“न तस्य प्राणा उत्क्रामन्त्यत्रैव समवलीयन्ते ब्रह्मैव सन्नब्रह्माप्येति” इति । बोधात्पुराऽपि ब्रह्मैव सन्नज्ञानाज्जीवत्व-भ्रमं प्राप्य पुनर्बोधाद्ध्वमनुभवेनापि ब्रह्म यथा भवति तथा स्वयमप्येति विलीयते स्वकीयो जीवत्वोपाधिर्विनश्यतीत्यर्थः । यथा स्वकण्ठेऽवस्थितामभरणमज्ञात्वाऽन्यत्रान्विष्यन्केनचिद्धोधितो हस्तेन सम्पृश्येदानीमेतत्प्राप्तमित्युपचरति, तद्वदौपचारिकी ब्रह्मप्राप्तिर्द्रष्टव्या । तदेवं ब्रह्मस्वरूपविषया मीमांसोपरिष्टाद्ब्रह्मिष्यति । वेदनविषया परप्राप्तिविषया चोदाह्रियते । यद्यपि पूर्वत्र सर्वत्र तत्तदनुवाकस्यावसान एव तत्तद्विषया मीमांसोदाहृता, तथाऽप्यत्र ब्रह्मविदित्यारभ्येत्युपनिषदित्यन्तस्यानुवाकस्यातिप्रौढतया तन्मध्ये मीमांसितव्यानामर्थानां बहुत्वाद्बुद्धिसौकर्याय तत्तद्वाक्यसमीप एव तत्तन्मीमांसोदाह्रियते । या तु देशविशेषे ब्रह्मविदित्यारभ्य नवानुवाका इति प्रसिद्धिः सा त्वध्यापकैः पाठसौकर्याय परिकल्पिता, न स्वर्थानुसारिणी । ते हि तदप्येष श्लोको भवतीत्यस्याः प्रतिज्ञायाः श्लोकपाठस्य च मध्ये तं तमनुवाकं समापयन्ति । न चैतद्युक्तम् । कस्यचिदप्यर्थस्य पर्यवसानाभावात् । तस्मादितरदेश-गताध्यापकप्रसिद्ध्या कृत्स्नोऽप्ययमेक एवानुवाकः । एतदेवाभिप्रेत्य काण्डानुक्रमणि-कामाप्यकारो वारुण्या उपनिषदः “सह नाववतु” “ब्रह्मविदाप्नोति परम्” “भृगुर्वै वारुणिः” इत्यनुवाकत्रयात्मकत्वं व्याजहार । भारद्वाजसूत्रे मुमूर्षोः कर्णे जल्पत्वेनैवमुदाहृतम्—“ब्रह्मविदाप्नोति परम्, भृगुर्वै वारुणिरित्येतावनुवाकौ ब्रह्म-विदो दक्षिणे कर्णे जपति” इति । ब्रह्मविदित्यारभ्य भृगुरित्यन्तः(तः) प्राक्तनो ग्रन्थ

एक एवानुवाकः । येषां नवानुवाककरूपना तेषामप्येकवल्लीत्वप्रसिद्धिरस्ति । ब्रह्मव-  
ल्लीत्वेवं तैर्न्याहृतत्वात् । भगवद्भिर्भाष्यकारैरप्यानन्दवल्लीत्येवं व्याहृतम् । अतो  
बहुस्कन्धयुक्तवल्लीवद्बहुविधावान्तरपाठभेदयुक्तोऽप्येक एवायमनुवाकः । तथा सति  
बुद्धिविक्षेपानुत्पादनाय तत्तद्वाक्यसमीप एव मीमांसोदाहरणं युक्तम् । अत्र यद्वेदनं ब्रह्म-  
विच्छब्देन व्यवहृतं तस्य स्वातन्त्र्येण पुरुषार्थहेतुत्वं तृतीयाध्यायस्य चतुर्थपादेः  
चिन्तितम्—

“ऋत्वङ्गमात्मविज्ञानं स्वतन्त्रं वाऽऽत्मनो यतः ।

देहातिरेकमज्ञात्वा न कुर्यात्क्रतुगं ततः ॥

नाद्वैतधीः कर्महेतुर्हन्ति प्रत्युत कर्म सा ।

आचारो लोकसंग्राही स्वतन्त्रा ब्रह्मधीस्ततः ॥’

आत्मनो देहातिरेकज्ञानमन्तरेण परलोकगामित्वानिश्चयाज्ज्योतिष्टोमादिप्रवृत्तिरेव न  
स्यादिति ऋतुपु प्रवर्तकत्वेनौपनिषदमात्मज्ञानं कर्माङ्गमिति प्राप्ते ब्रूमः—देहव्यति-  
रिक्तात्मज्ञानं द्विविधम् । परलोकगामिकर्त्रात्मविज्ञानमेकं द्वितीयं ब्रह्मात्मतत्त्वविज्ञानं  
वेति । तत्र कर्त्रात्मज्ञानस्य प्रवर्तकत्वेऽपि नाद्वैतब्रह्मात्मतत्त्वज्ञानं प्रवर्तकम् । प्रत्युत  
क्रियाकारकफलनिषेधेन निवर्तकमेव । ननु तत्त्वविदामपि जनकादीनां कर्मप्रवृत्ति-  
लक्षण आचारो दृश्यते । नादम् । लोकसंग्रहार्थोऽयमाचारः । यदि तत्त्वविदामपि  
मुक्तये कर्माण्यनुष्ठेयानि स्युः कथं तर्हि प्रजादिवैयर्थ्यश्रुतिरुपपद्यते । “किं प्रजया  
करिष्यामो येषां नोऽयमात्माऽयं लोकः” इति । आत्मतत्त्वरूपस्य लोकस्यापरोक्षे  
सत्यनात्मलोकसाधनभूतायाः प्रजाया वैयर्थ्यं श्रूयते । एवं किमर्था वयमध्येष्यामहे  
किमर्था वयं यक्ष्यामह इत्याद्युदाहरणायम् । तस्मादात्मतत्त्वज्ञानं स्वतन्त्रपुरुषार्थसाधनं  
न तु कर्माङ्गम्’ ।

तस्य च ज्ञानस्योत्पत्तिकालस्तत्रैव चिन्तितः—

“इहैव नियतं ज्ञानं पाक्षिकं वा नियम्यते ।

तथाऽभिसंधेर्यज्ञादिः क्षीणो विविदिषानजो ॥

असति प्रतिबन्धेऽत्र ज्ञानं जन्मान्तरेऽन्यथा ।

भवणायेत्यादिशास्त्राह्वामदेवोद्भवादिपि” इति ॥

भवणमननिदिध्यासनेष्वनुष्ठीयमानेष्वस्मिन्नेव जन्मनि ज्ञानं जायत इति निय-

\* पुष्पावोऽतः स्यादिति वादरायणः । अ० ३ पा० ४ अ० १ सू० १ । + ऐहिकमप्यप्र-  
स्तुयप्रविकल्पे तर्कनात् । अ० ३ पा० ४ अ० १६ सू० ५१ ।

म्यते । न त्विहैव वा जन्मान्तरे वेति कालविकल्पः । कुतः । श्रवणादिषु प्रवर्तमानस्य पुरुषस्येच्छाया ऐहिकज्ञानोत्पत्तिविषयत्वात् । इहैव मे विद्या जायतामित्यभि-  
संधाय पुरुषः प्रवर्तते । न चादृष्टफलानां यज्ञादीनां \*तत्साधनत्वेन स्वर्गकर्मजन्मान्तरे  
ज्ञानोत्पत्तिः शङ्कनीया । श्रवणादिप्रवृत्तेः प्रागेव विविदिषामुत्पाद्य यज्ञादीनां परिवा-  
र्थत्वात् । तस्मादैहिकत्वेन ज्ञानोत्पत्तिर्नियम्यत इति प्राप्ते ब्रूमः—असति प्रतिबन्धे  
ज्ञानमिहैव संभवति । सति तु प्रतिबन्धेऽत्रानुष्ठितैः श्रवणादिभिर्जन्मान्तरे विज्ञानमुत्प-  
द्यते । प्रतिबन्धश्च बहुविधः श्रूयते—

“श्रवणायापि बहुभिर्यो न लभ्यः शृण्वन्तोऽपि बहवो यं न विद्युः ।

आश्वर्यो वक्ता कुशलोऽस्य लब्धा आश्वर्यो ज्ञाता कुशलानुशिष्टः” इति ॥

न च पूर्वजन्मानुष्ठितैः श्रवणादिभिर्जन्मान्तरे ज्ञानोत्पत्तिर्न दृष्टचरेति वाच्यम् ।  
वामदेवस्य गर्भ एवावस्थितस्य ज्ञानोत्पत्तिश्रवणात् । “गर्भ एवैतच्छयानो वामदेव  
एवमुवाच” इति श्रुतेः । तस्मादिह वा जन्मान्तरे वा ज्ञानोत्पत्तिः ।

परमाप्नोतीत्यत्र परशब्दोऽन्यवस्तुवाची न भवति । ब्रह्मव्यतिरिक्तस्य वस्तुनोऽ-  
सत्त्वादिति यदुक्तं सोऽयमन्याभावस्तस्यैवाध्यायस्य द्वितीयपादे +चिन्तितः—

“अस्त्यन्यद्ब्रह्मणो नो वा विद्येने ब्रह्मणोऽधिकम् ।

सेतुत्वोन्मानवत्त्वाच्च संबन्धाद्भेदवत्त्वतः ॥

धारणात्सेतुतांन्मानमुपास्त्यै भेदसंगती ।

उपाध्युद्भवनाशाभ्यां नान्यदन्यनिषेधतः” इति ॥

यदेतद्ब्रह्म नेति नेतीति दृश्यप्रतिषेधेन व्यवस्थापितम् , तस्मादपि ब्रह्मणोऽन्यद-  
स्तीत्यभ्युपगन्तव्यम् । कुतः । सेतुत्वादिव्यपदेशेभ्यः । “अथ य आत्मा स सेतुर्वि-  
धृतिः” इति सेतुत्वं चोपदिश्यते । तत्र यथा लोके पारावारवाज्जलस्य विधारकः सेतुस्तं  
च सेतुं तीर्त्वा जाङ्गलं प्रतिपद्यते, तथा ब्रह्मणोऽपि सेतुत्वेन जगद्विधारकत्वाद्ब्रह्म  
तीर्त्वा गन्तव्येनान्येन केनचिद्भ्रवितव्यम् । तथोन्मानव्यपदेशोऽपि ब्रह्मणः श्रूयते—  
“चतुष्पाद्ब्रह्म” “षोडशकलं ब्रह्म” इति । तच्चोन्मानं सद्वितीय एव गवादी दृष्टच-  
रम् , न त्वद्वितीये कुत्रचित् । तथा संबन्धव्यपदेशः श्रूयते—“सता सोम्य तदा  
संपन्नो भवति” इति । स च संबन्धः सदूपादसतोऽन्यस्य विद्यमानतायामवकल्पते ।  
तथा “आत्मा वा अरे द्रष्टव्यः” इति द्रष्टृद्रष्टव्यभेदव्यपदेशोऽपि भवति । तस्मान्ना-  
द्वितीयं ब्रह्मेति प्राप्ते ब्रूमः—न तावद्ब्रह्मणः सेतुत्वं मुख्यं संभवति मृदारुमयत्वप्रस-

\*ज्ञानसाधनत्वेन । +परमतः सेतुन्मानसंबन्धभेदव्यपदेशेभ्यः । अ० ३ पा० २ अ० ७ सू० ३११

ज्ञात् । केनचित्सेतुसामान्येन सेतुत्वविवक्षायां विधारकत्वमात्रं विवक्ष्यताम् । न तु सद्धितीयत्वम् । सेतुर्विधृतिरिति श्रवणात् । उन्मानं तूपास्त्यै व्यपदिश्यते तत्प्रकरणत्वात्, न तु तत्त्वावबोधाय । भेदव्यपदेशश्चोपाध्युद्भवमपेक्ष्य घटाकाशमटाकाशवदुपपद्यते । संबन्धव्यपदेशश्चोपाधिनाशमपेक्ष्य घटमङ्गे घटाकाशमहाकाशवदुपचर्यते । तस्माद्ब्रह्मव्यतिरिक्तवस्तुसाधकहेतूनामन्यथासिद्धत्वादेकमेवाद्वितीयमित्यन्यवस्तुनिषेधाच्चाद्वितीयमेव ब्रह्म ।

प्राप्नोतीत्यत्र ब्रह्मलोकवत्प्राप्तिर्न भवत्युत्क्रान्तिनिषेधादिति यदुक्तं सोऽयं निषेधश्चतुर्थाध्यायस्य द्वितीयपादे \*चिन्तितः—

“किं जीवादथवा देहात्प्राणोत्क्रान्तिर्निवार्यते ।

जीवान्निवारणं युक्तं जीवद्देहोऽन्यथा सदा ॥

तस्माश्मजलवद्देहे प्राणानां विलयः स्मृतः ।

× उच्छ्रयत्यत्र देहोऽतो देहात्सा विनिवार्यते” ॥

“ न तस्य प्राणा उत्क्रामन्ति ” इति तत्त्वविदः प्राणानामुत्क्रान्तिर्निषिध्यते तस्य निषेधस्यापादानं जीवः । न तु देहः । अन्यथा देहानुत्क्रान्तौ मरणाभावः प्रसज्येतेति प्राप्ते ब्रूमः—तस्माश्मनि प्रक्षिप्तं जलं न यथाऽन्यत्र गच्छति नापि तत्र दृश्यते किंतु स्वरूपेण लीयते तद्वत्तत्त्वविदः प्राणा देहादनुत्क्रामन्तोऽपि न देहेऽवतिष्ठन्ते किंतु विलीयन्ते । अतो जीवनासंभवान्मृतो देह इति व्यवहारः । न चानुत्क्रान्तौ न मृतो देह इति व्यवहारः । अनुत्क्रान्तानां प्राणानां देहेऽवस्थानाभावे देहस्योच्छ्रयत्वमेव लिङ्गम् । नन्वियतः प्रयासाद्द्वरं देहादुत्क्रान्तिरस्तु प्रतिषेधस्तु जीवापादानको भविष्यति । मैवम् । देहादुत्क्रम्य जीवेन सहावस्थितेषु प्राणेषु देहान्तरग्रहणस्याऽऽवश्यकत्वान्मुक्तिरेव न स्यात् । तस्मादुत्क्रान्तिप्रतिषेधस्य देह एवापादानं न जीवः ” ।

प्राप्तिशब्देन जीवत्वोपाधिविलयो विवक्षित इत्युक्तं सोऽपि विलयस्तत्रैव \*चिन्तितः—

“तस्य वागादयः स्वस्वहेतौ लीनाः परेऽथवा ।

गताः कला इति श्रुत्या स्वस्वहेतुषु तल्लयः ॥

नद्यब्धिलयसाम्योक्तेर्विद्वद्दृष्ट्या लयः परे ।

अन्यदृष्टिपरं शास्त्रं गता इत्याद्युदाहृतम् ॥

\* प्रतिषेधादिति चेन्न शारीरात् । अ० ४ पा० २ अ० ६ सू० १२ । × निषेधो भवतीत्यर्थः ।

\* ताभि परे तथा ब्राह्म । अ० ४ पा० २ अ० ७ सू० १५ ।



तत्त्वज्ञानिनो वागादयः प्राणा विलीयमानाः प्रातिस्विकेषु कारणेषु विलीयन्ते न तु परमात्मनि । गताः कलाः पञ्चदश प्रतिष्ठा इति कलाशब्दवाच्यानां प्राणादीनां प्रतिष्ठाशब्दवाच्यस्वस्वकारणप्राप्तिप्रतिपादिकायाः “ यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यम् ” इत्यादिश्रुतेरिति प्राप्ते ब्रूमः—तत्त्वविद्वृष्ट्या परमात्मन्येव लय इति श्रुत्यन्तराभिश्चीयते—

“यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः परात्परं पुरुषमुपैति दिव्यम्” इति ।

श्रुतौ नद्यब्धिलयदृष्टान्त उपन्यस्यते । अथ दार्ष्टान्तिके परमात्मनि लय इत्यमर्थो न विशदस्तर्हि श्रुत्यन्तरे विशदो गम्यते—“ यथेमा नद्यः स्यन्दमानाः समुद्रायणाः समुद्रं प्राप्यास्तं गच्छन्ति भिद्येते तासां नामरूपे समुद्र इत्येवं प्रोच्यते । एवमेवास्य परिद्वष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति भिद्येते चाऽऽसां नामरूपे पुरुष इत्येवं प्रोच्यते ” इति । भिद्येते विलीयन्ते । सेयं श्रुतिस्तत्त्वविद्वृष्टिविषया । गताः कला इति शास्त्रं तु तटस्थपुरुषप्रतीतिविषयम् । त्रियमाणे तत्त्वविदि समीपवर्तिनः पुरुषाः स्वस्वदृष्ट्या तदीयवागादीनामप्यग्न्यादिषु लयं मन्यन्तेऽतः श्रुत्योर्न विरोधः । तस्मात्परमात्मनि तत्त्वविदः प्राणानां विलयः ” ।

उपाधिविलये यन्मुक्तिरूपं त[त्]स्मिन्नेवाध्याये चतुर्थपादे \*चिन्तितम्—

“नाकवञ्चूतनं मुक्तिरूपं यद्वा पुरातनम् ।

अभिनिष्पत्तिवचनात्फलत्वादिपि नूतनम् ॥

स्वेन रूपेणैतिवाक्ये स्वशब्दात्तत्पुरातनम् ।

आविर्भावोऽभिनिष्पत्तिः फलं चाज्ञानहानितः ॥

“ एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते ” इति श्रूयते । अस्यायमर्थः । सम्यक्प्रसीदत्युपाध्युपशान्ताविति संप्रसादो जीवः । स च शरीरत्रयाभिमानं परित्यज्य परं ब्रह्म प्राप्य मुक्तरूपेणावतिष्ठत इति । तत्रैतन्मुक्तिरूपं न जीवस्य पूर्वसिद्धं किंतु स्वर्गवदागन्तुकम् । कुतः । अभिनिष्पद्यत इत्युत्पाद्यत्वध्रवणात् । पूर्वसिद्धत्वे संसारदशायामपि सद्भावेन फलत्वं न स्यात्तस्मात्स्वर्गवदिदं नूतनं मुक्तिरूपमिति प्राप्ते ब्रूमः—स्वेन रूपेणाभिनिष्पद्यत इति स्वशब्देन विशेषितत्वात्पूर्वमपि विद्यत एव मुक्तिरूपम् । न चात्र स्वशब्दः स्वकीयत्वमभिधत्ते विशेषणवैयर्थ्यप्रसङ्गात् । यद्यद्रूपं मुक्तावुपादत्ते तत्तत्स्वकीयमेवेति कस्य व्यावृत्तये विशेष-

\* सपद्याऽऽविर्भाव स्वेनशब्दात् । अ० ४ पा० ४ अ० १ सू० १ ।

व्येत । आत्मवाचित्वे तु स्वशब्दस्य स्वकीयत्वव्यावृत्तिः प्रयोजनम् । न चाभिनिष्पत्तिरूपत्तिः पूर्वसिद्धस्योत्पत्त्यसंभवात् । किं तर्हि तत्त्वज्ञानेन ब्रह्मस्वाविर्भावोऽभिनिष्पत्तिः । न चैवं सत्युपसंपद्याभिनिष्पद्यत इत्यनयोः पुनरुक्तिरिति शङ्कनीयम् । संपत्तिशब्देन तत्पदार्थशोधनस्य विवक्षितत्वात् । अभिनिष्पत्तिस्तु वाक्यार्थावबोधः । न च पूर्वसिद्धत्वे मुक्तिरूपस्य फलत्वविरोधः । निवृत्ताज्ञानरूपत्वाकारेण पूर्वसिद्धत्वाभावात् । तस्मात्पुरातनं वस्त्वेव मुक्तिरूपम् ” ।

तत्रैवान्यच्चिन्तितम्—

“मुक्तरूपाद्ब्रह्म भिन्नमभिन्नं वा विभिद्यते ।  
संपद्य ज्योतिरित्येवं कर्मकर्तृभिदोक्तितः ॥  
अभिनिष्पन्नरूपस्य स उत्तमपुमानिति ।  
ब्रह्मत्वोक्तेरभिन्नं तद्भेदोक्तिरुपचारतः” ॥

पूर्वाधिकरणे निर्णीतं यदेतन्मुक्तस्य स्वरूपं तत्परस्माद्ब्रह्मणो भिन्नं भवितुमर्हति । कुतः । कर्मकर्तृव्यपदेशात् । “ एष संप्रसादः परं ज्योतिरुपसंपद्य ” इत्यत्र संप्रसादशब्दोदितो जीव उपसंपत्तौ कर्तृत्वेनोपदिश्यते । ज्योतिःशब्दवाच्यं च ब्रह्म कर्मत्वेन । तस्मान्मुक्तस्य जीवस्य स्वरूपं ब्रह्मणो भिन्नमिति प्राप्ते ब्रूमः—ज्योतिरुपसंपद्येति वाक्यं तत्पदार्थशुद्धिविषयमुक्तम् । अतस्तदानीं भेदोऽस्तु नाम । तदुपरि स्वेन रूपेणाभिनिष्पद्यत इति वाक्यं वाक्यार्थदशापन्नं मुक्तस्वरूपं प्रतिपादयति । न च तस्य ब्रह्मणा सह भेदोऽस्ति । “ स उत्तमः पुरुषः ” इति वाक्ये तच्छब्देनाभिनिष्पन्नरूपं मुक्तस्वरूपं परामृश्य तस्योत्तमपुरुषशब्दवाच्यब्रह्मस्वरूपत्वाभिधानात् । तस्मान्मुक्तस्वरूपं ब्रह्माभिन्नम् ” ।

पुनरन्यच्चिन्तितम्—

“ क्रमेण युगपद्वाऽस्य सविशेषाविशेषते ।  
विरुद्धत्वात्कालभेदाद्यवस्था श्रुतयोस्तयोः ॥  
मुक्तामुक्तदशोर्भेदाद्यवस्थासंभवे सति ।  
अविरुद्धं यौगपद्यमश्रौतं क्रमकल्पनम्” ॥

मुक्तस्य स्वरूपभूतं ब्रह्म श्रुतिषु द्विधा प्रतिपाद्यते । क्वचित्सविशेषं क्वचिन्निर्विशेषम् । तथा हि—“ य आत्माऽपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंकल्पः ” इति सविशेषत्वश्रुतिः । “ स यथा सैन्धवघनोऽन-

\* अविभागेन दृष्टत्वात् । अ० ४ पा० ४ अ० २ सू० ४ । + ब्राह्मणे जैमिनिरुपन्यासादिभ्यः । अ० ४ पा० ४ अ० ३ सू० ५ ।

न्तरोऽबाह्यः कृत्स्नो रसघन एवैवं वा अरेऽयमात्माऽनन्तरोऽबाह्यः कृत्स्नः प्रज्ञानघन एव ” इति निर्विशेषत्वश्रुतिः । ते एते सविशेषत्वनिर्विशेषत्वे मुक्तिदशायां ब्रह्मणो न युगपत्संभवतः परस्परविरुद्धत्वात् । अतः कालभेदेनोभे व्यवस्थापनीये इति प्राप्ते ब्रूमः—प्रतिपत्तृभेदाद्युगपदेव सविशेषत्वनिर्विशेषत्वे उपपद्येते । मुक्तप्रतिपत्त्या निर्विशेषत्वमेव । बद्धप्रतिपत्त्या तु मुक्तस्वरूपं ब्रह्म सर्वज्ञत्वादिगुणविशिष्टं सज्जगत्कारणत्वेनावमासते । न हि मुक्ताः पुरुषाः कदाचिदपि सर्वज्ञत्वसत्यसंकल्पत्वादिगुणयुक्ता वयमिति प्रतिपद्यन्ते । तत्प्रतिपत्तिहेतुभूताया अविद्याया विनाशितत्वात् । बद्धपुरुषास्त्वविद्यायुक्ताः सन्तो निर्विशेषमेव ब्रह्म सर्वज्ञत्वादिगुणविशिष्टं कल्पयन्ति । अतः प्रतिपत्तृभेदाद्युगपद्व्यवस्थासिद्धौ किमनेन कालभेदकल्पनेन । तस्माद्युगपदेव सविशेषत्वनिर्विशेषत्वे ” ।

मुक्तावन्यो विशेषस्तृतीयाध्यायस्य चतुर्थपादे \*चिन्तितः—

“मुक्तिः सातिशया नो वा फलत्वाद्ब्रह्मलोकवत् ।  
स्वर्गवच्च नृभेदेन मुक्तिः सातिशयैव हि ॥  
ब्रह्मैव मुक्तिर्न ब्रह्म क्वचित्सातिशयं श्रुतम् ।  
अत एकविधा मुक्तिर्वैधसो मनुजस्य वा” ॥

यथा ब्रह्मलोकारूपं फलं सालोक्यसारूप्यसामीप्यसाष्टिभेदेन चतुर्विधम् । तत्र साष्टिर्नाम चतुर्मुखेन(ण) समानैश्वर्यत्वम् । यथा वा कर्मभूयस्त्वात्फलभूयस्त्वमितिन्यायेन स्वर्गो बहुविधस्तथा मुक्तिरपि फलत्वाविशेषात्सातिशयेति प्राप्ते ब्रूमः—मुक्तिर्नाम निजसिद्धब्रह्मस्वरूपमेव न तु स्वर्गवदागन्तुकं किञ्चिद्रूपमिति वक्ष्यते । ब्रह्म चैकविधत्वेन श्रुतं निर्णीतं च । तस्माच्चतुर्मुखस्य मौनृषस्य वा मुक्तिरेकविधैव । सालोक्यादिविशेषस्तु जन्यरूपत्वाद्दुपासनातारतम्येन सातिशयो भविष्यति । मुक्तिस्तु न तादृशीति सिद्धम् ” ।

यथोक्तैर्दशभिर्विचारैर्निर्णीतौ ज्ञानमोक्षौ साधनफलरूपौ ब्रह्मविदाप्नोति परमिति वाक्येन सूत्रितौ । इदानीं तस्य सूत्रस्य संक्षिप्तव्याख्यानरूपां काञ्चिद्वचमुदाहरति—

तदेपाऽभ्युक्ता । सत्यं ज्ञानमनन्तं ब्रह्म । यो  
वेदं निहितं गुहायां परमे व्योमन् । सोऽश्नुते  
सर्वान्कामान्तसह । ब्रह्मणा विपश्चितेति, इति ।

\* एव मुक्तिफलानियमस्तदवस्थावधृतस्तदवस्थावधृतेः । अ० ३ पा० ४ अ० १७ सू० ५२ ।

तच्चस्मिन्पूर्वसूत्रार्थे तदभिप्रायपरिज्ञानार्थमेषाऽनन्तरमेव वक्ष्यमाणा काचिद्गभ्यु-  
 क्ताऽभितः कथिता । सर्वोऽपि सूत्राभिप्रायस्तस्यां विस्पष्ट इत्यर्थः । ब्रह्मविदि-  
 त्युक्ते कीदृशं ब्रह्मेत्येवं बुभुस्सोदयात्सत्यादिभिश्चतुर्भिः पदैस्तत्स्वरूपमुच्यते ।  
 तानि च पदानि समानाधिकरणत्वाद्विशेषणविशेष्यरूपाणि । यथा नीलं महत्सु-  
 गन्ध्युत्पलमित्यत्र विशेषणविशेष्यभावस्तद्वत् । तत्र वेद्यतया विवक्षितत्वात्प्रधानं ब्रह्म  
 विशेष्यं सत्यादिपदानि च स्वार्थविपरीतेभ्यस्तद्ब्रह्म व्यावर्तयन्ति । ननु विवक्षितोत्प-  
 लविपरीतान्यन्यान्युत्पलानि विद्यन्ते रक्तमुत्पलं स्वरूपमुत्पलमीषद्वन्धमुत्पलमित्येवं  
 दृष्टत्वात् । अतो विवक्षितस्योत्पलस्य तेभ्यो व्यावृत्तये नीलादिपदानि । अत्र  
 त्वनृतं ब्रह्म जडं ब्रह्म परिच्छिन्नं ब्रह्मेत्येवं विपरीतानि ब्रह्माणि न सन्ति । यथाऽ-  
 सावादित्य एकस्तद्ब्रह्माप्येकमेव । तस्य व्यावर्त्याभावात्सत्यादित्रिशेषणानि व्यर्था-  
 नीति चेन्न । तेषां लक्षणरूपविशेषणत्वेन व्यावर्त्यसद्भावात् । सजातीयमात्राद्यावर्तकं  
 केवलं विशेषणम् । स्वेतरकृत्स्नव्यावर्तकं लक्षणरूपविशेषणमिति तयोर्विवेकः ।  
 तथा सत्यब्रह्मरूपेभ्योऽसत्यजडपरिच्छिन्नेभ्यो व्यावृत्तये सत्यादिपदानि भविष्यन्ति ।  
 अवकाशरूपमाकाशमित्येतस्मिँक्षणे सजातीयस्याऽऽकाशान्तरस्य व्यावर्त्यस्याभा-  
 वेऽपि विजातीयानि मूर्तद्रव्याणि यथा व्यावर्त्यन्ते, तद्वदसत्यादीन्यत्र व्यावर्त्य-  
 न्ताम् । सत्यादिपदानि ब्रह्म विशेष्यं प्रवृत्ततया परार्थत्वात्परस्परनिरपेक्षाण्येव ब्रह्म-  
 शब्देन संबध्यन्ते, सत्यं ब्रह्म ज्ञानं ब्रह्मानन्तं ब्रह्मेति । यद्वस्तु येन रूपेण  
 निश्चीयते तच्चेत्कदाचिदपि तद्रूपं न व्यभिचरेत्तदा तद्वस्तु सत्यमित्युच्यते । यथा  
 सर्पस्याधिष्ठानभूता रज्जुः । यस्य तु व्यभिचारोऽस्ति तदनृतम् । यथा रज्ज्वां प्रतीतः  
 सर्पस्तथा सर्वजगदधिष्ठानभूतं ब्रह्म मुक्तावपि व्यभिचाराभावात्सत्यम् । ज्ञानबाध्यत्वेन  
 मुक्तौ व्यभिचरितत्वाज्जगदनृतम् । अत एव माण्डूक्यश्रुतिर्जगतो मिथ्यात्वं दर्श-  
 यति—“ मायामात्रमिदं द्वैतम् ” इति । छन्दोगाश्च दृष्टान्तत्वेन विकारस्य घटा-  
 देरनृतत्वं प्रकृतेश्च मृत्तिकायाः सत्यत्वमामनन्ति—“ वाचारम्भणं विकारो नामधेयं  
 मृत्तिकेत्येव सत्यम् ” इति । ब्रह्म जडं भवितुमर्हति सत्यत्वान्मृत्तिकावदित्याशङ्क्य  
 ज्ञानमित्युच्यते । व्यावहारिकसत्यं त्वचिद्रूपमित्यभिप्रायः । ब्रह्म परिच्छिन्नं भवि-  
 तुमर्हति ज्ञानशब्दार्थत्वाद्दृष्टज्ञानवदित्याशङ्क्यानन्तमित्युच्यते । ज्ञायते स्फोर्यते  
 घटादिकमनेनेति व्युत्पत्त्या घटस्फुरणयोः संबन्धजनकोऽन्तःकरणवृत्तिविशेषो लोके  
 ज्ञानशब्दस्यार्थः । स च भौतिकः । “ अन्नमयं हि सोम्य मनः ” इति श्रुतेः ।  
 तस्माद्युक्तं तस्य ज्ञानस्य परिच्छिन्नत्वम् । इह तु ज्ञातिज्ञानमिति व्युत्पत्त्या स्फुरण-  
 मेवोच्यते, तस्य भौतिकत्वाभावादनन्तत्वम् । अन्तः परिच्छेदः । स च त्रिविधः—

देशकृतः कालकृतो वस्तुकृतश्चेति । तत्र “ आकाशवत्सर्गतश्च नित्यः ” इति श्रुत्या सर्वदेशसर्वकालसंबन्धावगमाद्देशकालपरिच्छेदौ न स्तः ।

“ ब्रह्मैवेदममृतं पुरस्तात्पश्चाद्ब्रह्म दक्षिणतश्चोत्तरेण ।

अधश्चोर्ध्वं च प्रसृतं ब्रह्मैवेदं विश्वमिदं वरिष्ठम् ”

इति श्रुती सर्वदेशकालसंबन्धवत्सर्ववस्त्वात्मकत्वस्यापि श्रवणाद्ब्रह्मव्यतिरिक्तवस्त्वभावेन वस्तुपरिच्छेदोऽपि नास्ति । तदेवं सत्यादिशब्दैर्भिध्यात्वजाख्यपरिच्छेदेभ्यो यद्यावर्तितं तद्ब्रह्मोति वाक्यार्थः संपद्यते । ननु सत्यादिपदानामतद्यावृत्तिपरत्वाद्ब्रह्मशब्दार्थस्योत्पत्त्यादिशब्दार्थवलोके प्रसिद्धयभावाद्वाक्यं शून्यपरं प्रसज्येत—

“ मृगतृष्णाभसि ह्यातः खपुष्पकृतशेखरः ।

एष बन्ध्यासुतो याति शशशृङ्गधनुर्धरः ”

इतिवाक्यार्थवदिति चेन्न । बृंहतेर्धातोरर्थानुगमेन ब्रह्मशब्दार्थस्य प्रसिद्धत्वात् । प्रकारान्तरेणापि प्रसिद्धिर्भगवद्भिर्दर्शिता—“सर्वस्याऽऽत्मत्वाच्च ब्रह्मास्तित्वप्रसिद्धिः । सर्वो ह्यात्मास्तित्वं प्रत्येति ” इति । ब्रह्मणश्चाऽऽत्मत्वादस्तित्वं प्रसिद्धम् । ब्रह्मणश्चाऽऽत्मत्वम् “ अयमात्मा ब्रह्म ” इत्यादिश्रुतिसिद्धम् । अतः शून्यार्थत्वाभवे सति सत्यादिपदानां विशेषणत्वं लक्षणत्वं चोपपद्यते । अन्यथा किं विशेष्येत किं वा लक्ष्येत । वस्तुतो ब्रह्मान्तराभावेऽप्यविद्यादशायामनृतजन्मपरिच्छिन्नैरूपाधिभिरुपहितत्वाकारेणानृतत्वादिषर्भविशिष्टानां त्रयाणां ब्रह्मान्तराणां सजातीयानां सद्भावाद्द्विवक्षितं ब्रह्म तेभ्यो ब्रह्मभ्यः सत्यादिपदैर्विशेष्यते । लक्षणपक्षे तु विजातीयेभ्योऽप्युपाधिभ्यो व्यावर्त्यते । यथा द्रष्टृदर्शनदृश्यादित्रिपुटीव्यवहाराद्यावर्त्य भूमपदार्थो लक्ष्यते तद्वत् । तथा च च्छन्दोगा आमनन्ति—“यत्र नान्यत्पश्यति नान्यच्छृणोति नान्यद्विजानाति स भूमा” इति । अन्योऽन्यत्पश्यतीत्येवमादिका त्रिपुटी यस्मिन्पदार्थे नास्ति स पदार्थो भूमेत्यतद्यावृत्त्या सर्वव्यवहाररहितं वस्तु लक्ष्यते । एवमत्रापि सत्यादिपदैर्भिध्यात्वादिब्यावृत्त्या तद्रहितं ब्रह्म लक्ष्यताम् । अत्र केवलविशेषणत्वपक्षे सत्यादिपदानि त्रौण्यपि परस्परनियामकत्वेन मिलित्वा ब्रह्मस्वरूपं प्रतिपादयन्ति । तथा हि—बाधराहित्यवाची सत्यशब्दत्रिविधं सत्यमाचष्टे । प्रातिभासिकं व्यावहारिकं पारमाथिकं चेति त्रैविध्यम् । शुक्तिरजतादीनां यावत्प्रतिभासं बाधराहित्यात्प्रातिभासिकं सत्यत्वम् । पृथिव्यादिभूतानां शरीरादिभौतिकानां च तत्त्वज्ञानोदयात्पूर्वं लोकव्यवहारे बाधाभावाद्यावहारिकं सत्यत्वम् । वेदान्तोत्पादितविज्ञानादूर्ध्व-

\* व्यावर्त्यत इत्यर्थः ।

मपि बाषामावाद्ब्रह्मणः पारमार्थिक(कं) सत्यत्वम् । तत्राविशेषेण त्रिष्वपि प्रवर्तमानः सत्य-  
शब्दो ज्ञानानन्तशब्दाभ्यां नियमितः सन्ब्रह्मण्येव पर्यवस्यति । न हि व्यावहारिकप्रा-  
तिभासिकयोश्चिद्रूपत्वमपरिच्छिन्नत्वं वाऽस्ति । ज्ञानशब्दोऽपि चिद्रस्तुनि बुद्धिरूप-  
ज्ञाने च प्रवर्तमानः सत्यानन्तशब्दाभ्यां नियमितश्चिद्रूपे ब्रह्मण्येवावतिष्ठते । न खलु  
बुद्धिवृत्तिर्ब्रह्मवदत्यन्तमबाध्या त्रिविधपरिच्छेदरहिता वा । अनन्तशब्दश्च देशपरि-  
च्छेदरहित आकाशे सर्वपरिच्छेदरहिते ब्रह्मणि च प्रवर्तमानः सत्यज्ञानशब्दाभ्यां निय-  
मितो ब्रह्मण्येवावतिष्ठते । न ह्याकाशस्य पारमार्थिकं सत्यत्वं स्फुरणत्वं वाऽस्ति ।  
तदेवं परस्परं नियमितानि त्रीणि सत्यादिपदानि कूटस्थं चिद्रूपमद्वितीयं ब्रह्म प्रतिपा-  
दयन्ति । तदुक्तं पूर्वाचार्यैः—

“कौटस्थमेव सत्यत्वं स्फुरणं ज्ञानमुच्यते ।

आनन्त्यमेकता चैवं बोध्यते ब्रह्म तैस्त्रिभिः ” इति ॥

तेष्वनन्तशब्द इतरव्यावृत्तिमूलैर्नैव ब्रह्म विशिनष्टि । सत्यज्ञानशब्दौ तु स्वार्थरूपं  
कूटस्थत्वं स्फुरणं च \*समर्पयन्तौ तद्विपरीतं मिथ्यात्वं जाड्यं चार्थान्निवारयन्तौ  
विशेषणत्वं प्राप्नुतः । तदुक्तं वार्तिककृद्भिः—

“तत्रानन्तोऽन्तवद्वस्तुव्यावृत्त्यैव विशेषणम् ।

स्वार्थार्पणप्रणाड्या च परिशिष्टौ विशेषणम् ॥

शब्दात्प्रतीयते तावत्संगतिर्धर्मधर्मिणोः ।

मानान्तरादपोहस्तु न शाब्दस्तेन स स्मृतः” इति ॥

सत्यत्वज्ञानत्वयोर्मिथ्यात्वजडत्वयोश्च सहावस्थानान्यथानुपपत्तिर्मान्तरम् । यद्यपि  
धर्मधर्मिसंबन्धो न वास्तवस्तथाऽपि ब्रह्मबोधस्य द्वार भवत्येव । मिथ्याभूतेन प्रतिबि-  
म्बेन सत्यबिम्बावबोधदर्शनात्स्यप्रकामिनीदर्शनेन भाविश्रेयःसूचनाच्च । तदेवं सत्यादि-  
विशेषणत्रयेण ब्रह्मस्वरूपावबोधदेतावद्ब्रह्मणो लक्षणम् । यद्वा तेषां पदानामेकैकमेव  
निरपेक्षं ब्रह्मलक्षणम् । सत्यशब्देन मिथ्याभूतयोरज्ञानतत्कार्ययोर्व्यावृत्तौ सत्याम-  
हण्यबोधं ब्रह्मैकमेव परिशिष्यते । ब्रह्मण उपलक्षको यः सत्यत्वधर्मः सोऽप्यविद्याका-  
र्यत्वात्निर्मथ्यैवेति सत्यशब्देनैव व्यावर्त्यते । यथा कलुषिते जले प्रक्षिप्तं कतकरजः पूर्व-  
क्कालुष्यं निवर्तयत्स्वयमपि निवर्तते । यथा वा भुक्ताक्षजरणाय स्वीकृतमौषधमक्षं च  
स्थात्मानमपि जरयति तद्वत् । न च सत्यत्वधर्मे व्यावर्तिते सति ब्रह्मणो मिथ्यात्वं

\* बोधयन्तादित्यर्थः । + सबन्ध इत्यर्थः ।

१ घ. वर्तमानः । २ ग. घ. वर्तमानः । ३ घ. 'न्येव ति' । ४ ग. घ. वर्तमानः । ५ ग.  
'स्वर्त' ।

प्रसज्येतेति शङ्कनीयम् । मिथ्यात्वस्याऽऽदावेव निवर्तितत्वात् । न हि कतकरजसो निर्वृत्तौ पूर्वकालुष्यं पुनरागच्छति । नाप्यौषधे जीर्णे पुनरन्नमजीर्णं भवति । सत्यत्वमि-  
 ध्यात्वयोरुभयोरपि व्यावृत्तौ निर्धर्मकं ब्रह्मेति लक्षितं भवति । न च तादृशं नोस्त्ये-  
 वेति शङ्कनीयं सदात्मरूपत्वानुपपत्तेः । सद्रूपत्वमात्मरूपत्वं च च्छन्दोगा आमनन्ति  
 “ सदेव सोम्येदमग्र आसीत् ” इति सद्रूपत्वमुच्यते—“ तत्सत्यं स आत्मो ” इति  
 श्रवणात् । अतो यदत्र सत्यशब्देन विवक्षितं तदेव सद्रूपमात्मरूपं चेत्यवगम्यते । न  
 हि तेजसस्तमस्त्वमिव सतोऽसत्ता संभवति । आत्मनोऽसत्त्वं भाष्यकारवचनमुदाहृत्य  
 पूर्वमेव निराकृतम् । किञ्च सत्यत्वमिध्यात्वादिकल्पनाया अधिष्ठानत्वादिपि ब्रह्मणो नास-  
 त्यत्वम् । न हि निरधिष्ठानो भ्रमः संभवति । एतदेवाभिप्रेत्य च्छान्दोग्ये “ तद्वैक आहुर-  
 सदेवेदमग्र आसीदेकमेवाद्वितीयं तस्मादसतः सज्जायत ” इति परकीयमतत्वेनासत्पक्ष-  
 मुपन्यस्य “ कुतस्तु खलु सोम्यैवं स्यादिति होवाच कथमसतः सज्जायेत ” इति तं पक्षं  
 दूषयित्वा “ सत्त्वेव सोम्येदमग्र आसीदेकमेवाद्वितीयम् ” इति सत्पक्षं स्वकीयमतत्वे-  
 नोपसंहरति । युक्तश्चायमेव पक्षः । असतो जगदुपादानत्वे तु पृथिवी नास्त्यापो न  
 सन्तीति सर्वं जगदसदनुविद्धं प्रतीयेत न त्वेवं प्रतीयते । किं त्वस्ति पृथिवी सन्त्याप  
 इत्येवं सदनुविद्धमेव सर्वं प्रतीयते । तस्माज्जगत्कारणं ब्रह्म सद्रूपमेव । यथा च्छान्दोग्ये  
 ब्रह्मणः कारणत्वमुपजीव्य सत्त्वासत्त्वपक्षयोर्गुणदोषानुपन्यस्तावेवमत्रापि ब्रह्मणः प्रत्य-  
 गात्मरूपत्वमुपजीव्य सत्त्वासत्त्वपक्षयोस्तावुपन्यसिष्येते—“ असन्नेव स भवति । अस-  
 द्ब्रह्मेति वेद चेत् । अस्ति ब्रह्मेति चेद्वेद । सन्तमेनं ततो विदुः ” इति । कथाश्चाऽऽ-  
 मनन्ति—“ अस्तीत्येवोपलब्धव्यः ” इति । तस्माद्द्रुतुतः सत्यत्वधर्मरहितमपि ब्रह्म  
 तत्कल्पनाधिष्ठानत्वात्सद्रूपमेव । “ परस्परविरोधे हि न प्रकारान्तरस्थितिः ” इतिन्या-  
 येन सत्यत्वमिध्यात्वोभयराहित्यमयुक्तमिति चेत् । मैवम् । नपुंसकव्यक्तिवत्तद्रूपपत्तेः ।  
 यथा परस्परविरुद्धस्त्रीत्वपुरुषत्वोभयरहिता सा व्यक्तिस्तद्वत् । प्रत्यक्षेण प्रमिताऽसौ  
 व्यक्तिरिति चेत्तर्हि ब्रह्मापि श्रुत्या प्रतीयताम् । श्रुतिस्तु सत्यं ब्रह्मेति सत्यशब्दवा-  
 च्यत्वं ब्रुवती सत्यत्वधर्ममङ्गी करोतीति चेन्न । “ यतो वाचो निवर्तन्ते ” इति वाच्य-  
 त्वप्रतिषेधश्रुतेः । सत्यशब्दस्तु \* व्यावहारिकसत्यत्वधर्मवाचकतया लोके व्युत्पन्नः  
 सन्ब्रह्मण्यारोपितं व्यावहारिकसत्यत्वधर्ममुपजीव्य तद्विरुद्धं मिथ्यात्वं निराकुर्वन्धर्मद्वय  
 रहितं सन्मात्रं ब्रह्मतत्त्वं + लक्षयति । यथा पादतले लग्नकण्टकमन्येन कण्टकेनोद्धृत्य  
 कण्टकद्वयं परित्यज्य केवल(ं)पादमवशेषयति तद्वत् । तस्मात्सत्यं ब्रह्मेत्येतच्छक्षणं निर्दो-

\* व्यावहारिकश्चासौ सत्यत्वधर्मश्चेति समासः । + बोधयतीत्यर्थः ।

१ ग. 'वृत्तेः पू' । २ ख. नास्तीति । ३ क. ख. घ. ङ. 'सत्यं च्छन्दो' । ४ ख. 'त्वा' ।  
 इत्युपसंहारात् । ५ ग. घ. 'ति तत्पक्षं' । ६ क. ख. घ. 'कत्वव्य' ।

वम् । ननु ज्ञानं ब्रह्मणि क्रिया प्रसज्येत । तथा हि । ज्ञायतेऽनेनेति व्युत्पत्तौ ब्रह्मणो ज्ञानक्रियाकरणत्वं भावार्थव्युत्पत्तौ तु क्रियारूपत्वम् । न चोभयं युज्यते । “निष्कलं निष्क्रियं शान्तम्” इति क्रिया प्रतिषिध्यते । तस्मादेतल्लक्षणं दुष्टमिति चेत् । मैवम् । सत्यशब्दवज्ज्ञानशब्दस्यापि लक्षणत्वात् । भावार्थस्तु बुद्धेर्वृत्तिः । तथा चोपदेशसाह-  
क्यमभिहितम्—

“आत्माभासस्तु तिङ्गाच्यो घात्वर्थश्च धियः क्रिया ।

उभयं त्वविवेकेन जानातीत्युच्यते मृषा ॥

चैतन्यप्रतिबिम्बेन व्याप्तो बोधोऽभिजायते ।

बुद्धेः शब्दादिनिर्भासस्तेन मोमुह्यते जगत्” इति ॥

चैतन्यप्रतिबिम्बयुक्तायां शब्दस्पर्शादिविषयावभासिकायां बुद्धौ व्युत्पन्नो ज्ञानशब्दो ब्रह्मण्यारोपितेसर्वदृश्यभासकत्वधर्मं जडत्वनिवारणायोपजीव्य ततस्तेनापि धर्मेण विर-  
हितं नित्यचैतन्यं प्रत्यगात्मरूपं ब्रह्मतत्त्वमुपलक्षयति । तदेतत्सर्वं चार्तिककारैर्विस्पष्ट-  
मभिहितम्—

“बुद्धेः प्रत्ययकारित्वं तत्साक्षिण्युपचर्यते ।

आत्मचैतन्यसंदीप्तां वृत्तिं धीः कुरुते यतः ॥

चैतन्यालिङ्गिताः सर्वास्तप्तायोविस्फुलिङ्गवत् ।

धीवृत्तयो हि जायन्ते न क्वचिच्चिद्विजितः ॥

चैतन्यस्वचितान्दृष्ट्वा प्रत्ययान्बुद्धिकर्तृकान् ।

ज्ञानं क्रियत ईत्यज्ञाः कूटस्थमिति भ्रन्वते ॥

बुद्ध्यभावादबच्छिन्नं न दृश्यं यथा पुरा ।

बुद्धशुत्पत्तावपि तथा निष्क्रियं ह्यनुभूयताम्” इति ॥

“ न हि द्रष्टुर्दृष्टेर्विपरिलोपो विद्यते । स यथा सैन्धवधनोऽनन्तरोऽबाह्यः कृत्स्नो रसधन एव वा अरेऽयमात्माऽनन्तरोऽबाह्यः कृत्स्नः प्रज्ञानधन एव ” इत्यादिश्रुतेर्नि-  
त्यचैतन्यैकरसस्वभावावगमात्तादृशस्यैव निष्क्रियस्याऽऽत्मनो ज्ञानशब्देन लक्ष्यमाणत्वा-  
ज्ज्ञानं ब्रह्मेत्येतल्लक्षणमपि निर्दोषमेव । नन्वनन्तं ब्रह्मेतिलक्षणे त्रिविधपरिच्छेदनिषे-  
धात्सदभावविशिष्टं ब्रह्मेति प्राप्नुयात् । इह भूतले घटो नाम्नीति निषेधेन यथा घटाभाव-  
वैशिष्ट्यं भूतलस्य प्रतीयते तद्वत् । तथा च नाखण्डैकरसत्वसिद्धिरिति चेन्मैवम् । वस्तु-  
परिच्छेदनिषेधेन ब्रह्मव्यतिरिक्तस्य \* वास्तवस्याभावस्यापि निषेधान्मायाकार्यमेवाभा-

\* व्यावहारिकत्वेत्यर्थः ।



वमुपजीव्य परिच्छेदं व्यावर्त्य कतकरजोन्यायेनैनमप्यभावं व्यावर्त्य सदेकरसमेव लक्ष्यते ।  
तथा सति श्रुत्यन्तरे “सदेव सोम्य” इत्यवधारणमुपपद्यते । तस्मादनन्तं ब्रह्मेत्येतदपि  
लक्षणमदुष्टमेव । तदेतदभिप्रेत्य वार्तिककार आह—

“कालाकाशादियोनित्वात्सर्वात्मत्वात्तथाऽऽत्मनः ।

वस्त्वन्तरस्य चाभावान्मुख्यानन्तं परात्मनः ॥

‘कल्पितेन परिच्छेदो न ह्यकल्पितवस्तुनः ।

कल्पितश्चेह कालादिर्वाचारम्भणशास्त्रतः” इति ॥

अनेनैव सत्यादिन्यायेन “विज्ञानमानन्दं ब्रह्म” “अत्रायं पुरुषः स्वयंज्योतिर्भवति”  
“पूर्णमदः पूर्णमिदम्”, इत्यादिश्रुतिषुक्ता आनन्दस्वयंज्योतिःपूर्णादिशब्दाः प्रत्येकं  
लक्षणत्वेन योजनीयाः । तदर्थमानन्दादयो गुणा अत्रोपसंहर्तव्याः । ब्रह्मणि निवर्तनी-  
यानां पुरुषभ्रान्तीनां बहुत्वेन लक्षणबाहुल्यम् । न त्वेतावता ब्रह्मणो बहुविधत्वमस्ति ।  
निर्विशेषमेव सर्वैरपि लक्षणैः प्रतिपाद्यते । आनन्दाद्युपसंहारस्तृतीयाध्यायस्य तृती-  
यपादे \*चिन्तितः—

“अनाहार्या उताऽऽहार्या आनन्दाद्यास्तु नाऽऽहृतिः ।

वामनीसत्यकामादेरिवैतेषां व्यवस्थितेः ॥

विधीयमानधर्माणां व्यवस्था स्याद्यथाविधि ।

.प्रतिपत्तिफलानां तु सर्वशास्त्रासु संहृतिः” ॥

“आनन्दो ब्रह्म” “सत्यं ज्ञानमनन्तं ब्रह्म” इत्यानन्दसत्यत्वादयस्तैत्तिरीयके पर-  
ब्रह्मविद्यायां पठ्यन्ते । ते “प्रज्ञानं ब्रह्म” इत्याद्यैतरेयकादिप्रोक्तासु परविद्यासु नोप-  
संहर्तव्याः । वामनीत्वादिव्यवस्थोपपत्तेः । “एष उ एव वामनीरेपै उ एव  
वामनीः” इति कामनेतृत्वमासकत्वादयो गुणा उपकोसलविद्यायामास्नाताः । “सत्य-  
कामः सत्यसंकरूपः” इति सत्यकामत्वादयो दहरविद्यायामास्नाताः । तत्र यथा पर-  
स्परं गुणानुपसंहार एवमानन्दादीनां व्यवस्थाऽस्त्विति प्राप्ते ब्रूमः—विषमो दृष्टान्तः ।  
वामनीत्वादीनां ध्येयत्वेन विधीयमानत्वाद्यथाविधि व्यवस्था युक्ता । आनन्दादयस्तु  
प्रतिपत्तिफला इति न विधीयन्ते । अतो व्यवस्थापकविध्यभावात्प्रतिपत्तिफलस्य सर्वत्र  
समत्वाच्चाऽऽनन्दादय उपसंहर्तव्याः” ।

\* आनन्दादयः प्रधानस्य । अ० ३ पा० ३ अ० ६ सू० ११ ।

१ घ. 'न्ते' । 'प्र' । २ क. ख. ड. 'नीत्यादि' । ३ ग. 'व ए' । ४ क. ग. घ. ड. 'कामाद' ।  
५ क. ख. ड. 'नीत्यादी' ।

ब्रह्मणो निर्विशेषत्वं तत्रैव द्वितीयपादे ऋचिन्तितम्—

“ब्रह्म किं रूपि वाऽरूपि भवेन्निरूपमेव वा ।  
द्विविधश्रुतिसद्भावाद्ब्रह्म स्यादुभयात्मकम् ॥  
नीरूपमेव वेदान्तैः प्रतिपाद्यमपूर्वतः ।  
रूपं त्वनूद्यते ध्यातुमुभयत्वं विरुध्यते ॥

“तदेतच्चतुष्पाद्ब्रह्म” इत्यादिश्रुतयो रूपवद्ब्रह्म प्रतिपादयन्ति । “अस्थूलमनणु” इत्यादिश्रुतयो नीरूपम् । तस्माद्ब्रह्मस्तु न उभयात्मकं ब्रह्मेति प्राप्ते ब्रूमः—नीरूपमेव शास्त्रप्रतिपाद्यं मानान्तरासिद्धत्वात् । जगत्कर्तृत्वादिरूपयुक्तं तु ब्रह्म क्षित्यादिकं सकर्तृकं कार्यत्वादित्यनुमानेनावगन्तुं शक्यमत एवोपासनायामनूद्यते, न तु तात्पर्येण प्रतिपाद्यते । न चानुमानशास्त्रसिद्धयोरुभयोर्वास्तवत्वमेकस्मिन्ब्रह्मस्तु निरूपत्वनीरूपत्वयोर्विरुद्धत्वात् । तस्मादतात्पर्यविषयस्य सरूपत्वस्य भ्रान्तत्वान्नीरूपमेव तत्त्वतो ब्रह्म । तदेतदखण्डैकरसं ब्रह्म सत्यज्ञानादिवाक्येन लक्षितम् । ब्रह्मविदाप्नोति परमितिसूत्रस्य व्याख्यानरूपायामृचि प्रथमपादेन ब्रह्मशब्दार्थं व्याख्यायावशिष्टेन यो वेदेत्यादिना पादत्रयेण वेदेनैपरप्राप्ती व्याख्यायेते । यः पुमान्वेदं स पुमानश्नुते व्याप्नोति । किं वेदेत्याशङ्क्यैतदुच्यते—गुहायां परमे व्योमन्निहितमिति । अन्नमयाद्यानन्दमयान्तानां वक्ष्यमाणानां पञ्चकोशानां समुदायो गुहा । तथा चान्यत्रोक्तम्—

“देहादभ्यन्तरः प्राणः प्राणादभ्यन्तरं मनः ।

ततः कर्ता ततो भोक्ता गुहा सेयं परम्परा” इति ॥

यदेतत्पञ्चकोशोपादानकारणमव्याकृतं तदेतत्परमं व्योमेत्युच्यते । तच्चाव्याकृतं संप्रदायविद्भिर्दर्शितम्—“शरीरद्वयकारणमात्माज्ञानं साभासमव्याकृतमित्युच्यते” इति । श्रुतिश्च सर्वस्यास्य जगत उत्पत्तेः प्रागव्याकृतत्वं दर्शयति—“तद्देवं तर्ह्यव्याकृतमासीत्” इति । अस्पष्टदशापन्नत्वमव्याकृतत्वम् । तच्चाव्याकृतममूर्तत्वसाभ्येन वाजसनेयिनोऽक्षरब्राह्मणे गार्गीयाज्ञवल्क्यप्रश्नोत्तरयोराकाशशब्देन समामनन्ति—“कस्मिन्नु स्रष्ट्वाकाश ओतश्च प्रोतश्च” इति प्रश्नः । “एतस्मिन्त्वल्वक्षरे गार्गी आकाश ओतश्च प्रोतश्च” इत्युत्तरम् । तस्य चाऽऽकाशस्य लोकप्रसिद्धाकाशवाद्यादिपञ्चमहाभूतकारणत्वात्परमत्वम् । तस्मिन्परमाकाशे निहितमवस्थितं ब्रह्म । यद्यप्यविनाशिन्यक्षरशब्दवाच्ये सर्वाधिष्ठाने ब्रह्मण्यव्याकृतपञ्चभूतादिकं जगदारोपितं सदवस्थितम् । तथाऽपि

\* न स्थानतोऽपि परस्योभयलिङ्गं सर्वत्र हि । अ० ३ पा० २ अ० ५ सू० ११ ।

१ घ. 'नायात्' । २ घ. 'नप्रा' । ३ क. ख. व. तदिद । ४ ड. 'तात्पर्य' ।

बुभुत्सोर्बुद्धिर्बाह्यान्तरूपसादिविषयानुपेक्षान्नमयादिक्रमेणाकृतपर्यन्तं प्रविश्य निष्प्र-  
पञ्चब्रह्मतत्त्वं साक्षात्करोति । तस्माद्बुभुत्सुदृष्टिमपेक्ष्य परमे व्योमन्नवस्थितमित्युपच-  
र्यते । यद्वा गुहायां परमे व्योमन्निति सामानाधिकरण्यादव्याकृतमेव गुहाशब्देनाप्य-  
भिधीयते । सर्वस्य जगतस्तत्र निगूढत्वात् । अथवा हृदयपुण्डरीकस्य मध्ये स्वाकुष्ठप-  
रिमितो यः प्रसिद्ध आकाशः स एवात्र परमं व्योमेत्युच्यते । जागरणव्यवहारहेतुं  
स्वप्नव्यवहारहेतुं देहमध्यवर्त्याकाशं बाह्याकाशं चापेक्ष्य सर्वदुःखरहितयोः सुषुप्तिस-  
माध्योः स्थानत्वेन हृदयाकाशस्योत्कृष्टत्वं युक्तम् । तस्मिन्नाकाशेऽवस्थिता बुद्धिर्गुहा  
तस्यां ज्ञातृज्ञेयज्ञानरूपत्रिपुटीव्यवहारस्य भ्रान्तिविवेकाभ्यां संपादितयोर्भोगमोक्षयोश्च  
निगूढत्वात्तया बुद्ध्योपलभ्यत्वेन ब्रह्म तत्र निहितम् । तत्र हि प्रत्यग्ब्रह्मास्ति ।

एतच्च वार्तिके स्पष्टमुक्तम्—

“ज्ञातुर्हीर्दगुहान्तैस्थं प्रतीचोऽन्यन्न लभ्यते ।

सत्यादिमदतो ब्रह्म प्रत्यगात्मैव तद्विदः ” इति ।

स्वरूपत्वेऽपि कामाविद्यादिभिरानुत्तत्वाद्बहिर्मुखैर्नोपलभ्यते । अन्तर्मुखैस्तु तदावर-  
णबाधादुपलभ्यते । तदप्युक्तम्—

“बुद्धौ निगूढं तद्ब्रह्म कामाविद्याद्युपप्लवात् ।

प्रत्यग्धियोऽनुपश्यन्ति न तु बाह्यधियोऽपरे ।

सत्याद्यर्थविरुद्धेभ्यः सम्यग्व्यावृत्तधीर्यतिः ।

धियः प्रत्यक्प्रविश्याथ सत्यात्मानं प्रपश्यति” इति ।

ब्रह्मप्रतीचोरेकत्वे सति वेद्यवेदित्वेदनाभावेन वेदनमयुक्तमिति चेन्न । वेदनसर्वका-  
मप्राप्तिमुक्त्यादिव्यवहाराणामौपचारिकत्वात् । तदप्युक्तम्—

“ज्ञात्रभेदात्तु तद्ब्रह्म ह्यनीप्सिततमं परम् ।

ज्ञातुरन्यस्य चाभावाद्यो वेदेत्युच्यते कथम् ।

सत्यादिलक्ष्याऽज्ञानोत्थासत्याद्यर्थनिषेधार्थाः ।

एवं चाऽऽप्तमवाप्नोति केवलाज्ञानहानतः ।

तैद्वर्ज्जानं विजानाति विमुक्तश्च विमुच्यते ।

निवर्तते निवृत्तं च त्रिवैः शपथयाम्यहम् ” इति ।

यथा ज्ञातृज्ञानज्ञेयभेदाभावेऽपि दशमस्त्वमसीतिवाक्येन स्वकीयं दशमत्वं बुध्यते  
तथा स्वकीयं ब्रह्मत्वमप्यवबुध्यताम् । अबुद्धे तु स्वकीये ब्रह्मत्वे ब्रह्मनोधमात्रेण

१ ग. घ तच्च । २ क. ग. ड. 'न्तस्थे प्र' । ३ क. ख ड. 'र्यतः । चि' । ४ ग. घ. 'धीः ।  
वर्त्येनैवाऽऽप्तमाप्ते' । ५ घ. एवं ज्ञान । ६ ग. 'ज्ज्ञान वि' । ७ ग. 'कीवद्' ।

स्वकीयो जीवत्वभ्रमो न निवर्तते । तस्माद्गुहानिहितं प्रत्येकत्वमेव ब्रह्मतया विधात् । एतावता सूत्रोक्तं वेदनं व्याख्यातम् । सोऽश्रुत इत्यादिना परप्राप्तिर्व्याख्यायते । स ब्रह्मवित्पुमान्सर्वान्कामान्सर्वप्राणिगतान्भोगान्सहाश्रुते युगपदाप्नोति । अज्ञानी पुरुषः क्रमेण विविधानि स्वकर्मफलभूतानि शरीराणि गृहीत्वा चक्षुरादिकरणापेक्ष उपाधिकृतेन जलसूर्यकादिवत्प्रतिबिम्बभूतेन जीवरूपेण तं तं भोगमनुभवति । ज्ञानी तु विपश्चिता ब्रह्मणा सर्वज्ञब्रह्मरूपेण सर्वान्भोगान्युगपदनुभवति ।

तदेत्पूर्वाचार्यैरप्युक्तम्—

“अवगत्याखिलान्कामानेकदा क्रमशून्यया ।

ब्रह्मज्ञानी सदा वेत्ति ततः सर्वज्ञ ईरितः ।

आदावन्ते तथा मध्ये धियोऽनेकशरीरगाः ।

स्वप्रकाशचिता व्यासा ह्यनन्यानुभवात्मना” इति ।

ननु “द्वा सुपर्णा ” इतिमन्त्रेण शरीरे चेतनद्वयमाज्ञातम् । “तयोरन्यः पिप्पलं स्वाद्वत्त्यनभ्रन्नयो अभिचाकशीति ” इति । तत्र सोपाधिकेन प्रतिबिम्बरूपेण भोक्त्रा जीवेनैकशरीरमात्रवैता भोग प्राप्यते । अभोक्त्रा तु साक्षिणा ब्रह्मचैतन्येन निरुपाधिकतया सर्वगतेन कृत्स्नमपि भोग्यजातं प्रकाशयते । तदेतद्विद्वद्विदुषोः साधारणम् । तथा सति किविशेषमभिप्रेत्य विदुषः फलत्वेनोपन्यम्यत इति चेदुच्यते । अत्र विद्वान्हि मदीय वास्तवस्वरूपं ब्रह्म सर्वभोगप्रकाशकमित्यवगत्य परितुष्यति । मूढस्तु न तथेत्ययमेव विशेषोऽभिप्रेतः । ननु ब्रह्मचैतन्येन सर्वगतशरीरमुग्वत्तद्गतदुःखान्यपि प्रकाशयन्ताम् । ततस्तदवगमेन विदुषः क्लेशोऽपि प्रसज्येतेति चेन्न । ब्रह्मणः साक्षिणो दुःखलपाभावात् । तथा च कटाः पठन्ति—

“सूर्यो यथा सर्वलोकम्य चक्षुर्न लिप्यते चाक्षुर्पवाह्यदेवैः ।

एकस्तथा सर्वभूतान्तरात्मा न लिप्यते लोकदृत्वेन बाह्य ” इति ।

दुःखवत्सुखेनापि ब्रह्म न लिप्यत इति चेन्माऽस्तु सुखलेपः । सुख तु ब्रह्मणः स्वरूपमेव । “आनन्दो ब्रह्मेति व्यजानात् ” “विज्ञानमानन्द ब्रह्म ” इत्यादिश्रुतिम्यः । ब्रह्मणः स्वरूपभूतोऽप्यानन्दश्चित्तवृत्त्या परिच्छिद्यमानो विषयानन्द इत्युच्यते । अभीष्टविषयेष्विच्छया प्रवर्तमानः पुरुषस्तदलाभेन क्लिश्यन्कदाचित्पृण्यवशाद्विषयलाभे सति तदिच्छाया निवृत्तायामन्तर्मुखा सात्त्विकीं काचित्त्वृत्तिं लभते । सा च वृत्तिरान्तरं ब्रह्मानन्दं व्यवच्छिनत्ति । सोऽयं परिच्छिन्नो विषयानन्दः । एतदेवाभिप्रेत्य बृहदारण्यके पठ्यते—“ एषोऽस्य परमानन्दः । एतस्यैवाऽऽनन्दस्यान्यानि

१ ख. 'स्वक्तरमे' । २ क. ख. क. 'काशान्विता' । ३ क. ख. क. 'वर्ती भो' । ४ क. ख. ग. क. 'लेखाभा' ।

भूतानि मात्रामुपजीवन्ति” इति । ब्रह्मादिस्तम्बान्तेषु प्राणिषु वर्तमानाः सात्त्विकवृत्ति-  
भिरवच्छिन्ना ब्रह्मानन्दस्य लेशरूपा ये विषयानन्दाः सन्ति तेऽत्र सर्वान्कामानि-  
त्यनया श्रुत्या विवक्षिताः । काम्यन्त इति कामाः । सुखान्येव प्राणिभिः काम्यन्ते  
न दुःखानि तेष्वानन्देषु वृत्तिकृतमवच्छेदं विद्यया बाधित्वा तदवच्छेदरहितमानन्दैक-  
रसं वस्तु ब्रह्मरूपेणावगत्य कृतं कृत्यं प्राप्तं प्रापणीयमित्येवं ब्रह्मवित्सर्वदा परितु-  
ष्यति । सोऽयं परितोषो मूढाद्विशिष्यते । तदेवं सूत्रव्याख्यानरूपायां सत्त्वं  
ज्ञानमित्यादिकायामृत्ति ब्रह्मतद्वेदनप्राप्तयः कीदृश्य इत्याकाङ्क्षानिवृत्त्यर्थं त्रयम-  
प्येतन्निरूपितम् । श्रौत इतिशब्द ऋक्समाप्त्यर्थः । वेदो हि मन्त्राणा-  
णभेदेन द्विविधः । तत्रेय ब्रह्मवल्ली ब्राह्मणरूपा । ब्राह्मणं चाष्टधा  
भिन्नम् । तद्वेदास्तु वाजसनेयिभिरास्त्रायन्ते—“इतिहासः पुराणं विद्या उपनिषदः  
श्लोकाः सूत्राण्यनुव्याख्यानानि व्याख्यानानि” इति । १—मृगुर्वै वारुणिरित्या-  
दिरितिहासः । २—यतो वा इमानि भूतानि जायन्त इत्यादिकं सर्गप्रतिसर्गादिप्रति-  
पादकं पुराणम् । ३—य एवमेता महासंहिता व्याख्याता वेदेत्यादय उपास्तयो  
विद्याः । ४—रहस्यार्थोपदेशा उपनिषदः, अत एवानुशासनानुवाके पूर्वमेवा वेदो-  
पनिषदित्युक्तम् । ५—श्लोकास्तु तत्र तत्रोदाहरिष्यन्ते । ६—ब्रह्मविदित्यादिकं  
सूत्रम् । ७—सत्त्वं ज्ञानमित्यादिकमनुव्याख्यानम् । अनुक्रमेण सूत्रगतानां पदानां  
तात्पर्यकथनात् । ८—तस्मिन्ननुव्याख्याने यो ब्रुमिस्सतोऽर्थविशेषस्तस्य विस्पष्टमासम-  
न्तात्कथनं व्याख्यानम् । तदिदमत्र तावत्तस्माद्वा एतस्मादित्यारभ्यान्नात्पुरुष इत्यन्तेन  
ग्रन्थेनाभिधीयते । अनुव्याख्यानगतमनन्तत्वमुपपादयितुं तास्मन्नन्थे सृष्टेः प्रतिपाद्य-  
मानत्वात् ।

तथा च वाक्यवृत्तिकारैरुक्तम्—

“यदानन्त्यं प्रतिज्ञाय श्रुतिस्मृतिस्त्रयै ऋगौ ।

तत्कार्यत्वं प्रपञ्चस्य तद्ब्रह्मेत्यवधारय ” इति ॥

तामेतामानन्त्योपपादनोपयुक्ता सृष्टिं दर्शयति—

तस्माद्वा एतस्माद्वात्मन आकाशः संभूतः । आकाशाद्वायुः ।

वायोरग्निः । अग्नेरापः । अद्भ्यः पृथिवी । पृथिव्या

ओषधयः । ओषधीभ्योऽन्नम् । अन्नात्पुरुषः, इति ।

तस्माद्वा इत्यादिना । व्यवहिते सूत्रवाक्ये ब्रह्मशब्देन परशब्देन चोपासं यद्वस्तु

तदत्र व्यवहितार्थवाचिना तस्मादित्यनेन तच्छब्देन परामृश्यते । संनिहितायां सूत्र-  
व्याख्यानरूपायामृचि सत्यादिशब्देन निहितशब्देन च व्यवहृतं वस्तु संनिहितवाचके-  
नैतस्मादित्येतच्छब्देन परामृश्यते । वैशब्दोऽवधारणार्थः । तस्मादेतैतस्मादित्युक्ते  
सत्युच्चा सूत्रेण च प्रतिपादितमेकमेव वस्त्वित्युक्तं भवति । अथवा परोक्षवाचिना  
तच्छब्देन शास्त्रगम्यो ब्रह्मत्वाकारोऽभिधीयते । वैशब्दस्तस्मिन्ब्रह्मणि सर्ववेदान्तप्र-  
सिद्धिप्रदर्शनार्थः । प्रत्यक्षवाचिनैतच्छब्देनापरोक्षानुभवगम्यः प्रत्यगात्मत्वाकारोऽभि-  
धीयते । तदेव विस्पष्टयितुमात्मन इत्युच्यते । तस्मादेतस्मादितिपदद्वयसामानाधिकर-  
ण्येन प्रत्यग्ब्रह्मणोस्तादात्म्यमुच्यते । एतदेव पूर्वस्यामप्यृचि ब्रह्मणा विपश्चितेति सामा-  
नाधिकरण्येनोदाहृतम् । सर्वप्राणिनां प्रत्यगात्मभूतं यत्परं ब्रह्म तस्य ब्रह्मण आकाश-  
वाय्वादिकाञ्जायमानपदार्थान्प्रति यत्प्रकृतित्वं तत्पञ्चमीविभक्त्या प्रतिनिर्दिश्यते ।  
“जनिकर्तुः प्रकृतिः” इत्यनेन पाणिनीयसूत्रेणापादानसंज्ञाविधानात् । आकाशः  
संभूत इत्युक्तत्वादुत्पद्यमान आकाशो जनिकर्ता तस्य प्रकृतिरुपादानकारणं ब्रह्मेत्यमु-  
मर्थं बोधयितुं पञ्चमी प्रयुक्ता । प्रकर्षेण क्रियत उत्पाद्यते कार्यमनयेतिन्युत्पत्त्या प्रकृ-  
तिरुपादानं मृदादिकम् । यद्यपि निमित्तकारणेन कुलालेनापि घट उत्पाद्यते तथाऽपि  
कुलालस्य तदुत्पादने प्रकर्षो नास्ति । न हि कुलालो मृत्तिकेव कार्ये घटे सर्वदाऽनुग-  
च्छति । तस्मात्कार्यं प्रत्युपकारप्रकर्षाद्गुपादानैवत्प्रकृतिः । ननु प्रकृतित्वं मायाया एव  
न तु ब्रह्मणः । तथा च श्वेताश्वतरा आमनन्ति—

“मायां तु प्रकृतिं विद्यान्मायिन तु महेश्वरम्” इति ।

नायं दोषः । प्रायाया ब्रह्मशक्तित्वेन स्यात्तद्व्याभावात् ।

शक्तित्वमपि तत्रैवाऽऽम्नातम्—

“न तस्य कार्यं करणं च विद्यते न तत्समश्चात्म्यधिकश्च दृश्यते ।

पराऽस्य शक्तिर्विविधैव श्रूयते स्वाभाविकी ज्ञानबलक्रिया च” इति ॥

“ते ध्यानयोगानुगता अपश्यन्देवात्मशक्तिं म्वगुणैर्निगूढाम् ” इति [च] ।

न खलु शक्तिः क्वचिदपि स्वाश्रयमुल्लङ्घ्य स्वतन्त्राऽवतिष्ठते । अतः शक्तिरूपाया  
मायाया यत्प्रकृतित्वं तदेव ब्रह्मणः शक्तिमतः प्रकृतित्वम् । योऽयं प्रकृतिरूपः पर-  
मात्मा मायी महेश्वरोऽन्यत्र श्रुतः सोऽयमत्राऽऽत्मन इत्यनेन पञ्चम्यन्तेन निर्दिश्यते ।  
तस्मान्मायिनः परमात्मन आकाशः संभूत उत्पन्नः । परमात्मैवाऽऽकाशवाय्वा-  
द्याकारणे प्रतिभासत इत्यर्थः । यदुपादानकारणं मृद्रूपं तदेतैस्त्वस्माद्भिन्नं घटमारभते ।  
क्षीरस्वरूपमुपादानं स्वयं दध्याकारेण परिणमते । रज्जुरूपमुपादानमज्ञानेन सहितं सर्पा-

१ घ. 'मायात्पदा' । २ क. ख. च. ह. निर्दिश्यते । ३ घ. 'नमेव प्रकृ' । ४ क. ख. ह. 'रूप' । ५ घ. 'च भा' । ६ ग. 'तत्तस्मा' ।

कारेण विवर्तते । तत्र नैयायिकादयो मृद्धटन्यायेन सर्वं परमाणुभिः पृथिव्या-  
दिकं जगदारम्यत इत्याहुः । सांख्यास्तु क्षीरदधिन्यायेन सत्त्वरजस्तमोगुणा-  
त्मकं प्रधानमेव महदहंकारादिजगदाकारेण परिणमत इति वर्णयन्ति । वेदा-  
न्तास्तु रज्जुसर्पन्यायेन सर्वजगत्कल्पनाधिष्ठानभूतमखण्डैकरसं ब्रह्मैव स्वमायावशा-  
दाकाशादिजगदाकारेण विवर्तत इत्यभिप्रायेण सृष्टिं प्रतिपादयन्ति । तेषु त्रिषु  
मतेष्वारम्भपरिणामवादी शारीरकमीमांसायां निराकृतौ । का तर्हि महर्षि-  
प्रणीतयोर्वाद्योर्गतितिरिति चेन्मन्दबुद्ध्यनुग्रहार्थमवान्तरसृष्टिविषयौ तौ वादाविति  
ब्रूमः । यः पुमाँल्लोकैकायतमतानुसारेण देहमात्मत्वेनाभिमन्यमानः स्वर्गनरकयो-  
र्गन्तारं देहव्यतिरिक्तमात्मानमज्ञात्वा कर्माणि ज्योतिष्टोमादीनि चाननुतिष्ठन्मुपास्य-  
भीश्वरमज्ञात्वा तदुपासनेऽपि ब्रह्मलोकहेतौ न प्रवर्तते । तादृशस्य जीवेश्वरविवेकाय  
प्रयतमानो गौतमादिर्महर्षिः परमाणुभ्यः पृथिव्याद्युत्पत्तिमुवाच । मूलकारणात्परब्र-  
ह्मण उत्पन्ना आकाशकालदिशः परमाणवश्च यदा व्यवस्थितास्तदा तत आरभ्योत्तर-  
कालीना सृष्टिर्गौतमाद्युक्तप्रकारेण व्यवतिष्ठताम् । किं नश्छिन्नं वेदान्तिनाम् । न  
चैतावता मायावादस्य हानिः शङ्कनीया । ब्रह्मादिस्तम्बान्नानां सर्वेषां प्राणिनां विचि-  
त्रसंसारभ्रममुत्पादयन्त्या माययैव दृश्यस्य गौतमादिमतभ्रमस्योत्पादितत्वात् । अने-  
नैव न्यायेन वेदान्तैर्या सृष्टिरभिहिता सा भ्रान्तिर्भवेदिति चेत् । भवत्वेवं कृत्स्नायाः  
सृष्टेर्भ्रान्तित्वं बोधयितुमेव वेदान्तैः प्रवृत्तत्वात् । यथा मन्दाधिकारिणो देहव्यतिरिक्तं  
स्वर्गप्राप्तियोग्यं केंत्रात्मानं बोधयितुं गौतमस्योद्योगस्तथा मध्यमाधिकारिणो ब्रह्मबो-  
धयोग्यतायै कर्तृत्वरहितं साक्षिण चिदात्मानमसङ्गं बोधयितुं कपिलमहर्षिः सांख्य-  
शास्त्रं निर्भमे । तत्र परमाणुभ्यः प्राचीना चिदचिद्विवेकहनूरवान्तरसृष्टिः कियत्यपि  
वर्णिता । अखण्डैकरसे ब्रह्मणि मायया चिज्जडभेदश्चिदात्मनां परस्परभेदः सत्त्वा-  
दिगुणाश्चेत्येते पदार्थाः कल्पिताः । तत उत्तरकालीना सृष्टिः सांख्येनाभिधीयताम् ।  
एवमुपास्यभीश्वरं विवेक्तुं सांख्योक्तेभ्यः पञ्चविंशतितत्त्वेभ्यः पूर्वभावि(वी)न्येकादश  
तत्त्वानि शैवागमेषु निरूप्यन्ते । श्रुतिस्तु प्रदर्शनार्थत्वेनाऽऽकाशादिकां कियतीमपि  
सृष्टिमुदानहार । साकल्येन त्वभिधानमशक्यमनुपयुक्तं च । ब्रह्मावबोधद्वारत्वेन  
तदभिधानम् । तच्च द्वारत्वमल्पाभिधानेऽपि संपद्यते ।

द्वारत्वेनोपयोगो गौडाचार्यैरुदाहृतः—

“मूढोहविम्फुलिङ्गाद्यैः सृष्टिर्या चोदिताऽन्यथा ।

उपायः सोऽवताराय नास्ति भेदः कथंचन” इति ।

न हि सृष्टिरुपास्यत्वेन ज्ञेयत्वेन वा स्वतन्त्रपुरुषार्थाय कल्पते । सृष्टिमुपासीत, सृष्टिविच्छेदः प्राप्नोतीत्येवंवचनाभावात् । अत एव श्रुतिस्मृतिपुराणागमेषु परस्पर-विरोधेन बहुधा कथ्यमाना सृष्टिः सर्वाऽपि वार्तिककारैरङ्गीकृता—

“यया यया भवेत्पुंसां व्युत्पत्तिः प्रत्यगात्मनि ।

सा सैव प्रक्रियेह स्यात्साध्वी सा चानवस्थिता” इति ।

न बहुभिर्दृष्टेषु बह्वुविधम्बन्धेषु कश्चिदेवाङ्गीकार्यो न त्वितरेऽङ्गीकार्या इति निय-  
मोऽस्तीत्यलमतिप्रसङ्गेन । योऽयमाकाशो मायाविशिष्टब्रह्मण उपादानकारणादुत्पन्न-  
स्तस्मिन्ब्रह्मांशो मायांशश्चाभावानुगतौ । सत्यं ज्ञानमिति यद्ब्रह्म सत्यत्वेनाभिहितं तत्स-  
दात्मकम् । सदेव सोम्येति प्रकृत्य तत्सत्यमिति श्रुतत्वात् । सत्त्वं चाऽऽकाशेऽनुग-  
च्छत्याकाशोऽस्तीत्येवं भासमानत्वात् । मायात्वं नामाऽऽश्वर्यरूपत्वम् । ऐन्द्रजालि-  
केन गृहपर्वतादौ निर्गीर्णे सति मायैवैपेति लोकैर्व्यवहियमाणत्वात् । यथा निश्छिद्रे  
कांस्यघनरूपे दर्पणे भासमानो विशाल आकाशप्रतिबिम्ब आश्वर्यरूपस्तथा निश्छिद्रे  
सत्यज्ञानानन्तानन्दैकरसे ब्रह्मण्यसंभावितस्याऽऽकाशस्य प्रतिभास आश्वर्यरूपः । यथा  
गृहादिनिगरणमैन्द्रजालिकृत्यनिरंकेण केनापि कर्तुमशक्यत्वादिनरैराश्वर्यमित्युच्यते ।  
एवमीश्वरेण निर्मिता आकाशवाय्वादयो जीवेन केनापि निर्मानुमशक्यत्वादाश्वर्यरूपा  
इत्युच्यन्ते । तदिन्द्रमाश्वर्यरूपत्वमायाशः । यस्तु वस्तुनामवकाशप्रदानयोग्यस्वरूपः  
सोऽयमाकाशभागः । एवं चास्त्याश्वर्यरूपमवकाशप्रदमित्येवं ब्रह्माशमायांशाम्यामनु-  
गत आकाशः प्रतिभासते । स च शब्दगुणकः । गिरिगुहादौ यः प्रतिध्वनिः सोऽयमा-  
काशसमवेतत्वेन प्रतीयमानत्वादाकाशगुण इत्युच्यते । यथोक्तशब्दमात्रगुणकस्याव-  
काशप्रदस्याऽऽकाशस्य सज्जने कामसंकर्पावव तु मायाविशिष्टस्य ब्रह्मणः । आकाशं  
स्रक्ष्यामीत्येवविधेच्छा काम इत्युच्यते । यथोक्तस्वरूप आकाशो निष्पद्यतामित्येवं-  
विधा भावना संकल्प इत्युच्यते । ब्रह्मणो मनोराहित्येन मनोवृत्तिरूपाया भावनाया  
अभावेऽप्यचिन्त्यशक्तिरूपमायैव कामसंकर्पाख्यवृत्तिद्वयाकारेण विक्रियत इति ।  
इन्द्रियरहितस्याप्यचिन्त्यशक्तिबलात्सर्वव्यवहारः श्रूयते— “अपाणिपादो जवनो  
प्रहीता पश्यत्यक्षुः स शृणोत्यकर्णः” इति । पूर्वमृष्टावनुष्ठितानि सर्वप्राणिकर्माणि  
पूर्वमपकानि प्रलयकाले मायाविशिष्टे ब्रह्मणि स्थित्वा शनैः पच्यन्ते । पक्षेषु कर्मसु  
तत्फलभोगदानाय जगत्सृजति ।



तदेतच्छैवागमसारसंग्रहरूपायां तत्त्वप्रकाशिकायामुक्तम्—

“संसारे खिन्नानां निखिलानां प्राणिनां प्रभुः कृपया ।

कुरुते महार्थसंहतिमेतेषामेव विश्रान्त्यै ।

कर्मविपाचनहेतोः पशुदयया पुनरपीह परमेशः ।

सृष्टिं विधाय तेषां कर्म विपाचयति देहभृताम्” इति ।

अतः प्राणिकर्मपरिपाकवशात्परमेश्वरस्य सिसृक्षा स्रष्टव्यपदार्थसृष्टिगोचरसंकल्प-  
श्रोपजायते । तदीयेच्छासंकल्पावर्तुस्तस्य स्रष्टव्यपदार्थोऽपि तथैवोत्पद्यते । अत एव पर-  
मात्मप्रकरणे— ‘सत्यकामः सत्यसंकल्पः’ इत्याम्नातम् । एवं सत्युत्तरोत्तरपदार्था-  
न्यथा यथाऽसौ संकल्पयति तथा तथा ते सर्वेऽप्युत्पद्यन्ते । प्रथमं सृष्टेनाऽऽकाशे-  
नोपहितान्मायाविशिष्टब्रह्मणो वायुः संभूतः । मायाब्रह्मणोः सर्वसाधारणकारणत्वा-  
त्तदुपाधिभूतस्याऽऽकाशस्य वायु प्रत्यसाधारणलक्षणा प्रत्यासत्तिमपेक्षयाऽऽकाशाद्वायु-  
रित्याम्नातम् । तस्य यो वायोर्गुणः स्पर्शः स चानुष्णाशीतरूपः । आकाशस्यावकाश-  
प्रदानवद्वहनं वायोः कृत्यम् । कारणधर्माश्च तस्मिन्वायावनुगच्छन्ति । अस्ति वायुरि-  
त्यभिधीयमानं सत्त्वं ब्रह्मधर्मः । वस्त्वन्तरेष्वदृष्टत्वेनाऽऽश्चर्यरूपो यो वायौ स्वभावः  
सोऽयं मायाधर्मः । समुद्रतीरादौ प्रमरतो वायोर्यो घोषः सोऽयं शब्द आकाशधर्मः ।  
एवं वायोरग्निरित्यादौ योजनीयम् । भास्वरूपमग्नेर्गुणः । प्रकाशनमग्नेः कार्यम् ।  
तत्राप्यग्नेः सत्त्वं ब्रह्मधर्मः । इतरसर्ववस्तुविलक्षणत्वेनाऽऽश्चर्यकरत्वं मायाधर्मः । ज्वल-  
तोऽग्नेर्योऽयं भुगुभुग्विनिशब्दः सोऽयमाकाशधर्मः । यमनूष्णः स्पर्शः सोऽयं वायुधर्मः ।  
तत्र शब्दस्पर्शयोरआकाशवायुनिष्ठशब्दादिवैलक्षण्यं भासमानं यदस्ति तदप्याश्चर्यहेतु-  
त्वान्मायाप्रयुक्तमेव । यथोक्ताद्ग्रेरापः संभूताः । अपां मधुररसो विशेषगुणः ।  
कारणधर्माश्च तत्रानुगच्छन्ति । आपः सन्ति । ताश्चेतरविलक्षणेन द्रवत्वेनाऽऽश्चर्य-  
रूपाः । पापाणवहृत्तनदीप्रवाहादौ बुलुबुल्वित्येवं शब्दः श्रूयते । स्पर्शः शीतलः । रूपं  
श्वेतम् । तादृशीभ्योऽद्भ्यः पृथिवी संभूता । गन्धस्तस्या विशेषगुणः । अस्ति  
पृथिवी । सा च काठिन्येनेतरविलक्षणेनाऽऽश्चर्यरूपा । तस्या च मृत्द्रव्यसंयोगेन कटकटे-  
त्येवंशब्दः श्रूयते । स्पर्शः कठिनः । रूपं नीलपीताद्यनेकविधम् । रसो मधुरादिलक्षणः ।

एतत्सर्वं पञ्चभूतविवेके संगृह्योक्तम्—

“शब्दस्पर्शौ रूपरसौ गन्धो भूतगुणा इमे ।

एकद्वित्रिचतुष्पञ्च गूणा व्योमादिषु क्रमात् ॥

प्रतिध्वनिर्वियच्छब्दो वायौ बीसीति शब्दनम् ।

अनुष्णाशीतसंस्पर्शो वह्नौ भुगुभुग्वनिः ॥

उष्णः स्पर्शः प्रमा रूपं जले बुलुबुलुध्वनिः ।  
 शीतः स्पर्शः शुक्लरूपं रसो माधुर्यमीरितम् ॥  
 भूमौ कटकटाशब्दः स्पर्शः कठिन ईर्यते ।  
 नीलादिकं च भूरूपं मधुराम्लादिको रसः ॥  
 सुरभीतरगन्धौ द्वौ गुणाः सम्यग्विवेचिताः” इति ।

इत्थमाकाशादिपृथिव्यन्तानां पञ्चभूतानां सृष्टिरुक्ता । ओषध्यन्नपुरुषा भौतिकास्तेषां सृष्टिकथनेन गिरिनदीसमुद्रादिकृत्स्नभौतिकसृष्टिरुपलक्ष्यते । यद्यपि मिथुनजन्याः पश्चादिदेहाः सर्वेऽप्यन्नमयास्तथाऽपि मनुष्यदेहस्य ज्ञानकर्माधिकारित्वेन प्राधान्यमभिप्रेत्य तेषु पुरुषसृष्टिरत्राभिहिता । तच्च प्राधान्यमैतरेयके स्पष्टं प्रतीयते—“ पुरुषे त्वेवाऽऽविस्तरामात्मा स हि प्रज्ञानेन संपन्नतमो विज्ञानं वदति विज्ञानं पश्यति वेद श्वस्तनं वेद लोकालोकौ मर्त्येनामृतमीप्सत्येवं संपन्नोऽथेतरेषा पशूनामर्शनायापिपासे एवाभिविज्ञानं न विज्ञानं वदन्ति न विज्ञानं पश्यन्ति न विदुः श्वस्तनं न लोकालोकौ ” इति । एतस्या आकाशादिपुरुषान्ताया भूतभौतिकसृष्टेः स्वयमुपादानरूपा स्वाश्रये ब्रह्मण्यपि प्रकृतित्वमापादयन्ती या माया तस्या स्वभावविशेष उत्तरतापनीये विस्पष्टमाज्ञातः—“ माया च तमोरूपाऽनुभूतेस्तदेतज्जडं मोहात्मकमनन्तं तुच्छमिदं रूपमस्यास्य व्यञ्जिका नित्यं नित्यनिवृत्ताऽपि मृदैरात्मैव दृष्टाऽस्य सत्त्वमसत्त्वं च दर्शयति सिद्धत्वासिद्धत्वाभ्यां स्वतन्त्रास्वतन्त्रत्वेन ” इति ।

अस्याः श्रुतेरभिप्रायश्चिन्नदीपे प्रपञ्चिनः—

“माया चेयं तमोरूपा तापनीये तदरिणात् ।  
 अनुभूतिस्तत्र मानं प्रतिजज्ञे श्रुति स्वयम् ॥  
 जडं मोहात्मकं तच्चेत्यनुभावयति श्रुतिः ।  
 आबालगोपं स्पष्टत्वादानन्त्यं तस्य साऽब्रवीत् ॥  
 अचिदात्मघटादीनां यत्स्वरूपं जड हि तत् ।  
 यत्र कुण्ठी भवेद्बुद्धिः स मोह इति लौकिकाः ॥  
 इत्थं लौकिकदृष्टयेतत्सर्वैरप्यनुभूयते ।  
 युक्तिदृष्ट्या त्वनिर्वाच्यं नासदासीदिति श्रुतेः ॥  
 नासदासीद्विभातत्वान्नो सदासीच्च \*बाधनात् ।  
 विद्यादृष्ट्या श्रुतं तुच्छं तस्य नित्यनिवृत्तितः ॥

\* नेह नानाऽस्ति किञ्चनेतिभ्रुत्या निषेधादित्यर्थः ।

तुच्छाऽनिर्वचनीया च वास्तवी चेत्यसौ त्रिधा ।  
 ज्ञेया माया त्रिभिर्बोधैः श्रौतयौक्तिकलौकिकैः ॥  
 अस्य सत्त्वमसत्त्वं च जगतो दर्शयत्यसौ ।  
 प्रसारणाच्च संकोचाद्यथा चित्रपटस्तथा ॥  
 अस्वतन्त्रा हि माया स्यादप्रतीतेर्विना चितिम् ।  
 स्वतन्त्राऽपि तथैव स्यादसङ्गस्यान्यथाकृतेः ॥  
 कूटस्थसङ्गमात्मानं जगत्त्वेन करोति सा ।  
 चिदाभासस्वरूपेण जीवेशावपि निर्ममे ॥  
 कूटस्थमनुपद्रुत्य करोति जगदादिकम् ।  
 दुर्घटैकविधायिन्यां मायायां का चमत्कृतिः ॥  
 द्रवत्वमुदके बह्नावौष्ण्यं काठिन्यमम्बुनि ।  
 मायायां दुर्घटत्वं च स्वतः सिध्यति नान्यतः ॥  
 न वत्ति मायिनं लोको यावत्तावच्चमत्कृतिम् ।  
 धत्ते मनसि पश्चात्तु मायैपेत्युपशाम्यति ।  
 प्रसरन्ति हि चोद्यानि जगद्वस्तुत्वनादिषु ।  
 न चोदनयि मायाया तस्यां चोद्यैकरूपतः ।  
 चोद्येऽपि यदि चोद्य स्यात्तत्र चोद्ये चोद्यते मया ।  
 परिहार्यं ततश्चोद्यं न पुनः प्रतिचोद्यताम् ।  
 विस्मयैकशरीराया मायायाश्चोद्यरूपतः ।  
 अन्वेष्यः परिहारोऽभ्या बुद्धिमद्भिः प्रयत्नतः ।  
 मायात्वमेव निश्चयमिति चेत्तर्हि निश्चिनु ।  
 लोकप्रसिद्धमायाया लक्षणं यत्नदीक्ष्यताम् ।  
 न निरूपयितुं शक्या विस्पष्टं भासते च या ।  
 सा मायेतीन्द्रजालादौ लोकाः संप्रतिपेदिरे ।  
 स्पष्ट भाति जगच्चेदमशक्यं तन्निरूपणम् ।  
 मायामयं जगत्तस्मादीक्षस्वापक्षपाततः ।  
 निरूपयितुमारब्धे निग्विलैरपि पण्डितैः ।  
 अज्ञानं पुरतस्तेषां भाति कक्ष्यामु कामुचित् ।  
 देहेन्द्रियादयो भावा वीर्येणोत्पादिताः कथम् ।  
 कथं वा तत्र चैतन्यमित्युक्ते ते किमुत्तरम् ।

वीर्यस्यैव स्वभावश्चेत्कथं तद्विदितं त्वया ।  
 अन्वयव्यतिरेकौ यौ भग्नौ तौ व्यर्थव्यर्थतः ।  
 न जानामि किमप्येतदित्यन्ते शरणं तव ।  
 अत एव महान्तोऽस्य प्रवदन्तीन्द्रजालताम् ।  
 एतस्मात्किमिवेन्द्रजालमपरं यद्गर्भवासम्भितं  
 रेतश्चेतति हस्तमस्तकपदप्रोद्भूतनानाङ्कुरम् ।  
 पर्यायेण शिशुत्वर्थ्यावनजरावेषैरनेकैर्वृतं  
 पश्यत्यस्ति नृणोति जिघ्रति तथा गच्छत्यथाऽऽगच्छति ।  
 देहवद्वटधानादौ सुविचार्य विलोक्यताम् ।  
 क धानाः कुत्र वा वृक्षस्तस्मान्मायेति निश्चिनु ।  
 निरुक्तावभिमान ये दधते तार्किकादयः ।  
 हर्षमिश्रादिभिस्ते तु खण्डनादौ सुशिक्षिताः ।  
 अचिन्त्याः खलु ये भावा न तांस्तर्केण योजयेत् ।  
 अचिन्त्यरचनारूप मनसाऽपि जगत्खलु ।  
 अचिन्त्यरचनाशक्तिबीजं मायेति निश्चिनु ।  
 मायाबीजं तदेवैकं सुपुमावनुभूयते” इति ।

ईदृश्यायाधिष्ठानत्वेन मायी महेश्वरो यः स श्वेताश्वतरैराह्नातः । तस्य स्रष्टृत्वं त  
 एवाऽऽमनन्ति—“अस्मान्मायी सृजते विश्वमेतत्तस्मिन्श्वान्यो मायया संनिरुद्धः” इति ।

सृष्टिप्रयोजने मतभेदा भाण्डूक्यशास्त्रायामान्नायन्ते—

“विभूतिप्रसव त्वन्ये मन्यन्ते सृष्टिचिन्तकाः ।  
 स्वप्नमायासरूपेति सृष्टिरन्यैर्विकल्पिता ।  
 इच्छामात्रं प्रभोः सृष्टिरिति सृष्टिर्विनिश्चिता ।  
 कालात्प्रसूतिं भूतानां मन्यन्ते कालचिन्तकाः ।  
 भोगार्थं सृष्टिरित्यन्ये क्रीडार्थमिति चापरे ।  
 देवस्यैव स्वभावोऽयमाप्तकामस्य का सृष्टा” इति ।

यः प्रसवो जगदुत्पत्तिः सेयमीश्वरस्य विभूतिस्तत्प्रकटनार्थमीश्वरः सृजतीत्येकं  
 मतम् । यथा स्वप्ने विचारमन्तरेणाकस्मादुत्पद्यते तद्वदिति द्वितीयं मतम् । इन्द्रजाल-  
 रूपा माया यथा लोके चमत्काररूपा तथा चमत्कारप्रदर्शनार्थमिति तृतीयं मतम् ।  
 यथा सस्त्रपि बहुषु भक्ष्यभोज्येषु कश्चित्किञ्चिन्स्वी करोतीत्यत्र तदिच्छैव नियामिका  
 तद्वदिति चतुर्थं मतम् । यथा वसन्ताद्यनुलिङ्गानि पुष्पोद्गमादीनि कालविशेषाधी-

नानि तद्वदिति पञ्चमं मतम् । यथा कृषिवाणिज्यादिकं स्वमोगार्थं क्रियते तद्वदिति षष्ठं मतम् । यथाऽक्षद्यूतादिकं क्रीडार्थं तद्वदिति सप्तमं मतम् । यथा ब्रह्मतत्त्वस्य सच्चिदानन्दैकरसत्वं स्वभावस्तथा मायाविशिष्टस्य सृष्टिस्थितिसंहाराः स्वभावभूता अतो निसृष्टस्य प्रयोजनविशेषो न कल्पनीय इत्यष्टमं मतम् । एतदेव सिद्धान्तरहस्यम् । ननु कर्माण्येव स्वस्वफलदानाय प्राणिदेहानुत्पादयन्ति किमनेनेश्वरेणेति चेन्न । ईश्वर एव फलदातेति तृतीयाध्यायस्य द्वितीयपादे\* चिन्तितत्वात् ।

“कर्मैव फलदं यद्वा कर्माराधित ईश्वरः ।  
अपूर्वावान्तरद्वारा कर्मणः फलदातृना ॥  
अचेतनात्फलासूतेः शास्त्रीयात्पूजितेश्वरात् ।  
कालान्तरे फलोत्पत्तेर्नापूर्वपरिकल्पना ॥

अन्वक्षविनाशिनोऽपि कर्मणोऽपूर्वव्यवधानेन कालान्तरभाविफलप्रदत्वसंभवादीश्वर-  
कल्पने गौरवमिति प्राप्ते ब्रूमः—अचेतनस्य कर्मणोऽपूर्वस्य तारतम्येन प्रतिनियतफलं  
दातुं न सामर्थ्यमस्ति । लोके सेवादिक्रियायामचेतनायां तददर्शनात्ततः सेवितराजव-  
त्पूजितेश्वरात्फलसिद्धिरभ्युपेया । न च कल्पनागौरवं शास्त्रसिद्धत्वेनेश्वरस्याकल्पनी-  
यत्वात् । “एष ह्येव साधु कर्म कारयति तं यमेभ्यो लोकेभ्य उन्निनीषते । एष उ  
एवासाधु कर्म कारयति तं यमधो निनीषते ” इति श्रुतिरीश्वरस्यैव धर्माधर्मयोः  
फलदातृत्वं तत्कारयितृत्वं चाभिदधाति । सति चेश्वरस्य प्रामाणिकत्वे तवैव प्रत्यु-  
ताश्रुतस्यापूर्वस्य कल्पने गौरवं भवेत् । तस्मात्कर्मभिराराधित ईश्वरः फलदाता ” ।

तस्येश्वरस्योभयविधकारणत्वं प्रथमाध्यायस्य चतुर्थपादे+ चिन्तितम्—

“निमित्तमेव ब्रह्म स्यादुपादानं च वेक्षणात् ।  
कुल्यलवन्निमित्तं तन्नोपादानं मृदादिवत् ॥  
बहु स्यामित्युपादानभावोऽपि श्रुत ईक्षितृः ।  
एकबुद्ध्या सर्वधीश्च तस्माद्ब्रह्मोभयात्मकम् ॥

अगत्कारणत्वप्रतिपादकानि सर्वाणि वाक्यानि विषयः । तत्र किं ब्रह्म निमित्त-  
कारणमेवोपादानकारणमपीति संदेहे निमित्तकारणमेवेति तावत्प्राप्तम् । कुतः ।  
तदैक्षतेति सृज्यकार्यविषयपर्यालोचनश्रवणात् । पर्यालोचनं च निमित्तकारणमेवेति प्राप्ते  
ब्रूमः—“तदैक्षत बहु स्यां प्रजायेय” इतीक्षितृरेव प्रकर्षेणोत्पत्त्या बहुभावः श्रूयते । तत

\* फलदातृ उपपत्तेः—अ० १ पा० २ अ० ८ सू० १८ । + प्रकृतित्व प्रतिज्ञारहस्यन्तानुपरो-  
धात्—अ० १ पा० ४ अ० ७ सू० २३ ।

उपादानत्वमप्यस्ति । किंच येनाश्रुतं श्रुतं भवतीत्यादिना ब्रह्मण्येकस्मिंश्श्रुते सत्यश्रुत-  
मपि जगच्छ्रुतमेव भवतीति प्रतिपाद्यते । तदेतदेकविज्ञानेन सर्वविज्ञानम् । तच्च ब्रह्मणः  
सर्वोपादानत्वे सति ब्रह्मव्यतिरेकेण कार्याभावादुपपादयितुं मुशकम् । केवलनिमित्तत्वे  
तु सर्वेषु कार्येषु ब्रह्मव्यतिरिक्तेषु सत्सु कथं नामैकविज्ञानेन सर्वविज्ञानं प्रतिपाद्यते ।  
तस्मादुभयविधकारणं ब्रह्म ” ।

तस्योभयविधकारणत्वस्य प्रतिपादको वेदान्तसमन्वयः श्रुत्यन्तरविसंवादपरिहारेण  
तत्रैव\* समर्थितः—

“समन्वयो जगद्योनौ न युक्तो युज्यतेऽथ वा ।

न युक्तो वेदवाक्येषु परस्परविरोधतः ॥

सर्गक्रमविवादेऽपि नासौ स्रष्टरि युज्यते ।

अव्याकृतमसत्प्रोक्तं युक्तोऽसौ कारणे ततः” इति ॥

योऽयं वेदान्तानां समन्वयो जगत्कारणविषयः सार्धैस्त्रिभिः पादैः प्रतिपादितस्त-  
माक्षिप्य समाधातुमयमारम्भः । न युक्तोऽयं समन्वय इति तावत्प्राप्तम् । कुतः ।  
वेदान्तेषु बहुशो विरोधप्रतीतेः । प्रामाण्यस्यैव दुःसंपादत्वात् । तथा हि—“आत्मन  
आकाशः संभूतः” इति तैत्तिरीयके वियदादीन्प्रति स्रष्टृत्वं श्रूयते । छान्दोग्ये—  
“तत्तेजोऽसृजत ” इति तेजआदीन्प्रति । ऐतरेयके—“स इमाँल्लोकानसृजत ” इति  
लोकान्प्रति । मुण्डके—“एतस्माज्जायते प्राणः” इति प्राणादीन्प्रति । न केवलं  
कार्यद्वारेणैव विरोधः किंतु कारणस्वरूपोपन्यासेऽपि । “सदेव सोम्बेदमग्र आसीत् ”  
इति छान्दोग्ये सद्रूपत्वं कारणस्यावगम्यते । तैत्तिरीयके तु—“असद्वा इदमग्र  
आसीत् ” इत्यसद्रूपत्वम् । ऐतरेयके च—“आत्मा वा इदमंक एवाग्र आसीत् ”  
इत्यात्मरूपत्वम् । अतो विरोधात् युक्तः समन्वय इति प्राप्ते ब्रूमः—भवतु नाम  
सृज्येषु वियदादिषु तत्क्रमे च विवादः । वियदादीनामनात्पर्यविषय[त्वाद]द्वितीय-  
ब्रह्मबोधायैव तदुपन्यासः । तात्पर्यविषये तु जगत्स्रष्टरि ब्रह्मणि न क्वापि विवा-  
दोऽस्ति । क्वचित्सच्छब्देनोक्तस्य ब्रह्मणोऽन्यत्र सर्वजीवम्बरूपत्वविवक्षयाऽऽत्मश-  
ब्देनाभिधानात् । यत्त्वसच्छब्देनाभिधानं तदव्याकृताभिप्रायम् । न त्वत्यन्तासत्त्वा-  
भिप्रायम् । “कथमसतः सजायेत ” इति श्रुत्यन्तरे चासत्कारणत्वनिषेधात् ।  
तस्मादेकवाक्यतायाः सुसंपादत्वाद्युक्तो जगत्कारणे समन्वयः ।

\* कारकत्वेन चाऽऽकाशादिषु यथा व्यपदिष्टोक्तेः—अ० १ पं० ४ अ० ४ सू० १४ ।

तत्रैव पुनरपि परमाण्वादिकारणानां श्रौतत्वनिराकरणेन स एव \*सर्माधितः—

“अण्वादेरपि हेतुत्वं श्रुतं ब्रह्मण एव वा ।

वटधानादिदृष्टान्तादण्वादेरपि तच्छ्रुतम् ॥

शून्याण्वादिष्वेकबुद्ध्या सर्वबुद्धिर्न युज्यते ।

स्युर्ब्रह्मण्यपि धानाद्यास्ततो ब्रह्मैव कारणम् ॥

वेदान्तो विषयः । तत्र किं ब्रह्मण इव परमाणुशून्यादीनामपि कचिज्जगत्कारणत्वं श्रुतमस्ति । अथवा सर्वत्र ब्रह्मण एव कारणत्वं प्रतिनियतमिति संशयः । अण्वादेरपि कारणत्वं श्रुतम् । कुतः । वटधानादिदृष्टान्तश्रवणात् । तथा हि—छान्दोग्ये षष्ठाध्याये श्वेतकेतुं प्रत्युपदिशन्नुद्दालकः मृक्षमनर्त्वे स्थूलस्य जगतोऽन्तर्भावं प्रतिपादयितुं महावृक्षगर्भितानि वटबीजानि दृष्टान्तत्वेनोदाजहार । अनस्तत्सदृशाः परमाणवो दार्ष्टान्तिकत्वेन श्रुता भवन्ति । शून्यस्य च—“असद्वा इदमग्र आसीत्” इति साक्षादेव कारणत्वं श्रुतम् । “स्वभावमेके कवयो वदन्ति कालं तथाऽन्ये” इति स्वभावकालपक्षौ श्रुतौ । तस्मात्परमाण्वादीनामपि श्रौतं कारणत्वमिति प्राप्ते ब्रूमः—एकविज्ञानेन सर्वविज्ञानं शून्यादिमतेषु नोपपद्यते । शून्यादिभिरजन्यस्य ब्रह्मणः शून्यादिज्ञानेनाज्ञातत्वात् । धानादिदृष्टान्तस्तु ब्रह्मणोऽपीन्द्रियागम्यतया सूक्ष्मत्वादुपपद्यते । असच्छब्दस्य नामरूपराहित्याभिप्रायश्चतुर्थाधिकरणे वर्णितः । स्वभावकालपक्षौ तु पूर्वपक्षत्वेन श्रुत्योपन्यस्तौ । तस्माद्ब्रह्मैव श्रुत्यभिहितं जगत्कारणं न परमाण्वादीति सिद्धम् ” ।

तस्यैतस्य समन्वयस्य स्मृतिविरोधनकविरोधौ द्वितीयाध्यायस्य प्रथमपादे त्रयोदशाधिकरणैः परिहृताः । तत्र संग्रहकारः +प्रथमाधिकरणमारचयति—

“सांख्यस्मृत्याऽस्ति संकोचो न वा वेदसमन्वये ।

धर्मे वेदः सावकाशः संकोच्योऽनवकाशया ॥

प्रत्यक्षश्रुतिमन्त्राभिर्मन्वादिस्मृतिभिः स्मृतिः ।

अमूला कापिली बाध्या न संकोचोऽनया ततः ॥

अभिन्पादे सर्वेष्वधिकरणेषु पूर्वाध्यायोक्तः समन्वयो विषयः । तत्रास्मिन्नधिकरणे वैदिकस्य समन्वयस्य सांख्यस्मृत्याऽभिसंकोचोऽस्ति न वेति संशयः । संकोचोऽस्तीति तावत्प्राप्तम् । कुतः । सांख्यस्मृतेरनवकाशत्वेन प्रबलत्वात् । सांख्यस्मृतिर्हि

\* एतेन सर्वे व्याख्याता व्याख्याता —अ० १ पा० ४ अ० ८ सू० २८ । + स्मृत्यनवकाशदोषप्रसङ्ग इति चेन्नान्यस्मृत्यनवकाशदोषप्रसङ्गात्—अ० २ पा० १ अ० १ सू० १ ।

वस्तुतत्त्वनिरूपणायैव प्रवृत्ता न त्वनुष्ठेयं धर्मं क्वचिदपि प्रतिपादयितुम् । यदि तस्मिन्नापि वस्तुन्यसौ बाध्येत तदा निरवकाशा स्यात् । वेदस्तु धर्मब्रह्मणी प्रतिपादयन्ब्रह्मण्येकस्मिन्बाध्यमानोऽपि धर्मं सावकाशः । तस्मादनवकाशया स्मृत्या सावकाशस्य वेदस्य संकोचो युक्त इति प्राप्ते ब्रूमः—सांख्यस्मृत्या वेदस्य संकोचो न युक्तः । कुतः । मन्वादिस्मृतिभिर्ब्रह्मकारणवादिनीभिर्बाधितत्वात् । प्रबला हि मन्वादिस्मृतयः । प्रत्यक्षवेदमूलत्वात् । न तु तथा कापिली स्मृतिः । न हि प्रधानकारणवादिन्या मूलभूतं कचन वेदमुपलभामहे । दृश्यमानवेदवाक्यानां ब्रह्मपरत्वस्य पूर्वमेव निर्णीतत्वात् । तस्मान्न सांख्यस्मृत्या वेदस्य संकोचो युक्तः ” ।

✽द्वितीयाधिकरणमारचयति—

“योगस्मृत्याऽस्ति संकोचो न वा योगो हि वैदिकः ।

तत्त्वज्ञानोपयुक्तश्च ततः संकुच्यते तथा ॥

प्रमाऽपि योगे तात्पर्यादतात्पर्यान्न सा प्रमा ।

अवैदिके प्रधानादावसंकोचस्तयाऽप्यतः ॥

योगस्मृतिः पातञ्जलशास्त्रं तत्रोक्तोऽष्टाङ्गयोगः प्रत्यक्षवेदेऽप्युपलभ्यते । श्वेताश्वत्थरादिशास्त्रासु योगस्य प्रपञ्चितत्वात् । किंचायं योगस्तत्त्वज्ञानोपयोगी । दृश्यते त्वन्वया बुध्यते योगसाध्यस्य चित्तैकाग्र्यस्य ब्रह्मसाक्षात्कारहेतुत्वश्रवणात् । अतः प्रमाणभूतं योगशास्त्रम् । तच्च प्रधानस्यैव जगत्कारणना वंक्ति । तस्माद्योगस्मृत्या वेदस्य संकोच इति प्राप्ते ब्रूमः—अष्टाङ्गयोगे तात्पर्यत्वत्वात्प्रमाणभूताऽपि सती योगस्मृतिरवैदिके प्रधानादौ न प्रमाणं तत्र तात्पर्याभावात् । तथा हि—“अथ योगानुशासनम् ” इति प्रतिज्ञाय “योगश्चित्तवृत्तिनिरोधः ” इति योगस्यैव लक्षणमुक्त्वा तमेव कृत्स्नशास्त्रेण प्रपञ्चयामासेति तस्य योगे तात्पर्यम् । प्रधानादीनि तु न प्रतिपाद्यतया प्रतिजज्ञे किं तर्हि द्वितीयपादे यमनिष्प्रमादिसाधनप्रतिपादके हेयं हेयहेतुं हानं हानहेतुं च विवेचयन्प्रसङ्गात्सांख्यस्मृतिप्रसिद्धानि प्रधानादीनि ध्यानहारैव ततो न तत्र तात्पर्यम् । तस्मान्न योगस्मृत्या वेदस्य संकोचः ।

✽तृतीयाधिकरणमारचयति—

“वैलक्षण्यारूपतर्केण बाध्यतेऽथ न बाध्यते ।

बाध्यते साम्यनियमात्कार्यकारणवस्तुनोः ॥

✽ एतेन योगः प्रमुक्तः—अ० २ पा० १ अ० २ सू० ३ । + न विलक्षणत्वादस्य तथात्वं च क्वदात्—अ० २ पा० १ अ० ३ सू० ४ ।



मृद्धटादौ समत्वेऽपि दृष्टं वृश्चिककेशयोः ।  
स्वकारणेन वैषम्यं तर्कामासौ न बाधकः ॥

अचेतनं जगच्चेतनाद्भ्रमणो न जायते विलक्षणत्वात् । यद्येन विलक्षणं तत्तस्मान्न जायते । यथा गोर्महिषीत्यनेन तर्केण समन्वयो बाध्यत इति प्राप्ते ब्रूमः—ये ये कार्यकारणे ते ते सलक्षणे इत्यस्या व्याप्तेर्वृश्चिककेशयोर्व्यभिचारो दृश्यते । अचेतनाद्गोमयाद्वृश्चिकस्य चेतनस्योत्पत्तेश्चेतनाच्च पुरुषादचेतनानां केशानामुत्पद्यमानत्वात् । अतो वेदनिरपेक्षः शुष्कतर्को न कुत्रापि प्रतितिष्ठति ।

तदुक्तमाचार्यैः—

“यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैत्रोपपाद्यते” इति ॥

तस्मादाभासत्वाद्वैलक्षण्यहेतुर्न बाधकः” ।

\* चतुर्थाधिकरणमारचयति—

“बाधोऽस्ति परमाण्वादिमतैर्नो वा यतः पटः ।

न्यूनतन्तुभिरारब्धो दृष्टोऽतो बाध्यते मतैः ॥

शिष्टेष्टाऽपि स्मृतिस्त्यक्ता शिष्टत्यक्तं मतं किमु ।

न तैर्बाधो विवर्ते तु न्यूनत्वनियमो न हि ॥

सांख्ययोगस्मृतिभ्यां तदीयतर्केण च बाधो माऽस्तु नाम । कणादबुद्धादिस्मृतिभिस्तदीयतर्केण च समन्वयो बाध्यताम् । कणादो हि परमार्थः परमाणूनां जगत्कारणत्वं स्मरति स्म, तर्कं च तस्मिन्नर्थे प्रोवाच । विमतं व्यणुकादिकं स्वन्यूनपरिमाणेनाऽऽरब्धम् । कार्यद्रव्यत्वात् । यथा तन्तुभिः पट इति । बुद्धश्च भगवतो विष्णोर्ववतारः । स चाभावं जगद्धेतुं स्मरति स्म, तर्कं च तदनूकूलमाह । विमतं भावरूपं जगद्भावपुरःसरं भावरूपत्वाद्यथा सुषुप्तिपुरःसरः स्वप्नप्रपञ्च इति । तस्मात्तैः प्रबलैः कणादादिमतैर्बाध इति प्राप्ते ब्रूमः—यदा वैदिकशिरोमणिभिः पुराणकर्तृभिस्तत्र तत्र प्रसङ्गाद्बुद्धाहता प्रकृतिपुरुषादिप्रतिपादिका सांख्ययोगस्मृतिर्जगत्कारणविषये दौर्बल्येन परित्यक्ता तदा निखिलैः शिष्टैरुपेक्षितानां कणादादिमतानां दौर्बल्यमिति किमु वक्तव्यम् । न खलु ब्राह्मणादिषु पुराणेषु कचिदपि प्रसङ्गाद्बुद्ध्यादिप्रक्रियोदाहृता । प्रत्युत—“हेतुकान्बैकवृत्तींश्च बाह्यान्नेणापि नार्चयेत्” इति बहुशो निन्दोपलभ्यते । यस्तु न्यूनारभ्यत्वानियम उक्तो नासौ विवर्तवादेऽस्ति । दूरस्थपर्वताग्रस्थितैर्बहद्भिर्वृत्तै-

\* एतेन शिष्टापरिग्रहा अपि व्याख्याताः—अ० २ पा० १ अ० ४ सू० १२ ।

१ अ. 'त्यतिः । अचेत' । २ अ. 'ते स तैः' । ३ अ. 'न्यूलम्' । ४ अ. 'भ्यनि' ।

रत्यस्पर्द्धाभ्रमस्य जन्यमानत्वात् । यदप्यभावपुरःसरत्वानुमानं तत्रापि साध्यविक्रमे  
दृष्टान्तः । सुषुप्तेरवस्थात्वेनावस्थावत आत्मनः सद्रूपस्याङ्गीकरणीयत्वे सति स्वप्नस्य  
भावपुरःसरत्वात् । तस्मादेतैर्मतेर्नास्ति बाधः” ।

\*पञ्चमाधिकरणमारचयति—

“अद्वैतं बाध्यते नो वा भोक्तृभोग्यविभेदतः ।

प्रत्यक्षादिप्रमासिद्धो भेदोऽसावन्यबाधकः ॥

तरङ्गफेनभेदेऽपि समुद्राभेद इष्यते ।

भोक्तृभोग्यविभेदेऽपि ब्रह्माद्वैतं न बाध्यते” इति ॥

समन्वयेनावगम्यमानमद्वैतं प्रत्यक्षादिप्रसिद्धेन भोक्तृभोग्यविभेदेन बाध्यत इति चेत् ।  
न । तरङ्गादिरूपेण भेदस्य समुद्ररूपेणाभेदस्य च दृष्टत्वेन भेदाभेदयोर्विरोधाभावात् ।  
भेदाभेदविरोधव्यवहारस्याऽऽकारभेदेनापि रहितेऽत्यन्तमंकास्मिन्नपि वस्तुनि सावकाश-  
त्वात् । तस्माद्ब्रह्माकारेणाद्वैतं भोक्तृभोग्याकारेण द्वैतमित्याकारभेदाद्यवस्थासिद्धौ न  
कोऽपि बाधः” ।

+षष्ठाधिकरणमारचयति —

“भेदाभेदौ तात्त्विकौ स्तो यदि वा व्यावहारिकौ ।

समुद्रादाविव तयोर्बाधाभावेन तात्त्विकौ ॥

बाधितौ श्रुतियुक्तिभ्यां तावतो व्यावहारिकौ ।

कार्यस्य कारणाभेदादद्वैत ब्रह्म तात्त्विकम् ॥

स्पष्टौ संशयपूर्वपक्षौ । “नेह नानाऽस्ति किञ्चन” इति श्रुतिभेदं बाधते । युक्तिश्च  
परस्पोपमर्दात्मकयोर्भेदाभेदयोरेकत्रासंभवादकस्मिन्श्चन्द्रमसि द्वित्वासंभवात् । यदुक्तं  
पूर्वाधिकरण आकारभेदाद्भेद इति तदप्यसत् । अद्वैते वस्तुन्याकारभेदस्यासंप्रतिपत्तेः ।  
समुद्रादौ तु दृष्टत्वादभ्युपगम्यते । न हि दृष्टेऽनुपपन्न नामेति न्यायात् । अत्रापि  
ब्रह्माकारजगदाकारी दृष्टाविति चेन्न । ब्रह्मणः शास्त्रैकसमधिगम्यत्वात् । तस्माच्छ्रुति-  
युक्तिभ्यां बाधितत्वाद्यावहारिकौ भेदाभेदौ । किं तर्हि वस्त्विति चेदद्वैतमेवेति ब्रूमः ।  
कार्यस्य कारणव्यतिरेकेण कारणमात्रस्य वस्तुत्वात् । तथा च श्रुतिमृत्तिकादिदृष्टान्तैः  
कारणस्यैव सत्यत्वं प्रतिपादयति—“यथा सौम्यैकेन मृत्पिण्डेन सर्वं मृन्मयं विज्ञातं  
स्याद्वाचारम्भणं विकारो नामधेयं मृत्तिकेत्येव सत्यमेवं सौम्यं स आदेशो भवति” इति ।

\* भोक्तृभोग्यविभागधेत्स्यात्कवत्—अ० २ पा० १ अ० ५ सू० १३ । + तदन्यत्वात्-  
रम्भणत्वादिभ्यः—अ० २ पा० १ अ० ६ सू० १४ ।

अस्यायमर्थः । प्रौढो मृत्पिण्डः कारणं तद्विकारा घटशरावादयः । तत्र मृद्वस्त्व-  
न्यद्घटादीनि चान्यानि वस्तुनीति तार्किका मन्यन्ते । तत्र घटादीनां पृथग्वस्तुत्वनिरा-  
साय विकारशब्देन श्रुतिस्तान्यवहरति । मृद्वस्तुनो विकाराः संस्थानविशेषा घटादयो  
न पृथग्वस्तुभूताः । यथा देवदत्तस्य बाल्ययौवनस्थाविरादयस्तद्वत् । एवं च सति घटा-  
द्याकारप्रतिभासदशायामपि मृन्मात्रमेव स्वतन्त्रं वस्तु । ततो मृद्यवगतायां घटादीनां  
यत्तात्त्विकं स्वरूपं तत्सर्वमवगतम् । आकारविशेषो न ज्ञायत इति चेन्मा  
ज्ञायतां नाम । तेषामवस्तुभूतानामजिज्ञासाहृत्वात् । चक्षुषा प्रतिभासमाना अपि  
विकारा निरूपिताः सन्तो मृद्यतिरेकेण न स्वरूप किञ्चिद्व्यभिन्ते । घटोऽयं शरावोऽय-  
मिति वाङ्निष्पाद्यनामधेयमात्रं लभन्ते । अतो निर्वस्तुकत्वे सत्युपलभ्यमानत्वरूपेण  
मिथ्यात्वलक्षणोपेतत्वादसत्या विकाराः । मृत्तिका तु विकारव्यतिरेकेणापि स्वरूपं  
लभत इति सत्या । तथा ब्रह्मोपदेशोऽवगन्तव्यः । ब्रह्मणि मृत्तिकान्यायस्य जगति  
घटादिन्यायस्य च योजयितुं शक्यत्वादिति । तस्माज्जगतो ब्रह्माभेदादद्वैतं ब्रह्म  
तात्त्विकम् । एवंविधविचारशून्यानां पुरुषाणामापातदृष्ट्या वेदेनाभ्युपेताद्वितीयब्रह्मप्र-  
तिपत्तेः प्रत्यक्षादिभिर्भेदप्रतिपत्तेश्च सद्भावात्समुद्रतरङ्गन्यायेन भेदाभेदौ भासमानौ  
व्यावहारिकावेवेति स्थितम्” ।

\*सप्तमाधिकरणमारचयति—

“हिताहितक्रियादिः स्यान्नो वाऽभेदं प्रपश्यतः ।  
जीवाहितक्रिया स्वार्था स्यादेया न हि युज्यते ॥  
अवन्तु जीवसंसारस्तेन नास्ति मम क्षतिः ।  
इति पश्यत ईशस्य न हिताहितभागिता ।

परमेश्वरो हि केषाञ्चिज्जीवानां संसारासक्तानां वैराग्यादिकं हितं निर्मिमीते ।  
अहितं च नरकहेतुमधर्मं निर्मिमीते । निर्मिमाणश्च स्वस्य जीवैरभेदं सर्वज्ञतया पश्यति ।  
तस्मात्स्वस्यैव हिताकरणमहितकरणं च प्रसज्येयाताम् । एतच्च न युक्तम् । न हि  
लोके प्रेक्षावान्कश्चिदपि स्वस्य हितं न करोत्यहितं वा करोति । तस्माद्धिताकरणादि-  
दोष इति प्राप्ते ब्रूमः—सर्वज्ञत्वादीश्वरो जीवसंसारस्य मिथ्यात्वं स्वस्य निर्लेपत्वं च  
पश्यत्यतो न हिताहितभाक्त्वदोषः ।

• इतरव्यपदेशाद्धिताकरणादिदोषप्रसक्तिः—अ० २ पा० १ अ० ७ सू० २१ ।

## \* अष्टमाधिकरणमारचयति—

“न संभवेत्संभवेद्वा सृष्टिरेकाद्वितीयतः ।

नानाजातीयकार्याणां क्रमाज्जन्म न संभवि ।

अद्वैतं तत्त्वतो ब्रह्म तच्चाविद्यासहायवत् ।

नानाकार्यकरं कार्यक्रमोऽविद्यास्थशक्तिभिः” इति ।

एकमेवाद्वितीयमिति ब्रह्मणः स्वगतसजातीयविजातीयभेदः शून्यत्वमवगम्यते । अष्टव्यानि चाऽऽकाशाद्यादीनि विचित्राणि । न ह्यविचित्रे कारणे कार्यस्य विचित्रत्वं युक्तम् । अन्यथैकस्मादपि क्षीराद्दधितैलाद्यनेकविचित्रकार्यप्रसङ्गात् । क्रमश्चाऽऽकाशादीनां श्रुतावगम्यते । न च तस्य व्यवस्थापकं किञ्चिदस्ति । तस्मादनेककार्याणां क्रमेण जन्माद्वितीयब्रह्मणो न संभवतीति प्राप्ते ब्रूमः—यद्यपि तत्त्वतो ब्रह्माद्वैतं तथाऽप्यविद्यासहायोपेतमिति श्रुतियुक्त्यनुभवैरवगम्यते । “मायां तु प्रकृतिं विद्यान्मायिनं तु महेश्वरम्” इति श्रुतिः । मायैवाविद्या । उभयोरप्यनिर्वचनीयलक्षणस्यैकत्वात् । न च मायाङ्गीकारे द्वैतापत्तिर्वास्तवस्य द्वितीयस्याभावात् । अत एकमपि ब्रह्माविद्यासहायवशान्नानाकार्यकरं भविष्यति । न च कार्यक्रमस्य व्यवस्थापकाभावः । अविद्यागतानां शक्तिविशेषाणां व्यवस्थापकत्वात् । तस्मादद्वितीयाद्ब्रह्मणो नानाकार्याणां क्रमेण सृष्टिः संभवति ।

## + नवमाधिकरणमारचयति—

“न युक्तो युज्यते वाऽस्य परिणामो न युज्यते ।

कात्स्न्यीद्ब्रह्मानित्यतासिरंशात्सावयव भवेत् ।

मायाभिर्बहुरूपत्वं न कात्स्न्यान्नापि भागतः ।

युक्तोऽनवयवस्यापि परिणामोऽत्र मायिकः ।

आरम्भणाधिकरणे ( ब्र० सू० २-१-६ )—कार्यकारणयोरभेदः प्रतिपादितः । अतो न वैशेषिकादिवदारम्भवादो ब्रह्मवादिनोऽभिमतः । तस्मात्क्षीरदधिन्यायेन परिणामोऽभ्युपगन्तव्यः । तत्र किं ब्रह्म कात्स्न्येन परिणमत उतैकदेशेन । नाऽऽद्यः । अशेषपरिणामे ब्रह्मणः क्षीरवदनित्यत्वप्रसङ्गात् । द्वितीये सावयवत्वप्रसङ्गः । तस्मान्न परिणाम इति प्राप्ते ब्रूमः—“इन्द्रो मायाभिः पुरुरूप ईयते” इति श्रुतेर्ब्रह्मणो मायाशक्तिभिर्जगद्रूपत्वं परिणामो न त्वसौ वास्तवः । तेन कृत्वैकदेशविकल्पयोर्नावकाशः । तस्माद्युज्यते परिणामः” ।

\* उपसंहारदर्शनामेति चेन्न क्षीरवद्वि—अ० २ पा० १ अ० ८ सू० २४ । + कृत्वप्रसक्तिविरचयवत्त्वस्यैकोपो वा—अ० २ पा० १ अ० ९ सू० २६ ।

\* दशमाधिकरणमारचयति—

“नाशरीरस्य मायाऽस्ति यदि वाऽस्ति न विद्यते ।  
ये हि मायाविनो लोके ते सर्वेऽपि शरीरिणः ॥  
बाह्यहेतुमृते यद्वन्मायया कार्यकारिता ।  
ऋतेऽपि देहं मायैवं ब्रह्मण्यस्तु प्रमाणतः ॥

लोके मायाविनामैन्द्रजालिकानां सशरीरत्वदर्शनादशरीरस्य ब्रह्मणो न माया संभवतीति प्राप्ते ब्रूमः—गृहादिनिर्मातृणां स्वव्यतिरिक्तमृद्धारुतृणादिबाह्यसाधनसापेक्षत्वदर्शनेऽप्यैन्द्रजालिकस्य बाह्यसाधननैरपेक्ष्येण यथा गृहादिनिर्मातृत्वं तथा लौकिकमायाविनः शरीरसापेक्षत्वदर्शनेऽपि ब्रह्मणो मायासिद्धयर्थं तदपेक्षा मा भूत् । अपोच्येत । ऐन्द्रजालिकस्य बाह्यसाधननैरपेक्ष्येण निर्मातृत्वे प्रत्यक्षप्रमाणमस्तीति । तर्हि ब्रह्मणोऽपि शरीरनैरपेक्ष्येण मायासद्भावे “मायिनं तु महेश्वरम्” इति श्रुतिः प्रमाणमस्तु” ।

+एकादशाधिकरणमारचयति—

“तृप्तोऽस्त्रष्टाऽथ वा स्रष्टा न स्रष्टा फलवाञ्छने ।  
अतृप्तिः स्यादवाञ्छायामुन्मत्तनरतुल्यता ॥  
लीलाश्वासवृथाचेष्टा अनुद्दिश्य फलं यतः ।  
अनुन्मत्तौ विरच्यन्ते तस्मात्तृप्तस्तथा सृजेत्” इति ॥

“आनन्दो ब्रह्म” इति शास्त्राश्रित्यतृप्तः परमेश्वरः । तादृशस्य सृष्टिविषयायामिच्छायामभ्युपगम्यमानायां नित्यतृप्तिर्व्याह्रन्येत । अनभ्युपगम्यमानायामबुद्धिपूर्विकां सृष्टिं विरचयत उन्मत्तनरतुल्यता प्रसज्येतेति प्राप्ते ब्रूमः—बुद्धिमद्भिरेव राजादिभिरन्तरेण प्रयोजनं लीलया मृगयादिप्रवृत्तिः क्रियते । श्वासोच्छ्वासव्यवहारस्तु सार्वजनीनः । व्यर्थचेष्टाश्च बालकैः क्रियमाणा बहुशो दृश्यन्ते । तद्वन्नित्यतृप्तोऽपीश्वरः प्रयोजनमन्तरेणाप्यनुन्मत्तः सन्नशेषं जगत्सृजतु” ।

\*द्वादशाधिकरणमारचयति—

“वैषम्याद्यापतेन्नो वा सुखदुःखे नृभेदतः ।  
सृजन्विषम ईशः स्यान्निर्घृणश्चोपसंहरन् ॥

\* सर्वोपेता च तदर्थनात्—अ० २ पा० १ अ० १० सू० ३० । + न प्रयोजनवत्त्वात्—अ० २ पा० १ अ० ११ सू० ३२ । \* वैषम्यदर्शने न सापेक्षत्वात्तथा हि दर्शयति—अ० २ पा० १ अ० १२ सू० ३४ ।

प्राण्यनुष्ठितकर्मादिमपेक्षेशः प्रवर्तते ।

नातो वैषम्यनैर्घृण्ये संसारस्तु न चाऽऽदिमान्” इति ।

ईश्वरो देवादीनत्यन्तसुखिनः सृजति पश्वादीनत्यन्तदुःखिनो मनुष्यांश्च मध्यमानेवं तारतम्येन पुरुषविशेषेषु सुखदुःखे सृजन्नीश्वरः कथं विषमो न स्यात् । कथं च नीचैरप्यत्यन्तजगृप्सितं देवतिर्यम्ननुष्याद्यशेषजगदुपसंहारं कुर्वन्निर्घृणो न भवेत् । तस्माद्वैषम्यनैर्घृण्ये प्रसज्येयातामिति प्राप्ते ब्रूमः—न तावदीश्वरस्य वैषम्यप्रसङ्गोऽस्ति । प्राणिनामुत्तममध्यमाधमलक्षणवैषम्ये तत्तत्कर्मणाभेव प्रयोजकत्वात् । न चैतावतेश्वरस्य स्वातन्त्र्यहानिः । अन्तर्यामितया कर्माध्यक्षत्वात् । न त्वेवं सति ऋषट्टकुटिप्रभातन्याय आपद्यते । ईश्वरे वैषम्यं परिहर्तुं कर्मणां वैषम्ये हेतुत्वमुक्त्वा पुनरपीश्वरस्य स्वातन्त्र्यसिद्धये तत्कर्मनियामकत्वेऽभ्युपगम्यमाने सत्यन्ततो गत्वा चेश्वरस्यैव वैषम्यहेतुत्वप्रसङ्गात् । नायं दोषः । नियामकत्वं नाम तत्तद्भूतशक्तीनामव्यवस्थापरिहारमात्रम् । शक्तयस्तु मायाशरीरभूताः । न तु तासामुत्पादक ईश्वरः । ततः स्वशक्तिवशात्तत्कर्मणां वैषम्यहेतुत्वेऽपि न व्यवस्थापकस्येश्वरस्य वैषम्यप्रसङ्गः । संहारस्य सुषुप्तिवददुःखजनकत्वात्प्रत्युत सर्वक्लेशनिवर्तकत्वाच्च । ततः सघृणत्वमेव । नन्वान्तरसृष्टिषु पूर्वपूर्वकर्मपेक्षया सृजत ईश्वरस्य वैषम्याभावेऽपि प्रथमसृष्टौ पूर्वकर्मासंबन्धाद्वैषम्यदोषस्तदवस्थ इति चेन्न । सृष्टिपरम्पराया अनादित्वात् । नान्तो न चाऽऽदिरित्यादिशास्त्रात् । तस्मान्न कोऽपि दोषः ।

+ त्रयोदशाधिकरणमारचयति—

“नास्ति प्रकृतिता यद्वा निर्गुणस्यास्ति नास्ति सा ।

मृदादेः सगुणस्यैव प्रकृतित्वोपलम्भनात् ॥

भ्रमाधिष्ठानताऽस्माभिः प्रकृतित्वमुपेयते ।

निर्गुणेऽप्यस्ति जात्यादौ सा ब्रह्म प्रकृतिस्ततः ॥

प्रकृतित्वं नाम कार्याकारेण विक्रियमाणत्वम् । तच्च लोके सगुण एव मृदादावुपलब्धम् । अतो निर्गुणस्य ब्रह्मणः कथं प्रकृतितेति प्राप्ते ब्रूमः—यद्यपि प्रक्रियतेऽनयेतिव्युत्पत्त्या विक्रियमाणत्वं प्रतीयते तथाऽपि तद्विक्रियमाणत्वं द्वेषाऽपि सभवति । क्षीरादिवत्परिणामित्वेन वा रज्ज्वादिवद्ब्रह्माधिष्ठानत्वेन वा । तत्र निर्गुणस्य परिणा-

\* यथा कश्चित्सायं पान्थो द्रव्यलिप्सुर्घटपालभिया( घटो पर्वतीयविषममार्गः ) तान्प्रतास्वितु पलायनमार्गं ब्रह्मात्पुनरपि प्रातर्घटदृश्यामेवाऽऽयाताति । + सर्वधर्मोपपत्तेर—अ० २ पा० १ अ० १३ सू० ३५ ।

मित्वासंभवेऽपि भ्रमाधिष्ठानत्वमस्तु । दृश्यते हि निर्गुणेऽपि जात्यादौ भ्रमाधिष्ठानता । मलिनं ब्राह्मणं दृष्ट्वा शूद्रोऽयमिति भ्रान्तिव्यवहारदर्शनात् । तस्मान्निर्गुणमपि ब्रह्म प्रकृतिरिति सिद्धम् ” ।

द्वितीयपादेऽष्टाभिरधिकरणैर्भतान्तरनिराकरणेन ब्रह्मणो जगत्कारणत्वं प्रतिष्ठापितम् । तत्र \*प्रथमाधिकरणमारचयति—

“ प्रधानं जगतो हेतुर्न वा सर्वे घटादयः ।

अन्विताः सुखदुःखाद्यैर्यतो हेतुरतो भवेत् ॥

न हेतुर्योग्यरचनाप्रवृत्त्यादेरसंभवात् ।

सुखाद्या आन्तरा बाह्या घटाद्यास्तु कुनोऽन्वयः ॥

सुखदुःखमोहात्मकं प्रधानं जगतः प्रकृतिः । जगति सुखाद्यन्वयदर्शनात् । घटपटादयो लभ्यमानाः सुखाय भवन्त्युदकाहरणप्रावरणादिकार्यकारित्वात् । अत एव घटादयोऽन्वैरपहियमाणास्तस्यैव दुःखजनकाः । यदा तदकानयनादिकार्यं नापेक्षितं तदा न सुखदुःखे जनयन्ति । केवलमुपेक्षणीयत्वेनावतिष्ठन्ते । तदिदमुपेक्षाविषयत्वं मोहः । मुह वैचित्य इतिधातोर्मोहशब्दनिष्पत्तेः । उपेक्षणीयेषु च चित्तवृत्त्यनुदयात् । अतः सुखदुःखमोहान्वयदर्शनात्प्रधानं प्रकृतिरिति सांख्या मन्यन्त इति प्राप्ते ब्रूमः—न प्रधानं जगतो हेतुः । देहेन्द्रियमहीधरादिरूपस्य विचित्रस्य प्रतिनियतसन्निवेशविशेषस्य जगतो रचनानायामचेतनस्य प्रधानस्य योग्यत्वामंभवात् । लोके हि प्रतिनियतकार्यस्य विचित्रप्राप्तादादेरतिबुद्धिमत्कर्तृकत्वोपलम्भनात् । अस्ता तावदियं रचना तत्सिद्ध्यर्थं प्रवृत्तिरपि नाचेतनस्योपपद्यते । चेतनानधिष्ठिते शकटादौ तददर्शनात् । अथ पुरुषस्य चेतनस्य प्रकृत्यधिष्ठातृत्वमभ्युपगम्येत तर्ह्यसङ्गत्वं पुरुषस्य हीयेतेत्यपसिद्धान्तापत्तिः । यदुक्तं सुखदुःखमोहान्विता घटादय इति । तदसत् । सुखादीनामान्तरत्वाद्वटादीनां बाह्यत्वात् । तस्मान्न प्रधानं जगद्धेतुः” ।

+द्वितीयाधिकरणमारचयति—

“नास्ति काणाददृष्टान्तः किवाऽन्त्यमदृशोद्भवे ।

नास्ति शृङ्गः पटः शृङ्गतन्तोरेव हि जायते ॥

अणुद्व्यणुकमुत्पन्नर्मनणोः परिमण्डलात् ।

अदीर्घाद्द्व्यणुकादीर्घं त्र्यणुकं तन्निदर्शनम् ॥

\* रचनानुपपत्तेश्च नानुमानम्—अ० २ पा० २ अ० १ सू० १ । + महदीर्घबद्धा हरस्वपरिमण्डलाभ्याम्—अ० २ पा० २ अ० २ सू० ११ ।

१ ग. 'जे जा' । २ ग. 'ति व्य' । ३ क. क. सुखदुःखा' । ४ ख. 'न्ते बधि' । ५ ग. घ. अस्ति । ६ क. ख. ग. ड. 'मणव प' ।

पूर्वस्मिन्पादे चेतनाद्ब्रह्मणो विलक्षणमचेतनं जगज्जायत इत्यत्र सांख्यान्प्रति लोक-  
सिद्धं गोमयवृश्चिकादिनिदर्शनमभिहितम् । तावता सांख्यैः क्रियमाणस्याऽऽक्षेपस्य  
परिहृतत्वात्स्वपक्षसाधनं संपन्नम् । परपक्षदूषणं चास्मिन्पादे प्रक्रम्य पूर्वाधिकरणे  
सांख्यमतं दूषितम् । इतःपरं वैश्वेषिकमतं दूषयितव्यम् । तन्मतस्य च प्रक्रियाबहुल-  
त्वात्तद्वासनावासितः कश्चित्पुरुषस्तत्प्रक्रियासिद्धं विलक्षणोत्पत्तिदृष्टान्तमन्तरेण ब्रह्म-  
कारणवादं न बहु मन्यते । अतो विसदृशोत्पत्तौ काणादमतसिद्धो दृष्टान्तोऽस्ति वा  
न वेति विचार्यते । नास्तीति तावत्प्राप्तम् । यतः शुक्लः पटः शुक्लेश्च एव तन्तुभ्यो  
जायते न तु रक्तेभ्यस्तस्मान्नास्तीति प्राप्ते ब्रूमः—अस्त्येव विसदृशोत्पत्तौ दृष्टान्तः ।  
तथा हि । परमाणवः पारिमाणुद्वयपरिमाणयुक्ताः । न त्वणुपरिमाणयुक्ताः । द्वाभ्यां  
परमाणुभ्यामणुपरिमाणरहिताभ्यामणुपरिमाणोपेतं द्यणुकमुत्पद्यते । इदमेकं निदर्शनम् ।  
तथा ह्रस्वपरिमाणोपेतत्वादीर्घपरिमाणरहितं द्यणुकं तादृशेभ्यस्त्रिभ्यो द्यणुकेभ्यो दीर्घ-  
परिमाणोपेतमणुपरिमाणरहितं त्र्यणुकमुत्पद्यते । इदमपरं निदर्शनम् । एवमन्यान्यपि  
तत्प्रक्रियाप्रसिद्धानि निदर्शनान्युदाहरणीयानि” ।

‡तृतीयाधिकरणमारचयति—

“जनयन्ति जगन्नो वा संयुक्ताः परमाणवः ।

आद्यकर्मजसंयोगाद्द्व्यणुकादिक्रमाज्जनिः ॥

सनिमित्तानिमित्तादिविकल्पेष्वाद्यकर्मणः ।

असंभवादिसंयोगे जनयन्ति न ते जगत्” इति ॥

प्रलीने पूर्वसिद्धे जगति यदा महेशस्य सिसृक्षा भवति तदा प्राणिकर्मवशाज्जिञ्ज्वलेषु  
परमाणुष्वाद्यं कर्मोत्पद्यते । तस्मात्कर्मण एकः परमाणुः परमाण्वन्तरेण संयुज्यते ।  
तस्मात्संयोगाद्द्व्यणुकमारम्यते । तेभ्यस्त्रिभ्यो द्यणुकेभ्यरुच्यणुकमित्यादिक्रमेण कृत्स्नस्व  
जगत उत्पत्तौ बाधकाभावात्संयुक्ताः परमाणवो जगज्जनयन्तीति प्राप्ते ब्रूमः—यदेत-  
दौघं कर्म तत्सनिमित्तमनिमित्तं वा । अनिमित्तत्वे नियामकाभावात्सर्वदा तदुत्पत्तौ  
प्रच्छयाभावप्रसङ्गः । सनिमित्तत्वेऽपि तन्निमित्तं दृष्टमदृष्टं वा । न तावद्दृष्टम् । प्रयत्नस्य  
वाऽभिधातस्य वा शरीरोत्पत्तेः प्रागसंभवात् । ईश्वरप्रयत्नस्य नित्यस्य कादाचित्कीमा-  
द्यकर्मोत्पत्तिं प्रत्यनियामकत्वात् । नाप्यदृष्टमाद्यकर्मनिमित्तम् । आत्मसमवेतस्यादृष्टस्य  
परमाणुभिरसंभवात् । अत एवमादिविकल्पदोषप्रसरे सत्याद्यकर्मसंभवात् परमा-  
णुसंयोगो जायते । ततः संयुक्तेभ्यः परमाणुभ्यो जगज्जनिरितिमतं दूरापास्तम् ।

\* उभयथाऽपि न कर्मात्तदभावः—अ० २ पा० २ अ० ३ सू० १२ ।



‡ चतुर्थाधिकरणमारचयति—

“समुदायावुभौ युक्तावयुक्तौ वाऽणुहेतुकः ।  
एकोऽपरः स्कन्धहेतुरित्येवं युज्यते द्वयम् ॥  
स्थिरचेतनराहित्यात्स्वयं चाचेतनत्वतः ।  
न स्कन्धानामणूनां वा समुदायोऽत्र युज्यते ॥

बाह्यास्तित्ववादिनो बौद्धा मन्यन्ते । द्वौ समुदायौ बाह्य आम्यन्तरश्चेति । तत्र बाह्यो भूनादीसमुद्रादिकः । आन्तरश्चित्तचैत्यात्मकः । तदेतत्समुदायद्वयमेवाशेषं जगत् । तत्र बाह्यसमुदायस्य परमाणवः कारणम् । ते च परमाणवश्चतुर्विधाः । केचित्स्वराः पार्थिवाख्याः । अपरे स्निग्धा आप्याख्याः । अन्ये चोष्णास्तैजसाख्याः । अन्ये चैलनात्मका वायवीयाख्याः । तेभ्यश्चतुर्विधेभ्यः परमाणुभ्यो युगपत्पुञ्जीभूतेभ्यो बाह्यः समुदायो जायते । आन्तरस्य समुदायस्य स्कन्धपञ्चकं कारणम् । रूपस्कन्धो विज्ञानस्कन्धो वेदनास्कन्धः संज्ञास्कन्धः संस्कारस्कन्धश्चेति पञ्च स्कन्धाः । तत्र चित्तेन निरूप्यमाणाः शब्दस्पर्शादयो रूपस्कन्धः । तदभिव्यक्तिर्विज्ञानस्कन्धः । तज्जन्यमुखदुःखे वेदनास्कन्धः । देवदत्तादिनामधेयं संज्ञास्कन्धः । एतेषां वासना संस्कारस्कन्धः । तेभ्यः पञ्चस्कन्धेभ्यः पुञ्जीभूतेभ्य आन्तरसमुदायो जायते । तस्माद्युज्यते समुदायद्वयमिति प्राप्ते ब्रूमः—किमणूना स्कन्धानां च संघातापत्तौ निमित्तभूतश्चेतनोऽन्योऽस्ति । किंवा स्वयं संहन्यन्ते । आद्येऽपि स चेतनः स्थायी क्षणिको वा स्यात् । स्थायित्वेऽपसिद्धान्तः । क्षणिकत्वे प्रथमं स्वयमलब्धात्मकः पश्चात्संघातापत्तिं करोतीति वक्तुमशक्यम् । द्वितीये त्वचेतनाः स्कन्धा अणवश्च नियामकं चेतनमन्तरेण प्रतिनियताकारेण कथं संहन्यन्ताम् । तस्मान्न युक्तं समुदायद्वयम्” ।

+ पञ्चमाधिकरणमारचयति—

“विज्ञानस्कन्धमात्रत्वं युज्यते वा न युज्यते ।  
युज्यते स्वप्नदृष्टान्ताद्बृच्चैव व्यवहारतः ॥  
अत्राधात्स्वप्नवैषम्याद्बाह्यार्थस्तूपलभ्यते ।  
बहिर्वदिति तेऽप्युक्तिर्नातो धीरर्थरूपभाक्” इति ॥

केचिद्बौद्धा बाह्यार्थमपलपन्तो विज्ञानस्कन्धमात्रं तत्त्वमित्याहुः । न चात्र व्यवहारानुपपत्तिः स्वप्ने बाह्यार्थाननपेक्ष्य केवलया बुद्ध्या व्यवहारदर्शनात् । तथैव जाग्रदव-

\* समुदाय उभयहेतुकेऽपि तदप्राप्ति —अ० २ पा० २ अ० ४ सू० १८ । + नाभाव उपलब्धेः—अ० २ पा० २ अ० ५ सू० २८ ।

१ क. ख. ड. 'चित्स्थिरा । २ ग. चान्तरिक्षात्मका । ३ च तरलात्मका । ४ ख. ग. व. 'नां स' ।

हारस्याप्युपपत्तेः । तस्माद्विज्ञानस्कन्धमात्रत्वं युज्यत इति प्राप्ते ब्रूमः—विषमो हि स्वप्नदृष्टान्तः प्रबोधदशायां स्वप्नस्य बाध्यमानत्वात् । जाग्रद्व्यवहारस्य न क्वचिद्बाधं पश्यामः । न च बाह्यार्थसद्भावे प्रमाणाभावः । उपलब्धेरेव प्रमाणत्वात् । उपलभ्यन्ते हि घटादयो बहिष्ठत्वेन । अथोच्येत । बुद्धिरेव बाह्यघटादिवदवभासते । तथा चाऽऽहुः—“यदन्तर्ज्ञेयं तत्त्वं तद्बहिर्वदवभासते” इति । एवं तर्हि त्वदुक्तिरेव बाह्यार्थसद्भावे प्रमाणमिति ब्रूमः । क्वचिदपि बाह्यार्थासद्भावे तद्व्युत्पत्तिरहितत्वाद्बहिर्वदित्युपमानोक्तिर्न संगच्छते । तस्माद्बाह्यार्थसद्भावाद्विज्ञानमात्रत्वं न युक्तम्” ।

‡पष्ठाधिकरणमारचयति—

“सिद्धिः सप्तपदार्थानां सप्तमङ्गीनयान्न वा ।  
साधकन्यायसद्भावात्तेषां सिद्धौ किमद्भुतम् ।  
एकस्मिन्सदसत्त्वादिविरुद्धप्रतिपादनात् ।  
अपन्यायः सप्तमङ्गी न च जीवस्य सांशता ॥

अत्राऽऽर्हता मन्यन्ते । जीवोऽजीवश्चेति द्वौ पदार्थौ । जीवश्चेतनः शरीरपरिमाणः साधयवः । अजीवः पद्विधः । तत्र महीधरादिरेकः । आस्रवसंवरनिर्जरबन्धमोक्षाख्याः पञ्च । आस्रवत्यनेन जीवो विषयेष्वित्यास्रव इन्द्रियसंघातः । संवृणोति विवेकमित्य-  
विवेकादिः संवरः । निःशेषेण जीर्यत्यनेन कामक्रोधादिरिति केशोल्लुञ्चनतप्तशिलारो-  
हणादिकं तपो निर्जरः । कामाष्टकेनाऽऽपादिता जन्ममरणपरम्परा बन्धुः । चत्वारि  
र्षातकर्माणि पापविशेषरूपाणि । चत्वारि चार्थातकर्माणि पुण्यविशेषरूपाणि । शास्त्रौ-  
क्तोपायेन तेभ्योऽष्टम्यः कर्मभ्यो विनिर्गतस्य जीवस्य संततोर्ध्वगमन मोक्षः । त एते  
सप्त पदार्थाः सप्तमङ्गीरूपेण न्यायेन व्यवस्थाप्यन्ते—१स्यादस्ति, २स्यान्नास्ति, ३  
स्यादस्ति च नास्ति च, ४स्यादवक्तव्यः, ५स्यादस्ति चावक्तव्यश्च, ६स्यान्नास्ति  
चावक्तव्यः, ७स्यादस्ति च नास्ति चावक्तव्यश्चेति सप्तमङ्गीनयः । अस्यायमर्थः ।  
स्याच्छब्द ईषदर्थवाची निपातः । प्रतिवादिनो हि चतुर्विधाः । सद्वादिनोऽसद्वादिनः  
सदसद्वादिनोऽनिर्वचनीयवादिनश्चेति । पुनरप्यनिर्वचनीयमतेन मिलितानि सैदसदादीनि  
मतानि त्रिविधानि । तानेतान्सप्तविधान्वादिनः प्रति सप्तविधा न्यायाः प्रयोक्तव्याः ।  
तद्यथा । सद्वादी समागत्याऽऽर्हतं प्रति किं त्वन्मते मोक्षोऽस्तीति पृच्छति ।  
तत्राऽऽर्हत उत्तरं ब्रूत ईषदस्तीति । एवमन्यानपि वादिनः प्रतीषन्नास्तीत्यादीन्युत्तरा-

\* नैकस्मिन्सप्तमत्वात्—अ० २ पा० २ अ० ६ सू० ३३ ।

१ म. च. 'घातिक' । २ ग. च. 'घातिक' । ३ घ. 'लोकेनोपा' । ४ घ. 'मिभितानि' ।  
५ घ. 'सदादिम' ।

ष्युदाहर्तव्यानि । तावता वादिनः सर्वे निर्विण्णाः सन्तो नोत्तरं प्रतिपद्यन्ते । अतोऽस्य सप्तमङ्गीरूपस्य साधकन्यायस्य सद्भावाज्जीवादीनां सप्तपदार्थानां सिद्धौ किमत्राऽऽश्चर्यमिति प्राप्ते ब्रूमः—सप्तमङ्गीरूपोऽयमपन्यायः । एकस्य जीवपदार्थस्य सद्भावादिनां प्रति सद्रूपत्वमसद्भावादिनां प्रत्यसद्रूपत्वं चेत्येवमादिविरुद्धधर्मप्रतिपादकत्वात् । न च जीवस्य सावयवत्वं युज्यतेऽनित्यत्वप्रसङ्गात् । तदनित्यत्वे च मोक्षः कस्य पुरुषार्थः स्यात् । तस्मान्मयायाभासेन सप्तमङ्गचारुयेन जीवादिपदार्थानां न सिद्धिः ।

\*सप्तमाधिकरणमारचयति—

“तटस्थेश्वरवादो यः स युक्तोऽथ न युज्यते ।

युक्तः कुलालदृष्टान्तान्नियन्तृत्वस्य सभवात् ॥

न युक्ती विषमत्वादिदोषाद्वैदिक ईश्वरे ।

अभ्युपेते तटस्थत्वं त्याज्यं श्रुतिविरोधतः ॥

पूर्वाध्यायस्योपान्त्याधिकरणे जगतो निमित्तमुपादानं चेश्वर इत्यागमबलादुक्तम् । तदेतदसहमानास्तार्किकशैवाद्यः केवलं निमित्तत्वमीश्वरस्य मन्यन्ते । युक्तिं चाऽऽहुः—यथा कुलालोऽनुपादानादिभूतो दण्डचक्रादीन्नियच्छन्कर्ता भवति तथा तटस्थ ईश्वर इति प्राप्ते ब्रूमः—न युक्तं केवलनिमित्तत्वं वैषम्यनैर्घृण्यादिदोषस्य दुष्परिहरत्वात् । कथं त्वया परिहृतो दोष इति चेत्प्राणिकर्मसापेक्षत्वादिति ब्रूमः । तर्थात्वे चाऽऽगमोऽस्माकं प्रमाणं, त्वयाऽप्यन्ततो गत्वाऽऽगमश्चेदङ्गी क्रियते तर्हि तटस्थत्वमीश्वरस्य त्याज्यं स्यात् । बहु स्यां प्रजायेयेत्युपादानत्वश्रुत्या विरोधात् । तस्मान्न युक्तस्तटस्थेश्वरवादः” ।

+अष्टमाधिकरणमारचयति—

“जीवोत्पत्त्यादिकं पाञ्चरात्रोक्तं युज्यते न वा ।

युक्तं नारायणव्यूहतत्समाराधनादिवत् ॥

युज्यतामविरुद्धोऽशो जीवोत्पत्तिर्न युज्यते ।

उत्पन्नस्य विनाशित्वे कृतनाशादिदोषतः ॥

पाञ्चरात्रिका भागवता मन्यन्ते—भगवानेको वासुदेवो जगत उपादानं निमित्तं च । तत्समाराधनज्ञानध्यानैर्भवबन्धविच्छेदः । तस्माच्च वासुदेवात्संकर्षणारूपो जीवो जायते । जीवाच्च प्रद्युम्नारूपं मनः । मनसश्चानिरुद्धारूपोऽहंकारः । त एते वासुदेवादयश्चत्वारो व्यूहाः सर्वात्मका इति प्राप्ते ब्रूमः—तत्र वासुदेवं तत्समाराधना-

\* पत्नुरसामन्नस्यात्—अ० २ पा० २ अ० ७ सू० ३७ । + उत्पन्नसंभवात्—अ० २ पा० २ अ० ८ सू० ४२ ।

दिकं च श्रुत्यविरोधादभ्युपगच्छामः । यत्तु जीव उत्पद्यत इत्युक्तं तदसत् । कृतना-  
शाकृताभ्यागमप्रसङ्गात् । पूर्वसृष्टौ यो जीवस्तस्मिन्नुत्पत्तिर्मत्त्वेन प्रलयदशायां विनष्टे  
सति तत्कृतयोर्धर्माधर्मयोरफलप्रदत्वेन विनाशः प्रसज्यते । अस्मिंश्च कल्प उत्पद्यमा-  
नस्य नूतनजीवस्य धर्माधर्मयोः पूर्वमननुष्ठितयोः सतोरिह सुखदुःखप्राप्तिर्भवतीत्यकृता-  
भ्यागमः प्रसज्येत । तस्माज्जीवोत्पत्त्यादिकं न युक्तम्” ।

तृतीयपादे नवभिरधिकरणैराकाशादिसृष्टिर्विचारिता । तत्र \*प्रथमाधिकरणमा-  
रचयति—

“व्योम नित्यं जायते वा हेतुत्रयविवर्जनात् ।

जनिश्रुतेश्च गौणत्वान्नित्यं व्योम न जायते ॥

एकज्ञानात्सर्वबुद्धेर्विभक्तत्वाज्जनिश्रुतेः ।

विवर्ते कारणैकत्वाद्ब्रह्मणो व्योम जायते ॥

तैत्तिरीये—“ तस्माद्वा एतस्मादात्मन आकाशः संभूतः ” इति श्रूयते । तत्राऽऽ-  
काशं नित्यं न तु जन्मवत् । कुतः । आकाशोत्पादकस्य समवाय्यसमवायिनिमित्ता-  
रूपकारणत्रितयस्य दुःसपादत्वात् । संभूत इति जनिश्रुतिस्तु संप्रतिपन्नब्रह्मकार्यव-  
द्योन्नि सत्ताश्रयत्वगुणयोगात्प्रवृत्ता । तस्मादनाद्यनन्तं व्योम न जायत इति प्राप्ते  
ब्रूमः—एकविज्ञानेन सर्वविज्ञानं तावदशेषेषु वेदान्तेषु डिण्डिमः । तच्च व्योमो ब्रह्म-  
कार्यत्वे मृद्धटन्यायेन ब्रह्माव्यतिरेकादुपपादयितुं सुशकम् । नान्यथा । किंचाऽऽकाशं  
जायते विभक्तत्वाद्धटवत् । न चायमसिद्धो हेतुः । वाय्वादिवैलक्षण्याऽऽकाशे प्रसि-  
द्धत्वात् । नापि ब्रह्मण्यनैकान्तिकत्वम् । सर्वात्मकस्य ब्रह्मणः कस्माच्चिदपि विभक्त-  
त्वस्य दुर्भणत्वात् । जनिश्रुतिश्चोत्पत्तिवादिनाऽनुगृहीता भवति । यत्तु कारणत्रितया-  
संभव इत्युक्तम् । तदसत् । आरम्भवादे त्रितयापेक्षायामपि विवर्तवादे तदनपेक्षत्वात् ।  
तस्मादेतेभ्यो हेतुभ्यो ब्रह्मणः कारणाद्योम जायते” ।

+द्वितीयाधिकरणमारचयति—

“वायुर्नित्यो जायते वा छान्दोग्येऽनन्यकीर्तनात् ।

सैषाऽनस्तमिता देवतेत्युक्तेश्च न जायते ॥

श्रुत्यन्तरोपसंहाराद्गौण्यनस्तमयश्रुतिः ।

वियद्वज्जायते वायुः स्वरूपं ब्रह्म कारणम् ॥

\* न वियदश्रुतेः—अ० २ पा० ३ अ० १ सू० १ । + एतेन मातरिश्वा व्याख्यातः—अ०  
२ पा० ३ अ० २ सू० ८ ।

१ ग. च. 'मत्त्वे प्र' । २ ख. 'सज्जेतेति कृतविप्रणाशः । अ' । ३ ग. 'सज्यते । त' ।  
४ ख. 'देवते' ।

तैत्तिरीय एवाऽऽकाशाद्वायुरिति श्रूयते । सेयमुत्पत्तिर्गौणी । छान्दोग्ये सृष्टिप्रकरणे तेजोब्रह्मनामैवोत्पत्त्यभिधानाद्वायोरुत्पत्त्यनभिधानात् । ननु क्वचिदश्रवणमन्यत्र श्रुतं न निवारयितुमुत्सहत् इति न्यायेन तैत्तिरीयश्रुतेः कुतो गौणत्वमिति चेच्छ्रुत्यन्तरविरोधादिति ब्रूमः । बृहदारण्यके—“सैषाऽनस्तमिता देवता यद्वायुः” इति वायोविनाशप्रतिषेधादुत्पत्तिमत्त्वे च तदयोगात्तस्मान्न जायते वायुरिति प्राप्ते ब्रूमः—छान्दोग्ये जन्माश्रवणेऽपि गुणोपसंहारन्यायेन तैत्तिरीयवाक्यस्येतरत्रोपसंहारे सति श्रुतमेव छान्दोग्ये वायुजन्म । अनस्तमयश्रुतिस्तु न मुरुया । उपासनप्रकरणपठितत्वेन स्तुत्यर्थत्वात् । आकाशोत्पत्तिहेतवश्चात्रानुसंधेयाः । न च वायोराकाशकार्यत्वेन ब्रह्मण्यनन्तर्भावाद्ब्रह्मज्ञानेन वायुज्ञानं न सिध्येदिति शङ्कनीयम् । पूर्वपूर्वकार्यविशिष्टस्य ब्रह्मण उत्तरोत्तरकार्यहेतुत्वस्य वक्ष्यमाणतया वियद्रूपापन्नस्य ब्रह्मण एव वायुकारणत्वात् । तस्माद्वायुर्जायते” ।

\* तृतीयाधिकरणमारचयति—

“सद्ब्रह्म जायते नो वा कारणत्वेन जायते ।  
यत्कारणं जायते तद्वियद्वाय्वादयो यथा ॥  
असतोऽकारणत्वेन खादीनां सत उद्भवात् ।  
व्याप्तेरजादिवाक्येन बाधात्सन्नैव जायते ॥

छान्दोग्ये—“सदेवं सोम्येदमग्र आसीत्” इति श्रूयते । तत्सद्रूपं ब्रह्म जन्मवद्भवितुमर्हति कारणत्वाद्वियदादिवदिति प्राप्ते ब्रूमः—सद्रूपं ब्रह्म न जायते । कुतः । तज्जनकस्य कारणस्य दुर्निरूपत्वात् । तथा हि न तावदसत्कारणं कथमसतः सज्जायेतेति निषेधात् । नापि सदेव सतः कारणमात्माश्रयापत्तेः । नापि वियदादिकं सतः कारणं वियदादीनां सतो जायमानत्वात् । या तु व्याप्तिर्यद्यत्कारणं तत्तज्जायत इति, सा—स वा एष महानज आत्मेत्यादिश्रुतिबाध्या । तस्मात्सद्ब्रह्म नैव जायते” ।

+चतुर्थाधिकरणमारचयति—

“ब्रह्मणो जायते वह्निर्वायोर्वा ब्रह्मसयुतात् ।  
तत्तेजोऽसृजतेत्युक्तेर्ब्रह्मणो जायतेऽनलः ॥  
वायोरग्निरिति श्रुत्या पूर्वश्रुत्यैकवाक्यतः ।  
ब्रह्मणो वायुरूपत्वमापन्नादग्निसंभवः ॥

\* असभवस्तु सतोऽनुपपत्तेः— अ० २ पा० ३ अ० ३ सू० ९ । + तेजोऽतस्तथा ब्राह्— अ० २ पा० ३ अ० ४ सू० १० ।

छान्दोग्ये तत्तेजोऽसृजतेति तेजसो ब्रह्मजत्वं श्रूयते । तैत्तिरीयके वायोरग्निरिति वायुजत्वम् । तत्र वायोरिति पञ्चम्या \*आनन्तर्यार्थत्वस्यापि संभवात्केवलब्रह्मजन्तं तेज इति प्राप्ते ब्रूमः—अनुवर्तमानेन संभूतशब्देनान्विताया वायोरितिपञ्चम्या +उपादानार्थ-त्वस्यैव मुख्यत्वादुभयोः श्रुत्योरेकवाक्यत्वे सति वायुरूपापन्नाद्ब्रह्मणस्तेजो जायत इति कथ्यते” ।

\*पञ्चमाधिकरणमारचयति—

“ब्रह्मणोऽपां जन्म किंवा वहेर्नाग्नेर्जलोद्भवः ।  
विरुद्धत्वात्कीरजन्म ब्रह्मणः सर्वकारणात् ॥  
अग्नेराप इति श्रुत्या ब्रह्मणो बह्व्युपाधिकात् ।  
अपां जन्म विरोधस्तु सूक्ष्मयोर्नाग्निनीरयोः ॥

यद्यपि तदपोऽसृजत । अग्नेराप इत्युभयोश्छान्दोग्यतैत्तिरीययोस्तेजोऽन्यत्वमे-  
वापां श्रूयते तथाऽपि न तद्युक्तम् । निवर्त्यनिवर्तकयोरग्निजलयोर्विरुद्धयोर्न हेतुहेतुम-  
द्भाव इति पूर्वः पक्षः । पञ्चीकृतयोर्दृश्यमानयोर्विरोधेऽप्यपञ्चीकृतयोः श्रुत्येकसमधि-  
गम्ययोर्विरोधकल्पनायोगात्संतापाधिक्ये स्वेदवृष्ट्युद्भवदर्शनाच्च श्रुतिद्वयानुसारेण तेजो-  
रूपापन्नाद्ब्रह्मणोऽपां जनिरिति राद्धान्तः” ।

+षष्ठाधिकरणमारचयति—

“ता अन्नमसृजन्तेति श्रुतमन्नं यवादिकम् ।  
पृथिवी वा यवाद्येव लोकेऽन्नत्वप्रसिद्धितः ॥  
भूताधिकारात्कृष्णस्य रूपस्य श्रवणादपि ।  
तथाऽद्भ्यः पृथिवीत्युक्तेरन्नं पृथ्व्यन्नहेतुतः ॥

छान्दोग्ये ता अन्नमसृजन्तेत्यद्भ्योऽन्नस्य जन्म श्रूयते । तत्रान्नशब्दस्य लोकप्र-  
सिद्ध्या व्रीहियवादिकमर्थ इति प्राप्ते ब्रूमः—पृथिव्यन्नान्नशब्दार्थः । कुतः । पञ्चमहा-  
भूतसृष्टेरधिकृतत्वात् । किंच यदग्ने रोहितं रूपं तेजसस्तद्रूपं यच्छृङ्गं तदपां यत्कृष्णं  
तदन्नस्येति श्रुतम् । कृष्णरूपं पृथिव्यां बहुलमुपलभ्यते, न तु व्रीहियवादी । तथाऽद्भ्यः  
पृथिवीति तैत्तिरीयश्रुत्येकवाक्यताबलाद्देशान्नं पृथिवी । न चान्नशब्दस्य तत्र प्रवृत्त्य-  
नुपपत्तिः । कार्यकारणयोरन्नपृथिव्योरभेदविवक्षया तदुपपत्तेः । तस्मादन्नं पृथिवी” ।

\* पञ्चमधिकार्यः । + अनिर्कृतुः प्रकृतिरिति सूत्रात् । \* भाषः—अ० १ पा० ३ अ० ५  
सू० ११ । + पृथिव्यधिकाररूपशब्दान्तरेभ्यः—अ० २ पा० ३ अ० ६ सू० १२ ।

✽सप्तमाधिकरणमारचयति—

“व्योमाद्याः कार्यकर्तारो ब्रह्म वा तदुपाधिकम् ।

व्योम्नो वायुर्वायुतोऽग्निरित्युक्तेः स्वादिकर्तृता ॥

ईश्वरोऽन्तर्यमयतीत्युक्तेर्व्योमाद्युपाधिकम् ।

ब्रह्म वाय्वादिहेतुः स्यात्तेजआदीक्षणादपि ॥

पूर्वाधिकरणेषु पूर्वपूर्वकार्योपाधिकाद्ब्रह्मण उत्तरोत्तरकार्योत्पत्तिरिति यदेतत्सिद्धव-  
त्कृत्य सिद्धान्तितम् । तदयुक्तम् । व्योम्नो वायुर्वायुतोऽग्निरित्यादौ ब्रह्मनिरपेक्षात्केव-  
लाद्योमादेरुत्तरकार्योत्पत्तिश्रवणादिति प्राप्ते ब्रूमः—“य आकाशमन्तरो यमयति यो वायु-  
मन्तरो यमयति” इत्यादिनाऽन्तर्यामिब्राह्मणे व्योमादेः स्वातन्त्र्यं निवारितम् । तथा—  
“तत्तेज ऐक्षत ता आप ऐक्षन्त” इति तेजआदेरीक्षणपूर्वकं स्रष्टृत्वं श्रूयते । तच्चेक्षणं  
चेतनब्रह्मनिरपेक्षाणामचेतनानां न संभवति । तस्माद्योमाद्युपाधिकस्य ब्रह्मण एव कार-  
णत्वम्” ।

+अष्टमाधिकरणमारचयति—

“सृष्टिक्रमो लये ज्ञेयो विपरीतक्रमोऽथवा ।

क्लृप्तं कल्प्याद्दूरं तेन लये सृष्टिक्रमो भवेत् ॥

हेतावसति कार्यस्य न सत्त्वं युज्यते ततः ।

पृथिव्यंप्स्विति चोक्तत्वाद्विपरीतक्रमो लये ॥

आकाशादिक्रमः सृष्टौ कृप्तोऽतः प्रलयेऽपि स एव क्रम इति प्राप्ते ब्रूमः—प्रथ-  
मतः कारणे लीने सति निरुपादानानां कार्याणां कंचित्कालमवस्थानं प्रैसज्येत ।

किंच—“जगत्प्रतिष्ठा देवर्षे पृथिव्यप्सु प्रलीयते ।

ज्योतिष्यापः प्रलीयन्ते ज्योतिर्वायौ प्रलीयते” ॥

इति पुराणे विपरीतक्रमस्योक्तत्वात्कृप्त एवायं क्रमः । तस्मात्सृष्टिविपरीतेन पृथि-  
व्यादिक्रमण प्रविलयः” ।

✽नवमाधिकरणमारचयति—

“किमुक्तक्रमभङ्गोऽस्ति प्राणाद्यैर्नास्ति वाऽस्ति हि ।

प्राणाक्षमनसां ब्रह्म वियतोर्भध्य ईरणात् ॥

\* तदभिध्यानादेव तु तद्विहासः—अ० २ पा० ३ अ० ७ सू० १३ । + विपर्ययेण तु  
क्रमोऽत उपपद्यते च—अ० २ पा० ३ अ० ८ सू० १४ । \* अन्तरा विज्ञानमनसी क्रमेण तद्विहा-  
सिति चेन्नाविशेषात्—अ० २ पा० ३ अ० ९ सू० १५ ।

प्राणाद्या भौतिका भूतेष्वन्तर्भूताः पृथक्क्रमम् ।

नच्छन्त्यतो न भङ्गोऽस्ति प्राणादौ न क्रमः श्रुतः ॥

मुण्डके श्रूयते—“एतस्माज्जायते प्राणो मनः सर्वेन्द्रियाणि च । खं वायुज्योति-  
रापः पृथिवी विश्वस्य धारिणी” इति । तत्र प्राणादीनां वियदादिभ्यः पूर्वं श्रूयमाण-  
त्वादाकाशादिकः पूर्वोक्तसृष्टिक्रमो भज्येतेति प्राप्ते ब्रूमः—“अन्नमयं हि सोम्य मन  
आपोमयः प्राणस्तेजोमयी वाक्” इति प्राणादीनां भौतिकत्वश्रवणाद्भूतेष्वेवान्तर्भावेन  
पृथक्क्रमो नापेक्षितः । न च मुण्डकश्रुतिः क्रमवाचिनी । आकाशद्युर्वायोरग्निरित्या-  
दाविष क्रमस्याप्रतीयमानत्वात् । तदुत्पत्तिमात्रं तु केवलं ब्रूते । तस्मान्नानयां श्रुत्या  
पूर्वोक्तक्रममङ्गोऽस्ति” ।

तैरेतैरधिकरणैर्मायाविशिष्टाद्ब्रह्मण आकाशादिका पुरुषान्ता जगदुत्पत्तिः सुस्थिता ।  
तस्यां च सुस्थितायां कारणव्यतिरेकेण कार्यस्याभावाद्ब्रह्मणो देशकालसर्ववस्त्वात्मक-  
त्वेनानन्तत्वं सुस्थितम् । तस्य सत्यं ज्ञानमनन्तमिति प्रतिज्ञातमनन्तत्वं समर्थं यो वेद  
निहितं गुहायामित्युक्तं गुह्यानिहितत्वं समर्थयितुमन्नमयादिभ्य आनन्दमयान्तेभ्यः  
पञ्चम्यः कोशेभ्यो ब्रह्मतत्त्वं विवेक्तुकाम आदावन्नमयकोशं दर्शयति—

स वा एष पुरुषोऽन्नरसमयः, इति ।

यः पुरुषः शिरःपाण्यादिमानाकृतिविशेषः सृष्ट्यादावाकाशादिक्रमेणोत्पन्नः स  
एवैष इदानीमस्मद्देहत्वेनानुभूयते । यद्यप्ययं न सृष्ट्यादावुत्पन्नस्तथाऽप्याकाशादिपर-  
म्पराप्राप्तान्नकार्यत्वेन सजातीयतया स एवोच्यते । तामेता विवक्षां स्पष्टीकर्तुमन्नरसम-  
यशब्दः । मधुराम्ललवणतिक्तकटुकपायात्मकः षड्विधोऽन्नस्य रसस्तस्य च विकारोऽ-  
न्नरसमयः । मातापितृभ्या भुंक्तान्नरसस्तयोः शरीरे त्वगसृष्मासमेदोस्थिमज्जाशुक्रा-  
ख्यसप्तधातुरूपेण क्रमात्परिणतः सन्मर्शाशये प्रविश्य पुनर्देहरूपेण विक्रियते । तथा  
च गर्भोपनिषद्याम्नायते—“षड्विधो रसो रसाच्छोणित शोणितान्मांसं मासान्मेदो  
मेदसोऽस्थीन्स्थिभ्यो मज्जा मज्जायाः शुक्रं शुक्रशोणितसंयोगादावर्तते गर्भः” इति ।  
एतेनान्नरसमयेन स्थूलदेहेन तदन्तर्वर्ती सूक्ष्मदेहोऽप्युपलक्ष्यते । तस्यापञ्चीकृतभूतकार्य-  
त्वाद्गुक्तेनान्नादिना पोष्यमाणत्वाच्च । तत्र भूतकार्यत्वमाचार्यैरुदाहृतम्—“अपञ्ची-  
कृतपञ्चमहाभूतानि तत्कार्यं च सप्तदशकं लिङ्गं भौतिकम्” इति । अन्नादिपोष्यत्वं  
छन्दोगैराज्ञायते—“अन्नमयं हि सोम्य मन आपोमयः प्राणस्तेजोमयी वाक्” इति ।  
उपवासेन प्रक्षीणशक्तिकस्य मनसः पारणेनाऽऽप्यायनं जन्तूनामन्वयव्यतिरेकसिद्धम् ।  
तर्था मार्गश्रमेण प्रक्षीणशक्तेः प्राणो जलपानेनाऽऽप्यायमानो लोके दृश्यते । तथा



घृततैलादितैजसद्रव्यसेवया कण्ठशुद्धिं कृत्वा वाचं पोषयन्तो गायका उपलभ्यन्ते ।  
ईदृशेन मनःप्राणवागादिना लिङ्गदेहेन संयुतो योऽन्नकार्यः स्थूलदेहोऽस्माभिरुप-  
भ्यते सोऽयमाध्यात्मिकः । एतेनाऽऽधिदैविको वैराजदेहो ब्रह्माण्डरूप उन्नेयः ।

सोऽप्याचार्यैर्वार्तिके दर्शितः—

‘दिगादिकरणो देवः पञ्चभूतशरीरभृत् ।

सर्वोऽस्मीत्यभिमानेद्धो विराडेवमजायत” इति ॥

सोऽयमन्नमयः कोशः शाखाग्रचन्द्रदर्शनन्यायेन ब्रह्मतत्त्वं बोधयितुमपुन्यस्तः ।  
अथास्य कोशस्य चित्याग्निवत्पक्ष्याकारेणोपासनार्थं पञ्चावयवानुपन्यस्यति—

तस्येदंमेव शिरः । अयं दक्षिणः पक्षः । अयमु-

त्तरः पक्षः । अयमात्मा । इदं पुच्छं प्रतिष्ठा, इति ।

यथा श्येनकङ्कादिपक्ष्याकारेण चीयमानस्याग्नेः शिरः पक्षौ मध्यशरीरं पुच्छं  
चेति पञ्चावयवा एवमत्रापि द्रष्टव्यम् । तस्योपासितव्यस्यान्नमयस्य ग्रीवाया उपरि  
प्रसिद्धत्वेन दृश्यमानमिदमेव शिरः । नात्रोपत्तरः कश्चिदस्ति । तथा दृश्यमानौ  
हस्तावेव पक्षत्वेन ध्यातव्यौ । कण्ठादधस्तान्नाभेश्चोपरिष्ठादृश्यमानोऽयं शरीरभाग  
आत्मा जीवावस्थानैर्नक्षमदेशरूपो मध्यदेहः “मध्यं ह्येषामङ्गानामात्मा” इति श्रुतेः ।  
नाभेरधोवर्ति यदङ्गमस्ति तदिदं पक्ष्याकारस्य पुच्छस्थानीयम् । तच्च प्रतिष्ठा शरी-  
राधारः, प्रतितिष्ठत्यस्यामिति शब्दस्य व्युत्पत्तिः । मनुष्यशरीरे नाभेरधोभागस्योर्ध्व-  
भागं प्रत्याधारत्वं प्रसिद्धम् । गवादिशरीरे मक्षिकादिनिवारणेन पुच्छस्याऽऽधारत्वं  
द्रष्टव्यम् । पुच्छस्याऽऽधारतोक्तिरुपासनार्था ।

तदेवमन्नमयकोशस्योपासनीय आकारः प्रनिपादितः । अथाम्य कोशस्य तदुपा-  
सनस्य च ब्राह्मणवाक्येनाभिहितस्य संवादेन दाढ्यार्थं कंचिन्मन्त्रमुदाहरति—

तदप्येष श्लोको भवति ॥

\*इति कृष्णयजुर्वेदीयतैत्तिरीयारण्यकेऽष्टमप्रपाठके  
प्रथमोऽनुवाकः ॥ १ ॥

\* वैदिकमतानुसरणेन मूलक्रमतोऽत्रानुवाकपरिममाप्तिरस्ति, पर च भाष्यकारमतेनात्रानुवा-  
कममाप्तिर्नैव । किन्तु तेषां मतेनास्य प्रपाठकस्यानुवाकद्वयमेव । तत्र प्रथमोऽनुवाकः शान्तिसमा-  
प्तावेवावमित । द्वितीयश्च ब्रह्मविदाप्रोक्तं परमित्यारभ्य प्रपाठकममार्गं समापितः । अतोऽत्र वैदिक-  
मतानुसरणेनैव मूले क्रमः प्रतिनिविष्टो भाष्ये भाष्यकारमतानुसरणेन । एव पुरतः सर्वश्रोहनीयम् ।

१ ग. उपलभ्यन्ते । २ ग. ‘दिलि’ । ३ घ. संयुक्तो । ४ घ. मध्य घ’ । ५ क. ख. ड.  
‘भारतकश्चि’ । ६ ग. घ. ‘नदे’ ।

अन्नाद्दे प्रजाः प्रजायन्ते । याः काश्च पृथिवीश्च श्रिताः । अथो  
अन्नैव जीवन्ति । अथैनदपियन्त्यन्ततः । अन्नश्च हि  
भूतानां ज्येष्ठम् । तस्मात्सर्वेष्वधुमुच्यते । सर्वे वै तेऽन्नमाप्नु-  
वन्ति । येऽन्नं ब्रह्मोपासते । अन्नश्च हि भूतानां ज्येष्ठम् । तस्मा-  
त्सर्वेष्वधुमुच्यते । अन्नाद्भूतानि जायन्ते । जातान्यन्नेन वर्धन्ते ।  
अद्यतेऽस्ति च भूतानि । तस्मादन्नं तदुच्यत इति, इति ।

तदपि तस्मिन्नप्यर्थे ब्राह्मणोक्तेऽन्नमयकोशे संवादबुद्धिजनक एष वक्ष्यमा-  
णोऽन्नाद्दे प्रजा इत्यादिकस्तस्मादन्नं तदुच्यत इत्यन्तः श्लोकः पादबद्धो मन्त्रो  
विद्यते । पूर्वं सूत्रोक्तेऽर्थे काचिद्गुदाह्वना । तत्समुच्चयमभिप्रेत्यान्नापिशब्दः प्रयुक्तः ।  
चतुर्दशभिः पादैरुपेतोऽयं श्लोकः । ईदृशस्य लोकप्रसिद्धस्य च्छन्दोविशेषस्याभा-  
वेऽपि वैदिकं किञ्चिदतिच्छन्दो भविष्यति । जरायुजाण्डजादिदेहरूपाः प्रजा याः  
काश्चित्पृथिवीमाश्रित्योपलभ्यन्ते । ताः सर्वा अन्नादेवोत्पद्यन्ते । तच्च पूर्वमेव  
प्रपञ्चितम् । अपि चान्नैव जीवन्ति प्राणान्धारयन्ति तत्तु लोके प्रसि-  
द्धम् । अथ जीवनानन्तरमन्तत आयुषोऽन्ते ताः प्रजा एतदन्नमपियन्ति प्रवि-  
शन्ति अन्ने लीयन्ते । मृगादिदेहानां व्याघ्राद्यन्नत्वेनान्ने लयो द्रष्टव्यः । हि यस्मा-  
त्कारणादन्नं भूतानां प्राणिदेहानां ज्येष्ठमुक्तीत्या कारणम् । तस्मात्कारणात्सर्वो-  
षधं सर्वेषां प्राणिनां क्षुद्रोगनिवर्तकमित्युच्यते । निवर्तिते हि क्षुद्रोगे जीवनरूपायाः  
स्थितेः कारणं भवति । अतः स्थितिहेतुत्वसिद्धये क्षुन्निवर्तकत्वं युक्तम् । अनेनोत्पत्ति-  
स्थितिलयकारणत्वप्रतिपादनेनान्नमयकोशः प्रपञ्चितः । सर्वे वा इत्यादिना सफलमु-  
पासनं विधीयते । ये पुरुषा अन्नं ब्रह्मोपासतेऽन्ने प्रतीके ब्रह्मदृष्टिं कुर्वन्ति  
ब्रह्मदृष्ट्या संस्कृतमन्नं देहाकारेण परिणतं सच्छिरआदिभिः पुच्छान्तैरवयवरूपेणामिति  
ध्यायन्ति, ते ध्यातारः सर्वमेवान्नं भक्ष्यभोज्यलेख्यचोप्यरूपं प्राप्नुवन्ति । यद्वा  
वियदादिपरम्परया ब्रह्मणः सकाशान्निष्पन्नमन्नमाध्यात्मिकमानुषदेहरूपेणाऽऽधिदैवि-  
कविराट्पेण चावस्थितं तेनान्नोपाधिना विशिष्टं ब्रह्मोपासकाः पुरुषाः सर्वात्मकं  
विराट्पं प्राप्य ब्रह्मादिस्तम्बान्तानां सर्वेषां प्राणिनां यद्यदुचितमन्नं तत्तत्सर्वं प्राप्नु-  
वन्ति । पूर्वत्र बुभुत्सुं प्रति बोधसाधनभूतकोशप्रतिपादनार्थमन्नं हि भूतानामित्युक्तम् ।  
अत्र तूपास्यवस्तुप्रशंसार्थं पुनरप्युच्यते । अस्मदादीनां विराट्पर्यन्तानां प्राणिदेहानां  
यस्मादन्नं ज्येष्ठमतिशयेन वृद्धं कारणभूतम्, तस्मात्सर्वस्य संसारव्याधेरौषधं  
कम् । यथोक्तोपासनं हि विराट्प्राप्तिद्वारा क्रममुक्तिहेतुः । सर्वप्राणिदेहानामु-

स्वत्यभिवृद्धिहेतुत्वादप्युपास्यमन्नं प्रशस्तम् । अन्नशब्दनिर्वचनपर्यालोचनेऽपि सर्व-  
 देहकारणत्वेनान्नस्य प्रशस्तत्वमवगम्यते । अद्यते सर्वैः प्राणिभिर्जीवनार्थं भक्ष्यत  
 इत्यन्नम् । यद्वा सर्वान्प्राणिनोऽस्ति भक्षयति संहरतीत्यन्नम् । सर्वेऽपि देहा अन्नरस-  
 वैषम्योत्पादितरोगादिना म्रियन्त इति लोके प्रसिद्धम् । श्रौत इतिशब्द उदाहृत-  
 श्लोकसमाप्त्यर्थः कोशसमाप्त्यर्थश्च । यः पुमान्गुहाहितं ब्रह्मतत्त्वं बुभुक्षते तं प्रति  
 बोधद्वारभूतोऽयमन्नमयकोशोऽभिहितः । द्वारत्वं चास्य पुत्रमित्रकलत्रगृहक्षेत्रादिबाह्य-  
 विषयासक्तिं निवार्य देहमात्रपर्यवसायित्वसंपादनादुपपद्यते । प्राणिनां हि स्वभावत  
 एव पुत्रादिप्व्यात्मन्यवहारो भवति । तं च श्रुतिरनुवदति—“ आत्मा वै पुत्रना-  
 मासि ” इति । ऐतरेयकेऽप्याम्नायते—“ सोऽस्यायमात्मा पुण्येभ्यः कर्मभ्यः प्रति-  
 धीयतेऽथास्यायमितर. आत्मा कृतकृत्यो वयोगतः प्रैति ” इति । अस्यायमर्थः—  
 पुत्रवतो गृहस्थस्य द्वावात्मानौ पुत्ररूपः पितृरूपश्चेति । अस्य गृहिणः संबन्धी सोऽयं  
 पुत्ररूप आत्मा श्रौतस्मार्तपुण्यकर्मानुष्ठानार्थं गृहेऽवस्थाप्यते । पितृरूपस्तु स्वस्य कर्त-  
 व्यानि सर्वाणि कृत्वा वयोगत आयुष्येण विरहितो म्रियत इति । ईदृशं पुत्रादावात्म-  
 त्वारोपं भगवान्नाभाष्यकार उदाजहार—“पुत्रभार्यादिषु विकलेषु सकलेषु वाऽह-  
 मेव विकलः सकलो वेति बाह्यधर्मानात्मन्यध्यस्यति” इति । स्वस्माद्भेदस्य पुत्रे प्रती-  
 यमानत्वात्तस्मिन्नात्मत्वव्यवहारः सिंहो देवदत्त इतिवत् । तर्ह्यमेव मुख्यताभावं बोध-  
 यितुं पुत्रमित्रादिकाद्बाह्यात्सर्वस्माल्लोकाद्यावर्त्याऽऽत्मतत्त्वबुद्धिं देहे संकोचयितुमन्नमय  
 आत्मोपदिश्यते । एतमेवाभिप्रायमुपरिष्ठाद्विस्पष्टी करिष्यति—“स य एवंवित् ।  
 अस्माल्लोकात्प्रेत्य । एतमन्नमयमात्मानमुपसंक्रामति” इति । यस्तु बाह्यविषयासक्तिवा-  
 सनाप्राबल्यात्सकृदुपदेशमात्रेणात्ममयात्मनि न पर्यवस्यति तस्य तत्पर्यवसानार्थं तद्वि-  
 षयोपासनोपदिष्टा । स चोपासको निरन्तरमन्नमयमात्मानमुपासीनो बाह्यविषयेभ्यो  
 व्यावृत्तोऽर्थादन्नमये पर्यवस्यति । यदि कश्चिदरूपायुः सन्नृपरितनस्य प्राणमयादिविवे-  
 कस्याभावेन ब्रह्मतत्त्वबोधस्य सपूर्यभावाद्दुक्तोपासनं कर्तव्यं म्रियेत । तदानीमुक्त-  
 रीत्या तस्य सर्वान्नप्राप्तिर्भवति । ईदृशमेव विषयमभिप्रेत्य भगवतोक्तम्—

“प्राप्य पुण्यकृतां लोकानृपित्वा शाश्वतीः समाः ।

शुचीना श्रीमतां गेहे योगभ्रष्टोऽभिजायते” इति ॥

तदेवं विषयाभिमुख्यनिवृत्त्यर्थमन्नमयकोशमुपदिश्य प्रसङ्गात्तदुपासनं तत्कलं चोक्तम् ।  
 अथ विषयेभ्यो निवृत्तस्यान्नमयकोशादप्यन्तःप्रवेशाय प्राणमयकोशमुपदिशति—

तस्माद्वा एतस्मादन्नरसमयात् । अन्योऽन्तर

आत्मा प्राणमयः । तेनैव पूर्णः, इति ।

यः परमात्मा स्वयमाकाशादिक्रमेणानुमयतां प्राप्त इति ब्राह्मणेन प्रतिपादितः स एष पुनः श्लोकेन स्पष्टीकृतः । तस्मादेव ब्राह्मणोक्तादेतस्माच्छ्लोकेन प्रतिपादितादहं मनुष्य इत्यनुभूयमानाव्यतिरिक्तोऽभ्यन्तरप्रदेशवर्ती कश्चित्प्राणमय आत्मा विद्यते । तेन प्राणमयेनैवोऽन्नमयः पूर्णः । देहस्यान्तरापादमस्तकं प्राणमयो व्याप्य वर्तते । छिन्नशरीरे ज्ञानशक्तिः क्रियाशक्तिश्चेतिद्वयं विद्यते । तयोर्मध्ये क्रियाशक्तिकार्यभूतः कश्चित्प्राणारूपः पदार्थः । तस्य च प्राणस्य विकारः पञ्चवृत्तिसमूहः प्राणमयः । वृत्तयश्च प्राणापानव्यानोदानसमानारूपास्तस्य प्राणपदार्थस्य व्यापारविशेषास्ते च हृदयादिप्रदेशेषु निष्पद्यन्ते ।

तथा चोक्तम्—

“हृदि प्राणो गुदेऽपानः समानो नभिसंस्थितः ।

उदानः कण्ठदेशस्थो व्यानः सर्वशरीरगः” इति ॥

तस्यैतस्य वृत्तिसमूहरूपस्य प्राणमयस्याऽऽत्मन्यारोपितत्वात् अहं प्राणिमीत्येवमुच्छ्र-  
वासादिकर्तृत्वेनाहंप्रत्ययगम्यत्वाच्चाऽऽत्मत्वं द्रष्टव्यम् । आत्मत्वं नाम प्रत्यक्स्वरू-  
पत्वम् । तत्र यथा पुत्रापेक्षया प्रतीच्यन्नमयदेह आत्मत्वेनोपदिष्टे सति पराश्रूये  
पुत्रादौ मुख्यात्मत्वबुद्धिर्निवृत्ता । तथा देहादप्यान्तरे प्राणमयात्मन्युपदिष्टे सति  
देहस्य मुख्यात्मत्वं निवारितं भवति । पुत्रदेहयोर्मुख्यात्मत्वाभावसाम्येऽप्यवान्तरवै-  
षम्याद्गौणात्मत्वं भिद्यतात्मत्वं चास्ति । तच्च भगवन्निर्भाष्यकारैरेवमुदाहरतम्—  
“गौणमिष्यात्मनोः सत्त्वे पुत्रदेहादिबाधनात्” इति । तयोरात्मत्वव्यवहारदशायां  
स्वस्मान्नेदप्रतीत्यप्रतीतिभ्यां वैषम्यं द्रष्टव्यम् ।

देहात्मनोर्भेदमजानद्विलौकिकैर्लौकायतिकैश्चोच्यमानं देहस्याऽऽत्मत्वं मिथ्येति यदत्र  
प्राणमयात्मोपदेशोर्नात्संपादितम्, तदेतत्पृथीयाध्यायस्यतृतीयापादे\* निर्णीतम्—

“आत्मा देहस्तदन्यो वा चैतन्यं मदशक्तिवत् ।

भूतमेलनजं देहे नान्यत्राऽऽत्मा वपुस्ततः ॥

भूतोपलब्धिर्भूतेभ्यो विभिन्ना विषयित्वतः ।

सैवाऽऽत्मा भौतिकाद्देहादन्योऽसौ परलोकभाक् ॥

पूर्वत्र मनश्चिदादीनां कत्वर्थता नास्ति किंतु पुरुषार्थत्वमित्युक्ते सति कोऽसौ  
पुरुष इति प्रसङ्गाद्विचार्यते । तदेतदधिकरणं पूर्वोत्तरयोर्मीमांसयोः शेषभूतम् । देह-  
व्यतिरिक्तस्य स्वर्गमोक्षभागिन आत्मनः प्रतिपादकत्वात् । तत्र लोकायतिका देह

\* एक आत्मनः शरीरे भावात्—अ० ३ पा० ३ अ० ३० सू० ५३ ।

एवाऽऽत्मेति मन्यन्ते । अन्वयव्यतिरेकाभ्यां चैतन्यस्य देह एवोपलम्भात् । सति च देहे चैतन्यमुपलभ्यते न त्वसति । न च चैतन्यस्य जात्यन्तरतया देहव्यतिरिक्तात्मत्वं शङ्कनीयम् । क्रमुकनागवल्लीचूर्णानां संयोगान्मदशक्तिरिव देहाकारपरिणतेभ्यो भूतेभ्यो जायमानं चैतन्यं कथं नाम जात्यन्तरं स्यात् । तस्माच्चेतनो देह आत्मेति प्राप्ते ब्रूमः— पृथिव्यादीनां भूतानामुपलब्धिर्भूतेभ्यो व्यतिरिक्ता भवितुमर्हति विषयित्वात् । यद्यद्विषयि तत्तद्विषयाद्यतिरिक्तम् । यथा रूपाच्चक्षुः । तथा सति तादृशचैतन्यस्याऽऽत्मत्वं वदन्तं प्रति कथं भौतिकदेहरूपत्वमापाद्यते । सत्येव देहे चैतन्यमुपलभ्यते नासतीति यावन्वयव्यतिरेकावुक्तौ तत्र व्यतिरेकोऽसिद्धः । असत्यपि देहे परलोकगामिनश्चिदात्मनः शास्त्रेणोपलम्भात् । शास्त्रस्य च प्रामाण्यं समर्थनीयम्” ।

अनात्मत्वेन निर्णोतादस्माद्देहादभ्यन्तरो यः प्राणस्तस्योत्पत्तिर्द्वितीयाध्यायस्य चतुर्थपादे\* चिन्तिता—

“मुख्यप्राणः स्यादनादिर्जायते वा न जायते ।  
आनीदिति प्राणचेष्टा प्राक्मृष्टेः श्रूयते यतः ॥  
आनीदिति ब्रह्मसत्त्वं प्रोक्तं वायुनिषेधनात् ।  
एतस्माज्जायते प्राण इत्युक्तेरेप जायते” इति ॥

मुखबिले संचरन्नुच्छ्वासैनिश्वासाकारि वायुर्मुख्यप्राणः । सोऽनादिः । कुतः । नासदासीदिति सूक्ते आनीदवातमित्यानीच्छब्देन मृष्टेर्वाक्प्राणचेष्टाश्रवणादिति प्राप्ते ब्रूमः—आनीच्छब्दो न प्राणव्यापारं वक्तव्यवानमिति निषेधनात् । किं तर्हि ब्रह्मसत्त्वं ब्रूते । सदेव सोम्येदमग्र आसीदित्यादिभिः सृष्टिप्रागवस्थाप्रतिपादकश्रुत्यन्तरैः समा-  
नार्थत्वात् । एतस्माज्जायते प्राण इति श्रुतिम्नु स्पष्टमेव प्राणजन्म प्रतिपादयति । तस्मादिन्द्रियवत्प्राणो जायते ।

+तत्रैवान्यच्चिन्तितम्—

“वायुर्वाऽक्षक्रिया वाऽन्यो वा प्राणश्रुतितोऽनिलः ।  
सामान्येन्द्रियवृत्तिर्वा सांख्यैरेवमुदीरणात् ॥  
भाति प्राणो वायुनेति भेदोक्तेरेकताश्रुतिः ।  
वायुजत्वेन सामान्यवृत्तिर्नाक्षेप्यतोऽन्यता” इति ।

बाह्यवायुरेव वेणुरन्ध्रवन्मुखाच्छिद्रे प्रविश्यावस्थितः प्राणनाम्ना व्यपदिश्यते । न तु

\* भेदश्च—भ० २ पा० ४ अ० ४ सू० ८ । + न वायुक्रिये पृथगुपदेशात्—भ० २ पा० ४ अ० ५ सू० ९ ।

प्राणो नाम किञ्चित्तत्त्वान्तरमस्ति । कुतः । यः प्राणः स वायुरिति श्रुतेः । अथवा पञ्जरस्या यथा बहवः पक्षिणः स्वयं चलन्तः पञ्जरमपि चालयन्ति, एवमेकादशाक्षाणि स्वस्वव्यापारद्वारा देहं चेष्टयन्ते । तत्र देहचालनाख्यो योऽयं सर्वेन्द्रियसाधारणो व्यापारः स प्राणो भविष्यति । तथा च सांख्यैरुक्तम्—“सामान्या करणवृत्तिः प्राणाद्या वायवः पञ्च ” इति । तस्मान्न तत्त्वान्तरं प्राण इति प्राप्ते ब्रूमः—“प्राण एव ब्रह्मणश्चतुर्थः पादः । स वायुना ज्योतिषा भाति ” इति श्रुत्यन्तरे चतुष्पाद्ब्रह्मोपासनप्रसङ्गेनाऽऽध्यात्मिकप्राणस्याऽऽधिदैविकवायोश्चानुग्राह्यानुग्राहकरूपेण विभेदः स्पष्टमेव निर्दिष्टः । अतो यः प्राणः स वायुरित्येकत्वश्रुतिः कार्यकारणयोरभेदवृत्त्या नेतव्या । यत्तु सांख्यैरुक्तं तदसत् । इन्द्रियाणां सामान्यवृत्त्यसंभवात् । पक्षिणां तु सामान्यचलनान्येकविधानि पञ्जरचलनस्यानुकूलानि । न तु तथेन्द्रियाणां दर्शनश्रवणमनैनादिव्यापारा एकविधाः । नापि देहचलनानुकूला । तस्मात्तत्त्वान्तरं प्राण इति परिशिष्यते ।

\* तत्रैव पुनरप्यन्यच्चिन्तितम्—

“प्राणोऽयं विभुरख्यो वा विभुः स्यात्प्लुप्युपक्रमे ।

हिरण्यगर्भपर्यन्ते सर्वदेहे समोक्तिः ॥

समासव्यासरूपेण विभुतैवाऽऽधिदैविकी ।

आध्यात्मिकोऽल्पः प्राणः स्याददृश्यश्च यथेन्द्रियम् ॥

ऋषिर्नाम मशकादेरपि न्यूनकायः पुत्तिकाख्यो जीवस्तमारम्य हिरण्यगर्भपर्यन्तेषु देहेषु तैस्तैर्देहैः समत्वं प्राणस्य श्रूयते—“समः ऋषिणा समो मशकेन समो नागेन सम एभिस्त्रिभिलोकैः समोऽनेन सर्वेण ” इति । तस्माद्वापी प्राण इति प्राप्ते ब्रूमः—आधिदैविकस्य हिरण्यगर्भप्राणस्य समष्टिरूपेण व्यष्टिरूपेण चावस्थानाद्विभुत्वमस्तु । वायुरेव व्यष्टिर्वायुः समष्टिरिति श्रुतेः । तदेव विभुत्वं समः ऋषिणेत्यादिश्रुतानुपासनार्थं प्रपञ्चितम् । आध्यात्मिकस्तु प्राण इन्द्रियवददृश्यः परिच्छिन्नश्च ” ।

यस्त्वनेकजन्माम्यस्तदेहात्मत्ववासनाप्राबल्यात्प्राणमयात्मोपदेशमात्रेणाऽऽस्मत्त्वबुद्धिं देहे परित्यक्तुं न शक्नोति तं प्रत्युपासनान्तरं विघातमुपास्यस्वरूपं दर्शयति—

स वा एष पुरुषविध एव । तस्य पुरुषविधताम् ।

अन्वयं पुरुषविधः । तस्य प्राण एव शिरः ।

\* अणुश्च—अ० २ पा० ४ अ० ६ सू० १३ ।

१ घ. 'न भे' । २ घ. घ. तु च सा' । ३ घ. 'बन्व्या' । ४ घ. 'हचाल' । ५ घ. 'रन्व' । ६ क. घ. 'सना वि' ।

व्यानो दक्षिणः पक्षः । अपान उत्तरः पक्षः ।

आकाश आत्मा । पृथिवी पुच्छं प्रतिष्ठा, इति ।

देहादभ्यन्तरत्वेन यः प्रोक्तः स एवैष प्राणिमीत्येवमनुभूयमानः प्राणमयः पुरुष-  
विष एव । यद्यप्यस्य शिरआद्यवयवाः स्वतो न सन्ति तथाऽपि तान्संपाद्य पुरुषा-  
कार एव उपासनीयः । न चात्र दुःसंपादत्वं शङ्कनीयम् । तस्य पूर्वोक्तस्यान्नमयस्य  
पुरुषप्रकारतामनुसृत्य तन्मध्ये पूर्णत्वेन वर्तमानोऽयं प्राणमयोऽपि पुरुषप्रकार इति  
वक्तुं शक्यत्वात् । यथा मूपाया निपिक्तं द्रुनताम्रं प्रतिमाकारं संपद्यते तद्वत् । तत्र  
द्वय्यादूर्ध्वं मुखनासिकयोः संचारी प्राणाख्यो वृत्तिविशेषः शिरस्त्वेन चिन्तनीयः ।  
सर्वासु नाडीषु संचारी व्यानाख्यो यो वृत्तिविशेषः । यश्चापानाख्यो वृत्तिविशेषो  
द्वय्यादधो निर्गच्छति, तावुभौ पक्षद्वयरूपेण चिन्तनीयौ । आकाशशब्देनोदरमध्य-  
वर्ती नाभिसमीपस्थो देशविशेष उच्यते । तेन तत्रावस्थितः समानो वायुरुपलक्ष्यते ।  
स च वायुरात्मा प्राणमयकोशस्य मध्यमभागः । पृथिवीशब्देनावशिष्ट उदानवायु-  
रुपलक्ष्यते । मुख्यार्थस्वीकारे हि प्राणमयकोशाधिकारो बाध्येत । यथा पृथिवी  
प्राणिनामवस्थानहेतुत्वात्प्रतिष्ठा । तथैवोदानवायुः प्राणादिवायूनां देहेऽवस्थान-  
हेतुः । यावदयमुदानवायुरुत्क्रान्तिं न जनयति तावत्प्राणापानादीनां देहेऽवस्थान-  
नम् । अतः प्रतिष्ठा । उदानाख्यवृत्तिविशेषयुक्तस्य पञ्चविधवृत्तिकर्तुः प्राणपदार्थ-  
स्योत्क्रान्तिप्रतिष्ठयोः स्वातन्त्र्यमाधर्वणिका आमनन्ति—“ स ईक्षां चक्रे कस्मिं-  
श्वहमुत्क्रान्त उत्क्रान्तो भविष्यामि । कस्मिन्वा प्रतिष्ठिते प्रतिष्ठाम्यामीति । स  
प्राणमसृजत ” इति । अतः प्रतिष्ठाहेतोः प्राणपदार्थस्य वृत्तिविशेष उदानः  
पक्ष्याकारेण ध्येयस्य प्राणमयकोशस्य पुच्छस्थानीयः । ये शिरःपक्षादिरूपेण  
परिकल्पिताः प्राणापानादिवृत्तिविशेषाः । यच्च वृत्तिमत्प्राणतत्त्वं तत्सर्वं मैत्रयोपनि-  
षदि स्पष्टमास्नातम्—“ प्रजापतिर्वा एक एवाग्रेऽतिष्ठत्स नारमतैकः । स आत्मान-  
मभिध्यायन्ब्रह्मी, प्रजा अमृजत । ता अश्मेवाप्रवृद्धा अप्राणाः स्थाणुरिव तिष्ठमाना  
अपश्यत्स नारमत । सोऽमन्यतैतासा प्रतिबोधनायाम्यन्तरं विशामीति । स वायुरिवाऽऽ-  
त्मानं कृत्वाऽभ्यन्तरं प्राविशत्स एको नाशकत्स पञ्चधाऽऽत्मानं प्रविभज्योच्यते यः  
प्राणोऽर्पानः समान उदानो व्यान इति । अथ योऽयमूर्ध्वमुत्क्रामत्येष वाव स प्राणः ।  
अथ योऽयमवाह्मसंक्रामत्येष वाव सोऽपानः । अथ येन वा एता अनुगृहीता इत्येष वाव  
स व्यानः । अथ योऽय स्थविष्ठमन्नधातुमपाने स्थापयत्यणिष्ठं चाङ्गेऽङ्गे समानयत्येष

१ घ. 'दपाका' । २ घ. 'हुत ता' । ३ घ. 'ह्यो वृ' । ४ ख. 'स्मिन्वाह' । ग. 'स्मिन्वाह' ।  
५ क. ख. ड. 'अस्मै वा प्रायुष्माप्रा' । ६ क. ख. ड. 'विश्य स ए' । ७ ग. 'नं वि' । ८ ग.  
'पानो व्यानः । ९ घ. 'दान इ' ।

वाव समानसंज्ञोत्तरं व्यानस्य रूपं चैतेषामन्तरा प्रसूतिरेवोदानस्याथ योऽयं पीतमशितमुद्गिरति निगिरति चैषो वाव स उदानः ” इति । पुरा प्रजापतिः स्वयमेकाकित्वेन क्रीडारहितस्तत्सिद्ध्यर्थं देहान्मृष्ट्वा सृष्टानां तेषां व्यवहारसिद्ध्यर्थं प्राणवायुपाधिकर्जावात्मरूपेणान्तः प्रविश्य पञ्चधा विभज्य व्यवहरतीति श्रुतेरर्थः ।

पूर्वोक्ताज्जमयवत्प्राणमयेऽपि श्लोकमुदाहरति—

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमप्रपाठके  
द्वितीयोऽनुवाकः ॥ २ ॥

अथ तृतीयोऽनुवाकः ।

प्राणं देवा अनुप्राणन्ति । मनुष्याः पशवश्च ये ।  
प्राणो हि भूतानामायुः । तस्मात्सर्वायुषमुच्यते ।  
सर्वमेव त आयुर्यन्ति । ये प्राणं ब्रह्मोपासते । प्राणो  
हि भूतानामायुः । तस्मात्सर्वायुषमुच्यत इति, इति ।

ये सात्त्विका अग्नीन्द्रादयो देवा ये च राजसा ब्राह्मणक्षत्रियादयो मनुष्या येऽपि तामसा गवाश्वादयः पशवः [ते] सर्वेऽपि स्वस्वदेहमध्यवर्तिनं प्राणवायुं चेष्टमानमनुसृत्य स्वयमपि चेष्टन्ते । प्राण एव हि देहं चालयति । तथा कौपीतकिनः समामनन्ति— “अथ खलु प्राण एव प्रज्ञात्मदेवं शरीरं परिगृह्योत्थापयति ” इति । आथर्वणिकाश्चाऽऽकाशादिभूतभिमानिदेवैर्वागादीन्द्रियाभिमानिदेवैश्च सह प्राणाभिमानिदेवस्य देहधारणविषये संवादे समामनन्ति— “तान्वरिष्ठः प्राण उवाच मा मोहमापद्यथाहमेवैतत्पञ्चधाऽऽत्मानं प्रविभज्यैतद्भागमवष्टभ्य विधारयामि ” इति । यथा बाणो धानुष्केण प्रेष्यते तथा प्राणेन प्रेष्यमाणत्वाद्भागशब्देन शरीरमुपलक्ष्यते । यः प्राणो देवमनुष्यपञ्चादिदेहानां चेष्टामुत्पादयति स प्राणो यस्मात्सर्वप्राणिनामायुर्हेतुस्तस्मात्सर्वायुषमुच्यत इति प्राणस्य नामधेयम् । यथोक्तप्राणमयकोशज्ञानमात्रेणाज्जमयात्मवासनां परित्यक्तमशक्नुवन्तो ये पुरुषास्तद्वासनानिवृत्तये प्राणोपाधिकं ब्रह्मोपासते, ते पुरुषा आच्यात्मिकप्राणोपाधिकब्रह्मोपासनादेतस्मिञ्जन्मन्यपमृत्युपरिहारेण सर्वमायुः प्राप्नुवन्ति । आधिदैविकहिरण्यगर्भाख्यप्राणोपासनेन तु जन्मान्तरे स्वयमेव हिरण्यगर्भरूपाः सन्तो महाप्रलयपर्यन्तं सर्वमायुः प्राप्नुवन्ति । कोशप्रशंसार्थं पूर्वमुक्तस्य प्राणो हीतिवाक्यस्योपास्तिप्रशंसार्थं पुनरप्यभिधानम् ।



प्राणमयोपदेशस्य तात्पर्यं दर्शयति—

तस्यैष एव शरीर आत्मा । यः पूर्वस्य , इति ।

यः प्राणमय इदानीमुक्तः स एष एव तस्य पूर्वस्यान्नमयस्य शरीरे भवः शरीर आत्मा । यदा प्राणमयस्याऽऽत्मत्वं दृढवासितं भवति तदानीमन्नमये स्वात्मत्वभ्रमोऽपगच्छति । किंत्वन्नमयः शरीर प्राणमयस्तु शरीरी स्वात्मेति निश्चयो जायते । द्वयो-  
रात्मनोरसंभवादित्यर्थः ।

अथान्नमयकोशाग्निवृत्तस्याधिकारिणः प्राणमयकोशादप्यन्तःप्रवेशाय मनोमयको-  
शमुपदिशति—

तस्माद्वा एतस्मात्प्राणमयात् । अन्योऽन्तर

आत्मा मनोमयः । तेनैष पूर्णः, इति ।

ब्रह्मण्याश्रिता जगदुपादानरूपा माया त्रिगुणात्मिका । तत्र तमोगुणभागस्यान्नमय-  
कारणत्वात्तस्मिन्कोशे जाड्यमेव बहुलमुपलभ्यते । न तु क्रियाशक्तिर्ज्ञानशक्तिर्वा  
तस्मिन्नस्ति । रजोगुणभागस्य प्राणमयकारणत्वात्तस्मिन्प्राणमये क्रियाशक्तिरुपलभ्यते ।  
सत्त्वगुणभागस्य मनोमयादिकोशत्रयकारणत्वात्तेषु त्रिषु कोशेषु ज्ञानशक्तिरुपलभ्यते ।  
तमोमिश्रः सत्त्वगुणो मनोमयकारणम् । अतो मनोमये तामसभागधर्मा रागद्वेषादय  
उपलभ्यन्ते । रजोमिश्रः सूत्वगुणो विज्ञानमयकारणम् । अतो विज्ञानमये यज्ञादीनां  
वैदिकक्रियाणां कृष्यादीनां लौकिकक्रियाणां च कर्तृत्वमुपलभ्यते । शुद्धसत्त्वगुण  
आनन्दमयकारणम् । अतस्तत्र प्रियादिशब्दवाच्याः सुखविशेषा एवोपलभ्यन्ते ।  
यद्यपि स्वरूपेणैकैव ज्ञानशक्तिस्तथाऽपि तदवान्तरभेदात्त्रिविधा करणशक्तिः कर्तृश-  
क्तिर्भोगशक्तिश्चेति । तत्र करणशक्तिजन्यं मनस्तस्य विकारः कामसंकरुपादिवृत्तिसमूहो  
मनोमयः । वृत्तयश्च वाजसनेयिभिराम्नायन्ते—“कामः संकल्पो विचिकित्सा श्रद्धाऽ-  
श्रद्धा धृतिरधृतिर्ह्रीर्धीर्भीरित्येतत्सर्वं मन एव” इति । तथा तृप्या स्नेहो रागो लोभ  
इत्यादिश्रुत्यन्तराण्युदाहार्याणि । सोऽयं मनोमयः प्राणमयोदम्यन्तरः । अत एव  
प्रत्यासन्नत्वान्मनस्यात्मचैतन्यं सर्वान्तरमभिव्यज्यते । तदभिव्यक्तिवशादेव मनोमय-  
स्याऽऽत्मत्वम् । तेनाम्यन्तेरण मनोमयेन बाह्यः प्राणमयः पूर्णो वर्तते । यथा क्रिया-  
शक्तेरापादमस्तकं व्यासिस्तथा ज्ञानशक्तेरपि व्यासिरुपलभ्यते । अत्रान्तःकरणेन मनसा  
बहिष्करणानि वाक्चक्षुरादीनि दशाप्युपलक्ष्यन्ते । अतः सर्वेषां ज्ञानेन्द्रियाणां कर्मे-  
न्द्रियाणां च मनोमयाख्ये कोशेऽन्तर्भावो द्रष्टव्यः ।

१ घ. 'दृढ वा' । २ ख. 'त्मत्र' । ३ ख. 'नभृता मा' । ४ घ. 'भोक्त्वत्' । ५ ख. 'वादाभ्य' ।  
६ घ. 'सर्वोत्तर' । ७ घ. 'नि चक्षु' ।

तेषामिन्द्रियाणामुत्पत्तिर्द्वितीयाध्यायस्य चतुर्थपादे\* चिन्तिता—

“किमिन्द्रियाण्यनादीनि सृज्यन्ते वा परात्मना ।

सृष्टेः प्रागृषिनाम्नैषां सद्भावोक्तरनादिता ॥

एकबुद्ध्या सर्वबुद्धेर्भौतिकत्वाज्जनिश्रवात् ।

उत्पद्यन्तेऽथ सद्भावः प्रागवान्तरसृष्टितः ॥

“ऋषयो वाव तदग्रे सदासीत्के त ऋषय इति प्राणा वा ऋषयः” इति श्रुत्या सृष्टेः पूर्वमिन्द्रियाणां सद्भाववगमादनादित्वं तेषामिति प्राप्ते ब्रूमः—एकविज्ञानेन सर्वविज्ञानं तावदिन्द्रियाणामनुत्पत्तौ न घटते । तथा “ अन्नमयं हि सोम्य मन आपोमयः प्राण-स्तेजोमयी वाक् ” इति भूतकार्यत्वमिन्द्रियाणां श्रूयते । “ एतस्माज्जायते प्राणो मनः सर्वेन्द्रियाणि च ” इति स्पष्टमेवेन्द्रियाणां जन्मश्रवणम् । यत्तु सृष्टेः प्राक्सद्भाववाक्यं तदवान्तरसृष्टिविषयं व्याख्येयम् । तस्मादिन्द्रियाणि परमात्मन उत्पद्यन्ते” ।

+तत्रैवान्यच्चिन्तितम्—

“सप्तैकादश वाऽक्षाणि सप्त प्राणा इति श्रुतेः ।

सप्त स्युर्मूर्धनिष्ठेषु च्छिद्रेषु च विशेषणात् ॥

अशीर्षण्यस्य हस्तादेरपि वेदे समीरणात् ।

ज्ञेयान्येकादशाक्षाणि तत्तत्कार्यानुगोधनः ॥

सप्तैवेन्द्रियाणि । कुतः । सप्त प्राणाः प्रभवन्ति तस्मादिति सामान्यश्रुतेः । सप्तै वै शीर्षण्याः प्राणा इति शिरोगतसप्तच्छिद्रनिष्ठत्वेन विशेषितत्वाच्चेति प्राप्ते ब्रूमः—शिरोनिष्ठेभ्य इतराणि हस्तादीन्यपि वेदे समीर्यन्ते “हस्तौ चाऽऽदातव्यं चोपस्थ-श्चाऽऽनन्दयितव्यं च” इत्यादिना । तथा च वेदमखादेव निश्चये सत्यैकादशव्यापाराणां दर्शनश्रवणाम्राणास्वादनस्पर्शनाभिवदनादानगमनानन्दविसर्गध्यानानामुपलम्भात्तत्साधन-त्वेनेन्द्रियाण्येकादशेत्युपगन्तव्यम् ” ।

\*पुनरप्यन्यच्चिन्तितम्—

“व्यापीन्यणूनि वाऽक्षाणि सांख्या व्यापित्वमूचिरे ।

वृत्तिलाभस्तत्र तत्र देहे कर्मवशाद्भवेत् ॥

देहस्थवृत्तिमद्भागेष्वेवाक्षत्वं प्रकाशयते ।

उत्क्रान्त्यादिश्रुतेस्तानि ह्यणूनि स्युरदर्शनात् ॥

\* तथा प्राणाः—अ० २ पा० ४ अ० १ सू० १ । + सप्त गतेष्वेषितत्वाच्च—अ० २ पा० ४ अ० २ सू० ५ । \* भणवच्च—अ० २ पा० ४ अ० १ सू० ७ ।

सर्वगतानामिन्द्रियाणां तत्तच्छरीरावच्छिन्नप्रदेशेषु तत्तज्जीवकर्मफलभोगाय वृत्ति-  
लाभो भवतीति यत्सांख्यैरुक्तं तदयुक्तम् । कल्पनागौरवप्रसङ्गात् । देहावच्छिन्नवृ-  
त्तिमद्भागैरेवाशेषव्यवहारसिद्धौ किमनया वृत्तिरहितानां सर्वगतानामिन्द्रियाणां कल्प-  
नया । किंच श्रुतिरुक्तान्तिगत्यागतीर्जावस्य प्रतिपादयति । ताश्च सर्वगतस्य जीवस्य  
न मुख्याः संभवन्तीति मुख्यत्वसिद्धयर्थमिन्द्रियोपाधिः स्वीकृतः । यदि सोऽप्युपाधिः  
सर्वगतः स्यात्कुत्र तर्ह्युक्तानत्यादयो मुख्याः संभवेयुः । तस्मादसर्वगतान्यक्षाणि । मध्य-  
मपरिमाणेष्वदृश्यत्वविवक्षया सूत्रकारेणाणुशब्दः प्रयुक्तः” ।

\* पुनरप्यन्यच्चिन्तितम्—

“स्वतन्त्रा देवतन्त्रा वा वागाद्याः स्यात्स्वतन्त्रता ।  
नोचेद्वागादिजो भोगो देवानां स्यान्न चाऽऽत्मनः ।  
श्रुतमन्यादितन्त्रत्वं भोगोऽग्न्यादेस्तु नोचितः ।  
देवदेहेषु सिद्धत्वाज्जीवो भुङ्क्ते स्वकर्मणा ।

वागादीन्यक्षाणि स्वस्वविषये स्वातन्त्र्येण प्रवर्तन्ते न तु देवतापरतन्त्राणि । अन्यथा  
वागादिजन्यस्य भोगस्य देवानां भोक्तृत्वात्त जीवात्मनो भोगः स्यादिति प्राप्ते झूमः—  
अग्निर्वाग्भूत्वा मुखं प्राविशदित्यादौ वागादीनामन्याद्यनुगृहीतत्वं श्रूयते । अतो देवप-  
रतन्त्रैवेन्द्रियप्रवृत्तिः । न चैतावता देवानामत्र भोक्तृत्वम् । महापुण्यफलं देवत्वं प्राप्ता-  
नामधमभोगस्यानुचितत्वाद्देवतादेहेषु परमभोगस्य सिद्धत्वाच्च । मनुष्यादिजीवस्तु देवप्रे-  
रितैरक्षैरापादितं भोगं स्वकर्मफलतया भुङ्क्ते इत्युपपद्यते । तस्माद्देवतापरतन्त्राणीन्द्रियाणि” ।

+ पुनरप्यन्यच्चिन्तितम्—

“प्राणस्य वृत्तयोऽक्षाणि प्राणान्तत्त्वान्तराणि वा ।  
तद्रूपत्वश्रुतेः प्राणनाम्नोक्तत्वाच्च वृत्तयः ॥  
श्रमाश्रमादिभेदोक्तेर्गौणे तद्रूपनामनी ।  
आलोचकत्वेनान्यानि प्राणो नेताऽक्षदेहयोः ” इति ॥

इह वागादीन्यक्षाणि मुख्यप्राणवृत्तयो भवितुमर्हन्ति । कुतः । तेषां प्राणरूपत्वश्रव-  
णात् । “ त एतस्यैव सर्वे रूपमभवन् ” इति श्रुतेः । किंच प्राणशब्देनैव तानि  
लोके व्यवहियन्ते त्रियमाणस्य प्राणा नाद्यापि निर्गच्छन्तीत्यादौ । श्रुतिश्च वागादीनां  
प्राणनाम्नेकतामाह—“ न वै वाचो न चक्षूषि न श्रोत्राणि न मनासीत्याचक्षते प्राणा

\* उर्ध्वोत्तराद्यधिष्ठानं तु तदामननात्—अ० २ पा० ४ अ० ७ सू० १४ । + त इन्द्रियाणि  
तन्मपदेहादन्यत्र श्रेष्ठात्—अ० २ पा० ४ अ० ८ सू० १७ ।



पूर्ववदस्मिन्मनोमयेऽपि श्लोकमुदाहरति—

तदप्येष श्लोको भवति ।

इति कृष्णयजुर्वेदीयतैत्तिरीयारण्यकेऽष्टमप्रपाठके  
तृतीयोऽनुवाकः ॥ ३ ॥

अथ चतुर्थोऽनुवाकः ।

यतो वाचो निर्वर्तन्ते । अप्राप्य मनसा सह । आनन्दं  
ब्रह्मणो विद्वान् । न विभेति कदाचनेति, इति ।

वाचकाः शब्दा ज्ञापकेन मनसा सह ब्रह्मणः स्वरूपभूतमानन्दमप्राप्य यस्माद्ब्रह्मानन्दाभिवर्तन्ते तद्ब्रह्मानन्दं विद्वान्मनोमयोपाधिविशिष्टमुपासीनः कदाचिदपि न विभेति । जातिगुणाद्यभावात् ब्रह्मणि वाचकशब्दप्रवृत्तिः ।

एतच्च नैष्कर्म्यसिद्धान्तमुक्तम्—

“षष्ठीगुणक्रियाजातिरूढयः शब्दहेतवः ।

नोऽऽत्मन्यन्यतमोऽमीषा तेनाऽऽत्मा नाभिधीयते” इति ॥

मनोऽपि वस्तूनि संकल्पयत्तदानीमीदृगिति वा तादृगिति वा संकल्पयति । न चैतद्दुभयं ब्रह्मणि संभवति । तस्मान्मनो ब्रह्मणो निर्वर्तते ।

तदेतत्पञ्चकोशविवेकेऽभिहितम्—

‘कीदृक्तदिति चेतृच्छेरीदृक्ता नास्ति तत्र हि ।

यदनीदृगतादृक्च तस्म्वरूपं विनिश्चिनु ॥

अक्षाणा विपयस्त्वीदृक्परोक्षस्तादृगुच्यते ।

विपयी नाक्षविपयः स्वत्वान्नाम्य परोक्षता” इति ॥

पूर्वत्र यथाऽन्नमयोपाधिविशिष्टस्य प्राणमयोपाधिविशिष्टस्य च ब्रह्मण उपासनमुक्तम्, एवमत्रापि मनोमयोपाधिविशिष्टम्योपासनं विवक्षितम् । अन्यथा यजुरादिषु शिरःपक्षादिकल्पनावैयर्थ्यं प्रसज्येत । विद्वानित्यत्र विद्विधानुरुपासनवाची । विद्युपास्तिक्रियोरुपास्तिप्रकरणे पर्यायत्वदर्शानान् । एतच्चाऽऽवृत्त्यधिकरणे भाष्यकारैरुदाहृतम्— क्वचिद्विदिनोपक्रम्योपासिनोपसहरति “यस्तद्वेद यत्स वेद” इत्यत्रा “अनु म एतां भगवो देवतां शाधि या देवतामृषांस्ते” इति । क्वचिच्चोपासिनोपक्रम्य विदिनोपसहरति । यथा— “मनो ब्रह्मेत्युपासीत” इत्यत्र “भाति च तपति च कीर्त्या यशसा ब्रह्मवर्चसेन य एवं वेद” इति । तस्माद्वेदनमत्रोपासनम् । तेन चोपासनेनेहामुत्र च भीतिर्न भवति । निरन्तरमुपासीनस्य

१ ग. श्लोको भवति । २ घ. 'न्ते त ब्रह्मा' । ३ घ. नास्मिन्नन्यत' । ४ क. ख. घ. क. 'च्छेरीद' । ५ क. ग. क. 'पास्त इ' ।

रागद्वेषाद्यवसराभावाद्दैहिकभीत्यभावः क्रममुक्तिसद्भावाच्चाऽऽमुष्मिकभीत्यभावः । उभय-  
पि विवक्षित्वा कदाचनेत्युक्तम् ।

मनोमयोपदेशेऽस्य तात्पर्यं दर्शयति—

तस्यैष एव शरीर आत्मा । यः पूर्वस्य, इति ।

प्राणमयः शरीरं तत्त्वामी मनोमय आत्मेतिदृढनिश्चयो जायत इत्यर्थः । बृहदा-  
रण्यके बालाक्यजातशत्रुसंवादे प्राणात्मवादिनं बालाकिं प्रति प्राणस्यानात्मत्वं  
बोधयितुमजातशत्रुर्बालाकिना सह कस्यचित्पुरुषस्य सुप्तस्य समीपे गत्वा शास्त्रप्र-  
सिद्धैः प्राणनामभिश्चतुर्भिस्तं पुरुषमामन्त्र्य तावता तस्मिन्ननुत्थिते सति जडत्वेन प्राण-  
स्यानात्मत्वं निश्चित्य प्राणादन्यं चेतनमात्मानं दर्शयितुं पाणिना तं पुरुषं पुनः पुनरा-  
पिप्य बोधयांचकार । ततश्चेतन आत्मोत्तस्थौ । तथा च श्रूयते—“तौ ह सुप्तं पुरु-  
षमाजन्मतुस्तमेतैर्नामिरामन्त्रयांचके । बृहत्पाण्डरवासः सोम राजन्निति । स नोत्तस्थौ ।  
तं पाणिनाऽऽपेवं बोधयांचकार । स होत्तस्थौ” इति ।

अथ प्राणमयात्रिवृत्तस्य मनोमयकोशादप्यन्तःप्रवेशाय विज्ञानमयकोशमुप-  
दिशति—

तस्माद्वा एतस्मान्मनोमयात् । अन्योऽन्तर

आत्मा विज्ञानमयः । तेनैष पूर्णः, इति ।

कामसंकल्पादिवृत्तिसमूहरूपो यो मनोमयः प्रत्यगात्मोपाधित्वादात्मत्वेनोपदिष्टः ।  
तस्मादेवैतस्मादहं कामयेऽहं संकल्पयामीत्येवमनुभूयमानादभ्यन्तरो विज्ञानमया-  
ख्योऽन्य आत्माऽस्ति । तेन विज्ञानमयेनान्तरवस्थितेन बहिःस्थितो मनोमयः पूर्णो  
वर्तते । सत्त्वगुणकार्यायां ज्ञानशक्तौ तमोमिश्रभागो यथा रागद्वेषादितामसधर्मोपेवं  
मनो भवति तथा रजोमिश्रो भागो राजसेन कर्तृत्वेन धर्मोपेतेन विज्ञानं भवति ।  
मनोवृत्तीनां मध्ये विशिष्टमहं कर्तेत्येवंरूपं वृत्तिज्ञानं यस्य कर्तृत्वधर्मोपेतस्य वस्तुनो  
ग्राहकं भवति तद्वस्तु विज्ञानं तस्य विकारो विज्ञानमयः । रजोमिश्रसत्त्वगुणकार्यं  
हि विज्ञानमहंप्रत्ययविषयाभिमन्तृरूपेण विक्रियते । तमेतमभिमन्तारं सर्वे जना अहं-  
प्रत्ययेन विषयं कुर्वन्ति । द्विविधो मनसः प्रत्यय इदंप्रत्ययोऽहंप्रत्ययश्चेति । तत्रे-  
दंप्रत्ययो बहिर्मुखतया प्रमातुरन्यपदार्थं प्रमेय विषयी करोति । अहंप्रत्ययस्त्वन्तर्मुखः  
प्रमातारमेव विषयी करोति । न चात्र प्रमातृप्रमेयसांकर्यदोषः शङ्कनीयः । दृष्टत्वेन  
तस्य दोषत्वाभावात् । न हि दृष्टेऽनुपपन्नं नामेतिन्यायात् । योऽयमहंप्रत्ययविषयोऽ-

१ ग. 'त्याणुर' । २ क. घ. ङ. 'नोपादि' । ३ क. ख. घ. ङ. 'कर्तृत्वध' । ४ ख. धर्मोपे' ।  
५ ङ. न लक्ष ।

भिन्ना सर्वेषु प्रमाणव्यवहारेषु प्रमाता सोऽयमत्र विज्ञानमयः । एतमेवोद्दिश्याऽऽ-  
 र्वर्षणिकाः—“चक्षुश्च द्रष्टव्यं च श्रोत्रं च श्रोतव्यं च” इत्यादिना प्रमाणप्रमेयजातं  
 सर्वमनुक्रम्य, सर्वव्यवहारकर्तारं पृथगेव विस्पष्टमामनन्ति—“एष हि द्रष्टा स्पष्टा  
 श्रोता प्राता रसयिता मन्ता बोद्धा कर्ता विज्ञानात्मा पुरुषः” इति । कौषीतकि-  
 नश्च—“प्रज्ञया वाचं समारुह्य” इत्यादिना विषयेन्द्रियव्यवहारस्य सर्वस्यान्वयव्य-  
 तिरेकाभ्यां मनीषीनत्वमास्नाय, अशेषव्यवहारकर्तारं पृथगामनन्ति—“न वाचं विज्ञि-  
 ज्ञासीत वक्तारं विद्यात्” इत्यादिना । नन्वात्मैव व्यवहारस्य कर्ता भवति । नैत्वसौ  
 विज्ञानमयाख्यश्चतुर्थः कोशः । अत एव भगवान्यादरायणो द्वितीयाध्यायस्य तृती-  
 यपादे जीवात्मविचारे—“कर्ता शास्त्रार्थवत्त्वात्” [ ब्र० सू० अ० २ पा० ३ सू०  
 ३३ ] इति सूत्रयामास । नायं दोषः । आत्मकर्तृत्वस्यैवाधिकत्वात् । एतच्च “यथा  
 च तक्षोभयथा” [ ब्र० सू० अ० २ पा० ३ सू० ४० ] इत्येवं सूत्रितम् । लोके  
 तक्षा यथा बाह्यसाधनैर्वास्यादिभिर्युक्तः प्रासादस्य कर्ता भवति । साधनहीनस्तु नैव  
 कर्ता । तथाऽयमात्माऽपि स्वरूपतोऽसङ्ग एव सन्वागादिकरणसहितः कर्तेति  
 सूत्रार्थः । तर्हि पूर्वोक्तबाह्येन्द्रियान्तःकरणसमूहरूपमनोमयस्य संयोगेनैवाऽऽत्मनः  
 कर्तृत्वसिद्धौ किमनेन विज्ञानमयेनेति चेन्मैवम् । अनेन न्यानेन तक्षण्यपि वैयर्थ्यस्याऽऽ-  
 पादयितुं शक्यत्वात् । वास्यादिसाधनसंयुक्तस्य ब्राह्मणादेरेव प्रासादकर्तृत्वे सति  
 व्यर्थस्तक्षा स्यात् । यदि ब्राह्मणादौ प्रासादगोचरज्ञानक्रियाशक्त्योरभावात्तक्षाऽपे-  
 क्ष्येत तर्ह्यत्रापि सर्वव्यवहारगोचरज्ञानक्रियाशक्तियुक्तो विज्ञानमयोऽपेक्ष्यते । न  
 चासङ्गस्याऽऽत्मन आरोपमन्तरेण शक्तिद्वयं सभवति । आरोपश्च क्वचिन्मुख्यस्यै-  
 वाऽऽधारान्तरे दृश्यते । विलगते हि सर्पं मुख्यं सर्पत्वं रज्जावारोप्यमाणं  
 दृष्टम् । तस्मादत्रापि विज्ञानमये मुख्यं शक्तिद्वयं चिदात्मन्यारोप्यताम् । एतदेवाभि-  
 प्रेत्य वाजसनेयिनः समामनन्ति—“योऽयं विज्ञानमयः प्राणेषु ल्ह्यन्तज्योतिः पुरुषः  
 स समानः सन्नृभौ लोकावनमंचरनि ध्यायतीव लेलायतीव” इति । अत्र योऽयं चैतन्य-  
 ज्योतिःस्वरूपः पुरुषो विज्ञानमयोपाधिकः स पुरुषस्तेनोपाधिना समानः परिच्छिन्नः  
 सन्नृपाधिं संचरन्तमनु स्वयमपि लोकावृभौ संचरति । स्वयमसंचरन्नेवोपाधिसंचारेण च  
 संचारवानिवोपलभ्यते । यथा घटे देशान्तरं प्रति नीयमाने घटावच्छिन्नस्याऽऽकाश-  
 स्यान्व्यदेशे नयनं न स्वतस्तद्वत् । सोऽयमर्थः श्रुताविवशब्देन स्पष्टी क्रियते । उपाधौ  
 ध्यायति सति चिदात्मा स्वयमपि ध्यायन्निवोपलभ्यते । तथोपाधौ लेलायमाने स्वय-  
 मपि चलन्निवोपलभ्यते । एतमेवोपाधिप्रयुक्तमुत्क्रान्तिगमनौगमनादिसंसारं भग-  
 वान्सूत्रयामास—“ तद्गुणसारत्वात् तद्व्यपदेशः ” [ ब्र० सू० अ० २ पा० ३

सू० २९ ] इति । एवं च सति कर्तृत्वमपि विज्ञानमयोपाधौ वर्तमानमात्मन्यारोप्यत इत्यभ्युपगन्तव्यम् । सोऽयं कर्तृत्वशक्तियुक्तो विज्ञानमयः करणत्वशक्तियुक्तान्मनोमयाद्भ्यन्तरः । ननु मनसा सहितान्येकादशेन्द्रियतत्त्वानि पञ्चवृत्त्युपेतं प्राणतत्त्वं चेत्येतावदेव लिङ्गशरीरं मीमांसाशास्त्रे विचारितम् । न तु विज्ञानारूपं किञ्चित्तत्त्वमिति चेत्प्राणपादे तद्विचाराभावेऽपि ततः पूर्वस्मिन्पादे जीवात्मनि संसारधर्मापादकत्वेन तद्गुणसारत्वादित्यादिना विचारितत्वात् । अङ्गीकृतेऽपि विज्ञानारूपे बुद्धितत्त्वे लिङ्गशरीरस्य सप्तदशसंख्या पूर्यते । सा च संख्या भगवद्भिरुदाहृता—“अपञ्चीकृतपञ्चमहाभूतानि तत्कार्यं च सप्तदशकं लिङ्गम् ” इति ।

तस्याश्च संख्यायाः संख्येयानि तत्त्वानि विश्वरूपाचार्यैर्दीशतानि—

“ज्ञानेन्द्रियाणि पञ्चैव तथा कर्मेन्द्रियाण्यपि ।

वायवः पञ्च बुद्धिश्च मनः सप्तदश त्रिदुः ” इति ॥

नवेकस्यैवान्तःकरणतत्त्वस्य मनोबुद्ध्यहंकारचित्ताख्याश्चत्वारो वृत्तिभेदाः । संशयात्मकं मनः । निश्चयारिम्भका बुद्धिः । अभिमानात्मकोऽहंकारः । चेतनात्मकं चित्तमिति वृत्तीनां लक्षणानि । एताश्चतस्रो वृत्तयस्तद्विषयाश्चाऽऽथर्वणिर्कैरनुक्रान्ताः—“मनश्च मन्तव्यं च बुद्धिश्च बोद्धव्यं चाहंकारश्चाहंकरतव्यं च चित्तं च चेतयितव्यं च” इति । एते च वृत्तिविशेषाः क्षणिकाः कालभेदेनैवोत्पद्यन्ते “युगपज्ज्ञानानुत्पत्तिर्मनसो लिङ्गम्” इति न्यायात् । तथा सति वृत्तिमात्रस्वरूपयोर्मनोमयविज्ञानमययोरन्नमयप्राणमयवत्पृथक्त्वरूपत्वाभावाद्भिन्नकालीनत्वाच्चान्तर्बहिर्भावो न युक्त इति चेत् । न । करणरूपेण कर्तृरूपेण च तयोस्तत्त्वभेदाङ्गीकारात् । पूर्वोक्ता मनोबुद्ध्यहंकारश्चत्वारोऽपि करणस्यैव व्यापारविशेषाः । कर्तृरूपं तु करणात्पृथगेव तत्त्वम् । तच्च बुद्धिशब्देन विज्ञानशब्देनाहंशब्देन च तत्र तत्र व्यवहियते । तत्र कटाः कर्तरि बुद्धिशब्दमेवमामनन्ति—“आत्मानं रथिनं विद्धि शरीरं रथमेव तु । बुद्धिं तु सारथिं विद्धि मनः प्रग्रहमेव च । इन्द्रियाणि हयानाहुर्विषयास्तेषु गोचरान् ” इति । चिदात्मा रथस्वामी । अचिद्रूपा दर्पगसदृशी चैतन्यप्रतिबिम्बस्य कर्तृत्वधर्मस्य वाऽऽधारभूता बुद्धिः सारथिः । सा हि चिच्छायोपेतत्वेन चेतना कर्तृत्वेन च सारथिवत्स्वतन्त्रा सती प्रग्रहसदृशेन मनोरूपेण करणेन हयसदृशानीन्द्रियाणि नियमयन्ती रथसदृशं शरीरं व्यापारयति । अतोऽत्र बुद्धिमनसोस्तत्त्वभेदः । बुद्धिस्थायित्वमेककालवर्तित्वं चावगम्यते । विज्ञानशब्दोऽपि तत्रैवाऽऽस्नायते—“विज्ञानसारथिर्यस्तु मनःप्रग्रहवान्नरः । सोऽध्वनः पारमामोति तद्विष्णोः परमं पदम् ” इति । बुद्धेरान्तरत्वविवक्षयोत्कर्षस्तत्रैवाऽऽस्नातः—“इन्द्र-



येभ्यः परा ह्यर्था अर्थेभ्यश्च परं मनः । मनसस्तु परा बुद्धिः ” इति । तथा प्रत्यगात्मदर्शनार्थं निरोधसमाधिरूपं योगं ब्रुवती श्रुतिर्विज्ञानस्याभ्यन्तरत्वं दर्शयति—  
 “ यच्छेद्वाष्मनसी प्राज्ञस्तद्यच्छेज्ज्ञान आत्मनि ” इति । प्रथमतो वागादीनि बाह्यानीन्द्रियाण्यभ्यन्तरे मनसि नियम्य तदपि मनस्ततोऽप्यान्तरे ज्ञानात्मनि नियच्छेत् । ज्ञानात्मशब्देनात्र विज्ञानमयोऽभिधीयते । न तु चिदात्मा । तस्योत्तरत्र तद्यच्छेच्छान्त आत्मनीति वक्ष्यमाणत्वात् । परब्रह्मरूपस्य प्रत्यगात्मनः संसारार्थं विज्ञानं प्रथममुपाधिस्ततो मनस्ततोऽपि बहिः प्राणः । सोऽयं क्रमः संसारवर्णनप्रस्तावे वाजसनेयिभिराम्नायते—“ स वा अयमात्मा विज्ञानमयो मनोमयः प्राणमयः ” इति । सोऽयं बुद्धिविज्ञानशब्दाभ्यामभिधीयमानः पदार्थः सर्वैरप्यहंशब्देन व्यवहियते । भाष्यकाराश्चाध्यासमुदाहरन्तः पुत्रभार्यादिकं देहेन्द्रियमनांसि चोदाहृत्य तद्वृष्टान्तेन विज्ञानमयस्याध्यासमुदाजहूः—“ एवमहंप्रत्ययिनमशेषस्वप्रचारसाक्षिणि प्रत्यगात्मन्यध्यस्य ” इति । समन्वयसूत्रभाष्येऽप्येवमाहुः—“ तेनैवाहंकर्त्राऽहंप्रत्ययिना सर्वाः क्रिया निष्पाद्यन्ते तत्फलं च स एवाश्नाति ‘तयोरन्यः पिप्पलं स्वाद्वत्ति’ इति श्रुतेः ” इति । अयमेव कर्ता भोक्ता नैयायिकादिमतसिद्धो जीवात्मा । सांख्याश्चैवमाहुः—अन्तःकरणं त्रिविधमिति । तत्रेन्द्रियाणामेकादशसंख्यापूरकं मनोनामकमेकम् । अहंकारतत्त्वं द्वितीयम् । महत्तत्त्वं तृतीयम् । तेष्वहंकारमेवं लक्षयन्ति । अभिमानोऽहंकार इति । स एष चित्तिच्छायोपेतोऽहंकारोऽत्र विज्ञानमयः । तेन विज्ञानमयेन मनोमयस्य पूर्णत्वात्तादृशमनोमयव्याप्तप्राणमयेन पूर्णोऽन्नमयेऽप्यापादमस्तकमहं मनुष्य इत्यभिमान उपलभ्यते ।

अथ विज्ञानमये स्वात्मत्वबुद्धिदाढ्यार्थमुपासनं विधित्मरुपाभ्यस्वरूपं निरूपयति—

स वा एष पुरुषविध एव । तस्य पुरुषविधताम् ।

अन्वयं पुरुषविधः । तस्य श्रद्धैव शिरः । ऋतं

दक्षिणः पक्षः । सत्यमुत्तरः पक्षः । योग

आत्मा । महः पुच्छं प्रतिष्ठा , इति ।

यः पूर्वोक्तप्रकारेण श्रुतिषु नैयायिकादिमतेषु लोकव्यवहारे च प्रसिद्धः कर्ता स एवैषोऽस्माभिरहं कर्तेत्यनुभूयमानो विज्ञानमयः । शिरःपक्षादिकल्पनयोपासितं मनोमयमनु स्वयमपि ताम्रप्रतिमान्यायेन शिरःपक्षादिकल्पनया पुरुषाकार एव भवति । यद्यपि श्रद्धादयो वृत्तिरूपत्वात्मनोमयस्य कार्याः, तथाऽपि विज्ञानमयस्य कर्तृत्वेन करणतद्बुद्धिस्वामित्वात्मनोवृत्तय एतदीया अपि भवन्तीत्यभिप्रेत्य विज्ञानमयस्य

श्रद्धा शिर इत्युच्यते । गुरुशास्त्राभ्यामभिहिते तत्त्वे तदवबोधोपाययोश्च परमो विश्वासः श्रद्धा । ऋतसत्यशब्दाभ्यामप्यत्र तत्तत्कर्तृत्वाभिमानरूपं वृत्तिद्वयं विवक्षितम् । योगः संप्रज्ञातासंप्रज्ञातसमाधिद्वयम् । “योगश्चित्तवृत्तिनिरोधः” इति योगशास्त्रे सूत्रितत्वात् । महःशब्देन महतः परमिति श्रुत्यन्तरोक्तमव्याकृतस्य प्रथमकार्यरूपं हिरण्यगर्भाख्यं महत्तत्त्वं विवक्षितम् । तच्च सर्वेषामहंप्रत्ययगम्यानां कर्त्रात्मनां समष्टिरूपत्वेन प्रतिष्ठा । एतदेवाभिप्रेत्योत्तरतापनीये समाज्ञायते—“सर्वाहंमानी हिरण्यगर्भः” इति ।

अस्मिन्विज्ञानमयेऽपि पूर्ववच्छ्लोकमुदाहरति—

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमप्रपाठके  
चतुर्थोऽनुवाकः ॥ ४ ॥

अथ पञ्चमोऽनुवाकः ।

विज्ञानं यज्ञं तनुते । कर्माणि तनुतेऽपि च ।  
विज्ञानं देवाः सर्वे । ब्रह्म ज्येष्ठमुपासते । विज्ञानं  
ब्रह्म चेद्वेदं । तस्माच्चेन्न प्रमाद्यति । \*शरीरं पाप्मनो  
हित्वा । सर्वाङ्कामान्तसमश्नुत इति, इति ।

यदेतत्कर्तृत्वशक्तियुक्तं विज्ञानं तदेव ज्योतिष्टोमादीन्यज्ञाननुतिष्ठति । एतदीयमनुष्ठानं तत्साक्षिणि चिदात्मनि श्रान्त्या परिकल्प्यते । तथा कृषिवाणिज्यादिलौकिककर्माण्यपि विज्ञानेनैव क्रियन्ते । तदेतल्लौकिकवैदिकसर्वक्रियाकर्तृरूपमाध्यात्मिकं विज्ञानमिन्द्रादयः सर्वे देवा ज्येष्ठब्रह्मरूपेणोपासते । महत्तत्त्वरूपं हिरण्यगर्भाख्यं प्रथमोत्पन्नज्येष्ठशरीरम् । “स यो हैतन्महः प्रथमज यक्षम्” इति श्रुतेः । यक्षं पूज्यम् । तथा—“हिरण्यगर्भः समवर्तताम्रे” इति श्रुत्यन्तरम् ।

स्मृतिश्च—“स वै शरीरी प्रथमः स वै पुरुष उच्यते ।

आदिकर्ता स भूतानां ब्रह्माऽग्रे सैमवर्तत” इति ।

इन्द्रादिवद्यः पुमान्विज्ञानोपाधिक ब्रह्म यद्युपासीत तदुपासीनश्च यावज्जीवं तस्माद्विज्ञानोपाधिकाद्ब्रह्मणो यदि नै प्रमाद्येत्, उक्तविधं ब्रह्माहमस्मीत्येवं प्रत्ययप्रवाहं परित्यज्य मनुष्योऽहं कर्ता भोक्ता सुखी दुःखीत्येवं प्राकृतजनव्यवहारः प्रमादः ।

\* अत्र शकाराकारस्य सानुदातः पाठोऽपि वैदिकेषु प्रसिद्धः ।

तं यदि न कुर्यात्तदानीमयं शरीरे वर्तमान एव सन्माविजन्मरूपदुःखहेतून्सर्वान्वा-  
प्यनः परित्यज्य ब्रह्मलोके संकल्पमात्रसंपादितान्सर्वान्मोगान्भुक्त्वा तत्त्वज्ञानोदये  
सति विमुच्यते । इन्द्रादिदेवानां स्त्रीशूद्रवद्वेदाध्ययनाभावेऽप्यस्ति वैदिकब्रह्मविद्याया-  
मधिकारः । शूद्रादेस्तु वेदमुखेनाधिकाराभावेऽपि स्मृतिपुराणादावस्त्यधिकारः प्रच-  
माध्यायस्य तृतीयपादे\* चिन्तितः—

“नाधिक्रियन्ते विद्यायां देवाः किंवाऽधिकारिणः ।

विदेहत्वेन सामर्थ्यहानेर्नैपामधिक्रिया ॥

अविकृद्धज्ञानवादिमन्त्रादेर्देहसत्त्वतः ।

अर्थित्वादेश्च सौलभ्याद्देवाद्या अधिकारिणः” इति ॥

बृहदारण्यके तृतीयाध्याये श्रूयते—“तद्यो यो देवानां प्रत्यबुध्यत स एव  
तदभवत्तथर्षीणाम्” इति । देवादीना मध्ये यो यो ब्रह्म वबुधे सै स एव ब्रह्मामव-  
दित्यर्थः । तत्र देवर्ष्यादयो विद्याया नाधिक्रियन्त इति प्राप्तम् । कुतः । अर्थी  
समर्थो विद्वैऽशास्त्रेणापर्युदस्तोऽधिक्रियत इत्युक्तानामधिकारहेतूनामशरीरेषु देवेष्व-  
संभवात् । न च मन्त्रार्थवादादप्यो देवानां विग्रहवत्त्वम् । विध्येकवाक्यतापन्नानां  
मन्त्रादीनां स्वार्थे तात्पर्याभावादिति प्राप्ते ब्रूमः—त्रिविधो ह्यर्थवादः । गुणवादोऽनु-  
वादो भूतार्थवादश्चेति ।

तथा चाऽऽहुः—

“विरोधे गुणवादः स्यादनुवादोऽवधारिते ।

भूतार्थवादस्तद्धानादर्थवादस्त्रिधा मतः” इति ॥

आदित्यो यूषो यजमानः प्रस्तर इत्यत्र प्रत्यक्षविरोधे सत्यादित्यादिवयूपादेर्यज्ञ-  
निर्वाहकत्वगुण आदित्यादिशब्दैरुपलक्षित इति गुणवादः । “अग्निर्हेमस्य भेषजम्”  
“वायुर्वै क्षेपिष्ठा देवता” इत्यादिषु मानान्तरसिद्धार्थवादत्वादानुवादत्वम् । तयोरुभयोः  
स्वार्थे तात्पर्यं मा भूत् । “इन्द्रो वृत्राय बज्रमुदयच्छत्” इत्यादिष्वविरुद्धेषु भूतार्थ-  
वादिषु स्वतः प्रार्थ्याण्यवादे स्वार्थे तात्पर्यस्य निवारयितृमशक्यत्वात्पदैकवाक्यतया  
स्वार्थेऽवान्तरतात्पर्यं प्रतिपाद्य पश्चाद्वाक्यैकवाक्यतया त्रिविधु महातात्पर्यं भूतार्थवादाः  
प्रतिपद्यन्ते । मन्त्रेष्वप्ययं न्यायो योज्यः । तथा च मन्त्रार्थवादादिबलाद्देवादीनां  
विग्रहवत्त्वे सति श्रवणादिषु सामर्थ्यं सृष्टमम् । अर्थित्वं चैश्वर्यस्य क्षयित्वसातिशयि-  
त्वदर्शनान्मोक्षसाधनब्रह्मविद्याविषय उपपद्यते । विद्वत्ता चोपनयनाध्ययनरहितानामपि

\* तदुपर्यपि बादरायणः संभवात्—अ० १ पा० ३ अ० ९ । सू० २६ ।

१ ख. 'वधि' । २ ग. 'ठीये पा' । ३ क. ग. 'द्वद्वाज्ञान' । ४ घ. स ए' । ५ घ. घ.  
'दानधि' । ६ ख. 'माण्यादेव स्वा' ।

स्वयंभातवेदत्वात्सुलभैव । तस्माद्देवादीनां विद्याधिकारो न निवारयितुं शक्यः । यद्यप्यादित्यादीनां देवानामादित्यादिध्यानमिश्रासु सगुणब्रह्मविद्यासु ध्येयानामन्येषामादित्यादीनामसंभवादादित्यत्वादिप्राप्तिलक्षणविद्याफलस्य सिद्धत्वाच्च माऽस्त्वधिकारः । तथाऽपि निर्गुणविद्यायामधिकारे को दोषः । तस्मादस्त्येवाधिकारः ।

शूद्राधिकारोऽपि तत्रैव\* चिन्तितः—

“शूद्रोऽधिक्रियते वेदविद्यायामथवा न हि ।  
अत्रैवर्णिकदेवाद्या इव शूद्रोऽधिकारवान् ॥  
देवाः स्वयंभातवेदाः शूद्रोऽध्ययनवर्जनात् ।  
नाधिकारी श्रुतौ स्मार्ते त्वधिकारो न वार्यते ॥

छान्दोग्यस्य चतुर्थाध्याये संवर्गविद्यायामान्नायते—“ आजहारेमाः शूद्रानेनैव मुखेनाऽऽलापयिष्यथाः” इति । अयमर्थः । जानश्रुतिर्नाम कश्चिच्छिष्यो गोसहस्रं दुहितरं मुक्ताहारं रथं कांश्चिद्भामांश्रोपायनत्वेनाऽऽनीय रैकनामकं गुरुमृपसत्ताद । तस्य रैकस्य वचनमेतत् । हे शूद्र जानश्रुत इमा गोसहस्राद्या आजहाराऽऽहृतवानसि । अनेनैव दुहित्राद्युपायनमुखेन मच्चित्तं प्रसाद्योपदेशयिष्यसीति । तत्र शूद्रोऽपि वेदविद्यायामधिकारवानिति प्राप्तम् । कुतः । अत्रैवर्णिकदेवदृष्टान्तेन शूद्रस्याप्यत्रैवर्णिकस्य तत्संभवादिति प्राप्ते ब्रूमः—अस्ति देवशूद्रयोर्वैषम्यम् । उपनयनाध्ययनाभावेऽपि स्वयंप्रतिभातवेदा देवास्तादृशस्य मुकृतस्य पूर्वमुपाजितत्वात् । शूद्रस्तु तादृशमुकृतराहित्यान्न स्वयंप्रतिभातवेदः । नापि तस्य वेदाध्ययनमस्त्युपनयनाभावात् । अतो विद्वत्प्राप्त्याऽधिकारहेतोरभावात् श्रौतविद्याया शूद्रोऽधिकारी । कथं तर्ह्यदाहृतवाक्ये जानश्रुतिविषयः शूद्रशब्दो यौगिकोऽयं न रूढ इति ब्रूमः । विद्याराहित्यजनितया शुचा गुरुदुद्रावेति शूद्रः । न च रूढ्या योगस्यापहारो रूढेरत्रासंभवात् । अस्मिन्नुपाख्यानैस्तृप्रेरणाधैश्वर्योपन्यासेन जानश्रुतेः क्षत्रियत्वावगमात् । ननु शूद्रस्य वेदविद्याधिकारे सति मुमुक्षायां सत्यामपि मुक्तिर्न स्यादिति चेन्मैवम् । स्युतिपुराण-  
दिमुखेन ब्रह्मविद्योदये सति मुक्तिसिद्धेः । तस्मान्न शूद्रो वेदविद्यायामधिक्रियते” ।

सगुणब्रह्मविदो देहपातात्प्रागेव पुण्यपापत्यागस्तृतीयाध्यायस्य तृतीयपादे+ चिन्तितः—

“कर्मत्यागो मार्गमध्ये यदि वा मरणात्पुरा ।

उत्तीर्य विरजां त्यागस्तथा कौपीतकिभ्रुतेः ॥

\* शुभस्य तदनादरभ्रवणात्तदाद्रवणात्सुच्यते हि—अ० १ पा० ३ अ० १० सू० ३४ ।  
+ सांपराये तर्तन्वाभावात्तथा छान्दे—अ० ३ पा० ३ अ० १६ सू० २७ ।

कर्मप्राप्यफलाभावान्मध्ये साधनवर्जनात् ।

ताण्डिभ्रुतेः पुरा त्यागो बाध्यः कौषीतकिक्रमः ॥

पूर्वाधिकरणोक्तमुकृतदुष्कृतपरित्यागो ब्रह्मलोकमार्गस्य मध्ये भवितुमर्हति । तल्लो-  
कसमीपमार्गवर्तिनद्युत्तरणानन्तरं तच्छ्रवणात् “ स आगच्छति विरंजानदीं तां मनसै-  
वात्येति तत्मुकृतदुष्कृते विधूनुते ” इति । तस्मान्मार्गमध्ये परित्याग इति प्राप्ते  
ब्रह्मः—ब्रह्मलोकमार्गमध्ये ब्रह्मप्राप्तियतिरिक्तस्य मुकृतदुष्कृताभ्यां प्राप्यस्य फलस्या-  
भावात्तयोर्नदीपर्यन्तनयनं निरर्थकम् । किञ्च मरणात्प्रागपरित्यक्तयोः मुकृतदुष्कृतयो-  
र्मार्गमध्ये परित्यागस्य साधनं न संभवति । देहरहितेन साधनमनुष्ठातुमशक्यत्वात् ।  
न च मरणात्पुरा तत्त्यागे प्रमाणाभावः । “ अश्व इव रोमाणि ” इति ताण्डिभ्रुतौ  
तदवगमात् । तथा च सति श्रुत्या नदीमृत्तीर्य परित्याग इत्ययं कौषीतकि-  
प्रोक्तः क्रमो बाधनीयः । तस्मान्मरणात्प्रागेवोपासकस्य मुकृतदुष्कृतयोः परित्यागः” ।

अथ विज्ञानमयं बुद्धवत्स्तदुपासकस्य मनोमये शरीरत्वंबुद्धिदाढ्यं पर्यवस्यतीति  
दर्शयति—

तस्यैष एव शरीर आत्मा । यः पूर्वस्य, इति ।

पूर्ववद्योजनीयम् । लोके करणस्य कुठारादेरात्मत्वं नास्ति । तथा मनोमयस्यापि  
करणस्याऽऽत्मत्वाभावाच्छरीरकोटावन्तर्भावः परिशिष्यते ।

तस्माद्वा एतस्माद्विज्ञानमयात् । अन्योऽ-

न्तर आत्माऽऽनन्दमयः । तेनैष पूर्णः ।

अथ विज्ञानमयकोशेऽप्यात्मत्वबुद्धिं वारयितुमानन्दमयमुपदिशति—तस्माद्वा इत्या-  
दिना । आनन्दः परस्य ब्रह्मणः स्वरूपम् “आनन्दो ब्रह्मेति व्यजानात्” “विज्ञान  
मानन्दं ब्रह्म” इत्यादिश्रुतिभ्यः । तस्याऽऽनन्दस्य विकारो वक्ष्यमाणप्रियमोदादिस-  
मूह आनन्दमयः । यद्यप्यानन्दो निर्विकारस्तथाऽपि घटाद्युपाधिभिराकाश इ  
सात्त्विकान्तःकरणवृत्त्युपाधिभिः परिच्छेदे कल्पिते सति प्रियादिरूपतया विक्रियते ।  
सोऽयमानन्दमयः कर्तृत्वाभिमानयुक्ताद्विज्ञानमयादभ्यन्तरः पृथगेवाऽऽत्मा । तेनाऽऽ-  
नन्दमयेनैष पूर्वोक्तो विज्ञानमयः पूर्णः । यथा प्राणमयेन व्याप्ते देहे कृत्स्नेऽपि प्राण-  
कार्यं चलनमुपलभ्यते । यथा च मनोमयेन व्याप्ते प्राणविशिष्टे देहे सर्वस्मिन्नपि मनः-  
कार्यभूता चेतनत्वलक्षणा ज्ञानशक्तिरुपलभ्यते । यथा च विज्ञानमयेन व्याप्ते मनःप्रा-  
णोमयविशिष्टे देहे कृत्स्नेऽप्यहं कर्तेति कर्तृत्वमुपलभ्यते । एवमानन्दमयेन व्याप्ते  
विज्ञानमनःप्राणविशिष्टे देहे हस्तपादादिषु सुखविशेषा उपलभ्यन्ते । तदेतदानन्दमय-

पूर्णत्वम् । सुखबहुःस्वमपि हस्तादिषूपलभ्यत इति चेदुपलभ्यतां नाम । दुःखात्मकवृ-  
त्तिहेतुना मनोमयेन देहस्य पूर्णतया तदुपपत्तेः । दुःखस्य मनोमयधर्मत्वं सुखस्याऽऽनन्द-  
मयधर्मत्वं चोपरिष्ठाद्विस्पष्टी कुरिष्यते । अत्रेदं चिन्तनीयम् । कोऽयमानन्दो नाम किं  
दुःखनिवृत्तिराहोस्विद्रावरूप इति । तत्र दुःखाभाव इति तावत्प्राप्तम् । लोके  
क्षुत्पिपासारोगादिजनितस्य दुःखस्य निवृत्तौ सुखबुद्धिदर्शनात् । ननु विरोधिनि दुःखे  
वर्तमाने भावरूपं सुखं तिरोधीयते । अतः सुखाविर्भावकाले दुःखनिवृत्तिरपेक्षितेत्येक-  
कालीनतया दुःखनिवृत्तौ सुखत्वभ्रम इति चेन्न । दुःखनिवृत्तिव्यतिरेकेण ज्वरमोचन-  
काले कस्यचिद्भावरूपस्यानुभवाभावात् । तस्माद्दुःखनिवृत्तिरेवाऽऽनन्द इति प्राप्ते  
ब्रूमः—अकस्मादुत्पन्नविपञ्चीस्वरश्रवणादन्तरेणापि दुःखपरामर्शमानन्दावभासेन भावरू-  
पत्वं सिध्यति । अभावत्वे तु प्रतियोगिनिरूप्यत्वेन दुःखस्मृतिपुरःसरमेव प्रतीयेत ।  
घटाभावः पटाभाव इत्यादौ प्रतियोगिपूर्वकप्रतीतिनियमात् । एतच्च पूर्वाचार्यैरेव साधि-  
तम् । आनन्दो दुःखाभावो न भवति तदनिरूप्यत्वात् । यद्दुःखेन न निरूप्यते तद्दुः-  
खाभावो न भवति यथा घटः । यद्वा । आनन्दोऽयं भावरूपः प्रतियोग्यनिरूप्यत्वाद्-  
घटवत् । यद्वा । आनन्दोऽयं भावरूपः सातिशयत्वाद्दुःखवदिति । सातिशयत्वं  
चोपरिष्ठात्सार्वभौमाद्यानन्देषु स्पष्टी भविष्यति । सिद्धे भावरूपत्वे पुनरप्येतच्चिन्तनी-  
यम् । किमसावानन्दः । क्रियारूपः किंवा गुणरूप उत कस्यचित्प्रतिबिम्ब आहोस्विद-  
वच्छिन्नः पदार्थोऽथवाऽनवच्छिन्नः स्वतन्त्रो वेति । नत्र तावत्क्रियारूप इति प्राप्नोति ।  
कृतः । तुनदि समृद्धावित्यस्माद्धातोरानन्दशब्दानिपपत्तेः । कौपीतकिनश्च कर्मेन्द्रि-  
याणां मध्ये गुह्येन्द्रियस्याऽऽनन्दक्रियोपेन विषयमामनन्ति—“प्रज्ञयोपस्थं समारुह्यो-  
पस्थेनाऽऽनन्दं रति प्रजाति चाऽऽप्नोति” इति । उपस्थजन्ययाऽऽनन्दक्रियया व्याप्य-  
मानः शरीरावयवसंयोगोऽत्राऽऽनन्दशब्देनोच्यते । संयोगकालीना क्रीडा रतिः ।  
संयोगफलभूतप्रज्ञोत्पत्तिः प्रजातिः । यथा वागादीन्द्रियजन्या अभिवदनादयः क्रिया-  
विशेषाः । तथोपस्थजन्य आनन्दोऽपि क्रियाविशेषः । तथा च सांख्या आहुः—  
“वचनादानविहरणोत्सर्गानन्दास्तु पञ्चानाम्” इति । आथर्वणिकाश्च यथोक्तक्रिया-  
विशिष्टान्कर्मेन्द्रियविषयानामनन्ति—“वाक्च वक्तव्यं च हस्तौ चाऽऽदातव्यं चोप-  
स्पश्चाऽऽनन्दयितव्यं च वायुश्च विसर्जयितव्यं च पादौ च गन्तव्यं च” इति ।  
तस्याधोपस्थजन्याया आनन्दक्रियाया मनोमयान्तःपातित्वादानन्दमयस्य विज्ञानमया-  
दम्यन्तरत्वमयुक्तमिति चेन्नैवम् । त्वदुक्तक्रियाया अतिरिक्तस्याऽऽनन्दस्यात्र विवक्षित-  
त्वात् । स चाऽऽनन्दः कर्तृत्वभोक्तृत्वोपेतस्याऽऽत्मनो मनःसंयोगजन्यः क्षणिको गुण  
इति वैशेषिकाणां मतम् । बुद्धिसुखदुःखेच्छादीनां नवानां तैश्चाऽऽत्मविशेषगुणत्वा-

ङ्गीकारात् । सांख्यास्तु मन्यन्ते—‘आत्मनोऽसङ्गत्वादिच्छाद्याः प्रकृतिगंतगुणप्रव-  
परिणामाः । तत्र सुखं सत्त्वगुणपरिणामः । प्रवृत्ती रजोगुणपरिणामः । प्रमादस्तमो-  
गुणपरिणामः’ इति ।

तथा च भगवताऽप्युक्तम्—

“सत्त्वं सुखे संजयति रजः कर्मणि भारत ।

ज्ञानमावृत्य तु तमः प्रमादे संजयत्युत” इति ॥

न्यायैकदेशिनस्त्वेवमाहुः—‘यद्विषयसुखमस्ति तद्दुःखानुपङ्गाद्दुःखमेव । साधनसं-  
पादनप्रयासेन सुखस्य तारतम्येन विनाशेन च दुःखोत्पत्तेर्दुःखानुपङ्को द्रष्टव्यः । मोक्ष-  
दशायां तु नित्यसुखमहमगुणभूतं ज्ञानेनाऽऽत्मगुणेन विषयी क्रियते । अतो मोक्षः पुरु-  
षार्थः’ इति । त एते वैशेषिकादिपक्षाः पुरुषबुद्धिभिरुत्प्रेक्षिताः । श्रुतिस्त्वात्मस्व-  
रूपभूतस्य नित्यानन्दस्य स्वतन्त्रद्रव्यस्य लेशो विषयानन्द इत्याचष्टे—“ एषोऽस्य  
परम आनन्दः । एतस्यैवाऽऽनन्दस्यान्यानि भूतानि मात्रामुपजीवन्ति ” इति १ ।  
एतमेवार्थं कश्चिद्योगी स्वकीयं विवेकं प्रकटयन्नुदाजहार—

“आनन्ददुग्धोदधिमध्यवर्ती कणास्तदीयान्विषयानलोलथान् ।

आस्वादयन्कालमियन्तमेवं वृथाऽप्यनैषं हि विमूढचेताः” इति ॥

सोऽयमानन्दलेशो द्विविधः । प्रतिबिम्बोऽवच्छिन्नश्चेति । प्रतिबिम्बपक्षः पूर्वाचा-  
र्यैरेवमुदाहृतः—

“अथात्र विषयानन्दो ब्रह्मानन्दांशरूपभाक् ।

निरूप्यते द्वारभूतस्तदंशत्वं श्रुतिर्जगो ॥

एषोऽस्य परमानन्दो योऽव्यण्डैकरमात्मकः ।

अन्यानि भूतान्येतस्य मात्रामेवोपभुञ्जते ॥

शान्ता घोराम्भया मृदा मनमो वृत्तयन्त्रिधा ।

वैराग्य क्षान्तिरौदार्यमित्याद्याः शान्तवृत्तयः ॥

तृष्णा स्नेहो रागलोभावित्याद्या घोरवृत्तयः ।

समोहो भयमित्याद्याः कथिता मूढवृत्तयः ॥

वृत्तिप्वेतासु सर्वासु ब्रह्मणश्चित्स्वभावता ।

प्रतिबिम्बति शान्तासु सुखं च प्रतिबिम्बति ॥

रूपं रूपं नभूवासौ प्रतिरूप इति श्रुतिः ।

उपमा सूर्यकादीति सूत्रयामास सूत्रकृत् ॥

एक एव तु भूतात्मा भूते भूते व्यवस्थितः ।  
 एकधा बहुधा चैव दृश्यते जलचन्द्रवत् ॥  
 जलप्रविष्टश्चन्द्रोऽयमस्पष्टः कलुषे जले ।  
 विस्पष्टो निर्मले तद्बद्धेधा ब्रह्मापि वृत्तिषु ॥  
 घोरमूढासु मालिन्यात्सुखांशोऽत्र तिरोहितः ।  
 ईषन्नैर्मल्यतस्तत्र चिदंशः प्रतिबिम्बति ॥  
 यथाऽतिनिर्मले नीरे बह्वैरौष्ण्यस्य संक्रमैः ।  
 न प्रकाशस्य तद्वत्स्याच्चिन्मात्रोद्भूतिरत्र हि ॥  
 काष्ठे त्वौष्ण्यप्रकाशौ द्वावुद्भवं गच्छतो यथा ।  
 शान्तासु सुखचैतन्ये तथैवोद्भूतिमाप्नुते ” इति ॥

प्रतिबिम्बपक्ष इत्यमुदीरितः । अथावच्छिन्नपक्ष उच्यते । देहेन्द्रियाद्युपाधौ स्वयमेव भासमानस्य जीवात्मनः स्वरूपभूतो य आनन्दः सोऽयमवच्छिन्नोऽतिशयेन प्रीतिविषयत्वात् । आत्मन आनन्दरूपत्वं तद्विषयत्वं च वाजसनेयिन आमनन्ति—“तदेतत्प्रेयः पुत्राप्रेयो वित्ताप्रेयोऽन्यस्मात्सर्वस्मादन्तरतरं यदयमात्मा” इति । अयमहंप्रत्ययेनानुभूयमानो देहेन्द्रियादिसाक्ष्यात्मेति यदस्ति तदेतदतिशयेनाभ्यन्तरं स्वरूपं तदेव वित्तपुत्रादिभ्यस्तारतम्येन प्रत्यासन्नेभ्योऽतिशयेन प्रियम् ।

तच्च तारतम्यं वार्तिककारो दर्शयति—

“वित्तापुत्रः प्रियः पुत्रात्पिण्डः पिण्डात्तथेन्द्रियम् ।

इन्द्रियाच्च प्रियः प्राणः प्राणादात्मा परः प्रियः ” इति ॥

आत्मव्यतिरिक्तेषु वित्तादिपवात्मशेषत्वोपाधिना प्रीतिः । आत्मनि तु निरुपाधिकप्रीतित्वेन तस्याः प्रीतेः परत्वम् । एतच्च सर्वं मैत्रेयीब्राह्मणे—“ न वा अरे पत्युः कामाय पतिः प्रियो भवत्यात्मनस्तु कामाय पतिः प्रियो भवति ” इत्यादिभिर्बहुभिरुदाहरणैः प्रपञ्चितम् ।

तानि चोदाहरणानि कैश्चिदेवं संगृहीतानि—

“पतिजायापुत्रवित्तपशुब्राह्मणभूमिपाः ।

ल्येर्वा देवा वेदभूते सर्वे चाऽऽत्मार्यतः प्रियम् ” इति ॥

मुख्यप्रीतिविषयत्वादात्मा मुख्यानन्दस्वरूपभूतः । एकैकदेहमात्रवर्तित्वादावच्छिन्नः । स च स्वाभाविकानन्दत्वाद्भिम्बरूपः । तदीयः प्रतिबिम्बोऽनुकूलवित्तपुत्रादिगोचरासु

१ क. जले प्र । घ. जले प्र । २ ख. 'मः । प्रकाशयति तं । ३ घ. 'र ह' । ४ क. ख. क. तत् एव । ५ क. क. 'देव स' । ६ क. ख. ग. क. 'तिर्जाया' । ७ घ. 'णबाहुजाः । लो' । ८ घ. 'का वेदा देवम्' । ९ क. क. 'र्वे वाऽऽत्मा' । १० ग. घ. 'म्बभूतः । त' ।



शान्तवृत्तिष्ववभासते । तस्य प्रतिबिम्बस्य जलदर्पणादिप्रतिबिम्बवन्मिथ्यात्वादवच्छि-  
न्नस्य वस्तुत्वेऽप्यवच्छेददोषोपेतत्वात् तयोर्मुखानन्दत्वम् । यस्त्ववच्छेदरहितो ब्रह्म-  
स्वरूपभूत आनन्दः स मुख्यः । तथा च च्छन्दोगा नारदसनत्कुमारसंवादे समा-  
मनन्ति—“ सुखं त्वेव विजिज्ञासितव्यमिति सुखं भगवो विजिज्ञास इति । यो वै भूमा  
त्सुखं नाल्पे सुखमस्ति । भूमैव सुखं भूमा त्वेव विजिज्ञासितव्य इति भूमानं भगवो  
विजिज्ञास इति । यत्र नान्यत्पश्यति नान्यच्छृणोति नान्यद्विजानाति स भूमा । अथ  
यत्रान्यत्पश्यत्यन्यच्छृणोत्यन्यद्विजानाति तदल्पम् । यो वै भूमा तदमृतमथ यदल्पं  
तन्मर्त्यम् ” इति । अस्यायमर्थः । शोकस्य पारं तारयेत्येवं नारदेन प्रार्थितः सन-  
त्कुमारः शोकतरणाय सुखरूपमेव त्वया विचारयितव्यमित्युवाच । तद्विचारमङ्गीकृ-  
तवते नारदाय भूमपदार्थं सुखत्वेनोपदिदेश । बहोर्भावो भूमा । यथा प्रकरणोपपदयोः  
संकोचहेत्वोरसत्त्वेन निरतिशयवृहत्त्ववाची ब्रह्मशब्द इति पूर्वत्रोक्तम्, एवमत्रापि  
निरतिशयबाहुल्यवाची भूमशब्दः । लोके हि धनाल्पत्वे सुखं न दृष्टम् । किंतु धन-  
बाहुल्य एव सुखं दृष्टम् । तस्मात्सुखात्मको भूमैव विचारणीय इत्युक्त्वा तद्विचाराभि-  
मुखाय भूमलक्षणं यत्र नान्यदित्यादिनोपदिदेश । लोकव्यवहारे हि कश्चिद्द्रष्टा स्वस्मा-  
दन्यद्रूपं चक्षुषा पश्यति । सेयं द्रष्टृदृश्यदर्शनरूपा काचिन्निपुटौ । तथा श्रोतृश्रोतव्य-  
श्रवणविज्ञातृविज्ञातव्यविज्ञानादयस्त्रिपुट्यो यस्मिन्पदार्थे न सन्ति स पदार्थो भूमा ।  
यस्मिन्स्तु मायारूपे त्रिपुट्यो विद्यन्ते तन्मायारूपमल्पम् । तयोर्मध्ये भूमा नाशरहितः ।  
अल्पं तु विनश्वरम् । तस्मिन्नल्पे द्वैतरूपे दुःखनिमित्तानां संभवात्तदल्पं दुःखात्मकम् ।  
भूमि त्वद्वैते तदभावात्सुखात्मको भूमेति । सोऽयं भूमा त्रिपुटीरहितयोः सुपुसिसमाध्योः  
सुखात्मकोऽनुभूयते । जागरणव्युत्थानयोस्तु त्रिपुटीयुक्तयोर्लोकव्यवहाररूपोऽल्पारूपः  
पदार्थो मूर्खेण तत्त्वविदो च दुःखात्मकोऽनुभूयते । अतो दुःखमिश्रत्वादवच्छिन्नो जीवा-  
त्मस्वरूपभूत आनन्दस्तत्प्रतिबिम्बरूपो वृत्त्यानन्दश्च न मुख्यः । किंतु भूमैव मुख्या-  
नन्द इति सिद्धम् ।

स वा एष पुरुषविध एव । तस्य पुरुषविध-  
ताम् । अन्वयं पुरुषविधः । तस्य प्रियमेव शिरः ।  
मोदो दाक्षिणः पक्षः । प्रमोद उत्तरः पक्षः ।  
आनन्द आत्मा । ब्रह्म पुच्छं प्रतिष्ठा ।

एतस्याऽऽनन्दस्य विकारे प्रियमोदादिरूप आनन्दमये स्वात्मत्वबुद्धिदाढ्यार्थमुपा-  
सनीयं स्वरूपं दर्शयति—स वा इत्यादिना । य आनन्दमयो विज्ञानमयादभ्यन्तरः

स एवैषोऽहं मुखी भोकेत्येवमनुभूयमानो विज्ञानमयस्य शिरःपक्षादिपुरुषाकारमनु स्वयमपि पुरुषाकार एव प्रियमोदप्रमोदाः सात्त्विकवृत्तिप्रतिबिम्बिता आनन्दाः । तत्रामीष्टपुत्रादिदर्शनजन्यं प्रियम् । तद्ब्रह्मजन्यो मोदः । तत्कृतोपकारजन्यः प्रमोदः । यथोक्तवृत्त्युपादानभूताज्ञाने प्रतिबिम्बित आनन्दः । यद्वा वृत्तिप्रतिबिम्बानां प्रतियोगिजीवात्मस्वरूपभूतोऽवच्छिन्नो विम्बस्थानीयः स आनन्दः । अनवच्छिन्नो मुख्य आनन्दो ब्रह्म तदेवेतरेषां प्रतिष्ठाऽऽधारः । अवच्छिन्नस्य प्रतिबिम्बानां च तदधीनत्वात् । यद्यपि प्रियमोदप्रमोदा मनसः करणरूपस्य वृत्तिविशेषतया कर्तृरूपाद्विज्ञानमयाद्बहिर्भूतास्तथाऽप्यान्तरस्यावच्छिन्नजीवानन्दस्यानवच्छिन्नब्रह्मानन्दस्य वा प्रतिबिम्बं धारयन्तीत्यान्तरत्वमभिप्रेत्य विज्ञानमयाद्भ्यन्तर आत्माऽऽनन्दमय इत्युक्तम् । तमेतमानन्दमयमात्मानमुपासीनो यदा 'भावनया साक्षात्करोति तदा पुच्छत्वेनोपचरिते ब्रह्मण्यप्यैकाग्र्य प्रतिपन्ना मनोवृत्तिः प्रतिबिम्बाभावाद्ब्रह्मेतत्त्वं साक्षात्करोत्येव " दृश्यते त्वद्ग्रया बुद्ध्या" इति श्रुतेः । यथा मणिप्रभायां मणित्वभ्रान्त्या प्रवर्तमानस्यार्थान्मणितत्त्वसाक्षात्कारस्तद्वत् ।

अयमेवार्थात्सिद्धो ब्रह्मतत्त्वसाक्षात्कार उपास्तिफलमित्यभिप्रेत्य श्रुतिः फलान्तरमभिधाय केवलं ब्रह्म पुच्छं प्रतिष्ठेत्येवं सर्वजगदाधारभूतब्रह्मतत्त्वोपदेशे पर्यवसिता ततोऽस्मिन्नानन्दमयकोशे प्रधानभूतस्य ब्रह्मणः प्रतिपादकं श्लोकमुदाहरति—

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमपाठके

पञ्चमोऽनुवाकः ॥ ५ ॥

अथाष्टमे षष्ठोऽनुवाकः ।

असंभवे सं भवति । असद्ब्रह्मेति वेद चेत् । अस्ति ब्रह्मेति चेद्देद । सन्तमेनं ततो विदुरिति, इति ।

लोके हि जलाहरणचाक्षुषदर्शनादिव्यवहारविषयं घटमुद्दिश्य प्राणिनः सर्वेऽप्ययं घटोऽस्तीति ब्रुवते । तद्विपर्यये तु घटो नास्तीति च वदन्ति । अतो व्यवहारवासनायुक्तः पुमानैव्यवहार्यस्य ब्रह्मणोऽसत्त्वं मन्यते । अन्यस्तु विवेकी व्यवहार्याणां भूतानां भौतिकानां च श्रुतियुक्त्यनुभूतिभिर्मायामयत्वनिश्चयादसत्त्वं प्रतिपद्यते । व्यवहारातीतस्य ब्रह्मणः श्रुत्यादिभिः सत्यत्वनिश्चयात्सत्त्वमेव प्रत्येति । तत्र ब्रह्मणोऽसत्त्वं यो वेद स पुमानसंभवे स्यात् । अन्नमयादिकोशानामनात्मत्वस्य प्रतिपादितत्वात्तदतिरिक्तस्य ब्रह्मणः स्वयमनङ्गीकृतत्वाच्च । यस्तु पञ्चकोशातीतं ब्रह्मा-

स्तीति वेद तस्व पुंसस्तदेव ब्रह्म स्वरूपम् । ततो ब्रह्मास्तित्वेदनादेन विवेकिनं सन्तं विद्यमानं सात्मक जानन्ति शास्त्रारं गताः । अथवा योऽसद्ब्रह्मेति वेद सोऽस-  
न्नसाधुरेव भवति । वर्णाश्रमादिव्यवस्थालक्षणस्य सर्वस्य सन्मार्गस्य ब्रह्मप्रतिपत्त्यर्थ-  
तया ब्रह्मापलापेन सर्वसन्मार्गदूषको नास्तिको भवति । अस्तित्ववादिनमुक्तविपर्ययेण  
सन्तं सर्वसन्मार्गस्थापकमाहुः । एतदेवाभिप्रेत्य कठा आमनन्ति—“ अस्तीत्येवोपल-  
ब्धव्यः ” इति ।

अथोपासकस्याऽऽनन्दमये बुभुत्सोश्च ब्रह्मतत्त्वे त्वात्मबुद्धिं द्रढयितुमाह—  
तस्थैष एव शरीर आत्मा । यं पूर्वस्य, इति ।

य आनन्दमयोऽस्ति स एष एव तस्य पूर्वस्य विज्ञानमयस्य शरीरः स्वामी ।  
विज्ञानमयः शरीरम् । आनन्दमय आत्मेत्युपासकं प्रति योजनीयम् । बुभुत्सुं प्रति  
त्वेवं योजयेत् । यो ब्रह्म पुच्छमित्युक्तः पदार्थ एष एव तस्य पूर्वस्य प्रियमोदादिच-  
तुष्टयस्य शरीर आत्मा । प्रियादिकं शरीरं तस्मिंश्शरीरेऽवस्थितं ब्रह्मैवाऽऽस्मेति ।  
एतदेवाभिप्रेत्य धार्तिककारा आहुः—

“मिथ्यात्मनां हि सर्वेषां सत्यादिगुणलक्षणम् ।

व्याविद्धाशेषसंसारमात्मानं तं प्रचक्षते ॥

न ह्यात्मवान्भवेत्सर्पो दण्डाद्यध्यासरूपिणा ।

आत्मना ह्येष सत्येन सर्पो रज्ज्वात्मनाऽऽत्मवान्” इति ॥

अथ भीमांसा । तत्रैकदेशिनां विचारः प्रथमाध्यायस्य प्रथमपादे\* दर्शितः—

“संसारी ब्रह्म वाऽऽनन्दमयः संसार्ययं भवेत् ।

विकारार्थमयद्शब्दात्प्रियाद्यत्रयवोक्तितः ॥

अभ्यासोपक्रमादिभ्यो ब्रह्माऽऽनन्दमयो भवेत् ।

प्राचुर्यार्थो मयद्शब्दः प्रियाद्याः स्वरूपाधिगाः” इति ॥

तैत्तिरीयके देहप्राणमनोबुद्धानन्दरूपा अन्नमयप्राणमयमनोमयविज्ञानमयानन्दमय-  
संज्ञकाः पञ्च पदार्थाः क्रमेणैकैकस्मादान्नराः पठिताः । तत्र सर्वान्तर आनन्दमयः  
संसारी परमात्मा वेति संदेहः । संसारीति तावत्प्राप्तम् । कुतः । आनन्दस्य विकार  
आनन्दमय इति व्युत्पत्तेः संसारिणि संभवात् । अविक्रिये परमात्मन्यसौ न संभवति ।  
किंच—“ तस्य प्रियमेव शिरः । मोदो दक्षिणः पक्षः । प्रमोद उच्चरः पक्षः ।

\* आनन्दमयोऽभ्यासात्—अ० १ पा० १ अ० ६ । सू० १२ ।

१ घ. 'त्सेवाऽऽनन्दमयत्वे त्वात्मत्वबु' । २ ख. 'हः । आनन्दमयः स' । ३ क. ख. ग. ड.  
'ति प्राप्त' ।

आनन्द आत्मा । ब्रह्म पुच्छं प्रतिष्ठा ” इत्यानन्दमयस्य पञ्चावयवा उच्यन्ते । अपेक्षितविषयदर्शनजन्यं सुखं प्रियम् । तल्लभजन्यो मोदः । तद्भोगजन्यः प्रमोदः । सुषुप्त्यादौ मासमानमज्ञानोपहितं सुखसामान्यमानन्दः । निरुपाधिकं सुखं ब्रह्म । प्रियादीनां पञ्चावयवानां शिरआदिरूपत्वमुपास्तिप्रतिपत्तिसौकर्याय कल्प्यते । कल्पितस्याऽऽनन्दमयस्य शिरः पक्षौ चेत्यवयवप्रथमम् । आत्मशब्देन मध्यशरीरं चतुर्थावयवत्वेनोच्यते । पुच्छमपरभागः । प्रतिष्ठाऽऽशरः पञ्चमोऽवयवः । न च निरंशस्य परमात्मनोऽवयवा युक्ताः । तस्मात्संसार्येवाऽऽनन्दमय इत्येवं प्राप्ते ब्रूमः—आनन्दमयः परमात्मा । कुतः । अभ्यासात् । “ सैषाऽऽनन्दस्य मीमांसा भवति । एतमानन्दमयमात्मानमुपसंक्रामति ” इत्यादिनाऽऽनन्दमयोऽभ्यस्यते । अभ्यासश्च तात्पर्यलिङ्गम् । तात्पर्यं च वेदान्तानां ब्रह्मण्येवेत्यवोचाम । किञ्च—“ सत्यं ज्ञानमनन्तं ब्रह्म ” इति ब्रह्मोपक्रमात् “ इदं सर्वमसृजत ” इति सर्वजगत्स्रष्टृत्वादिस्यश्चाऽऽनन्दमयो ब्रह्म । न च ब्रह्मणि मयद्शब्दानुपपत्तिः प्राचुर्यार्थसंभवात् । प्रियाद्यवयवा अपि विषयदर्शनाद्युपाधिकृता भविष्यन्ति । तस्मात्परमात्माऽऽनन्दमय इत्येकदेशिनां मतम् ।

इदानीं स्वमतानुसारेणाधिकरणमुच्यते—

“अन्याङ्गं स्वप्रधानं वा ब्रह्म पुच्छमिति श्रुतम् ।

स्यादानन्दमयस्याङ्गं पुच्छेऽङ्गत्वप्रमिद्धितः ॥

लाङ्गूलासंभवाद्वा पुच्छेनाऽऽधारलक्षणा ।

आनन्दमयजीवोऽस्मिन्नाश्रितोऽनः प्रधानना” इति ॥

“ ब्रह्म पुच्छं प्रतिष्ठा ” इति यच्छ्रुतं ब्रह्म तत्किमानन्दमयस्याङ्गत्वेन निर्दिश्यत उत स्वैयं प्राधान्येन प्रतिपाद्यत इति संशयः । आनन्दमयस्यावयवत्वेनेति तावत्प्राप्तम् । लोके पुच्छशब्दस्यावयवचित्त्वेन प्रसिद्धत्वादिति प्राप्त उच्यते—न पुच्छशब्दोऽवयववाची । किंतु लाङ्गूलवाची । न चाऽऽनन्दमयस्य लाङ्गूलं संभवति । लाङ्गूलस्य गवादिलक्षणात्मयावयवत्वात् । अतः पुच्छशब्दस्य मुख्यार्थासंभवे सति योग्यतावशोऽत्राऽऽधारो लक्ष्यते । ब्रह्माऽऽनन्दमयस्य जीवस्याऽऽधारस्तत्कल्पनाधिष्ठानत्वात् । न चाऽऽनन्दमयः परमात्मा । प्राचुर्यार्थस्वीकारेऽप्यल्पदुःखसद्भावप्रतीतिः । तस्माज्जीवाधारत्वाद्ब्रह्म प्राधान्येन प्रतिपाद्यते । तर्था—“ असन्नेव स भवति । असद्भवेति वेद चेत् ” इत्यादिब्रह्माभ्यासः “ ब्रह्मविदाप्नोति ” इति ब्रह्मोपक्रमश्चानुकूलो भवति । अतः कठबल्युक्तपुरुषन्यायेन ब्रह्मैव ज्ञेयम् । न त्वाकाशादिसृष्टिरत्नमयादिकोशात् ।

स च न्यायस्तृतीयाध्यायस्य \*तृतीयपादेऽभिहितः—

“सर्वा परम्पराऽक्षादेर्ज्ञेया पुरुष एव वा ।  
ज्ञेया सर्वा श्रुतत्वेन वाक्यानि स्युर्बहूनि हि ॥  
पुमर्थः पुरुषज्ञानं तत्र यत्नः श्रुतेर्महान् ।  
तद्बोधाय श्रुतोऽक्षादिवेद्य एकः पुमानतः ॥

कठवल्लीषु पठ्यते—“ इन्द्रियेभ्यः परा ह्यर्था ह्यर्थेभ्यश्च परं मनः । मनसस्तु परा बुद्धिर्बुद्धेरात्मा महान्परः । महतः परमव्यक्तमव्यक्तात्पुरुषः परः । पुरुषात् परं किञ्चित्सा काष्ठा सा परा गतिः ” इति । अस्यायमर्थः । मनसा विषयानभिलष्य पश्चादिन्द्रियैर्बाह्यान्विषयानामोति । तत्र बाह्यविषयेभ्य इन्द्रियाणामान्तरत्वात्परत्वं प्रसिद्धम् । इन्द्रियेभ्यश्चाभिलष्यमाणत्वदशापन्ना अर्था आन्तरास्तेभ्योऽप्यभिलाषात्मिका मनोवृत्तिरान्तरा । वृत्तेरपि वृत्तिमती बुद्धिरभ्यन्तरा । बुद्धेरपि बुद्ध्युपादानभूतो महच्छब्दवाच्यो हिरण्यगर्भरूप आत्माऽऽन्तरः । महतोऽपि तदुपादानभूतमव्यक्तासुखं मूलाज्ञानमान्तरम् । अन्यक्तादपि तदधिष्ठानभूतश्चिद्रूपः पुरुषोऽभ्यन्तरः । पुरुषादभ्यन्तरं न किञ्चिदस्ति । पुरुष एवाभ्यन्तरतारतम्यस्य विश्रान्तिभूमिः । पुरुषार्थकामैः परमो गन्तव्यः प्रदेशश्चेति । तत्र यथा पुरुषः भुत्वा तात्पर्येण प्रतिपाद्य एवमिन्द्रियादिपरम्पराऽपि प्रतिपाद्यैव । अन्यथा तदुपन्यासवैयर्थ्यात् । बहूनां प्रतिपादने वाक्यभेदः स्यादिति चेद्ब्रह्मम् । सन्त्येव तानि बहूनि वाक्यानि । एकवाक्यत्वस्यासंभवादिति प्राप्ते ब्रूमः—पुरुषज्ञानम्याशेषसंसारनिदानभूताज्ञाननिवर्तकत्वात्पुरुष एव ज्ञेयतया प्रतिपाद्यः । अत एव वाक्यशेषे पुरुषज्ञानायैव महता प्रयत्नेन योग उपदिष्टः ।

“एष सर्वेषु भूनेषु गूढोत्मा न प्रकाशते ।

दृश्यते त्वद्गया बुद्ध्या सूक्ष्मया सूक्ष्मदर्शिभिः” इति ।

अयमर्थः—सर्वाभ्यन्तरत्वेन गूढ आत्मा बहिर्मुखानां(णा) न प्रकाशते । अन्तर्मुखानां(णा) तु प्रकाशते । अन्तर्मुखा ये सूक्ष्मनस्त्वदर्शनशीलार्थेर्गाम्यासेनैकाग्र्यमापन्नया बुद्ध्या सूक्ष्मवस्तुविषयया द्रष्टुं शक्यत इति । न च पुरुषस्यैव प्रतिपाद्यत्वे परम्परोपदेशवैयर्थ्यम् । बहिर्मुखस्य चित्तस्य क्रमेण पुरुषप्रवेशे परम्परायाः साधनत्वात् । तस्मात्पुरुष एव ज्ञातव्यः ” ।

अनेन न्यायेन ब्रह्मण आनन्त्यमुपपादयितुमाकाशादिमृष्टिरुक्ता । गृहाहितत्वमुपपादयितुं पञ्चान्नमयादिकोशा उपन्यस्ताः । ज्ञातव्यं तु ब्रह्मैव । तच्च सत्यज्ञानादिरक्षणं गृहाहितत्वेन प्रत्यगात्मस्वरूपं चेति स्थितम् ।

\* आध्यानाय प्रयोजनाभावात्—अ० ३ पा० ३ अ० ७ सु० १४ ।

इत्वं ब्रह्मोपदेशरूपं श्रवणप्रकरणं परिसमाप्य बहिर्मुखानां(णां)मुपपादनरूपस्य मन-  
नप्रकरणस्याऽऽरम्भे शिष्यप्रश्नान्प्रतिजानीते—

अथातोऽनुप्रश्नाः, इति ।

उपदेशानन्तरमुपदिष्टेऽर्थे यस्मात्कारणाच्छिष्यस्य बुद्धिदोषेण बहवः संदेहाः प्रादु-  
र्भवन्त्यतः कारणादुपदिष्टानुरूपाः प्रश्नाः क्रियन्ते । अत्राथशब्देन विवक्षितं श्रवणम-  
नयोः पूर्वापरभावमन्यत्र विस्पष्टमेव श्रुतिराह—“श्रोतव्यो मन्तव्यः” इति । तयोः  
स्वरूपमेवं स्मर्यते—“श्रोतव्यः श्रुतिवाक्येभ्यो मन्तव्यश्चोपपत्तिभिः” इति ।  
तयोः प्रयोजनं विमज्याऽऽज्ञायते—“भिद्यते हृदयग्रन्थिश्छिद्यन्ते सर्वसंशयाः”  
इत्युपदेशेन ब्रह्मतत्त्वे ज्ञाते सति प्रत्यगात्मनोऽन्तःकरणेन सह तादात्म्यभ्रमस्वरूपो  
ग्रन्थिर्निवर्तते । उपपत्तिपर्यालोचनरूपेण मननेन संशयाश्छिद्यन्ते । तस्मादत्र च्छेत्तव्य-  
संशयोपन्यासरूपाः प्रश्नाः क्रियन्त इत्यर्थः ।

प्रतिज्ञातान्प्रश्नानुपन्यस्यति—

उताविद्वानमुं लोकं प्रेत्यं । कश्चन गच्छती३ । आहो

विद्वानमुं लोकं प्रेत्यं । कश्चित्समभुता३ उ, इति ।

यदुक्तं—“ब्रह्मविदाप्नोति परम्” इति तेन बुद्धिस्थेन तत्प्रतियोगिन्यविदुषि द्वौ  
प्रश्नौ क्रियेते । उतशब्दः प्रश्नद्योतकः किमित्येतस्मिन्नर्थे वर्तते । चनशब्दोऽपिश-  
ब्दार्थवाची । अमुं लोकमिति पुरोवर्ती परमात्मोच्यते । किमविद्वान्यः कोऽपि देहा-  
त्प्रेत्य परमात्मानं गच्छतीति श्रौत आद्यः । अथवा न गच्छतीत्यर्थसिद्धौ द्वितीयः  
प्रश्नः । तथा विद्वद्विधेयावपि द्वौ प्रश्नावित्येवं चत्वारः प्रश्नाः । सर्वजगत्कारणस्य  
जीवरूपेण देहेषु प्रविष्टस्य ब्रह्मणो विद्वद्विद्वत्साधारणत्वेन विदुषस्तत्प्राप्तावविद्वानपि  
प्राप्नुयात् । अविदुषोऽप्राप्तौ विद्वानपि न प्राप्नुयादिति चतुर्णां प्रश्नानामभिप्रायः ।  
यद्वा श्रूयमाणौ विद्वद्विद्वद्विषयौ द्वावेव प्रश्नौ । पूर्ववाक्यसूचितेन प्रश्नेन सह समुच्चि-  
तत्वाद्बहुवचननिर्देशः ।

पूर्ववाक्ये हि—“असद्ब्रह्मेति वेद चेदास्ति ब्रह्मेति चेद्वेद” इतिकोटिद्वयोपन्यासेन  
सूचितो ब्रह्मसद्भावविषयः प्रथमः प्रश्नः । एतस्य प्रश्नस्योत्तरत्वेन गुरुर्ब्रह्मणः सद्भावं  
साधयितुं सृष्टिमुपन्यस्यति—

सोऽकामयत । बहु स्यां प्रजायेयेति । स तपोऽ-

तप्यत । स तपस्तप्त्वा । इदं सर्वमसृजत, इति ।

ब्रह्म पुच्छं प्रतिष्ठेति निर्दिष्टो योऽयं ब्रह्मपदार्षोऽन्नमयादीनामानन्दमवान्तानां पञ्चानां कोशानां शारीर आत्मेत्युक्तः सोऽयमात्मा सृष्टेः पूर्वमेक एवाद्धितीयः सन्स्-शक्तिसंयोगात्कामितवान् । आत्मन्याश्रिता मायाशक्तिः कामनाकारेण विक्रियाम्-पद्यत इत्यर्थः । न ह्यविक्रियस्य चिदेकरसस्य मायामन्तरेण कामः संभवति । \*यद्य-प्यस्तीश्वरस्य मायाकल्पितः कामस्तर्योऽपि कामित्वेन जीववन्नित्यतृप्तो न स्यादिति चेन्न । लीलाश्लासादिदृष्टान्तेन मीमांसायां परिहृतत्वात् । कामितार्थस्य क्वचिदपि विघाताभावादपि जीववैषम्यम् । अत एव—“सत्यकामः सत्यसंकल्पः” इत्यन्यत्राऽऽ-ज्ञातम् । कामनाप्रकार एव निर्दिश्यते—बहु स्यां प्रभून् भवेयम् । नन्वाकाशस्य घटादिपदार्थान्तरोपाधिकृतं बहुभवनं दृष्टमद्वितीयस्य तु कथं बहुतेत्याशङ्क्योच्यते—प्रजायेय प्रकर्षेण पूर्वावस्थितात्स्वरूपादाधिक्येनोत्पद्येय । ननु विद्यमानः पिता पुत्रमुत्पादयति न तु स्वयमुत्पद्यते । तथा सत्यत्रापि जगदुत्पादकस्य ब्रह्मणः स्वोत्पत्त्यभावात्प्रजायेयेत्युक्तिरनुपपन्नेति चेन्न । उत्पद्यमानयोर्नामरूपयोर्ब्रह्मणोऽन्य-न्तभेदाभावात् । यथा समुद्रादाविर्भवन्तस्तरङ्गादयो नात्यन्तं भिन्नास्तथा ब्रह्मशक्तौ मायायामवस्थिते पूर्वमनभिव्यक्ते नामरूपे पश्चादभिव्यज्यमाने सती ब्रह्मणः सद्रूपतामपरित्यज्यैव स्वयमपि सद्रूपत्वेन भासेते । एतदेवाभिप्रेत्य वाजसनेयिन आमनन्ति—“तद्भेदं तर्ह्यव्याकृतमासित्तन्नामरूपाम्यामेव व्याक्रि-यत ” इति । तस्माद्ब्रह्मण एव मायया जगद्रूपेण प्रतिभासात्प्रजायेयेत्युक्तिरुपपद्यते । स परमात्मोक्तप्रकारेण कामयमानस्तपोऽतप्यत । तपःशब्देन ज्ञानमुच्यते । “यस्य ज्ञानमयं तपः” इति श्रुत्यन्तरात् । सृज्यमानजगद्रचनालोचनमकरोदित्यर्थः । न खलु परमेश्वरस्य कृच्छ्रचान्द्रायणादिरूपेण तपसा किञ्चित्प्रयोजनमस्ति । स परमेश्वरः स्रष्टव्यवस्तुपर्यालोचनं कृत्वा प्राणिकर्मनिमित्तानुरूपमिदं सर्वं जगद्देशतः कालतो नाम्ना रूपेण च सर्वप्राणिभिः सर्वावस्थैरनृभूयमानं सृष्टवान् । अत्र कामयितृत्वपर्या-लोचकत्वजगत्स्रष्टृत्वरूपैर्हेतुभिः परमात्मनः सद्भावः प्रतिपाद्यते । असद्भादी तावदेवं मन्यते—यद्यस्ति तत्सर्वं नामरूपात्मकमित्याकाशादिभूतेषु देवतिर्यगादिभौतिकदेहा-दिषु चेत्यादिव्यासिर्दृष्टा । परमात्मा तु नामरूपाभ्यामन्यः “आकाशो वै नाम नामरूपयोर्निर्वहिता ते यदन्तरा तद्ब्रह्म ” इति श्रुत्यन्तरात् । यस्तु परमात्मा ब्रह्मे-त्यादिव्यवहारः सोऽपि तत्सद्भावं साधयितुं न प्रभवति । नरविषाणादिवत्तस्य विकल्प-मात्रत्वात् । “शब्दज्ञानानुपाती वस्तुज्ञान्यो विकल्पः ” इति हि पातञ्जलं सूत्रम् । ततो नामरूपे ब्रह्मणो व्यावर्तमाने स्वार्थाप्यं सद्भावमपि व्यावर्तयतः । एवं च सति

\* यदीत्यर्थः । + तर्हीत्यर्थः ।

“असद्वा इदमग्र आसीत्” “यतो वाचो निवर्तन्ते” “अथात आदेशो नेति नेति” “अस्यूलमनप्वहस्वम्” इत्याद्याः श्रुतयोऽनुगृहीता भविष्यन्ति । तस्मात्कास्ति ब्रह्मेति । तमेतमसद्वादिनं प्रति सद्भावः साध्यते । परमात्मा सद्रूपः कामयितृ-स्वात्स्वर्गादिकामयितृवत् । पर्यालोचकत्वाद्वाजमश्रिवत् । स्रष्टृत्वात्कुम्भकारादिवत् । यत्तु नामरूपयोः सत्त्वं भवतोदाहृतं तदेवास्मदभिप्रेतं ब्रह्म । सद्रूपे ब्रह्मण्यधिष्ठाने मायया नामरूपयोः कल्पितत्वात् । असद्वा इत्यादेस्त्वर्थो वक्ष्यते ।

किंच ब्रह्म सद्रूपं प्रवेष्टृत्वाद्यथा गृहादौ प्रवेष्टा पुरुष इत्यभिप्रेत्य प्रवेशं दर्शयति-  
यदिदं किंच । तत्सृष्ट्वा । तदेवानुप्राविशत्, इति ।

हिरण्यगर्भादिस्वावरान्तं शरीरजातं यत्किंचिदस्ति तत्सर्वं सृष्ट्वा तदेव सृष्टं शरीरजातं परमात्मा प्राविशदित्यर्थः । अत्रेदं चिन्तनीयम् । यः परमात्मा स्रष्टाऽस्ति स किं तेनैव रूपेण प्राविशत्किंवा रूपान्तरेणेति । तत्र सृष्टेति क्त्वाप्र-त्ययेन सृष्टिप्रवेशयोः समानकर्तृकत्वावगमात्स्रष्टृरूपेणैव प्रवेश इति चेन्न । मृत्पिण्ड-वदुपादानस्य प्रवेशनानुपपत्तेः । न खलु यो मृत्पिण्डो घटाकारेण परिणतः स एव घटमनुप्रविशति । तथा शरीराकारेण परिणतस्य स्रष्टृस्तेज्वेश शरीरेषु कथं प्रवेशो घटेत । ननु तर्हि रूपान्तरेण प्रवेशोऽस्तु । यथा मृत्पिण्डविकारे घटे पुनरन्या चूर्ण-रूपा मृत्प्रविशति । तथेश्वररूपेण प्रवेशाभावे जीवरूपेण प्रवेशः स्यात् । मैवम् । अद्वयस्य रूपद्वयाभावात् । तदङ्गीकारेऽपि प्रवेष्टव्यप्रदेशाभावात् । उपादानत्वेन सर्वकार्येषु पूर्वमेवानुगतोऽवतिष्ठते । तथासति परमात्मशून्यप्रदेशाभावेन कुत्रायं प्रविशेत् । अवस्थिते परमात्मन्येव प्रविशेदिति चेन्न । तदेवानुप्राविशदिति सृष्टे कार्ये प्रवेशश्रवणात् । सृष्टं शरीररूपं कार्यं पुनर्जीवलक्षणकार्यान्तराकारेण परिण-मते । सोऽयं परिणामः प्रवेश इति चेन्न । कुम्भाकारपरिणामस्य पुनः शरीराकारप-रिणामादर्शनात् । जलसूर्यकादिप्रतिबिम्बवत्प्रवेशः स्यादिति चेन्मैवम् । अपरिच्छिन्न-त्वादमूर्तत्वाद्विप्रकृष्टदेशावस्थितस्य प्रतिबिम्बाधारस्याभावाच्च । परिच्छिन्नो मूर्तश्च सूर्यबिम्बो विप्रकृष्टदेशस्थे जलादौ प्रतिबिम्बितो भवति । ब्रह्म तु न परिच्छिन्नम् । नापि मूर्तम् । न च ब्रह्मणो विप्रकृष्टदेशवर्ती कश्चिदुपाधिरस्ति । तस्मात् केनापि प्रकारेण प्रवेश उपपादयितुं शक्यते । अत्रोच्यते । जगत्सृष्टिवदयं प्रवेश उपपाद-नीयः । अचिन्त्यरचनारूपं जगद्यथा परमेश्वरो मायाबलेन ससर्ज तथा मायाबले-नैव प्रविशतु । अथोच्येत । येयमाकाशादिका मायामयी सृष्टिर्न तां वस्तुत्वबुद्ध्या श्रुतिः प्रतिपादयति । किं तर्हि मृद्घटन्यायेन कार्यस्य कारणव्यतिरेकेणाभावं विव-सित्वा ब्रह्मण आनन्त्यं पूर्वत्र प्रतिज्ञातमुपपादयितुं भ्रान्तिसिद्धा सृष्टिरनूयत इति ।



तर्हि प्रतिज्ञातं गुहानिहितत्वं पञ्चकोशोपन्यासद्वारेण ब्रह्म पुच्छमित्युपपाद्य पुनरपि तदेव स्पष्टी कर्तुं भ्रान्तिसिद्धः प्रवेशोऽनूद्यताम् । यथा कश्चित्पुमान्गृहं निर्माय तत्र प्रविश्याम्यन्तरे स्थित उपलभ्यते, एवं ब्रह्माप्याकाशादिकार्यं सृष्ट्वा तस्यान्तः प्रविष्टमिव हृदयपुण्डरीकेऽवस्थितायां बुद्धौ द्रष्टुं श्रोतुं विज्ञाप्रित्येवं विशेषवदुपलभ्यते । सोऽयमस्य प्रवेश इत्युपचर्यते । वाजसनेयिभिरप्ययं प्रवेश आम्नायते—“ स एष इह प्रविष्ट आनखाग्नेभ्यो यथा क्षुरः क्षुरधानेऽवहितः स्याद्विश्वंभरो वा विश्वंभरकुलायः ” इति ।

एतस्य वाक्यस्यार्थो वार्तिकसारे विस्पष्टं व्याख्यातः—

“तच्छब्देन परामृष्टः साक्ष्यव्याकृतमासकः ।  
 एतच्छब्देन कार्यस्थः प्रत्यक्ष उपदिश्यते ॥  
 अद्वितीयमधिष्ठानं कार्यस्थः सद्भ्यस्तयोः ।  
 स एष इत्यभेदाक्तिर्दृष्टकरेति न चोद्यताम् ॥  
 अज्ञातवस्तुतत्त्वस्य दुष्करं नास्ति किञ्चन ।  
 नीलीकृतं नभः पश्य चक्षुषा नीलवस्त्रवत् ॥  
 योग्यायोग्यव्यपेक्षयं मानव्यवहृतौ भवेत् ।  
 कल्पनामात्रनिष्पत्तेर्नापेक्षाऽज्ञानभूमिषु ॥  
 इहेत्यनेन सूत्रादिस्थाणुपर्यन्तविग्रहाः ।  
 उच्यन्ते तेषु जीवोऽयं विस्पष्टमपलभ्यते ॥  
 प्रविष्ट इति शब्देन चिदाभासतमोन्विता ।  
 जीवत्वेनोपलब्धिर्या चित्तः सैषाऽभिधीयते ॥  
 चिदाभासप्रवेशस्तु प्रत्यञ्जोहे स्वतो भवेत् ।  
 तत्कार्येऽप्यनुवृत्तः सन्नृपाविश्वत्प्रवेशने ॥  
 जपाकृमुमरक्तत्वं स्फटिके कल्पितं यथा ।  
 चिदाभासप्रवेशोऽयं चित्तध्यारोऽप्यने तथा ॥  
 सूत्रादिस्थाणुपर्यन्तं जगत्सृष्ट्वाऽऽत्ममायया ।  
 स्वाभासैकस्वभावेन स एव प्राविशत्परः ॥  
 आनखाग्नेभ्य इत्युक्ता मर्यादाऽस्य प्रवेशने ।  
 उँष्णस्पर्शेन चैतन्यं नखाग्रावधि लक्ष्यते ॥

१ क. ख. ड. लभ्यते । २ घ. पश्येच्छु । ३ ख. 'तयोचित्ता । ४ म. 'याऽन्विता सै' ।  
 ५ ख. एव । ६ क. ख. ड. 'त्युक्त्या म' । ७ क. ख. ड. उक्ता स्प' । ८ घ. लभ्यते ।

सामान्येन विशेषाच्च चिद्देहं व्याप्य वर्तते ।  
 दृष्टान्ताभ्यां द्वयी वृत्तिर्द्विविधाम्यामिहोच्यते ॥  
 दारु कृत्स्नमभिव्याप्य यथाऽग्निर्दारुणि स्थितः ।  
 संव्याप्य देहमखिलं तद्वदात्मा व्यवस्थितः ॥  
 तस्यावसंव्याप्य यथा क्षुरपात्रं क्षुरस्तथा ।  
 श्रोत्रादिनाडीमध्यस्थस्तनुमव्याप्य संस्थितः ॥  
 क्षुरपात्रे स्थानभेदाद्विभिद्यन्ते यथा क्षुराः ।  
 चैतन्यानि विभिद्यन्ते तथा नाडीविभेदतः ॥  
 प्राप्नोति वृत्ती द्वे जीवः स्वप्नजाग्रदवस्थयोः ।  
 सामान्यवृत्तिमेवैकां सुषुप्ते प्रतिपद्यते ॥  
 सामान्यवृत्तिर्या साऽत्र जीवनायोपयुज्यते ।  
 विशेषवृत्तयो देहे शब्दाद्यालोचनोद्यताः ॥  
 प्रवेशवाक्यं पदशस्तात्पर्याच्च स्फुटीकृतम् ।  
 तदनुग्राहको न्याय इदानीं प्रविचार्यते ॥  
 किं देवदत्तगृहवत्प्रवेशोऽधोपलाहिवत् ।  
 जलार्कबिम्बवर्तिका यद्वा द्रव्यगुणादिवत् ॥  
 फलबीजवदाहोस्वप्नाऽऽद्यः सर्वगतत्वतः ।  
 देवदत्तः परिच्छिन्नः सांशब्धाऽऽत्मा तु नो तथा ॥  
 अव्यावृत्ताननुगतयाथात्म्यादात्मवस्तुनः ।  
 परिच्छेदाद्यसंभाव्यं नेति नेतीतिवारणात् ॥  
 नातोऽनवच्छिन्नतनोर्निर्दिभागात्मवस्तुनः ।  
 पूर्वस्थानवियोगेन नूतनस्थानान्तरागमः ॥  
 न द्वितीयोऽपरिणतेरैशमान्तं सर्परूपतः ।  
 भूतानि परिणम्यन्ते न त्वात्मा परिणामवान् ॥  
 न तृतीयोऽर्कजलयोरिव देहश्चिदात्मनोः ।  
 न संयोगविभागौ स्तो येन तद्वत्प्रवेशनम् ॥  
 न चतुर्थोऽपारतन्व्याद्द्रव्यतन्त्रा गुणादयः ।  
 न चाऽऽत्मा देहतन्त्रोऽयं सर्वेश्वर इति श्रुतेः ॥  
 १ पञ्चमोऽविक्रियत्वाद्दीजं विक्रियया युतम् ।  
 ।ङ्मावविक्रियाहीन आत्मा शास्त्रेषु निश्चितः ॥

आधाराधेयता सर्पशिलयोः फलबीजयोः ।  
 अंशांशितेति वैषम्यात् तत्र पुनरुक्तता ॥  
 परिच्छिन्नो जीव एव देहेषु प्रविशत्यतः ।  
 न दोष इति चेन्मैवं स्रष्टुरेव प्रवेशनात् ॥  
 तत्सृष्ट्वाऽथ तदेवानुप्राविशत्स इति श्रुतेः ।  
 स्रष्टृप्रवेष्टोरेकत्वं स्याद्भुक्त्वा व्रजतीतिवत् ।  
 अतः केनाप्युपायेन प्रवेशो घटते न हि ॥  
 इति प्राप्ते पूर्वपक्षे प्रवेश उपपाद्यते ।  
 अप्रविष्टस्वभावोऽयं दिग्देशाद्यनभिष्टुनेः ॥  
 कल्पितोऽस्य प्रवेशः स्याज्जलपात्रार्कविम्बवत् ।  
 विभागाद्यंशवैषम्येऽप्यस्ति साम्यं विवक्षितम् ॥  
 उपाधिस्थोपलब्ध्यादिसाम्यं केन निवार्यते ।  
 उपाधावुपलब्धत्वमन्यथात्वेन भासनम् ॥  
 बहुत्वभानमित्येतदृष्टदाष्टान्तयोः समम् ।  
 तेजोधिकं रवेर्विम्बमशक्यं द्रष्टुमञ्जसा ॥  
 तथाऽपि जलमध्ये तद्विम्बं सम्यगवेक्ष्यते ।  
 स्वयंप्रकाश आत्मैवं नोपलभ्योऽनुपाधिकः ॥  
 जडदेहाद्युपाधौ तु विस्पष्टमुपलभ्यते ।  
 दर्पणाभिहता दृष्टिः पर्यावृत्य स्वमाननम् ॥  
 व्याप्नुवत्याभिमुख्येन व्यत्यस्तं दर्शयेन्मुखम् ।  
 देहाद्युपप्लुतैवं धीरात्मानं व्याप्नुवत्यसौ ॥  
 अविक्रियं विक्रियाभिर्युक्त इत्यवमासयेत् ।  
 एकोऽप्यनेकधा भाति तरणिः पात्रभेदतः ॥  
 एवं नानादेहभेदाद्भ्रात्यात्मैकोऽप्यनेकधा ।  
 निर्धूताशेषनानात्वं तद्धेतुरविभागवान् ॥  
 अनन्यसाक्षिकोऽपीदृक्स्यात्प्रवेशभ्रमादयम् ।  
 द्रष्टादिरूपरहितः प्रत्यगात्माऽभवत्पुरा ॥  
 नामरूपजनौ सत्यां द्रष्टृत्वादियुतो भवेत् ।  
 द्रष्टृश्रोत्रादिरूपो यो यश्च द्रष्टादिर्वाहितः ॥

बुद्धितत्कारणोपाधी क्षेत्रज्ञेश्वरसंज्ञकौ ।  
 जिघ्राणीममहं गन्धमिति यो वेत्यविक्रियः ॥  
 स सर्वसाक्षी पूर्वाभ्यामुपलक्षणमर्हति ।  
 अप्पात्रोत्थापिताद्धानोर्दिवि भानुर्यथेक्ष्यते ॥  
 सर्वसाक्षी तथा धीस्थात्कर्तृभोक्त्रादिलक्षणात् ।  
 प्रकाशात्मा यथा चन्द्रः शाखाग्रादतथाविधात् ॥  
 लक्ष्यस्तथा चिदात्माऽपि कारणोपाधितो जडात् ।  
 जीवत्वभ्रान्तिरेवैषा प्रत्यग्बोधोपयोगतः ॥  
 जलपात्रार्कसाम्येन प्रवेश इति कल्प्यते ।  
 दिग्देशकालशून्यस्य प्रवेशो विलसर्पवत् ॥  
 न त्वज्जसा परस्यास्ति तेनाविद्याप्रकल्पितः ।  
 अविद्यया तु साक्ष्यैव केवलोऽप्यविवेकतः ॥  
 बुद्ध्यादिकार्यैर्धर्मैः प्रतिबिम्बवदीक्ष्यते ।  
 अग्निः सूर्यो मरुच्चेति दृष्टान्ताः श्रुत्युदीरिताः ॥  
 अप्रविष्टस्वभावोऽतः कार्यमात्माऽविशज्जगत् ।  
 अग्निर्यथैको भुवनं काष्ठैकोष्ठादिरूपकम् ॥  
 प्रविष्टः प्रतिरूपोऽभूदप्रविष्टोऽपि संस्वतः ।  
 बायुर्यथैको भुवनं नानाव्यजनरूपकम् ॥  
 प्रविष्टो बहुरूपोऽभूदप्रविष्टोऽपि संस्वतः ।  
 सूर्यो यथोदपात्रेषु प्रविष्टो बहिरेव सन् ॥  
 तथाऽऽत्माऽप्यप्रविष्टः संप्रविष्ट इव लक्ष्यते ।  
 यथा सृष्ट्यादयः क्रृताः प्रवेशोऽपि तथेक्ष्यताम् ॥  
 युक्त्या नैवोपपद्यन्ते सृष्ट्याद्याः कल्पितास्तनः ।  
 नासतो जन्मना योगः सतः सत्त्वान्न चेष्यते ॥  
 कूटस्थे विक्रिया नास्ति तस्माद्भ्रान्तो जनिः ।  
 रूपं रूपमितीयं तु स्पष्टमृक्प्रत्यगात्मनः ॥  
 याथात्म्यदर्शनाद्यैव सृष्ट्यादीन्यभ्यभाषत ।  
 धुरपात्राख्यदृष्टान्ताद्विशेषेण प्रवेशनम् ॥  
 इन्द्रियेष्वपि विस्पष्टमुपलभ्यत्वमात्मनः ।  
 ।दग््निकाष्ठदृष्टान्तात्सामान्येन प्रवेशनम् ॥

१ ग. 'क्षेप के' । २ क. ख. ड. 'दृष्टोद्यादि' । ३ ग. स स्वत. । ४ ग. स प्रवि' । ५ ग. 'नाद्वैव' ।

तदधिष्ठानरूपेण कार्यव्यापित्वमुच्यते ।  
 अधिष्ठानारोप्यभावमन्तरेण न कुत्रचित् ॥  
 व्याप्यव्यापकयोः कृत्स्नस्वरूपव्याप्तिरिष्यते ।  
 अत्यन्तभिन्नयोर्व्याप्तिर्न हि दृष्टा गवाश्वयोः ॥  
 नाप्यत्यन्तभिन्नस्य व्याप्यव्यापकवर्जनात् ।  
 भेदाभेदौ वास्तवौ तु दुर्लभौ तेन शिष्यते ॥  
 अधिष्ठानारोपितयोरेवं व्याप्तिर्बलादियम् ।  
 तमसैव यथा सर्पं स्तम्भप्रविष्टा न तु स्वतः ॥  
 प्रत्यग्ज्ञानकार्याणि स्वात्मैवं मायया बलात् ।  
 व्यापित्वमूपलभ्यत्वमिति द्वेषा प्रवेशनम् ॥  
 सिद्धं प्रवेशाद्ये दोषास्तान्निराचक्षमहेऽधुना ।  
 पर एव प्रविष्टश्चेत्प्रविष्ठानामनेकतः ॥  
 तदनन्यत्वतः प्राप्ता महेशस्याप्यनेकता ।  
 नैष दोषोऽस्य चोद्यस्य विपरीतत्वसंभवात् ॥  
 बहूनामेकतादात्म्यादेकत्वं किं न चोद्यते ।  
 नियामकश्चाऽऽगमोऽत्र स च भेदं निवारयेत् ॥  
 कल्प्यैः सर्पादिभिर्भेदैर्न च रज्जुर्विभिद्यते ।  
 एको देवो निविष्टोऽत्र बहुधेति श्रुतीरणात् ॥  
 वियद्वदेक एवैष ईश्वरोऽभ्युपगम्यताम् ।  
 संसारित्वात्प्रविष्ठानां परस्य तदभेदतः ॥  
 संसारित्वं प्रसक्तं चेन्न क्षुधाद्यत्ययश्रुतेः ।  
 सुखदुःखविमोहादिदर्शनात्नेति चेन्न तत् ॥  
 न लिप्यते लोकदुःखैर्लोकबाह्य इति भ्रुतेः ।  
 उपाधिजनितो योऽयं चिदाभासोऽवभासते ॥  
 दुःखाद्यनुभवस्तत्र सावकाशो भविष्यति ।  
 दुःखी यदि भवेदात्मा कः साक्षी दुःखिनो भवेत् ॥  
 दुःखिनः साक्षिता नैव साक्षिणो दुःखिता तथा ।  
 नर्ते स्याद्विक्रिया दुःखी साक्षिता का विकारिणः ॥  
 धीविक्रियासहखाणा साक्ष्यतोऽहमविक्रियः ।  
 शरीरेन्द्रियसंघात आत्मत्वेनाभिमानीनाम् ॥



नवसंख्येयमात्रेक्षी दशमो विश्रमाद्यथा ।  
 न वेत्ति दशमोऽस्मीति वीक्षमाणोऽपि ताम्रव ॥  
 निःशेषानात्मदृक्कद्विनिर्ज्ञातात्मतत्त्वकः ।  
 न वेत्त्यैकात्म्यमस्तीति वीक्षमाणोऽप्यनात्मनः ॥  
 दशमोऽसीतिवाक्योत्थसम्यग्ज्ञानानलाशिषा ।  
 मृष्टात्मदशमाज्ञानो दशमोऽस्मीति वीक्षते ॥  
 तथा तत्त्वमसीत्यादिवाक्योत्थज्ञानवह्निना ।  
 मृष्टाऽनात्मतमस्तज्जं चैकात्म्यं प्रतिपद्यते ॥  
 प्रत्यग्ज्ञानहेतूत्थशास्त्राचार्यादिसाधनः ।  
 तद्विरुद्धं निजैकात्म्यं प्रत्यपद्यत मायया ॥  
 प्रविष्टमुपजीव्यापि दोषः कोऽपि न वादिभिः ।  
 इहाऽऽपादयितुं शक्यः प्रवेशस्तेन सुस्थितः” इति ॥

अन्यान्यपि प्रवेशवाक्यान्येवं व्याख्येयानि । “पुरः पुरुष आविशत्” इति मधु-  
 ब्राह्मणवाक्यम् । “विराजं देवताः कोशांश्च सृष्ट्वा प्रविश्यामूढो मूढ इव व्यवहरन्नास्ते  
 माययैव” इत्युत्तरतापनीयवाक्यम् । सर्वगतस्य देहे प्रवेशाय प्राणवायुरूपोपाधिः  
 साधनम् । तथा च मैत्रेयोपनिषद्यामनन्ति—“स वायुमिवाऽऽत्मानं कृत्वाऽभ्य-  
 न्तरं प्राविशत्” इति । तस्य वायोः प्रवेशनिर्गमावात्मन्यध्यारोप्य व्यवह्रियेते । तदे-  
 तदार्षवर्णिकैः पठ्यते—“स ईक्षां चक्रे कस्मिन्वहमुत्क्रान्त उत्क्रान्तो भविष्यामि  
 कस्मिन्वा प्रतिष्ठिते प्रतिष्ठास्यामीति स प्राणमसृजत” इति । यद्यपि लिङ्गदेहः  
 कृत्स्नोऽप्यात्मनः स्थूलशरीरे प्रवेशोपाधिस्तथाऽपि प्राणस्य तत्र प्राधान्यं ब्रह्म-  
 व्यम् । स च लिङ्गोपाधिः पादाग्रयोः प्रविश्योर्ध्वमारुह्योपरि स्थितयोरूर्ध्वोरुदर  
 उरसि शिरसि च प्रतिष्ठितः । तदेतदतरेयिणः—“तं प्रपदाभ्यां प्रापद्यत ब्रह्मेण  
 पुरुषम्” इत्यादिना समामनन्ति । ननु “स ईक्षत कतरेण प्रपद्ये” इति वाक्येन पर-  
 मात्मनः प्रवेशद्वारविचारमाह्वय “स एतमेव सीमानं विदार्येतया द्वारा प्रापद्यत” इति-  
 वाक्येन मृथन्यवस्थितं सुषुम्नाग्ररूपं द्वारं भित्त्वा तेन द्वारेणान्तराविशत्, इत्यतरेयिण  
 एव समामनन्ति । अतो वाक्ययोर्विरोध इति चेन्न । विषयभेदेन व्यवस्थितत्वात् ।  
 लौकिकव्यवहारहेतोलिङ्गदेहस्य पादाग्रप्रवेशः । तत्त्वाभिव्यञ्जिकायाः समाधिशब्द-  
 वाच्याया एकाग्रयाश्चित्तवृत्तेः सुषुम्नाया संभवेन तदुपाधिकस्य तत्र प्रवेश  
 इति व्यवस्था । एतदेवाभिप्रेत्याऽऽस्मीयते—“सुषुम्ना तु परे लीना विरजा ब्रह्मरू-  
 पिणी” इति । यदप्यतरेयिण आमनन्ति—“अग्निर्वाग्भूत्वा मुखं प्राविशत् । वायुः

प्राणो भूत्वा नासिके प्राविशत्” इत्यादि । तत्र पादाग्रद्वारा देहे प्रविष्टस्य लिङ्गशरीर-  
स्यावयवा वागादयः स्वस्वदेवताभिरग्न्यादिभिरनुगृहीता मुखच्छिद्रादिगोलकेषु व्यवस्थिता  
इत्येतावद्विषयितम् । यदपि च्छन्दोगैराम्नायते—“अनेन जीवेनाऽऽत्मनाऽनुप्रविश्य  
नामरूपे व्याकरवाणि” इति, तत्र प्राणधारकत्वं जीवत्वं तेनोपाधिना युक्तः प्रविशति ।  
तदेवं सर्वासामपि श्रुतीनां पर्यालोचनया परमात्मनो जीवत्वेन प्रवेश इति सिद्धम् ।

अथ मीमांसा । तत्र जीवस्य नामरूपस्रष्टृत्वाभावो द्वितीयाध्यायस्य चतुर्थपादे\*  
चिन्तितः—

“नामरूपव्याकरणे जीवः कर्तोऽथवेश्वरः ।

अनेन जीवेनेत्युक्तेर्व्याकर्ता जीव इष्यते ॥

जीवान्वयः प्रवेशेन संनिधेः सर्वसर्जने ।

जीवोऽशक्तः शक्त ईश उत्तमोक्तिस्तथेक्षितुः ॥

ईश्वरेण पञ्चभूतेषु सृष्टेषु भौतिकयोर्दृश्यमानयोर्महीधरादिनामरूपयोर्जीव एव स्रष्टा  
स्यात् । कुतः । “अनेन जीवेनाऽऽत्मनाऽनुप्रविश्य नामरूपे व्याकरवाणि” इति  
जीवरूपस्यैव स्रष्टावन्वयश्रवणादिति प्राप्ते ब्रूमः—जीवेनानुप्रविश्येतिप्रवेशेन जीवोऽ-  
न्वेति संनिहितत्वात् । जीवेन व्याकरवाणीत्युक्तौ व्यवहितान्वयः स्यात् । न हि  
जीवस्य गिरिनदीनिर्माणे शक्तिरस्ति । ईश्वरस्तु सर्वशक्तियुक्तः “पराऽस्य शक्तिर्विधा”  
इति श्रवणात् । किंच व्याकरवाणीत्युत्तमपुरुषोऽपीश्वरपक्षे समजसः । तस्मादीश्वर  
एव नामरूपयोः स्रष्टा । कथं तर्हि घटपटादौ कुलालादेर्निर्मातृत्वम्, ईश्वरप्रेरणादिति  
ब्रूमः । तस्मादीश्वर एव सर्वकर्तेति सिद्धम्” ।

तत्रैव तृतीयपादे दशमाधिकरणमारभ्य सप्तदशाधिकरणपर्यन्तैरष्टभिरधिकर-  
णैर्जीवविचाराः प्रवर्तिताः । तत्र +दशमाधिकरणमारचयति—

“जीवस्य जन्ममरणे वपुषो वाऽऽत्मनो हि ते ।

जातो मे पुत्र इत्युक्तेर्जातकर्मादितस्तथा ॥

मुस्ये ते वपुषो भाक्ते जीवस्यैते अपेक्ष्य हि ।

जातकर्म च लोकोक्तिर्जीवापेतेतिशास्त्रतः ॥

लोके जातो मे पुत्र इति व्यवहाराच्छास्त्रे जातकर्मादिसंस्कारोक्तेश्च जन्ममरणे  
जीवस्येति प्राप्ते ब्रूमः—जीवस्य जन्ममरणाङ्गीकारे कृतनाशाकृताभ्यागमप्रसङ्गस्य

\* संशामूर्तिऋषिस्तु त्रिवृत्कुर्वत उपदेशात्—अ० २ पा० ४ अ० ९ सू० २० । + चराचर-  
व्यवहारवस्तु स्यात्तद्यपदेशो भाक्तस्तद्भावभावित्वात्—अ० २ पा० ३ अ० १० सू० १६ ।



दुर्वारत्वाद्देहगते एव जन्ममरणे जीवस्योपचर्येते । औपचारिके एव ते अपेक्ष्य लोकव्य-  
वहारकर्मशास्त्रयोः प्रवृत्तिः । उपनिषच्छास्त्रं तु जीवापेतं वाव किलेदं त्रियते न जीवो  
त्रियत इति । जीवविमुक्तस्यैव शरीरस्य मुख्यमरणमभिधाय जीवस्य तन्निराचष्टे ।  
तस्माद्ब्रह्मणो जन्ममरणे ” ।

\*एकादशाधिकरणमारचयति—

“कल्पादौ ब्रह्मणो जीवो वियद्वज्जायते न वा ।

सृष्टेः प्रागद्वयत्वोक्तेर्जायते विस्फुलिङ्गवत् ॥

ब्रह्माद्वयं जातबुद्धौ जीवत्वेन विशेष्यम् ।

औपाधिकं जीवजन्म नित्यत्वं वस्तुतः श्रुतम् ॥

“ एकमेवाद्वितीयम् ” इति सृष्टेः प्रागद्वयत्वं श्रूयमाणं ब्रह्मव्यतिरिक्तस्य जीव-  
स्यानुत्पत्तौ नोपपद्यते । श्रुतिश्च विस्फुलिङ्गदृष्टान्तेन जीवस्योत्पत्तिं प्रतिपादयति—  
“ यथाऽग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणाः सर्वे लोकाः  
सर्वे देवाः सर्वाणि भूतानि सर्व एत आत्मानो व्युच्चरन्ति ” इति । तस्मात्कल्पादौ  
वियदादिवद्ब्रह्मणो जीवो जायत इति प्राप्ते ब्रूमः—यदद्वयं ब्रह्म तदेव जातायां बुद्धौ  
जीवरूपेण प्रविशति । “ तत्सृष्ट्वा तदेवानुप्राविशत् ” इति श्रुतेः । अतो जीवानु-  
त्पत्तौ नाद्वयश्रुतिविरोधः । विस्फुलिङ्गश्रुतिस्त्वौपाधिकजन्माभिप्रायां प्रवृत्ता । अन्यथा  
कृतनाशोऽकृताभ्यागमादिदोषः स्यात् । वस्तुतत्त्वाभिप्रायेण तु नित्यत्वं श्रुतिर्ब्रूते—“नित्यो  
नित्यानां चेतनश्चेतनानाम्” इति । तस्मात्कल्पादौ जीवो नोत्पद्यते ” ।

\*द्वादशाधिकरणमारचयति—

“अचिद्रूपोऽथ चिद्रूपो जीवोऽचिद्रूप इष्यते ।

चिदभावात्सुषुप्त्यादौ जाग्रच्चिन्मनसा कृता ॥

ब्रह्मत्वादेव चिद्रूपश्चित्सुषुप्तौ न लुप्यते ।

द्वैतादृष्टिर्द्वैतलोपान्न हि द्रष्टुरिति श्रुतेः ॥

तार्किका मन्यन्ते—सुषुप्तिमूर्छासमाधिषु चैतन्याभावादचिद्रूपो जीवः । जागरणे  
त्वात्मनःसंयोगाच्चैतन्यारूप्यो गुणो जायत इति । तदसत् । चिद्रूपस्य ब्रह्मण एव  
जीवरूपेण प्रवेशश्रवणात् । न च चैतन्यं सुषुप्त्यादौ लुप्यते सुषुप्त्यादिसाक्षित्वेना-  
वस्थानात् । अन्यथा सुषुप्त्यादिपरामर्शायोगात् । कथं तर्हि सुषुप्त्यादौ द्वैतोप्रतीति-

\* नाऽऽत्माऽश्रुतेर्नित्यत्वाच्च ताभ्यः—अ० २ पा० ३ अ० ११ सू० १७ । + शोऽत एव—  
अ० २ पा० ३ अ० १० । म० १८ ।

१ ख. मुख्य मं । २ ग. एवाऽऽत्मा । ३ क. ख. द. 'यात्प्रवृ' । ४ घ. 'शादि' । ख.  
'शादिदोषस्योक्तत्वात् । वं । ५ ख. 'ताप्राप्तिरि' ।

रिति चेद्वैतलोपादिति ब्रूमः । तथा च श्रुतिः—“ यद्वै तन्न पश्यति पश्यन्ने तन्न पश्यति न हि द्रष्टुदृष्टेर्विपरिलोपो विद्यतेऽविनाशित्वात् न तु तद्वितीयमस्ति ततोऽन्यद्विमक्तं यत्पश्येत् ” इति । अस्यायमर्थः—तत्र सुषुप्तौ जीवः किमपि न पश्यतीति यल्लौकिकैरुच्यते तदसत् । पश्यन्नेव जीवस्तदानीं न पश्यतीति भ्रान्त्या केवलं व्यपदिश्यते । कथं तद्दर्शनमित्यत्र हेतुरुच्यते—द्रष्टुरात्मनः स्वरूपभूताया दृष्टेलोपो न हि विद्यते विनाशरहितैस्वभावत्वात् । अन्यथा लोपवादिनोऽपि निःसाक्षिकस्य लोपस्य वक्तुमशक्यत्वात् । कथं तर्हि लौकिकानां न पश्यतीति भ्रम इत्यत्र हेतुरुच्यते—यद्ब्रह्मचैतन्यादैन्यत्क्रियाकारकफलरूपेण विभक्तं जगदारूपं द्वितीयं वस्तु तन्नास्ति तस्य स्वकारणे लीनत्वात् । अतो जागरण इव द्रष्टृदृश्यदर्शनव्यवहाराणामभावात् न पश्यतीति लौकिकानां भ्रम इति । तस्माच्चिद्रूपो जीवः ।

✽ त्रयोदशाधिकरणमारचयति—

“जीवोऽणुः सर्वगो वा स्याद्देशोऽणुरिति वाक्यतः ।

उत्क्रान्तिगत्यागमनश्रवणाच्चाणुरेव सः ॥

सामासबुद्धघणुत्वेन तदुपाधित्वतोऽणुता ।

जीवस्य सर्वगतत्वं तु स्वतो ब्रह्मत्वतः श्रुतम् ॥

“ एषोऽणुरात्मा चेतसा वेदितव्यः ” इत्यणुत्वं श्रुतम् । “ अस्माच्छरीरादुत्क्रामति ” इत्युत्क्रान्तिः । “ चन्द्रमसमेव ते सर्वे गच्छन्ति ” इति गतिः । “ तस्माल्लोकात्पुनरे(रै)ति ” इत्यागमनम् । न ह्युत्क्रान्त्यादयः सर्वगतस्योपपद्यन्ते । मध्यमपरिमाणस्य तदुपपत्तावप्यणुत्वश्रुतिर्विरुध्यते । अनित्यत्वं च दुर्वारम् । तस्मादणुर्जीव इति प्राप्ते ब्रूमः—चैतन्यप्रतिबिम्बसहिता बुद्धिरसर्वगता तदुपाधिकत्वाज्जीवस्याणुत्वोत्क्रान्त्यादय उपपन्नाः । स्वतस्तु जीवस्य ब्रह्मरूपत्वात्सर्वगतत्वम् । “ स वा एष महानज आत्मा ” “ सर्वव्यापी सर्वभूतान्तरात्मा ” इत्यादौ सर्वगतत्वं श्रुतम् । तस्मात्सर्वगतो जीवः ।

† चतुर्दशाधिकरणमारचयति—

“जीवोऽकर्ताऽथवा कर्ता धियः कर्तृत्वसंभवात् ।

जीवकर्तृतया किं स्यादित्याहुः सांख्यमानिनः ॥

\* उत्क्रान्तिगत्यागतीनाम्—अ० २ पा० ३ अ० १३ सू० १९ । + कर्ता शास्त्रार्थवत्त्वात्—अ० २ पा० ३ अ० १४ सू० ३३ ।

१ घ. 'श्चनेत' । २ घ. 'धं दशं' । ३ घ. 'तरता' । ४ घ. 'ते ब्रह्म' । ५ घ. 'दन्वात्कि' । ६ घ. 'स्वं बर्द्धितं' । ७ क. ख. क. 'तो मर' ।

करणत्वान्न धीः कर्त्री यागश्रवणलौकिकाः ।

व्यापारा न विना कर्त्रा तस्माज्जीवस्य कर्तृता ॥

बुद्धेः परिणामित्वेन क्रियावेशात्मकं कर्तृत्वं संभवति न त्वसङ्गस्याऽऽत्मन इति यत्सांख्यैरुक्तं तदसंगतम् । करणत्वेन कृतशक्तिकाया बुद्धेः कर्तृता कल्पयितुं न शक्या । कुठारादावदर्शनात् । बुद्धेः कर्तृत्वेन करणान्तरस्य कल्पनीयत्वाच्च । न च मा भूत्कर्तृतेति वाच्यम् । पूर्वकाण्डोक्तयागादिव्यापाराणामुत्तरकाण्डोक्तश्रवणादिव्यापाराणां लौकिककृष्यादिव्यापाराणां च कर्तृसापेक्षत्वात् । तस्माज्जीवः कर्ता ” ।

\*पञ्चदशाधिकरणमारचयति—

“कर्तृत्वं वास्तवं किंवा कल्पितं वास्तवं भवेत् ।

यजेतेत्यादिशास्त्रेण सिद्धस्याबाधितत्वतः ॥

असङ्गो हीति तद्बाधात्स्फटिके रक्ततेव तत् ।

अध्यस्तं धीचक्षुरादिकरणोपाधिसंनिधेः ॥

पूर्वाधिकरणे प्रतिपादितस्य कर्तृत्वस्य बाधाभावाद्वास्तवं तदिति प्राप्ते ब्रूमः—

“असङ्गो ह्ययं पुरुषः ” इति श्रुत्या कर्तृत्वंसङ्गो बाध्यते । यथा जपाकुसुमसंनिधिवशात्स्फटिके रक्तत्वमध्यस्तं तथाऽन्तःकरणसंनिधिवशात्कर्तृत्वमात्मन्यध्यस्यते ” ।

+षोडशाधिकरणमारचयति—

“प्रवर्तकोऽस्य रागादिरीशो वा रागतः कृषौ !

दृष्टा प्रवृत्तिर्वैषम्यमीशस्य प्रेरणे भवेत् ॥

सस्येषु वृष्टिवज्जीवेष्वीशस्याविषमत्वतः ।

रागोऽन्तर्याम्यधीनोऽत ईश्वरोऽस्य प्रवर्तकः ॥

लोके कृषीवलादीनां रागद्वेषावेव प्रवर्तकौ दृष्टौ । तदनुसाराद्धर्माधर्मकर्तृजीवस्यापि तावेव प्रवर्तकावभ्युपेयौ । ईश्वरस्य प्रवर्तकत्वे कांश्चिज्जीवान्धर्मे प्रवर्तयति कांश्चिद्धर्मे इति वैषम्यं दुर्वारम् । तस्मान्नेश्वरः प्रवर्तक इति प्राप्ते ब्रूमः—न तावदीश्वरे वैषम्यदोषप्रसङ्गः । वृष्टिवत्साधारणनिमित्तत्वात् । यथा वृष्टेः सस्याभिवृद्धिहेतुत्वेऽपि ब्रीहियवादिवैषम्ये बीजानामेव निमित्तत्वम् । तथेश्वरस्यै यथायथं जीवाः प्रवर्तन्ता-

\* यथा च तक्षोभयथा—अ० २ पा० ३ अ० १५ सू० ४० । + परानु तच्छ्रुतेः—अ० २ पा० ३ अ० १६ सू० ४१ ।

१ घ. कर्तृशक्तिर्न कल्पयितुं च । २ घ. 'तैत्तिवत्' । ३ घ. 'रणप्र' । ४ घ. 'स्तवमिति' । ५ घ. 'त्वसयोगो वा' । ६ घ. 'स्य जी' ।

मित्यभ्यनुज्ञया साधारणप्रवर्तकत्वेऽपि न वैषम्यम् । पूर्वकृतकर्मणां वासनानां च वैषम्यहेतुत्वात् । कर्मणां फलहेतुत्वमेव न कर्मान्तरहेतुत्वमिति चेत् । सत्यम् । सुखदुःखरूपस्य फलस्य प्रदानाय जीवं व्यापारयत्कर्मार्थात्कर्मान्तरमपि निष्पादयतीति दुर्वारं हेतुत्वम् । वासनानां तु साक्षादेवं कर्महेतुत्वम् । तथा चेश्वरस्य कुतो वैषम्यप्रसङ्गः । यत्तु रागस्य प्रवर्तकत्वदर्शनमुदाहृतं तत्तैथैवास्तु नैतावतेश्वरस्य प्रवर्तकत्वहानिः । सर्वान्तर्यामिणेश्वरेण रागस्यापि नियम्यमीनत्वात् । तस्मादीश्वरो जीवस्य प्रवर्तकः” ।

✽सप्तदशाधिकरणमारचयति—

“किं जीवेश्वरसांकर्यं व्यवस्था वा श्रुतिद्वयात् ।

अभेदभेदविषयात्सांकर्यं न निवार्यते ॥

अंशोऽवच्छिन्न आभास इत्यौपाधिककल्पनैः ।

जीवेशयोर्व्यवस्था स्याज्जीवानां च परस्परम् ॥

तत्त्वमस्यादिश्रुतिर्जीवेशयोरभेदं प्रतिपादयति । आत्मा द्रष्टव्य इत्यादिना द्रष्टृद्रष्टव्यरूपेण भेदः प्रतीयते । तथा च सति भेदश्रुतिबलात्तावज्जीवो नास्तीत्यपलपितुमशक्यम् । अभेदश्रुत्या चेश्वरात्पृथक्त्वेन व्यवस्थापयितुं न शक्यते । तस्माद्विद्यमानस्य जीवस्येश्वरेण सांकर्यं दुर्वारम् । परस्परं च जीवानामीश्वराभेदद्वारा सांकर्यमानुपङ्गिकम् । तस्माद्ब्रह्मवादिनो न जीवेश्वरव्यवस्थेति प्राप्ते ब्रूमः—यद्यपि गोमहिषवज्जीवेश्वरयोरत्यन्तं भेदो वास्तवो नास्ति तथाऽपि व्यवहारदशायामुपाधिकल्पितं भेदमाश्रित्य शास्त्राणि त्रेधा जीवं निरूपयन्ति । “ममैवांशो जीवलोके जीवभूतः सनातनः” ईत्यंशत्वमवगम्यते । “स समानः सञ्जुभौ लोकावनुसचरति” इति श्रुतौ विज्ञानमयस्य जीवस्य विज्ञानशब्दवाच्यया बुद्ध्या समानपरिमाणनिर्देशाद्घटाकाशावदवच्छिन्नत्वं प्रतीयते ।

‘एक एव तु भूतात्मा भूते भूने व्यवस्थितः ।

एकधा बहुधा चैव दृश्यते जलचन्द्रवत्” ॥

इत्याभासत्वमवगम्यते । तस्मात्सुलभैव ब्रह्मवादिनो जीवेश्वरव्यवस्था । जीवानां च परस्परमनेकजलपात्रस्थबहुसूर्यप्रतिबिम्बवद्व्यवहारव्यवस्था सुतरामुपपद्यते । तस्मान्न कोऽपि दोष इति सिद्धम्” ।

✽ अंशो नानाव्यपदेशादन्यथा चापि दाशकितवादित्वमधीयत एके—अ० २ पा० ३ अ० १७ सू० ४३ ।

१ घ. ‘रं तद्वेतु’ । २ ख. ‘व हे’ । ३ क. ख. ड. ‘सथाऽस्तु’ । ४ घ. ‘स्तु न ता’ । ५ क. घ. ड. ‘सन्तभे’ । ६ घ. ‘इत्येकमश’ ।

जीवस्य लोकान्तरगमनरूपः संसारप्रकारस्तृतीयाध्यायस्य प्रथमपादे षडभिरधि-  
करणैर्विचारितः । तत्र \*प्रथमाधिकरणमारचयति—

“अवेष्टितो वेष्टितो वा भूतसूक्ष्मैः पुमान्त्रजेत् ।

भूतानां सुलभत्वेन यात्यवेष्टित एव सः ॥

बीजानां दुर्लभत्वेन निराधारेन्द्रियागतेः ।

पञ्चमाहुत्यञ्जुक्तेश्च जीवस्नैर्याति वेष्टितः ॥

पूर्वपादप्रतिपादितः प्राणोपाधिको जीवः शरीरान्तरप्राप्तिवेलायामितो निर्गच्छन्मा-  
विशरीरबीजैः सूक्ष्मभूतैरवेष्टितो गच्छति । पञ्चभूतानां सर्वत्र सुलभत्वेनेतो नयनस्य  
निरर्थकत्वादिति प्राप्ते ब्रूमः—भूतमात्रस्य सुलभत्वेऽपि देहबीजानि न सर्वत्र सुल-  
भानि । तस्मादितो नेतव्यानि । किंच जीवोपाधिभूतेन्द्रियाणां भूताधारत्वमन्तरेण पर-  
लोकगमनं न संभवति जीवनदशायामदर्शनात् । श्रुतिश्चैवमाह—“पञ्चम्यामाहुता-  
वापः पुरुषवचसो भवन्ति” इति । अस्यायमर्थः । शुलोकपर्जन्यगृथिबीपुरुषयोषितः पञ्च  
पदार्था उपासनायामग्नित्वेन परिकल्पिताः । तेष्वग्निषु स्वर्गाय गच्छन्पुनरागच्छंश्च  
जीव आहुतित्वेन परिकल्पितः । इष्टापूर्तकारि जीवः स्वर्गमारुह्योपभोगेन कर्मणि क्षीणे  
पर्जन्ये पतित्वा वृष्टिरूपेण भूमिं प्राप्यान्नद्वारेण पुरुषं प्राप्य रेनोद्वारेण योषितं प्रविश्य  
शरीरं गृह्णाति । ततोऽऽशब्दोपलक्षितानि देहबीजानि पञ्च भूतानि जीवेन सह शुलो-  
कादिपञ्चमु स्थानेषु गत्वा पञ्चमे स्थाने शरीरभावं प्राप्य पुरुषशब्दवाच्यानि भव-  
न्तीति । तस्माद्बीजैर्वेष्टित एव परलोकं गच्छति” ।

+द्वितीयाधिकरणमारचयति—

“स्वर्गावरोही क्षीणानुशयः सानुशयोऽथवा ।

यावत्संपातवचनात्क्षीणानुशय इप्यते ॥

जातमात्रस्य भोगित्वादैकमव्यविरोधतः ।

चरणश्रुतितः सानुशयः कर्मान्तरैरयम् ॥

स्वर्गमुपभुज्य ततोऽवरोहन्पुरुषो निरनुशय इहाऽऽगच्छति । अनुशयो नाम कर्म-  
शेषः । जीवमनुशेत इति व्युत्पत्तेः । न च स्वर्गादवरोहतोऽनुशयः संभवति । अनुश-  
यफलस्य सर्वस्य तत्रैवोपभुक्तत्वात् । अत एवावरोहविषया श्रुतिः—“ यावत्संपातमु-  
षित्वाऽथैतमेवाध्वानं पुनैर्निवर्तन्ते ” इत्याह । संपतत्यनेन कर्मणा स्वर्गमिति संपातः

\* तदन्तरप्रतिपत्तौ रहति संपरिष्कृत. प्रश्नरूपणाभ्याम्—अ० ३ पा० १ अ० १  
सू० १ । + कृताख्येऽनुशयवान्दृष्टश्रुतिभ्या यथेतमनेव च—अ० ३ पा० १ अ० २ सू० ८ ।

१ ग. घ. 'पादे प्र' । २ घ. 'लोके ग' । ३ क. ग. घ. ङ. 'लोके ग' । ४ क. ख. ङ.  
'त्वा यथेत' । ५ ख. 'नरावर्तते' इ' ।

कर्मसमूहः संपातमनतिक्रम्य यावत्संपातं निःशेषं कर्मफलं भोक्तुं तत्रोचितेत्यर्थः । तस्मात्कर्मशेषरहितोऽवरोहतीति प्राप्ते ब्रूमः—स्वर्गार्थमनुष्ठितस्य कर्मणः साकल्येनोप-  
भोगेऽप्यनुपमुक्तानि संचितानि पुण्यपापानि बहून्यस्य विद्यन्ते । अन्यथा सद्यःसमुत्प-  
न्नस्य बालस्येह जन्मन्यनुष्ठितयोर्धर्मार्थयोर्भावात्सुखदुःखोपभोगो न स्यात् । यदत्र  
कौश्लिबुच्यते—एकस्मिन्नन्मन्यनुष्ठितः कर्मसमूह उत्तरस्मिन्नेकस्मिन्नेव जन्मन्युपभोगेन  
क्षीयत इति । तदसत् । इन्द्रादिपद्प्रापकाणामश्वमेधादीनां विड्वराहादिदेहप्रापकाणां  
पापानां च युगपदुपभोगासंभवेनैकभविकः कर्मानुशय इतिमतस्य विरुद्धत्वात् । ततश्चै-  
कस्मिन्नन्मन्यनुष्ठितानां मध्ये ज्योतिष्टोमादिकर्मणि भुक्तेऽपि कुतो न कर्मान्तराण्यव-  
शिष्येरन् । यावत्संपातशब्दश्च स्वर्गप्रदकर्मविषयो न त्वितरकर्मविषयः । श्रुतिश्च  
स्वर्गादवरुह्य पञ्चम्यामाहुतौ शरीरं गृह्णतां पुरुषाणां च तद्धेत्योः पुण्यपापयोः सद्भावं  
दर्शयति—“ य इह रमणीयचरणा अभ्याशो ह यत्ते रमणीयां योनिमापद्येरन्ब्राह्म-  
णयोर्नि वा क्षत्रिययोर्नि वा वैश्ययोर्नि वा । अथ य इह कपूयचरणा अभ्याशो ह  
यत्ते कपूयां योनिमापद्येरञ्श्रयोर्नि वा सूकरयोर्नि वा चाण्डालयोर्नि वा ” इति । रम-  
णीयचरणाः सुकृतकर्माणः कपूयचरणाः पापकर्माणः । अभ्याशो ह यदित्यव्ययसमुदा-  
यस्य क्षिप्रत्वमर्थः । तदेवं सानुशया अवरोहन्तीति स्थितम् ।

‡तृतीयाधिकरणमारचयति—

“चन्द्रं याति न वा पापी ते सर्वे इति वाक्यतः ।  
पञ्चमाहुतिलाभार्थं भोगाभावेऽपि यात्यसौ ॥  
भोगार्थमेव गमनमाहुतिर्व्यभिचारिणी ।  
सर्वश्रुतिः सुकृतिनां याम्ये पापिगतिः श्रुता ॥

“ये” वै के चास्मालोकात्प्रयन्ति चन्द्रमसमेव ते सर्वे गच्छन्ति” इति श्रवणाच्चान्द्र-  
मसारूप्ये स्वर्गे पापिनोऽपि गतिरस्ति । यद्यपि पापिनस्तत्र भोगो न संभवति तथाऽपि  
पुनरागत्य शरीरग्रहणे पञ्चमाहुतिलाभाय स्वर्गगतिरभ्युपेयेति प्राप्ते ब्रूमः—भोगार्थमेव  
स्वर्गगमनं न पञ्चमाहुतिलाभार्थं पञ्चमाहुतेर्व्यभिचारित्वाद्भोगादीनां योषिदाहुतेरभावा-  
त्सीतादीनां पुरुषाहुतेरप्यभावात् । “ते सर्वे” इति श्रुतिस्तु सुकृतिविषया । पापिनां तु  
यमलोके गतिः श्रुता—“वैवस्वतः संगमनं जनानां यमः राजानः हविषा दुवस्यत”  
इति । पापिजनैर्गन्तव्यं यमं प्रीणयतेत्यर्थः । तस्मात् पापिनां स्वर्गे गतिः ” ।

\* अनिष्टादिचारिणामपि च श्रुतम्—अ० ३ पा० १ अ० ३ सू० १२ ।

\*चतुर्थाधिकरणमारचयति—

“वियदादिस्वरूपत्वं तत्साम्यं वाऽवरोहिणः ।  
वायुर्भूत्वेत्यादिवाक्यात्तत्तद्भावं प्रपद्यते ॥  
खवत्सूक्ष्मो वायुवशो युक्तो धूमादिभिर्भवेत् ।  
अन्यस्यान्यस्वरूपत्वं न मुख्यमुपपद्यते ॥

स्वर्गाद्वरोहप्रकार एवं श्रूयते—“अथैतमेवाध्वानं पुनर्निवर्तन्ते । यथेतमाकाशमाकाशाद्वायुं वायुर्भूत्वा धूमो भवति धूमो भूत्वाऽभ्रं भवति । अभ्रं भूत्वा मेघो भवति मेघो भूत्वा प्रवर्षति” इति । यथेतं यथा गतं तथेत्यर्थः । तत्र स्वर्गाद्वरोहतो जीवस्याऽऽकाशादिस्वरूपत्वं भवति । वायुर्भूत्वेत्यादिना तत्तद्भावप्रतिपत्तेः श्रुतत्वादिति प्राप्ते ब्रूमः—अन्यस्यान्यरूपत्वासंभवादाकाशप्राप्तिर्नामाऽऽकाशवत्सौक्ष्म्यं विवक्षितम् । वायुभावो वायुवशता । धूमादिभावो धूमादिभिः संपर्क इति निर्णयः ” ।

+पञ्चमाधिकरणमारचयति—

“ब्रीह्यादेः प्राग्विलम्बेन त्वरया वाऽवरोहति ।  
तत्रानियम एव स्यान्नियामकविवर्जनात् ॥  
दुःखं ब्रीह्यादिनिर्याणमिति तत्र विशेषितम् ।  
विलम्बस्तेन पूर्वत्र त्वराऽर्थादवसीयते ॥

प्रवर्षणानन्तरं ब्रीह्यादिभाव आम्नायते—“त इह ब्रीहियवा ओषधिवनस्पतयस्तिष्ठमाषा जायन्ते ” इति । प्रागेतस्माद्ब्रीह्यादिभावादाकाशादौ विलम्बत्वरयोर्नियामकत्वाभावादनियम इति प्राप्ते ब्रूमः—ब्रीह्यादिभावमभिधायानन्तरम्—“अतो वै खलु दुर्निष्प्रपतरम् ” इति ब्रीह्यादिभावान्निर्गमनं दुःखमिति ब्रुवती भ्रुतिर्ब्रीह्यादौ विलम्बं विशेषयति । ततोऽर्थात्पूर्वत्र त्वरेत्यवसीयते ” ।

\*षष्ठाधिकरणमारचयति—

“ब्रीह्यादौ जन्म तेषां स्यात्संश्लेषो वा जनिर्भवेत् ।  
जायन्त इति मुख्यत्वात्पशुर्हिमादिपापतः ॥  
वैधान्न पापसंश्लेषः कर्मव्यापृत्यनुक्तितः ।  
श्वप्रादाय मुख्यजनौ चरणव्यापृतिः श्रुता ॥

\* साभान्यापत्तिरुपपत्तेः—अ० ३ पा० १ अ० ४ सू० २२ । + नातिचिरेण विशेषात्—अ० ३ पा० १ अ० ५ सू० ६ । \*अन्याधिष्ठिते पूर्ववदभिलापात्—अ० ३ पा० १ अ० ६ सू० २४ ।

१ घ. 'ह ए' । २ घ. अत्र । ३ घ. 'न्यस्वरू' । ४ घ. 'वतिरिति । ५ घ. 'दुःखकर्मि' । ६ घ. विलम्बनं ७ घ. 'पूर्वं त्व' ।

आकाशादाविवे तिलव्रीह्यादौ न संश्लेषमात्रं किंतु व्रीह्यादिरूपेण मुख्यं जन्म विवक्षितम् । जायन्त इति श्रवणात् । न च स्वर्गे सुकृतफलमनुभूयावरोहतः पापफलरूपस्य स्थावरजन्मनोऽसंभवः । तद्वेतोः पशुहिंसादेर्विद्यमानत्वात् । तस्मान्मुख्यं जन्मेति प्राप्ते ब्रूमः—वैधत्वान्न पशुहिंसादिपापमतो जायन्त इति श्रुत्या संश्लेषमात्रं विवक्षितम् । न तु मुख्यं जन्म कर्मव्यापारानभिधानात् । यत्र तु मुख्यं जन्म विवक्षितं तत्र कर्मव्यापारमभिधत्ते—“रमणीयचरणाः कपूयचरणाः” इति । तस्मात्स्वर्गादवरोहतां व्रीह्यादौ संश्लेषमात्रमिति स्थितम्” ।

तत्रैव द्वितीयपादे चतुर्भिरधिकरणैः स्वप्नाद्यवस्था विचारिताः । तत्र \*प्रथमाधिकरणमारचयति—

“सत्या मिथ्याऽथवा स्वप्नदृष्टिः सत्या श्रुतिरिणात् ।

जाग्रदेशाविशिष्टत्वादीश्वरेणैव निर्मिता ।

देशकालाद्यनौचित्याद्वाधितत्वाच्च सा मृषा ।

अभावाक्तेद्वैतमात्रसाभ्याज्जीवानुवादतः ।

“अथ रथात्रययोगान्पथः सृजते” इति श्रुत्या स्वप्ने रथादीनां सृष्टिरीरिता । अतो वियदादिसृष्टिवद्यवहारदशायां सत्या भवितुमर्हति । न च जाग्रदेशस्य स्वप्नदेशस्य च कंचिद्विशेषं पश्यामः । तत्काले भोजनादीनां तृप्त्याद्यर्थक्रियाकारित्वात् । अतो विमता सृष्टिः सत्येश्वरकर्तृकत्वाद्वियदादिसृष्टिवदिति प्राप्ते ब्रूमः—स्वप्नसृष्टिर्मृषा । कुतः । उचितदेशकालाद्यसंभवात् । न हि केशसहस्रांशपरिमिते नाडीमध्ये गिरिनदीसमुद्रादीनामुचितो देशोऽस्ति । न हि निशीथे शयानस्य सूर्यग्रहणोचितः कालोऽस्ति । नाप्यनुपनीतस्य बालस्य पूत्रोत्सवादिहर्षनिमित्तान्युचितानि । किंच स्वप्नोपलब्धानां पदार्थानां स्वप्न एव बाधो दृश्यते । कदाचित्तरुत्वेनावसीयमानः पदार्थस्तदैव गिरित्वेनार्थसितो भवति । यदुक्तं स्वप्नसृष्टिं श्रुतिर्ब्रूव इति तत्रापि सा श्रुतिरभाषपूर्विकामेव सृष्टिमाह—“न तत्र रथा रथयोगा न पन्थानो भवन्ति । अथ रथात्रययोगान्पथः सृजते” इति । अतो वस्तुतोऽसन्तो रथाद्याः शुक्तिकारजतवैदवभासन्त इति भूतेरभिप्रायः । यदपि जाग्रत्साभ्यमुक्तं तदप्यप्रयोजकम् । अनुचितदेशकालादेर्भूयसो वैलक्षण्यस्योक्तत्वात् । यदपीश्वरनिर्मितत्वमुक्तं तदप्यसत् । “एष सुप्तेषु जागर्ति कामं कामं पुरुषो निर्माणाः” इति जीवस्यैव स्वप्नभोगनिर्मातृत्वेन श्रुत्याऽप्युच्यमानत्वात् । तस्मात्स्वप्नसृष्टिर्मृषा” ।

\* सध्ये सृष्टिराह हि—अ० ३ पा० २ अ० १ सू० १ ।

१ च. 'व व्री' । २ ख. 'मुख्यज' । ३ च. 'पस्था' । ४ च. 'वसीयते । व' । ५ घ. 'वदेव भा' । ६ च. 'व स्वाप्न' ।



\*द्वितीयाधिकरणमारचयति—

“नाडीपुरीतद्वह्मणि विकल्पन्ते सुषुप्तये ।  
समुच्चितानि वैकाथ्याद्विकल्पन्ते यवादिवत् ।  
समुच्चितानि नाडीभिरुपमृष्य पुरीतति’ ।  
हृत्स्थब्रह्मणि याल्यैक्यं विकल्पे त्वष्टदोषता ।

“आसु तदा नाडीषु सुप्तो भवति” इति श्रुतौ सुषुप्तिकाले नाडीप्रवेशो गम्यते । “ताभिः प्रत्यवमृष्य पुरीतति शेते” इति श्रुतौ पुरीतदाश्रितत्वं प्रतीयते । “य एषोऽन्तर्हृदय आकाशस्तस्मिञ्शेते” इति श्रुत्यन्तरादाकाशशब्दवाच्यब्रह्माश्रितत्वं प्रतीयते । तान्येतानि नाड्यादिस्थानानि विकल्पितानि भवितुमर्हन्ति । एकप्रयोजनत्वात् । यथा ब्रीहिभिर्यजेत यवैर्वा यजेतेत्यत्र पुरोडाशनिष्पादकत्वंस्य प्रयोजनस्यैकत्वेन विकल्प आश्रितस्तथाऽत्रापि सुषुप्त्याख्यं प्रयोजनमेकम् । तस्मात्कदाचित्पुरीतति स्वपिति कदाचिन्नाडीषु स्वपिति कदाचिद्ब्रह्मणीति नाड्यादीनां विकल्पे प्राप्ते ब्रूमः—एकप्रयोजनत्वमसिद्धम् । पृथगुपयोगस्य सुवचत्वात् । तथा हि नाड्यस्तावच्चक्षुरादीन्द्रियेषु संचरतो जीवस्य हृदयनिष्ठं ब्रह्म गन्तुं मार्गभूता भविष्यन्ति । अत एव श्रुत्यन्तरे ताभिः प्रत्यवमृष्येति तृतीयया साधनत्व नाडीनां श्रुतम् । हृदयवेष्टनरूपं तु पुरीतत्प्रार्सादादिवदावरक भविष्यति । ब्रह्म तु मञ्चकवदाधारः । अतो यथा द्वारेण प्रविश्य प्रासादे पर्यङ्के शेते तथा नाडीभिः प्रत्यवमृष्य पुरीतति ब्रह्मणि जीवः शयिष्यत इत्युपकारभेदान्नाड्यादीनां समुच्चयः । सुषुप्तौ ब्रह्मणि जीवावस्थाने कुत आधाराधेयभावो न प्रतिभातीति चेदेकीभावनादिति ब्रूमः । यथा सोदकः कुम्भस्तैर्दाकजले प्रक्षिप्तो भ्रमैः सन्पृथङ् न प्रतिभाति तथाऽन्तःकरणोपाधिको जीव आवरकाज्ञानसहितो ब्रह्मणि मग्नत्वात् पृथगवमासते । अत एव श्रुत्यन्तरं सुषुप्तौ जीवस्य ब्रह्मणा सह तादात्म्यसंपत्तिमाह—“सता सोम्य तदा संपन्नो भवति” इति । यस्तु विकल्पस्त्वयोक्तः सोऽष्टदोषप्रस्तत्वादनृपपन्नः । तथा हि—यदा जीवो नाडीषु शेते तदा पुरीतद्वह्मवाक्ययोः प्राप्तं प्रामाण्यं परित्यक्तं स्यात् । अप्राप्तं चाप्रामाण्यं स्वी क्रियेत । यदा पुनः पुरीतद्वह्मणोः शेते तदा पुरीतद्वह्मवाक्ययोः पूर्वत्यक्तं प्रामाण्यं स्वी क्रियेत । पूर्वस्वीकृतं चाप्रामाण्यं परित्यज्येतेति प्राप्तपरित्यागोऽप्राप्तस्वीकारस्त्यक्तस्वीकारः स्वीकृ-

\* तदभावो नाडीषु तच्छ्रुतेरात्मनि च—अ० ३ पा० २ अ० २ सू० ७ ।

१ क. ड. 'कल्पन्ते' । २ क. घ ड. 'कल्पन्ते' । ३ ख. ड. सुप्तो । ४ ग. 'रारवाका' । ५ ख. 'त्वप्र' । ६ क. ग. ड. 'पदेशस्य' । ७ सचरन्त्यो । ८ ख. घ. 'सादवदाव' । ९ क. ख. ड. 'धारम्' । अतो । १० घ. प्रतीयत इति । ११ ख. घ. 'स्तदागज' । १२ ख. ममो न पृथक्प्रति' । ५. ममो न पृथग्भाति । १३ क. ग. घ. ड. 'हिते ब्र' ।

तपरित्यागश्चेतिदोषचतुष्टयं पुरितद्ब्रह्मवाक्यकोटौ । तथा नाडीवाक्यकोट्यामपि दोषच-  
तुष्टये योजिते सत्यष्टौ दोषाः संपद्यन्ते । तस्मात्समुच्चय एव ब्राह्मो न तु विकल्पः” ।

‡नृतीयाधिकरणमारचयति—

“यः कोऽप्यनियमेनात्र बुध्यते सुप्त एव वा ।

उदबिन्दोरिवाशक्तेर्नियन्तुं कोऽपि बुध्यते ॥

कर्माविद्यापरिच्छेदादुदबिन्दुर्विलक्षणः ।

स एव बुध्यते शास्त्रात्तदुपाधेः पुनर्भवात् ॥

यथा समुद्रे प्रक्षिप्तो जलबिन्दुः स एव नियमेन पुनरुद्भूतमशक्यस्तथा सुषुप्तौ  
ब्रह्मप्राप्तो यो जीवः स एव बुध्यत इति नियन्तुमशक्यत्वाद्यः कोऽपि बुध्यत इति  
प्राप्ते ब्रूमः—विषम उपन्यासः । चिद्रूपो जीवः कर्माविद्यावेष्टितो ब्रह्माणि निमज्जति ।  
उदबिन्दुस्त्ववेष्टित इति वैषम्यम् । यथा गङ्गोदकपरिपूर्णः पिहितद्वारः कौचकुम्भः  
समुद्रे निक्षिप्तः पुनरुद्भ्रियते, तत्रत्यं गङ्गाजलं तदेव पुनर्विवेक्तुं शक्यते । तथा स एव  
जीवः प्रतिबुध्यताम् । अत एव श्रुतिराह—“ व्याघ्रो वा सिंहो वा वृको वा वराहो  
वा कीटो वा पतङ्गो वा दंशो वा मशको वा यद्यद्भवन्ति तत्तत्तदा भवन्ति ” इति ।  
व्याघ्रादयो ये जीवाः सुप्तेः पूर्वं यच्छरीरं प्राप्य वर्तन्ते त एव जीवाः सुप्तेरुपरि  
प्रतिबुध्यमानास्तदेव शरीरं प्राप्नुवन्तीत्यर्थः । न च सुषुप्तौ ब्रह्मप्राप्तस्य जीवस्य मुक्तव-  
त्पुनरुद्भवानुपपत्तिः । तदवच्छेदकस्योपाधेः सत्त्वेन तदुद्भवे जीवोद्भवसंभवात् ।  
तस्माद्यः सुप्तः स एव प्रतिबुध्यते” ।

† चतुर्थाधिकरणमारचयति—

“किं मूर्च्छिका जाग्रदादौ किंवाऽवस्थान्तरं भवेत् ।

अन्यावस्था न प्रसिद्धा तेनैका जाग्रदादिषु ॥

न जाग्रत्स्वप्नयोरैका द्वैताभावात् सुप्तता ।

मुखादिविकृतेस्तेनावस्थाऽन्या लोकसंमता ॥

जाग्रत्स्वप्नसुषुप्तिभ्योऽन्यस्या अवस्थाया अप्रसिद्धत्वान्मूर्च्छाया जाग्रदादावन्तर्भावे  
प्राप्ते ब्रूमः—परिशेषादवस्थान्तरमभ्युपेयम् । न तावज्जाग्रत्स्वप्नयोरन्तर्भावे द्वैतप्रतीत्य-  
भावात्पि सुषुप्तौ विलक्षणत्वात् । सुषुप्तः पुमान्प्रसन्नवदनः समश्वासो निष्कम्पशरीरो  
भवति । मूर्च्छितस्तु विकृतमुखो विषमश्वासः शरीरकम्पादियुक्तो भवति । यद्यपि जाग्र-

\* स एव तु कर्मानुस्मृतिशब्दविधिभ्यः—अ० ३ पा० २ अ० ३ सू० ९ । + मुग्धेऽर्धसं-  
पत्तिः परिशेषात्—अ० ३ पा० २ अ० ४ सू० १० ।

१ अ. ग. काचनकुम्भः । २ ग. घ. 'न्ति तदा भवन्तीति । ३ अ. घ. सुषुप्ते' । ४ घ.  
'दाचन्त' ।

दादिवदैनंदिनत्वाभावात् मूर्च्छाया बालकादिषु प्रसिद्धिरस्ति तथाऽपि काशाधिकी मूर्च्छावस्थां विज्ञाय वृद्धाश्विकित्सन्ते । तस्मादन्येयमवस्था । तदेवमधिकरणचतुष्टयेन स्वंपदार्थः शोधितः । तत्र स्वप्नसृष्टेर्भिध्यात्वेन मुखदुःखकर्तृत्वोद्यवभासेऽपि जीवोऽसक्त एवेति शोधितः । सुप्तो ब्रह्मेक्षयेन तदेवासङ्गत्वमनुभाषितम् । तस्यैव पुनः प्रतिबोधेनानित्यत्वशङ्का निराकृता । मूर्च्छाविचारेण श्वासादिसर्वव्यवहारलोपेऽपि मरणे जीवविनाशो न शङ्कनीय इति दर्शितम्” ।

तदनुमविश्यं । सच्च त्यच्चाभवत् । निरुक्तं चानि-  
रुक्तं च । निलयनं चानिलयनं च । विज्ञानं  
चार्थिज्ञानं च । सत्यं चानृतं च सत्यमभवत् ।

परमात्मनो देहे भोक्तृजीवरूपेण प्रवेशमृपजीव्य सद्भावं साधयित्वा भोग्यद्रव्याका-  
रेणाप्येतत्साधयितुं तदाकारपरिणामं प्रदर्शयति—तदनुमविश्येत्यादिना । तत्सृष्टं  
देहजातं भोक्तृरूपेणानुमविश्यानन्तरं सदादिभोग्यवस्त्वाकारेण ब्रह्म परिणतमभूत् ।  
सच्छब्देन प्रत्यक्षगम्यं पृथिव्यतेजोरूपं भूतत्रयमृच्यते । त्यच्छब्देन परोक्षं वाय्वाकाश-  
रूपं भूतद्वयम् । बृहदारण्यके मूर्तामूर्तब्राह्मणे—“तदेतन्मूर्तं यदन्यद्वायोश्चान्तरिक्षाच्च”  
इति वाय्वाकाशव्यतिरिक्तस्य पृथिव्यादिभूतत्रयस्य मूर्तत्वमभिधाय “एतत्सत्” इति सच्छ-  
ब्दवाच्यत्वं तस्योक्तम् । अथामूर्ते—“वायुश्चान्तरिक्षं च” इत्यभिधाय “एतत्सत्” इति  
त्यच्छब्दस्तत्र प्रयुक्तः । अनश्चाभुपत्वपरोक्षत्वाभ्यां विभक्तं यज्जगदस्ति तत्सर्वमत्र  
शब्दद्वयेनोपलक्ष्यते । चकारद्वयेन तयोरुभयोरभावौ समुच्चयेते । एतच्चतुष्टयरूपेण  
ब्रह्म परिणतमभूत् । निःशेषेण वक्तुं शक्यं निरुक्तम् । घटाऽयं पुरोदेशवर्ती पृथुबुधो-  
दराकारो मृन्मयः स्थूलो जलाधाररक्षम इत्यादिना निःशेषेण वक्तुं शक्यते । तद्विपरीतम-  
निरुक्तम् । इक्षुक्षीरादिमाधुर्यावान्तरभेदः केतकीचम्पकादिगन्धावान्तरभेद इत्यादिकं  
सामान्याकारेणोच्यते । न तु निःशेषेण वक्तुं शक्यते । चकारो पूर्ववत् । निलयनं  
नीडमाधारः पुष्पगुडादिः । तद्विपरीतमनिलयनम् । आधेयो गन्धरसादिः । विज्ञानं  
चेतनं गवार्थादि । तद्विपरीतमविज्ञानमचेतनं काष्ठमुड्यपापाणांदि । सत्यं लोकव्यव-  
हारे बाधरहितं शुक्तिरज्जुम्याष्वादि । अनृतं तु व्यवहारदशायामारोपितं रजतसर्प-  
चोरादि । एतैरुदाहरणैः शीतोष्णमुखदुःखमानात्रमानादिकः सर्वाऽपि जैगद्विभाग उर्षलं-  
क्ष्यते । उपरितनसस्यशब्देन ब्रह्मोच्यते । सत्यं ज्ञानमित्यादिवाक्यं ब्रह्मणः सत्यश-

१ ख घ. 'त्सन्ति । त' । २ ख 'त्वायाभा' । ३ ख. 'रयताश' । ४ ख. 'शो नाऽऽश' ।  
५ य. 'गदिद त' । ६ ख. 'श्वादि । त' । ७ ख. 'णादि । स' । ८ ख 'रादि । ए' । ९ ख.  
जगद्व्यवहार । १० घ. ड. 'लभ्यते ।

द्वार्षस्वावगमात् । सच्च त्यच्चेत्यादिजगद्धिभागरूपेण ब्रह्मैव परिणतमभूत् । ब्रह्म सद्रूपं भवितुमर्हति भोग्याकारेण परिणतत्वात्सीरादिवदिति श्रुतेरभिप्रायः ।

यदिदं किंच । तत्सत्यमित्याचक्षते ।

ब्रह्मणः सद्भावं युक्तिभिः साधयित्वा विद्वदनुभवेनापि साधयति—यदिदं किंचे-  
त्यादिना । भोक्तृभोग्यरूपं यत्किंचिदिदं जगद्दृश्यते तद्वस्तुतो जगन्न भवति किंतु  
सत्यमबाध्यं ब्रह्मेति विवेकिन आचक्षते । तस्माद्द्विद्वदनुभवसिद्धस्य ब्रह्मणोऽसत्त्व-  
मयुक्तम् ।

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमप्रपाठके

षष्ठोऽनुवाकः ॥ ६ ॥

अथ सप्तमोऽनुवाकः ।

असद्वा इदमग्र आसीत् । ततो वै सदजायत । तदा-

त्मानं स्वयंमकुरुत । तस्मात्तत्सुकृतमुच्यते इति ।

यथोक्तब्रह्मसद्भावप्रकाशकं मन्त्रमुदाहरति—तदप्येष इत्यादिना । इदं  
नामरूपाभ्यामभिव्यक्तं जगदुत्पत्तेः पूर्वममदेवानभिव्यक्तमेवाऽऽसीत् । ततो वै  
तस्मादेवानभिव्यक्तनामरूपाद्ब्रह्मणः सदजायतामभिव्यक्तनामरूपं जगदुत्पन्नम् । न  
चात्र पितृविभक्तः पुत्र इव ब्रह्मणो विभक्त जगत् । किंतु तद्ब्रह्माऽऽत्मानं सच्चिदान-  
न्दैकरसस्वरूपं स्वयं कर्षन्तरनैरपेक्षयेणाकुरुत जगदाकारेण कृतवत् । न खलु जगदु-  
त्पादानं मृत्तिकास्थानीयं कुलालस्थानीयं निमित्तं च किंचिद्ब्रह्मव्यनिरिक्तमस्ति किंतु  
ब्रह्मैवोभयस्थानीयम् । यस्मादेवं तस्मात्तद्ब्रह्म सुकृतमित्यनेन शब्देनोच्यते । सुश-  
ब्दोऽत्र स्वयंशब्दपर्यायः । कृतशब्दः कर्तृशब्दपर्यायः । सुकृतं स्वयं कर्तृ ब्रह्मेत्येवं  
ब्रह्मैविति उच्यते । जीवास्तु न स्वयं कर्तारः किं त्वन्तर्यामिप्रेरिताः कुर्वन्ति “ य-  
त्तास्मानमन्तरो यमयति ” “ एष त आत्माऽन्तर्याम्यमृतः ” “ एष एव साधु-  
कर्म कारयति ” “ केनापि देवेन हृदि स्थितेन यथा नियुक्तोऽस्मि तथा करोमि ”  
इत्यादिभ्रुतिस्मृतिभ्यः ।

यदेतत्सुकृतम् । रंसो वै सः । रसं

श्लेषायं लब्ध्वाऽऽनन्दी भवति ।

स्वयंकर्तृत्वप्रसिद्धिरपि ब्रह्मणः सद्भावं साधयति । \*अतः प्रकारान्तरेण तं साधयि-

तुमानन्दरूपतामाह—यद्वैतदित्यादिना । यदेतत्पूर्वोक्तं सुकृतशब्दवाच्यं ब्रह्मास्ति स ब्रह्मपदार्थो रस एव । लोकेऽपि तृसिद्धिर्लक्षणस्याऽऽनन्दस्य हेतुर्मधुरादिपदार्थो रस इत्युच्यते । ब्रह्मापि कृतकृत्यत्वादिलक्षणस्य तत्त्वविदामानन्दस्य हेतुत्वाद्रसो भवति । रसनीयवेदान्तवाक्यजनितमनोवृत्तिज्ञानेनाऽऽश्वादनीयमिति ब्रह्मणो रसत्वम् । प्रीतिपुरःसरं रसग्रहणमाश्वादनम् । ब्रह्म च जिज्ञासुभिः प्रीतिपूर्वकमेव गृह्यते । प्रीतिश्चाऽऽनन्दमन्तरेण न संभवति । तस्माद्रसशब्देन ब्रह्मण आनन्दरूपत्वमुच्यते । नन्वानन्दरूपत्वामावेऽपि धर्मो जिज्ञासुभिः प्रीतिपूर्वकमेव गृह्यते । भैवम् । धर्मे मुख्यप्रीत्यभावात् । स्वर्गलक्षणसुखसाधनत्वोपाधिर्नैव हि धर्मे प्रीतिः । ब्रह्म तु स्वस्मादुत्तमस्य कस्यचित्सुखस्य साधनं न भवति । ततो मुख्यप्रीतिविषयत्वादानन्दरूपं ब्रह्म । तदेतदानन्दत्वं रसं हीत्यादिनोपपाद्यते । अयं तत्त्ववित्पुरुषो रसं लब्ध्वा साक्षात्कृत्य धन्योऽस्मीत्येवमानन्दवान्भवति । तत्त्वविदो लौकिकः परितोपहेतुः स्वचन्दनवनितादिलाभो न भवति । किं त्वात्मलाभ एव । निरक्तस्य स्वगादौ लाभवृद्धयभावात् । “आत्मलाभात् परं विद्यते” इत्यादिशास्त्रान् । तस्माद्विद्वत्परिनोपहेत्वानन्दरूपत्वादपि ब्रह्मणः सत्त्वमध्युपेयम् । द्विशब्देन विद्वत्प्रसिद्धिरेव प्रदर्शिता ।

को ह्येवान्यात्कः प्राण्यात् । यदेष आकाश  
आनन्दो न स्यात् । एष ह्येवाऽऽनन्दयाति ।

किंच देहादिचेष्टावैषयिकानन्दहेतुत्वादपि ब्रह्मास्तीत्यभिप्रेत्य तदुभयहेतुत्वं दर्शयति—को ह्येवान्यादित्यादिना । आकाश इति ससम्बन्तः प्रथमान्तो वा । ससमीपक्षे गुहायां परमे व्योमन्त्रित्यत्राभिहितो योऽर्यः स एवात्रापि द्रष्टव्यः । प्रथमान्तत्वपक्षे त्वा समन्तात्काशते स्वप्रकाशत्वेनावभासन इत्याकाशः । तथाविध एष पूर्ववाक्ये रसत्वेनोक्त आत्मरूप आनन्दो यदि न स्यात्तर्ना को ह्येव को नाम कर्ता देहस्यान्तरन्याद्वागादीन्द्रियैश्चेष्टेत । अत्र चेष्टायामिति धातुः । को वा प्राण्यात्प्राणनकर्म श्वासं कुर्यात् । चक्षुरादीन्द्रियसाधनक्रियाकर्तृत्वमात्मन आथर्वणिका आमनन्ति—“एष हि द्रष्टा स्पष्टा श्रोता घ्राता रसयिता मन्ना बोद्धा कर्ता विज्ञानात्मा पुरुषः” इति । लोके प्राणसदसद्भावयोर्जन्ममरणदर्शनात्प्राण एवाऽऽत्मनि मूढप्रसिद्धिस्तामवोपजीव्य बृहदारण्यके प्राणात्मत्ववादी वाल्मीकिर्ब्रह्मात्मवादिनाऽऽजातशत्रुणा सह संवादं चकार । ततोऽत्र दर्शनादिक्रियाणा कर्ता प्राण इति भ्रमं वारयितुं कः प्राण्यादिति पृथगुक्तिः । आनन्दात्मनोऽपत्त्वे प्राणन साधनेन श्वासक्रियां कः कुर्यात् । प्राणस्य श्वासक्रियां प्रति करणत्वमेव कर्तृत्व त्वात्मन इत्ययमर्थ उच्यते ब्राह्मणेऽपि स्पष्टमाह्वतः—“ यः

प्राजेन प्राणिति स त आत्मा सर्वान्तरः ” इति । यद्यप्यसङ्गस्याऽऽनन्दात्मन इन्द्रि-  
यादिचेष्टाकर्तृत्वं स्वतो न संभवति तथाऽपि विज्ञानमयकोशोपाधिकस्य तत्संभवति ।  
अतश्चेष्टाहेतुत्वादास्ति ब्रह्म । योऽयं चेष्टाहेतुरानन्दोऽस्त्येष एव सर्वान्प्राणिन आन-  
न्दयाति परितोषयति । अभीष्टविषयलभे सति मनो विषयाभिमृत्त्यं परित्यज्य विष-  
यान्तराभिलाषोदयात्पूर्वमन्तर्मुखं प्रत्यर्गात्मानन्दमनुभवति । सोऽयं लोके विषयानन्द  
इत्युच्यते । अत्र विवेकिजनप्रसिद्धिद्योतनार्थो हिशब्दः । अतस्तद्वेतुत्वादपि ब्रह्मास्ती-  
त्यभ्युपगन्तव्यम् ।

यदा ह्येष एतस्मिन्नहश्येऽनात्म्येऽनिरुक्तेऽनिलयनेऽ-  
भयं प्रतिष्ठां विन्दते । अथ सोऽभयं गतो भवति ।

इत्थं कामयितृत्वादिभिर्हेतुभिर्ब्रह्मणः सद्भावसाधनादस्ति नास्ति वेत्ययं संशयो निरा-  
कृतः । अथ क्रमप्राप्तमविद्वद्विषयं संशयं बहुवक्तव्यसद्भावात्तावदवस्थाप्याऽऽदौ विद्व-  
द्विषयं ब्रह्मप्राप्तिसंशयमपाकराति—यदा ह्येत्यादिना । एष जिज्ञासुरेतस्मिन्सद्भा-  
वसाधनेन प्रकृते स्वानुभवगम्ये ब्रह्मणि प्रतिष्ठां स्वार्थत्वबुद्धिदाकार्यं यदा लभते, अथ  
तदानीं स विद्वानभयं जन्ममरणादिभयरहितं मुक्तिपदं प्राप्नोति । एवशब्देन कालविलम्बो  
व्यावर्त्यते । यदा जानाति तद्वत् प्राप्नोति । अस्मिन्नर्थे विद्वत्प्रसिद्धि हिशब्दो दर्शयति ।  
अहस्यादिर्विशेषणैश्चतुर्भिर्ब्रह्म विशिष्यते । चक्षुरादीन्द्रियैरगम्यत्वाद्दृश्यम् । अत एव  
कठैराज्ञायते—“नैव वाचा न मनसा प्राप्तुं शक्यो न चक्षुषा” इति । आत्म्यमात्मीयं  
लिङ्गं तद्रहितमनास्त्वमनुमानेनाप्यगम्यमित्यर्थः । एतदप्यन्यत्राऽऽज्ञातम्—“निर्वि-  
कल्पमनन्तं च हेतुदृष्टान्तवर्जितम् ” इति । यद्यपि शरीरत्रयं जीवात्मसंबन्धिलिङ्गं  
जगत्कर्तृत्वमीश्वरलिङ्गं तथाऽपि निष्प्रपञ्चब्रह्मात्मतत्त्वस्य साधने न किञ्चिद्विद्वमस्ति ।  
निःशेषेण वक्तुं शक्यं निरुक्तं तद्विपरीतमनिरुक्तम् । न ब्रह्मतत्त्वस्याभिधायकः काश्चि-  
च्छब्दोऽस्ति “ यतो वाचो निवर्तन्ते ” इति श्रुतेः । अहस्यादिभिस्त्रिभिर्विशेषणैः  
प्रत्यक्षानुमानागमगम्यत्वं निराकृतम् । तावता कृत्स्नकार्यप्रपञ्चवैलक्षण्यं सिद्धम् ।  
निलयनमनाधारम् “स भगवः कस्मिन्प्रतिष्ठित इति स्वे महिम्नि” इति श्रुत्यन्त-  
रात् । मूलाज्ञानस्य प्रमाणत्रयगम्यत्वाभावेऽपि ब्रह्मण्याश्रितत्वात्साधारत्वमस्तीति तद्वै-  
लक्षण्यार्थमनिलयनमित्युच्यते । अभयं प्रतिष्ठामित्यभयशब्देन द्वैतराहित्यमित्युच्यते ।  
बिभेत्स्यादिति व्युत्पत्त्या भयं ब्रह्मव्यतिरिक्त वस्तु कथ्यते “द्वितीयाद्वै भय भवति ”  
इति श्रुत्यन्तरात् । अहमन्यो ब्रह्मान्यदित्येतादृशं द्वैतं भयं तद्रहितमभयं तद्यथा  
भवति तथा प्रतिष्ठां लभत इति योजनीयम् ।

यदा ह्येष एतस्मिन्नुदरमन्तरं  
कुरुते । अथ तस्य भयं भवति ।

विदुषो ब्रह्मप्राप्तिनिश्चयेन यथा संशयो निराकृत एवमविदुषो ब्रह्मप्राप्त्यभावनि-  
श्चयेन संशयमपाकरोति—यदा ह्येष इत्यादिना । उच्छब्दोऽपिशब्दार्थे वर्तते ।  
अरशब्दोऽल्पवाची । अन्तरशब्दो भेदवाची । एष लौकिकः पुमानेतस्मिन्ब्रह्मण्यल्प-  
मपि भेदं स्वातिरिक्तत्वं यदा कुरुते स्वस्माद्भेदेन ब्रह्म पश्यति तदैव तस्य जन्ममर-  
णादिसंसारभयं भवति । जीवब्रह्मभेदस्य वास्तवत्वाभावाभिप्रायेणाल्पमपीत्युक्तम् । भेद-  
दर्शिनः संसारप्राप्तौ श्रुत्यन्तरप्रसिद्धिं हिशब्देन दर्शयति । “ मृत्योः स मृत्युमाप्नोति  
य इह नानेव पश्यति ? ” “ ब्रह्म तं परादाद्योऽन्यत्राऽऽत्मनो ब्रह्म वेद ” इत्याद्याः  
श्रुतयो द्रष्टव्याः ।

ननु यः पुमान्कर्मकाण्डार्थमुपास्यं सगुणं ब्रह्म वा जानाति तस्यापि विद्यावत्त्वेन  
निर्गुणब्रह्मज्ञानिवन्मुक्तिः स्यादित्याशङ्क्य निराचष्टे—

तत्त्वेव भयं विदुषोऽमन्वानस्य , इति ।

तुशब्दो मुक्तिशङ्कां निवर्तयति । विदुषोऽप्यमन्वानस्य ब्रह्मतत्त्वमजानतो भेद-  
दर्शित्वात्तदेव भयमत्यन्तमूढस्येव जन्ममरणसंसारभयं भवति ।

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमप्रपाठके  
सप्तमोऽनुवाकः ॥ ७ ॥

अथाष्टमोऽनुवाकः ।

भीषाऽस्माद्वातः पवते । भीषोदेति सूर्यः । भीषाऽ-  
स्मादग्निश्चेन्द्रश्च । मृत्युर्धावति पञ्चम इति ।

विद्यान्तरयुक्तस्यापि ब्रह्मतत्त्वज्ञानरहितस्य भयमित्यम्मिर्लप्यर्थे श्लोकमृदाहरति—  
तदप्येष इत्यादिना । यः पूर्वजन्मनि प्रकृष्टे ज्ञानकर्मणी अनुष्ठायास्मिन्नन्मनि  
वायुदेवत्वेनोत्पन्नः सोऽयं तथाविधमहिमोपेतोऽपि देवोऽपि सन्नस्मादन्तर्यामिरू-  
पाद्ब्रह्मणो भीषा भयेन पवते निरन्तरमनन्तसः संचरति । एवं सूर्यादिषु योजनीयम् ।  
अग्निरिन्द्रश्च स्वव्यापारं कुरुत इति शेषः । उक्तदेवताचतुष्टयापेक्षया मृत्योः  
पञ्चमत्वम् । स च क्षीणायुषः प्राणिनो मारयितुं तत्र तत्र सदा धावति । यद्यप्यस-  
न्नस्य निर्गुणस्य ब्रह्मणो भयहेतुत्वं नास्ति तथाऽपि मायोपाधिकस्यान्तर्यामित्वेन तत्स-

भवति । तदुक्तं वार्तिककारैः—“नियम्यकार्यमापेक्ष्य नियन्तैष तमोवधिः” इति ।  
श्रुत्यन्तरं च—“यो वायुमन्तरो यमयत्येष त आत्माऽन्तर्याम्यमृतः । एतस्य वा  
अक्षरस्य प्रशासने गार्गी सूर्याचन्द्रमसौ विधृतौ तिष्ठतः” इत्यादिकमुदाहार्यम् ।

अस्य च भयहेतोर्नियामकस्यान्तर्यामिणो ब्रह्मत्वं प्रथमाध्यायस्य द्वितीयपादे\*  
चिन्तितम्—

“प्रधानं जीव ईशो वा कोऽन्तर्यामी जगत्प्रति ।

कारणत्वात्प्रधानं स्याज्जीवो वा कर्मणो मुखान् ॥

जीवैकत्वामृतत्वादेरन्तर्यामी परेश्वरः ।

द्रष्टृत्वादेर्न प्रधानं न जीवोऽपि नियम्यतः ॥

बृहदारण्यके पञ्चमाध्याये याज्ञवल्क्य उद्दालकं प्रत्याह—“यः पृथिव्यां  
तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यम-  
यत्येष त आत्माऽन्तर्याम्यमृतः” इति । तत्र पृथिव्यादिजगत्प्रति योऽन्तर्यामी  
श्रूयते तस्मिन्नेषा संशये सति प्रधानमिति प्राप्तम् । तस्य सकलजगदुपादानत्वेन  
स्वकार्यं प्रति नियामकत्वसंभवात् । अथवा जीवोऽन्तर्यामी । स हि धर्माधर्मरूपं  
कर्मानुष्ठितवान् । तच्च कर्म स्वफलदानाय फलभोगसाधनं जगदुत्पादयति । अतः  
कर्मद्वारा जगदुत्पादकत्वाज्जीवोऽन्तर्यामीति प्राप्ते ब्रूमः—“एष त आत्माऽन्तर्या-  
म्यमृतः” इत्यन्तर्यामिणो जीवतादात्म्यममृतत्वं च श्रूयते । तथा पृथिव्यन्तरिक्षा-  
दिषु सर्ववस्तुष्वन्तर्यामित्योपदेशेन सर्वव्यापित्वं प्रतीयते । तेभ्यो हेतुभ्योऽन्तर्यामी  
परमेश्वरः । न च प्रधानस्यान्तर्यामित्वं संभवति “अदृष्टो द्रष्टाऽश्रुतः श्रोता”  
इति द्रष्टृत्वश्रोतृत्वाद्यवगमात् । अचेतनस्य प्रधानस्य तदसंभवात् । नापि जीवोऽ-  
न्तर्यामी “य आत्मानमन्तरो यमयति” इति जीवस्य नियम्यत्वश्रवणात् । तस्मा-  
दन्तर्यामी परमेश्वरः । एतस्माद्भयमज्ञानिन एव । न तु तत्त्वविदः” ।

तदेवं सर्वेषां प्रश्नानामुत्तरं संपन्नम् । पूर्वत्र यदुक्तं “सोऽश्रुते सर्वाङ्कामानसह”  
इति, यदपि “रसो वै सः” इत्यानन्दरूपत्वं सूत्रितं तदुभयं निर्णेनुं विचारैरभवतारयति—

सैषाऽऽनन्दस्य मीमांसा भवति, इति ।

तच्छब्देन मीमांसायाः श्रुत्यन्तरप्रसिद्धिः प्रदर्शयते । बृहदारण्यके हि—“स  
यो मनुष्याणां राद्धः समृद्धो भवत्यन्येषामधिपतिः सर्वैर्मानुष्यकैर्भोगैः संपन्नतमः स  
मनुष्याणां परम आनन्दः” इत्यादिनाऽऽनन्दनिर्णयः प्रपञ्चितः । राद्धो देहेन्द्रिया-

\* अन्तर्याम्यधिदैवादिषु तद्धर्मव्यपदेशात्—अ० १ पा० २ अ० ५ सू० १८ ।



दिपाटनलक्षणसिद्धद्युतेतः । समृद्धो विद्यादिगुणसंपन्नः । एतच्छब्देनानन्तरग्रन्थे वक्ष्य-  
माणतां दर्शयति । किमयं ब्रह्मानन्दो लौकिकानन्दवद्विषयविषयिसंबन्धेन जन्यत आहो-  
स्विस्वामाविक इत्येषा पीमांसा प्रवर्तते ।

तत्र स्वामाविकं ब्रह्मानन्दं विवेक्तुं द्वारभूता अन्ये विषयानन्दाः क्रमेणो-  
पन्यस्यन्ते । एतेषां ब्रह्मानन्दलेशत्वात्त्रिष्वद्वारत्वमृपपन्नम् । तल्लेशत्वं चैवं  
द्रष्टव्यम् । अविद्यया विवेके तिरस्क्रियमाणे सत्युत्कृष्ट्यमाणायां चाविद्यायां हिरण्यगर्भ  
मारभ्य मनुष्यपर्यन्तेषु जीवेषु ब्रह्मानन्दस्तत्कर्मवशाद्विषयादिसाधनसंबन्धवशाच्च यथा  
विज्ञानं भान्यमानतयाऽपक्षीयमाणश्चञ्चलं व्यवस्थितो लौकिकः संपद्यते । स एव पुनर  
विद्याकामकर्मप्रकर्षेण मनुष्यगन्धर्वादिषु हिरण्यगर्भपर्यन्तमुत्तरोत्तरभूमिषु शतगुणोत्कर्ष-  
युक्तोऽकामहतविद्वच्छ्रोत्रियप्रत्यक्षो विभाव्यते । विद्यया त्वविद्याकृते विषयविषयिविभागे  
निवृत्ते सति स्वामाविकः परिपूर्ण एक एवाऽऽत्मानन्दोऽवतिष्ठते । तस्य द्वारभूतेषु  
विषयानन्देष्वस्मत्प्रसिद्धमानन्दमादौ तावद्दर्शयति—

युवा स्यात्साधुयुवाऽध्यायकः । आशिष्ठो दृष्टिष्ठो बलिष्ठः । तस्येयं  
पृथिवी सर्वा वित्तस्य पूर्णा स्यात् । स एको मानुषं आनन्दः, इति ।

मनुष्यस्य बाल्ये विषयगुणानभिज्ञत्वात्प्रकचन्दनवनितादिविषयानन्दो नास्ति ।  
वार्षिके तदभिज्ञत्वेऽपि भोक्तृमसमर्थत्वादमौ नास्ति । अतो यौवनमेव परिशिष्यत इत्य-  
भिप्रेत्य युवा स्यादित्युक्तम् । यौवनेऽपि कुरुषैत्वक्रोधादिग्रस्तस्य दुःखबाहुल्यात्तद-  
भावाय साधुयुवेत्युच्यते । तादृशस्यापि चतुःषष्टिकलामु चतुर्दशविद्यास्वेकस्या अप्यभावे  
दुःखं भवेदिति तद्यावृत्त्यर्थमध्यायक इत्युक्तम् । विद्यावतोऽपि कार्येषु मन्दप्रवृत्तेरभिमा-  
न्यादिना भोजनादौ रुचिहीनस्य वा मुखं न भवतीति तन्निवृत्त्यर्थमाशिष्ठ इत्युक्तम् ।  
आशुतमः सर्वकार्येषु शीघ्रं प्रवर्तत इत्यर्थः । यद्वा सर्वेषु भोज्यद्रव्येषु रुचिबाहुल्ये-  
नाऽऽशुतमः । ईदृशस्यापि मनोदाढ्याभावे सति न यद्वादी घृतिः स्यादिति तद्वा-  
रणाय दृष्टिष्ठ इत्युक्तम् । धैर्ययुक्तोऽपि शारीरबलहीनोऽश्वारोहणादावक्षमः स्यादिति  
तद्वारयितुं बलिष्ठ इत्युक्तम् । एतावता भोक्तृत्वसंपत्तिरुक्ता । तस्येयमिति भोग्यसंपत्ति-  
रुच्यते । चतुर्दिक्षु समुद्रवेष्टिता या पृथिवी सा सर्वाऽपि वित्तस्य पूर्णा भोग्यद्रव्य-  
जातेन पूरिता । एतच्चान्येषामधिपतिरित्यादिकस्य श्रुत्यन्तरोक्तस्योपलक्षणम् । यदि  
कस्यचित्सर्वभौमस्यैतत्सर्वं संभवेत्तदानीमयं मानुष आनन्दो भवति । इतोऽर्वाची-  
नास्तु दुःखमिश्रत्वादानन्दा एव न संभवन्ति । न खलु कश्चिदपि मनुष्यो यथोक्तसा-

१ घ. 'त्वात्तमि' । २ क. ड. 'लोऽव' । ३ ख 'पक्रो' । ४ ख. 'यामु चक्र' । ५ घ.  
'द्वारणाय' ।

सर्वभौमादन्यः कश्चिदपि सर्वतस्तृप्तिमानुपलभ्यते । आनन्दो नाम तृप्तिः । तस्याः कश्चिद्विषयाभिलाषो विरोधी । स चालब्धे विषये कस्यचित्कर्त्स्निमश्चिदवश्यं संभवत्येव । सार्वभौमस्य तु सर्वविषयाणां मनुष्यलोकवर्तिनां लब्धत्वेन विरोध्यभावान्निर्विघ्ना तृप्तिरभिव्यज्यते ।

एवं च सति यावद्यावदभिलाषनिवृत्तिरुत्कृष्टा भवति तावत्तावदानन्दोऽप्युत्कृष्यते । एतदेवाभिप्रेत्य पूर्वोक्तादानन्दादधिकमुदाहरति—

ते ये शतं मानुषां आनन्दाः ( १ ) । स एको मनुष्य-  
गन्धर्वाणामानन्दः । श्रोत्रियस्य चाकामहतस्य, इति ।

ते पूर्वोक्ताः सार्वभौमनिष्ठा मानुषा आनन्दाः शतसंख्याका ये सन्ति सोऽयमानन्दसंशो मनुष्यगन्धर्वाणामेक आनन्दो भवति । शतसंख्याकेषु सार्वभौमेषु यावती तृप्तिस्तावती मनुष्यगन्धर्वस्यैकस्य विद्यते । अस्मिन्कल्पे मनुष्याः सन्तो विद्याकर्मविशेषानुष्ठानेन गन्धर्वत्वं प्राप्ता मनुष्यगन्धर्वाः । ते ह्यन्तर्धानादिशक्तियोगेन मनुष्येभ्य उरुकृष्टाः ।

स चोत्कर्षो वार्तिके दर्शितः—

“सुगन्धिनः कामरूपा अन्तर्धानादिशक्तयः ।

नृत्यगीतादिकुशला गन्धर्वाः स्यूर्नलौकिकाः” इति ॥

ततस्तेषां मनुष्यवदानन्दप्रतिषातः प्रायेण नास्ति । कदाचित्प्रसक्तस्यापि परिहाराय साधनसंपत्तिरस्ति । तथा सति चित्तप्रसादविशेषात्सुगन्धविशेषाभिव्यक्तिरुपपद्यते । सार्वभौमस्य मनुष्यत्वेन तदीयस्याऽऽनन्दस्यास्माभिरपेक्षितुं शक्यत्वान्न तत्र श्रोत्रिय उदाहृतः । मनुष्यगन्धर्वास्त्वन्तरिक्षलोकवासिनः “यक्षगन्धर्वाप्सरोगणसेवितमन्तरिक्षम्” इति श्रुत्यन्तरात् । अतस्तदीयस्याऽऽनन्दस्याप्रसिद्धत्वात्तत्प्रसिद्धिं मनुष्यलोके दर्शयितुं श्रोत्रिय उदाह्रियते । “श्रोत्रियंश्छन्दोऽधीते” इति पाणिनिना सूत्रित्वात् । स हि सर्वेषु लोकेषु वर्तमानस्याऽऽनन्दहेतोर्विषयस्य भोगे प्रयाससाध्यत्वसातिशयत्वानित्यत्वदोषाच्छास्त्रानुभवाम्यां निश्चित्य तत्र निष्कामो भवति । तथा सति मनुष्यगन्धर्वलोकगतान्विषयान्भुञ्जानस्य यावानानन्दस्तावानकामहतवेदविच्छ्रोत्रियस्यापि विद्यते । अकामहतत्वं तु गन्धर्वलोकानभिज्ञस्य मूढस्येदानीं विद्यमानमपि कालान्तरेण शास्त्रादभिजानानस्य तल्लोकभोगेच्छायामुत्पन्नायां निवर्तते । श्रोत्रियस्य तु तद्दोषदर्शिनः कदाचिदपि कामानुत्पत्तेरकामहतत्वं सुस्थितम् । ननु गन्धर्वस्य नृत्यगीतादिभिस्तदा कदाचित्तद्वृत्त्युल्लासलक्षणो हर्षशब्दाभिधेय आनन्द उपप-

द्यते । न त्वसावकामहतस्य श्रोत्रियस्य विद्यत इति चेन्मा भूदयं हर्षः । तस्य क्षणिकत्वेन चित्तविकारत्वेन च मुख्यानन्दत्वाभावाद्विषयप्राप्त्या तदिच्छायां निवृत्तायां हर्षादिविकारेषु च शान्तेषु या तृप्तिर्भङ्गिरनुगच्छत्यसौ च मुख्यानन्दः ।

तथा च स्मर्यते—

“यच्च काममुखं लोके यच्च दिव्यं महत्सुखम् ।

तृष्णाक्षयमुखस्यैते नार्हतः षोडशीं कलाम्” इति ॥

तृप्तिरूपश्चाऽऽनन्दो गन्धर्वेण समानोऽकामहतस्य श्रोत्रियस्य विद्यते । ययोक्तपर्यायद्वयमुत्तरेष्वपि पर्यायेषु चित्तस्य प्रसादातिशयमनुमृत्य तृप्तिलक्षणस्याऽऽनन्दस्याऽऽविर्भावातिशयो व्याख्येयः ।

तत्र तृतीयपर्यायमाह—

ते ये शतं मनुष्यगन्धर्वाणामानन्दाः । स एको देवग-

न्धर्वाणामानन्दः । श्रोत्रियस्य चाकामहतस्य, इति ।

सृष्टिकाल एव देवलोकं समुत्पन्ना गायका देवगन्धर्वाः ।

चतुर्थं पर्यायमाह—

ते ये शतं देवगन्धर्वाणामानन्दाः । स एकः पितृणां चिरलो-

कलोकानामानन्दः । श्रोत्रियस्य चाकामहतस्य, इति ।

चिरकालस्थायी यो लोकस्तमालोकयन्त इति चिरलोकलोकाः ।

पञ्चमं पर्यायमाह—

ते ये शतं पितृणां चिरलोकलोकानामानन्दाः ।

स एक आजानजानां देवानामानन्दः ।

( २ ) । श्रोत्रियस्य चाकामहतस्य, इति ।

पितृलोकादूर्ध्वभावी कश्चिदाजानास्यो देवलोकविशेषस्तत्रोत्पन्ना आजानजाः ।

षष्ठं पर्यायमाह—

ते ये शतमाजानजानां देवानामानन्दाः । स एकः

कर्मदेवानां देवानामानन्दः । ये कर्मणा देवा-

नपियन्ति । श्रोत्रियस्य चाकामहतस्य, इति ।

आजानंजदेवमोगादप्युत्तमं भोगं प्राप्तुं ये वैदिकं कर्मविशेषमनुष्ठाय देवान्प्राप्नुवन्ति  
ते कर्मदेवाख्या देवाः ।

सप्तमं पर्यायमाह—

ते ये शतं कर्मदेवानां देवानामानन्दाः । स एको  
देवानामानन्दः । श्रोत्रियस्य चाकामहत्स्य, इति ।

अष्टमं पर्यायमाह—

अष्टमं पर्यायमाह—

ते ये शतं देवानामानन्दाः । स एक इन्द्रस्याऽऽ-  
नन्दः ( ३ ) श्रोत्रियस्य चाकामहत्स्य, इति ।

इन्द्रो हविर्भुजां स्वामी ।

नवमं पर्यायमाह—

ते ये शतमिन्द्रस्याऽऽनन्दाः । स एको बृहस्पतेरा-  
नन्दः । श्रोत्रियस्य चाकामहत्स्य, इति ।

बृहस्पतिरिन्द्रस्याऽऽचार्यः ।

दशमं पर्यायमाह—

ते ये शतं बृहस्पतेरानन्दाः । स एकः प्रजा-  
पतेरानन्दः । श्रोत्रियस्य चाकामहत्स्य, इति ।

प्रजापतिर्विराट्पुरुषः ।

एकादशं पर्यायमाह—

ते ये शतं प्रजापतेरानन्दाः । स एको ब्रह्मणं  
आनन्दः । श्रोत्रियस्य चाकामहत्स्य ( ४ ), इति ।

ब्रह्मा हिरण्यगर्भः कृत्स्नसांसारमण्डलव्यापी समष्टिव्यष्टिरूपः सूत्रात्मा । स च  
शरीरिणां मध्ये प्रथमः “ हिरण्यगर्भः समवर्ततामे ” इति श्रुतेः ।

“स वै शरीरी प्रथमः स वै पुरुष उच्यते ।

आदिकर्ता स भूतानां ब्रह्माऽग्रे समवर्तते” इति स्मृतेश्च ।

तेन सांसारिक आनन्दोत्कर्षस्तत्र विश्राम्यति । उक्तरीत्या श्रोत्रिये सर्वेषामान-  
न्दानां सद्भावेन सोऽश्रुते सर्वान्कामान्सहेत्ययमर्थ उपपादितो भवति ।

[प्रपा०८अनु०२] कृष्णयजुर्वेदीयं तैत्तिरीयारण्यकम् ।

तदेवं परमानन्दद्वारभूतः सांसारिक आनन्दोत्कर्ष आगमेन श्रोत्रियप्रत्यक्षेण चोदाहृतः । अथ बोधनीयं ब्रह्मानन्दं दर्शयति—

स यश्चायं पुरुषे । यश्चासांवादित्ये । स एकः, इति ।

पुरुषशब्देन बुभुत्सुर्मनुष्यो विवक्षितः । तस्मिन्कश्चिदानन्दो विद्यते । तत्सद्भावे यौक्तिकप्रसिद्धिरनुभवप्रसिद्धिश्च सोऽयमित्येताभ्यां पदाभ्यां क्रमेण निर्दिश्यते । तत्र यौक्तिकप्रसिद्धिः श्रुत्यन्तरे प्रपञ्चिता—“आत्मनस्तु कामाय सर्वं प्रियं भवति” इति प्रतिज्ञाय पुत्रवित्तादिरूपस्य सर्वस्य भोग्यजातस्याऽऽत्मशेषतया प्रियत्वे सत्यात्मनः परप्रीतिविषयत्वेनाऽऽनन्दरूपत्वमुपपादितं भवति । तथा सर्वदाऽहं भूयासं कदाचिदपि ममासत्त्वं मा भूदित्येवमात्मन आनन्दरूपत्वं सर्वैः प्राणिभिरनुसूयते । चकारो बुभुत्सुसजातीयप्राण्यन्तर्गतानन्दसमुच्चयार्थः । तेनाऽऽध्यात्मिक आधिभौतिकश्च सर्वोऽप्यानन्दः संगृहीतो भवति । वेदे प्रायेणास्माल्लोकादमुं लोकमित्यादाविदमदः-शब्दौ प्रत्यक्षपरोक्षवाचकौ । ततोऽत्राप्यस्माकं परोक्ष आदित्यदेहेऽवस्थित आनन्दोऽसावित्यनेन शब्देन विवक्षितः । चकार आदित्यसजातीयदेवतान्तरगतानन्दसमुच्चयार्थः । तेनाऽऽधिदैविकः सर्वोऽप्यानन्दः संगृहीतो भवति । एवं च सत्यध्यात्ममधिभूतमधिदैवं च सर्वेषूपधिषु योऽयमानन्दोऽस्ति स सर्वोऽपि स्वरूपेणैक एव न तु भिद्यते । मानुषानन्दो देवानन्द इत्येवमुपाधिपरामर्शपुरःसरमेव हि भेदः प्रतीयते । यथा घटाकाशी मटाकाश इत्येवमुपाधिपरामर्शादेव तारतम्यलक्षणो भेदस्तद्वत्सर्वोऽयमखण्डैकरसो ब्रह्मानन्दस्तदीयो हिरण्यगर्भादिस्थावरान्तोपाधिकृतश्च भेदः श्रुत्यन्तरे विस्पष्टमाह्वतः—“एषोऽस्य परम आनन्द एतस्यैवाऽऽनन्दस्यान्यानि भूतानि मात्रामुपजीवन्ति” इति । यस्याखण्डैकरसस्यास्य समुद्रस्थानीयम्याऽऽनन्दस्य बिन्दुस्थानीया हिरण्यगर्भाद्यानन्दाः सोऽयमेक आनन्दो बुभुत्सुभिर्बोद्धव्य इत्येवं भीमासया निर्णयः संपन्नः ।

यथोक्तानन्दवेदनस्य फलं दर्शयति—

स य एवंवित् । अस्माल्लोकात्प्रेत्य । एतमन्नमयमात्मानमु-  
पसंक्रामति । एतं प्राणमयमात्मानमुपसंक्रामति । एतं  
मनोमयमात्मानमुपसंक्रामति । एतं विज्ञानमयमात्मानमु-  
पसंक्रामति । एतमानन्दमयमात्मानमुपसंक्रामति, इति ।

यः पुमानेवमुक्तप्रकारेण निजानन्दं वेत्ति स पुमाननेनैव क्रमेण तमानन्दं प्राप्नोति । सत्यज्ञानादिलक्षणं ब्रह्म स्वकीयमायाशक्तिवशादाकाशादिकमस्मद्देहान्तं जगत्सृष्ट्वा

देहादिपञ्चकोशरूपायां गुहायां प्रविष्टमिवाम्यन्तरे निरुपाधिकरूपेण साक्षात्कार-  
योग्यं सदवतिष्ठते । तच्चाखण्डैकरसं परमानन्दस्वरूपमित्ययमुक्तप्रकारः । तेन प्रका-  
रेण विदितवत आनन्दप्राप्तौ क्रमोऽभिधीयते । भोक्ता भोग्यं चेति द्विविधं  
जगद्ब्रह्मणा सृष्टम् । तत्र प्रत्यक्चैतन्यरूपमात्मानमारभ्य देहपर्यन्तोऽहंप्रत्ययगम्यो  
जगद्भागो भोक्ता । देहाद्ब्रह्महिरिदंप्रत्ययेनावलोक्यमानः पुत्रभार्यादिरूपो जगद्भागो  
भोग्यः । तत्र यद्यप्यात्मव्यवहारोऽस्ति तदीयमुखदुःखयोरहं सुखी दुःखीत्येवं  
सर्वैरभिगम्यमानत्वात्, तथाऽपि पुत्रादिषु स्वस्माद्भेदस्य विस्पष्टं भासमानत्वादौण-  
मेवाऽऽत्मत्वं न तु मुख्यमित्यभिप्रेत्य श्रुतिस्तत्राऽऽत्मत्वबुद्धिं निवारयितुमन्नमयमा-  
त्मानमुपदिदेश । बुभुत्सुरपि तदेतदवगम्यास्माह्लोकादिदंप्रत्ययेनावलोक्यमानान्पुत्रादेः  
प्रेत्य प्रत्यावृत्य तत्र निरपेक्षो भूत्वाऽन्नमयं श्रुतिबोधितमेतमुपसंक्रामति प्राप्नोति ।  
पुत्रादिमुखदुःखयोः स्वकीयत्वाभिमानं परित्यज्यान्नमयमात्रे पर्यवस्यतीत्यर्थः । एवं  
क्रमेण प्राणमयाद्युपसंक्रमणं द्रष्टव्यम् । आनन्दमयमृपसंक्रम्य तत्रापि प्रियादिचतुष्टयं  
क्रमेण परित्यज्य ब्रह्म पुच्छमित्युक्तेऽखण्डैकरसानन्दे पर्यवस्यतीत्यर्थः । नन्वेवंविच्छ-  
ब्देन किं परमात्मा विवक्षितः किंवा ततोऽन्यः कश्चित् । नाऽऽद्यः । तस्य वेदित-  
व्यत्वेन वेदितृत्वानुपपत्तेः । न द्वितीयः । तत्त्वमस्यादिश्रुतिविरोधात् । नैष दोषः ।  
परमात्मन एव देहेन्द्रियाद्युपाधिविशिष्टत्वाकारेण वेदितृत्वमखण्डैकरसानन्दरूपत्वेन  
वेद्यत्वमित्युभयोपपत्तेः । ननु य एवंवित्स उपसंक्रामतीति श्रूयन्ते । संक्रमणं नाम दृढ-  
संयोगरूपप्राप्तिः । जलका तृणे संक्रामतीत्यादौ तथा दृष्टत्वात् । न हि देहेन्द्रियाद्यु-  
पाधिविशिष्टस्य वेदितुरन्नमयादिषु यथोक्तसंक्रमणं संभवतीति चेन्न । संक्रमैशब्देनात्र  
भ्रान्तिविनाशलक्षणस्य विद्याफलस्य विवक्षितत्वात् । तथा च भाष्यकारैरुक्तम्—  
“एतस्मिन्नविद्याभ्रमनाशे संक्रमशब्द उपचर्यते” इति । न हि मुख्यसंक्रमणस्य वेद-  
नमात्रं साधनं भवति । कज्जलमयमित्यादिज्ञानमात्रेण तत्संक्रमणादर्शनात् । अस्मा-  
ह्लोकात्प्रेत्येत्यनेनैव वाक्येन प्रथमपर्याये बाह्यपुत्रादिविषयभ्रान्तिनाशोऽभिहित इति  
चेदेवं तर्ह्यन्नमयसंक्रमणोक्त्या पुत्रादिभ्रमस्य पुनरनुत्पत्तिर्विवक्ष्यताम् । अत एवास्माभि-  
र्देहमात्रे पर्यवस्यतीति संक्रमणाभिप्रायोऽभिहितः । अनेनैव न्यायेन प्राणमयात्मवेदने  
सत्यन्नमयात्मत्वभ्रमस्य विनष्टस्य पुनरनुत्पत्तिः प्राणमयसंक्रमणम् । एवमुत्तरत्रापि  
द्रष्टव्यम् । अन्नमयादिषु मुख्यात्मत्वाभावेऽप्यहंप्रत्ययगम्यत्वलक्षणं भ्रान्तिप्रतीतमा-  
त्मत्वमप्युपेत्यान्नमयमात्मानमित्यात्मशब्दः प्रयुक्तः । आनन्दमयकोशगतस्य प्रियाद्य-  
व्यवचतुष्टयस्याऽऽनन्दे मुख्यानन्दब्रह्मप्यवाङ्मनसगोचरत्वमभिप्रेत्य विद्यमानमपि तत्सं-  
क्रमणं श्रुत्या नोक्तम् ।

अथभिप्रेतमवाष्मनसगोचरत्वं स्पष्टीकर्तुं श्लोकमुदाहरति—

तदप्येष श्लोको भवति ॥

इति कृष्णयजुर्वेदीयतैत्तिरीयारण्यकेऽष्टमप्रपाठकेऽ-  
ष्टमोऽनुवाकः ॥ ८ ॥

अथ नवमोऽनुवाकः ।

यतो वाचो निवर्तन्ते । अप्राप्य मनसा सह । आनन्दं  
ब्रह्मणो विद्वान् । न विभेति कुतश्चनेति, इति ।

मनोमयप्रस्तावश्लोके व्याख्यातं तदनुसंधेयम् । किंच वाचोऽभिधायकाः शब्दास्ते च सविकल्पेषु वस्तुषु ष्युत्पन्नाः । प्रयोक्तृभिस्तु वस्तुत्वसामान्यान्निर्विकल्पेऽपि ब्रह्मणि प्रकाशनाय प्रयुज्यमाना अप्यनभिधाय निवर्तन्ते । स्वकीयादभिधानसामर्थ्याद्धीयन्ते । मनश्चातीन्द्रियार्थे शब्दानुसारेण सर्वत्र प्रवर्तते न तु स्वातन्त्र्येण । तथा सत्यत्र शब्देषु निवृत्तेषु तैः सह स्वयमपि निवर्तते । अतो ब्रह्मानन्दस्य हिरण्यगर्भानन्दादाधिकादे-  
तावदिति वक्तुमवगन्तुं वा न शक्यते । तादृशं ब्रह्मणः स्वरूपभूतमानन्दं लक्षणा-  
वृत्त्या शब्देष्वेव बोधयत्सु तथैव मनसा यः पुमान्वेत्ति स पुमान्कुतोऽपि न विभेति । पूर्वत्र प्रस्तावानुसारेण मनोमयोपाधिविशिष्ट ब्रह्मोपासीनस्येह जन्मनि जन्मान्तरे वा कदाचिदपि भीतिर्नास्ति । प्रसंक्ताया भीतेः प्रतीकारसद्भावादित्यभिप्रेत्योक्तम् । इह त्वद्वितीयब्रह्मानन्दं प्रमाणेन विजानतो भयकारणमेव नास्तीत्यभिप्रेत्य कुतश्चनेत्युक्तम् । “द्वितीयाद्वै भयं भवति” इति श्रुत्या स्वातिरिक्तं वस्तु भयकारणम् । तच्चाद्वितीये ब्रह्मणि नास्तीत्यभिप्रायः ।

यदुक्तं वाक्यवृत्तिकारैः—

“त्वमर्थमेवं निश्चित्य तदर्थं चिन्तयेत्पुनः ।

अतद्व्यावृत्तिरूपेण साक्षाद्विधिमग्नेन चै” इति ॥

तत्र सत्यं ज्ञानमनन्तं ब्रह्मेत्येतद्विधिमर्षम् । एतन्मिन्निधिरूपे बोधे गुणानामानन्दस्व-  
यंज्योतिष्वादीनामुपसंहारः पूर्वमुदाहृतः । यतो वाचो निवर्तन्त इत्यतद्व्यावृत्तिरूपम् ।  
तस्मिन्मन्त्रस्वल्पमनण्डस्वमित्यादीनामुपसंहारस्तृतीयाध्यायस्य तृतीयपादे \* चिन्तितः—

“निषेधानामसंहारः संहारो वा न संद्वितिः ।

आनन्दादिवदात्मत्वं नैषां संभाव्यते यतः ॥

\*अक्षरधिया त्वविरोधः सामान्यतद्भावाभ्यामापमदवस्तुक्तम्—अ० ३ पा० ३ अ० २० सू० ३३ ।

१ घ. 'न्दस्याऽऽहि' । २ घ. 'द्वेष्ववबो' । ३ घ. 'सकर्म' । ४ घ. 'साद्वये' । ५ ग. वा ।  
६ क. ख. ग. ड. 'कम् । त' ।

श्रुतानामाहृतानां च निषेधानां समा यतः ।

आत्मलक्षकता तस्माद्दाढ्यास्तूपसंहतिः ॥

अस्यूत्मनण्वहस्वमित्यादिना ब्रह्मबोधनाय गौर्गीब्राह्मणे केचिन्निषेधाः श्रुताः । तथा कठवल्लीषु—“अशब्दमस्पर्शमरूपमव्ययम्” इति । एवमन्यत्राप्युदाहार्यम् । तत्र निषेधानां परस्परमुपसंहारो नास्त्यानन्दसत्यत्वादिधर्मवदात्मस्वरूपत्वाभावेनोपसंहारे प्रयोजनाभावादिति प्राप्ते ब्रूमः—यथा स्वशाखायां श्रूयमाणानां निषेधानामात्मस्वरूपत्वाभावेऽप्यात्मोपलक्षकत्वं तथा शाखान्तरेभ्य उपसंहृतानां निषेधानामपि तत्समानम् । न च स्वशाखोक्तनिषेधैरेवोपलक्षणसिद्धावितरोपसंहारवैयर्थ्यं दाढ्याधिक्यैवार्थत्वात् । अन्यथा स्वशाखायामपि द्वित्रि(त्र)प्रतिषेधमात्रेण तत्सिद्धावितरवैयर्थ्यं प्रसज्येत । तस्मान्निषेधा उपसंहर्तव्याः” ।

उपसंहृते नेति नेतीतिनिषेधे कश्चिद्विशेषस्तत्रैव द्वितीयपादे\* चिन्तितः—

“ब्रह्मापि नेति नेतीति निषिद्धमथवा नहि ।

द्विरुक्त्या ब्रह्मजगती निषिध्यते उभे अपि ॥

वीप्सैयं नेतिशब्दोक्ता सर्वदृश्यनिषिद्धये ।

अनिदं सत्यसत्यं च ब्रह्मैकं शिष्यतेऽवधि ॥

“द्वे वाव ब्रह्मणो रूपे मूर्ते चैवामूर्ते च” इत्येतस्मिन्ब्राह्मणे महता प्रबन्धेन पृथिव्यप्तेजोलक्षणं मूर्तरूपं वाय्वाकाशादिलक्षणममूर्तं च रूपं प्रपञ्चयान्ते ब्रह्मोपदेष्टुमिदमुक्तम्—“अथात आदेशो नेति नेति” इति । अस्यायमर्थः । रूपद्वयकथनानन्तरं रूपिणो ब्रह्मणो वक्तव्यत्वान्नेति नेतीत्ययं ब्रह्मोपदेश इति पूर्वपक्षी मन्यते । जगत एकस्यैवैकेन नेतिशब्देन निषिद्धत्वे द्वितीयो नेतिशब्दो निरर्थकः स्यात् । अतो नकारेण द्वितीयेन ब्रह्मापि निषिध्यत इति प्राप्ते ब्रूमः—न तावद्वितीयस्य निषेधस्य वैयर्थ्यं वीप्सार्थत्वात् । सत्यां च वीप्सायां यद्यदृश्यत इति शब्दनिर्देशार्हं च तत्सर्वं ब्रह्म न भवतीति निषिद्धं भविष्यति । अन्तरेण तु वीप्सामकैनेव नकारेण मूर्तामूर्तयोः प्रकृतत्वेनेतिशब्दनिर्देशार्हयोर्निषेधे सति मूर्ताद्यभावस्य मूलाज्ञानस्य चानिषिद्धत्वात्तयोर्ब्रह्मत्वं प्रसज्येत । ननु सत्यामपि वीप्सायामस्त्येव दोषः । वीप्साया निरङ्कुशत्वाद्ब्रह्मापि निषिध्यत इति तत्र । ब्रह्मणा दृश्यत्वाभावेन निषेध्यसमर्पकेतिशब्दानर्ह-

\* प्रकृतैतावत्त्व हि प्रतिषेधति ततो ब्रवीति च भूयः—अ० ३ पा० २ अ० ६ सू० २२ ।

१ ख. 'क्षणता । २ घ. 'गार्गिब्रा' । ३ क. ग. घ. ड. 'क्यात् । अ' । ४ क. ख. ग. ड. निषेध्ये ते । ५ ग. निषेध्यत्वे । ६ क. ख. ग. ड. 'केन न' । ७ क. ग. ड. 'निषेधात्' । ८ क. ख. क. 'णो निषेध्यत्वा' ।



त्वात् । किंचाथात् आदेश इति महता संरम्भेण ब्रह्मोपदेष्टुं प्रतिज्ञाय तदेव ब्रह्म निषेधेन्ती श्रुतिः कथं न व्याहन्येत । वाक्यशेषश्च न ब्रह्मनिषेधे संगच्छेत । वाक्य-  
शेषे च सत्यस्य सत्यमित्यादिना विवक्षितस्य ब्रह्मणो लौकिकसत्याद्विरिनदीसमुद्रादेर-  
धिकमात्यन्तिकं सत्यत्वं सूचयितुं नाम निर्दिष्टम् । सर्वनिषेधपक्षे सर्वमप्येतत्कदाचित्तं  
स्यात् । तस्मान्न ब्रह्म निषिध्यते ” ।

ननु न विभेति कुतश्चेनेति यदुक्तं तदसत् । धर्माधर्मजनितसंतापस्य भयहेतोर्विद्यमान-  
नत्वादित्याशङ्क्याऽऽह—

एत० ह वाचं न तपति । किमह० साधु

नाकरवम् । किमहं पापमकरवमिति, इति ।

मरणकाले प्रत्यासन्ने सति सर्वेषां प्राणिनां मनस्येतादृशी चिन्ता संतापं जनयति ।  
कीदृशी चिन्तेति चेत्साऽभिधीयते—पुरा यौवने देहेन्द्रियादिपाटवे सति द्रव्यादिसाध-  
नसंपत्तौ च सत्यामहं साधु स्वर्गलोकादिसाधनं यागदानादिकं पुण्यं कर्म किमिति न  
कृतवानस्मि । नरकसाधनं परद्रव्यापहारादिकं पापं कर्म किमिति कृतवानस्मीति ।  
सैयं चिन्ता सर्वेषां संतापहेतुरप्येतं ब्रह्मविदमेकमेव पुरुषं न तपति ।

तापाभावे हेतुमाह—

स य एवं विद्वानेते आत्मानं स्पृणुते, इति ।

यः पुमानेते पुण्यपापकर्मणी एवं संतापहेतुत्वेन विद्वान्भवति शास्त्रोपपत्तिभ्यां  
जानाति स पुमान्कर्मप्रयुक्तसंतापनिवारणायाऽऽत्मानं स्पृणुते प्रीणयति बलयति  
च । सृष्टी प्रीतिबलयोरिति धातुः । अयमात्मा साक्षी न तु धर्माधर्मयोः कर्तेत्येवं निश्चयेन  
सनापरहितः प्रीतो भवति । ब्रह्माहमितिनिश्चयेन धर्माधर्मतत्फलादिकृत्स्नसंसारहेतोरवि-  
द्याया अपि निवृत्तत्वात्प्रबलो भवति । नास्य धर्माधर्मादिकृतः पराजयः कदाचिदपि  
भवतीत्यर्थः ।

नन्वात्मनोऽकर्तृत्वे ब्रह्मत्वे वाऽवगतेऽपि प्रवर्तमानैर्देहेन्द्रियैः पुण्यपापे अवश्यं  
निष्पद्येते पूर्वानुष्ठिते अपि विद्येते एवेत्याशङ्क्याऽऽह—

उभे ह्यवेष एते आत्मानं स्पृणुते । य एवं वेद, इति ।

यः पुमानेवं पुण्यपापयोस्तापहेतुत्वमात्मज्ञानस्य च तापनिवारकत्वं वेद । एते  
उभे पुण्यपापे आत्मानमेव स्पृणुते पश्यति । धातूनामनेकार्थत्वमिति हि वैयाकरण-

न्यायः । शास्त्रदृष्ट्या तयोः पुण्यपापयोः परमात्मस्वरूपत्वमेवानुसंदधाति । न तु  
 बायाकल्पितं पुण्यपापरूपत्वम् । अस्मिन्नर्थे तत्त्ववित्प्रसिद्धिं दर्शयितुं हिशब्दः प्रयुक्तः ।  
 यदा ब्रह्मविदः स्वात्मव्यतिरेकेण पूर्वानुष्ठिते पश्चादनुष्ठास्यमाने च पुण्यपापे स्वरूपेणैव  
 न क्लृप्तास्तदा तच्चिन्ताकृतस्तापो नास्तीति किमु वक्तव्यमित्यभिप्रायः ।

पापराहित्यं चतुर्थाध्यायस्य प्रथमपादेः\* चिन्तितम्—

“ज्ञानिनः पापलेपोऽस्ति नास्ति वाऽनुपभोगतः ।

अनाश इति शास्त्रेषु घोपाल्लेपोऽस्य विद्यते ॥

अकर्त्रात्मधिया वस्तुमहिम्नैव न लिप्यते ।

अश्लेषनाशावप्युक्तावज्ञे घोपस्तु सार्थकः ॥ .

“ नाभुक्तं क्षीयते कर्म कल्पकोटिशतैरपि ” इति भोगमन्तरेण पापाविनाशस्य  
 सर्वज्ञास्त्रप्रसिद्धत्वाद्ब्रह्मज्ञानिनोऽप्यस्ति पापलेप इति प्राप्ते ब्रूमः—तत्र तावन्निर्गुणब्र-  
 ह्मात्मतत्त्वविदः पापलेपशङ्काऽपि नोदेति । नाकार्षं न करोमि न करिष्यामीतिकालत्र-  
 येऽप्यकर्तृब्रह्मस्वरूपेण निश्चितत्वात् । न ह्यकर्तुर्लेपं च मन्दा अपि शङ्कन्ते । नापि  
 सगुणब्रह्मविदो लेपोऽस्ति । अश्लेषविनाशयोः श्रुतत्वात् । ब्रह्मसाक्षात्कारादूर्ध्वं देहे-  
 न्द्रियव्यवहारवशात्संभावितस्य पापस्याश्लेषः श्रूयते—“ तद्यथा पुष्करपलाश आपो  
 न श्लिष्यन्त एवमेवंविदि पापं कर्म न श्लिष्यते ” इति । साक्षात्कारात्पूर्वं त्विह  
 जन्मनि जन्मान्तरेषु च संचितस्य पापसंघस्य विनाशः श्रूयते—“ तद्यथेषीकातूलमग्नौ  
 प्रोतं च प्रदूयेतैवं हास्य सर्वे पाप्मानः प्रदूयन्ते ” इति । नाभुक्तमित्यादिशास्त्रं तु  
सगुणनिर्गुणब्रह्मज्ञानरहितविषयम् । तस्माज्जास्ति ज्ञानिनः पापलेपः ” इति ।

पुण्यराहित्यं च तत्रैव+ चिन्तितम्—

“पुण्येन लिप्यते नो वा लिप्यतेऽसौ श्रुतत्वतः ।

न हि श्रौतेन पुण्येन श्रौतं ज्ञानं विरुध्यते ॥

अलेपो वस्तुसामर्थ्यात्समानः पुण्यपापयोः ।

श्रुतं पुण्यं पापतया तरणं च समं श्रुतम् ॥

मा भूत्पापलेपः पुण्यलेपस्तु विद्यते । पुण्यस्य श्रौतत्वेन श्रौतब्रह्मज्ञानेन सह विरो-  
 धाभावादिति प्राप्ते ब्रूमः—अकर्ताऽऽत्मा वस्तुसामर्थ्यात्पापवत्पुण्येनापि न लिप्यते ।  
 सगुणज्ञानिनस्तूपासनव्यतिरिक्तं काम्यं पुण्यं पापवदधमजन्मदेहहेतुत्वात्पापसममेवेति

\* तद्यथिगम उत्तरपूर्वाद्यथोरश्लेषविनाशौ तद्व्यपदेशात्—अ० ४ पा० १ अ० ९ सू० १३ ।

+ इतरस्याप्येवमसंश्लेषः पाते तु—अ० ४ पा० १ अ० १० सू० १४ ।

मत्वा पापत्वेनैव दहरविद्यावाक्यशेषे श्रुतिः परामृशति—“ सर्वे पाप्मानोऽतो निवर्तन्ते ” इति । अस्यायमर्थः । सूकृतं दुष्कृतं तत्फलं च पूर्ववाक्ये यद्यदनुकान्तं ते सर्वे पाप्मानोऽस्मादुपासकान्निवर्तन्ते । किंच—“उभे ह्येवैष एते तरति” इति श्रुतिः पुण्यपापयोरुभयोर्ज्ञानिना तरणं सममेव ब्रूते । तस्मात्पापवत्पुण्येनापि न लिप्यते ” ।

प्रारब्धयोरविनाशस्तत्रैव\* चिन्तितः—

“आरब्धे नश्यतो नो वा संचिते इव नश्यतः ।

उभयत्राप्यकर्तृत्वं तद्वाधः सदृशः खलु ॥

आदेहपातं संसारश्रुतेरनुभवादापि ।

इषुचक्रादिदृष्टान्तात्त्रैवाऽऽरब्धे विनश्यतः ॥

ज्ञानात्पूर्वं संचिते पुण्यपापे द्विविधे । आरब्धे अनारब्धे च । तयोरकर्तृत्वमात्मन समानं तद्वाधश्च समः । ततोऽनारब्धवदारब्धयोगि ज्ञानोदयसमय एव विनाश इति प्राप्ते ब्रूमः—श्रुत्यनुभवयुक्तिभ्य आरब्धयोरविनाशो गम्यते “तस्य तावदेव चिरं यावत् विमोक्ष्येऽथ संपत्स्ये ” इति श्रुतेः । अस्यायमर्थः । तस्य तत्त्वविदो मुक्तिर्विलम्बमानाऽपि नात्यन्तं विलम्बन्ते । किंतु गर्भाधानकाले क्लृप्तस्याऽऽयुषः क्षयाभावेन यावद्देहः प्राणैर्न विमोक्ष्यते तावदेव विलम्बन्ते । अथ देहप्राणवियोगे सति ब्रह्म संपद्यति इति । यथाऽनया श्रुत्या तत्त्वविदोऽप्यादेहान्तं संसारोऽङ्गीकृतस्तथा विद्वदनुभवोऽप्यस्मिन्नर्थे स्फुटः । युक्तिश्चोच्यते । यथा लोके तूणनिष्ठेषु बाणेषु धानुष्कस्य स्वीकारपरित्यागयोः स्वातन्त्र्येऽपि मुक्ते बाणे स्वातन्त्र्यं न दृश्यते । स तु बाणो वेगे क्षीणे स्वयं पतति । एवं कुलालचक्रभ्रमणमुदाहर्तव्यम् । तथा दार्ष्टान्तिके ब्रह्मज्ञानस्याप्यनारब्धकर्मनाशकत्वे स्वातन्त्र्यमस्तु न त्वारब्धे कर्मणि । आरब्धस्य प्रवृत्तफलत्वात् यद्यैतैः श्रुत्यादिभिरारब्धस्थितिर्नाभ्युपगम्येत तदोपदेष्टुरभावाद्द्विधासंप्रदाय उच्छिद्येत । न तावद्विद्वानुपदेष्टेति वक्तुं शक्यम् । विद्वान्स्तु ज्ञानसमय एव मुच्यत इति को नामोपदेष्टा संभवति । तस्मान्नाऽऽरब्धयोर्नाशः ” ।

नित्यकर्मणो नाशाभावस्तत्रैव+ चिन्तितः—

“नश्येन्नो वाऽग्निहोत्रादि नित्यं कर्म विनश्यति ।

यतोऽयं वस्तुमहिमा न क्वचित्प्रतिहन्यते ॥

\*अनारब्धकार्यं एव तु पूर्वं तदवधे.—अ० ४ पा० १ अ० ११ मृ० १५ । + अग्निहोत्रादि तु तत्कार्यार्थैव तद्दर्शनात्—अ० ४ पा० १ अ० १२ मृ० १६ ।

१ घ. 'देहपात स' । २ क ग. ड. 'नित्यकर्म' । ३ क. म. घ. ड. 'मंसु ना' । ४ ख. 'मणा ना' ।

अनुषक्तफलांशस्य नाशोऽप्यन्यो न नश्यति ।

विद्यायामुपयुक्तत्वाद्भाव्यश्लेषस्तु काम्यवत् ॥

ज्ञानात्पूर्वमिह जन्मनि जन्मान्तरे वाऽनुष्ठितं यदग्निहोत्रादि नित्यं कर्म तस्यापि काम्य-  
कर्मवदकर्त्रात्मवस्तुबोधमहिम्ना नाशोऽभ्युपेय इति प्राप्ते ब्रूमः— द्वावंशौ नित्यकर्मण  
एकोऽशः प्राधान्येन चित्तशुद्धिप्रदः । अपरौऽशोऽनुषङ्गेण स्वर्गादिफलप्रदः । तस्य  
नाशोऽस्तु नाम । चित्तशुद्धिप्रदस्य तु विद्यायामुपयुक्तत्वान्न नाशो वर्णयितुं शक्यः ।  
न हि लोके भोगेनोपक्षीणं ब्रीह्यादिकं नष्टं मन्यते । यत्तु ज्ञानाद्बुध्वं नित्यं कर्म तस्य  
काम्यवदश्लेषः ” ।

अङ्गावबद्धोपास्तिरहितस्यापि नित्यकर्मणो विद्यायामुपयुक्तत्वं तत्रैव\* चिन्तितम्—

“किमङ्कोपास्तिसंयुक्तमेव विद्योपयोग्युत् ।

केवलं च प्रशस्तत्वात्सोपास्त्येवोपयुज्यते ॥

केवलं वीर्यवद्विद्यासंयुक्तं वीर्यवत्तरम् ।

इति श्रुतेस्तारतम्याद्बुध्वं ज्ञानसाधनम् ॥

विद्यासाधनं नित्यं कर्म द्विविधं संभाव्यते । अङ्गावबद्धोपास्तिरहितं तद्रहितं च ।  
तत्र सोपासनस्य कर्मणः प्रशस्तत्वात्तदेव विद्यासाधनं न तूपास्तिरहितमिति प्राप्ते ब्रूमः—  
“यदेव विद्यया करोति तदेव वीर्यवत्तरं भवति” इति श्रुतिः सोपासनस्य कर्मणोऽतिश-  
येन वीर्यमस्तीति वदन्ती निरुपासनस्यापि वीर्यमात्रमभ्यनुजानाति । अन्यथा तत्प्रत्य-  
यानुपपत्तेः । तस्मात्सोपासननिरुपासनयोस्तारतम्येन विद्यासाधनत्वम् ” ।

ज्ञानिनो मुक्तिनियमस्तृतीयाध्यायस्य तृतीयपादे+ चिन्तितः—

“ब्रह्मतत्त्वविदो मुक्तिः पाक्षिकी नियताऽथवा ।

पाक्षिक्यपान्तरतमःप्रभृतेर्जन्मैवर्णनात् ॥

नानादेहोपभाक्तव्यमीशोपास्तिफलं बुधाः ।

भुक्त्वाऽधिकारपुरुषा मुच्यन्ते नियता ततः ॥

पुराणेषु—वेदप्रवर्तक आचार्योऽपान्तरतमा विष्णोराज्ञया द्वापारान्ते कृष्णद्वै-  
पायनरूपेण शरीरान्तरं जग्राहेति स्मर्यते । तथा सनत्कुमारः स्कन्दरूपेणैव पार्व-  
तीपरमेश्वराम्यामजायत । एवमन्येऽपि वसिष्ठादयस्तत्त्वज्ञानिन एव सन्तस्तत्र तत्र  
शापाद्वा वराद्वा स्वच्छया वा शरीरान्तराणि जगृहुरितिस्मरणान्मुक्तिस्तत्त्वविदां पाक्षि-

\* यदेव विद्ययेति हि—अ० ४ पा० १ अ० १३ सू० १८ । + यावदधिकारमवस्थितिरा-  
धिकारिकाणाम्—अ० ३ पा० ३ अ० १९ सू० ३२ ।

कीति प्राप्ते ब्रूमः—य एते त्वयोदाहृताः पुरुषास्ते सर्वे जगन्निर्वाहकारिणः । ते च पूर्वस्मिन्कल्पे महता तपसा परमेश्वरमुपास्यास्मिन्कल्पे नानादेहोपभोग्यमधिकारपदं लेभिरे । क्षीणे च प्रारब्धे कर्मणि मोक्षयन्ते । तथाऽनारब्धकर्मणां तत्त्वज्ञानेन दाहस्य निवारयितुमशक्यत्वात्तत्त्वविदो मुक्तिर्नियतैव ” ।

एतस्यार्थस्याऽऽक्षेपसमाधानरूपा चिन्ता चतुर्थाध्यायस्य\* प्रथमपादे कृता—

“बहुजन्मप्रदारब्धयुक्तानां नास्त्युतास्ति मुक् ।

विद्यालोपे कृतं कर्म फलदं तेन नास्ति मुक् ॥

आरब्धं भोजयेदेव न तु विद्यां विलोपयेत् ।

मुसबुद्धवदश्लेषतादवस्थ्यात्कुतो न मुक् ॥

अधिकारिपुरुषाणां मुक्तिर्नास्ति प्रारब्धभोगाय बहुपु जन्ममु स्वीकृतेषु तत्र पूर्वा-  
जिनविद्यायां लुप्तायां यत्कर्म क्रियते तस्य फलप्रदत्वे सत्युत्तरोत्तरजन्मपरम्पराया अव-  
श्यमावित्वादिति प्राप्ते ब्रूमः—आरब्धं कर्म स्वफले मग्वदुःखे भोजयेत् । तदर्थमेव  
प्रवृत्तत्वात् । न हि विद्याविलोपार्थं किञ्चित्कर्म पूर्वमनुष्ठितम् । येन कर्मवशाद्विद्यालोप  
आशङ्कयेत । न च मरणव्यवधानमात्रेण विद्यालोपः सुषुप्तिव्यवधाने तलोपादर्श-  
नान् । अतो विद्यायामवस्थिताया बहुजन्मभिरपि क्रियमाणैः कर्मभिरश्लेषादस्त्यधिका-  
रिणा मुक्तिः ” ।

यद्यप्येतद्गुणोपसंहारे निर्णीतं तथाऽपि तस्येवाऽऽक्षेपसमाधाने इत्यनवयवम् ।

अनृवाकार्थमुपसंहरति—

इत्युपनिषत् ॥

इति कृष्णयजुर्वेदीयतैत्तिरीयारण्यकेऽष्टमप्रपाठके

नवमोऽनुवाकः समाप्तः ॥ ९ ॥

ब्रह्मविदिर्दमेकविंशतिरन्नादन्नरसमयात्प्राणो व्यानोऽपान  
आकाशः पृथिवी पुच्छं षड्विंशतिः प्राणं यजुर्ऋक्सामा-  
माऽऽदेशोऽथर्वाङ्गिरसः पुच्छं द्वाविंशतिरन्यतः श्रद्धतं सत्यं  
योगो महोऽष्टादश विज्ञानं प्रियं मोदः प्रमोद आनन्दो ब्रह्म

\* भोगेन त्वितरे क्षपयित्वा भपद्यते—अ० ४ पा० १ अ० १४ सू० १९ ।

पुच्छं द्वाविंशतिरसंभेवाष्टाविंशतिरसत्षोडश भीषाऽस्मादेक-  
पञ्चाशद्यतेः कुतश्चैकादश\* ।

सह नाववतु । सह नौ भुनक्तु । सह वीर्यं करवावहै ।  
तेजस्वि नावधीतमस्तु मा विद्विषावहै ॥

ॐ शान्तिः शान्तिः शान्तिः ।

हरिः ॐ ।

+ इति कृष्णयजुर्वेदीयतैत्तिरीयारण्यकेऽष्टमोऽध्यायः  
समाप्तः ॥ ८ ॥

ब्रह्मविदामिति परमित्यादि य एवं वेदेत्यन्तेन ग्रन्थेन या प्रतिपादिता सेय-  
मितिशब्देन परामृश्यते । सा चोपनिषद्ग्रहस्यविद्या । उपनिषणमस्यां परं श्रेय इति  
व्युत्पत्तेः । तादृशी विद्याऽभिहितेति शेषः ॥

इति श्रीमत्सायणाचार्यविरचिते श्रीबृह्णसास्राज्यधुरंधरमाधवविद्यारण्यपरमेश्वर-  
संबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये वारुण्यपरनामधेय-  
साहित्यामुपनिषदि ब्रह्मवह्याख्यो द्वितीयोऽनुवाकः ॥ २ ॥

\*समाप्तोऽयमष्टमः प्रपाठकः ।

\* ग. पुस्तक एतदग्रे—“ ब्रह्मविय एव वेदेत्युपनिषत् ” इत्यधिकम् । + अत्राप्यध्यायपरि-  
रिसमाप्तिवैदिकमतानुसरणेनैव । भाष्यकारमतेन तु भृगुर्वै वारुणिरित्यारभ्य “इत्युपनिषत्” इत्यन्तोऽ-  
स्वैव प्रपाठकस्य तृतीयोऽनुवाकोऽस्यतो भाष्यकाराणां मतेन “ अम्भस्य पारे ” इत्यादिनां रायणोप-  
निषदेव नवमप्रपाठकरूपा । तेषां मतेनाऽऽरण्यकस्य नव प्रपाठका एवेत्यहर्नाय विपश्चिद्धः । \*अत्र  
भाष्यकारमतेन प्रपाठकसमाप्तिर्नास्तीत्युल्लेख उपरिगतटिप्पणे कृतः स तत्र ज्ञातव्यः ।

१ ग. °स्मान्मानुषो मनुष्यगन्धर्वाणां देवगन्धर्वाणां पितृणां चिरलोकलोकाना-  
माजानजानां कर्मदेवानां देवानामिन्द्रस्य बृहस्पतेः प्रजापतेर्ब्रह्मणः स यश्च संक्राम-  
त्येकं । २ ग. °तः कुतश्चैकां ।

\* अथ तैत्तिरीयारण्यके नवमप्रपाठकस्याऽऽरम्भः ।

तत्र प्रथमोऽनुवाकः ।

हरिः ॐ ।

सह नाववतु । सह नौ भुनक्तु । सह वीर्यं कर-  
वावहै । तेजस्वि नावधीतमस्तु मा विद्विषावहै ॥

ॐ शान्तिः शान्तिः शान्तिः ।

भृगुर्वै वारुणिः । वरुणं पितरमुपससार । अधीहि भगवो ब्रह्मेति ।

द्वितीयानुवाके ब्रह्मविद्या निरूपिता । अथ तृतीयानुवाके तत्साधनानि निरू-  
प्यन्ते । यद्यपि सांहित्युपनिषादि बहिरङ्गसाधनानि कर्माण्युपासनानि चाभिहितानि  
तथाऽपि विचाररूपमन्तरङ्गसाधनं नोक्तमिति तदत्राभिधीयते । तस्मिन्नभिहिते तद-  
ङ्गानि मननादीर्न्यप्यभिहितानि भविष्यन्ति । तत्राऽऽदौ विद्यास्तुत्यर्थमुपास्यानमाह—  
भृगुरित्यादिना । अस्ति कश्चिन्महर्षिर्भृगुर्नाम गोत्रप्रवर्तकः । वैशब्देन मन्त्रब्राह्मणगता  
तत्प्रसिद्धिः स्मर्यते । “भृगूणां त्वाऽङ्गिरसा व्रतपने व्रतेनाऽऽदधामि” इति “भृगवङ्गिर-  
सामादध्यात्” इति हि मन्त्रब्राह्मणे आम्नायेते । स च भृगुर्वरुणस्य पुत्रः पितरं वरुणं  
गुरुत्वेनोपसन्नवान् । गुरुरूपसत्तिश्च श्रुत्यन्तरेऽभिहिता—“ तद्विज्ञानार्थं स गुरुमेवाभि-  
गच्छेत् ” इति । अधीहीत्यादिर्गुरुरूपसत्तिमन्त्रः । हे भगवो भगवन्पूज्यस्वरूप गुरो  
ब्रह्माधीहि अधिक स्मर चित्तेन स्मृत्युपादिशेत्यर्थः ।

ईदृशानामुपास्यानानां विद्यास्तुत्यर्थत्वं तृतीयाध्यायस्य चतुर्थपादे+ चिन्तितम्—

“पारिप्लवार्थमास्यानं किंवा विद्यास्तुतिः स्तुतेः ।

ज्यायोऽनुष्ठानशेषत्वं तेन पारिप्लवार्थता ॥

मनुर्वैवस्वतो राजेत्येव तत्र विशेषणात् ।

अत्र विद्यैकवाक्यत्वभावाद्द्विद्यास्तुतिर्भवेत् ॥

“अथे ह याज्ञवल्क्यस्य द्वे भायं बभूवतुः” “जनको ह वैदेह आसांचक्रे” इत्या-

\* भाष्यकारमतेनाथ नवमप्रपाठको नास्ति किं न्वष्टमस्यैवाय तृतीयोऽनुवाक इतीदमप्युक्तं  
गतपृष्ठोल्लिखितटिप्पणात् । +पारिप्लवार्था इति चेत्यत्र विशेषितत्वात्—अ० ३ पा० ४अ० ४सू० २३ ।

१ क. ख. ड. ‘हिल्यामुप’ । २ क. ख. ड. ‘न्यर्थादभि’ । ३ क. ख. ड. भवन्ति । ४ घ.  
‘भानाद्वि’ । ५ ख. ‘थ या’ ।

दिकमुपनिषदि श्रूयमाणमाख्यानं पारिप्लवार्थं भवितुमर्हति । अश्वमेधयागे रात्रिषु राजानं सकुटुम्बमुपवेद्य तस्याग्रे वैदिकान्युपाख्यानान्यान्यानि पुण्यान्यध्वर्युणा वक्तव्यानि । तदिदं पारिप्लवाख्यं कर्म “पारिप्लवमाचक्षीत” इतिवाक्येन विहितम् । तदर्थत्वे सत्यौपनिषदाख्यानान्यनुष्ठानायोपयुज्येरन् । ज्यायोऽनुष्ठानं विद्यास्तुतेस्तस्मात्पारिप्लवार्थमिति प्राप्ते ब्रूमः—प्रथमेऽहनि मनुर्वैवस्वतो राजा द्वितीयेऽहनि यमो वैवस्वतो राजेत्येवमाख्यानानां पारिप्लवार्थानां विशेषितत्वादौपनिषदानामाख्यानानां तच्छेषत्वं न संभवति । संनिहितविद्यास्तावकत्वे तु विद्यावाक्यैरेकवाक्यता लभ्यते । तस्माद्विद्यास्तावकमाख्यानम्” ।

ब्रह्मबोधद्वारोपदेशं दर्शयति —

तस्मां एतत्प्रोवाच । अहं प्राणं

चक्षुः श्रोत्रं मनो वाचमिति, इति ।

तस्मै समञ्चकमुपसन्नाय भृगव एतदन्नादिकं बोधद्वारमुक्तवान् । अन्नमयप्राणमयमनोमयानां कोशानामुपादानकारणान्यन्नप्राणमनांसि चक्षुःश्रोत्रवाचोऽपि मनोवद्वारभूताः । इतिशब्दोऽनुक्तानां त्वगादिज्ञानेन्द्रियाणां पाणिपादादिकर्मेन्द्रियाणां च प्रदर्शनार्थः । शाखाग्रे चन्द्र इत्यत्र यथा चन्द्रदर्शने समीपवर्तिनी वृक्षशाखा लक्षकत्वेन द्वारं तथा गुहाहितब्रह्मदर्शने तदुपलक्षकाप्यन्नप्राणादीनि द्वाराणि । तद्वारत्वं च बृहदारण्यके विस्पष्टमाज्ञातम्—“प्राणस्य प्राणमुत चक्षुषश्चक्षुरुत श्रोत्रस्य श्रोत्रमुतान्नस्यान्नं मनसो ये मनो विदुः । ते निचिक्युर्ब्रह्म पुराणमग्र्यम्” इति । प्राणादिकरूपनाधिष्ठानतया प्राणादिरूपं ब्रह्म प्राणादिद्वारं वेदितुं सुशकम् । अहंबुद्धिगम्येवन्नप्राणादिषु मध्ये ब्रह्मान्वेषणीयमित्यभिप्रायः ।

त० होवाच । यतो वा इमानि भूतानि

जायन्ते । येन जातानि जीवन्ति । यत्प्रयन्त्य-

भिसंविशन्ति । तद्विजिज्ञासस्व । तद्ब्रूहेति ।

अथ ब्रह्मलक्षणस्य तद्बोधहेतोर्विचारस्य चोपदेशं दर्शयति—त० इत्यादिना । द्वारं श्रुत्वा तदवबोधायत्यन्तमुत्सुकं तं भृगुमवेक्ष्याऽऽसत्त्वातिशयेन तदीयं प्रश्नं विना स्वयमेव वरुणः पुनरप्युवाच । इशब्द औत्सुक्यप्रसिद्धिद्योतनार्थः । इमान्याकाशादीनि पञ्च महाभूतानि भौतिकदेहोपेता हिरण्यगर्भादिस्त-



म्बान्ताः सर्वे प्राणिनश्च यतो वस्तुनो जायन्ते । वैशब्दः “स इमाँल्लोकानसृजत” इत्यादिश्रुत्यन्तरप्रसिद्धिद्योतनार्थः । उत्पन्नानि च भूतानि येन वस्तुना जीवन्ति स्थितिं लभन्ते । प्रयन्ति नाशं प्रतिपद्यमानानि भूतानि यद्वस्त्वभिसंविशन्ति साकल्येन प्रविशन्ति, यथा फेनतरङ्गबुद्बुदादीनामुत्पत्तिस्थितिलयाः समुद्रे भवन्ति तद्वत्, जगदुत्पत्तिस्थितिलयकारणं वस्तु विचारय, तदेव वस्तु त्वया पृष्ठं ब्रह्म । इतिशब्द उत्तरसमाप्त्यर्थः ।

विचारकर्तव्यता च प्रथमाध्यायस्य प्रथमपादे\* चिन्तिता—

“अविचार्यं विचार्यं वा ब्रह्माध्यासानिरूपणात् ।

असंदेहाफलत्वाभ्यां न विचारं तदर्हति ॥

अध्यासोऽहंबुद्धिसिद्धोऽसङ्गं ब्रह्म श्रुतीरितम् ।

संदेहान्मुक्तिमावाच विचार्यं ब्रह्म वेदतः” इति ॥

“आत्मा वा अरे द्रष्टव्यः श्रोतव्यः” [बृह० २ । ४ । ९ ] इत्यत्राऽऽत्मदर्शनं फलमुद्दिश्य तत्साधनत्वेन श्रवणं विधीयते । श्रवणं नाम वेदान्तवाक्यानां ब्रह्मणि तात्पर्यं निर्णेतुमनुकूलो न्यायविचारः । तदेतद्विचारविधायकं वाक्यं विषयः । न चायं विषयः श्लोकेन संगृहीतः । संदेहसंग्रहेणैवार्थात्तत्संग्रहप्रतीतेः । ब्रह्मविचारात्मकन्यायनिर्णायकं शास्त्रमनारम्भमारम्भं वेति संदेहः । पूर्वोत्तरपक्षयुक्तिद्वयं सर्वत्र संदेहे बीजमुन्नेयम् । तत्रानारम्भमिति तावत्प्राप्तम् । विषयप्रयोजनयोरभावात् । संदिग्धं हि विचारस्य विषयो भवति । ब्रह्म त्वसंदिग्धम् । तथा हि तर्किक ब्रह्माकारेण संदिह्यत आत्माकारेण वा । नाऽऽद्यः । “सत्यं ज्ञानमनन्तं ब्रह्म” [तैत्ति० २ । १ । १ ] इत्यादिवाक्येन ब्रह्माकारस्य निश्चयात् । न द्वितीयः । अहंप्रत्ययेनाऽऽकारस्यापि निश्चयात् । अध्यस्तात्मविषयत्वेन भ्रान्तोऽहंप्रत्यय इति चेन्न, अध्यासानिरूपणात् । तमःप्रकाशवद्विरुद्धस्वभावयोर्जडानडयोर्देहात्मनोः शुक्तिकारजतवदन्योन्यतादात्म्याध्यासो न निरूपयितुं शक्यते । तस्माद्भ्रान्ताभ्यां श्रुत्यहंप्रत्ययाभ्यां निश्चितस्यासंदिग्धत्वान्न विचारस्य विषयोऽस्ति । नापि प्रयोजनं पश्यामः । उक्तप्रकारेण ब्रह्मात्मनि निश्चिनेऽपि मुक्त्यदर्शनात् । तस्माद्ब्रह्म न विचारमर्हतीति शास्त्रमनारम्भणीयमिति पूर्वपक्षः । अत्रोच्यते—शास्त्रमारम्भणीयं विषयप्रयोजनसद्भावात् । श्रुत्यहंप्रत्यययोर्विप्रतिपत्त्या संदिग्धं ब्रह्मात्मवस्तु । “अयमात्मा ब्रह्म” [बृह० २ । ९ । १९ ] इति श्रुतिरसङ्गं ब्रह्माऽऽत्मत्वेनोपदिशति । अहं मनुष्य इत्याद्यहंबुद्धिर्देहादितादात्म्याध्यासेनाऽऽत्मानं गृह्णाति । अध्यासस्य च दुर्निरूपत्वसंस्काराय ।

तस्मात्संदिग्धं वस्तु विषयः । तन्निश्चयेन च मुक्तिलक्षणं प्रयोजनं श्रुत्या विद्वदनुभवेन च प्रसिद्धम् । तस्माद्वेदान्तवाक्यविचारमुखेन(ण) ब्रह्मणो विचारार्हत्वाच्छास्त्रमारम्भणीय-  
मिति सिद्धान्तः ।

विचारो हि लक्षणप्रमाणाभ्यां वस्तुतत्त्वनिर्णयावधिकः । लक्षणं च तत्रैव\*  
चिन्तितम्—

“लक्षणं ब्रह्मणो नास्ति किंवाऽस्ति न हि विद्यते ।

जन्मादेरन्यनिष्ठत्वात्सत्यादेश्चाप्रसिद्धितः ॥

ब्रह्मनिष्ठं कारणत्वं स्याल्लक्ष्म स्रग्भुजंगवत् ।

लौकिकान्येव सत्यादीन्यखण्ड लक्षयन्ति हि ॥

“यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंवि-  
शन्ति । तद्विजिज्ञासस्व । तद्ब्रह्मेति” [ तैत्ति० ३ । १ । १ ] इति । “सत्यं ज्ञानम-  
नन्तं ब्रह्म” [ तैत्ति० २ । १ । १ ] इति च वाक्यद्वयं विषयः । प्रयन्ति म्रियमा-  
णानीत्यर्थः । अत्र श्रूयमाणं ब्रह्मलक्षणं घटते न घटते वेति संशये न घटते । तथा  
हि किं जन्मादिकं ब्रह्मलक्षणमुत सत्यादिकम् । नाऽऽद्यः । तस्य जगन्निष्ठत्वेन ब्रह्म-  
संबन्धाभावात् । द्वितीयेऽपि लोकप्रसिद्धसत्यज्ञानादिस्वीकारे भिन्नार्थत्वादखण्डं ब्रह्म  
न सिध्येत् । अप्रसिद्धस्य तु सत्यादेर्लक्षणत्वमयुक्तम् । तस्मात्तटस्थलक्षणं स्वरूपल-  
क्षणं च न विद्यते । अत्रोच्यते—जन्मादेरन्यनिष्ठत्वेऽपि तत्कारणत्वं ब्रह्मणि कल्प-  
नया संबद्धं तटस्थलक्षणं भविष्यति । यो भुजंगः सा स्रगिति वत् । यज्जगत्का-  
रणं तद्ब्रह्मेति कल्पितेनापि वस्तुनो लक्षयितुं शक्यत्वात् । भिन्नार्थानामपि पितृसुत-  
भ्रातृजामात्रादिशब्दानामेकदेवदत्तपर्यवसायित्वे यथा न विरोधः, तथा लोकसि-  
द्धभिन्नार्थवाचिसत्यादिशब्दानामखण्डब्रह्मपर्यवसायित्वे स्वरूपलक्षणसिद्धिरित्युभयमु-  
पपन्नम्” ।

तल्लक्षणोपपादनाय वेदकर्तृत्वं तत्रैव+ चिन्तितम्—

“न कर्तृ ब्रह्म वेदस्य किंवा कर्तृ न कर्तृ तत् ।

विरूप नित्यया वाचेत्येवं नित्यत्ववर्णनात् ॥

कर्तृनिःश्रसिताद्युक्तेर्नित्यत्वं पूर्वसाम्यतः ।

सर्वावभासिवेदस्य कर्तृत्वात्सर्वविद्भवेत् ॥

\* जन्माद्यस्य यत्.—अ० १ पा० १ अ० २ सू० २ । + शास्त्रयोनित्वात्—अ० १ पा०  
१ अ० ३ सू० ३ वर्षकम् १ ।

“अस्य महतो भूतस्य निःश्वसितमेतद्यद्वेदो यजुर्वेदः सामवेदः” (बृह० २ । ४ । १०) इति वाक्यं विषयः । यद्वेदादिकमस्ति तदेव तस्य नित्यसिद्धस्य ब्रह्मणो निःश्वास इवाप्रयत्नेन सिद्धमित्यर्थः । ब्रह्म वेदं न करोति करोति वेति सदेहः । न करोति, वेदस्य नित्यत्वात् । वाचा विरूप नित्ययेत्येतस्मिन्मध्ये विरूपेति देवतां संबोध्य नित्यया वाचा स्तुतिं प्रेरयेत्येवं प्रार्थयते । नित्या वागृगादिवेद एव ।

“अनादिनिधना नित्या वागृत्सृष्टा स्वयंभुवा ।

आदौ वेदमयी दिव्या यैतः सर्वाः प्रवृत्तयः” इति स्मृतेः ।

अनो न वेदकर्तृ ब्रह्मेति प्राप्ते ब्रूमः—ब्रह्म वेदस्य कर्तृ भवितुमर्हति । कुतः । निःश्वसितन्यायेनाप्रयत्नोत्पत्त्यवगमात् । “तस्माद्यज्ञात्सर्वहृत् ऋचः सामानि जज्ञिरे” इति सर्वैर्यज्ञैर्हृयमानाद्यज्ञशब्दवाच्याद्ब्रह्मणो विस्पष्टमेव वेदोत्पत्तिश्रवणाच्च । अप्रयत्नोत्पत्त्यैवार्थं बुद्ध्वा रचिनैः कालिदासादिवाक्यैर्वैलक्षण्यादपारुपेयत्वम् । प्रतिसर्गं पूर्वसाम्येनोत्पत्तेः प्रवाहरूपेण नित्यता । सर्वजगद्यवस्थावभासिवेदकर्तृत्वनिरूपणेन ब्रह्मणः सर्वज्ञत्वं निरूपितं भवति” ।

लक्षणमुपपाद्याऽऽगमव्यवस्थापनं तत्रैव चिन्तितम्—

“अस्त्यन्यमेयताऽप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्येनापि मीयते ॥

रूपलिङ्गादिराहित्यान्नास्य मान्तरयोग्यता ।

तं त्वौपनिषदेत्यादौ प्रोक्ता वेदैकमेयता ॥

“तं त्वौपनिषदं पुरुषं पृच्छामि” इति शाकल्यं प्रति याज्ञवल्क्येनोक्ते वाक्ये परब्रह्मरूपस्य पुरुषस्योपनिषद्वैयत्वं प्रतीयते । तद्वाक्यं विषयः । तत्र ब्रह्मणः प्रत्यक्षादिगम्यत्वमस्ति नवेति सशयः । पूर्वपक्षस्तु विस्पष्टः । रूपरसाद्यभावाभेन्द्रिययोग्यता । लिङ्गसादृश्यादिराहित्याच्च नानुमानोपमानादियोग्यता । उपनिषत्स्वेवाधिगम्यत इति व्युत्पत्त्या “नोवेदविन्मनूते तं बृहन्तम्” इत्यन्यनिषेधश्रुत्या च वेदैकमेयत्वम् । भाष्यकारैर्जन्मादिसूत्रे—“श्रुत्यादयोऽनुभवादयश्च यथासंभवमिह प्रमाणम्” इत्यन्यमेयत्वमङ्गीकृतमिति चेत् । बाढम् । प्रथमतः श्रुत्यैव प्रमिते ब्रह्मणि पश्चादनुवादरूपेण नुमानानुभवयोरङ्गीकारात् । अतो वेदैकमेयं ब्रह्म” ।

\* अ० १ पा० १ अ० ३ सू० ३ द्वितीय वर्षकम् ।

१ ग. सद्यः । २ क. ग. घ. ङ. 'वेत्यस्मि' । ३ घ. ततः । ४ ख. 'स्पृष्टी चार्थ' । ५ घ. 'वचारितम्' । ६ घ. 'सादिराहित्याभे' ।

वेदस्य तु ब्रह्मप्रमाणत्वं तत्रैव चिन्तितम्—

“वेदान्ताः कर्तृदेवादिपरा ब्रह्मपरा उत ।  
अनुष्ठानोपयोगित्वात्कर्त्रादिप्रतिपादकाः ॥  
मिन्नप्रकरणाच्छिङ्गषट्काच्च ब्रह्मबोधकाः ।  
सति प्रयोजनेऽनर्थहानेऽनुष्ठानतोऽत्र किम् ॥

स्पष्टौ विषयसंदेहौ । जीवप्रकाशकवाक्यानि कर्तृपराणि ब्रह्मप्रकाशकवाक्यानि देवतापराणि सृष्टिप्रकाशकवाक्यानि साधनपराणि । तथा सति वेदान्तानामनुष्ठानोपयोगित्वं भविष्यति । ब्रह्मपरत्वे त्वनुष्ठानासंभवाच्चिन्प्रयोजनत्वं स्यात् । तस्माद्देवान्ताः कर्तृदेवतासाधनप्रतिपादकाः । अत्रोच्यते—ब्रह्मपरा वेदान्ताः । कुतः । मिन्नप्रकरणपठितानां तेषां कर्त्रादिप्रतिपादकतया कर्मशेषत्वासंभवात्तात्पर्यनिश्चयहेतुच्छिङ्गषट्केन ब्रह्मपरत्वसंभवाच्च” ।

शिङ्गषट्कं च पूर्वार्चार्थैर्निरूपितम्—

“उपक्रमोपसंहारावभ्यासोऽपूर्वता फलम् ।  
अर्थवादोपपत्ती च शिङ्गं तात्पर्यनिश्चये ” इति ।

“सदेव सोम्येदमग्र आसीत्” इत्युपक्रमः । “ऐतदात्म्यमिदं सर्वं तत्सत्यं स आत्मा तत्त्वमसि” इत्युपसंहारः । तयोर्ब्रह्मविषयत्वेनैकरूप्यमेकं शिङ्गम् । असकृत्तत्त्वमसीत्युक्तिरभ्यासः । मानान्तरेणवगम्यत्वमपूर्वत्वम् । एकविज्ञानेन सर्वविज्ञानं फलम् । सृष्टिस्थितिप्रलयप्रवेशनियमनानि पञ्चार्थवादाः । मृदादिदृष्टान्ता उपपत्तयः । एतैर्लिङ्गैर्ब्रह्मपरत्वं निश्चयेम् । न चानुष्ठानमन्तरेण प्रयोजनाभावः । नायं सर्प इत्यादाविष बोधादनर्थनिवृत्तेः संभवात् ।

वेदान्तानां विधिपरत्वाभावस्तत्रैव चिन्तितः—

“प्रतिपत्तिं विधित्सन्ति ब्रह्मण्यवसिता उत ।  
शास्त्रत्वात्ते विधातारो मननादेश्च कीर्तनात् ॥  
नाकर्तृतन्त्रेऽस्ति विधिः शास्त्रत्वं शासनादपि ।  
मननोदिः पुरा बोधाद्ब्रह्मण्यवसितास्ततः ।

एकदेशी मन्यते—ब्रह्मपरत्वेऽपि वेदान्ता न ब्रह्मण्येव पर्यवस्यन्ति । किं तर्हि

\* तत्तु समन्वयात्—अ० १ पा० १ अ० ४ सू० ४ प्रथमं वर्णकम् १ । + अ० १ पा० १ अ० ४ सू० ४ द्वितीयं वर्णकम् ।

पारोक्ष्येण ब्रह्मतत्त्वं प्रतिपाद्य पश्चादपरोक्षप्रतिपत्तिं विदधति । तथा सति वेदान्तानां शासनाच्छास्त्रत्वमूपपद्यते । किञ्च “श्रोतव्यः” इति श्रवणं शाब्दज्ञानात्मकं विधाय “मन्तव्यो निदिध्यासितव्यः” इत्यनुभवज्ञानात्मकं मननादिकं स्पष्टमेव विधीयते । तस्मात्प्रतिपत्तेर्विधातारो वेदान्ता इति प्राप्ते ब्रूमः—न प्रतिपत्तेर्विधिः संभवति । कर्तुमकर्तुमन्यथा कर्तुमशक्यत्वेनापुरुषतन्त्रत्वात् । शास्त्रत्वं तु नानुष्ठेयशासनादेव नियतम् । सिद्धवस्तुशंसनेनापि तदुपपत्तेः । न च शाब्दज्ञाने जाते पश्चादनुभवात्मकं मननादिकं विधीयत इति वक्तुं युक्तम् । दशमस्त्वमसीतिवच्छब्दस्यैवापरोक्षानुभवजनकत्वेन शाब्दबोधात्पुरैवासंभावनाविपरीतभावनानिवृत्तये व्यापाररूपस्य कर्तृत्वस्य मननादेर्विधानात् । तस्मात्तत्त्वमसीत्यादयो वेदान्ता ब्रह्मण्यवसिताः” इति ।

योऽयं वेदान्तमुखेन ब्रह्मतत्त्वनिर्णयफलको विचारः सोऽयं तद्विज्ञानासस्वेत्यनेन वाक्येन विहितः । शारवान्तरेऽप्ययं विधिः श्रूयते—“श्रोतव्यो मन्तव्यो निदिध्यासितव्यः” इति । तदर्थं एवं स्मर्यते—

“श्रोतव्यः श्रुतिवाक्येभ्यो मन्तव्यश्चोपपत्तिभिः ।

मत्वा च सततं ध्येय एते दर्शनहेतवः” इति ॥

पुराणेऽपि पठ्यते—

“तत्र तविन्मुनिश्रेष्ठाः श्रवणं नाम केवलम् ।

उपक्रमादिभिर्लिङ्गैः शक्तितात्पर्यनिर्णयः ॥

सर्ववेदान्तवाक्यानामाचार्यमुत्वनः प्रियात् ।

वाक्यानुग्राहकन्यायशीलन मननं भवेत् ॥

निदिध्यासनमैकाग्र्यं श्रवणे मननेऽपि च ।

उत्पत्तावन्तरङ्गं हि ज्ञानस्य श्रवणं बुधाः ॥

तदस्थमन्यव्यावृत्त्या मननं चिन्तनं तथा ।

इतिकर्तव्यकोटिस्थाः शान्तिदान्त्यादयस्तथा” इति ॥

एतान्येव श्रवणमनननिदिध्यासनानि कृष्टोत्तमब्राह्मणे पाण्डित्यबाल्यमौनशाब्दैर्व्यवहृत्य विहितानि—“ब्राह्मणः पाण्डित्यं निर्विद्य बाल्येन निष्ठासेत् । बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ ब्राह्मणः” इति । निर्विद्य निःशेषेण संपाद्यार्थं त्रितयानुष्ठानादूर्ध्वं ब्रह्मस्वरूपत्वाविर्भावान्मरुयब्राह्मणो भवतीत्यर्थः । अत्र मननोपयुक्तधीशुद्धिपरेण बाल्यशाब्देन मननमूपलक्ष्यते ।

धीशुद्धिपरत्वं च तृतीयाध्यायस्य चतुर्थपादे\* चिन्तितम्—

“बाल्यं वयः कामचारो धीशुद्धिर्वा प्रसिद्धितः ।

वयस्तस्याविधेयत्वात्कामचारोऽस्तु नेतरत् ॥

मननस्योपयुक्तत्वाद्भावशुद्धिर्विवाक्षिता ।

अत्यन्तानुपयोगित्वाद्विरुद्धत्वाच्च न द्वयम् ॥

“ बाल्येन तिष्ठासेत् ” इत्यत्र बालस्य भानो बाल्यमिति प्रसिद्ध्या वयो भवेत् । अथ तस्य विध्यनर्हत्वम् । तर्हि बाल्यस्य कर्मेति व्युत्पत्त्या कामचारवादादिकमस्तु । सर्वथाऽपि न धीशुद्धिर्बाल्यमिति प्राप्ते ब्रूमः—पाण्डित्यमौनाख्ययोः श्रवणनिदिध्यासनयोर्मध्ये मननं विधेयत्वेन श्रुत्या विवक्षितम् । तस्य च भावशुद्धिरुपयुक्ता । रागद्वेषमानावमानादिदोषप्रस्तत्वेन बहिष्प्रवृत्तिं परित्यज्य मन्तुमशक्यत्वात् । बालस्य कर्मेति व्युत्पत्तिस्तु बाल्येच्छाचारे भावशुद्धौ च समाना । वयःकामचारौ तु मननस्यात्यन्तमनुपयक्तौ प्रत्युत विरोधिनौ मूढस्य बहिष्प्रवृत्तस्य वा मनसो मननविनाशकत्वात् । तस्माद्भावशुद्धिरेव बाल्यं नेतरदुभयम् ” ।

मुनित्वस्य विधिकल्पनं तत्रैव+ चिन्तितम्—

“अविधेयं विधेयं वा मौनं किं न विधीयते ।

प्राप्तं पाण्डित्यतो मौनं ज्ञानवाच्युभयं यतः ॥

निरन्तरज्ञाननिष्ठा मौनं पाण्डित्यतः पृथक् ।

विधेयं तद्भेददृष्टिप्राबल्ये तन्नित्ये ॥

कहोल्ब्राह्मणे श्रूयते—“तस्माद्ब्राह्मणः पाण्डित्यं निर्विद्य बाल्येन तिष्ठासेत् । बाल्यं च पाण्डित्यं च निर्विद्याथ मुनिः” इति । अम्यायमर्थः । यस्माद्ब्रह्मभावः परमः पुरुषार्थस्तस्माद्ब्रह्म ब्रुभूपुरुषनिषत्तात्पर्यनिर्णयरूपं पाण्डित्य निःशेषेण संपाद्य बालवकीरागद्वेषत्वेन युक्तोऽसंभावनानिराकरणाय युक्तीरनुचिन्तयन्नवस्थातुमिच्छेत् । ततः पाण्डित्यबाल्ये निःशेषेण संपाद्याथ मुनिरिति । तत्र भवेदिति विध्यश्रवणान्मुनित्वं न विधेयम् । न च विधिः कल्पयितुं शक्यः । पाण्डित्यशब्देन प्राप्तस्य मौनस्यापूर्वार्थत्वाभावात् । पाण्डित्यस्य विदुषो भावः पाण्डित्यमिति ज्ञानवाचकोऽयं शब्दः । तथा मुनिशब्दोऽपि मन ज्ञान इत्यस्माद्भातोस्तन्निष्पत्तेः । तस्मात्प्रातस्य मौनस्य न विधि-

\* अनाविष्कुर्वन्नन्वयान्—अ० ३ पा० ४ अ० १५ गु० ५० । + सहकार्यन्तरविधि पक्षेण तृतीया तत्त्वतो विद्यादेवत्—अ० ३ पा० ४ अ० १४ म० ४५ ।

१ ग त्वत् । २ ग ध्याये च । ३ ख. यान । ४ ख. योमन । ५ क. ख. ड. ष्टिमप । ६ ग. घ. स्तु भा । ७ ख तत्र । ८ ग. ड वात्य ।

कल्पनमिति प्राप्ते ब्रूमः—पूर्वोक्तस्य पाण्डित्यस्य पुनर्मुनिशब्देनाभिधाने प्रयोजनाभा-  
वान्निरन्तरज्ञाननिष्ठापूर्वार्थो मुनिशब्देन विवक्षितः । ततस्तिष्ठासेदितिपदानुवृत्त्या विधि-  
र्लभ्यते । अस्ति च ज्ञाननैरन्तर्येण प्रयोजनम् । प्रबलभेदवासनावासितस्य तन्निवृत्त्यर्थ-  
त्वात् । तस्मान्निदिध्यासनात्मकं मौनं विधेयम् ” ।

यथोक्तश्रवणाद्यावृत्तिश्चतुर्थाध्यायस्य प्रथमपादे\* चिन्तिता—

“श्रवणाद्याः सकृत्कार्या आवृत्त्या वा सकृद्यतः ।

शास्त्रार्थस्तावता सिध्येत्प्रयाजादौ सकृत्कृते ॥

आवृत्त्या दर्शान्तास्ते तण्डुलान्तावघातवत् ।

दृष्टेऽत्र संभवत्यर्थे नादृष्टं कल्प्यते बुधैः ॥

“सकृत्कृते कृतः शास्त्रार्थः” इतिन्यायेन श्रवणादीनां प्रयाजादिवत्सकृद्देवा-  
नुष्ठानमिति प्राप्ते ब्रूमः—उक्तन्यायम्यादृष्टफलविषयत्वादत्र ब्रह्मसाक्षात्कारलक्षणस्य  
दृष्टफलस्य संभवात् । “दृष्टे संभवत्यदृष्टं न कल्पनीयम्” इतिन्यायेनावघातवत्फल-  
सिद्धिपर्यन्तं श्रवणाद्या आवर्तनीयाः ।

आवृत्तेन विचारादिना यतो वा इत्यादिलक्षणलक्षितं ब्रह्म साक्षात्क्रियते । तस्मिन्  
लक्षणवाक्ये यत इत्येतस्मिन्पदे यदित्येतत्प्रातिपदिकं सर्वनामत्वेऽपि जन्मादिसंनिधि-  
वृत्तदपेक्षितं कारणत्वं ब्रूते । तत्र पञ्चम्यां उपादानार्थत्वे निमित्तं ब्रह्मव्यतिरिक्तम-  
पेक्ष्येत । तन्निमित्तार्थत्वे चांपादानापेक्षेति चेन्न । उपादानार्थत्वात् “जनिकर्तुः प्रकृतिः”  
“+ हेतौ च” इति सूत्रद्वयेनोभयत्र पञ्चमीविधानात् । ननु यतो जायन्ते तद्ब्रह्मेत्येतावतैव  
लक्षणासिद्धौ स्थितिप्रलयश्रवणं व्यर्थमिति चेन्मैवम् । \*कुविन्दवत्केवलं निमित्तत्वं  
व्युदसितुं स्थितिहेतुत्वम् । तन्नुमयोगवत्केलमसमवायित्वं व्युदसितुं लयहेतुत्वम् ।  
ततो जन्मस्थितिलयैर्निमित्तासमवाय्युपादानत्वानि सिध्यन्ति । ननु भूतानामुत्पत्त्यदर्श-  
नाङ्गीतिकानां भूतकार्यत्वाच्च ब्रह्मोपादानमिति चेन्न । भूतोत्पत्तेरागमसिद्धत्वात् ।  
अस्ति पृथिवी सन्त्याप इत्येव भूतानां सदनुरक्तत्वेन प्रतिभासात्मद्वन्द्वं भूतोपादानम् ।  
तच्च वन्दु ब्रह्म । भौतिकोत्पत्तौ भूतानि मृद, पिण्ड इव सतोऽवान्तरावस्थारूपाणि ।  
उपादानं तु मृदिव सद्रस्तेव । सन्वटः सच्छरीरमित्येवं सदनुरक्तत्वेनैव भौतिकानां  
प्रतिभासात् । यथा प्राकृतानां पामराणां दग्धनन्वनुरक्तस्य पटम्य तन्तव उपादानं  
तद्वत् । आकाशकालादय उत्पद्यन्ते विभक्तत्वाद्यदृष्टशरावादिवत् । इत्येवं तन्नित्यत्व-

\* आवृत्तिसकृदुपदेशात्—अ० ४ पा० १ अ० १ सू० १ । + इदं चिन्त्यम् । अष्टाध्याय्या  
हेतौ चेतिमत्रानुपलब्धे । अथवा हेतौ चेतिशब्देन हेतावितिमत्प्रत्यन्तपदानुद्यत्तियुक्त विभाषा  
गुणेऽस्त्रियासिन्सूत्रमपत्रक्षणांयम् । पटकारवत् ।

वादिनं प्रति प्रयोक्तव्यम् । सृज्यस्य सर्वजगतो विचित्रत्वात् । तदन्यथानुपपत्त्या स्रष्टुर्ब्रह्मणः सर्वज्ञत्वं सर्वशक्तित्वं च सिध्यति । न हि विचित्रप्रासादविषयज्ञानशक्तिभ्यां विना तन्निर्मातृत्वं कस्यचिद्दृष्टम् । यद्यपि निरिन्द्रियब्रह्मणः सर्ववस्तुज्ञानकारणानि प्रत्यक्षप्रमाणानि न सन्ति तथाऽपि श्रुतियुक्तिभ्यां सर्वज्ञत्वमभ्युपेयम् । “यः सर्वज्ञः सर्ववित्” इति श्रुतिः । युक्तिश्चैवं द्रष्टव्या—सर्वविषयाकारधारिषु मायापरिणामेषु प्रतिबिम्बितं चैतन्यं सर्वानुभव इत्युच्यते । तस्य च विषयैराध्यात्मिकसंबन्धाद्धर्तमानसर्वज्ञानं तावत्सिद्धम् । अतीतविषयाणां तदवच्छिन्नमायावृत्तीनां च निवृत्तौ तत्संस्कारा अस्मदादिवदतीतविषयाः स्मृतिरूपा मायापरिणामा भवन्ति । तत्प्रतिबिम्बितानुभवेनातीतसर्वज्ञानमपि सिध्यति । तथा सृष्टेः प्रागपि स्वक्षयमाणपदार्थावधारणस्य कुलादिषु दृष्टत्वादागामि सर्वज्ञानमपि स्वमायापरिणामवशात्सिध्यति । तस्माद्युक्तं सर्वज्ञत्वम् । सर्वशक्तयश्च श्रुतिस्मृतिप्रसिद्धाः । “पराऽस्य शक्तिर्विविधा” इति श्रुतिः ।

“शक्तयः सर्वभावानामचिन्त्यज्ञानगोचराः ।

यतो हि ब्रह्मणस्तास्तु सर्गाद्या भावशक्तयः” इति स्मृतिः ॥

ईदृशस्य सर्वशक्तेर्ब्रह्मणो जगज्जन्मादिकारणत्वं लक्षणम् । जन्मादेर्जगन्निष्ठत्वेऽपि तत्प्रतियोगिकस्य कारणत्वस्य लक्ष्ये ब्रह्मणि वर्तमानतया लक्षणत्वं संभवति । न च क्रियावेशात्मकत्वरूपस्य कारणत्वस्य लक्षणतया प्रकृष्टप्रकाशश्चन्द्र इत्यादाविव लक्ष्यस्वरूपान्तर्भावे ब्रह्मणः कूटस्थत्वं हीयेतेति वाच्यम् । काकाश्रयत्ववदौपाधिकत्वेन तदस्यत्वात् । काकवन्तो देवदत्तस्य गृहा इत्यत्र काकाधिकरणत्वं न गृहेऽन्तर्भवति । काकविगमेऽपि गृहेकदेशभङ्गबुद्ध्यभावात् । अतो गृहस्य काकावस्थानोपाधिकधर्मत्वात्काकाधिकरणत्वं यथा तदस्थलक्षणं तथा जन्माद्युपाधिकधर्मकारणत्वं तदस्थलक्षणम् । तस्य च लक्षणस्य मिथ्यात्वान्नाद्वैतहानिः । यः सर्पः स रज्जुयद्रजतं सा शुक्तिरित्यत्र मिथ्याभूतोऽपि सर्पो रजतं चाऽऽध्यात्मिकसंबन्धवशाद्यथा रज्जोर्लक्षणं तथा कारणत्वमपि लक्षणं भविष्यति । कारणत्वेऽपि ब्रह्मणोऽधिष्ठानमात्रत्वाद्विकारांशे मायाया एव प्रयोजकत्वात्तासङ्गत्वहानिः । सर्वस्मिञ्जगति सत्तास्फूर्त्याकारेण ब्रह्मणोऽनुगतत्वाद्विक्रियमाणत्वाकारेण मायाया अप्यनुगतत्वाद्बुभयं मिलित्वोपादानम् । तत्र गुणप्राधान्यविवेके विवक्षानुसारेण द्विसूत्रन्यायो वा शक्तिशक्तिमन्त्रयायो वाऽधिष्ठानारोप्यन्यायो वा योजनीयः । यथा सूत्रद्वयनिर्भितरज्ज्वा संयुक्तं सूत्रद्वयं समप्रधानभावेनोपादानं तथा जगतो ब्रह्म माया चेत्युभयप्राधान्यं केचिदाहुः । अन्ये त्वेवं मन्यन्ते—यथा शक्तिमानभिर्देहतीत्यत्र शक्तेर्दाहनिर्वाहकत्वेऽपि शक्तिर्भूत्पारतन्त्र्या-



दग्नेः प्राधान्यं तथा मायायाः शक्तित्वेनोपसर्जनत्वाच्छक्तिमतो ब्रह्मण एव प्राधान्यमिति । अपरे त्वेवमाहुः—यथा रज्जुव्यतिरेकेण सर्पस्य शरीराभावेऽपि भ्रान्तिकाले रज्जुतिरस्कारेण व्यवहियमाणतया सर्पप्राधान्यं तथा मायायाः प्राधान्यमिति ।

स तपोऽतप्यत । स तपस्तप्त्वा ।

इति कृष्णयजुर्वेदीयतैत्तिरीयारण्यके नवमप्रपाठके  
प्रथमोऽनुवाकः ॥ १ ॥

अथ द्वितीयोऽनुवाकः ।

अन्नं ब्रह्मेति व्यजानात् । अन्नाद्ध्येव, स्वस्वि-  
मानि भूतानि जायन्ते । अन्नेन जातानि  
जीवन्ति । अन्नं प्रयन्त्यभिसंविशन्तीति ।

सर्वथाऽपि श्रूयमाणं जगत्कारणत्वं मायाविशिष्टस्य ब्रह्मण उपपन्नम् । जगत्कारणत्वरूपेण तटस्थलक्षणेनोपलक्षितस्य ब्रह्मणो विज्ञाने विचारः साधनमित्येवं श्रुतवतो भृगोः प्रथमपर्याये संपन्नं निश्चयं दर्शयति—स तप इत्यादिना । तपःशब्देनाऽऽश्रमचतुष्टयधर्मो विवक्षितः । तस्य ब्रह्मज्ञानहेतुत्वात् । अनाश्रमिधर्मस्य जपादेरपि तद्धेतुत्व यद्यपि निर्णीतं तथाऽप्याश्रमिणां धर्मोऽतिप्रशस्तः । तथा च बादरायणेन सूत्रितम्—“ अतस्त्वितरज्ज्यायो लिङ्गाच्च ” (ब्र० सू० अ० ३ पा० ४ सू० ३९) इति । आश्रमधर्मेऽपि तपःशब्दः श्रुतिस्मृत्योः प्रयुज्यते । “ तपो हि स्वाध्यायः ” इति ब्रह्मचारिधर्मः । “ एतत्त्वल्लु वाव तप इत्याहुर्यः स्वं ददाति ” इति गृहस्थधर्मः । “ तपो नानशनात्परम् ” इति वनस्थधर्मः ।

“मनसश्चेन्द्रियाणां च ह्यैकाग्र्यं परमं तपः ।

तज्ज्यायः सर्वधर्मेभ्यः स धर्मः पर उच्यते ” इति यतिधर्मः ।

तत्र स्वाध्यायेन ब्रह्मावबोधे प्रमाणं संपादितं भवति । दानेन विविदिषोत्पद्यते । “ विविदिषन्ति यज्ञेन दानेन ” इति श्रुतेः । अनशनस्येन्द्रियदर्पनिवारकत्वं प्रसिद्धम् । ऐकाग्र्यस्य साक्षादेव ज्ञानहेतुत्वं “ दृश्यते त्वय्यया बुद्ध्या ” इत्याज्जातम् । अतः स भृगुः स्वाध्यायपूर्वकमैकाग्र्यरूपं तपः कृतवान् । तेनैकाग्र्येण युक्तो विचार्य जगज्जन्मस्थितिलयहेतुत्वलक्षणयोजनेनात्मस्य ब्रह्मत्वं निश्चितवान् । भूतशब्देन स्थूलदेहा विवक्षिताः । तेषामन्नादुत्पत्तौ लोकप्रसिद्धिद्योतनाय हिशब्दः । गर्भाशयस्थितान्नरसात्मकत्वेन शुकशोणितव्यतिरिक्तं कारणं व्यावर्तयितुमेवकारः । “अन्नात्पुरुषः” इत्यादिश्रौतप्रसिद्धयर्थः स्वलुशब्दः । यद्यप्याकाशादिभूतानि स्वरूपेणाज्ञानोत्पद्यन्ते

तथाऽपि देहाकारपरिणतानां तेषां जन्मान्नाधीनमित्यन्नस्य जगद्धेतुत्वमभिप्रेतम् । अत्र तपःशब्देनोर्ध्वरेतसामाश्रमाणां धर्मो विवक्षितः ।

तेषां सद्भावस्तृतीयाध्यायस्य चतुर्थपादे\* चिन्तितः—

“नास्त्यूर्ध्वरेताः किवाऽस्ति नास्त्यसावविधानतः ।

वीरघातो विधेः कृत्सावन्धपङ्क्वादिगा स्मृतिः ॥

अस्त्यपूर्वविधेः कृतसर्वारहाऽनग्निको गृही ।

अन्धादेः पृथगुक्तत्वात्स्वस्थानां श्रूयते विधिः ॥

**पूर्वाधिकरणे** स्वतन्त्रमात्मविज्ञानमित्युक्तम् । तस्य चाऽऽत्मज्ञानस्योर्ध्वरेतः-  
स्वाश्रमेपु सुलभत्वाद्वाश्रमसद्भावश्चिन्त्यते । तत्र नास्त्यूर्ध्वरेता इति प्राप्तम् । कुतः ।  
विध्यभावात् । छान्दोग्ये—“ त्रयो धर्मस्कन्धाः । यज्ञोऽध्ययनं दानमिति प्रथमः ।  
तप एव द्वितीयः । ब्रह्मचार्याचार्यकुलवासी तृतीयः ” इत्यत्र यज्ञाद्युपलक्षितगार्ह-  
स्थ्यस्य तपःशब्दलक्षितवानप्रस्थत्वस्य नैष्ठिकब्रह्मचर्यस्य च परामर्शमात्रं गम्यते ।  
न तु विधिरुपलभ्यते । न चापूर्वार्थत्वेन विधिः कल्पयितुं शक्यः । “ वीरहा वा एष  
देवानां योऽग्निमुद्वासयते ” इत्यग्न्युद्वासनलक्षणस्य गार्हस्थ्यपरित्यागस्य निन्दितत्वात् ।  
“ चत्वार आश्रमाः ” इति स्मृतिन्तु गार्हस्थ्यधर्मानधिकृतान्वपङ्क्वादिविषया भवि-  
ष्यति । न ह्यन्धस्याऽऽज्यावेक्षणाद्युपेते कर्मण्यधिकारोऽस्ति । नापि पङ्कोर्विष्णुक्रमणा-  
द्युपेते कर्मण्यधिकारः । तस्माच्चक्षुरादिपाटवयुक्तस्याऽऽत्मज्ञानोपयुक्त ऊर्ध्वरेता  
आश्रमो नास्तीति प्राप्ते ब्रूमः—अस्त्यूर्ध्वरेता आश्रमः । विध्यश्रवणेऽप्यपूर्वार्थत्वेन  
कल्पयितुं शक्यत्वात् । न च वीरघातदोषः । उत्सन्नाग्निकगृहिविषयत्वाद्बीरहत्यायाः ।  
यत्स्वन्धादिविषयत्वं स्मृतेरुक्तम् । तदसत् । “ अथ पुनरवती वा व्रती वा स्नातको  
वाऽस्नातको वात्सन्नाग्निरनग्निको वा यदहरेव विरजत्तदहरेव प्रव्रजेत् ” इति विर-  
क्तानां गार्हस्थ्यानधिकृतानां पृथक्संन्यासविधानात् । न च चक्षुरादिपाटववतामाश्र-  
मान्तरविधिः कल्पनीयः । जाबालश्रुतौ प्रत्यक्षविध्युपलम्भात्—“ ब्रह्मचर्यं समाप्य  
गृही भवेद्गृहाद्वनी भूत्वा प्रव्रजेत् ” इति । तस्मादस्त्याश्रमान्तरम्” ।

आश्रमाणामवरोहाभावस्तत्रैव\* चिन्तितः—

“अवरोहोऽस्त्याश्रमाणा न वा रागात्स विद्यते ।

पूर्वधर्मश्रद्धया वा यथाऽऽरोहस्तथैच्छिकः ॥

\* परामर्शं जनिनिरचोदनां चापवदति हि—अ० ३ पा० ४ अ० २ सू० १८ वर्णकम् १ ।  
+ जायामरणेन नष्टाग्निहस्तप्राप्तिः । पूर्वमेवाग्निपरिग्रहग्रहितोऽनग्निः । \* तद्गतस्य तु नातद्गावो  
जमिनेरपि नियमात्तद्रूपाभावेभ्यः—अ० ३ पा० ४ अ० १० सू० ४० ।

रागस्यातिनिषिद्धत्वाद्विहितस्यैव धर्मता ।

आरोहनियमोक्त्यादेर्नावरोहोऽस्ति शास्त्रतः ॥

“ब्रह्मचर्यं समाप्य गृही भवेद्गृहाद्वनी भूत्वा प्रव्रजेत्” इत्याश्रमाणामारोह इच्छा-  
धीनो यथा भवति तथा पारिव्राज्याद्वानप्रस्थ इत्याद्यवरोहोऽपि कचिद्रागवशात्कचि-  
त्पूर्वाश्रमश्रद्धावशाच्च युक्त इति प्राप्ते ब्रूमः—रागस्तावन्मिथ्याज्ञानमूलत्वात्निषिद्धः ।  
न च पूर्वाश्रमधर्मश्रद्धा युज्यते । उत्तराश्रमिणं प्रत्यविहितत्वेन धर्मत्वाभावात् । न  
हि यो येनानुष्ठातुं शक्यते श्रद्धीयते च स तस्य धर्मो भवति । किं तर्हि यो यं प्रति  
विहितः स तस्य धर्मः । किञ्च “ततो न पुनरेयात्” इत्यवरोहनिषेधेनाऽऽरोहो निय-  
म्यते । न चाऽऽरोहवद्वरोहे शिष्टाचारो दृश्यते । तस्मान्नास्त्यवरोहः” ।

आश्रमभ्रंशे प्रायश्चित्तं तत्रैव\* चिन्तितम्—

“भ्रष्टोर्ध्वरेतसो नास्ति प्रायश्चित्तमथास्ति वा ।

अदर्शनोक्तेर्नास्त्येतद्भ्रतिनो गर्दभः पशुः ॥

उपपातकमेवैतद्भ्रतिनो मधुमांसवत् ।

प्रायश्चित्ताच्च संस्काराच्छुद्धिर्यत्नपर वचः ॥

नैष्ठिकब्रह्मचर्यादूर्ध्वरेतस्त्वं प्राप्य पुनः स्त्रीप्रसङ्गेन भ्रष्टस्य प्रायश्चित्तं नास्ति ।

“आरूढो नैष्ठिकं धर्मं यस्तु प्रच्यवने पुनः ।

प्रायश्चित्तं न पश्यामि येन शुध्येत्स आत्महा” ॥

इति प्रायश्चित्तादर्शनवचनात् । “अथ यो ब्रह्मचारी स्त्रियमुपेयात्स गर्दभं पशुमाल-  
भेन” इत्यस्ति प्रायश्चित्तमित्युच्येत । तत्र । तस्य त्रतिविषयत्वात् । उपकुर्वाणारूढो  
यो वेदाध्ययनाङ्गत्वेन ब्रह्मचर्यव्रतमनुष्ठिति तद्विषयमिदं प्रायश्चित्तवचनम् । तस्मा-  
दूर्ध्वरेतस्त्वाद्भ्रष्टस्य नास्ति प्रायश्चित्तमिति प्राप्ते ब्रूमः—यथोपकुर्वाणस्य मधुमांसमस-  
णमुपपातकमिति प्रायश्चित्तपुनःसंस्कारौ विद्येते तद्दूर्ध्वरेतसोऽपि गुरुदारादिभ्योऽ-  
न्यत्र प्रवृत्तिरुपपातकमेवै तत् । न तु महापातकम् । ततः प्रायश्चित्तात्पुनःसंस्काराच्च  
शुद्धिर्भवति । यदि महापातकेष्वपरिगणितत्वेनापपातकत्वमाश्रित्य प्रायश्चित्तमुच्येत  
तर्ह्यदर्शनवचनस्य का गतिरिति चेद्यत्नपरं तद्वाक्यमिति ब्रूमः । अत एव प्रायश्चित्तं न  
पश्यामीत्याह । न तु नास्तीति । प्रायश्चित्तं तु गर्दभपशुरेव ब्रह्मचारित्वस्य सैमत्वात् ।  
तथा वनस्थपरिव्राजकयोरपि भ्रंशे प्रायश्चित्तं स्मर्यते—“वानप्रस्थो दीक्षाभेदे कृच्छ्रं

\* न चाऽऽधिकारिकमपि पतनानुमानात्तदयोगात्—अ० ३ पा० ४ अ० ११ सू० ४१ ।

१ क. ख. ग. ड. ‘समाश्र’ । २ क. ख. ड. येन स्वनु’ । ३ घ. ‘स्त्येव त्रति’ । ४ क. ख.  
ग. ड. ‘व । न । ५ क. ग. ड. ‘द्विरिति । ६ घ. ‘त्वेन तदुप’ । ७ घ. ‘समानत्वा’ ।

द्वादशरात्रं चरित्वा महाकक्षं वर्धयेत् । भिक्षुर्वनस्थवत्सोमवृद्धिवर्जम्” इति । कसवृद्धिर्नवापः सोमवृद्धिरपि स एव” ।

प्रायश्चित्तेनाऽऽमुष्मिकमात्रशुद्धिस्तत्रैव\* दर्शिता—

“शुद्धः शिष्टैरुपादेयस्त्याज्यो वा दोषहानितः ।

उपादेयोऽन्यथा शुद्धिः प्रायश्चित्तकृता वृथा ॥

आमुष्मिक्येव शुद्धिः स्यात्ततः शिष्टास्त्यजन्त्यमुम् ।

प्रायश्चित्तादृष्टिवाक्यादशुद्धिस्तवैहिकीप्यते ॥

पूर्वोक्तप्रायश्चित्तापादितशुद्ध्यन्यथानुपपत्त्या कृतप्रायश्चित्तस्य शिष्टैः सह व्यवहारोऽस्तीति प्राप्ते ब्रूमः—आमुष्मिकशुद्धिसद्भावेऽपि प्रायश्चित्तादर्शनवचनादैहिकशुद्ध्यभावाच्छिष्टैरेव न व्यवहार्यः” ।

एतेष्वश्रमेषु लोकविशेषप्राप्तिहेतोः प्रवृत्तिलक्षणस्य तपसो ज्ञानसाधनत्वाभावाच्चित्तिलक्षणस्यैकाग्र्यादिरूपस्य तपसो ज्ञानहेतुत्वं तत्रैव+ चिन्तितम्—

“लोककाम्याश्रमी ब्रह्मनिष्ठामर्हति वा न वा ।

यथावकाशं ब्रह्मैव ज्ञातुमर्हत्यवारणात् ॥

अनन्यचित्तता ब्रह्मनिष्ठाऽसौ कर्मठे कथम् ।

कर्मत्यागी ततो ब्रह्मनिष्ठामर्हति नेतरः ॥

“त्रयो धर्मस्कन्धाः” इत्याश्रमानधिकृत्य “सर्वे एते पुण्यलोका भवन्ति” इत्याश्रमानुष्ठायिनां पुण्यलोकफलमभिधाय “ब्रह्मसंस्थोऽमृतत्वमेति” इति मोक्षसाधनत्वेन ब्रह्मनिष्ठा प्रतिपाद्यते । सेयं ब्रह्मनिष्ठा पुण्यलोककामिन आश्रमिणोऽपि संभाव्यते । आश्रमकर्माण्यनुष्ठाय यथावकाशं ब्रह्मनिष्ठायाः कर्तुं सुशकत्वात् । न हि लोककामी ब्रह्म न जानीयादिति निषेधोऽस्ति । तस्मात्सर्वस्याऽऽश्रमिणोऽस्ति ब्रह्मनिष्ठेति प्राप्ते ब्रूमः— ब्रह्मनिष्ठा नाम सर्वव्यापारपरित्यागेनानन्यचित्ततया ब्रह्मणि समाधिः । न चासौ कर्मशूरे संभवति । कर्मानुष्ठानत्यागयोः परस्परविरोधात् । तस्मात्कर्मत्यागिन एव ब्रह्मनिष्ठा” ।

तद्विज्ञाय । पुनरेव वरुणं पितरमुपससार । अधीहि

भगवो ब्रह्मेति । तं होवाच । तपसा ब्रह्म विजिज्ञासस्व ।

तपो ब्रह्मेति । स तपोऽतप्यत । स तपस्तप्त्वा ॥

इति कृष्णयजुर्वेदीयतैत्तिरीयारण्यके नवमप्रपाठके द्वितीयोऽनुवाकः ॥ २ ॥

\* बहिस्तुभयथाऽपि स्मृतेराचाराच्च—अ० ३ पा० ४ अ० १२ सू० ४३ । +अ० ३ पा० ४ द्वितीयाधिकरणस्य द्वितीय वर्णकम् ।

अथ तृतीयोऽनुवाकः ।

प्राणो ब्रह्मेति व्यजानात् । प्राणाद्ध्येव खल्वि-  
मानि भूतानि जायन्ते । प्राणेन जातानि  
जीवन्ति । प्राणं प्रयन्त्यभिसंविशन्तीति ।

अथ भृगोद्वितीयपर्याये संपन्नं निश्चयं दर्शयति—तद्विज्ञायेत्यादिना । तत्पूर्वो-  
क्तमन्नस्य ब्रह्मत्वं विज्ञाय लक्षणसद्भावाद्विशेषेण निश्चित्य तस्मिन्नपरितुष्टो बुभुत्सति  
संशयवशात् । पुनरपि मन्त्रपुरःसरं गुरुमुपससारैव न त्वालस्यं कृतवान् । अपरितु-  
ष्टस्य भृगोरयमाशयः । वाजसनेयिनस्तावदेवमामनन्ति—“अन्नं ब्रह्मेत्येवमाहुः । तन्न  
तथा पूयति वा अन्नमृते प्राणात्” इति । अन्नस्य पूतिगन्धस्तत्कार्ये देहे स्पष्टमुपलभ्यते ।

विष्णुपुराणेऽप्यसौ दर्शितः—

“स्वदेहाशुचिगन्धेन न विरज्येत यः पुमान् ।  
विरागकारणं तस्य किमन्यदुपदिश्यते” इति ॥

तस्माद्देहोत्पत्तिस्थितिलयकारणस्याप्यन्नस्य ब्रह्मत्वमयुक्तमिति । तस्योपसन्नस्य  
भृगोर्वरुणः पूर्वोक्तमैकाग्र्यरूपं तप एव साधनत्वेनोपदिदेश । तस्य च तपसो ब्रह्मसा-  
क्षात्कारं प्रत्यन्तरङ्गत्वविवक्षया तपो ब्रह्मेत्यभेद उपचरितः । सत्यज्ञानादिस्वरूप-  
लक्षणवाक्येन ब्रह्मण्युपदिष्टे सत्यागमप्रमेयत्वेन धर्माधर्मवत्परोक्षमेव ब्रह्मावगम्येत ।  
एकाग्र्यबुद्ध्या द्रष्टुं शक्यमित्यभिप्रेत्य ब्रह्मस्वरूपमनुकृत्वा वरुणस्तप एवोक्तवान् ।  
भृगुश्चैकाग्र्यचित्तेन पूर्वोक्तं जगत्कारणत्वलक्षणं योजयित्वा प्राणस्य ब्रह्मत्वं निश्चि-  
तवान् । ऐतरेयिणः प्राणस्य देहोत्पत्तिनिमित्तत्वं व्यतिरेकमुत्वेणाऽऽमनन्ति—“न ह  
वा ऋते प्राणाद्रेतः सिच्यते यद्वा ऋते प्राणाद्रेतः सिच्येत पूयेन्न संभवेत्” इति ।  
कश्चिज्जीवो लिङ्गदेहयुक्तः स्वर्गान्नरकाद्वा वृष्टिद्वारेणाऽऽगत्यान्नेन सह पुरुषं प्रविश्य  
रेतसा सह योषिद्गर्भं यदा प्रविशति तदा तद्रेतस्त्वन्तः प्रविष्टेन प्राणवायुना शोषं  
प्राप्य पिण्डादिक्रमेण देहमुत्पादयति । प्राणाभावे तु देहं नोत्पादयतीत्यर्थः । यथो-  
त्पत्तिहेतुत्वं तथा जीवनहेतुत्वमपि कौषीनिकिभिराम्नायने—“यावदस्मिन्शरीरे प्राणो  
वसति तावदायुः” इति । प्राणोत्क्रान्तौ देहस्य मरणं प्रसिद्धम् । तस्मादुपादानत्वा-  
भावेऽपि जन्मादित्रितयनिमित्तत्वात्प्राणो ब्रह्मेति भृगोर्निश्चयः ।

तद्विज्ञायं । पुनरेव वरुणं पितरमुपससार । अधीहि भगवो  
ब्रह्मेति । त\* होवाच । तपसा ब्रह्म विजिज्ञासस्व । तपो

ब्रह्मेति । स तपोऽतप्यत । स तपस्तप्त्वा ॥

इति कृष्णयजुर्वेदीयतैत्तिरीयारण्यके नवमप्रपाठके  
तृतीयोऽनुवाकः ॥ ३ ॥

अथ चतुर्थोऽनुवाकः ।

मनो ब्रह्मेति व्यजानात् । मनसो ह्यैव खल्वि-  
मानि भूतानि जायन्ते । मनसा जातानि  
जीवन्ति । मनः प्रयन्त्यभिसंविशन्तीति ॥

अथ तृतीयपर्याये संपन्नं निश्चयं दर्शयति—तद्विज्ञायेत्यादिना । प्राणस्य जड-  
त्वाद्ब्रह्मत्वमयुक्तम् । “ प्रज्ञानं ब्रह्म विज्ञानमानन्दं ब्रह्म ” इत्यादौ ब्रह्मणश्चेतनत्वं  
प्रतीयते । मनश्च ज्ञानशक्तित्वाच्चेतनम् । जन्मादिकारणत्वं लक्षणं च मनसि विद्यते ।  
यथा पूर्वत्र गर्भे प्राणप्रवेशस्य देहोत्पत्तिनिमित्तत्वमुक्तम्, तथा प्राणप्रवेशोऽपि  
मनोधीनतर्या तत्प्रश्नोत्तरवाक्ययोराथर्वणिकैराम्नायते—‘ कथमायात्यस्मिञ्शरीरे ’  
इति गार्ग्यस्य प्रश्नः । “ मनोऋतेनाऽऽयात्यस्मिञ्शरीरे ” इति पिप्पलादस्योत्तरम् ।  
मनोऋतो मनःकृत ईदृशं देहं प्राप्स्यामीत्येवंविधो मरणकालीनः कर्मप्रेरिते मनसि  
जायमानः संकल्पः । तेन संकल्पेन पूर्वदेहावसानजनितेन तत्रत्यः प्राणोऽस्मिञ्श-  
रीरे समायाति । अयमर्थस्तस्यामेव श्रुतौ विस्पष्टाम्नायते—“ इन्द्रियैर्मनसि  
संपद्यमानैर्यच्चित्तस्तेनैष प्राणमायाति प्राणस्तेजसा युक्तः सहाऽऽत्मना यथासंकल्पितं  
लोकं नयति ” इति । मरणकाले मनसि वृत्तिलयं प्राप्नुवद्भिर्वागादीन्द्रियैः सहितो  
जीवो यस्मिन्भाविदेहोचितवृत्तियुक्तो भवति तेन भाविदेहविषयज्ञानेन सहैष  
जीवः प्राणमायाति प्राणप्रधानो भवति । स च प्राणस्तेजसा भाविदेहध्यानलक्षणेन  
युक्तो लिङ्गदेहं सर्वं जीवात्मना सह संकल्पानुमारिणं लोकं प्रापयति । तत्र  
दृष्टान्तो बृहदारण्यके समास्नातः—“ तद्यथा तृणजलायुक्ता तृणस्यान्तं गत्वाऽन्य-  
माक्रममाक्रम्याऽऽत्मानमुपसंहरत्येवमेवायमात्मेदं शरीरं निहत्याविद्यां गमयित्वाऽन्य-  
माक्रममाक्रम्याऽऽत्मानमुपसंहरति ” इति । [यथा] तृणेषु संचरन्ती जलूका तृणान्तं  
प्राप्य प्रथमं मुखेन तृणान्तरमवलम्ब्य ततः पृष्ठभागं तृणान्तरं नयति तथा  
जीवात्मा मरणकाले स्वकीयत्वाभिमानपरित्यागेनेदं वर्तमानशरीरमविद्यां गमयित्वा  
चैतन्यराहित्यमापाद्य मनसा देहान्तरं भावयित्वा कृत्स्नदेहं लिङ्गविशिष्टं स्वात्मानं  
देहान्तरं नयति । तस्माद्देहविशिष्टाः प्राणिनो मनसो जायन्ते । कृषिवाणिज्यादे-

जीवनोपायस्य मनसा विचार्य संपाद्यत्वान्मनसो जीवनहेतुत्वम् । उक्तेरीत्या मनसाऽ-  
भिमानपरित्यागेन मरणाह्वयहेतुत्वं च । तस्माल्लक्षणसद्भावात्मानसो ब्रह्मत्वं निश्चितम् ।

तद्विज्ञायं । पुनरेव बरुणं पितरमुपससार । अधीहि  
भगवो ब्रह्मेति । त५ होवाच । तपसा ब्रह्म विजिज्ञा-  
सस्व । तपो ब्रह्मेति । स तपोऽतप्यत । स तपस्तप्त्वा ॥

इति कृष्णयजुर्वेदीयतैत्तिरीयारण्यके नवमप्रपाठके

चतुर्थोऽनुवाकः ॥ ४ ॥

अथ पञ्चमोऽनुवाकः ।

विज्ञानं ब्रह्मेति व्यजानात् । विज्ञानाद्ध्येव खल्वि-  
मानि भूतानि जायन्ते । विज्ञानेन जातानि  
जीवन्ति । विज्ञानं प्रयन्त्यभिसंविशन्तीति ।

अथ चतुर्थपर्याये संपन्नं निश्चयं दर्शयति—तद्विज्ञायेत्यादिना । मनसश्चक्षुरादि-  
वत्करणत्वेन कर्तृपरतन्त्रत्वान्न ब्रह्मत्व युक्तम् । विज्ञानस्य तु कर्तृत्वं “विज्ञानं यज्ञं  
तनुते” इति स्पष्टमेवाऽऽस्नातम् । तल्लक्षणं च तत्र मुलभम् । कर्मद्वारा देहोत्पत्तिहेतु-  
त्वात् । “यत्कर्म कुरुते तदभिसंपद्यते । पुण्यो वै पुण्येन कर्मणा भवति पापः पापेन ”  
इत्यादिभ्रुतेः । लौकिककृप्यादेः कर्तृत्वेन जीवनहेतुत्वं मरणकारणयुद्धादिप्रवृत्त्या लय-  
हेतुत्वं च । तस्माल्लक्षणलक्षितस्य विज्ञानस्य ब्रह्मत्व युक्तम् ।

तद्विज्ञायं । पुनरेव बरुणं पितरमुपससार । अधीहि भगवो  
ब्रह्मेति । त५ होवाच । तपसा ब्रह्म विजिज्ञासस्व । तपो  
ब्रह्मेति । स तपोऽतप्यत । स तपस्तप्त्वा ॥

इति कृष्णयजुर्वेदीयतैत्तिरीयारण्यके नवमप्रपाठके

पञ्चमोऽनुवाकः ॥ ५ ॥

अथ षष्ठोऽनुवाकः ।

आनन्दो ब्रह्मेति व्यजानात् । आनन्दाद्ध्येव खल्वि-  
मानि भूतानि जायन्ते । आनन्देन जातानि  
जीवन्ति । आनन्दं प्रयन्त्यभिसंविशन्तीति ।

अथ षष्ठमपर्याये संपन्नं निश्चयं दर्शयति—तद्विज्ञायेत्यादिना । कर्तृत्वस्य क्लेशा-

त्मकत्वाच्च विज्ञानस्य ब्रह्मत्वं युक्तम् । किंचान्नादिविज्ञानान्तानां चतुर्णामपि न सर्वभू-  
तोत्पत्तिहेतुत्वमस्ति । आकाशादिभूतानामन्नादिभ्यो भौतिकेभ्यो जन्मासंभवात् । आन-  
न्दस्य तु ह्यशरहितत्वात्स्वरूपेण सर्वाभीष्टतया परमपुरुषार्थत्वादाकाशादिसर्वभूतकार-  
णत्वाच्च ब्रह्मत्वं मुख्यमेव संभवति । तस्याऽऽनन्दस्य स्वरूपं छन्दोगा आमनन्ति—  
“ यो वै भूमा तत्सुखं नारूपे सुखमस्ति भूमैव सुखम् ” इति । द्वौ हि पदार्थौ  
भूमाऽरूपं चेति । तत्र बहोर्भावो भूमेति व्युत्पत्तेर्बाहुल्यात्मको यः पदार्थस्तदेव सुखं न  
तु भूम्न उपरितनेऽरूपपदार्थे सुखमस्ति । भूमा तु सुखं भवत्येव । तयोर्भूमाल्पयोर्लक्ष-  
णभेदस्तत्रैवाऽऽज्ञातः—“ यत्र नान्यत्पश्यति स भूमा । अथ यत्रान्यत्पश्यति तद्-  
रूपम् ” इति । अन्यो द्रष्टा स्वातिरिक्तमन्यद्द्रष्टव्यं पश्यतीत्यादयास्त्रिपुट्यो यस्मिन्नद्वै-  
तपदार्थे न सन्ति सोऽयमद्वैतपदार्थो भूमा । त्रिपुटीरूपं द्वैतं यस्मिन्नगत्यस्ति तज्जग-  
दरूपम् । तयोर्भूमाल्पयोर्नित्यत्वानित्यत्वे च तत्रैवाऽऽज्ञायते—“ यो वै भूमा तदमृत-  
मथ यदरूपं तन्मर्त्यम् ” इति । द्वैतावस्थयोर्जाग्रत्स्वरूपयोर्दुःखमेव प्रायेणानुभूयते । यदि  
कश्चित्कदाचित्सुखं स्यात्तदपि साधनप्रयासतारतम्यविनाशित्वदोषैरूपेतत्त्वाद्दुःखमेव ।

तदुक्तं श्रेयोमार्गकारैः—

“इह बत दुर्लभलाभाः सुखलेशभङ्गिनो यतः शरीरभृताम् ।

तेऽपि च दुःखायातो दुःखानि पुनस्ततोऽपि दुःखानि” इति ॥

अनेनाभिप्रायेण नारूपे सुखमस्तीत्युक्तम् । अद्वैतावस्थयोस्तु सुषुप्तिसमाध्योः सुख-  
मेव स्वप्रकाशमवतिष्ठते । न च तस्य दुःखाभावत्वं शङ्कनीयम् । अभावस्य स्वप्रकाश-  
त्वासंभवात् । प्रमाणेन विना भासमानत्वात्स्वप्रकाशत्वम् । न खल्वद्वैतं प्रमाणेन तदा  
प्रमीयते । तथा सति द्वैतापत्त्या सुषुप्तिभङ्गप्रसङ्गात् । भासमानत्वं विप्रतिपत्त्यभावादव-  
गन्तव्यम् । यदा जाग्रत्स्वप्नौ विप्रतिपत्तिमकृत्वा जनोऽभ्युपगच्छति तदा सुषुप्तिसमाधी  
अप्यविप्रतिपत्त्याऽभ्युपसंगच्छत्येव । तस्मात्साधनमन्तरेण भासमानतया स्वप्रकाशत्वा-  
द्द्वैतस्य न दुःखाभावत्वम् । \*विषयलाभत्वसुषुप्तिसमाध्योः प्रीतिविषयत्वादद्वैतं  
सुखरूपम् । सर्वे जना असति कर्तव्यान्तरे सौप्तं सुख काङ्क्षन्तः शरते । तच्चज्ञा-  
निनश्च सुखाभिलाषेणैव निर्विकल्पं समाधिं कुर्वन्ति । उभयेऽप्युत्तरकाळे सुखमहम-  
स्वाप्तं सुखमहं समाहितवानस्मीति तत्सुखमनुस्मरन्ति । आभ्यां सुषुप्तिसमाधिदृष्टा-  
न्ताभ्यां द्वैतसृष्टेः प्राचीनमप्यद्वैतं सुखमित्यवगन्तव्यम् । तस्मादद्वैतरूपादानन्दादेवेमा-  
न्याकाशादीनि हिरण्यगर्भादीनि च द्वैतरूपाणि भूतान्युत्पद्यन्ते । ननु द्वैताद्वैतरूपी

\* किं तर्हीत्यादिः ।



सृष्टिप्रलयावहोरात्रवक्रमेण पुनः पुनः पर्यावर्तते । तथा सत्येकस्य वस्तुनः परस्परवि-  
रुद्धरूपद्वयासंभवादेकस्य स्वाभाविकत्वमितरस्याऽऽगन्तुकत्वं च वक्तव्यम् । तत्र कस्य  
स्वाभाविकत्वं कस्य वाऽऽगन्तुकत्वं युक्तम् । उच्यते । साधननैरपेक्ष्यत्वमद्वैतस्य  
सुषुप्तौ संप्रतिपन्नम् । द्वैतरूपं तु जागरणमङ्घ्रि विषयादिबहुसाधनसापेक्षत्वम् । तस्मा-  
त्स्वाभाविकाद्वैतरूप आनन्दो जगत आगन्तुकस्य द्वैतरूपस्योपादानम् । यथा समुद्र  
एकः फेनतरङ्गबुद्बुदादीनामानेकेषामुत्पत्तिस्थितिलयहेतुस्तद्वत् । तदेतज्जगत्कारणत्वल-  
क्षणेन लक्षितमानन्दमद्वैतरूपं ब्रह्मैकाग्र्यलक्षणेन तपसा भृगुः साक्षात्कृतवान् । तस्मा-  
त्तदेव तपो मुख्यं साधनम् । तस्य चैकाग्र्यरूपस्य परमतपसः संपादनाय बहुविधा  
उपायाः पातञ्जलादिप्रोगशास्त्रे प्रपञ्चिताः ।

यथोक्ताख्यायिकायां जगत्कारणत्वेन विचारितस्य ब्रह्मण आनन्दरूपस्य साक्षा-  
त्कारे चित्तैकाग्र्यरूपं तपोऽन्तरङ्गसाधनमित्युक्तम् । अन्नादिभ्यो विज्ञानान्तेभ्यश्चतु-  
र्भ्योऽतिरिक्तमानन्दरूपं यथा तत्त्वं तथैवाऽऽनन्दादप्यधिकं तत्त्वान्तरमिति शङ्कां  
वारयितुं विद्यामुपसंहरति—

सैषा भार्गवी वारुणी विद्या । परमे व्योमन्प्रतिष्ठिता, इति ।

तच्छब्देन श्रुत्यन्तरप्रसिद्धिरुच्यते । “ ब्रह्मा देवानां प्रथमः संबभूव विश्वस्य  
कर्ता भुवनस्य गोप्ता । स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह ”  
इत्येका श्रुतिः । “ अथाऽऽश्वलायनो भगवन्तं परमेष्ठिनं परिसमेत्योवाच । अधोहि  
भगवन्ब्रह्मविद्यां वरिष्ठाम् ” इत्यपरा श्रुतिश्च । एतच्छब्द एकाग्रचित्तजन्यानुभवप्र-  
सिद्धिमाचष्टे । भृगुणा लब्धा भार्गवी । वरुणेन प्रोक्ता वारुणी । तादृशी विद्या  
परमे व्योमनि ब्रह्मतत्त्वे परिसमाप्ता । “ तस्माद्वा एनस्मादात्मन आकाशः संभूतः ”  
इति यदुक्तं तदेतदुत्तरं व्योम । “ एनस्मिन्बलक्षरे गार्गी आकाश ओतश्च प्रोतश्च ”  
इति यदव्याकृतं ध्रुवं तदेतन्मध्यमं व्योम । ऋचो अक्षरे परमे व्योमिति श्रुतम-  
विनश्वरमृगादिकल्पनाधिष्ठानमृगवेदादिप्रतिपाद्यं यद्ब्रह्मन्तत्त्वं तदेतदुत्तमं व्योम । न  
ह्येतस्मादधिकं किञ्चिद्वैद्यमस्ति । तथा च श्वेताश्वतरा आमनन्ति—“ एतज्ज्ञेयं  
नित्यमेवाऽऽत्मसंस्थं नातः पर वेदितव्यं हि किञ्चित् ” इति । तस्मादस्मिन्ब्रह्मणि  
विद्या समाप्ता ।

एकाग्रचित्तस्योत्तमाधिकारिणः सेयं विद्या सृष्टमा । यस्तु सांसारिकफलकाम-  
नया चञ्चलचित्तस्तस्य तत्फलसाधनोक्तिव्याजेन चित्तैकाग्र्यहेतुमुपासनं विधत्ते—

स य एवं वेद प्रतिष्ठिति । अन्नवानन्नादो भवति । महा-

न्भवति । प्रजयां पशुभिर्ब्रह्मवर्चसेन । महान्कीर्त्या ॥

इति कृष्णयजुर्वेदीयतैत्तिरीयारण्यके नवमप्रपाठके  
षष्ठोऽनुवाकः ॥ ६ ॥

अथ सप्तमोऽनुवाकः ।

अन्नं न निन्द्यात् । तद्ब्रतम्, इति ।

एवंशब्दः प्रकृतं परामृशति । अन्नं ब्रह्मेत्यारभ्याऽऽनन्दो ब्रह्मेत्येतदन्तं प्रकृतम् । तत्र ब्रह्मज्ञानं प्रत्यक्षस्य प्रथमद्वारत्वात्तस्मिन्प्रतीके ब्रह्मदृष्टिं विधत्ते—यः पुमानन्नं ब्रह्मेत्युपास्ते स पुमान्मनश्चाञ्चल्यराहित्येन प्रतिष्ठितो भवति । किञ्च प्रभूतान्न-युक्तस्तदन्नमत्तुं समर्थो रोगादिरहितो भवति । पुत्रपौत्रादिप्रजयां गवाश्वादिपशुभिर्वेदशास्त्राभ्यासरूपेण ब्रह्मवर्चसेन तत्तद्विषयजनितकीर्त्या च समृद्धो भवति । यस्मादन्नेन द्वारभूतेनोपासितेन ब्रह्मज्ञानं लभते तस्मादयमुपासको गुरुमिवान्नं न निन्द्यात् । तद्ब्रतमिति तदेतदनिन्दनमस्योपासकस्य व्रतं नियमेन संपादनीयम् । तदतिक्रमे सत्युपासनमङ्गविकलं स्यात् ।

अथोपासनान्तरं विधातुमुपास्यं दर्शयति—

प्राणो वा अन्नम् । शरीरमन्नादम् । प्राणे  
शरीरं प्रतिष्ठितम् । शरीरे प्राणः प्रति-  
ष्ठितः । तदेतदन्नमन्ने प्रतिष्ठितम्, इति ।

यथा शरीरस्यान्तरे भुक्तमन्नं भवति तथा शरीरमध्येऽवस्थानात्प्राण एवान्नम् । मध्यवर्तिनस्तस्य प्राणरूपस्यान्नस्य धारणाच्छरीरमन्नादं भोक्तृरूपं गृहमध्यवर्तिस्त-म्भवद्देहमध्यवर्तिप्राणस्य देहधारित्वात्प्राणे शरीरं प्रतिष्ठितं भवति । प्राणस्य देह-धारणत्वं प्राणसंबादे श्रूयते—“अहमेवैतत्पञ्चधाऽऽत्मानं प्रविभज्यैतद्भागमवष्टभ्य विधारयामि” इति । शरीरस्य च प्राणधारणत्वं प्रत्यक्षम् । तदेतत्प्राणशरीरयोरन्यो-न्याधारत्वं चिन्तनीयम् । किञ्च प्राणस्यान्तरवस्थानेनान्नत्वं पूर्वमुक्तम् । देहस्यान्न-कार्यत्वादन्नत्वम् । तथा सत्युभयोरन्नत्वात्पूर्वोक्तैरीत्या परस्परधारत्वाच्चात्ममेवांने प्रतिष्ठितमित्यपि चिन्तनीयम् ।

उपास्यमभिधाय तदुपासनं विधत्ते—

स य एतदन्नमन्ने प्रतिष्ठितं वेद प्रतिष्ठिति । अन्नवानन्नादो

भवति । महान्भवति प्रजयां पशुभिर्ब्रह्मवर्चसेन । महान्कीर्त्या ॥

इति कृष्णयजुर्वेदीयतैत्तिरीयारण्यके नवमप्रपाठके  
सप्तमोऽनुवाकः ॥ ७ ॥

अथाष्टमोऽनुवाकः ।

अन्नं न परिचक्षीत । तद्व्रतम्, इति ।

अथान्यदुपास्यं दर्शयति—

आपो वा अन्नम् । ज्योतिरन्नादम् । अप्सु ज्योतिः प्रतिष्ठितम् ।

ज्योतिष्यापः प्रतिष्ठिताः । तदेतदन्नमन्ने प्रतिष्ठितम्, इति ।

पीतानामपामुदराग्निना जीर्णत्वादपामन्नत्वम् । ज्योतिषश्चान्नादत्वम् । वृष्ट्युदके  
विद्युताग्निदर्शनाद्देहसंतापेन स्वेददर्शनाच्च जञ्ज्योतिषोरन्योन्यप्रतिष्ठितत्वम् । अत एव  
परस्परान्नत्वम् ।

उपासनं विधत्ते—

स य एतदन्नमन्ने प्रतिष्ठितं वेद प्रतिति-

ष्ठति । अन्नवानन्नादो भवति । महान्भवति

प्रजयां पशुभिर्ब्रह्मवर्चसेन । महान्कीर्त्या ॥

इति कृष्णयजुर्वेदीयतैत्तिरीयारण्यके नवमप्रपाठकेऽ-  
ष्टमोऽनुवाकः ॥ ८ ॥

अथ नवमोऽनुवाकः ।

अन्नं बहु कुर्वीत । तद्व्रतम्, इति ।

पूर्वत्र भोजनकाले प्राप्तमन्नमसम्यक्त्वबुद्ध्या न परिहरणीयमित्युक्तम् । इह स्वति-  
थिभ्यो दातुं बहुसंपादनमुच्यते ।

पुनरप्यन्यदुपास्यं दर्शयति—

पृथिवी वा अन्नम् । आकाशोऽन्नादः । पृथिव्या-

माकाशः प्रतिष्ठितः । आकाशे पृथिवी प्रति-

ष्ठिता । तदेतदन्नमन्ने प्रतिष्ठितम्, इति ।

अधस्तादुपरिष्ठाच्च वर्तमानस्याऽऽकाशस्य मध्येऽवस्थानान्पृथिव्या अन्नत्वमाकाशस्य  
चान्नादत्वम् । मुग्धदृष्ट्योपरिष्ठादाकाशस्योपलब्धेस्तयोराधाराधेयभावः । विचारदृष्ट्या  
त्वाकाश आधारः । तयोः परस्परान्नत्वं चिन्तनीयम् ।

उपासनं विधत्ते—

स य एतदन्नमन्ने प्रतिष्ठितं वेद प्रतिष्ठि-  
ष्ठति । अन्नवानन्नादो भवति । महान्भवति  
प्रजयां पशुभिर्ब्रह्मवर्चसेन । महान्कीर्त्या ॥  
इति कृष्णयजुर्वेदीयतैत्तिरीयारण्यके नवमप्रपाठके  
नवमोऽनुवाकः ॥ ९ ॥

अथ दशमोऽनुवाकः ।

न कंचन वसतौ प्रत्याचक्षीत । तद्ब्रतम् , इति ।

निवासार्थं स्वगृहे समागतं कमपि न निवारयेत् ।

यथोक्तव्रतनिर्वाहकमुपायं प्रसङ्गाद्विधत्ते—

तस्माद्यथा कया च विधया बह्वन्नं प्राप्नुयात् , इति ।

यस्मादभ्यागताय निवासे दत्ते सत्यन्नमपि दानव्यमन्यथा प्रत्यवायश्रवणात् ।  
“एतद्वृद्धे पुरुषस्याल्पमेधसो यम्यानश्नन्वसति ब्राह्मणो गृहे” [ काठ० वल्ली० १ ]  
इत्यदानुरैहिकामुष्मिककृत्स्नफलवर्जनमात्रायते । तस्मादन्नं दातुं याजनाध्यापनप्र-  
तिग्रहाणां मध्ये येन केनापि प्रकारेणान्नसमृद्धिं संपादयेत् ।

अत्र शिष्टाचारं दर्शयति—

अराध्यस्मा अन्नमित्याचक्षते, इति ।

यो गृहे समागच्छति तस्मा आगतायान्नमराधि संपन्नमित्येवान्नवन्तो विद्वांस  
आचक्षते, न तु परिहरन्ति ।

बह्वन्नसंपादने फलातिशयाय दानविशेषे फलविशेषं दर्शयति—

एतद्वै मुखतोऽन्नं राद्धम् । मुखतोऽस्मा अन्नं राध्यते ।  
एतद्वै मध्यतोऽन्नं राद्धम् । मध्यतोऽस्मा अन्नं  
राध्यते । एतद्वा अन्ततोऽन्नं राद्धम् । अन्ततोऽस्मा  
अन्नं राध्यते ( १ ) । य एवं वेद , इति ।

यदन्नं संपादितमस्त्येतदेवाहं मुखतो राद्धं भवति । मुख्ये देशे तीर्थक्षेत्रविशेषे  
मुख्यकाले संक्रान्त्यमावास्यादिरूपे मुख्यायाभ्यागताय वेदशास्त्रतदध्ययनानुष्ठानपराय  
मुख्यया वृत्त्या भद्राप्रणिपातसत्कारादिरूपया मुख्येन दात्रा सात्त्विकेन दत्तमित्यर्थः ।

एतत्सात्त्विकदानं भगवतोदाहृतम्—

“दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम्” इति ॥

यः पुमानेवं सात्त्विकं दानप्रकारं वेद् विदित्वाऽनुतिष्ठति । अस्मै जन्मान्तरे मुख्यक्रमेणैवात्र संपद्यते । मध्यतोऽन्तत इति वाक्यद्वयं राजसतामसदानपरत्वेन व्याख्येयम् ।

तच्च भगवता दर्शितम्—

“यत्तु प्रत्युपकारार्थं फलमुद्दिश्य वा पुनः ।

दीयते च परिक्लिष्टं तद्राजसमुदाहृतम् ॥

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम्” इति ॥

फलवाक्यमपि तदनुसारेण व्याख्येयम् । उपासनाङ्गभूतव्रतप्रसङ्गेन दानानुसारी फलविशेषोऽभिहितः ।

क्षेम इति वाचि । योगक्षेम इति प्राणापानयोः ।

कर्मति हस्तयोः । गतिरिति पादयोः । विमु-

क्तिरिति पायौ । इति मानुषीः समाज्ञाः ।

अथोपासनान्येव कानिचिद्विधत्ते—क्षेम इतीत्यादिना । यद्वागिन्द्रियरूपं प्रतीकमस्ति तस्मिन्ब्रह्म क्षेमरूपेणावस्थितमित्युगसीत । क्षेमो रक्षणम् । प्राणापानयोरुच्छ्वासानिश्वासयोः प्रतीकयोः क्रमाद्योगरूपेण क्षेमरूपेण च ब्रह्मावस्थितम् । अप्राप्तस्य धनादेः प्राप्तिर्योगः । तस्य परिरक्षणं क्षेमः । कर्मशब्देन होमयुद्धादिव्यापाराविवक्षिताः । ब्राह्मणस्य हस्तयोर्होमादिव्यापारः । क्षत्रियस्य हस्तयोर्युद्धादिव्यापारः । अन्यत्रापि यथायोगं द्रष्टव्यम् । ईदृशकर्मरूपेण हस्तयोः प्रतीकयोर्ब्रह्मावस्थितम् । गमनरूपेण पादयोरवस्थितम् । मलविमोचनरूपेण पायुद्वारेऽवस्थितम् । इत्येवमृक्ताः क्षेम इति वाचीत्यादिका विमुक्तिरिति पायावित्यन्ता मानुषीर्भिनुप्यदेहावयवेषु संपादिताः समाज्ञा उपासनाः । सम्यगा समन्तान्निष्पद्यमानाः क्रियाः समाज्ञाः । बहुवचननिर्देशादेकैका पृथगुपासनेत्यवगम्यते ।

अथ दैवीः । नृप्तिरिति वृष्टौ । बलमिति विद्युति

(२) । यश इति पशुषु । ज्योतिरिति नक्षत्रेषु ।

प्रजातिरमृतमानन्द इत्युपस्थे । सर्वमित्याकाशे ।

उपासनान्तराणि विधत्ते—अथ दैवीरित्यादिना । अथ मनुष्यावयवगतपञ्चोपा-  
स्तिकथनानन्तरं दैवीर्देवशरीरगता उपासनाः कथ्यन्ते । वृष्ट्यभिमानीदेवतायां तृप्ति-  
रूपेणावस्थितं ब्रह्म । विद्युद्भिमानीदेवतायां बलरूपेणावस्थितम् । पशुदेवतासु यज्ञो-  
रूपेणावस्थितम् । नक्षत्रदेवतासु ज्योतीरूपेणावस्थितम् । प्रजातिः पुत्रोत्पादनम् ।  
अमृतं योषिता सह क्रीडा । आनन्दो गुह्येन्द्रियजन्यः परकीयावयवसंयोगरूपो  
व्यापारः । अनेन रूपत्रयेणोपस्थाभिमानीदेवतायामवस्थितम् । त्रयस्य गुह्येन्द्रिय-  
विषयत्वं कौपीतकिन आमनन्ति—“प्रज्ञयोपस्थं समारुह्योपस्थेनाऽऽनन्दं रतिं प्रजातिं  
चाऽऽप्नोति” इति । भूतभौतिकरूपं यज्जगदस्ति तेन सर्वेण रूपेणाऽऽकाशाभिमा-  
निदेवतायां ब्रह्मावस्थितम् । एनेषु क्षेम इति वाचीत्यादिपूपासनेषु यथोपासनं फलं द्रष्ट-  
व्यम् “ तं यथा यथोपासते तदेव भवति ” इति श्रुतेः ।

तत्प्रतिष्ठेत्युपासीत । प्रतिष्ठावान्भवति । तन्मह  
इत्युपासीत । महान्भवति । तन्मन इत्युपासीत ।  
मानवान्भवति ( ३ ) । तन्नम इत्युपासीत । नम्य-  
न्तेऽस्मै कामाः । तद्ब्रह्मेत्युपासीत । ब्रह्मवान्भवति ।  
तद्ब्रह्मणः परिमर इत्युपासीत । पर्येणं म्रियन्ते  
द्विषन्तः सपन्नाः । परि येऽप्रियां भ्रातृच्याः, इति ।

एतच्छ्रुत्यर्थमेवाभिप्रेत्य कानिचित्फलसहितान्युपासनान्युदाहरति—तत्प्रतिष्ठेती-  
त्यादिना । तद्ब्रह्म प्रतिष्ठा स्थितिहेतुरित्युपासीनेऽशानाच्छादनादिजीवनस्थितिहेतुमा-  
न्भवति । महो महत्त्वगुणोपेतम् । महान्धनादिभिः समृद्धः । मनो मननशक्त्युपे-  
तम् । मानवान्मननशक्तिमान् । नमो नमनं नमनेन वशीकरणेनोपेतम् । अस्मा  
उपासकाय कामा नम्यन्ते स्वार्थाना भवन्ति । ब्रह्म वेदः । ब्रह्मवान्स्वार्थानिवेदः ।  
ब्रह्मणो ब्राह्मणस्य परिमरः परितो वर्तमानस्य द्वेष्यस्य मृत्युरूपः । एनं पर्येतस्यो-  
पासकस्य परितो वर्तमाना द्वेषं कुर्वन्ः शत्रवो म्रियन्ते । एते द्वेषमकुर्वन्तोऽप्यप्रिया  
भ्रातृव्यास्ताविधा अपि शत्रवः परितो म्रियन्ते ।

स यश्चायं पुरुषे । यश्चासांवादित्ये । स एकः

( ४ ) । स थ एवंबित् । अस्माल्लोकान्प्रेत्य । एत-

मक्षमयमात्मानमुपसंक्रम्य । एतं प्राणमयमात्मानमुपसंक्रम्य । एतं मनोमयमात्मानमुपसंक्रम्य । एतं विज्ञानमयमात्मानमुपसंक्रम्य । एतमानन्दमयमात्मानमुपसंक्रम्य । इमाँल्लोकान्कामाग्नी कामरूप्यनुसंचरन् । एतत्साम गायन्नास्ते ।

यथोक्तोपासनैरस्मिञ्जन्मनि जन्मान्तरे वा चित्तैकाग्र्यं प्राप्तस्य यद्वेदनीयं यच्च वेदनफलं तद्भुज्यं दर्शयति—स यश्चेत्यादिना । स यश्चायं पुरुष इत्यारभ्यैतमानन्दमयमात्मानमुपसंक्रम्येत्यन्तस्यार्थः पूर्वानुवाकेऽभिहितोऽप्यत्र नानाविधोपासनसाध्यस्य चित्तैकाग्र्यरूपस्य तपसः परमपुरुषार्थपर्यवसायित्वं दर्शयितुं पुनरप्यभिहितः । आनन्दमयकोशे ब्रह्म पुच्छमित्यभिहितस्याखण्डैकरसस्याऽऽनन्दस्याऽऽत्मत्वेन साक्षात्कृतत्वात्प्रियमोदादिचतुर्षु कोशावयवेषु ततः पूर्वेषु च कोशेषु बन्धहेतुषु सर्वेषु स्वात्मत्वभ्रमस्य निःशेषेण परित्यक्तत्वादयं मुक्त एव । तथाऽपि जीवत्ययमिति लोकैर्व्यपदिश्यते । देहेन्द्रियादीना लोकैर्दृश्यमानत्वान् । अतो लोकदृष्ट्या जीवनात्स्वदृष्ट्या मुक्तत्वाच्चासौ जीवन्मुक्तः । स च यथोक्तप्रकारेणाऽऽत्मानमुपसंक्रम्य यावद्देहपातमितरपुरुषवदास्ते । किं कुर्वन् । कामाग्नी कामरूपी भूत्वा लोकानिमाननुक्रमेण संचरन्कामत इच्छातोऽन्नमत्तीति । भोज्याभोज्यविभागप्रतिपादकविधिनिषेधशास्त्रानिवर्तित्वाद्यस्य कस्यापि गृहे भुङ्क्ते । तथा च श्रूयते—“सर्ववर्णिकं भैक्षमाचरन्नदरपात्रेण” इति । “निल्लैगुण्ये पथि विचरता को विविः को निषेवः” इत्युक्तत्वाच्च । कामत इच्छातो रूपं वेधधारणमभ्यास्तीति कामरूपी “ अव्यक्तलिङ्गा अव्यक्ताचाराः ” इति श्रुतेः । इमे लोकाः काशीद्वारवत्यादिभूप्रदेशविशेषास्तेषु क्रमेण संचरति । न तु क्वचिद्गृहं कृत्वा निवसति “ अनिकेतवास्यप्रयत्नः ” इति श्रुतेः । यद्वा—“ ब्रह्मादिस्थावरान्ता ये प्राणिनो मम पृः स्मृताः ” इत्येवमुपदेशसाहचर्यामभिहितेन प्रकारेण सर्वात्मत्वनिश्चये ये पुरुषा येषु येषु लोकेष्वनुसंचरन्ति तत्सर्वं स्वकीयमित्येव परितुप्यन्नवतिष्ठत इत्यर्थः । पुनरपि किं कुर्वन्—एतत्साम गायन्नेतदनन्तरमेव वक्ष्यमाणं साम गीत्यात्मकं मन्त्रम् । यद्वा समत्वप्रतिपादक मन्त्रम् “ सर्वेण समस्तेन साम ” इति श्रुतेः । सर्वेदा समस्तेन सामेत्यपि श्रुतं गायन्सामवेदोक्तक्रमेण गीतं कुर्वन्निश्वान्प्रति स्वकीयसर्वात्मत्वप्रकटनं गानस्य फलम् ।

हा रेवु हा रेवु हा रेवु ( ५ ) । अहमन्नमहमन्नमहमन्नम् ।

अहमन्नादोऽहमन्नादोऽहमन्नादः । अहं श्लोक-  
कृदहं श्लोककृदहं श्लोककृत् । अहमस्मि  
प्रथमजा ऋताहस्य । पूर्वं देवेभ्यो अमृतस्य  
नाहभायि । यो मा ददाति स इदेव माहऽऽ-  
बाः । अहमन्नमन्नमदन्तमाहन्नि । अहं विश्वं  
भुवनमभ्यभवाहम् । सुवर्नं ज्योतीः , इति ।

अथ सामस्वरूपं दर्शयति—हाह्वु हाह्वु इत्यादिना । अहोशब्दस्याऽऽ-  
र्थवाचकस्यात्र गानार्थे वर्णविकारे सति हाह्वुशब्दो निष्पद्यते । अतिशयद्यो-  
तनार्थं त्रिरावृत्तिः । पूर्वं देहमात्रवर्तिनो मम गुरुशास्त्रप्रसादलब्धज्ञानमात्रेण  
सर्वात्मकब्रह्मस्वरूपता प्राप्तेति यदस्ति तदिदमत्याश्चर्यमित्यर्थः । अहमन्नामि-  
त्यादिना सर्वात्मकत्वानुभवः प्रकटी क्रियते । यद्यदन्नं ग्रीहियवगोधूमादिनिष्पाद्यं  
तत्सर्वमहमेव तस्मिन्नन्ने नामरूपभागस्य मिथयात्वादधिष्ठानभागस्य सच्चिदानन्दरू-  
पस्य वस्तुनो मत्स्वरूपत्वात् । एवमन्नादश्लोककृतावपि द्रष्टव्यौ । ब्राह्मणक्ष-  
त्रियगवाश्वादिश्चेतनोऽन्नादः । श्लोकशब्दः संघवाची पद्यवाची वा । सैन्यादि-  
रूपं संघं करोति संपादयतीति श्लोककृद्राजादिः । यद्वा काव्यादिग्रन्थेषु पद्यं करो-  
तीति श्लोककृद्विद्वान् । अत्र कृत्स्नानकृत्स्नभोक्तृकृत्स्नविद्वत्संग्रहार्थं वाक्येषु वीप्सा ।  
तत्राप्येतत्सर्वात्मकत्वमावश्यकम् । सत्य इव विश्वासोत्पादनीयार्थाय त्रिरुक्तिः । तस्याश्च  
विश्वासहेतुत्वं लोके वेदे च प्रसिद्धम् । “त्रिर्वैः शपथयाम्यहम्” इत्यादिलोकप्रसिद्धिः ।  
“ त्रिषत्या हि देवाः ” इति वैदिकप्रसिद्धिः । ऋनास्य ऋतस्य ब्रह्मणः प्रथमजाः  
प्रथमकार्यभूतो योऽस्ति हिरण्यगर्भः । हिरण्यगर्भकरूपनाधिष्ठानत्वात् । देवेभ्य इन्द्रा-  
दिभ्यः पूर्वभेवाहमस्मि । इन्द्रादीनामात्मना सृष्टत्वात् । सा च सृष्टिर्बृहदारण्यके  
पठ्यते—“ तच्छ्रेयोरूपमत्यसृजत सन्न यान्येतानि देवत्रां सत्राणीन्द्रो वर्कणः सोमो  
रैद्रः ” इत्यादिः । अमृतस्य मोक्षस्य चक्रनाभिवदाश्रयोऽस्मि । यथा रथचक्रस्य  
नाभिरराणां नेमेश्चाऽऽश्रयस्तद्वदहमपि मोक्षस्याऽऽश्रयः “ तरति शोकमात्मवित् ”  
इत्यात्मज्ञानेन मुक्तिश्रवणात् । य आचार्यो मामेवविधपरमात्मानं ददाति शिष्येभ्य  
उपदिशति स इत्स एवाऽऽचार्य एवमुक्तप्रकारेण परमात्मता बोधयित्वा शिष्यान-  
वति । अथवा यः पुमानुदारः सन्मार्त्तमन्नरूपं ब्राह्मणादिभ्यो ददाति स इत्स एवा-  
जस्य दाता पुरुषो ब्राह्मणादिरूपमावा वक्ष्यमाणप्रकारेणावति । “अन्नात्प्राणा भवन्ति”

१ ग. 'दिव' । २ क. क. 'रूपस' । ३ क. ख. क. 'त्वमवदयम्' । ४ घ. 'नाय । ५ क. ख.  
क. 'आ ज्ञान' । ६ ख. क. 'इषं सो' । ७ ख. 'द्वमित्या' । ८ ग 'मन्न' ।



इत्यादिना कार्यपरम्परामन्त्रज्यामास्त्राय—“तस्मादन्नं ददन्सर्वाण्येतानि ददाति” इति याज्ञिक्यामुपनिषदि वक्ष्यते । बोधयितव्यः परमात्मरूपो दातव्यान्नरूपश्चाहमेवास्मीत्यर्थः । अहमन्नदेवतारूपः सन्दानमन्तरेण स्वयमेवान्नं भक्षयन्तं लोभयुक्तमतिकृपणं पुरुषमग्निं भक्षयामि । महारौरवादिनरकपातेन विनाशयामीत्यर्थः । “केवलाद्यो भवन्ति केवलादी ” इति श्रुतेः । “भुञ्जते ते त्वघं पापा ये पचन्त्यात्मकारणात् ” इतिस्मृतेश्च । अहं विश्वं सर्वं भुवनं लोकजातमभ्यभवं अभिभूतवान् । अहमेवेश्वररूपः सन्प्रलयकाले संहृतवानस्मि । सुवःशब्दः स्वर्गस्थमादित्यमुपलक्षयति । नशब्द उपमानार्थः । आदित्यो यथा प्रकाशान्तरनैरपेक्षयेण स्वयमेव स्वप्रकाशरूपस्तथैवाहं चक्षुरादिनिरपेक्षः सन्नेव चैतन्यज्योतिरस्मि ।

अनेन साम्ना प्रतिपादितः सर्वात्मत्वानुभवः कस्य फलमित्याशङ्क्याऽऽह—

य एवं वेदं , इति ।

ब्रह्म पुच्छमितिवाक्येनोक्तमभवण्डैकरसमानन्दात्मानं यः पुमानन्नमयादिद्वारेण साक्षात्करोति तस्थैतत्फलम् । यद्यपि स य एवंविदिति फलभाविद्वान्पूर्वमेव निर्दिष्टस्ताऽपि विदुष एव फलं नेतरस्याविदुषः । विदुषस्त्ववश्यं फलं भवत्येवेति द्विविधनियमार्थं य एवं वेदेति पुनरास्त्रातम् ।

अनुवाकार्थमुपसंहरति—

इन्युपनिषन् ( ६ ) , इति ॥

इति कृष्णयजुर्वेदीयतैत्तिरीयारण्यके नवमप्रपाठके  
दशमोऽनुवाकः ॥ १० ॥ \*

भृगुर्वं वारुणिरित्यारभ्य य एवं वेदेत्यन्तेन ग्रन्थेन प्रतिपादिता येयं विद्या सेयमितिशब्देन परामृश्यते । सा चोपनिषच्छब्दवाच्या । तच्छब्दनिर्वचनं तु पूर्वमेव प्रपञ्चितम् । एषोपनिषत्समाप्तेति वाक्यशेषः ॥

+ इति नवमप्रपाठके प्रथमोऽनुवाकः ॥ १ ॥

\* एतदग्रे ग. पुस्तके—“राध्यते विद्युति मानवान्भवन्त्येको हाऽनु य एवं वेदेकं च ” इत्यधिकम् । + एतन्प्रपाठकस्याऽऽर्धा—प्रपाठकानुवाकयोर्वैपरात्यकारणस्योल्लेखदृष्टिप्यप्यां कृतोऽस्ति स तत्रोक्तलोकर्नायः ।

[\*भृगुस्तस्मै यतो विशन्ति तद्विज्ञासस्व त्रयो-  
दशान्नं प्राणो मनो विज्ञानं द्वादश द्वादशाऽऽ-  
नन्दो दशान्नं न निन्द्यादन्नं न परिचक्षीतान्नं  
बहु कुर्वीतैकादशैकादश] न कंचनैकषष्टिर्दश ॥

सह नाववतु । सह नौ भुनक्तु । सह वीथिं करवावहे ।  
तेजस्वि नावधीतमस्तु मा विद्विषावहे ॥

ॐ शान्तिः शान्तिः शान्तिः \* ।

हरिः ॐ ।

इति कृष्णयजुर्वेदीयतैत्तिरीयारण्यके नवमः प्रपा-  
ठकः समाप्तः ॥ ९ ॥

वेदार्थस्य प्रकाशेन तमो हार्दं निवारयन् ॥  
पुमथांश्चतुरो देयाद्विद्यातीर्थमहेश्वरः ॥ १ ॥

इति श्रीमत्सायणाचार्यविरचिते श्रीबृहन्नसाम्राज्यधुरंधरमाधवविद्यारण्यपरमेश्वर-  
रसंबन्धिवेदार्थप्रकाशे कृष्णयजुर्वेदीयतैत्तिरीयारण्यकभाष्ये वारुण्यपरनामधेय-  
सांहित्यामुपनिषदि ब्रह्मवह्न्याख्यस्तृतीयोऽनुवाकः ॥ ३ ॥

समाप्तेयं वारुण्यपरनामधेयवती सांहित्युपनिषत् ।

\* एतच्चिह्नान्तर्गतग्रन्थस्थाने ग. पुस्तकेऽन्यथा पाठः । स यथा—“भृगुस्तस्मै यतो वै  
विशन्ति तद्विज्ञासस्व तत्रयोदशान्नं प्राणो मनो विज्ञानं तद्विज्ञाय तं तपसा द्वादश  
द्वादशाऽऽनन्द इति सैषा दशान्नं न निन्द्यात्प्राणः शरीरमन्नं न परिचक्षीताऽऽपो  
प्येतैरन्नं बहु कुर्वीत पृथिव्यामाकाश एकादशैकादश ” इति ।

+ एतदपि ग. पुस्तके—“भृगुरित्युपनिषत् । स नो मित्र । आसीद्वृत्कारम् । ॐ शान्तिः ”  
इत्यधिकम् ।

# कृष्णयजुर्वेदीयं तैत्तिरीयारण्यकम् ।

\*अथ दशमः प्रपाठकः ।

अथ नारायणोपनिषत् ।

( तत्र प्रथमोऽनुवाकः । )

हरिः ॐ ।

सह नाववतु । सह नौ भुनक्तु । सह वीर्यं करवावहे ।  
तेजस्वि नावधीतमस्तु मा विद्विषावहे ॥

ॐ शान्तिः शान्तिः शान्तिः ॥

इति शान्तिः ।

वागीशाद्याः सुमनसः सर्वार्थानामुपक्रमे ।

यं नत्वा कृतकृत्याः म्युत्तं नमामि गजाननम् ॥ १ ॥

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यानीर्यमहेश्वरम् ॥ २ ॥

वारुण्युपनिषद्युक्ता ब्रह्मविद्या संसाधना ।

याज्ञिक्यां खिलरूपायां सर्वशेषोऽभिधीयते ॥ ३ ॥

यथा बृहदारण्यके सप्तमाष्टमाध्यायां खिलकाण्डत्वेनाऽऽचार्यैरुदाहृतौ, तथेयं नारायणीयाख्या याज्ञिक्युपनिषदपि खिलकाण्डरूपा तद्वत्तपोपेतत्वात् । कर्मोपासन-ब्रह्मकाण्डेषु त्रिष्वपि यद्यद्वक्तव्यमवशिष्टं तस्य सर्वस्याभिधानेन प्रकीर्णरूपत्वं खिलत्वम् । बृहदारण्यके सप्तमाध्याये—“पूर्णमदः पूर्णमिदम्” इत्यादिना ब्रह्मतत्त्वमभिहितम् । “ॐ स्वं ब्रह्म” इत्यादिभिरष्टमाध्यायैगतैश्च “यो ह वै ज्येष्ठं च श्रेष्ठं च वेद” इत्यादिभिर्वाक्यैर्नानाविधान्युपासनान्यभिहितानि । “स यः कामयेत महत्प्राप्तु-याम्” इत्यादिना मन्यारूपं कर्माभिहितम् । तथा पुत्रविशेषादिकामनायुक्तानां तत्कर्मा-प्यभिहितानि । एवमत्राप्यम्भस्य पार इत्यादिना ब्रह्मतत्त्वमभिहितम् । “आदित्यो

\* अथमेव दशमः प्रपाठक उपनिषत्प्रवक्तव्यकान्तर्गतनारायणोपनिषदिनामधेयवान् । इवमेव याज्ञिक्युपनिषात्खिलकाण्डरूपेति भाष्यकृता स्पष्टीकृतम् ।

१ इ. स्नातना । २ ग. 'धीया व्याख्या । ३ ख. झ. च. यद्' । ४ ख. ग. च. 'र्षिकस्य वि' । ५ ख. 'गतेः स यो । ६ ख. ग. महान्प्राप्तु' । ७ ख. तत्पुत्र' । ८ च. 'नां तु त' ।

वा एष एतन्मण्डलम्” इत्यादिनोपासनमभिहितम् । “ भूरन्नमग्नये पृथिव्यै स्वाहा ” इत्यादिना कर्माण्यभिहितानि । तत्र कर्मणां बाहुल्याद्याग्निक्वित्युच्यते । तदीयपाठसंप्रदाय उपक्रमे ब्रह्मतत्त्वाभिधानाद्गुपसहारे च ब्रह्मज्ञानसाधनानां सत्यादीनां संन्यासान्तानामभिधानाद्गुपनिषदित्युच्यते । तदीयपाठसंप्रदायस्तु देशविशेषेषु बहुविध उपलभ्यते । तत्र यद्यपि शाखाभेदः कारणं तथाऽपि तैत्तिरीयशाखाध्यापकैस्तत्तद्देशनिवासिभिः शिष्टैरादृतत्वात्सर्वेऽपि पाठ उपादेय एव । तत्र द्विविधानां चतुःषष्ठानुवाकपाठः । आन्ध्राणामशीत्यनुवाकपाठः । कर्णाटकेषु केषाञ्चित्तुःसप्ततिपाठः । अपरेषां नवाशीतिपाठः । तत्र वयं पाठान्तराणि यथासंभवं सूचयन्तश्चतुःषष्टिपाठप्राधान्येन व्याख्यास्यामः । तत्र प्रथमानुवाकस्याऽऽदौ काश्चिदत्रो ब्रह्मतत्त्वं प्रतिपादयन्ति । तामु प्रथमामृचमाह —

अम्भस्य पारे भुवनस्य मध्ये नाकस्य पृष्ठे महतो महीयान् ।

शुक्रेण ज्योतीर्षि समनुप्रविष्टः प्रजापतिश्चरति गर्भे अन्तः, इति ।

अम्भस्य बहुविधसमुद्रमध्यवर्तिजलस्य पारे परतीरे यो महान्प्रौढो लोकालोकपर्षतादिस्ततोऽपि महीयान्महत्तरोऽयं परमेश्वरः । भुवनस्य पृथिव्यादिलोकस्य मध्ये यो महान्मेवादिस्ततोऽपि महत्तरः । नाकस्य पृष्ठे स्वर्गम्योपरि यो महान्ब्रह्मलोकादिस्ततोऽपि महत्तरः । तथा च च्छन्दांगा आमनन्ति—“ज्यायान्पृथिव्या ज्यायानन्तरिक्षाज्ज्यायान्दिवो ज्यायानेम्यो लोकभ्यः” इति । “स एवाधस्तात्स उपरिष्ठात्स पश्चात्स पुरस्तात्स दक्षिणतः स उत्तरतः स एवेदं सर्वम्” इति च । स परमेश्वरः शुक्रेण भासकेन जीवचैतन्यरूपेण ज्योतीर्षि निर्मलत्वेन भामकान्यन्तकरणानि सम्यगनुप्रविष्टः । “तत्सृष्ट्वा तदेवानुप्राविशत्” इति श्रुतेः । गर्भे ब्रह्माण्डरूपेऽन्तर्मध्ये प्रजापतिर्विराडूपो भूत्वा चरति वर्तते । विराडूपमाथर्वणिका आमनन्ति—“अग्निर्मूर्धा चक्षुषी चन्द्रसूर्यौ दिशः श्रोत्रे वाग्विवृताश्च वेदाः । वायु प्राणो हृदयं विश्वमस्य पञ्चां पृथिवी” इत्यादि । अग्निः प्रकाशयुक्तो बुभुक्षुः । सर्वव्यापी परमेश्वरो वस्तुतस्तथाविध एव सन्मायावशाद्देहेषु जीवरूपेण ब्रह्माण्डे च विराडूपेणावस्थित इत्यर्थः ।

द्वितीयामृचमाह—

यस्मिन्निदं सं च वि चैति सर्वं यस्मिन्देवा अधि विश्वं निषेदुः ।

तदेव भूतं तद्गु भव्यमा इदं तदक्षरं परमे व्योमन् , इति ।

१ ग. च. झ. 'ते। उ' । २ ख. च. 'भेदाः का' । ३ ख. 'यकशा' । ४ ग. च. झ. 'बन्तोऽर्शातिपा' । ५ च. 'रः। तथा भु' । ६ ख. ग. 'या छन्दो' । ७ ख. वाग्वृत्ताथ । ८ च. 'इत्ताथ ।

इदं सर्वं जगद्यस्मिन्नव्याकृते मूलकारणे समेति च व्येति च । सृष्टिकाले समु-  
त्पन्नं सत्संगतमपि भवति । शं चेति पाठे सुखमपि प्राप्नोतीति व्याख्येयम् । व्यत्ययेन  
वा संगतमिति द्रष्टव्यम् । संहारकाले विलीनं सद्विगतमपि भवति । अध्यधिका हिर-  
ण्यगर्भविराडादयोऽग्नीन्द्रादयश्च विश्वे सर्वे देवा यस्मिन्नेव्यक्ते मूलकारणे निषेकुनि-  
तरामाश्रित्यावस्थिताः । तदेव सृष्टिसंहारयोर्देवानां चाऽऽधारभूतमव्याकृतमेव । भूत-  
मतीतं जगत् । भव्यं भविष्यज्जगत्, इदं वर्तमानमपि जगत्, तद्गु तदेवाव्याकृतम् ।  
आ इत्याश्चर्ये । आसीदिति प्रसिद्धिर्वा तस्यार्थः । तच्चादृशमव्याकृतमक्षरे विना-  
शरहिते परम उत्कृष्टे व्योमन्नाकाशवदमूर्ते परमात्मनि वर्तते इति शेषः ।

तृतीयामृचमाह—

येनाऽऽवृत्तं खं च दिवं महीं च येनाऽऽदित्यस्तपति तेजसा भ्राजसा च ।  
यमन्तः समुद्रे कवयो वयन्ति \*तदक्षरं परमे प्रजाः, इति ।

वाजसनेयिनो गार्गिब्राह्मणे परमात्मन्याश्रितं यदव्याकृतमभिधीयते—“एतस्मिन्नु  
खस्त्वक्षरे गार्ग्याकाश ओतश्च प्रोतश्च” इति, तत्पूर्वस्यामृचयभिहितम् । अस्यां तु तेनाव्या-  
कृतेनोपहितं जगत्कारणं चैतन्यमभिधीयते । येन सच्चिद्रूपेण कारणेन स्वमन्तरिक्षलोको  
दिवं घुलोको महीं महीलोक इत्येतत्सर्वमावृत्तं व्याप्तम् । चकाराभ्यां तत्तल्लोकवा-  
सिनो देहाः समुच्चीयन्ते । तेऽपि कारणेन व्याप्ताः । अत एवोक्ताः सर्वेऽपि सद्रूप-  
तया भासन्ते । येन परमेश्वरेणानुगृहीत आदित्यस्तेजसा स्वकीयमण्डलान्तर्गत-  
माश्वररूपेण भ्राजसा च प्रसारितरश्मिरूपया दीप्तया च तपति सर्वमिदं जगद-  
भित्तं प्रकाशितं च करोति । कवयस्तत्त्वविदो यं परमात्मानु समुद्रेऽन्तः समुद्रोपल-  
क्षितस्य कृत्स्नस्य जगतो मध्ये तन्तूनिव वयन्ति यथा पटम्बरूपे तन्तवोऽनुगतास्तथा  
जगति ब्रह्मतत्त्वमनुगतं पश्यन्ति । तच्च ब्रह्मतत्त्वमक्षरे विनाशरहिते परम उत्कृष्टे  
निजस्वरूपेऽवस्थाय प्रजा उत्पादयतीति शेषः । स्वरूपेऽवस्थानं छन्दोगाः प्रश्नोत्त-  
राभ्यामामनन्ति—“स भगवः कस्मिन्प्रनिष्ठित इति स्वे महिम्नि” इति । आधारान्तररा-  
हित्यमेव स्वस्मिन्नवस्थानम् । +यदक्षर इति पाठेऽपि तच्छब्दार्थत्वेनैव व्याख्येयम् ।

\* यदक्षर इति ख. च. छ. पुस्तकपाठः । + ख. पुस्तके तदक्षर इति पाठः ।

१ ग. च. वा गतमि° । २ ख. ‘मव्याकृते म्’ । ३ ख. ‘दिव प्र’ । ४ ग. ‘वा’ ।  
तस्यान्तर्गतं ताद° । ५ ख. ‘न्यास्ते यत्तद’ । ६ छ. ‘मर्धा’ । ७ ग. ‘हितम्’ । तेन कारणेन व्याप्ता  
अत । ८ ग. ‘पहलया भा’ । च. छ. ‘ण्डलर्हादया । भा° । ९ ग. ‘स्वरूपे’ । १० ग. ‘दृष्टव्योऽ  
र्थत्वेन व्या° । ११ ग. व्याख्येयः ।

चतुर्धामृचमाह—

यतः प्रसूता जगतः प्रसूती तोयेन जीवान्वयचंसर्ज भूम्याम् ।

बदोषधीभिः पुरुषान्यशूक्ष्म विवेश भूतानि चराचराणि, इति ।

पूर्वमन्त्रे जगत्कारणमव्याकृतोपहितं यच्चैतन्यमुक्तं तस्यात्र जगदुपादानत्वं प्रपञ्चयते । “आत्मन आकाशः संभूतः” इत्यारभ्य “अस्मात्पुरुषः” इत्यन्तेन ग्रन्थेन पूर्वमभिहिता जगतः प्रसूती प्रसूतिः सृष्टिरुत्पत्तिर्यस्मादव्याकृतोपहिताच्चैतन्यात्प्रसूता प्रवृत्ता, तच्चैतन्यं कारणभूतं तोयेन जलोपलक्षितेन भूतपञ्चकेन जीवान्मनुष्यगवादीजीवदेहा-  
न्वयचंसर्ज भूम्यां जगत्यां विशेषेणोत्सृ(णासृ)जत् । व्यससर्जेति पाठेऽपि तथैव व्याख्येयम् । तथा यच्चैतन्यरूप मायाविशिष्टं कारणमोषधीभिर्ब्रह्मिहियवादिभिरुपल-  
क्षितमन्नं भूत्वा मनुष्यान्पशून्श्च तदुपलक्षितस्थावरजङ्गमशरीराणि सर्वाण्यपि प्रविशेन्न  
वृत्तादिषु स्थावरेषु वृष्टिजलरूपेण प्रवेशः । तेन चैतन्येन सर्वं जगैकवलितमिति शेषः ।

पञ्चमीमृचमाह—

अतः परं नान्यदणीयस\* हि परात्परं यन्महतो महान्तम् ।

यदेकमव्यक्तमनन्तरूपं विश्वं पुराणं तमसः परस्तात्, इति ।

पूर्ववाक्योक्तेन जगत्कारणत्वाकारणोपलक्षितं शुद्धं वस्त्वत्र निरूप्यते । यद्वस्तु  
परादुत्कृष्टाद्विरण्यगर्भादेरपि परमत्यन्तमुत्कृष्टम् । यच्च महत् आकाशादेर्महान्तं  
महत् । यदप्येकं सजातीयविजातीयस्वगतभेदरहितम् । अव्यक्तमिन्द्रियागम्यम् ।  
अनन्तरूपं देशकालवस्तुपरिच्छेदशून्यम् । विश्वं जगदात्मकम् । पुराणमनादिसि-  
द्धम् । तमसः परस्तादज्ञानात्पृथग्भवति । अतो वस्तुनोऽन्यद्वस्त्वणीयसमत्यन्तदु-  
र्लक्ष्यं परमुत्कृष्टं नास्ति ।

विश्वविशेषणेन यत्सर्वजगदात्मकत्वमुक्तं तदतत्पृष्ठासप्तमीमृचामृच्यां प्रपञ्चयति—

तदेवर्तं तदुं सत्यमाहुस्तदेव ब्रह्म परमं कवीनाम् । इष्टापूर्तं

बहुधा जातं जायमानं विश्वं विभक्तिं भुवंनस्य नाभिः ॥

तदेवाभिस्तद्वायुस्तत्सूर्यस्तदुं चन्द्रमाः ।

तदेव शुक्रमयुतं तद्ब्रह्म तदौषः स प्रजापतिः, इति ।

१ क. 'दुत्पादनत्वं च प्र' । ग. व. 'दुत्पादन च प्र' । २ ग. 'सूति' । प्रसूति. सूतिर्' ।  
३ क. ग. व. 'न्यसस' । ४ क. छ. 'गत्याम् । व्य' । ५ क. ग. व्यस' । ६ क. 'गत्यालि' ।  
ग. 'गत्यालि' । ७ क. 'स्वात्कारणो' । ८ ग. व. छ. 'वर' । ९ ग. 'दस्यम्' । १० क. 'श्च  
सर्वज' । ११ क. 'वस्य सर्व' । १२ ग. व. 'सर्वं ज' । १३ क. 'देव पृष्ठा' । १४ क. 'मीन्वा  
प्र' । १५ क. 'वापस्तत्रज्ञा' ।

मनसा यथावस्तुचिन्तनमृतम् । वाचा तदुच्चारणं सत्यम् । एतदुभयमपि तदेवा-  
धिष्ठानरूपं ब्रह्मैव । कवीनां वेदशास्त्रपरं गतानां परममुत्कृष्टं प्रमाणत्वेनाऽऽदरणीयं  
यद्ब्रह्म वेदरूपं वस्तु तदपि स्वाधिष्ठानभूतपरब्रह्मात्मकमेव । इष्टं दर्शपूर्णमासादि  
श्रौतं कर्म । पूर्तं वापीकूपादि स्मार्तं कर्म । तदुभयमपि तदेव ब्रह्म । तथा बहुधा  
जातं पूर्वकल्पतत्पूर्वकल्पादिरूपेण बहुप्रकारमुत्पन्नमिदानीमपि तथा जायमानं विश्वं  
सर्वं जगद्भुवनस्य नाभिश्चक्रनाभिवत्सर्वस्य लोकस्याऽऽधारभूतः परमात्मा विभर्ति ।  
अत आधेयं सर्वमधिष्ठानस्वरूपमेव । अग्निवायुसुर्यचन्द्रमसोऽपि तदेव । तथा कुर्वन्  
दीप्यमानं नक्षत्रादिकममृतं देवैः सेव्यं पीयूषमेतदुभयमपि तदेवाधिष्ठानरूपमेव  
यद्ब्रह्म हिरण्यगर्भरूपं तदपि तदधिष्ठानात्मकमेव । या आपो जलोपलक्षितानि पञ्च  
भूतानि यश्च प्रजापतिर्विराडुपस्तदुभयमप्यधिष्ठानरूपमेव । यद्यजगद्विद्यादृष्ट्या नाना-  
विधं प्रतीयते तत्सर्वं विद्यादृष्ट्याऽखण्डैकरसं ब्रह्मैव । अत एव दृष्टिद्वयमभिप्रेत्य  
वाजसनेयिन आमनन्ति—“यत्र हि द्वैतमिव भवति तदितर इतरं पश्यति” इत्यविद्या-  
दृष्टिः, “यत्र त्वस्य सर्वमात्मैवाभूत्तत्केन कं पश्येत्” इति विद्यादृष्टिः ।

ननु—“ प्रकृतिः पुरुषश्चैव नित्यौ कालश्च सत्तम ” इति त्रिपुणपुराणे कालस्य  
नित्यत्वाभिधानाद्विद्यादृष्ट्याऽपि ब्रह्मरूपत्वं नास्तीत्याशङ्क्य पुराणस्याविद्यादृष्टिवि-  
षयत्वमभिप्रेत्य विद्यादृष्ट्या कालस्य ब्रह्मत्वविवक्षया ब्रह्मणः सकाशादुत्पत्तिमष्टमीनव-  
मीभ्यां दर्शयति—

सर्वे निमेषा जङ्घिरे विद्युतः पुरुषादधि ।

कला मुहूर्ताः काष्ठाश्चाहोरात्राश्च सर्वशः ॥

अर्धमासा मासा ऋतवः संवत्सरश्च \*कल्पताम् ।

स आपः प्रदुग्धे उभे इमे अन्तरिक्षमथो सुवः, इति ।

निमिर्नाम जनकस्य पूर्वज आद्यो मियिलेश्वर आसीदित्युपनिषदि वर्तते । देववरप्र-  
सादाद्येव्यक्षिपक्षमपातेषु स वर्तते ते निमिषाः, त एव निमेषा इत्युच्यन्ते । पक्षमपात-  
परिमिताः सूक्ष्माः कालविशेषा इत्यर्थः । ते सर्वेपि विद्युतः स्वयंप्रकाशमानात्पुरुषा-  
त्परिपूर्णात्परमेश्वरादधिजङ्घिरे आधिक्येनोत्पन्नाः । निमेषेभ्योऽप्यधिकाः कालवि-  
शेषाः काष्ठाः । ताभ्योऽप्यधिकाः कलाः । ततोऽप्यधिका मुहूर्ताः । तेभ्योऽप्यधिका  
अहोरात्राः ।

\* ख. ग. च. पुस्तकेषु कल्पन्तामिति पाठः ।

१ ग. 'मधि' । २ ग. 'सम.' इति । ३ ख. 'वे इ' । ४ ख. ग. घ. 'सुवका' । ५ ग. 'सः' ।  
ताभ्योऽधि' ।

तथा च पूर्वग्रन्थकारैरुक्तम्—

“अष्टादश निमेषास्तु काष्ठा त्रिंशत्तु ताः कला ।  
तास्तु त्रिंशत्क्षणस्ते तु मुहूर्तो द्वादशास्त्रियाम् ॥  
ते तु त्रिंशदहोरात्रः पक्षस्ते दश पञ्च च” इति ।

चकारावनुक्तसमुच्चयार्थो । तदेव सर्वश इत्यनेन स्पष्टी क्रियते । लवण्टुट्यादिका-  
सर्वे कालविशेषाः समुत्पन्ना इत्यर्थः ।

लवण्टुट्योः स्वरूपं पूर्वाचार्यैरुक्तम्—

“नलिनीपत्रसंहत्यां सूक्ष्मसूच्याऽभिभेदने ।  
दले दले तु यः कालः स कालो लववाचकः ॥  
लवैक्युटिः स्यात्त्रिंशद्भिः” इति ।

अर्धमासाः शुकृकृष्णपक्षरूपाः । मासाश्चैत्रवैशाखाद्याः । ऋतवो वसन्तग्री-  
ष्माद्याः । ते सर्वेऽपि परमेश्वरादधिजज्ञिरे । तथा संवत्सरश्च प्रभवविभवादिरूपः  
कल्पतां परमेश्वरादुत्पन्नः । अत एव स्वप्रयोजनसमर्थो भवति । कल्पन्तामिति बहुव-  
चनपाठे सर्वेऽपि कालविशेषाः स्वस्वप्रयोजनसमर्था इति योज्यम् । स परमेश्वरः स्वनि-  
मित्तेन कालविशेषेणोपहितः संस्तत्तत्कालौचित्येनाऽऽपः प्रदुघे जलोपलक्षितां पृथिवीं  
दुग्धवान् । प्राणिनामपेक्षितं भोग्यजातं पृथिव्यां संपादितवानित्यर्थः । तथैवान्तरिक्ष-  
मेकं स्थानमथो अपि च सुवः स्वर्गोऽपरं स्थानमिमे उभे स्थाने प्रदुघे । तयोरपि  
स्थानयोर्भोग्यवस्तूनि संपादितवानित्यर्थः ।

ननु काललोकादिसर्वकारणस्य सर्वत्रानुगतत्वात्कुतः प्राणिभिरसौ न गृह्यत  
इत्याशङ्क्य तस्य परमात्मन ऊर्ध्वत्वाद्याकारविशेषाभावाद्वृषाद्यभावाच्चेति मन्त्रद्वयेन  
दर्शयति—

नैनमूर्ध्वं न तिर्यञ्चं न मध्ये परिजग्रभत् ।

न तस्येज्ञे कश्चन तस्यं नाम महद्यज्ञः ॥

न संदृष्टे तिष्ठति रूपमस्य न चक्षुषा पश्यति कश्चनैनम् ।

हृदा मनीषा मनसाऽभिरूढो य एनं विदुरमृतास्ते भवन्ति, इति ।

कश्चिदपि पुरुष एनं परमात्मानं स्तम्भवदूर्ध्वाकारमुपरिस्थितशौलावंशवत्तिर्यगा-  
कारं वा गृहान्तर्धतिदेवदत्तवत्कचिन्मध्येऽवस्थितं वा न परिजग्रभत् । नैव परिगृ-  
ह्णाति । ऊर्ध्वाद्याकाराणां तस्मिन्भावात् । किञ्च तस्य परमात्मनः कश्चन कोऽपि



पुरुषो नेशे नेष्टे मम ग्रहणसौकर्यार्थमीदृग्रूपो भवेति नियन्तुं न समर्थः । अत एव तस्य परमात्मनो महद्यश इति नाम संपन्नम् । अत्यन्तस्वन्मत्वेन तदीययशसोऽभ्यधिकत्वात् । किंचास्य परमात्मनो रूपं नीलपीतादिकं संदृशे प्राणिनां दृष्टिविषये न तिष्ठति । “अशब्दमस्पर्शमरूपम्” इत्यादिश्रुतेः । अतः कश्चन कुशलोऽपि पुमानत्यन्तपटुना चक्षुषेण न पश्यति । कथं तर्हि गुरुशास्त्रोपदेशयुक्तो गृह्णातीति चेत् । उच्यते । हृदा हृदयपुण्डरीकमध्यवर्तिना मनीषां भौतिकवस्तुगोचराणि मेनांसीष्ट इति मनीदृत्थाविधेन मनसाऽन्तःकरणेनाभिक्रमः सर्वतो निश्चितो भवति । योगयुक्तं हि मनो लौकिकीर्मनोवृत्तीर्निधमयति । तेन चान्तर्मुखेनै(णै)काग्नेण मनसा परमात्माऽनुभवितुं शक्यते । “दृश्यते त्वद्ग्रयया बुद्ध्या सूक्ष्मया सूक्ष्मदर्शिभिः” इति श्रुतेः । ये पुरुषा एनं परमात्मानमेकाग्नेण मनसा विदुः साक्षात्कुर्वन्ति, ते पुरुषा अमृता मरणरहिता भवन्ति । देहात्प्राणानामुत्क्रान्तिमरणं तच्च तत्त्वविदां नास्ति । “न तस्य प्राणा उत्क्रामन्त्यत्रैव समर्वलीयन्ते” इति श्रुतेः ।

उक्तार्थदाढ्याय प्रदेशान्तरपठितान्मन्त्रानुदाहरति—

अद्भ्यः संभूतो हिरण्यगर्भ इत्यष्टौ, इति ।

“अद्भ्यः संभूतः पृथिव्यै रसाच्च” इत्ययमनुवाकश्चातुर्होत्रीयचयनमन्त्रप्रकरणे समान्नातः । तस्यानुवाकस्य प्रदर्शनार्थमद्भ्यः संभूत इति प्रतीकमिदं पठितम् । तस्मिन्ननुवाके “तमेव विद्वानमृण इह भवति” इति परमात्मतत्त्वविदो मरणराहित्यमृक्तम् । “हिरण्यगर्भः समवर्तताग्ने” इत्याद्या अष्टावृचः संहितोऽयाश्चतुर्थकाण्डे प्रथमप्रपाठके समान्नाताः । ता अपि वेदितव्यस्य परमात्मन उपलक्षकत्वेन हिरण्यगर्भाद्यभिधानादत्रोपयुक्ताः ।

यथा हिरण्यगर्भादयः परमात्मोपलक्षकास्तथा परमात्मना सृष्टं दिगादिकं जंगद्विराणमूर्तिश्च परमात्मानमुपलक्षयतीति मन्त्रद्वयेन दर्शयति—

एष हि देवः प्रदिशोऽनु सर्वाः पूर्वा हि जातः स उ गर्भे अन्तः ।

स विजायमानः स जनिष्यमाणः प्रत्यब्धुस्वांस्तिष्ठति विश्वतोमुखः ॥

विश्वतश्चक्षुरुत विश्वतोमुखो विश्वतोहस्त उत विश्वतस्पात् ।

सं बाहुभ्यां नमति सं पतत्रैर्घावापृथिवी जनयन्देव एकः, इति ।

१ ख. च. झ. 'यस्य य' । २ ख. 'देशो ए' । ३ ख. झ. 'वा लौकिक' । ४ ग. ममलेष्ट ।

५ ख. 'किञ्चविषयानिहृत भवति' । ६ झ. 'बनीय' । ७ ग. 'डितत्वान्' । ८ च. झ. 'इत्यष्टौ' ।

९ ख. च. झ. 'ताया चतु' । १० ग. 'गद्विरण्यमूर्ति' ।

एष विद्वद्भिरनुभूयमानो देवः स्वप्रकाशः परमात्मा प्रदिशः प्रकृष्टाः प्राच्यांशो दिश आग्नेयार्थो विदिशश्च सर्वा अनुप्रविश्यावस्थितः । प्रवेशस्य श्रुत्यन्तरप्रसिद्धयर्थो हिशब्दः । तथा पूर्वो जातो हिरण्यगर्भस्वरूपत्वेनायमेव प्रथममुत्पन्नः । हिशब्देन "हिरण्यगर्भः समवर्तत" इति मन्त्रप्रसिद्धिः सूच्यते । स उ स एव परमेश्वरो गर्भे अन्तर्ब्रह्माण्डरूपस्य गर्भस्य मध्ये वर्तते । स एव विजायमानो देवतिर्यगादिरूपेण दार्ढी जायते । इतः परमपि जनिष्यमाणः स एव । स च प्रत्यङ्, अन्नमयादिको-शेभ्य आन्तरः । मुखा देहेन्द्रियाध्यक्षत्वेन मुख्यः । विश्वतः सर्वतो मुखानि रूपाद्यु-पलब्धिद्वाराणि चक्षुरादीनि यस्यासौ विश्वतोमुखः । तादृशोऽयं जगदधिष्ठानत्वेन तिष्ठति । स च ब्रह्माण्डरूपं देहं धृत्वा सर्वप्राणिदेहैस्वरूपत्वात्तदीयैः सर्वैश्चक्षुरा-दिभिर्युक्त इति विश्वतश्चक्षुरित्यादिपदैरभिधीयते । तत्तल्लोकनिवासिनां प्राणिनां चक्षूषि तत्र तत्र स्थितान्येवैतदीयानि भवन्ति । अतोऽस्य सर्वत्र चक्षुष्मत्वम् । एवं विश्वतो-मुखत्वादिकमपि द्रष्टव्यम् । स च परमेश्वरो बाहुभ्यां संनमति बाहुसदृशाम्यां धर्माधर्माभ्यां निमित्तकारणाभ्यां सर्वं जगद्वशी करोति । तथा पतत्रैः पतनशीलैः पक्षीकृतपञ्चमहाभूतैः संनमति सर्वं जगदुत्पादयति । एवमयं देवो द्यावापृथिव्या-दिकं कृत्स्नं जगदुत्पादयन्नेक एवावतिष्ठते ।

उक्तार्थे श्रद्धातिशयमुत्पादयितुं मन्त्रद्वयेन गन्धर्ववृत्तान्तं दर्शयति—

वेनस्तत्पश्यन्विश्वा भुवनानि विद्वान्यत्र विश्वं भवत्येकनीळम् ।

यस्मिन्निदं सं च वि चैकं स ओतः प्रोतश्च विभु प्रजासु ॥

प्र तद्वोचे अमृतं नु विद्वान्ान्धर्वो नाम निहितं गुहासु ।

श्रीणि पदा निहिता गुहासु यस्तद्वेदं सवितुः पिता संत्, इति ।

वेनो नाम गन्धर्वः सर्वप्राणिनां गुहासु बुद्धिषु निहितममृतं विनाशरहितं तद्वस्तु खानुभवेन विद्वान्प्रवोचे नु शिष्येभ्यः प्रोवाच खलु । कीदृशो वेनः । यत्र यस्मिन्परमात्मवस्तुनि विश्वं सर्वं जगदेकनीळं भवत्येकत्वेन विश्वमवस्थितं सत्तादात्म्यं प्राप्नोति तद्वस्तु गुरुशास्त्रप्रसादेन पश्यन्साक्षात्कुर्वन्विश्वा भुवनानि सर्वानपि लोका-न्विद्भोऽज्ञानवर्तते । आत्मसाक्षात्कारे हि सर्वं जगत्सत्तात्मकमित्यवगतिर्भवति । किञ्च तेन दृष्टे यस्मिन्वस्तुनि परमात्मनीदं जगत्सं च वि च समुत्पद्यते विलीनं च

१ छ. 'स्मा प्रह' । २ ख. ग. च. 'या आ' । ३ ख. ग. 'याश्च वि' । च. 'याश्च दि' । ४ ख. ग. 'दिसः स' । ५ ख. 'द्विवात्सर्वप्राणिनां' । ६ ग. 'त्र बाहुभ्याम्' । ७ ग. 'शद्यमु' । ८ ग. 'भीष्टम्' । ९ छ. 'चैत्येक' । १० ग. विभुः । ११ ख. च. 'नीळं भ' । १२ ख. 'द्वान्विज्ञान' । १३ ख. 'गदेकात्स' । १४ च. छ. वेनेन । १५ छ. वि चैति स' ।

भवति । एकमद्वितीयतत्त्वरूपः स परमात्मा विभुर्व्यापी सन्प्रजासु सर्वासु दीर्घतन्मुष-  
दोतस्तिर्यक्तन्मुषतोतश्चावतिष्ठते । गुहासु प्राणिनां बुद्धिषु श्रीणि पदा जाग्रत्स्वप्न-  
सुषुप्तिरूपाणि श्रीणि स्थानानि निहिताऽवस्थितानि । योऽयं गन्धर्वस्वजागराद्यधि-  
ष्ठानं वेदे स गन्धर्वः सवितुरुत्पादकस्य स्वकीयजनकस्यापि पिता सज्जनको भवति ।  
लोकप्रसिद्धः पिता पुत्रस्य देहमात्रं जनयति । ब्रह्मतत्त्वाभिज्ञस्तु परमात्मरूपेण सर्वज-  
गदुत्पादकत्वाल्लोकप्रसिद्धस्य स्वजनकस्यापि समुत्पादको भवति । “येस्ता विजानास्तै-  
वितुः पिता सत्” इति श्रुत्यन्तरात् ।

तस्य परमेश्वरस्य व्यवहारकाले सर्वप्राण्युपकारकत्वं परमार्थदर्शिनो मुक्तिप्रदत्वं च  
मन्त्रद्वयेन दर्शयति—

स नो बन्धुर्जनिता स विधाता धामानि वेद भुवनानि विश्वा ।

यत्र देवा अमृतमानश्चानास्तृतीये धामान्यभ्यैरयन्त ॥

परि धावापृथिवी यन्ति सद्यः परि लोकान्परि दिशः परि सुवः ।

ऋतस्य तन्तुं विततं विचृत्य तदपश्यत्तदभवत्प्रजासु, इति ।

स परमेश्वरो नोऽस्माकं सर्वेषां बन्धुः । अस्मदनुष्ठितमृकृतानुसारेण हितकारि-  
त्वात् । जनितोत्पादकः । सर्वस्वदृत्वात् । स च विधाता जगतो निर्माता सन्विश्वा  
भुवनानि सर्वानुत्तमाधमलोकान्धामानि तेषु लोकेषु देवादीनां योग्यानि स्थानानि च वेद  
जानाति । यत्र तृतीये लोके स्वर्गरूपे देवा इन्द्रादयोऽमृतमानश्चानाः मुषां पिबन्तो  
धामानि स्वकीयस्थानान्यभ्यैरयन्त सर्वतः प्राप्तवन्तः । तैस्सर्वं विदित्वा तत्तदनुष्ठित-  
काम्यकर्मानुसारेण फल प्रयच्छन्तीत्यर्थः । ये तु मुमुक्षवस्ते सर्वे विदिततत्त्वाः सन्तो  
धावापृथिवी लोकद्वयं सद्यः परियन्ति बोधक्षण एव सर्वतो व्याप्नुवन्ति । तथा  
लोकानवशिष्टानन्तरिक्षादीन्परियन्ति । दिशः प्राच्याद्याः परियन्ति । सुवः स्वर्गलो-  
कभोगं परियन्ति । सर्वात्मकत्वेन सर्वव्याप्तिरुक्ता । ऋतस्य सत्यस्य परब्रह्मणस्तन्मु-  
र्धविच्छेदेनावस्थानं विततं विस्तीर्णं यथा भवति तथा विचृत्य गुरुशास्त्रमुरात्मिभित्त  
तद्ब्रह्मतत्त्वमपश्यद्यः साक्षात्कृतवान्स एव प्रजासु मध्ये तद्ब्रह्मतत्त्वमभवत् । तथाच  
श्रुत्यन्तरम्—“ ब्रह्मं वेद ब्रह्मैव भवति” इति ।

अभ्यस्य पार इत्यादिना तदभवत्प्रजास्वित्यन्तेन ग्रन्थेन प्रतिपादितां ब्रह्मविद्या-  
मुपसंहरति—

परीत्य लोकान्परीत्य भूतानि परीत्य सर्वाः प्रदिशो दिशश्च ।

१ अ. च. झ. 'पि स्वयम्' । २ च. झ. यस्त वि' । ३ अ. झ. 'स्त पितुः । ४ ग. विदित्य ।  
५ ग. झ. ततः सर्व । ६ झ. 'च्छन्तीत्य' । ७ ग. तस्य । ८ ग. 'मवच्छे' । ९ ग. निवृत्य । १० अ.  
'साविद्रक्षे' ।

प्रजापतिः प्रथमजा ऋतस्याऽऽत्मनाऽऽत्मानंभिसंबभूव, इति ।

ऋतस्य सत्यस्य ब्रह्मणः प्रथमजाः प्रथमकार्षभूतः प्रजापतिर्हिरण्यगर्भो लोका-  
न्मूरादीन्भूतानि देवमनुष्यादिप्राणिदेहान्प्रदिश आग्नेर्याद्या दिशश्च प्राच्याद्याः  
परीत्य सर्वतो व्याप्य सृष्टिकाले सृष्ट्वा पुनरपि परीत्य स्थितिकाले रसित्वाऽऽत्मना  
स्वस्वरूपेण तद्विषयकतत्त्वज्ञानेनेत्यर्थः । आत्मानं सत्यज्ञानादिलक्षणमभिसंबभूव सर्वतः  
सम्यक्प्राप्तवान् ।

तदेवं ब्रह्मविद्या प्रतिपादिता । अथ तत्प्राप्तिसाधनभूताः सोपाधिकब्रह्मध्यानजप-  
ज्ञानादिकर्माङ्गभूता मन्त्राः कर्मकाण्डे पूर्वमनुक्ता अस्मिन्ब्रह्मकाण्डेऽभिधीयन्ते । तत्रै-  
केन मन्त्रेण ब्रह्मप्राप्त्यर्थमन्तर्यामिणं प्रार्थयते—

सदसस्पतिमद्भुतं प्रियमिन्द्रस्य काम्ब्वम् ।

सनिं मेधामयासिषम्, इति ।

सोदत्यस्मिन्नव्याकृते कारणे सर्वं जगदिति सदः । तस्य पतिं पालकमन्तर्यामिण-  
मयासिषमहं प्राप्तवानस्मि । शीघ्रं प्राप्तवानित्यनया विवक्षया भूतार्थनिर्देशः ।  
कीदृशं सदसस्पतिम् । अद्भुतमाश्चर्यरूपम् । मनसाऽप्यचिन्त्यरचनारूपस्य जगतोऽ-  
नायासेन निर्मातृत्वमद्भुतत्वम् । इन्द्रस्य देवराजस्यापि प्रियम् । सोऽप्यन्तर्यामिणं कदा  
प्राप्त्यामीत्येवमाशास्ते । अत एव सर्वैरन्यैः काम्यमपेक्षणीयम् । सनिं कर्मफलस्य  
दातारम् । मेधां श्रुताधीतग्रन्थधारणशक्तिं प्रयच्छन्तमिति शेषः ।

अथ बहून्युपाधिकं परमेश्वरं प्रतीष्टप्राप्तिं प्रार्थयते—

उदीप्यस्व जातवेदोऽपघ्नभिर्ऋतिं मम ।

पञ्च५श्च मममावह जीबनं च दिशो दिश, इति ।

जाते प्राणिशरीरे जाठराग्निस्वरूपेण विद्यतेऽवतिष्ठत इति जातवेदाः । अथवा  
जातानुत्पन्नान्यजमानांस्तत्फलदानाय वेत्ति स्वचित्ते निश्चिनोतीति जातवेदाः ।  
हे जातवेदो मदनुग्रहार्थमुत्कर्षेण दीप्यस्व । किं कुर्वन् । ममानिष्टकारिणी निर्ऋतिं  
पापदेवतामपघ्नन्विनाशयन् । तां विनाश्य ततो [ मम ] मदर्थं पञ्चान्वादीञ्जीबनं  
दीर्घायुष्यं चकाराम्यामन्यदपि सर्वं भोग्यजातमावह संपादय । ततः सुखनिवासार्थं  
दिशः प्राच्याद्या निवासयोग्यानि तत्तद्दिग्गतस्थानानि दिशश्च देहि ।

संपादितानां गवाश्वादीनामविनाशं प्रार्थयते—

मा नो हिंसीज्जातवेदो गामभं पुरुषं जगत् ।

अविभ्रदम आर्गहि श्रिया मा परिपातय, इति ।

हे जातवेदस्वत्प्रसादान्मदीयं गवादिकं निर्ऋतिर्मा हिंसीन्मा विनाशयतु । जग-  
च्छब्देन गवादिद्वयतिरिक्तं गृहक्षेत्रादिकं विवक्षितम् । हेऽग्ने त्वमविभ्रदधारयन्म-  
दपराधं मनस्यधारयित्वाऽऽगहि अस्मदनुग्रहार्थमागच्छ । ततो मां श्रिया घनधा-  
न्यादिसंपदा परिपातय सर्वतः प्रापय ।

ईत ऊर्ध्वं तेषु तेषु देशेषु श्रुतिपाठा अत्यन्तविलक्षणाः । तत्र विज्ञानात्मप्रभृतिभिः  
पूर्वेनिबन्धकारैर्द्राविडपाठस्याऽऽदृष्टत्वाद्द्वयमपि तमेवाऽऽदृष्ट्य व्याख्यास्यामः ।  
\*तत्र षड्भिर्गायत्रीभिरात्मप्राप्तिद्वारभूता देवताविशेषाः प्रार्थ्यन्ते । तत्राऽऽदौ विश्व-  
रूपधरं रुद्रं प्रार्थयते—

पुरुषस्य विश्व सहस्राक्षस्य महादेवस्य  
धीमहि । तन्नो रुद्रः प्रचोदयात्, इति ।

“विश्वतश्चक्षुः” इत्यादिमन्त्रोक्तो विराट्पुरुषः सहस्राक्षः, तस्य पुरुषस्य स्वरूपं विश्व  
जानीमहि लभेमहि वा । तदर्थं तस्य विराड्रूपस्य महादेवस्य स्वरूपं धीमहि ध्यायेम ।  
तत्तत्र ध्याने नोऽस्मान् रुद्रो विराड्रूपो महादेवः प्रचोदयात्प्रचोदयतु प्रेरयतु ।

अथ “विभ्रहोभिः कुठारं मृगमभयवरौ सुपसन्नो महेशः” इत्याद्यागमप्रसिद्धमूर्तिधरं  
रुद्रं प्रार्थयते—

तत्पुरुषाय विश्वेह महादेवाय धीमहि ।  
तन्नो रुद्रः प्रचोदयात्, इति ।

तमागमप्रसिद्धं पुरुषाकारं महादेवं जानीमो धैयार्थं च । तत्तस्मिन्ध्यानेऽस्मान् रुद्रः  
प्रेरयतु ।

“बीजापूरगदेशुकार्मुक” इत्यौगमप्रसिद्धमूर्तिधरं विनायकं प्रार्थयते—

तत्पुरुषाय विश्वेह वक्रतुण्डाय धीमहि ।  
तन्नो दन्तिः प्रचोदयात्, इति ।

गजसमानवक्त्रत्वेन दीर्घस्य तुण्डस्य रत्नकलशादिधारणार्थं वक्रत्वम् । दन्तिर्म-  
हादन्तिः ।

\* तत्रशब्दानन्तरं—“ द्वादशगायत्रीणां मध्ये ” इत्यधिक—च. पुस्तके प्रक्षिप्तम् ।

१ च. छ. अत । २ ख. ग. 'न्धनका' । ३ न. च. ध्यायेम । ४ क. 'यामः । उ' । ५ ख.  
'त्याघाम' ।

पुराणादिषु प्रसिद्धं पत्निराजमूर्तिधरं देवं प्रार्थयते—

तत्पुरुषाय विद्महे सुवर्णपत्न्याय  
धीमहि । तन्नो गरुडः प्रचोदयात्, इति ।

शोभनपतनसाधनपक्षोपेतः सुवर्णपक्षः\* ।

“हेमप्रस्थामिन्दुखण्डाङ्कभौलिम्” इत्यागमप्रसिद्धमूर्तिधरीं दुर्गां प्रार्थयते—

कात्यायनाय विद्महे कन्यकुमारिं धीमहि ।  
तन्नो दुर्गिः प्रचोदयात्, इति ।

कृत्तिं वस्त इति कौत्यो रुद्रः । स एवायनमधिष्ठानमुत्पादकोः यस्या दुर्गायाः सा कौत्यायनी । कृत्तिसतमनिष्ठं मारयति निवारयतीति कुमारी । कन्या चासौ कुमारी चेति कन्यकुमारी । दुर्गिर्दुर्गा । लिङ्गादिव्यत्ययः सर्वत्र च्छान्दसो द्रष्टव्यः ।

“अर्कौषामं किरीटान्वितमकरलसत्कुण्डलम्” इत्याद्यागमप्रसिद्धमूर्तिधरं देवं प्रार्थयते—

नारायणाय विद्महे वासुदेवाय धीमहि ।  
तन्नो विष्णुः प्रचोदयात्, इति ।

नरशरीराणामुपादानरूपाप्यन्नादिपञ्चभूतानि नारशब्देनोच्यन्ते । तेषु भूतेषु या आपो मुख्यास्ता अयनमाधारो यस्य विष्णोः सोऽयं नारायणः । समुद्रजलशायीत्यर्थः ।

तथा च स्मर्यते—

“आपो नारा इति प्रोक्ता आपो वै नरसूनवः ।

अयनं तस्य ताः प्रोक्तास्तेन नारायणः स्मृतः” इति ॥

स च कृष्णावतारे वसुदेवस्य पुत्रत्वाद्वासुदेवः । स च स्वकीयेन वास्तवेन पर-  
ब्रह्मरूपेण व्यापित्वाद्विष्णुः । ता एता गायत्र्यश्वित्तनुश्चर्यं ध्यानपुरःसरं जपितव्याः ।

अथ खानाङ्गभूता मन्त्रा उच्यन्ते । तत्र शिरसि मृत्तिकया सह दूर्वा धारयितुं दूर्वाभिमन्त्रणमन्त्रमाह—

सहस्रपरमा देवी शतमूला शताङ्कुरा । सर्वं

\* एतदनन्तरं च, पुस्तके प्रथमं नारायणगायत्रीभाष्यं ततो दुर्गागायत्रीभाष्यमिति क्रमः । तत्र नारायणगायत्रीभाष्यसमाप्त्यनन्तरम्—“अथाऽऽन्नप्राण्डे गायत्रीपाठः । ब्रह्मनञ्जेति । भास्क-  
रेति । वैश्वानरेति । एता उपेक्षिताः” इत्यधिकं प्रक्षिप्तम् ।

१ ख. 'नप्रसा' । २ ख. ग. 'ष्वान्तमी' । ३ ग. 'मारी धी' । ४ ग. काल्यो । ५ ग. ख. कार्याच' । ६ ख. 'रीरोपा' । ७ ख. 'र्थ देवताध्या' ।

हरतु मे पापं दूर्वा दुःस्वप्ननाशिनी, इति ।

येयं दूर्वाभिमानी देवता सा मे पापं सर्वं हरतु । कीदृशी, सहस्रसंख्याकेभ्यः पावनहेतुभ्यो द्रव्येभ्यः परमोत्कृष्टा । सा च देवी द्योतनात्मिका । शतसंख्याकानि मूलानि यस्याः सा शतमूला । तथा शतार्कुरा । शतशब्देन बहुत्वमात्रैमत्रोपलक्ष्यते । दुःस्वप्नकृतमनिष्टफलं नाशयतीति दुःस्वप्ननाशिनी ।

अथ मृत्तिकाभिर्मन्त्रणमन्त्राः, तत्र प्रथममन्त्रमाह—

अश्वक्रान्ते रथक्रान्ते विष्णुक्रान्ते वसुंधरा ।

शिरसा धारिता देवी रक्षस्व मां पदे पदे, इति ।

येयं भूमिस्तामश्वाः शुद्धिहेतवः स्वपदैराक्रामन्ति, तादृशी भूमिरश्वक्रान्ता । अग्निचयन उग्वानिर्माणार्थं भूखननप्रदेशस्याश्वौक्रमणविधानादश्वपादानां मृच्छुद्धिहेतुत्वं गम्यते । तथा रथक्रान्ता रथसंचरणेन क्षुण्णा सती शुद्धा भवति । तथा त्रिविक्रमावतारे विष्णुः स्वपदेन भूमिमाक्रामति ततोऽपि शुद्धत्वम् । अश्वरथविष्णुभिराक्रान्ते शुद्धे हे भूमे वसुंधरा सर्वाणि वसूनि धारयन्ती सती खानकर्मण्येतस्मिन्मदीयशिरसा धारिता देवी द्योतमाना त्वं मां खानार्थं जलमध्ये गच्छन्तं पदे पदे रक्षस्व ।

द्वितीयमन्त्रमाह—

उद्धृताऽसि वराहेण कृष्णेन शतबाहुना ।

भूमिर्धेनुर्धरणी लोकधारिणी, इति ।

हे मृत्तिके त्वं भूमिरूपा सती कृष्णवर्णेन शतसंख्याकबाहुयुक्तेन वराहावतारेण पूर्वमुद्धृताऽसि । कीदृशी भूमिः । धेनुः कामधेनृवत्प्राणयित्री । धरणी सत्या- (स्याः)नां धारयित्री । लोकधारिणी प्राणिनामपि धारयित्री ।

तृतीयमन्त्रमाह—

मृत्तिके हन मे पापं यन्मया दुष्कृतं कृतम् ।

+स्त्वया हतेन पापेन जीवामि शरदः शतम्, इति ।

स्पष्टोऽर्थः ।

\* एतत्पदद्वयमनिबधितस्वरकम् । + इदमर्थमज्ञातस्वरकम् ।

१ ख. 'तमाना' । २ ख. 'हुराऽत्र श' । ३ ख. च. 'प्रमुप' । ४ ग. ख. धारयिष्यामि र' । ५ ख. 'श्राकाम' । ६ ग. स्वयं प' । ७ ख. 'ती तथा का' । ८ ख. 'रीयं म' । ९ ख. ख. 'तीयं म' ।

पादद्वयात्मकं चतुर्थं मन्त्रमाह—

मृत्तिके देहि मे पुष्टिं त्वयि सर्वं प्रतिष्ठितम्, इति ।

यद्यत्पुष्टिसाधनं यवगोधूमादिद्रव्यं तत्सर्वं हे मृत्तिके त्वयि प्रतिष्ठितम् । तस्मान्मह्यं पुष्टिं देहि ।

पञ्चममन्त्रमाह—

गन्धद्वारां दुराधर्षां नित्यपुष्टां करीषिणीम् ।

ईश्वरीं सर्वभूतानां तामिहोपह्वये श्रियम्, इति ।

तां मृत्तिकाभिमानिनीं देवतामिहास्मिन्ज्ञानकर्मण्युपह्वये सामीप्येनाऽऽह्वयामि । कीदृशीम् । गन्धद्वारां घ्राणग्राह्यो गन्ध उपलब्धिद्वारं यस्याः सा गन्धद्वारा । अत एव गन्धवती पृथिवीति तार्किका लक्षणमाहुः । दुराधर्षां प्रतिकूलैः पुरुषैरसुरादिभिराधर्षितुं तिरस्कर्तुमशक्याम् । नित्यपुष्टां सर्वदा श्रीह्यादिधान्यैः परिपूर्णां । करीषिणीं बहुलेन गोमयेन युक्तां गोमहिष्यादिपशुयुक्तामित्यर्थः । सर्वभूतानां देवतिर्यङ्मनुष्यरूपाणां प्राणिदेहानामीश्वरीमुत्पादकत्वेन नियन्त्रीम् । श्रियं सर्वैः सेव्याम् ।

नाभिदग्ने जले प्रविश्य जलाभिमन्त्रणमन्त्रमाह—

सुमित्रा न आप ओषधयः सन्तु दुर्मित्रास्तस्मै

भूयासुर्योऽस्मान्देष्टि यं च वयं द्विष्यः, इति ।

या एता आपस्ता एतास्तज्जन्या श्रीहियवाद्योषधयश्च नोऽस्मान्प्रति सुमित्राः स्नानपानभोजनादौ दावुकूलाः सन्तु । यः शत्रुरस्मासु द्वेषं करोति यस्मिंश्च वयं द्वेषं कुर्म उभयविधाय तस्मै शत्रवे दुर्मित्राः प्रतिकूला भूयासुः स्नानपानभोजनादौ ज्वराजीर्णादिकमुत्पादयन्तु ।

एतैर्मन्त्रैरभिमन्त्रितां मृत्तिकामनुलिप्य नद्यादिजलप्रदेशे जलाधिपतिप्रार्थनार्थं मन्त्रद्वयमाह—

हिरण्यशृङ्गं वरुणं प्रपद्ये तीर्थं मे देहि याचितः ।

यन्मया भुक्तमसाधूनां पापेभ्यश्च प्रतिग्रहः ॥

यन्मे मनसा वाचा कर्मणा वा दुष्कृतं कृतम् ।

तन्न इन्द्रो वरुणो बृहस्पतिः सविता च पुनन्तु पुनः पुनः, इति ।

१ क. 'वयं म' । २ क. 'देवीभि' । ३ ग. 'श्रीहिधा' । क. 'श्रीहियवादि' । ४ ग. 'द्विवादि' । ५ क. 'नादिप्यन्' । ६ क. ग. 'नभो' ।



सुवर्णमयशृङ्गवदुपर्यवस्थितं मुकुटं यस्यासौ हिरण्यमृङ्गा, तादृशं वरुणं जलाधि-  
वर्ति प्रपद्येऽनुग्रहार्थं प्राप्नोमि । तादृशो वरुणस्त्वं मया याचितः प्रार्थितः संस्तीर्ष-  
मवतरणस्थानं मे देहि । किंचासाधूनां पापिनां गृहे मया यद्भुक्तं तथा पापेभ्यः  
पापिनां सकाशात्प्रतिग्रहश्च यः कृतोऽन्यदपि यद्भुक्तं कृतं मानसं वाचिकं कायिकं  
वाऽनुष्ठितं मे मदीयं तत्सर्वमिन्द्रादयो देवास्तदा तदा पुनन्तु शोधयन्तु ।

जलावस्थितदेवान्प्रति नमस्कारमश्रं दर्शयति—

नमोऽग्रयेऽप्सुमते नम इन्द्राय नमो वरु-  
णाय नमो वारुण्यै नमोऽग्न्यः, इति ।

आपो यस्याग्नेः सन्ति सोऽयमप्सुमान्, जलमध्ये निगूढ इत्यर्थः । तथाविधया-  
ग्रय इन्द्राय वरुणाय वारुण्यै वरुणपत्न्यै जलाभिमानिदेवताभ्यश्च नमस्कारोऽस्तु ।

निमज्जनप्रदेशे दुष्टजलापनयनमश्रमाह—

यद्वापां क्रूरं यदमेध्यं यदशान्तं तदपंगच्छतात्, इति ।

अपां संबन्धि यत्क्रूरं रूपं मरणकारणमावर्तादिकं यन्नामेध्यं निष्ठीवनादिदुष्टं  
यदप्यशान्तं वातश्लेष्मादिजनकं तत्सर्वमैस्मान्निमज्जनप्रदेशादपगच्छतु ।

निमज्जनमश्रावाह—

अत्याशनादतीपानाद्यश्च उग्रत्प्रतिग्रहात् ।  
य(त)न्मे वरुणो राजा पाणिनां ह्यवमर्शतु ॥  
सोऽहमपापो विरजो निर्मुक्तो मुक्तकिल्बिषः ।  
नाकस्य पृष्ठमारुह्य गच्छेद्भ्रष्टसलोकताम्, इति ।

देवैर्षितृमनुष्यादियज्ञमतीत्य भुक्तमत्याशनम्, देवैर्षितृतृर्षणमतीत्य पीतमुदक-  
मतीपानम्, अशास्त्रवर्ती यः पुमास्तस्माद्यो धनप्रतिग्रहः, एतैरैत्यशर्नातिपानदुष्प्रति-  
ग्रहैः संपादितं यत्पापं मे मदीयं तत्सर्वं वरुणो राजा जलस्वामी स्वकीयेन पाणि-  
नाऽपनयतु । ततः पापरहितः सोऽहं रजोगुणरहितः संसारकारणरागद्वेषादिदोषा-  
भिर्मुक्तोऽत एवानुष्ठास्यमानपापरहितः स्वर्गस्यापरिभागमारुह्य ब्रह्मणा हिरण्यगर्भेण  
समानभोक्तृत्वं गच्छेद्भ्रष्टेयम् ।

१ छ. 'मव' कृ । २ ख. 'पं मात' । ३ छ. 'मस्मभि' । ४ ग. छ. 'त् । तजो व' ।  
५ ख. 'व' अर्षि' । ६ ग. छ. 'मू, उच्छ्रज' । ७ ख. 'रप्यत्पाप' । ८ ख. 'नातीपा' ।

तीर्थभूतानां गङ्गादिनदीनामावाहनमश्रमाह—

इमं मे गङ्गे यमुने सरस्वति श्रुतुद्रि स्तोमं सचता परुष्णिग्या ।

असिक्रिया मरुद्वृधे वितस्तयाऽऽर्जीकीये ऋणुष्ठा सुषोमया, इति ।

हे गङ्गाद्या नद्यो यूयं परुष्ण्यादिभिर्नदीभिः सह मे मदीयमिमं स्तोमं स्तोत्रं ऋणुहि शृणुत । श्रुत्वा तत्राऽऽसचताऽऽगत्य जले तद्वारेण मयि च समवेता भवत । गङ्गा-यमुनासरस्वत्यः प्रसिद्धाः । श्रुतुद्रिति नद्यन्तरस्य संबोधनम् । मरुद्वृध आर्जीकीय इत्यन्यथोर्नद्योः संबोधनद्वयम् । परुष्णिग्याऽसिक्रिया वितस्तया सुषोमयेति पद-चतुष्टयं तृतीयान्तं नदीचतुष्टयवाचकम् ।

जले निमग्नस्य प्राणायामार्थमश्रमर्षणमूक्तमाह—

ऋतं च सत्यं चाभीद्धात्तपसोऽध्यजायत । ततो  
रात्रिरजायत ततः समुद्रो अर्णवः । समुद्रादर्णवादधि  
संवत्सरो अजायत । अहोरात्राणि विदधद्विश्वस्य  
मिषतो बशी । सूर्याचन्द्रमर्सा धाता यथापूर्वमकल्प-  
यत् । दिवं च पृथिवी चान्तरिक्षमथो सुवः, इति ।

ऋतं मानसं यथैर्धसंकल्पनम् । सत्यं वाचिकं यथैर्धभाषणम् । चकाराम्यामन्य-दपि शास्त्रीयं धर्मजातं समुच्चीयते । तत्सर्वमभीद्धादमितः प्रकाशमानात्परमात्मन उत्प-न्नम् । कदा समुत्पन्नमित्युच्यते । तपसोऽधि खड्गव्यपर्यालोचनेलक्षणात्तपस ऊर्ध्वम् । “स तपस्तप्त्वा । इदं सर्वमसृजत” इति श्रुत्यन्तरात् । “यस्य ज्ञानमयं तपः” इति श्रुत्यन्तराच्च । ततः स्वप्रकाशात्परमेश्वराद्वात्रिरुत्पन्ना । अहोऽप्येतदुपलक्षणम् । तत-स्तस्मात्परमेश्वरात्समुद्र उत्पन्नः । सामान्योक्तस्य लवणोदक्षीरोदध्यादिविशेषमभि-प्रेत्यार्णवशब्देन पुनर्विशेष्यते । अवान्तरभेदयुक्तात्समुद्रादध्यूर्ध्वं संवत्सरोपलक्षितः कृत्स्नः कालः समुत्पन्नः । स चोत्पादकः परमेश्वरोऽहोरात्रोपलक्षितान्सर्वान्कालविशेषा-न्विदधत्सृजन्मिषतो निमेषादियुक्तस्य विश्वस्य सर्वस्य प्राणिजातस्य बशी स्वामी भूत्वा वर्तते । स तादृशो धाता परमेश्वरः सूर्यादिदेवान्यृषिभ्यादिलोकांश्च यथापूर्व-वर्तीतसृष्टौ यस्य यादृशं रूपं तादृशमनतिक्रम्याकल्पयत्संकल्पमात्रेण संपादितवान् । दिवं चेत्युपात्तत्वात्सुवःशब्देन भोगविशेषो विवक्षितः ।

१ ख. श्रुतुद्रि । २ ख. “यार्थं सं” । ३ ख. “यार्थं भा” । ४ ख. “मिति तदुच्यं” ।  
५ ख. ग. “नक्ष” । ६ ख. “नः । स समाप्तस्य । ७ ख. “नः । तस्वात्पुत्या” । ८ ख. “धदसृज” ।

अवमर्षणं कृत्वा तत ऊर्ध्वमवगाहनार्थास्तिस्र ऋचो दर्शयति—

यत्पृथिव्यां रजः स्वमान्तरिक्षे विरोदसी । इमास्तदापो  
वरुणः पुनात्ब्रह्ममर्षणः । एष भूतस्य मध्ये भुवनस्य गोप्ता ।  
एष पुण्यकृतां लोकानेष मृत्योर्हिरण्यम् । द्यावापृथिव्योर्हिर-  
ण्यम् सः श्रितः सुवः । स नः सुवः सः शिशाधि, इति ।

पृथिव्यां वर्तमानानामस्माकं स्वं रजः स्वकीयं पापं यदस्ति । आन्तरिक्षे सर्व-  
तोऽन्तरिक्षलोके विरोदसी विशेषेण रोदस्योर्द्यावापृथिव्योर्यत्पापमस्ति । अत्र रोदस्योः  
पृथगुक्तत्वात्पृथिव्यामितिपदेन भूमेरधस्ताद्वर्तमानः पाताललोको विवक्षितः । सर्वेष्वपि  
लोकेषु तत्तज्जन्मान्यनुभवतामस्माकं यत्पापमासीत्तत्सर्वं पापं तदनुष्ठातृनिमानस्मांश्च  
वरुणः पुनातु शोधयतु । पापं विनाश्य शुद्धानस्मान्करोतु । कीदृशो वरुणः । आपो  
जलस्वामित्वेन तद्रूपः । अघानि मर्षयति विनाशयतीत्यघमर्षणः । तादृश एष  
वरुणो भूतस्यातीतस्य भुवनस्य प्राणिजातस्य गोप्ता रक्षिता । तथा \*भाव्यस्य मवि-  
प्यतोऽप्यग्रतो गोप्ता । एष वरुणः पुण्यकृतां ज्योतिष्टोमादिकारिणां लोकानप्रयच्छ-  
तीति शेषः । एष वरुणो मृत्योः सर्वप्राणिमारकस्य यमस्य संबन्धिनं हिरण्यम्  
लोकविशेषं पापिना प्रयच्छतीति शेषः । यत्र हिरण्यम् ब्रह्माण्डरूपं सुवः स्वर्गश-  
ब्दाभिधेयं द्यावापृथिव्योर्द्व्यलोकभूलोकयोः संश्रितं प्रवर्तते । हे वरुण स त्वं नोऽ-  
स्मान्प्रति सुवस्तादृशं स्वर्गलोकं संशिशाधि सम्यगनुगृह्णासि ।

इति तिसृभिर्ऋग्भिः स्नातवतः पुरुषस्याऽऽचमनार्थं मन्त्रमाह—

आर्द्रं ज्वलति ज्योतिरहमस्मि । ज्योतिर्ज्वलति ब्रह्माह-  
मस्मि । योऽहमस्मि ब्रह्माहमस्मि । अहमस्मि  
ब्रह्माहमस्मि । अहमेवाहं मां जुहोमि स्वाहा, इति ।

यदेतदुदकरूपमार्द्रं तदेतत्स्वाधिष्ठानचैतन्येन ज्वलति प्रकाशते । तच्चाधिष्ठान-  
चैतन्यरूपं ज्योतिरहमस्मि । देहेन्द्रियादिभ्यो विवेचिनस्य मम तदेव जलाधिष्ठान-

\* मध्येपदस्य व्याख्यानमेतन् । मध्येपदस्थाने भाव्यस्येति वा पाठः कल्पनीयः ।

१ ख. 'तोऽप्यागामिनोऽपि गो' । २ ख. ब्रह्मलोकं । ३ ख. 'ण. । ति' । ४ ग. ख. 'नह' ।  
५ ग. ख. 'देवाधि' ।

चैतन्यं स्वरूपमित्यर्थः । तदेवोपपाद्यते—यज्ज्योतिर्ज्वलतीत्युक्तं तज्ज्योतिर्ब्रह्मैव  
अतो ज्योतिरहमस्मीति वाक्येन ब्रह्माहमस्मीत्युक्तं भवति । न च पूर्वसिद्धं जीवात्मनः  
स्वरूपं विनाश्य रूपान्तरस्य ब्रह्मत्वलक्षणस्य प्राप्तिर्भवति । किंतु योऽहं पुरा  
जीवोऽस्मि स एवेदानीमहं ब्रह्मास्मि । वस्तुतो ब्रह्मण्येव मयि पूर्वमज्ञानाज्जीवत्व-  
मारोपितमासीत् । तस्मिन्नज्ञाने विवेकेनापनीते सति वस्तुतः पूर्वसिद्धमेव ब्रह्मस्वरूप-  
मिदानीमनुभविताऽस्मि, नतु नूतनं किञ्चिद्ब्रह्मत्वमागतम् । तस्मादहमेवाहं ब्रह्मभावानु-  
भववेत्त्यायामपि पूर्वसिद्धोऽहमेव न तु योषित्यग्निध्यानवदुपचरितं ब्रह्मत्वम् । ताद-  
शोऽहं जलरूपं मां जुहोमि उद्राग्नौ प्रक्षिपामि । हविष्प्रदानवाची स्वाहाशब्दः ।  
मद्देहवर्तिभ्यो देवेभ्यो जलरूपं हविर्दत्तमित्यर्थः ।

आचमनादूर्ध्वं पुनरपि ज्ञाने मन्त्रमाह—

अकार्यकार्यवकीर्णां स्तेनो भ्रूणहा गुरुतल्पगः ।

वरुणोऽपामघमर्षणस्तस्मात्पापात्प्रमुच्यते, इति ।

अकार्यं शास्त्रप्रतिषिद्धं कलञ्जमक्षणादिकं तत्कर्तुं शीलं यस्यासावकार्यकारी  
प्रतिषिद्धस्त्रीगमनवानवकीर्णां । ब्राह्मणमुवर्णहर्ता स्तेनः । वेदवेदाङ्गविद्ब्राह्मणो गर्भो वा  
भ्रूणस्तं हन्तीति भ्रूणहा । गुरुदारगामी तु गुरुतल्पगः । एतादृशपापकारिणमपि माम-  
घमर्षणः पापविनाशकोऽपामं स्वामी वरुणस्तस्मात्सर्वस्मात्पापात्प्रमुच्यते मोचयति ।

रहस्यपापक्षयार्थं ज्ञानमन्त्रमाह—

रजोभूमिस्त्व मां रोदयस्व प्रवदन्ति धीराः ।

\*पुनन्तु ऋषयः पुनन्तु वसंवः पुनातु वरुणः पुनात्वघमर्षणः, इति ।

रजो रजसः पापस्य भूमिः स्थानभूतोऽहमतो हे देव त्वं तत्पापफलभूतयां यात-  
नया मां रोदयस्व । यद्यप्येतत्तवोचितं तथाऽपि धीरा बुद्धिमन्तः शास्त्रपारं गता  
मामनुगृह्णन्त एवं प्रवदन्ति । तदीयं वाक्यमुदाह्रियते—ऋषयो वैसिष्ठादिमुख्या एनं  
ज्ञानकारिणं पुनन्तु शोधयन्तु । तथा वसवोऽष्टसंख्याका एनं पुनन्तु । वरुणोऽ-  
प्येनं पुनातु । अघमर्षणः पापविनाशकोऽन्योऽपि देव एन पुनातु । एवं धीरैर्मह-  
द्भिरनुगृहीतत्वादृष्यादिभिः पूतं मां त्वमपि यमदेव मा वाघर्ष्वं कित्वनुगृहाणेत्यर्थः ।

\* पदद्वयमनिश्चितस्वरकम् ।

१ ख. ग. 'ते । ज्योति' । २ ग. 'सिद्धर्जा' । ३ ख. 'ब्रह्मात्मत्व' । ४ ख. 'ब्रह्मानु' ।  
५ ख. 'र्णा क्षतव्रतः । प्रा' । ६ ख. 'ब्रह्मणस्तद्गर्भो' । ७ ख. 'ति मोचयतु । र' । ८ ग. 'मिस्त्व मां' ।  
९ ख. 'यात' । १० ग. 'वशिष्ठम्' । ११ ख. ग. 'स्व, अनु' ।

ज्ञानादूर्ध्वं जप्यं मन्त्रमाह—

आक्रान्त्समुद्रः प्रथमे विधर्मज्ञनयन्मजा भुवनस्य राजा ।

वृषा पवित्रे अधि सानो अच्ये बृहत्सोमो वावृषे सुवान इन्दुः, इति ।

समुद्रवत्प्रौढत्वात्सोमोदारूपपरमानन्दस्वभावत्वाद्वा समुद्रः परमात्मा । स च सर्वं जगदाक्रानाक्रान्तवान्यासवान् । किं कुर्वन् । प्रथमे सृष्टेरादिकाले मजा जनयन् । कीदृशे प्रथमकाले विधर्मन्प्राणिभिः पूर्वकरुपेऽनुष्ठिता विविधा धर्मा यस्मिन्काले स्वफलदानार्थमुद्बोधयन्ते सोऽयं विधर्मा तस्मिन् । स च परमात्मा भुवनस्य पालकत्वाद्वा राजा । स्वभक्तानां कामानां वर्षणहेतुत्वाद्वा वृषा । ईदृशः सर्वत्र व्याप्तवान् । किंच सानो सानौ पर्वतपार्श्वभागे, श्रुत्यन्तरे—“तं ब्रह्मगिरिरित्याचक्षते” इति श्रवणाद्ब्रह्मवबोधयोग्यो देहो गिरिस्तदवयवः सानुर्हृदयपुण्डरीकं तच्च पवित्रं बाह्यदेहावयववदुच्छिष्टस्पर्शादिदोषाभावाच्छुद्धमधि पुरुषार्थहेतुध्यानस्थानत्वादितरावयवभ्योऽप्यधिकमत एव ध्यातृणामवनस्य पालनस्य हेतुत्वाद्ब्रह्मम् । हिमवत्पुत्र्या गौर्या ब्रह्मविद्याभिमानिरूपत्वाद्गौरीवाचक उमाशब्दो ब्रह्मविद्यामपलक्षयति । अत एव तलवकारोपनिषदि ब्रह्मविद्यामूर्तिप्रस्तावे ब्रह्मविद्यामूर्तिः पठ्यते—“बहुशोभमानामुमा हैमवतीं तां होवाच” इति । तद्विषयः परमात्मा तयोमया सह वर्तमानत्वात्सोमः, स च सानौ हृदयपुण्डरीके बृहद्ब्रह्म यथा भवति तथा वावृषे वृद्धिं प्राप्तः । पूर्वमविद्यावृतत्वेन संकुचितो जीवो भूत्वा तस्यामविद्याया विद्ययाऽपनीताया ब्रह्मत्वाविर्भावात्प्रवृद्ध इव भासत इत्यर्थः । स च सोमः सुवानो जीवाना धर्माधर्मयोः प्रेरकः । इन्दुः फळदानेन चन्द्रवदाह्लादहेतुः ।

अथानिष्टपरिहारार्थत्वेन जप्या मन्त्रा उच्यन्ते । तत्रैकामृचमाह—

जातवेदसे सुनवाम सोममरातीयतो निदहाति वेदः ।

स नः पर्षदति दुर्गाणि विश्वा नावेव सिन्धुं दुरिताऽत्यग्निः, इति ॥

वेदासि वेदनानि ज्ञानानि तानि जातान्युत्पन्नानि यस्माद्भेदेः सोऽयं जातवेदाः, आधानेन संस्कृतेऽग्नेौ पश्चात्तदा तदा कर्तव्यविषयाणि ज्ञानान्युत्पद्यन्ते । तस्मै जातवेदसे यागकाले लतात्मकं सोमं सुनवामाभिषृतं करवाम । स्वयं सर्वं वेत्तीति वेदोऽग्निः । स चारातीयतोऽस्मात्स्वरातित्वं शत्रुत्वमिच्छतः पुरुषाभिदहाति नितरां भस्मी करोति । किंच सोऽग्निर्नोऽस्माकं विश्वा दुर्गाणि सर्वा आपदोऽतिषर्षदतिशयेन नाशितवानित्यर्थः । किंच यथा लोके नावा सिन्धुं समुद्रं नाविकस्तारयति तथाऽग्निर्दुरितानि पापान्यतिशयेन तारयतीति शेषः ।

द्वितीयामृचमाह—

तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।

दुर्गां देवीं च शरणमहं प्रपद्ये सुतरसि तरसे नमः, इति ॥

येयं नवदुर्गाकरुपादिषु मन्त्रशास्त्रेषु प्रसिद्धा तां दुर्गां देवीमहं शरणं प्रपद्ये । कीदृशीम् । अग्निसमानवर्णाम् । तपसा स्वकीयेन संतापेन ज्वलन्तीमस्मच्छब्द-  
न्दहन्तीम् । विशेषेण रोचते स्वयमेव प्रकाशत इति विरोचनः परमात्मा, तेन दृष्ट-  
त्वाद्द्वैरोचनीम्, कर्मफलेषु स्वर्गपशुपुत्रादिषु निमित्तभूतेषु जुष्टामुपासकैः सेवि-  
तम् । हे सुतरसि सुष्ठु संसारतरणे हेतो देवि तरसे तारयिष्यै तुभ्यं नमोऽस्तु ।

तृतीयामृचमाह—

अग्ने त्वं पारया नव्यो अस्मान्स्वस्तिभिरति दुर्गाणि विश्वा ।

पृथ्वं पृथ्वी बहुला न उर्वी भवा तोकाय तनयाय शंयोः, इति ।

हेऽग्ने नव्यः स्तोतव्यस्त्वमस्मान्स्वस्तिभिः क्षेमकारिभिरुपायैर्विश्वा दुर्गाण्यति  
सर्वा आपदोऽतिशयेन लङ्घयित्वा पारय संसारस्य परतीरं नय । नोऽस्माकं त्वत्प्र-  
सादात्पृथ्व या निवासयोग्या पुरी साऽपि पृथ्वी विस्तीर्णा भवतु । उर्वी सर्वस्य  
निष्पादनयोग्या भूमिरपि बहुला भवतु । त्वं च तोकाय तनयायास्मदपत्याय तदी-  
यपुत्राय च शंयोर्भव सुखस्य मिश्रयिता भव ।

चतुर्थीमृचमाह—

विश्वानि नो दुर्गहा जातवेदः सिन्धुं न नावा दुरिताऽतिपथि ।

अग्ने अत्रिवन्मनसा गृणानोऽस्माकं बोध्यविता तनूनाम्, इति ॥

हे जातवेदो दुर्गहा सर्वासामापदामपहन्ता त्वं विश्वानि दुरिता सर्वाणि  
पापानि नावा सिन्धुं न समुद्रमिव नोऽस्मानतिपथि अतिशयेन तारयसि । हेऽग्ने-  
श्रिवदाध्यात्मिकादितापत्रयरहितत्वेनाग्निशब्दवाच्यो जीवन्मुक्तो महर्षिः “आत्मौपम्येन  
भूतानां दयां कुर्वीत मानवः” इत्येतच्छास्त्रमनुसृत्य “सर्वे च सुखिनः सन्तु सर्वे सन्तु  
निरामयाः” इत्येवं मनसा यथा सर्वदा भावयति तथा त्वमपि मनसा गृणानो  
गृणन्नुच्चारयन्भावयन्मन्माकं तनूनामविता रक्षिता भूत्वा बोधि बुध्यस्व सावधानो  
भवेत्यर्थः ।

पञ्चमीमृचमाह—

पृतनजितं सहमानमुग्रमग्निं हुवेम परमात्सधस्थात् ।

स नः पर्षदातिं दुर्गाणि विश्वा क्षामहेवो अतिं दुरिताऽस्यग्निः, इति ।

पृतनाः परकीयसेना जयतीति पृतनाजितमत एव सहमानं शत्रून्भिषवन्तमुग्रं भीतिहेतुमग्निं परमादुत्कृष्टात्सधस्थात्स्वकैर्भृत्यैः सहावस्थानदेशाद्दुर्बेमाऽऽह्वयाम । स न इत्यादि पूर्ववत् । किंचाग्निर्देवः क्षामदस्मदपराधान्क्षममाणोऽतिदुरिताऽतिशयितानि पातकानि ब्रह्महत्यादीन्यतिलङ्घयतीति शेषः ।

षष्ठीमृचमाह—

प्रत्नोषिं कमीड्यो अध्वरेषु सनाच्च होता नव्यश्च सत्सि ।

स्वां चाग्ने तनुवं पिप्रयस्वास्मभ्यं च सौभंगमायंजस्व, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि प्रथमोऽनुवाकः ॥ १ ॥

हेऽग्ने त्वमध्वरेषु यागेष्वीड्यः स्तुत्यः सन्कं सुखं प्रत्नोषि प्रतनोषि विस्तारयसि । सनाच्च कर्मफलस्य दानाऽपि मन्होता होमनिष्पादकः, नव्यः स्तुत्योऽपि भूत्वा सत्सि सीदसि यागदेशे तिष्ठसि । अतो हेऽग्ने स्वां च स्वकीयामपि तनुवं पिप्रयस्वास्मदीयहविषा प्रीणय । ततोऽस्मभ्यं च सौभंगं शोभनमाग्न्योपेतत्वमायजस्व सर्वतो देहि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामपेययुक्तायां याज्ञिक्यामुपनिषदि प्रथमोऽनुवाकः ॥ १ ॥

अथ द्वितीयोऽनुवाकः ।

अथ होमार्थान्महाव्याहृतिसंज्ञकान्मन्त्रानाह—

भूर्ग्नये पृथिव्यै स्वाहा भुवो वायवेऽन्तरिक्षाय  
स्वाहा सुवरादित्याय दिवे स्वाहा  
भूर्भुवः सुवश्चन्द्रमसे दिग्भ्यः स्वाहा नमो  
देवेभ्यः स्वधा पितृभ्यो भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि द्वितीयोऽनुवाकः ॥ २ ॥

भूर्भुवः सुवरोमिति त्रीणि पदान्यव्ययानि । तानि च व्यस्तरूपेण समस्तरूपेण च मन्त्रचतुष्टयरूपतां प्रतिपद्याभ्यादिदेवताप्रतिपादकानि । तथा सत्ययमर्थः संपद्यते । भूरित्यनेन मन्त्रेण प्रतिपाद्यायाप्रये तन्मन्त्रप्रतिपाद्यायै पृथिव्यै च स्वाहा सुहुतमिदं द्रव्यमस्त्विति । एवमुत्तरेष्वपि त्रिषु मन्त्रेषु योज्यम् । अत्र द्रव्यविशेषस्यानुक्तत्वात्सर्वहोमसाधारणमाज्यमेव द्रव्यमित्यवगन्तव्यम् । फलविशेषस्यानुक्तत्वात्पापक्षयोऽत्र साधारणं फलं द्रष्टव्यम् । चतुर्भिर्मन्त्रैर्यथाशक्ति हुत्वाऽन्ते प्राञ्चुखो नमो देवेभ्य इति मन्त्रेणोपतिष्ठेत । पश्चाद्दक्षिणाभिमुखः स्वधा पितृभ्य इति मन्त्रेणोपतिष्ठेत । स्वधाशब्दः पितृप्रियं नमस्काराद्युपचारं ब्रूते । भूर्भुवः सुवररिति लोकत्रयेऽपि पापरहितो भवामि । ओमित्ययं शब्दोऽङ्गीकारवाचित्वात्तत्र तत्रोचितार्थाङ्गीकारं प्रतिपादयति । नारायणारूप्येनेश्वरेण मुनिना वा दृष्टत्वादयं प्रपाठको नारायणीयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुपनिषदि द्वितीयोऽनुवाकः ॥ २ ॥

अथ तृतीयोऽनुवाकः ।

अन्नसमृद्धिकामस्य तेप्वेव मन्त्रेषु पाटान्तरमाह—

भूरन्नममये पृथिव्यै स्वाहा भूवोऽन्नं वायवेऽन्तरिक्षाय  
स्वाहा सुवरन्नमादित्याय दिवे स्वाहा भूर्भुवः  
सुवरन्नं चन्द्रमसे दिग्भ्यः स्वाहा नमो देवेभ्यः  
स्वधा पितृभ्यो भूर्भुवः सुवरन्नमोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि तृतीयोऽनुवाकः ॥ ३ ॥

अन्नद्रव्यं स्वाहुतमस्तु । समृद्धमन्नमो प्राप्नोमीत्येतावानेव विशेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुपनिषदि तृतीयोऽनुवाकः ॥ ३ ॥



अथ चतुर्थोऽनुवाकः ।

पूजाकामस्य पुनरप्यन्यपाठमाह—

भूरभ्रये च पृथिव्यै च महते च स्वाहा भुवो वायवे  
चान्तरिक्षाय च महते च स्वाहा सुवरादित्याय च  
दिवे च महते च स्वाहा भूर्भुवः सुवश्चन्द्रमसे च  
नक्षत्रेभ्यश्च दिग्भ्यश्च महते च स्वाहा नमो देवेभ्यः  
स्वधा पितृभ्यो भूर्भुवः सुवर्महरोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि चतुर्थोऽनुवाकः ॥ ४ ॥

महते प्रौढाय पूज्याय वा हिरण्यगर्भाय । चकारैस्तत्तद्देवतानां सेवका देवाः परिगृ-  
ह्यन्ते । तेभ्योऽपि स्वाहुतमित्युक्तं भवति । महरों पूजां प्राप्तवानि ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि चतुर्थोऽनुवाकः ॥ ४ ॥

अथ पञ्चमोऽनुवाकः ।

पूर्वप्र भूरभ्रय इत्यनुवाके सर्वसाधारणाः पापक्षयार्था होममन्त्रा उक्ताः । अथ  
प्रतिबन्धनिवारणेन मुमुक्षोज्ञानप्राप्त्यर्था होममन्त्रा उच्यन्ते—

पाहि नो अग्न एनसे स्वाहा । पाहि नो विश्ववेदसे स्वाहा ।  
यज्ञं पाहि विभावसो स्वाहा । सर्वं पाहि शतक्रतो स्वाहा, इति ।

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
पञ्चमोऽनुवाकः ॥ ५ ॥

हेऽग्ने नोऽस्मानेनसो ज्ञानप्रतिबन्धकात्पापात्पाहि रक्ष । तुभ्यमिदं स्वा[हा]  
हुतमस्तु नोऽस्माकं विश्ववेदसे कृत्स्नतत्त्वज्ञानसिद्ध्यर्थं पाहि तत्साधनसंपादनेन  
पालय । तदर्थं तुभ्यमिदं स्वा[हा]हुतमस्तु । विशेषेण भानं दीप्तिर्धामा सैव वसु धनं

वस्याग्नेः सोऽयं विभावसुः । हे विभावसो यज्ञं विविदिषाहेतुत्वेनास्माभिरनुष्ठीयमानं  
पाहि निर्विघ्नेन समाप्तिं नीत्वा पालय । शतसंख्याकाः क्रतवो येनाग्निना निष्पाद्यन्ते  
सोऽयं शतक्रतुः । हे शतक्रतो सर्वं ज्ञानसाधनं गुरुशास्त्रादिकं पाहि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि षष्ठोऽनुवाकः ॥ ९ ॥

अथ षष्ठोऽनुवाकः ।

अथ ज्ञानप्रतिपादककृत्स्नवेदान्तप्राप्तिकामेन जप्यं मन्त्रमाह —

यश्छन्दसामृषभो विश्वरूपश्छन्दोभ्यश्छन्दांश्च  
स्याविवेशं । सतां शिष्यैः प्रोवाचोपनिषदिन्द्रो  
ज्येष्ठ इन्द्रियाय ऋषिभ्यो नमो देवेभ्यः  
स्वधा पितृभ्यो भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षष्ठोऽनुवाकः ॥ ६ ॥

यः प्रणवश्छन्दसां वेदानां मध्य ऋषभः श्रेष्ठः, विश्वरूपः सर्वजगदात्मकः, एत-  
द्वेदसारत्वं विश्वरूपत्वं च सांहित्यामुपनिषदि प्रपञ्चितम् । तादृशः प्रणवश्छन्दोभ्यो  
वेदेभ्यः प्रादुर्भूत इति शेषः । वेदसारत्वेन प्रजापतेः प्रत्यभादित्यर्थः । स पुनश्छन्दांसि  
गायत्र्यादीन्याविवेश । छन्दोभिरुपलक्षितेषु मन्त्रेषु प्रयोक्तव्यः । तथाच प्रपञ्चसारेऽभि-  
हितम्—“अस्य तु वेदादित्वात्सर्वमनूनां प्रयुज्यते ह्यादौ” इति । तेन प्रणवेन प्रतिपाद्य  
इन्द्रः परमैश्वर्ययुक्तः परमात्मोपनिषत्प्रोवाचोपनिषदं ब्रह्मविद्यां सर्ववेदान्तसिद्धीमुक्त-  
वान् । कीदृश इन्द्रः । सतां शिष्यैः सद्भिः कर्मानुष्ठायिभिरुपासकैर्ज्ञानिभिश्च प्राप्तुं  
शक्यः, ज्येष्ठः कारणत्वेन सर्वस्मात्प्रथमः । किमर्थं विद्यामुक्तवानित्युच्यते—  
ऋषिभ्य ऋषीणामन्तर्मुखाणां जिज्ञासूनामिन्द्रियाय ज्ञानसामर्थ्यार्थम् । अतोऽहं तत्प्र-  
तिबन्धनिवारणाय देवेभ्यः पितृभ्यश्च नमस्करोमि । भूर्भुवः सुवरो लोकत्रयाव-

१ छ. सत्वात् । २ छ. छ. 'क्य. पुरोवा' । ३ ग. छ. 'वश्छन्द ओम्' । ४ छ. 'दान्तमेवमु' ।  
छ. 'द्वान्तमु' । ५ छ. 'निति तदुच्य' । ६ ग. श. 'ध्याय । अ' ।

[प्रपा० १० अनु० ७-८] कृष्णयजुर्वेदीयं तैत्तिरीयारण्यकम् ।

७१३

स्थितान्प्राप्नोमि । देवा(वेदा)निति शेषः । एतदेवामिप्रेत्य केचिद्भूर्भुवः सुवश्छन्द  
ओमिति पठन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिकयामुप-  
निषदि पष्ठोऽनुवाकः ॥ ६ ॥

अथ सप्तमोऽनुवाकः ।

अथ लब्धानां वेदानामविस्मरणाय जप्यं मन्त्रमाह—

नमो ब्रह्मणे धारणं मे अस्त्वनिराकरणं धारयिता  
भूयासं कर्णयोः श्रुतं मा च्योऽहं ममामुष्य ओम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
सप्तमोऽनुवाकः ॥ ७ ॥

ब्रह्मणे जगत्कारणाय नमोऽस्तु । तत्प्रसादान्मदीये चित्ते ग्रन्थतर्कयोर्धारण-  
मस्तु । [ अनिराकरणं ] निराकरणं विस्मरणं यथा न भवति तथा धारयिता  
भूयासम् । अमुष्येत्थं प्रार्थयमानस्य मम कर्णयोर्यत्किञ्चिद्देवशास्त्रादिकं यदा कदाचि-  
दपि श्रुतमासीत्तत्सर्वं हे देवा मा च्योऽहं मा विनाशयत । ततोऽहमो प्राप्नुयां स्थिरं  
धारणमिति शेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिकयामुप-  
निषदि सप्तमोऽनुवाकः ॥ ७ ॥

अथाष्टमोऽनुवाकः ।

अथ ज्ञानसाधनं यत्तपश्चित्तैकाग्र्यमस्ति “मनसश्चेन्द्रियाणां च ह्येकाग्र्यं परमं तपः”  
इति श्रुतेः । तत्तपः श्रान्तस्मार्तसर्वकर्मस्वरूपतया प्रशंसति । यद्वा तथाविधतपःसि-  
द्ध्यर्थं जप्यं मन्त्रमाह—

ऋतं तपः सत्यं तपः श्रुतं तपः शान्तं तपो दानं

१ ख. घ. 'स्तु । त्वत्प' । २ ग. घ. 'देव । ३ ग. घ. 'व । ततोऽ' । ४ घ. 'स्मृतेः । ५ ग.  
ख. 'पो ह्यस्तपः शमस्तपो वा' ।

तपो यं तपो भूर्धुवः सुवर्द्धस्यैतदुपोस्स्यैतत्तपः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिष-  
द्यष्टमोऽनुवाकः ॥ ८ ॥

ऋतं मनसा यथार्थवस्तुचिन्तनम् । सत्यं वाचा यथार्थभाषणम् । श्रुतं वेदस्य  
पूर्वोत्तरमागार्थावबोधयोर्मामांसयोः श्रवणम् । ज्ञान्तं शान्तिर्बाह्येन्द्रियाम्यन्तरेन्द्रियो-  
परतिः । दानं धनेषु स्वत्वनिवृत्तिः परस्वत्वापादनपर्यन्ता । यज्ञोऽग्निहोत्रादिः । तदे-  
तत्सर्वमर्वाचीनं तपः । भूरादिलोकत्रयात्मक विराड्देहरूपं यद्ब्रह्मास्ति हे मुमुक्षो एतद्ब्र-  
ह्मोपास्त्व विजातीयप्रत्ययरहितं सजातीयप्रत्ययप्रवाहं कुरु । तदेतदुपासनमुत्तमं तपः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषद्यष्टमोऽनुवाकः ॥ ८ ॥

अथ नवमोऽनुवाकः ।

अथ विहितानुष्ठानरूपं पुण्य ज्ञानसाधनतया प्रशंसति । निषिद्धाचर्येण ज्ञानप्रति-  
बन्धकतया निन्दति—

यथा वृक्षस्य संपुष्पितस्य दूराद्गन्धो वात्येवं पुण्यस्य  
कर्मणो दूराद्गन्धो वाति यथाऽमिधारां कर्तेऽवहि-  
तामवक्रामेद्यद्युवे हुंवे ह वा विर्हदिप्यामि कर्न  
पतिष्यामीत्येवधंनृतादात्मानं जुगुप्सेत्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
नवमोऽनुवाकः ॥ ९ ॥

लोके यथा वृक्षस्योद्यानादौ स्थितस्य चम्पकपाटलकेतकीपुंनागादेः संपुष्पितस्य  
सम्यग्विकसितपुष्पोपेतस्य यो गन्धः सुरभिरस्ति सोऽयं दूराद्देशाद्वाति वायुना  
सहाऽगच्छति एवं पुण्यकर्मणो ज्योतिष्टोमादेः सत्कीर्तिः सुगन्धसमाना दूरा-  
द्वाति मनुष्यलोकात्स्वर्गं गच्छति । तस्मात्पुण्यमनुष्ठेयम् । अथ पापस्य दृष्टान्त  
उच्यते—यथा लोके राजामात्यादीनां विनांदाय प्रवृत्तो वंशाग्रवृत्तादिदुर्षट्क्यापरे-  
ष्वत्यन्तकुशलमनाः कश्चित्कर्ते कृपादावगाधे कस्मिंश्चिद्भर्तविशेषेऽवहितां प्रसारिताम-

१ अ. छ. यज्ञस्तपो । २ ग. 'पास्वेत' । ३ ख. 'पास्य वि' । ४ ख 'रणस्य तु हा' ।  
५ अ. छ. युवे । ६ अ. 'हविष्या' । ७ ख. 'ममृता ।

सिधार्यां खड्गधारासवक्रामेत्पादाभ्यां धाराया उपरि गन्तुं प्रवर्तते । तदानीमसौ मनस्येवं विचारयति । यद्यदि युवे हुवे हकारो व्यत्ययेन यकारस्थाने पठितः । अत एव केचिद्युवे युव इति पठन्ति । यौमि यौमि पुनः पुनः पादमसिधारया मिश्रयामीत्यर्थः । तदाऽहं विहृदिष्यामि कर्तं वा पतिष्यामि । अहमित्येतमर्थं हशब्दो ब्रूने । लकारस्थाने व्यत्ययेन देकारः । असिधाराया पादस्य दृढस्पर्शं पादच्छेदेनाहं विह्वलितो विवशो भविष्यामि दृढस्पर्शाभावे त्वधोवर्तिन्यगाधे गर्ते पतिष्यामीति । एवं पापे वर्तमानः पुरुषो विचारयेत् । यद्यहं पापं प्रकटं कुर्यां तदानीमिह ङोके निन्दितो भविष्यामि तत्परिहारायाप्रकटं कुर्यां तदाऽरि नरके पतिष्यामीति । ईदृन्विचारयुक्तः पुरुषोऽनृतात्पापादात्मानं जुगुप्सेद्विष्मा लोकद्वयभ्रशहेतुमिति निन्दित्वा पापान्निवारयेत् ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्ताया याज्ञिक्यामुपनिषदि नवमोऽनुवाकः ॥ ९ ॥

॥इति प्रथमखण्डः समाप्तः ।

अथ दशमोऽनुवाकः ।

यथोक्तप्रशंसोपेतपृष्यानुष्ठानेन निषिद्धाचरणवर्जितेन शुद्धान्तःकरणस्य पुरुषस्य तत्त्वमुपदेष्टुमयमनुवाक आरभ्यते । तत्र प्रथमामृत्तमाह—

अणोरणीयान्महतो महीयानान्मा गुहायां निहितोऽस्य जन्तोः ।

तमक्रतुं पश्यति चीतशोको धातुः प्रमादान्महिमानमीक्षम्, इति ।

सच्चिदानन्दैकरसः परमेश्वरः सर्वाधिष्ठानत्वेन सर्वस्य जगतः स्वरूपत्वादात्मशब्देनोच्यते । आत्मशब्दश्च स्वरूपवाचीति प्रसिद्धम् । मायाकार्यभूते लौकिकव्यवहारे सूक्ष्मत्वेन प्रसिद्धः परमार्णव्यणुकादिरणुशब्दवाच्यः । तस्मादप्ययमात्माऽतिशयेन सूक्ष्मत्वाद्णीयान् । आकाशदिगादयः परिमाणाधिक्यत्वाङ्गोके महच्छब्दवाच्याः । ततोऽप्ययमात्माऽतिशयेनाधिकत्वान्महीयान् । परमाणुव्यणुकादीनामस्मदादिप्रत्यक्षगम्यत्वाभावेऽपि योगिजनचक्षुर्गम्यत्वमस्ति तदप्यात्मनो नास्तीत्यभिप्रेत्याणीयस्त्व-

४ ख. पुस्तके नास्त्येतन् ।

१ ग. छ. 'दानीमह' । २ छ यकार' । ३ ग यदि पा' । ४ ख. 'मि । अथ त' । ५ ग. 'विष्ट्वे' । ६ स. 'गुह्यम्' । ७ ग. 'न सर्वम्' ।

मुक्तम् । आकाशदिगादीर्नामेकब्रह्माण्डवर्तित्वात्तादृशब्रह्माण्डलक्षकोट्यधिष्ठानत्वमभि-  
प्रेत्य महीयस्त्वमुक्तम् । तादृशः परमात्माऽस्य देवमनुष्यादिरूपस्य जन्तोर्गुहायां  
निहितः । गुहाशब्देन हृदयपुण्डरीकमध्यवर्तिनी बुद्धिरुच्यते । गूहू संवरण इत्य-  
स्माद्धातोरुत्पन्नो गुहाशब्दः । बुद्धिश्च हृदयपुण्डरीकेण संवृता तन्मध्यवर्तित्वात् ।  
तस्यां बुद्धावस्य परमात्मनो निहितत्वं नाम विद्ययोपलभ्यमानत्वं नतु बुद्ध्वावधे-  
यत्वम् । सर्वजगदाधारस्य तदसंभवात् । तं तथाऽवस्थितमीशं शैमादिगुणयुक्तोऽधि-  
कारी पुरुषः पश्यति साक्षात्करोति । स चाधिकारो धातुः प्रसादादुपजायते ।  
धाता जगतो विधाता परमेश्वरः, तस्य प्रसादोऽनुग्रहः ।

तथा च पूर्वाचार्यैरुक्तम्—

“ ईश्वरानुग्रहादेपां पंसामद्वैतवासना ।

महाभयकृतप्राणा द्वित्राणामेव जायते ” इति ।

कीदृशमीशम् । अक्रतुं संकल्पराहितम् । रुयन्नपानादिभोगजातं समीचीनमिति  
संकल्पनं जीवस्यैव न त्वीशस्य । संकल्पहेतुभूतान्तःकरणोपाधेरभावात् । अतो  
निरुपाधिकत्वान्महिमानमतिशयेन महान्तम् । ईदृशं परमेश्वरं साक्षात्कृत्य बीत-  
श्लोको जन्ममरणादिशोकरहितो भवति ।

द्वितीयामृचमाह—

सप्त प्राणाः प्रभवन्ति तस्मात्सप्ताचिषः समिधः सप्त जिह्वाः ।

सप्त इमे लोका येषु चरन्ति प्राणा गुहाशयाभिहितः सप्त सप्त, इति ।

शुद्धान्तःकरणैर्ज्ञातव्यो यः परमात्मोक्तस्तस्य शास्वाचन्द्रन्यायेनोपलक्षणार्थं जगत्का-  
रणत्वमुच्यते । तस्मात्परमात्मनो मायाशक्तिविशिष्टात्सप्त प्राणाः प्रभवन्ति ।  
अन्यत्र—“सप्त वै शीर्षण्याः प्राणाः” इत्युक्तत्वात्, शिरोवर्तिसप्तच्छिद्रगताः सप्तसंख्या-  
काश्चक्षुरादयः प्राणाः परमेश्वरादुत्पद्यन्ते । द्वे चक्षुषी द्वे श्रोत्रे द्वे नासिके वागेकेति सप्त-  
त्वम् । तेषां चक्षुरादीनां स्वस्वविषयप्रकाशनशक्तयः सप्ताचिषः । तैरर्चिभिर्गृह्यमाणत्वेन  
सप्तसंख्याका विषयाः समिधः । विषयैर्हीन्द्रियाणि समिध्यन्ते प्रकाशयुक्तानि क्रियन्ते ।  
यथैकस्यापि चक्षुरिन्द्रियस्य गोलकभेदेन द्वित्वं तथा रूपस्याप्येकस्य वामदक्षिणरूप-  
ग्राहकचक्षुर्वृत्तिभेदाद्द्वित्वं द्रष्टव्यम् । एवं शब्दगन्धयोर्द्वित्वे सति विषयाः सप्त संप-  
द्यन्ते । अथवा समिच्छब्देन सप्तसंख्या न संबध्यते किंतु जिह्वाशब्देन । अग्निजिह्वानां  
च सप्तत्वमाथर्चिणिकैराज्ञातम्—

१ ख. 'षडमये व' । २ ग. 'तिनीत्वा' । ३ ख. 'शमदमादि' । ४ ख. ग. 'प्राणा यदि जा' ।  
५ ख. 'ण्याः प्राणा. प्रा' । ६ ग. 'के मुखनेकमिति ।

“काली कराली च मनोजवा च सुलोहिता चापि मुघ्नवर्णा ।

स्फुलिङ्गिनी विश्वरुची च देवी लेलायमाना इति सप्त जिह्वाः” इति ।

ताश्च परमेश्वरात्प्रभवन्ति । इमे भूरादयः सप्तसंख्याका लोकास्तस्मात्प्रभवन्ति । येषु सप्तसु लोकेषु देवमनुष्यादिशरीरवर्तिनः प्राणाश्चरन्ति , तादृशा लोका उत्पन्ना इति पूर्वत्रान्वयः । गुहा बुद्धिस्तस्यां शेत उपलभ्यत इति गुहाशयः परमेश्वरस्तस्मादुत्पन्नाः मत्पर्षयः सप्त समुद्रा इत्यादिकाः सप्तसंख्याकाः पदार्थविशेषा निहितास्तत्र तत्रावस्थापिताः ।

तृतीयामृचमाह—

अतः समुद्रा गिरयश्च सर्वेऽस्मात्स्यन्दन्ते सिन्धवः सर्वरूपाः ।

अतश्च विश्वा ओषधयो रसाश्च येनैष भूतस्त्रिष्टयन्तरात्मा, इति ।

क्षीरोदधिप्रभृतयः समुद्रविशेषा मेरुप्रभृतयो गिरिविशेषाश्चास्मात्परमेश्वरात्सर्वे प्रभवन्ति । गङ्गागोदावर्यादयः सर्वरूपा बहुविधा नद्योऽस्मात्परमेश्वरादुत्पन्नाः स्यन्दन्ते प्रवहन्ति । व्रीहियवाद्या विश्वाः सर्वा ओषधयश्च मधुरास्लादयो रसाश्चातः परमेश्वरात्प्रभवन्ति । एषोऽहप्रत्ययेन गम्यमानोऽन्तरात्मा स्थूलदेहचिदात्मनोर्मध्यवर्ती लिङ्गदेहो येनोपधिरसेन भूतः संबद्धः सःशरीरे तिष्ठति , तादृशो रस उत्पन्न इति पूर्वत्रान्वयः ।

चतुर्थामृचमाह—

ब्रह्मा देवानां पदवीः कवीनामृषिर्ब्रामाणां महिषो मृगाणांम् ।

इयेनो मृध्राणां स्वधितिर्वनानां सोमः पवित्रमत्यति रेभन्, इति ।

अन्तर्बहिर्वर्तिना प्राणममृद्रादीनामचेतनानां मृष्टिमुक्त्वा चेतनेषु परमेश्वरस्योत्कृष्ट-रूपेणावस्थानमुच्यते । देवानामग्नीन्द्रादीनां मध्ये ब्रह्मा चतुर्मूर्त्वि भूत्वा परमेश्वरो नियामकत्वेनावतिष्ठते । तथा कवीनां काव्यनाटकादिकर्तृणां पुरुषाणां मध्ये पदवीर्भूत्वाऽवतिष्ठते । व्याकरणे निष्पन्नः मुशब्दविशेषः पदं तद्धनि गच्छतीति पदवीः शब्द-सामर्थ्याभिज्ञो व्यासवाल्मीक्यादिरूप इत्यर्थः । ब्रामाणां वैदिकमार्गवर्तिनां ब्राह्मणानां मध्य ऋषिस्तत्तद्गोत्रप्रवर्तको वासिष्ठादिरूपो बभूव । मृगाणां चतुष्पदां मध्ये शकत्याधिक्येन युक्तो महिषो बभूव । मृध्राणां पल्लितानां सर्वेषां पक्षिणां मध्ये प्रबलः इयेनो बभूव । वनानां वृक्षसमूहरूपाणां मध्ये छेदनार्थः स्वधितिः परशुर्बभूव । यागहेतुभू-

तवस्थ्यात्मकः सोमो मूत्वा रेभन्मन्त्रशब्दयुक्तः सन्पवित्रं शुद्धिकारणं गङ्गाजलकुशद-  
र्भादिद्रव्यजातं सर्वमत्येति ।

षष्ठीभृचमाह—

अजाभेकां लोहितशुक्लकृष्णां बर्ही प्रजां जनयन्ती\* सरूपाम् ।

अजो ह्येको जुषमाणोऽनुशेते जहात्येनां भुक्तभोगामजोऽन्यः, इति ।

व्यवहारदशायां परमेश्वरस्य चतुर्भुवब्रह्मादिशरीरेषु विशेषणावस्थानमभिधाय यथो-  
क्तजगत्सृष्टेर्मन्त्रकारणभूतां मायाशक्तिमुपजीव्य बद्धमुक्तपुरुषव्यवस्था प्रदर्शयते । न  
जायत इत्यजा मूलप्रकृतिरूपा माया । न ह्यनादेस्तस्या जन्म संभवति । सा च  
मायैका, इतरस्य सर्वस्य जगतस्तत्कार्यत्वात् । यदाऽसौ तेजोबलानि त्रीणि भूता-  
न्युत्पाद्य तद्रूपाऽवतिष्ठते तदानीं लोहितशुक्लकृष्णवर्णैरुपेता भवति । तथा च च्छन्दोगा  
आमनन्ति—“यदग्ने रोहितः रूपं तेजसस्तद्रूपं यच्छुक्लं तद्रूपं यत्कृष्णं तदन्नस्य ”  
इति । अन्नशब्देनात्र पृथिव्युपलक्षयते । रजःसत्त्वतमोगुणा वा लोहितादिश-  
ब्दैरुपलक्षयन्ते । गुणत्रयात्मिका मायेत्युक्तं भवति । सा च देवतिर्यम्बनुप्या-  
दिरूपां गुणत्रयात्मकत्वेन सरूपां बहुविधा प्रजां जनयति । न जायत इत्यजो  
जीवः, तस्यापि मायावदनादित्वादुत्पत्तिर्नास्ति । तादृशो जीवो द्विविधः—आसक्तो  
विरक्तश्चेति । तयोर्मध्य एक आसक्तो योऽजो जीवः पूर्वोक्तामजां मायां जुषमाणः  
प्रीतिपूर्वकं सेवमानोऽनुशेते तदनुसारेणैव वर्तते । विषयानेव भुञ्जानो विवेकरहितो  
जन्ममरणप्रवाहरूपेण सचरतीत्यर्थः । अन्योऽजो विरक्तो जीवो भुक्तभोगामेनां मायां  
जहाति परित्यजति । विरक्तेः प्रागेव भोगान्भृक्त्वा ( गा भृक्ता ) न तृपरिष्ठाद्भो-  
क्षन्ते तादृशैर्भोगैर्युक्ता माया भुक्तभोगा ता माया तत्त्वविवेकेन बाधत इत्यर्थः ।

षष्ठीभृचमाह—

ह्रसः शुचिषद्वसुरन्तरिक्षसद्भोतां वेदिषदतिथिर्दुरोणसत् ।

नृषद्वरसद्वत्सद्योमसद्वजा गोजा ऋतजा अद्रिजा ऋतं बृहत्, इति ।

यः पुमान्विवेकेन मायां परित्यजति तस्य सर्वमपि जगद्ब्रह्मरूपेणावभासत इत्य-  
यमत्रो(त्रा)र्थः प्रदर्शयते । तदर्थमादौ जगदनुद्यते हन्नि सर्वदा गच्छतीति ईस  
आदित्यः । स च शुचौ शुद्धे मण्डले ज्योतिर्मये सीदतीति शुचिषत्, सूत्रात्मरूपेण

१ ख. झ. 'णि रूपाण्युत्पा' । २ झ. 'न्ते । सा गु' । ३ ग. 'यात्मिक' । ४ ख. झ. जन-  
बन्ती । ५ ग. 'रण प्र' । ६ झ. 'ससर' । ७ झ. 'क्षयते ता' । ८ झ. 'बाधितामित्य' । ९ ग. इत्ये-  
वमात्रोऽर्षोऽत्र प्रदृश्यते । १० ख. प्रदिश्यते ।



जगन्निवासहेतुत्वात् । वसुर्वायुः, तद्रूपः सन्नन्तरिक्षे सीदतीत्यन्तरिक्षसत् । होमनि-  
 प्पादक आहवनीयाद्याग्निर्होता तद्रूपेण सोमयागाद्यङ्गभूतायां वेद्यां सीदतीति वेदि-  
 षत् । अमावास्यादितिथिविशेषमनपेक्ष्य भोजनयात्रार्थं तत्र तत्र गच्छन्पुरुषो वैदे-  
 शिकोऽतिथिः, तद्रूपेण दुरोणेषु गृहेषु परकीयेषु सीदतीति दुरोणसत् । नृषु  
 मनुष्येषु कर्माधिकारिजीवरूपेण सीदतीति नृषत् । वरं श्रेष्ठे क्षेत्रे काशीद्वारावत्यादौ  
 पूजनीयदेवरूपेण सीदतीति वरसत् । ऋते सत्ये वैदिके कर्मणि फलरूपेण सीदतीति  
 ऋतसत् । व्योम्याकाशे नक्षत्रादिरूपेण सीदतीति व्योमसत् । अच्यो नदीसमुद्रा-  
 दिगताम्यः शङ्खमकरादिरूपेण जायत इत्यज्जाः । गोम्यः क्षीरादिरूपेण जायत इति  
 गोजाः । ऋतं सत्यवचनं तस्मात्कीर्तिरूपेण जायत इति ऋतजाः । अद्रिम्यः पर्व-  
 तेभ्यो वृक्षादिरूपेण जायत इत्यद्रिजाः । हस इत्यारम्याद्रिजा इत्यन्तेनोक्तं यज्ज-  
 गदस्ति तज्जगदृतं सत्यं बृहद्ब्रह्म, अज्ञानिदृष्ट्या जगद्रूपेण भासमानं सर्वं ज्ञानिदृष्ट्या  
 ब्रह्मैवेत्यर्थः ।

सप्तमीमृचमाह—

\*यस्माज्जाता न परा नैव किञ्चनाऽऽस य आविवेश भुवनानि विश्वा ।

प्रजापतिः प्रजया संविदानस्त्रीणि ज्योतीःपि सचने स षोडशी, इति ।

हंसादेः सर्वम्य जगतो ब्रह्मरूपत्वं यदुक्तं तदत्र प्रतिपाद्यते । ब्रह्मव्यतिरिक्तं वस्तु  
 किञ्चिदस्तीति वदन्वादी प्रष्टव्यः । किमचेतनं जगद्ब्रह्मव्यतिरिक्तमाहास्विचेतनो जीवः ।  
 अचेतनत्वपक्षेऽपि किं सृष्टेरूर्ध्वभावि वस्तु ब्रह्मव्यतिरिक्तमन पूर्वभावि । न तावद्-  
 र्ध्वभाविनो व्यतिरिक्तत्वमित्युच्यते । जाना सृष्टेरूर्ध्वमृत्पन्ना प्रजा यस्मात्परमेश्व  
 रात्परा व्यतिरिक्ता न भवति । नापि पूर्वभाविनो व्यतिरिक्तत्वमित्युच्यते । सृष्टेः पूर्वं  
 किञ्चन किमपि ब्रह्मव्यतिरिक्त वस्तु नैवाऽऽस । “एकमेवाद्वितीयम्” इति श्रुत्य-  
 न्तरात् । नापि चेतनस्य जीवस्य ब्रह्मव्यतिरिक्तत्वमित्युच्यते । यः परमेश्वरो  
 विश्वा भुवनानि सर्वलोकवर्तीनि शरीराण्याविवेश जीवरूपेण प्रविवेश । “अनेन  
 जीवेनाऽऽत्मनाऽनुप्रविश्य” इति श्रुत्यन्तरात् । स प्रजापतिः प्रजापालकः परमे-  
 श्वरः प्रजया स्वस्माद्गुत्पन्नया देवतिर्यगादिरूपया संविदानः ससर्गं तादात्म्यं लभ-  
 मानो वर्तते । स परमेश्वरस्त्रीणि ज्योतीःप्यग्न्यादित्यचन्द्ररूपाणि सचने सम-  
 वैति तादात्म्यसंबन्धं प्राप्नोति । कीदृशः परमेश्वरः । षोडशी प्रश्नोपनिषत्प्रोक्तपो-  
 षशकलंपेतः । तत्र हि प्राणश्रद्धादिकं कृत्स्नमपि जगत्षोडशावयवरूपं परमात्मा

\* एतदर्थमनिश्चितस्वरकम् ।

ससंज्ञेति श्रुतम् । तथा सति मृद्धटन्यायेन कार्यकारणयोरव्यतिरेकात्षोडशकलारूपेण जगता सह तादात्म्यसंबन्धादयं षोडशीत्युच्यते ।

अष्टमीमृचमाह—

\*विधर्तारं हवामहे वसोः कुविद्वनातिं नः ।

+ सवितारं नृचक्षसम् , इति ॥

यथोक्तब्रह्मतत्त्वज्ञानलाभाय परमेश्वरप्रार्थनारूपाः केचिन्मन्त्रा इत आरभ्योच्यन्ते । वसोर्धनस्य ब्रह्मज्ञानरूपस्य विधर्तारं विशेषेण संपादयितारं परमेश्वरं हवामहेऽस्मदनुग्रहार्थमाह्वयामः । नोऽस्माकं तादृशानां कुविद्वन्भूतं तत्त्वज्ञानरूपं धनं वनाति संभजते स परमेश्वरो ददातीत्यर्थः । कीदृशं विधर्तारम् । सवितारमस्मद्बुद्धेः प्रेरकम् । नृचक्षसं नृणां मनुष्याणामधिकारिणामाचार्यरूपेण तत्त्वविद्याप्रवक्तारम् ।

नवमीमृचमाह—

अद्या नो देव सवितः प्रजावत्सावीः सौभंगम् ।

परां दुष्ट्वमियं सुव , इति ।

हे सवितः प्रेरक देवाद्यास्मिन्दिने नोऽस्माकं विद्यार्थिनां प्रजावच्छिष्यप्रशिष्यादिप्रजोपेतं सौभंगमाचार्यरूपं भाग्य सावीः प्रेरय प्रयच्छेत्यर्थः । दुष्ट्वमियं दुष्टस्वप्नसदृशं द्वैतप्रतिभासं परासुव निराकुरु ।

दशमीमृचमाह—

विश्वानि देव सवितर्दुरितानि परासुव ।

यद्भद्रं तन्म आसुव , इति ।

हे सवितः प्रेरक देव दुरितानि ज्ञानप्रतिबन्धकानि पापानि विश्वानि सर्वाणि परासुव पराकुरु । भद्रं कल्याणमसंभावनाविपरीतभावनारहितं तत्त्वज्ञानं यदस्ति तन्मे मह्यमुपासकायाऽऽसुव साकल्येन प्रयच्छ ।

एकादशीमृचमाह—

मधु वाता ऋतायते मधु क्षरन्ति सिन्धवः ।

माध्वीर्नः सन्त्वोषधीः , इति ।

ऋतायत भक्तं परं ब्रह्मं तदिच्छते मह्यं वाता वायवो मधु माधुर्योपलक्षितं सुखं

\* एतत्पदद्वयमभिधितस्वरकम् । + एतत्पदद्वयमनिधितस्वरकम् ।

१ ग. 'सर्ज वै' इति ध्रुत्यन्तरात् । तं । छ. २ विधातारं । ३ छ. विधातारं । ४ छ. विधा-  
तारं । ५ छ. 'म्ह त प्र(तरप्र)स्यते गच्छ' ।

यथा भवति तथा वान्त्विति शेषः । प्रबले तु वायौ रोगोत्पत्त्या तत्त्वज्ञानविघ्नः संप-  
द्यते । अतः स मा भूदिति वायोरानुकूल्यं प्रार्थ्यते । एवमुत्तरत्रापि तत्तदानुकूल्यं  
द्रष्टव्यम् । सिन्धवो नद्यो मधु क्षरन्ति मधुरमारोग्यकरमुदकं संपादयन्त्वित्यर्थः ।  
ओषधीर्ब्रीहियवादयोऽपि नोऽस्माकं माध्वीर्मधुराः पथ्यरूपाः सन्तु ।

द्वादशीमृचमाह—

मधु नक्तमुनोषसि मधुमत्पाथिव ५ रजः ।

मधु द्यौरस्तु नः पिता , इति ।

नक्तं रात्रावुतापि चोषसि प्रभाते दिवमेऽपि विद्यार्थिनो मधु मधुरमनुकूलं सूत्र-  
मस्तु कालकृतोऽपि विघ्नो मा भूदित्यर्थः । पाथिवं रजः पृथिव्यामवस्थितं शयनादि-  
स्थानगतं रजोऽपि मधुमन्माधुर्योपेतं कण्टकपाषाणादिराहित्येनानुकूलमस्तु । नोऽस्माकं  
पिता पितृसदृशी द्यौरपि मध्वस्तु, अतिवृष्ट्यादिप्रतिकूलपरहिताऽस्तु । “ द्यौः पिता  
पृथिवी माता ” इति मन्त्रान्तरादिवः पितृत्वम् ।

त्रयोदशीमृचमाह—

मधुमासो वनस्पतिर्मधुमा ५ अस्तु सूर्यः ।

माध्वीर्गावो भवन्तु नः , इति ।

वनस्पतिश्चूतपनसादिर्नोऽस्मान्प्रति मधुमान्मधुरफलोपेनो जीवनहेतुरस्तु ।  
सूर्योऽपि प्रभृत् संतापमकृत्वा मधुमान्माधुर्येणानुकूलप्रकाशनेन युक्तोऽस्तु । गावोऽपि  
नोऽस्मान्प्रति माध्वीर्जीवनहेतुमधुरक्षारोपेता भवन्तु ।

चतुर्दशीमृचमाह—

घृतं मिमिक्षिरे घृतमस्य योनिर्घृते श्रितो घृतमुवस्य धामं ।

अनुष्वधमावह मादयस्व स्वाहाकृतं वृषभ वक्षि हव्यम् , इति ।

भोग्यजातस्य ज्ञानयोग्यदेहानुकूल्यं प्रार्थ्ये ज्ञानसाधनयागादिकर्महेतोरग्रेरानुकूल्यं  
प्रार्थयते । पूर्वं यजमाना अग्नावाहवनीयादिरूपे घृतं मिमिक्षिरे सिक्तवन्तः । मिह  
सेचन इति धातुः । तद्घृतमस्याग्नेर्योनिरुत्पत्तिकारणम् । घृतं ज्वालाभिवृद्धिदर्शनात् ।  
अतोऽयमग्निर्घृते श्रितो घृतमाश्रित्यावभ्यतः । घृतेनैवास्याग्नेर्धामं स्थानं तेजोहेतुर्वा ।  
हेऽग्नेऽनुष्वधं स्वधामन्वस्मदीयं हविःस्वरूपमनुमृत्याऽऽवह देवान्त्राऽऽनय । आनीय

१ ख. 'था भवन्ति' । २ ख. 'विघ्नो. स' । ३ ख. 'द्यन्ते । अ' । ४ ख. सुपच्यरूपाः ।  
५ ख. 'योग्य दे' । ६ ख. 'तमुवा' ।

च मादयस्व लृष्टान्कुरु । हे वृषभ श्रेष्ठ स्वाहाकृतं स्वाहाकारेणास्माभिर्दत्तं ह्य्यं वसि वह देवान्प्रापय ।

पञ्चदशीमृचमाह—

समुद्राद्बुर्मिर्मधुमा५ उदारदुपा५ शुना सममृतत्वमानद् ।

घृतस्य नाम गुह्यं यदस्ति जिह्वा देवानाममृतस्य नाभिः, इति ।

समुद्रवदतिप्रभूतात्परमात्मन ऊर्मिरूर्भिसदृशो जडप्रपञ्चो मधुमान्भोग्यत्वेन माधुर्य-  
युक्त उदारदुदगच्छत् । उत्पन्न इत्यर्थः । यथा लोके समुद्रात्तरङ्गा उत्पद्यन्त एवं  
हि चिदेकरसात्परमात्मनो जडं भोग्यजातं सर्वमुत्पन्नम् । वृ क्षरणदीप्त्योरिति धातो-  
रुत्पन्नो घृतशब्दः । घृतं दीप्तं स्वप्रकाशं ब्रह्मेत्यर्थः । तस्य ब्रह्मणो यन्नाम प्रणव-  
रूपं गुह्यं सर्ववेदेषु गोप्यमस्ति । तथा च कठैरान्नातम्—“ सर्वे वेदा यत्पदमाम-  
नन्ति ” इति प्रस्तुत्य “ तत्ते पदं संग्रहेण ब्रवीम्योमित्येतत् ” इति । तेन प्रणवरू-  
पेणोपांशुना ध्यानकाले शनैरुच्चार्यमाणेनामृतत्वमुत्पत्तिविनाशरहितं ब्रह्मतत्त्वं  
समानदसम्यगानशे प्राप्नोतीत्यर्थः । तच्च प्रणवारूपं नाम देवानां जिह्वा देवैर्ध्यान-  
परैर्निरन्तरमुच्चार्यमाणत्वेन जिह्वैव सर्वदा मुखमध्ये वर्तते । किंचेदं प्रणवरूपं नामा-  
मृतस्य विनाशरहितस्य मोक्षस्य नाभी रथचक्रस्य नाभिरिवाऽऽश्रयभूतम् । अनेन  
हि मुक्तिरूपं फलं प्राप्यते । अत एव कठैरान्नातम्—“ एतदेवाक्षरं ज्ञात्वा यो  
यदिच्छति तस्य तत् ” इति । एतस्यामृचि प्रणवस्य मोक्षसाधनत्वमुक्तम् ।

षोडशीमृचमाह—

वयं नाम प्रब्रवामा घृतेनास्मिन्यज्ञे धारयामा नमोभिः ।

उपं ब्रह्मा शृणवच्छस्यमानं चतुःशृङ्गोऽवमीद्वार एतत्, इति ।

वयं ज्ञानार्थिनः पुरुषा अस्मिच्छानयज्ञे घृतेन दीप्तेन स्वप्रकाशेन ब्रह्मणा निमि-  
त्तभूतेन प्रणवरूपं नाम प्रब्रवाम सर्वदा ध्यायन्त उच्चारयाम । ततो नमोभिर्नम-  
स्कारैर्युक्ता वयं चित्ते ब्रह्मतत्त्वं सर्वदा धारयाम । ज्ञानस्य यज्ञत्व भगवतोक्तम्—  
“ स्वाध्यायज्ञानयज्ञाश्च यतयः संशितव्रताः ” इति । शस्यमानमस्माभिः प्रणवेन  
स्तूयमानमुपशृणवत्पार्श्ववर्तिभिस्तत्त्ववेदिभिः स्तूयमानमेतद्ब्रह्मतत्त्वं चतुःशृङ्गोऽकारो-  
कारमकारनादरूपशृङ्गचतुष्टयोपेतो गौरः श्वेतः प्रणवारूप्य ऋपभोऽवमीद्वान्तवान्,  
ब्रह्मतत्त्वं प्रत्यपाद्यदित्यर्थः । अकारादीनां प्रणवमात्राणां शृङ्गत्वमुत्तरतापनीये  
भूतम्—“ शृङ्गेष्वशृङ्गं संयोज्य ” इति । निष्कामैरनुष्ठेयत्वेन निर्मलत्वात्प्रणवस्य

गौरत्वम् । वृषभरूपत्वं च संहितोपनिषद्यान्नातम्—“यश्छन्दसामृषभो विश्वरूपः” इति । एवमनेन प्रतिपादनमुपलक्ष्यते ।

सप्तदशीमृचमाह—

चत्वारि गृह्णा त्रयो अस्य पादा द्वे शीर्षे सप्त हस्तासो अस्य ।

त्रिधा बद्धो वृषभो रोरवीति महो देवो मर्त्याः आविवेश, इति ।

गृह्णा प्रणवस्य यान्यकारादीनि गृह्णाणि तानि चत्वारि । अस्य प्रणवप्रतिपाद्यत्वेन प्रणवरूपस्य ब्रह्मणस्त्वयः पादाः । पद्येने गम्यते ब्रह्मणत्त्वमेभिरिति पादाः । अध्यात्मं विश्वतैजसप्राज्ञाः । अधिदैवं विराड्द्विरण्यगर्भाव्याकृतानि । द्वे शीर्षे उत्तमाङ्गस्थानीये त्रिद्विद्विपे द्वे शक्ती । तथैवास्य ब्रह्मणो भूरादयः सप्त लोका हस्तासो हस्तस्थानीयाः । त्रिधा बद्धोऽकारोकारमकारेषु विश्वतैजसप्राज्ञैर्विराड्द्विरण्यगर्भाव्याकृतैश्च त्रिप्रकारेण संबद्धो वृषभः प्रणवो महस्तेजोरूपं ब्रह्मणत्त्व रोरवीति, अतिशयेन प्रतिपादयति । तदेव प्रतिपाद्य स्पष्टी क्रियते—देवः परमेश्वरो मर्त्यान्मनुष्यदेहानाविवेश सर्वतः प्रविष्टः “स एष इह प्रविष्ट आ नस्ताम्रेभ्यः” इति श्रुत्यन्तरात् ।

अष्टादशीमृचमाह—

त्रिधा हितं पणिभिर्गुह्यमानं गवि देवासो घृतमन्वविन्दन् ।

इन्द्र एकं सूर्य एकं जजान वेनादेकं स्वधया निष्टंभुः, इति ।

त्रिधा हितं शरीरे विश्वतैजसप्राज्ञाख्येन त्रिप्रकारेण ब्रह्माण्डे विराड्द्विरण्यगर्भाव्याकृताख्येन च त्रिः(त्रि)प्रकारेणावस्थित घृतं दीप्त स्वप्रकाशं ब्रह्मणत्त्व देवासो देववत्सात्त्विका अन्तर्मुखाः पुरुषा गवि वाचि तत्त्वमन्यादिवेदरूपायामन्वविन्दन्नुक्रमेण लब्धवन्तः । कीदृशं घृतम्—पणिभिर्गुह्यमानम् । पण व्यवहारे स्तुतौ चेति धातुः । पणिभिः स्तोतृभिरुपदेष्टृभिराचार्यैः परमरहस्यत्वेन गोप्यमानम् । त्रिधा हितमित्येतदेव विविच्यते । इन्द्रः परमेश्वर्ययुक्तो विराट्पुरुष एकं जागरणरूपं जजानोत्पादितवान् । सूर्यशब्दस्तेजस्वित्वेन हिरण्यगर्भमुपलक्षयति । स च हिरण्यगर्भ एकं स्वप्नरूपं जजान । वेने(वेः)ति धातुः कान्तिकर्मा । वेनात्सर्वदुःखराहित्येन कमनीयादव्याकृतादेकं सुप्तुरूपं निष्पन्नमिति शेषः । स्वस्मिन्नेव धीयतेऽवस्थाप्यत इत्याश्रयान्तररहिता ब्रह्मरूपा चित्स्वधाशब्देनोच्यते “स भगवः कस्मिन्प्र-

तिष्ठति इति स्वे महिम्नि ” इति श्रुत्यन्तरात् । तथा स्वधया ब्रह्मरूपया चिता पूर्वोक्ता इन्द्रसूर्यवेना निष्ठतभुर्नागरणादिकं निष्पादितवन्तः । एताभ्यां द्वाभ्यामृभ्यां प्रणवतत्प्रतिपाद्यार्थौ प्रपञ्चितौ ।

एकोनविंशीमृचमाह—

यो देवानां प्रथमं पुरस्ताद्विश्वाधिको रुद्रो महर्षिः ।

हिरण्यगर्भं पश्यत जायमानं स नो देवः शुभया स्मृत्या संयुनक्तु, इति ।

यो देवो हिरण्यगर्भं पश्यत साक्षात्करोति । कीदृशं हिरण्यगर्भम् । देवानां प्रथममग्नीन्द्रादीनां मध्य आदिभूतम् । पुरस्ताज्जायमानमग्नीन्द्राद्युत्पत्तेः पूर्वमेवोत्पद्यमानम् । अनेन प्राथम्यं स्पष्टीकृतम् । कीदृशो देवः । विश्वाधिको विश्वस्य जगतः कारणत्वेन तस्मादाधिकः । रुद्रो रुद्रवैदिकः शब्दस्तं द्रवति प्राप्नोति । वेद-प्रतिपाद्य इत्यर्थः । महर्षिर्भृशपीणामतीन्द्रियद्रष्टृणां मध्ये महान् । “ यः सर्वज्ञः सर्ववित् ” इत्यादिश्रुतिप्रतिपाद्य इत्यर्थः । स देवस्तादृशः परमेश्वरो नोऽस्माञ्शुभया स्मृत्या सर्वसंसारनिवर्तकत्वेन शोभनया ब्रह्मतत्त्वानुस्मृत्या संयुनक्तु संयुक्तान्करोतु । सोऽयं मन्त्रो ब्रह्मविद्यालब्धये जपितव्य इति मन्त्रलिङ्गादवगम्यते ।

विंशीमृचमाह—

यस्मात्परं नापरमस्ति किञ्चिद्यस्मान्नाणीयो न ज्यायोऽस्ति कश्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम्, इति ।

यदुक्तं शुभया स्मृत्या संयुनक्तिवति तत्र स्मरणीयं तत्त्वमत्र निर्दिश्यते—यस्माद्ब्रह्मतत्त्वात्परमुत्कृष्टमपरं निकृष्टं वा वस्तु किञ्चिदपि नास्ति । यस्माद्ब्रह्मतत्त्वाद्दणीयोऽत्यल्पं वस्तु नास्ति । तथा ज्यायोऽधिकमपि कश्चित्किञ्चिदपि वस्तु नास्ति । परापरशब्दाभ्यां गुणोत्कर्षनिकर्षौ विवक्षितौ । ज्यायोणीयःशब्दाभ्यां परिमाणोत्कर्षापकर्षौ । सर्वप्रकारोत्कर्षापकर्षनिषेधेनाद्विनीयत्व सिध्यति । यथा लोके वृक्षो गमनागमनरहित एकत्रैव स्तब्धोऽवतिष्ठते तद्वदयमद्वितीय एकः परमेश्वरः स्तब्धो निर्विकारो दिवि द्योतनात्मके स्वप्रकाशस्वरूपे तिष्ठति । तेन पुरुषेण पूर्णेन चिदेकरसेन परमात्मना सर्वमिदं जगत्पूर्णम् । जगदाकारो नास्ति ब्रह्मतत्त्वमेवावस्थितमित्यर्थः ।

एकविंशीमृचमाह—

न कर्मणा न प्रजया धनेन त्यागेनैके अमृतत्वमानुः ।

परेण नाकं निहितं गुहायां विभ्राजते यद्यतयो विशन्ति, इति ।

यथोक्तब्रह्मतत्त्वानुस्मरणस्यान्तरङ्गं सर्वत्यागरूपं साधनमत्रोच्यते । अग्निहोत्रादिकं सहस्रसंवत्सरसत्रान्तं यत्कर्म तेन कर्मणा तदमृतत्वं न लभ्यते । “प्रजया पितृभ्यः” इति श्रुतेः पितृविषयादृणाद्विमोचनहेतुर्या पुत्रादिरूपा प्रजा तथाऽप्यमृतत्वं न लभ्यते । “दाने सर्वं प्रतिष्ठितं तस्माद्दानं परमं वदन्ति” इति श्रुते-  
र्धनदानस्य बहुविधफलसाधनत्वावगमोक्तस्य दानस्य निष्पादकं यद्दानमस्ति तेन धने-  
नाप्यमृतत्वं न लभ्यते । किं तर्हि कर्मप्रजादीनां सर्वेषां लौकिकनैदिकव्यापाराणां  
त्यागेनैके केचिदेवान्तर्मुखा अमृतत्वमानशुः प्राप्नुवन्ति । यदमृतत्वं यतय इन्द्रिय-  
नियमनशीला विशन्ति प्राप्नुवन्ति तदमृतत्व नाकं परेण स्वर्गादप्युत्कृष्टं सद्गुहायां  
स्वकीयबुद्धावेकाग्रयां निहितमवस्थितं सद्भिभ्राजते विशेषेण दीप्यते । अन्तर्मुखैरनु-  
भूयत इत्यर्थः ।

द्वाविंशोऽमृतमाह—

वेदान्तविज्ञानसुनिश्चितार्थाः संन्यासयोगाद्यनयः शुद्धसत्त्वाः ।

ते ब्रह्मलोके तु परान्तकाले परामृतात्परिमुच्यन्ति सर्वे, इति ।

पूर्वस्यामृचि त्यागस्य मोक्षसाधनत्वमुक्तम् । अन्यत्र—“तरति शोकमात्मवित्”  
“ज्ञानादेव तु कैवल्यं प्राप्यते येन मुच्यते” इत्यादिश्रुतिस्मृतिषु ज्ञानस्यैव मोक्षहेतु-  
त्वमुच्यते । अतोऽस्यामृचि विरोधपरिहाराय ज्ञानसंन्यासयोर्मोक्षे पृथगुपयोग उच्यते ।  
वेदान्ता उपनिषद्वाक्यानि तैरुत्पन्न सर्वसंसारनिवर्तकत्वेन विशिष्टं ज्ञानं यदस्ति तेन  
निश्चितो जीवब्रह्मैक्यलक्षणोऽर्थो यैः पुरुषैस्ते वेदान्तविज्ञानसुनिश्चितार्थाः । संन्यास-  
योगात्संन्यासः पूर्वाक्तः प्रजादित्यागस्तत्पूर्वकां योगः, प्रमाणविपर्ययविकल्पनिद्रा-  
स्मृतिरूपाणा पञ्चाना चित्तवृत्तीना निरोधो योगः, “योगश्चित्तवृत्तिनिरोधः” इति पत-  
ञ्जलिना सूत्रितत्वात् । तस्माद्योगात् । शुद्धसत्त्वा विषयभोगव्यावृत्तचित्ताः । अत  
एव यतयो नियमनशीलाः । एतेन ज्ञानं तत्त्वप्रकाशनेनाविद्यानिवर्तकं त्यागस्तु विष-  
यभोगनिवृत्तिद्वारा चित्तशुद्धिहेतुरिति पृथगुपयोग उक्तो भवति । ब्रह्मणो लोको दर्शनं  
साक्षात्कारः, तस्मिन्नल्पे सति संमारीविलक्षणास्ते पुरुषाः । वैलक्षण्यद्योतनार्थस्तु-  
शब्दः । तादृशाः पुरुषाः सर्वे परिमुच्यन्ति । ज्ञानिषु देवमनुष्यत्वादिभूत उत्तमां-  
धमभावोऽप्रयोजक इति विवक्षया सर्व इत्युक्तम् । कदा मुच्यन्त इत्याशङ्क्य परान्त-  
काल इत्युक्तम् । सत्यज्ञाने यो देहपातावसरः सोऽयमपरान्तकालः । पुनर्देहस्य

१ छ. 'जदेतथ' । २ छ. 'मादान' । ३ ग. 'जाधनादी' । ४ छ. छ. 'न्यासः' । ५ ग. 'तेन' ।  
६ छ. 'व्यन्ते । ज्ञा' । ७ ग. 'मानुतम' ।

विद्यमानत्वात् । नष्टे स्वज्ञाने यो देहपातावसरः सोऽयं परान्तकालः । पुनर्देहग्रहण-  
रहितत्वात् । तस्मिन्परान्तकाले संसारबन्धान्मुच्यन्ते । नन्वज्ञानिनोऽपि प्रलयकाले  
स्पृष्टसूक्ष्मशरीरद्वयलक्षणद्धान्मुच्यन्त एवेत्याशङ्क्य परामृतादित्युक्तम् । जगत्कार-  
णत्वेनोत्कृष्टं परम् । तत्स्वज्ञानमन्तरेण विनाशरहितत्वादभूतं तादृशात्परामृतादव्याकृ-  
तादज्ञानिनः प्रलयकालेऽपि न मुच्यन्ते । ज्ञानिनस्तु देहपातावसर एव तादृशादव्या-  
कृतादपि मुच्यन्त इति विशेषः ।

त्रयोविंशतीमृचमाह—

दैहं विपापं वरवेश्मभूतं यत्पुण्डरीकं पुरमध्यसंस्थम् ।

तत्रापि दहे गगनं विशोकं तस्मिन्पुण्डरीकस्थानेऽपि सितव्यम्, इति ।

तत्त्वं ज्ञातुमसमर्थस्यात्रोपासनमुच्यते । यदेतत्पुण्डरीकमष्टदलं हृदयकमलमस्ति ।  
कीदृशम् । दैहमल्पमङ्गुष्ठमात्रपरिमितत्वात् । विपापं चित्तैकाग्र्यस्थानत्वेन पापर-  
हितम् । वरवेश्मभूतं वरस्य श्रेष्ठस्य परमात्मन उपलब्धिस्थानत्वेनोपास्तिस्थानत्वेन च  
गृहरूपम् । पुरमध्यसंस्थं हस्तपादादिभिः सर्वैरवयवैः पूर्यते इति पुरं तस्य मध्ये  
कुसुमरस इवान्तराऽवस्थितम् । तत्रापि तस्मिन्नपि पुण्डरीके दहेऽल्पप्रदेशे गगनमा-  
काशवदभूतं ब्रह्मरूपमस्ति । ब्रह्मणः सर्वगतत्वेऽपि घटाकाशवत्पुण्डरीकस्थानोपेक्षयाऽ-  
ल्पत्वमुपचर्यते । तथा च भृत्यन्तरम्—“अथ यदिदमस्मिन्नह्नपुरे दहरं पुण्डरीकं  
वेश्म दहरोऽस्मिन्नन्तराकाशः” इति । दहराकाशस्य च ब्रह्मत्वं दहराधिकरणे  
निर्णीतम् । अत एव विशोकं शोकरहितं गगनशब्दवाच्यं ब्रह्म । एवं सति तस्मि-  
न्पुण्डरीकेऽन्तर्मध्ये यद्ब्रह्मतत्त्वमस्ति तदुपासितव्यं विजातीयप्रत्ययरहितेन सजाती-  
यप्रत्ययप्रवाहेण चिन्तनीयम् ।

चतुर्विंशतीमृचमाह—

यो वेदादौ स्वरः प्रोक्तो वेदान्ते च प्रतिष्ठितः ।

तस्य प्रकृतिलीनस्य यः परः स महेश्वरः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि

दशमोऽनुवाकः ॥ १० ॥

वेदानाम् “अग्निमीळे पुरोहितम्” “इषे त्वोर्जे त्वा” इत्यादीनामादिरूपक्रमः,  
तस्मिन्प्रक्रमे यः स्वरः यो वर्णः प्रणवरूपोऽस्ति स च स्वरः प्रणवो वेदान्ते चोपनिष-

१ अ. 'रल' । २ ग. अ. 'मृतत्वम् । ता' । ३ ग. दहर । ४ ग. विपापम् । ५ ग. 'शोक-  
स्तस्मि' । ६ अ. 'संस्थ सूत्रो' । ७ ग. दहरम् । ८ ग. अ. कुक्षुरसोरन्त' । ९ अ. विवेचनीयम् ।



द्योमित्येतदक्षरमिदं सर्वमित्यादिकायां प्रतिष्ठितः प्रतिपादितः, स च स्वरः प्रणवो ध्यानकाले प्रकृतावव्याकृते जगत्कारणे लीनो भवति । अकारोकारमकारेषु विराड्ङि-रण्यगर्भाव्याकृतानि ध्यात्वा विराडूपमकारमुकारे प्रविलाप्य तं चोकारं हिरण्यगर्भरूपं मूलप्रकृतिरूपे मकारे प्रविलापयेत् । तस्य च प्रकृतौ लीनस्य प्रणवस्य यः परश्चतुर्थ-मात्रारूपेण नादे ध्यातव्य उत्कृष्टोऽस्ति, सोऽयं महेश्वरो विज्ञेयः । अनेन मन्त्रेण पूर्वोक्तं गगनशब्दवाच्यं वस्तु प्रपञ्चितम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषदि दशमोऽनुवाकः ॥ १० ॥

अथैकादशोऽनुवाकः ।

पूर्वानुवाकान्ते हृदयपुण्डरीक उपास्यं यन्महेश्वरस्वरूपं निर्दिष्टं तस्मिन्नुपास्यगुण-  
विशेषा अस्मिन्ननुवाके विशेषेण प्रदर्श्यन्ते । तत्र प्रथमामृचमाह—

सहस्रशीर्षं देवं विश्वाक्षं विश्वशंभुवम् ।

विश्वं नारायणं देवमक्षरं परमं प्रभुम्, इति ।

देवं पूर्वोक्तं महेश्वरं ध्यायेदिति शेषः । कीदृशं देवम् । सहस्रशीर्षं सहस्रशब्दे-  
नापरमितत्वमुपलक्ष्यते । अनन्तशिरस्कमित्यर्थः । सर्वजगदात्मकं विराडूपं महेश्वरस्य  
देहः । तथा सत्यस्मदादिशिरामि सर्वाण्यपि तदीयान्येवेत्यनन्तशिरैस्त्वम् । अमेनैव  
न्यायेन विश्वानि सर्वाण्यस्मदीयान्यक्षाणीन्द्रियाणि तदीयान्येवेति विश्वाक्षत्वम् ।  
विश्वस्य सर्वस्य जगतः शं सुखमस्माद्भवतीति विश्वशभुः(भूः), तादृशम् । उक्ते सह-  
स्रशीर्षं विराडूपे देहेऽवस्थितस्य महेश्वरस्य निजस्वरूपं द्वितीयार्थेनोच्यते । विश्वं  
जगदात्मकम् । आरोपितस्य जगतोऽधिष्ठानव्यतिरेकेण वास्तवरूपभावात् । नारायण-  
शब्दस्य निर्वर्धनं पुराणेषु दाशितम्—

“आपो नारा इति प्रोक्ता आपो वै नरमूनवः ।

अयनं तस्य ताः प्रोक्तास्तेन नारायणः स्मृतः” इति ॥

जगत्कारणेषु पञ्चभूतेष्ववस्थिते इत्यर्थः । यद्वा प्रकृतेः प(तिर्)नरः । तस्माज्जातानि

यानि तानि नारशब्देनोच्यन्ते । तान्येतान्येवायनं स्थानं यस्य स नारायणः । स एवेन्द्रमित्रादिरूपेणावस्थितत्वाद्देव इत्युच्यते । तथा च शास्त्रान्तरे मन्त्र आस्नातः—“इन्द्रमित्रं वरुणमग्निमाहुः” इति । न क्षरतीत्यक्षरैः, अक्षुत इति वा तस्याक्षरत्वम् । कारणत्वेनोत्कर्षात्परमत्वम् । नियन्तुं समर्थत्वात्प्रभुत्वम् ।

द्वितीयामृचमाह—

विश्वतः परमं नित्यं विश्वं नारायणश्च हरिम् ।

विश्वमेवेदं पुरुषस्तद्विश्वमुपजीवति, इति ।

विश्वतो जगतो जडवर्गात्परममुत्कृष्टम् । ऋग्भेदेन पुनरुक्तिपरिहारो द्रष्टव्यः । यद्वा स्तुतिरूपत्वाद्देनेन रूपेण ध्यातव्यत्वाच्च नास्ति पुनरुक्तिदोषः । विनाशरहितत्वान्नित्यत्वम् । सर्वात्मकत्वाद्विश्वत्वम् । नारायणत्वं पूर्वमेवोक्तम् । पापस्याज्ञानस्य च हरणाद्धरित्वम् । यदिदं विश्वमिदानीमज्ञानदृष्ट्या प्रदृश्यते तत्सर्वं वस्तुतत्त्वदृष्ट्या पुरुषः परमात्मैव । स च परमात्मा तद्विश्वमुपजीवति स्वस्य व्यवहारार्थमाश्रयति ।

तृतीयामृचमाह—

पतिं विश्वस्याऽऽत्मेश्वरं च शाश्वतं च शिवमच्युतम् ।

नारायणं महाज्ञेयं विश्वात्मानं परायणम्, इति ।

विश्वस्य जगतः पालकत्वात्पतिः । आत्मनां जीवानां नियामकत्वादीश्वरः । निरन्तरं वर्तमानत्वाच्छाश्वतः । परममङ्गलत्वाच्चिह्नवः । न च्यवत इत्यच्युतः । नारायणत्वपूर्वमुक्तम् । ज्ञेयेषु तत्त्वेषु मध्ये प्रौढत्वान्महाज्ञेय[त्व]म् । जगद्वृपादानत्वेन तदभेदाद्विश्वात्मत्वम् । उत्कृष्टाधारत्वात्परायणत्वम् । सर्वमप्यारोपित जगदधिष्ठाने वर्तते ।

चतुर्थीमृचमाह—

नारायणः परं ब्रह्मतत्त्वं नारायणः परः ।

नारायणः परो ज्योतिरात्मा नारायणः परः, इति ।

\* ग. पुस्तके पूर्वाधोत्तरार्थव्यत्यासो वर्तते—“नारायणपरो ध्याता ध्यान नारायण. पर.” इत्यधिकं च ।

१ ख. 'त्यधुत । २ ख. 'रि; न च्युत । ३ ख. झ. 'रमा नि' । ४ ग. 'व्य' । स्तु' । ५ ख. 'ज्ञानावृष्टव' । ६ ग. झ. 'त्पतिम् । आ' । ७ ग. 'श्वर नियन्तारम् । नि' । ८ ग. झ. 'श्वतम् । प' । ९ ग. झ. 'च्छिवम् । न । १० ग. 'च्युतम् । ना' । ११ ख. 'रक्तव परा' । १२ ख. 'यण प' । १३ ख. 'यणप' ।

पुराणेषु नारायणशब्देन व्यवहियमाणो यः परमेश्वरः स एव परमुत्कृष्टं सत्यज्ञानान्दादिवैश्वैः प्रतिपाद्यस्य ब्रह्मणस्तत्त्वम् । अतो नारायणः पर एवाऽऽत्मा न स्वपरो मूर्तिविशेषः । तथा परो ज्योतिर्यदेतदुत्कृष्टं ज्योतिश्छन्दोगैः—“परं ज्योतिरुपसंपद्य ” इत्याज्ञातं तदपि नारायण एव । तस्मान्नारायणः परमात्मा ।

पञ्चमीमृचमाह—

यच्च किञ्चिज्जगत्सर्वं हृदयते श्रूयतेऽपि वा ।

अन्तर्बहिश्च तत्सर्वं व्याप्य नारायणः स्थितः, इति ।

अस्मिन्वर्तमाने जगति यत्किञ्चित्समीपवर्ति वस्तुजातं हृदयते । अपि वा दूरस्थं श्रूयते । तत्सर्वं वस्तुजातमयं नारायणोऽन्तर्बहिश्च व्याप्यावस्थितः । यथा कटक-मुकुटाद्याभरणस्योपादानकारणं भुवर्णमन्तर्बहिर्व्याप्यावतिष्ठते तद्वत् ।

पष्ठीमृचमाह—

अनन्तमव्ययं कविः समुद्रेऽन्नं विश्वशंभुवम् ।

पद्मकोशप्रतीकाशः हृदयं चाप्यधोमुखम्, इति ।

अत्र पूर्वार्धेन नारायणस्य वास्तवस्वरूपं संक्षिप्योपन्यस्यते । अनन्तं देशपरिच्छेदरहितम् । अव्ययं विनाशरहितम् । कविं चिद्रूपेण सर्वज्ञम् । समुद्रेऽतिबहुलत्वेन समुद्रसदृशे संसारेऽन्तर्भवसानरूपम् । यदा नारायणस्य स्वरूपं जानाति तदा संसारः क्षीयत इत्यर्थः । विश्वशंभुवं सर्वस्य संसारमुक्त्वोत्पत्तिकारणरूपम् । “एतस्यैवाऽऽनन्दस्यान्यानि भूतानि मात्रामृपजीवन्ति ” इति श्रुत्यन्तरात् । ईदृशं नारायणस्वरूपमुपासीनेति शेषः । उत्तरार्धेनोपासनस्थानमुच्यते—पद्मकोशप्रतीकाशं यथा लोकेऽष्टदलकमलस्य कोशो मध्यच्छिद्रं तत्सदृशं तच्च हृदयशब्दवाच्यम् । लौकिकं पद्ममूर्धाभिमुखं हृदयपद्मं त्वधोमुखमिति विशेषः ।

सप्तमीमृचमाह—

अधो निष्ठा विर्तस्त्यान्ते नाभ्यामुपरि निष्ठति ।

+हृदयं तद्विजानीयाद्विश्वस्याऽऽयतनं महत्, इति ।

\* जगत्यस्मिन्निति पाठो भाष्यानुरोधी, स च वर्तते क्वचिदिति ग. पुस्तकटिप्पणीतो ज्ञायते ।  
+ पदत्रयमनिश्चितस्वरकम् ।

१ ख. 'नादि' । २ ख. 'वाक्यप्र' । ३ ख. 'पमस्तीति ज्ञे' । ४ ख. छ. 'नमु' । ५ ख. लोके क्षतद' । ६ ग. 'तस्या तु ना' । ७ ग. 'ति । जालमालाकुल भाति विश्व' ।

निष्ठिर्ग्रीवाबन्धः, तस्या अधस्ताद्घर्तते । तत्रापि नाभ्यामुपरि नाभिदेशस्योर्ध्वमागे वितस्त्वान्ते द्वादशाङ्गुलपरिमिता वितस्तिस्तस्यैमतीतायामुपरि तिष्ठति । तदेतन्निष्ठिनाभ्योर्मध्यदेशवर्ति कमलं हृदयमिति विजानीयात् । तच्च हृदयं विश्वस्य सर्वस्य जगतो महदायतनम् । मनस्तावद्दृदयपुण्डरीके वर्तते “चन्द्रमा मनो भूत्वा हृदयं प्राविशत्” इति श्रुत्यन्तरात् । तेन च मनसा स्वप्नवत्सर्वमिदं जगत्कल्पितम् । “मनोमूलमिदं द्वैतं यत्किञ्चित्सचराचरम्” इति संप्रदायविद्विज्जिरुक्तत्वात् ।

अष्टमीमृचमाह—

संततं शिलाभिस्तु लम्बत्याकोशसंनिभम् ।

तस्यान्ते सुषिरं सूक्ष्मं तस्मिन्सर्वं प्रतिष्ठितम्, इति ।

औकोशः पद्मस्य मुकुलं तत्संनिभं तत्सदृशं हृदयकर्मलं लम्बति शरीरमध्येऽधोमुखत्वेनावलम्बते । तच्च शिराभिर्नाडीभिः संततं परितः सम्यग्व्याप्तम् “शतं चैका च हृदयस्य नाड्यः” इति श्रुत्यन्तरात् । तस्य हृदयस्यान्ते समीपे सूक्ष्मं सुषिरं छिद्रं सुषुम्नानाडीनालं तिष्ठति तस्मिन्सुषिरे सर्वमिदं जगत्प्रतिष्ठितमाश्रितम् । तत्र मनसि प्रविष्टे सति सर्वजगदाधारस्य ब्रह्मणोऽभिव्यज्यमानत्वात् ।

नवमीमृचमाह—

तस्य मध्ये महानंश्रिर्विश्वार्चिर्विश्वतोमुखः ।

सोऽग्रभुग्विभंजन्तिष्ठन्नाहारमजरः कविः\*, इति ।

तस्य सुषुम्नानालस्य मध्ये महान्प्रौढोऽग्निर्वर्तते । स च विश्वार्चिर्वहुज्वालोपेतः । अत एव ज्वालाविशेषैः परितोऽवस्थितासु सर्वासु नाडीषु संसरणाद्विश्वतोमुखो बहुविधेश्वररूपः । सोऽग्निरग्रभुक्, स्वस्य पुरतः प्राप्तमन्नं भुङ्क्ते इत्यग्रभुक् । स च भुक्तमाहारं शरीरे सर्वावयवेषु विभजन्प्रसारयन्तिष्ठन्, अवस्थित इत्यर्थः ।

तथा च भगवतोक्तम्—

“अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम्” इति ॥

तस्माद्भुक्तमन्नमसौ जरयति न तु स्वयं जर्यते इत्यजरः । अत एव कविरभिन्नः कुशल इत्यर्थः ।

\* एतदप्ये ग. पुस्तके मूले “तिथेर्गूर्ध्वमध.शायी रश्मयस्तस्य सतताः” इत्यधिकम् ।

१ ग. ‘ध्वंवेशामा’ । २ ग. ‘तस्यां द्वा’ । ३ ख. ‘स्यामुप’ । ४ ग. ‘शिराभि’ । ५ ख. ‘कोशः’ । ६ ख. ‘मलमाल’ । ७ ग. ‘षुम्नाना’ । ८ ग. ‘षुम्नाना’ । ९ ख. ‘विधे स्थिर’ । ग. ‘विधेश्व’ ।

दशमीमृचमाह—

संतापयति स्वं देहमापादतलमस्तकम् ।

तस्य मध्ये वह्निशिखा अणीयोर्ध्वा व्यवस्थिता , इति ।

पादतलमारभ्य मस्तकपर्यन्तं कृत्स्नमपि स्वकीयं देहं सर्वदा संतापयति । सोऽयं शरीरगतः संतापोऽग्निसद्भावे लिङ्गम् । तस्य ज्वालाविशेषैः कृत्स्नदेहव्यापिनोऽग्ने-  
र्मध्ये वह्निशिखा काचिज्ज्वालाऽणीयाऽत्यन्तमूक्षमोर्ध्वा सुपुंसानाडीनालेनोर्ध्वं ब्रह्मर-  
न्ध्रपर्यन्तं प्रमृत्य व्यवस्थिता विशेषेणावस्थिता ।

एकादशीमृचमाह—

नीलतोयदंमध्यस्था विद्युल्लेखेव भास्वरा ।

नीवारशूकं वत्तन्वी पीता भास्वत्यणूपमा, इति ।

तोयमुदकं ददातीति तोयदो मेवः, स च वर्षितुं जलपूर्णत्वात्नीलवर्णः । तादृशस्य मेवम्य मध्ये स्थिता विद्युल्लेखेव । सेय पूर्वोक्ताऽग्निशिखा भास्वरा प्रभावती नीवारबी-  
जस्य शूकं दीर्घं पुच्छं यथा तनृ भवति तद्वदियं शिखा तन्वी बाह्यवह्निशिखेव पीता  
भास्वती पीतवर्णा दीप्तियुक्ता भवेत् । सा चाणूपमा लौकिकानां तनूनां सूक्ष्मवस्तु-  
नामुपमा भवितुं योग्या ।

द्वादशीमृचमाह—

तस्याः शिखाया मध्ये परमात्मा व्यवस्थितः ।

स ब्रह्मा स शिर्वः सेन्द्रः सोऽक्षरः परमः स्वराट्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषे-  
कादशोऽनुवाकः ॥ ११ ॥

तस्याः पूर्वोक्ताया वह्निशिखाया मध्ये जगत्कारणभूतः परमात्मा विशेषेणाव-  
स्थितः । तस्योपासनार्थमल्पस्थानत्वेऽपि न स्वयमल्पः, किंतु सर्वदेवात्मकः । ब्रह्मा  
चतुर्मुखः, शिबो गौरीपतिः, इन्द्रः स्वर्गाधिपतिः, अक्षरो जगद्धेनुर्मायाविशिष्टोऽन्त-  
र्यामीश्वरः । “क्षरः सर्वाणि भूतानि कूटस्थोऽक्षर उच्यते” इति भगवतोक्तत्वात् ।  
परमो मायारहितः शृद्धेश्चिद्रूपः । अत एव पारतन्त्र्याभावात्स्वराट्स्वयमेव राजा ।

१ छ. 'स्तक' । तं । २ ख. 'द्वावो लि' । ३ ख. 'मध्येऽपि व' । ४ ग. 'पुष्पाना' ।  
५ ग. 'किज्वालेव' । ६ ग. 'किराना' । ७ ख. छ. ब्रह्म । ८ ग. छ. 'वः स हरिः से' । ९ छ.  
'दचिद्र' ।

७१२ श्रीमत्सायणाचार्यविरचितभाष्यसमेतम्—[प्रपा० १० अनु० १२-१३]

सहस्रशीर्षमित्यादिवाक्यप्रतिपाद्यं तत्त्वं पद्मकोशप्रतीकान्नमित्यादिवाक्योक्तप्रकारेण  
ध्यायेदिति तात्पर्यार्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषद्येकादशोऽनुवाकः ॥ ११ ॥

अथ द्वादशोऽनुवाकः ।

पूर्वोक्तप्रकारेणोपासीनस्य पुरुषस्योपास्यदेवतानमस्कारार्थमेकामृचमाह—

ऋ॒त॒ं स॒त्यं परं ब्र॒ह्म पु॒रुषं कृ॒ष्णपि॒ङ्गलम् ।

ऊ॒र्ध्वरे॒तं वि॒रूपाक्षं वि॒श्वरू॒पाय वै नमः, इति ॥

इति कृष्णयजुर्वेदीयतैत्तिरीयारण्यके नवमप्रपाठके नारायणोपनिषदि  
द्वादशोऽनुवाकः ॥ १२ ॥

यदेतत्परं ब्रह्म तत्सत्यमबाध्यम् । सत्यं च द्विविधम्, व्यावहारिकं पारमार्थिकं  
च । हिरण्यगर्भाद्विकं रूपं व्यावहारिकं सत्यं तन्निवारणेन पारमार्थिकसत्यं प्रदर्श-  
यितुमृतं सत्यमिति विशेप्यते । अत्यन्तसत्यमित्यर्थः । तादृशं ब्रह्म स्वभक्तानुग्रहायो-  
मामहेश्वरार्त्मकं पुरुषरूप भवति । तत्र दक्षिणे महेश्वरभागे कृष्णवर्णः । उमाभागे  
वामे पिङ्गलवर्णः । स च योगेन स्वकीयं रेतो ब्रह्मरन्ध्रे धृत्वोर्ध्वरेता भवति । त्रिनेत्र-  
त्वाद्विरूपाक्षः । तादृशं परमेश्वरमनुस्मृत्येति शेषः । विश्वरूपाय जगत्कारणत्वेन सर्व-  
जगदात्मकाय विरूपाक्षाय पुरुषायैव नमस्कारोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि द्वादशोऽनुवाकः ॥ १२ ॥

अथ त्रयोदशोऽनुवाकः ।

इदानीमादित्यमण्डले परब्रह्मोपासनमाह—

आदित्यो वा एष एतन्मण्डलं तपति तत्र ता ऋचस्तदृचा

१ ग. झ. वै नमो न' । २ ख. झ. सत्यत्व च । ३ ख. झ. 'धिक सत्यत्व प्र' । ४ झ.  
'त्मकपु' । ५ ग. झ. 'नुस्मृत्ये' । ६ ख. 'षाय न' । ७ ख. 'ब्रह्मण उपा' ।

मण्डलं स ऋचां लोकोऽथ य एष एतस्मिन्मण्डलेऽर्चिर्दी-  
प्यते तानि सामानि स साम्नां लोकोऽथ य एष एत-  
स्मिन्मण्डलेऽर्चिषि पुरुषस्तानि यजृषि स यजुषा  
मण्डलं स यजुषां लोकः सैषा त्रयैव विद्या तपति  
य एषोऽन्तरादित्ये हिरण्मयः पुरुषः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणो-  
पनिषदि त्रयोदशोऽनुवाकः ॥ १३ ॥

नारायणशब्दवाच्यो यः परमेश्वरः पूर्वाणुवाकेऽभिहितः स एष आदित्यो वै  
सोपाधिकः सत्त्वादित्यरूपेणैव वर्तते । तस्य चाऽऽदित्यस्यैतद्स्माभिर्दृश्यमानं मण्डलं  
वर्तुलाकारमुष्णं तेजस्तपति संतापं करोति । तत्र तस्मिन्मण्डले ता अध्यापकप्रसिद्धा  
“अग्निमीळे” इत्यादिका ऋचो वर्तन्ते । तत्तस्मात्कारणान्मण्डलमृचा निष्पादितमिति  
शेषः । स मण्डलभाग ऋग्भिर्निष्पादित ऋचाभिमामानिदेवतानां लोको निवास-  
स्थानम् । एवमृगात्मकत्वं मण्डलस्य ध्यात्वाऽथानन्तरं सामात्मकत्वं तत्र ध्यातव्यम् ।  
कथमिति तदुच्यते—एतस्मिन्मण्डले य एष यदेतदर्चिर्दीप्यते मास्वरं तेजः प्रका-  
शते तान्यर्चिःस्वरूपाणि बृहद्रथंनरादिसामानीति ध्यायेत् । सोऽर्चिर्भागः साम्नां  
सामाभिमामानिदेवतानां लोको निवासस्थानम् । अथ सामध्यानानन्तरं यजुरात्मकं  
ध्यातव्यम् । कथमिति तदुच्यते—य एष शास्त्रप्रसिद्ध एतस्मिन्दृश्यमाने मण्डले  
तदीयेऽर्चिषि च पुरुषो देवतात्मा वर्तते । तानि देवतास्वरूपाणि यजृषि “इषे त्वोर्जे  
त्वा” इत्यादीनि ध्यायेत् । स यजुरात्मकः पुरुषो यजुषा निष्पादितं मण्डलमिति  
ध्यायेत् । स यजुर्भागो यजुषां यजुरभिमामानिदेवतानां लोको निवासस्थानम् । सैषा  
मण्डलतदर्चिस्तत्रत्यपुरुषरूपा त्रयैवर्ग्यजुःसामात्मिकैव विद्या तपति प्रकाशते ।  
यः पुरुषोऽत्राभिहित एषोऽन्तरादित्ये आदित्यमण्डलमध्ये हिरण्मयो वर्तते । हिर-  
ण्मयत्वं च शास्त्रान्तरे प्रपञ्चितम्—“अथ य एषोऽन्तरादित्ये हिरण्मयः पुरुषो  
दृश्यते हिरण्यश्मश्रुर्हिरण्यकेश आग्नेणत्वात्सर्व एव सुवर्णः ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि त्रयोदशोऽनुवाकः ॥ १३ ॥

अथ चतुर्दशोऽनुवाकः ।

पूर्वोक्तस्यैवाऽऽदित्यपुरुषस्य सर्वात्मकत्वलक्षणमवशिष्टमुपास्यगुणं दर्शयति—

आदित्यो वै तेज ओजो बलं यशश्चक्षुः श्रोत्रमात्मा मनो  
मन्युर्मनुर्मृत्युः सत्यो मित्रो वायुराकाशः प्राणो लोक-  
पालः कः किं कं तत्सत्यमर्भमायुरमृतो जीवो विश्वः  
कतमः स्वयंभूः \*प्रजापतिरिति संवत्सरोऽसावादित्यो  
य एष पुरुष एष भूतानामधिपतिः, इति ।

योऽयमादित्य उपास्यत्वेनोक्तः स एव तेजआद्यधिपत्यन्तसर्वजगदात्मकः । तेजो दीप्तिः । ओजो बलकारणम् । बलं शरीरशक्तिः । यशः कीर्तिः । चक्षुः-श्रोत्रे बाह्येन्द्रिये । आत्मा देहः । मनोऽन्तःकरणम् । मन्युस्तद्धर्मः कोपः । मनुः स्वायंभुवादिः । मृत्युर्यमः । सत्यादयः सत्यवचनाद्यभिमानिनो देवताविशेषाः । कः प्रजापतिः । किमित्यनेन वाचा विशेषनिर्देशानहं वस्तुजातं विवक्षितम् । कं सुखम् । तच्छब्देन परोक्षं वस्तु विवक्षितम् । सत्यमनृतवर्जनम् । अर्भं व्रीहियवादिकम् । आयुः शतसंवत्सरादिकम् । अमृतो मरणरहितः । जीवश्चिदात्मा । स च विश्वः शरीरभेदेनानेकविधः । कतमोऽतिशयेन सुखस्वरूपः । स्वयंभूः कारणान्तरादनुत्पन्नः प्रजापतिः । प्रजापतिः प्रजापालको राजादिः । इतिशब्दः प्रदर्शनार्थः । इत्यादिकं सर्वमुदाहरणीयमित्यर्थः । तत्र संवत्सररूपस्य कालस्याऽऽदित्येन निष्पादितत्वात्संवत्सर आदित्यस्वरूपः । य एष सर्वात्मकः पुरुषः स एष भूतानां प्राणिनामधिपतिः स्वामी ।

उपास्यगुणानभिधाय फलं दर्शयति—

ब्रह्मणः सायुज्यं सलोकतामाम्नोत्येतासामिव देवतानां

सायुज्यं सार्ष्टितां समानलोकतामाम्नोति य एवं वेदं, इति।

यः पुमानेवमुक्तप्रकारेण वेदोपास्ते स पुमान्सायुज्यादिफलाम्नोति । द्विविध-मुपासनं हिरण्यगर्भोपासनं तदवयवभूतदेवतोपासनं चेति । तत्र हिरण्यगर्भोपास्तौ भावनाधिक्ये सति ब्रह्मणो हिरण्यगर्भस्य सायुज्यं सहर्भोवं तादात्म्यं प्राप्नोति ।

\* पदषट्कमनिश्चितस्वरकम् ।



भावनामान्धे सलोकतां हिरण्यगर्भेण सहैकलोकनिवासं प्राप्नोति । देवतोपास्तावपि भावनाधिक्ये सत्येतासामवेन्द्रादीनां देवतानां सायुज्यं प्राप्नोति । भावनाया मध्यमत्वे सति साष्टितां समानैश्वर्यतां प्राप्नोति । मान्धे तु समानलोकतां प्राप्नोति ।

उत्तरमन्त्रजपविवक्षयोपास्तिप्रकारमुपसंहरति—

इत्युपनिषत् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि चतुर्दशोऽनुवाकः ॥ १४ ॥

इत्येवं पूर्वोक्तैरनुवाकैरुक्तोपनिषद्ग्रहस्यभूता विद्या समाप्तेति शेषः ॥

इति श्रीमत्सायणाचार्यविरचिते माध्ववीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुपनिषदि चतुर्दशोऽनुवाकः ॥ १४ ॥

अथ पञ्चदशोऽनुवाकः ।

उपासनायामसमर्पस्याऽऽदित्यदेवताविषयं जप्यं मन्त्रमाह—

घृणिः सूर्य आदित्यां(त्यस्त?)मर्चयन्ति \*तपः  
सत्यं मधु क्षरन्ति तद्ब्रह्म तदाप आपो ज्योती  
रसोऽमृतं ब्रह्म भूर्भुवः सुवरोम् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि पञ्चदशोऽनुवाकः ॥ १५ ॥

घृणिर्दीप्तिमान्सूर्य एतन्नामक आदित्योऽदितिदेवतायाः पुत्रः । एतादृशोऽहमस्मि । ईदृशमादित्यं फलार्थिनः सर्वेऽप्यर्चयन्ति । तथा तमादित्यमुद्दिश्य तपश्चरन्तीति शेषः । सत्यमनृतवर्जितम् । अनुनिष्ठन्तीति शेषः । मधु क्षरन्ति मधुरं क्षीरादिकं नैवेद्यरूपेण समर्पयन्ति । तदादित्यरूप ब्रह्म वेदान्तमकं परं ब्रह्म वा । तथा तदादित्यरूपमापः, आपो जलरूप वृष्टिनिष्पादकत्वान् । तथा समुद्रादिगता या

\* एतदादि तदाप इत्यन्तमनिश्चितस्वरकम् ।

१ घ. 'मेव दे' । २ ग. 'त्यो न प्रभावात्यक्षरम् । मधु क्षरन्ति तद्ब्रह्मम् । सत्यं वै तद्ब्रह्ममापो ।

७१६ श्रीमत्सायणाचार्यविरचितभाष्यसमेतम्—[प्रपा० १० अनु० १६-१७]

आपो यन्मान्यादिकं ज्योतिर्योऽपि मधुरादिरसो यच्च देवैः पातव्यममृतं यदपि ब्रह्म  
मन्त्रजातं ये च भूर्भुवः सुवस्त्रयो लोकास्तत्सर्वमोमादित्यरूपं भवतीत्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि पञ्चदशोऽनुवाकः ॥ १९ ॥

अथ षोडशोऽनुवाकः ।

रुद्रदेवताकं मन्त्रमाह—

सर्वो वै रुद्रस्तस्मै रुद्राय नमो अस्तु । पुरुषो वै रुद्रः  
सन्महो नमो नमः । विश्वं भूतं भुवनं चित्रं बहुधा जातं जाय-  
मानं च यत् । सर्वो ह्येष रुद्रस्तस्मै रुद्राय नमो अस्तु, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षोडशोऽनुवाकः ॥ १६ ॥

यो रुद्रः पार्वतीपतिः पुराणेषु प्रसिद्धः स एव सर्वो जीवरूपेण सर्वशरीरेषु प्रवि-  
ष्टत्वात्तस्मै सर्वात्मकाय रुद्राय नमोऽस्तु । प्रकृतिपुरुषयोर्मध्ये जडात्मिका प्रकृतिम-  
पोह्य चिदात्मकः पुरुषो यो विद्यते स एव भक्तानुग्रहाय रुद्रमूर्तिरूपेणावभासते ।  
तस्माद्वस्तुतः स रुद्रः सन्महः “ सदेव सोम्येदमग्र आसीत् ” इत्यादिप्रतिपाद्यमवा-  
धितं सद्रूपं तेजः । तादृशाय रुद्राय पुनः पुनर्नमस्कारोऽस्तु । यज्जडं विश्वमस्ति यच्च  
भूतं चेतनं प्राणिजातमस्ति, इत्थं चेतनाचेतनरूपेण विचित्रं यद्भुवनं जगत्त्रापि यज्ज-  
गज्जातं पूर्वमेवोत्पन्नं यच्चेदानीं जायमानं स सर्वोऽपि प्रपञ्च एष रुद्रो हि तद्व्यति-  
रेकेण वास्तवस्य जगतो निरूपयितुमशक्यत्वात् । तादृशाय सर्वात्मकाय रुद्राय नम-  
स्कारोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषदि षोडशोऽनुवाकः ॥ १६ ॥

अथ सप्तदशोऽनुवाकः ।

रुद्रदेवताकं द्वितीयं मन्त्रमाह—

कद्रुद्राय प्रचेतसे भीदुष्टमाय तच्यसे । वोचेम शंतम\*

हृदे । सर्वो ह्येष रुद्रस्तस्मै रुद्राय नमो अस्तु, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
सप्तदशोऽनुवाकः ॥ १७ ॥

कथं श्लाघायामितिधातोरुत्पन्नः कच्छब्दः प्रशंसामाह । ततः कद्रुदः प्रशस्तो रुद्रः, तस्मै । प्रचेतसे प्रकृष्टज्ञानयुक्ताय मीढुष्टमाय मिह सेचन इति धातुः । अमी-  
ष्टानां कामानामनिशयेन सेक्रे, कामप्रदायेत्यर्थः । तव्यसेऽत्राऽऽदौ सकारस्य  
च्छान्दसो लोपः । स्तव्याय स्तोतु योग्यायेत्यर्थः । हृदे हृदयवर्तित्वेन तद्रूपाय । संत-  
ममनिशयेन मुखकरं स्तुतिरूपवाक्य बोधेन कथयाम । सर्वो हीति पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि सप्तदशोऽनुवाकः ॥ १७ ॥

अथाष्टादशोऽनुवाकः ।

पुनरपि तद्देवताकं मन्त्रान्तर्गमाह—

नमो \*हिरण्यवाहवे हिरण्यपतयेऽम्बिका  
पतय उमापतये नमो नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्यष्टादशोऽनुवाकः ॥ १८ ॥

बाहुशब्दस्य सर्वावयवोपलक्षणत्वाद्धिरण्यवाहवे भक्तानुग्रहाय मवर्णमयकृत्स्नश-  
रीरयुक्ताय । हिरण्यपतयेऽम्भदीयहिरण्यपालकाय । अम्बिका जगन्माता पार्वती  
तस्याः +पतये भर्त्रे । तस्या एवाम्बिकाया ब्रह्मविद्यात्मको देह उमाशब्देनोच्यते ।  
तादृश्या उमायाः पतये स्वामिने रुद्राय पुनः पुनर्नमस्कारोऽस्तु । अनेनानुवाकत्रये-  
णाक्तानां मन्त्राणा त्वरितरुद्राख्या मन्त्रकल्पेषु प्रसिद्धा । तद्विनियोगस्तु रुद्राध्यायजैपशे-  
षत्वेन कल्पेषु द्रष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषद्यष्टादशोऽनुवाकः ॥ १८ ॥

\* ख. पुस्तक एतदग्रे—हिरण्यवर्णायेति ग पुस्तके—हिरण्यवर्णाय हिरण्यरूपायेति चाधिकं  
तद्वाध्याममतम् । + अत्रामे च पत्य इति युक्तं पठितुम् ।

१ ग. झ. 'न रुद्ररूपत्वेन च श' । २ ग. झ. 'वे पशुपतये न' । ३ ख. 'जपे से' ।

अथैकोनविंशोऽनुवाकः ।

अग्निहोत्रकर्मणि होमसाधनद्रव्यस्य कारणभूतं वृक्षविशेषं विधत्ते—

यस्य वैकङ्कत्यग्निहोत्रहवणी भवति ऋप्रतिष्ठिताः

प्रत्येवास्याऽऽहुतयस्तिष्ठन्त्यथो प्रतिष्ठित्यै, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषद्येकोनविंशोऽनुवाकः ॥ १९ ॥

अग्निहोत्रे हविर्हयते यथा दर्श्या सेयमग्निहोत्रहवणी । सा च वैकङ्कती विकङ्कता-  
स्येन वृक्षेण निष्पादिता यस्याग्निहोत्रिणा भवति, अस्याग्निहोत्रिण आहुतयः प्रति-  
ष्ठितास्तयाऽग्निहोत्रहवण्या प्रक्षिप्ताः सत्यः प्रतितिष्ठन्त्येव फलप्रदा भवन्त्येव । अथो  
अपि च प्रतिष्ठित्या अनुष्ठातुश्चित्तशुद्धिद्वारा तत्त्वज्ञानप्रतिष्ठार्थं संपद्यन्ते । मुमुक्षोश्चि-  
त्तशुद्धिद्वारा वेदोक्तानां कृत्स्नकर्मणा मोक्षसाधनत्वं द्योतयितुमुपलक्षणत्वेन कर्माङ्गभूतो  
विकङ्कतवृक्षोऽत्र विहितः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषद्येकोनविंशोऽनुवाकः ॥ १९ ॥

अथ विंशोऽनुवाकः ।

अथ चित्तशुद्धिहेतूनां कर्मणां संग्रहेणोपयोगमस्मिन्मोक्षप्रकरणे सूचयित्वा प्रतिब-  
न्धकनिवारकाग्रसोन्नमन्त्राञ्जप्यत्वेन विधत्ते—

कृणुष्व पाज इति पञ्च, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषदि विंशोऽनुवाकः ॥ २० ॥

संहितायाः प्रथमकाण्डे द्वितीयप्रपाठकस्यान्तिमानुवाके समान्नाताः “कृणुष्व  
पाजः” इत्याद्या ऋचः पञ्च जपितव्या इति शेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि विंशोऽनुवाकः ॥ २० ॥

१ एतत्पदमनिश्चितस्वरकम् ।

अथैकविंशोऽनुवाकः ।

जीवनहेतुसेत्रलामद्वारा मुक्तिहेतुं पृथिवीदेवताकं मन्त्रमाह—

अदितिर्देवा गन्धर्वा मनुष्याः पितरोऽसुरास्तेषां  
सर्वभूतानां माता मेदिनी महती मही सावित्री  
गायत्री जगत्सुवी पृथ्वी बहुला विश्वा भूता  
कतमा काया सा सत्येत्यमृतेति वसिष्ठः ; इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्ये-  
कविंशोऽनुवाकः ॥ २१ ॥

अदितिशब्दोऽखण्डितेति व्युत्पत्त्या भूमिमाचष्टे । अत एव निघण्टुकारेण पृथिवी-  
नामसु पठितः । देवादयः पञ्च जानिविशेषा अदितिरूपाः । एते च सर्वप्राणिदेहानामु-  
पलक्षकाः । अतस्तेषां सर्वभूतानां देहोपादानत्वादियमदितिर्माता जननी । मेदिनी  
मनुकैटभमेदसा जाता । अथवा मेदस्विनी कठिनेत्यर्थः । महती गुणाधिका, तच्च सर्वप्रा-  
णिकृतोपद्रवसहिष्णुत्वेनावगन्तव्यम् । मही पूज्या । सावित्री सवितुः प्रेरकस्यान्तर्या-  
मिणः संबन्धिनी । गायत्री गायकान्स्वोपासकांस्त्रायते रक्षतीत्यर्थः । जगती जगदाश्र-  
यभूता । उच्यतेनेकसस्याढ्या । पृथ्व्यनेकविस्तारवती । बहुला निचिडावयवा । विश्वा  
सर्वात्मिका । भूता प्राणिदेहोत्पत्तेः पूर्वमेव विद्यमाना । कतमाऽतिशयेन सुखरूपा ।  
काया सर्वप्राणिदेहरूपेण परिणता । सा प्रसिद्धा । सत्या व्यवहारदशाया बाधर-  
हिता । इत्येवं वसिष्ठो महामुनिराह । तथैवामृता मरणरहिता चतुर्युगपर्यावर्तनेऽप्य-  
वस्थितेत्येतमप्यर्थं वसिष्ठ एवाऽऽह । अतोऽभ्य मन्त्रस्य वसिष्ठ ऋषिरित्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिकयामुप-  
निषद्येकविंशोऽनुवाकः ॥ २१ ॥

अथ द्वाविंशोऽनुवाकः ।

वृष्ट्यभावकृतोपद्रवपरिहारेणोपैकारिणमन्त्रदेवताकं मन्त्रमाह—

आपो वा इदं सर्वं विश्वा भूतान्यापः । प्राणा  
वा आपः पशव आपोऽन्नमापोऽमृतमापः सन्ना-

हापो विराडापः स्वराडापश्छन्दास्यापो  
ज्योतीष्यापो यजूष्यापः सन्यमापः सर्वा  
देवता आपो भूर्भुवः सुवराप ओम् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
द्वाविंशोऽनुवाकः ॥ २२ ॥

यदिदं जगदस्ति तत्सर्वमापो वै जलमेव । कथमिति तदेव प्रपञ्चयते—विश्वा  
भूतानि सर्वाणि प्राणिशरीराण्यापो जलं रेतोरूपेण तद्रुत्पादकत्वात् । प्राणा वै  
शरीरवर्तिवायवोऽप्यापः, उदकपानेन प्राणानामाप्यायनात् । अत एव च्छन्दोगा  
आमनन्ति—“ आपोमयः प्राणो न पिबतो विच्छेत्स्यते ” इति । पशवो गवादयोऽ-  
प्यापः क्षीरस्वरूपेण तत्र परिणतत्वात् । \*अन्नं व्रीहियवादिकमापः । जलस्यान्नहे-  
तुत्वं प्रसिद्धम् । अमृतं देवैरुपजीव्यं वस्त्वापः । तद्रूपेणापि परिणतत्वात् । सम्यग्ना-  
जत इति सूत्रात्मा हिरण्यगर्भः सम्राट् । विस्पष्टं राजत इति ब्रह्माण्डदेहः पुरुषो  
विराट् । इन्द्रियादिनैरपेक्षेण स्वयमेव राजत इत्यव्याकृताभिमानश्वरः स्वराट् ।  
छन्दांसि गायत्र्यादीनि । ज्योतीष्यादित्यादीनि । यजूष्यनियताक्षरा मन्त्राः । सत्यं  
यथार्थकथनम् । सर्वा देवता इन्द्रादयः । भूर्भुवः स्वस्त्रयो लोकाः । सम्राडादिलो-  
कत्रयान्तपदार्थरूपेणाऽऽपः स्तूयन्ते । एताश्चाऽऽपो मूलकारणं परमात्मरूपेण प्रणवप्र-  
तिपाद्या इति वक्तुमोकारः पठितः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्ताया याज्ञि-  
क्यामुपनिषदि द्वाविंशोऽनुवाकः ॥ २२ ॥

अथ त्रयोविंशोऽनुवाकः ।

माध्याह्निकसंध्यानुष्ठानेऽभिमन्त्रितजलपानार्थं मन्त्रमाह—

आपः पुनन्तु पृथिवीं पृथिवीं पृता पुनातु माम् ।  
पुनन्तु ब्रह्मणस्पतिर्ब्रह्मं पृता पुनातु माम् ।  
यदुच्छिष्टमभोज्यं यद्वा दुश्चारितं मम । सर्वं पुनन्तु

मामापोऽसतां च प्रतिग्रहं स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
त्रयोविंशोऽनुवाकः ॥ २३ ॥

या आपः सन्ति ताः पृथिवीं पुनन्तु प्रक्षालनेन शोधयन्तु । सा च पृथिवी पूता  
शुद्धा सती मामनुष्ठातार पुनातु शोधयतु । तथा ब्रह्मणो वेदस्य पतिः पतिं प्रति-  
पालकमाचार्यमेता आपः पुनन्तु । तेनाऽऽचार्येणोपदिष्ट ब्रह्म वेदस्वरूपं पूता स्वयं  
पूतं सन्मां पुनातु । अन्यभुक्तावशिष्टरूपमुच्छिष्टं यदस्ति यच्चाभोज्यं भोक्तुमयोग्यं  
तादृशं कदाचिन्मया भुक्त यद्वा दुश्चरितमन्यदपि प्रतिषिद्धाचरणरूपं मम किञ्चित्सं-  
पन्नं तत्सर्वं परिहृत्येति शेषः । ततो मामापः पुनन्तु । तथाऽसतां शुद्धादीनां प्रति-  
ग्रहं च मया कृतं पुनन्तु । तदर्थमिदमभिमन्त्रिन्मुदकं स्वाहा मदीयवक्त्राग्नी  
स्वाहुतमन्तु ॥

इति श्रीमत्सायणाचार्यविरचिते माध्वदीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्ताया याज्ञिक्या-  
मुपनिषदि त्रयोविंशोऽनुवाकः ॥ २३ ॥

अथ चतुर्विंशोऽनुवाकः ।

सायंसंध्याकाले जलपानार्थं मन्त्रमाह—

अग्निश्च मा मन्युश्च मन्युपतयश्च मन्युकृतेभ्यः । पापेभ्यो  
रक्षन्ताम् । यदद्वा पापमकार्षम् । मनसा वाचा हस्ता-  
भ्याम् । पद्भ्यामुदरेण शिश्रा । अहस्तदंबलु-  
म्पतु । यत्किञ्च दुरितं मयि । इदमहं माममृत-  
योनौ । सत्ये ज्योतिषि जुहोमि स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
चतुर्विंशोऽनुवाकः ॥ २४ ॥

योऽयमग्निरस्ति यश्च मन्युः क्रोधाभिमानी देवः, ये च मन्युपतयः क्रोधस्वामि-  
नस्तन्नियामका देवाः सन्ति ते सर्वेऽपि मन्युकृतेभ्यो मदीयकोपनिष्पादितेभ्यः  
पापेभ्यो मा मां रक्षन्तां पापिनं मां तत्पापविनाशनेन पालयन्तु । किं चातीते-

नाहा तस्मिन्नहनि यत्पापमकार्षं कृतवानस्मि । केन साधनेन मनआदिभिः शि  
 न्तैरवयवैः । तत्सर्वं पापमहरवलुम्पतु, अहरभिमानी देवो विनाशयतु । परहि  
 दिचिन्तनं मानसं पापम् । अप्रियानृतादिभाषणं वाचिकम् । अभिचारमोहा  
 हस्तकृतम् । पादेन गोब्राह्मणस्पर्शादिकं पादकृतम् । अभोज्यभोजनमुदरकृतम्  
 अग्न्यागमनं शिश्रुकृतम् । अथवा किमनेन परिमितगणनेन यत्किमपि दुरितं  
 निष्पन्नमिदं पापजातं सर्वं तत्कर्तारं मां च लिङ्गशरीररूपममृतयोर्नौ मरणरा  
 जगत्कारणे सत्ये बाधरहिते ज्योतिषि स्वयंप्रकाशे वस्तुनि जुहोमि प्रक्षिपा  
 अहमनेन होमेन तत्सर्वं भस्मी करोमीत्यर्थः । तदर्थमिदमभिमन्त्रितं जलं स्वा  
 मदीयवक्त्राग्नौ स्वाहृतमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
 कयामुपनिषदि चतुर्विंशोऽनुवाकः ॥ २४ ॥

अथ पञ्चविंशोऽनुवाकः ।

प्रातःसंध्याकाले जलपानार्थं मन्त्रमाह—

सूर्यश्च मा मन्युश्च मन्युपतयश्च मन्युकृतेभ्यः । पापेभ्यो  
 रक्षन्ताम् । यद्रात्रिया पापमकार्षम् । मनसा वाचा  
 हस्ताभ्याम् । पद्भ्यामुदरेण शिक्षा । रात्रिस्तद-  
 बलुम्पतु । यत्किञ्च दुरितं मयि । इदमहं माममृत-  
 योर्नौ । सूर्ये ज्योतिषि जुहोमि स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
 निषदि पञ्चविंशोऽनुवाकः ॥ २५ ॥

सूर्येऽहर्निष्पादके सूर्योपाधिके । अन्यत्सर्वं पूर्ववद्व्याख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीया-  
 रण्यकभाष्ये दशमप्रपाठके नारायणीयापरनामधेययुक्तायां याज्ञिकयामुप-  
 निषदि पञ्चविंशोऽनुवाकः ॥ २५ ॥



अथ षड्विंशोऽनुवाकः ।

संध्यात्रये मार्जनादूर्ध्वं गायत्र्या आवाहनमन्त्रमाह—

आयातु वरदा देवी अक्षरं ब्रह्म संमितम् । गायत्रीं छन्दसां  
माता इदं ब्रह्म जुषस्व नैः । ओजोऽसि सहोऽसि बल-  
मसि भ्राजोऽसि देवानां धामनामांऽसि विश्वमसि  
विश्वायुः सर्वमसि सर्वायुरभिभूरो गायत्रीमावाहयामि, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि षड्विंशोऽनुवाकः ॥ २६ ॥

वरदाऽस्मदभीष्टवरप्रदा देवी गायत्रीछन्दोभिमानिनी देवताऽक्षरं विनाशरहितं  
संमितं सम्यग्वेदान्तप्रमाणेन निश्चितं ब्रह्म जगत्कारणं परतत्त्वमुद्दिश्याऽऽयात्वागच्छ-  
त्वस्माकं ब्रह्मतत्त्वं बोधयितुमागच्छत्वित्यर्थः । अयमेवार्थ उत्तरार्धेन स्पष्टी क्रियते—  
छन्दसां गायत्रीत्रिष्टुवादीनां वेदानां वा माता जननी देवता गायत्री गायत्रीशब्दा-  
भिधेया नोऽस्मानिदं ब्रह्म वेदान्तप्रतिपाद्य तत्त्वं जुषस्व जोषयतु, उपदिशत्वित्यर्थः ।  
हे गायत्रि देवि त्वमोजोऽसि बलहेतुभूताष्टमधातुरूपाऽसि । सहोऽसि शत्रूणामभि-  
भवनशक्तिरसि । बलमसि शरीरगतव्यवहारसामर्थ्यरूपाऽसि । भ्राजोऽसि दीप्तिरू-  
पाऽसि । देवानामग्नीन्द्रादीनां धाम तेजो यदस्ति तन्नामाऽसि तदेव तव नामेत्यर्थः ।  
विश्वं सर्वजगद्रूपं त्वमेवासि । विश्वायुः संपूर्णायुःस्वरूपाऽसि । उक्तस्यैव व्याख्यानं  
सर्वमसि सर्वायुरिति । अभिभूः सर्वस्य पापस्य निरस्कारहेतुरो प्रणवप्रतिपाद्यः  
परमात्माऽसि । तादृशीं गायत्रीं मदीये मनस्यावाहयामि ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामु-  
पनिषदि षड्विंशोऽनुवाकः ॥ २६ ॥

अथ सप्तविंशोऽनुवाकः ।

गायत्र्या आवाहनादूर्ध्वं प्राणायामार्थं मन्त्रमाह—

ओं भूः । ओं भुवः । ओं सुवः । ओं महः । ओं  
जनः । ओं तपः । ओं सत्यम् । ओं तत्सवितुर्वरेण्यं

भर्गो देवस्य धीमहि । धियो यो नः प्रचोदयात् ।  
 आपो ज्योती रसोऽमृतं ब्रह्म भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
 निषदि सप्तविंशोऽनुवाकः ॥ २७ ॥

भूरादयः सत्यान्ता लोकप्रतिपादिकाः सप्त व्याहृतयः । तेषां च लोकानां प्रणवप्र-  
 तिपाद्यब्रह्मस्वरूपत्वविवक्षया प्रत्येकं प्रणवोच्चारणम् । तत्सवितुरित्यादिको गायत्री-  
 मन्त्रः । तत्प्रतिपाद्यस्य ब्रह्मत्वविवक्षया तदादौ प्रणवोच्चारणम् । मन्त्रस्य चायमर्थः—  
 सवितुः प्रेरकस्यान्तर्यामिणो देवस्य वरेण्यं वरणीयं श्रेष्ठं तद्भर्गमेजो धीमहि  
 ध्यायेम । यः सविता परमेश्वरो नोऽस्मदीया धियो वृद्धिवृत्तीः प्रचोदयात्प्रकंपण  
 तत्त्वबोधे प्रेरयतु । तस्य तेजो ध्यायेमेति पूर्वप्रान्वयः । आपो ज्योतिरित्यादिको  
 गायत्र्याः शिरोमन्त्रः, तस्याऽऽद्यन्तयोः प्रणवद्वयं पूर्ववदुच्चार्यते । या आपो नदीस-  
 मुद्रादिगताः सन्ति । यच्च ज्योतिरादित्यादिकमस्ति । योऽपि रसो मधुराम्नादिः  
 षड्विधोऽस्ति । यदपि अमृतं देवैः पातव्यमस्ति । तत्सर्वमो प्रणवप्रतिपाद्यं ब्रह्म । कि  
 च भूर्भुवः सुवरित्यभिहिता ये त्रयो लोकाः सन्ति तेऽप्यो प्रणवप्रतिपाद्यं ब्रह्म । अस्य  
 च मन्त्रस्य प्राणायामाङ्गत्वममृतनादोपनिषदि प्रतिपाद्यते—

“सव्याहृति सप्रणवा गायत्री शिरसा सह ।

त्रिः पठेदायतप्राणः प्राणायामः स उच्यते” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यारण्यकभाष्ये दशमप्रपाठके नारायणीयापरनामत्रेययुक्ताया याज्ञिक्यामु-  
 पनिषदि सप्तविंशोऽनुवाकः ॥ २७ ॥

अथाष्टाविंशोऽनुवाकः ।

तास्मिन्नेव प्राणायामे विकल्पितं मन्त्रान्तरमाह—

ॐ भूर्भुवः सुवर्महर्जनस्तपः सत्यं तद्ब्रह्म तदाप आपो  
 ज्योती रसोऽमृतं ब्रह्म भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
 निषद्यष्टाविंशोऽनुवाकः ॥ २८ ॥

पूर्ववद्वाख्येयम् ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामु-  
पनिषद्यष्टाविंशोऽनुवाकः ॥ २८ ॥

अथैकोनत्रिंशोऽनुवाकः ।

पुनरपि विकल्पितं मन्त्रान्तरमाह—

ओं तद्ब्रह्म । ओं तद्वायुः । ओं तदात्मा\* ।

ओं तत्सर्वम् । ओं तत्पुरोर्नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्यैकोनत्रिंशोऽनुवाकः ॥ २९ ॥

ओं प्रणवप्रतिपाद्यं तत्सर्ववेदान्तप्रसिद्धं ब्रह्म तत्त्वम् । तथा वायुः सूत्रात्मरूपो  
हिरण्यगर्भ ओं तत्प्रणवप्रतिपाद्यं वेदान्तप्रसिद्ध ब्रह्मैव । तथैवाऽऽत्मा जीवोऽपि । ओं  
तदिति पूर्ववत् । सर्वं जगदों तदिति पूर्ववत् । पुरः पुराणि स्थूलसूक्ष्मकारणशरीराणि ।  
ओं तदिति पूर्ववत् । तादृशाय ब्रह्मणे नमोऽस्तु । प्राणायामे शक्तितारतम्यमनुमृत्य  
विकल्पितं मन्त्रत्रयमुक्तम् ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामु-  
पनिषद्यैकोनत्रिंशोऽनुवाकः ॥ २९ ॥

अथ त्रिंशोऽनुवाकः ।

जपादूर्ध्वं गायत्रीदेवताया विसर्जनमन्त्रमाह—

उत्तमे शिखरं +देवी भुभ्यां पर्वतमूर्धनि ।

ब्राह्मणेभ्योऽभ्यनुज्ञाता गच्छ देवि यथासुखम् , इति ।

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
त्रिंशोऽनुवाकः ॥ ३० ॥

\* एतद्वे ग. झ. पुस्तकयोः ' ॐ तस्मयम् ' इत्यधिकम् । + एतत्पदमनिश्चितस्वरकम् ।

७४६ श्रीमत्सायणाचार्यविरचितभाष्यसमेतम्—[प्रपा० १० अनु० ३१-३२]

भूम्यामवस्थितो यः पर्वतो मेरुनामकस्तस्य मूर्धन्युपरिमागे यदुत्तमं शिखर-  
मस्ति तस्मिन्नियं गायत्री देवी तिष्ठति । तस्मात्कारणाद्दे देवि ब्राह्मणेभ्यस्त्वदुपास-  
केभ्यस्त्वदनुग्रहेण परितुष्टेभ्योऽनुज्ञानमभिव्याप्य यथामुखं स्वकीयमुखमनतिक्रम्य  
स्वस्थाने तस्मिन्नुत्तमशिखरे गच्छ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि त्रिंशोऽनुवाकः ॥ ३० ॥

अर्थकत्रिंशोऽनुवाकः ।

गायत्रीदेव्या विसर्जनादूर्ध्वं तत्त्वानुस्मरणभूतस्य ब्रह्मण उपस्थानमन्त्रमाह—  
ओमन्तश्चरति भूतेषु गुहायां विश्वमूर्तिषु ।  
त्वं यज्ञस्त्वं विष्णुस्त्वं वषट्कारस्त्वं  
रुद्रस्त्वं ब्रह्मा त्वं प्रजापतिः , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदे-  
कत्रिंशोऽनुवाकः ॥ ३१ ॥

विश्वमूर्तिषु देवमनुष्यगन्धर्वादिनाशरीरयुक्तेषु भूतेषु प्राणिषु गुहायां बुद्धाव-  
न्तर्मध्य ओं प्रणवप्रतिपाद्यः परमात्मा चरति वर्तते । हे परमात्मन्यो यज्ञो ज्यातिष्टो-  
मादिः स त्वमेव । यश्च विष्णुर्जगत्पालको योऽपि वषट्कारो हविष्प्रदानमन्त्रो यश्च  
रुद्रः संहर्ता यश्च ब्रह्मा जगत्स्रष्टा यश्च प्रजापतिर्दक्षादिः प्रजापालकः स सर्वोऽपि  
त्वमेव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषदेकत्रिंशोऽनुवाकः ॥ ३१ ॥

अथ द्वात्रिंशोऽनुवाकः ।

अथ भोजनादावपां प्राशने मन्त्रमाह—

अमृतोपस्तरंणमसि, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
द्वात्रिंशोऽनुवाकः ॥ ३२ ॥

पीयमान हे जल त्वममृतं विनाशरहितं प्राणदेवताया उपस्तरणमसि । यथा शयानस्य पुंसो मञ्चकस्योपरितनं पटादिकमुपस्तीर्यते तद्वत्प्राणदेवताया इदमुपस्तरणम् । तथा च बाजसनेयिनः प्राणविद्यायां प्राणदेवतार्यां जलवस्त्रत्वमामनन्ति—“तस्माद-  
शिष्यन्नात्राभेदशित्वाऽऽचामेदेतेमेव तदन्नमनश्च कुरुते” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषदि द्वात्रिंशोऽनुवाकः ॥ ३२ ॥

अथ त्रयस्त्रिंशोऽनुवाकः ।

जलप्राशानादूर्ध्वं प्राणाहुतिमन्त्रान्दर्शयति—

प्राणे निविष्टोऽमृतं जुहोमि । प्राणाय स्वाहा ।  
अपाने निविष्टोऽमृतं जुहोमि । अपानाय स्वाहा ।  
व्याने निविष्टोऽमृतं जुहोमि । व्यानाय स्वाहा ।  
उदाने निविष्टोऽमृतं जुहोमि । उदानाय स्वाहा ।  
समाने निविष्टोऽमृतं जुहोमि । समानाय स्वाहा ।  
ब्रह्मणि म आत्माऽमृतत्वाय , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
त्रयस्त्रिंशोऽनुवाकः ॥ ३३ ॥

पञ्चमु शरीरगनवायुभेदेषु मध्ये प्रथमे प्राणनामके वायौ निविष्ट आदरयुक्तोऽह-  
ममृतं स्वादुभूतमिदं हविर्जुहोमि प्रक्षिपामि । तच्च प्राणदेवतार्यै स्वाहा स्वाहुतमस्तु ।  
एवमपानादिषु योन्यम् । एताभिः पञ्चभिराहुतिभिरमृतत्वाय मोक्षाय मे मदीय  
आत्मा जीवो ब्रह्मणि परमात्मनि एकी भवत्विति शेषः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषदि त्रयस्त्रिंशोऽनुवाकः ॥ ३३ ॥

अथ चतुस्त्रिंशोऽनुवाकः ।

प्राणाहुतिष्वेव विकल्पितानि मन्त्रान्तराणि दर्शयति—

प्राणे निविष्टोऽमृतं जुहोमि । शिवो मां विशामदाहाय ।  
 प्राणाय स्वाहा । अपाने निविष्टोऽमृतं जुहोमि । शिवो  
 मां विशामदाहाय । अपानाय स्वाहा । व्याने निवि-  
 ष्टोऽमृतं जुहोमि । शिवो मां विशामदाहाय । व्यानाय  
 स्वाहा । उदाने निविष्टोऽमृतं जुहोमि । शिवो मां  
 विशामदाहाय । उदानाय स्वाहा । समाने निवि-  
 ष्टोऽमृतं जुहोमि । शिवो मां विशामदाहाय । समानाय  
 स्वाहा । ब्रह्मणि म आत्माऽमृतत्वाय, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
 चतुस्त्रिंशोऽनुवाकः ॥ ३४ ॥

हूयमान हे द्रव्यविशेष त्वं शिवः शान्तो भूत्वा मां प्रविश । किमर्थम् । अप-  
 दाहाय क्षुत्संपादितदाहशान्त्यर्थम् । अन्यत्पूर्ववद्यास्त्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
 निषदि चतुस्त्रिंशोऽनुवाकः ॥ ३४ ॥

अथ पञ्चत्रिंशोऽनुवाकः ।

भोजनादूर्ध्वमपां प्राशने मन्त्रमाह—

अमृतापिधानमसि, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
 पञ्चत्रिंशोऽनुवाकः ॥ ३५ ॥

पीयमान हे जल त्वममृतमविनश्वरमपिधानमाच्छादकमसि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
 निषदि पञ्चत्रिंशोऽनुवाकः ॥ ३५ ॥

अथ षट्त्रिंशोऽनुवाकः ।

भुक्तस्यानुमन्त्रणे मन्त्रमाह—

श्रद्धार्थां प्राणे निविश्यामृतं हृतम् । प्राणमन्त्रेणाऽऽ-  
प्यायस्व । अपाने निविश्यामृतं हृतम् । अपानमन्त्रे-  
नाऽऽप्यायस्व । व्याने निविश्यामृतं हृतम् । व्यान-  
मन्त्रेणाऽऽप्यायस्व । उदाने निविश्यामृतं हृतम् । उदा-  
नमन्त्रेणाऽऽप्यायस्व । समाने निविश्यामृतं हृतम् ।  
समानमन्त्रेणाऽऽप्यायस्व । ब्रह्मणि म आत्माऽमृतत्वाय, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षट्त्रिंशोऽनुवाकः ॥ ३६ ॥

वैदिके कर्मणि विश्वासातिशयः श्रद्धा, तस्या सत्यां प्राणत्रायौ निविश्याऽऽदरा-  
निशयं कृत्वाऽमृतमविनश्वरं स्वाद्भूतमिदं हविर्मया हृतम् । हे प्राणाभिमानिदेव हुते-  
नामन्त्रेणाऽऽप्यायस्व वर्षयस्व । स्पष्टमन्यन् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि षट्त्रिंशोऽनुवाकः ॥ ३६ ॥

अथ सप्तत्रिंशोऽनुवाकः ।

अनुमन्त्रणादूर्ध्वं हृदयाभिमर्शने मन्त्रमाह—

प्राणानां ग्रन्थिरसि रुद्रो मां विशा  
न्तकः । तेनामन्त्रेणाऽऽप्यायस्व, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनि-  
षदि सप्तत्रिंशोऽनुवाकः ॥ ३७ ॥

हे हृदयवर्तिष्महंकार त्वं वायुरूपाणामिन्द्रियरूपाणां च प्राणानां ग्रन्थिरसि  
परस्परमविश्लेषाय ग्रथनहेतुरसि । तादृशस्त्वं रुद्रस्त्वदभिमानिदेवतारूपोऽन्तको

७५० श्रीमत्सायणाचार्यविरचितभाष्यसमेतम्—[प्रपा० १० अनु० ३८-३९]

दुःखस्य विनाशको भूत्वा मा मां विश्व मच्छरीरे प्रविष्टो भव । तेन मङ्कुत्केनाज्ञे-  
नाऽऽप्यायस्व मामभिवर्धय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि सप्तत्रिंशोऽनुवाकः ॥ ३७ ॥

अथाष्टात्रिंशोऽनुवाकः ।

क्षुधादिजनितचित्तविक्षेपशान्तेरूर्ध्वं भोक्तुर्जीवस्य परमेश्वररूपत्वानुसंधाने हेतुभूतं  
मन्त्रं दर्शयति—

अङ्गुष्ठमात्रः पुरुषोऽङ्गुष्ठं च समाश्रितः ।

ईशः सर्वस्य जगतः प्रभुः प्रीणातु विश्वभुक् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्यष्टात्रिंशोऽनुवाकः ॥ ३८ ॥

हृदयमध्यगत आकाशः स्वाङ्गुष्ठपरिमितः । तत्र वर्तमाना बुद्धिरपि तावती ।  
तयाऽवच्छिन्नो जीवरूपः पुरुषोऽप्यङ्गुष्ठमात्रः । स च स्वकीयया ज्ञानक्रियाशक्त्याऽ-  
ङ्गुष्ठं समाश्रितः । चकारान्मस्तकं चाऽऽश्रितः । आपादमस्तकव्यापीत्यर्थः । स चोपा-  
धिसंबन्धमन्तरेण स्वकीयेन वास्तवेन रूपेण सर्वस्य जगत ईशो नियन्ता । अत एव  
विश्वभुक्सर्वं जगद्भुङ्क्ते । तादृशः स प्रभुरीश्वरः प्रीणातु, अनेन भोजनेन प्रीतो भवतु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषद्यष्टात्रिंशोऽनुवाकः ॥ ३८ ॥

अर्धकोनचत्वारिंशोऽनुवाकः ।

जीवात्मन ईश्वरेणाभेदज्ञानं यदस्ति तस्य ज्ञानस्य नैरन्तर्येण साधनं मेधाधीनमतो  
मेधाभिमानिदेवतां प्रार्थयितुमेकामृचमाह—

मेधा देवी जुषमाणा न आगाद्दिश्वामी भद्रा  
सुमनस्यमाना । त्वया जुष्टा जुषमाणा दुरु-



क्तान्बृहद्देम विदथे सुवीराः, इति ।

ग्रन्थतदर्थयोर्धारणशक्तिर्मेधा, तदभिमानिनी देवी जुषमाणा प्रीयमाणा सती नोऽस्मान्प्रत्यागादागच्छतु । कीदृशी देवी । विश्वमञ्चतीति विश्वाची सर्वावगाहनस-  
मेत्यर्थः । अत एव भद्रा कल्याणी । सुमनस्यमाना शोभनं मनोऽस्मदनुग्राहकमि-  
च्छन्ती । हे देवि त्वया जुष्टाऽनुगृहीता वयं दुरुक्ताञ्जुषमाणाः पुरुषार्थानुपयो-  
गिनो वेदबाह्याञ्शब्दान्सेवमाना वैदकनिष्ठाः सुवीराः शोभनपुत्राशिष्यादिरूपा  
विदथे यज्ञेऽनुष्ठिते सति शुद्धान्तःकरणा भूत्वा बृहद्देम परब्रह्मतत्त्वं कथयाम ।

तत्रैव द्वितीयामृचमाह—

त्वया जुष्टं ऋषिर्भवति देवि त्वया ब्रह्माऽऽग-  
तश्रीरुत त्वया । त्वया जुष्टंश्चित्रं विन्दते  
वसु नो जुषस्व द्रविणेन मेधे, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्-  
कोनचत्वारिंशोऽनुवाकः ॥ ३९ ॥

हे देवि मेधारूपे त्वया जुष्टः सेवितोऽनुगृहीतः पुरुष ऋषिरतीन्द्रियदर्शी भवति ।  
तथा त्वया जुष्टः पुरुषो ब्रह्मा हिरण्यगर्भो भवति । उतापि च त्वया जुष्टः पुरुष  
आगतश्रीः प्राप्तसंपद्भवति । अत एव त्वया जुष्टः पुरुषश्चित्रं गवाश्वभूहिरण्यधा-  
न्यादिकं विविधं वसु धनं विन्दते लभते । हे मेधे देवि सा तादृशी त्वं नोऽस्मान्द्र-  
विणेन धनेन जुषस्व सेवस्वानुगृहाणेत्यर्थः ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिकयामुप-  
निषद्कोनचत्वारिंशोऽनुवाकः ॥ ३९ ॥

अथ चत्वारिंशोऽनुवाकः ।

मेधाप्रदानिन्द्रादीन्प्रार्थयते—

मेधां म इन्द्रो ददातु मेधां देवी सरस्वती । मेधां  
मे अश्विनावुभौ देवावाधत्तां पुष्करस्रजौ, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि चत्वारिंशोऽनुवाकः ॥ ४० ॥

७६२ श्रीमत्सायणाचार्यविरचितभाष्यसमेतम्—[प्रपा० १० अनु० ४१-४२]

योऽयमिन्द्रो देवो या च सरस्वती देवी यौ च पुष्करस्रजौ पद्ममालायुक्तावुभा-  
बशिनौ देवौ ते सर्वे मे मह्यं मेधां प्रयच्छन्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि चत्वारिंशोऽनुवाकः ॥ ४० ॥

अथैकचत्वारिंशोऽनुवाकः ।

मेधाप्रदं मन्त्रान्तरं दर्शयति—

अप्सरासु च या मेधा गन्धर्वेषु च यन्मनः । देवी मेधा  
\*मनुष्यजा सा मां मेधा सुरभिर्जुषताम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्येकचत्वारिंशोऽनुवाकः ॥ ४१ ॥

अप्सरासु देवस्त्रीषु या मेधा प्रसिद्धा वर्तते गन्धर्वेषु च देवगायकेषु यन्मनो  
मेधात्मकमस्ति देवी हिरण्यगर्भादिदेवेषु स्थिता या मेधा विद्यते मनुष्यजा मनु-  
ष्येषु वेदशास्त्रवित्सु या मेधाऽस्ति सा सर्वा मेधा सुरभिः शोभनगन्धा सर्वकाम-  
बुधा वा भूत्वा मां जुपतां सेवताम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषद्येकचत्वारिंशोऽनुवाकः ॥ ४१ ॥

अथ द्विचत्वारिंशोऽनुवाकः ।

पुनरपि मेधार्थं मन्त्रान्तरमाह—

आ मां मेधा सुरभिर्विश्वरूपा हिरण्यवर्णा जगती जगम्या ।  
ऊर्जस्वती पयसा पिन्वमाना सा मां मेधा सुप्रतीका जुषताम्, इति ॥  
इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि द्विचत्वारिंशोऽनुवाकः ॥ ४२ ॥

\* एतत्पदमनिश्चितत्वरकम् ।

१ स. स. देवा । २ स. 'धन्ताम् । ३ स. जुपन्ताम् ।

मेधाशक्तिर्मा प्रत्यागच्छत्विति शेषः । कीदृशी मेधा, सुरभिः शोमनगन्धा काम-  
दुष्वा वा । विश्वरूपा सकलवेदशास्त्रधारणक्षमत्वेन बहुरूपा । हिरण्यवर्णा देवता-  
शरीरे हिरण्यसमानवर्णोपेता । जगती सर्वत्र वर्तमानत्वेन जगदात्मिका । जगम्या  
पुरुवार्थकामैश्वर्यं गन्तुं योग्या । ऊर्जस्वती बलवती पयसा गोक्षीरादिरसेन पिन्व-  
मानाऽऽमान्प्रीणयन्ती । सा तथाविधगुणयुक्ता मेधा सुप्रतीका सुमुखी भूत्वा मां  
जुषतां सेवताम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि द्विचत्वारिंशोऽनुवाकः ॥ ४२ ॥

अथ त्रिचत्वारिंशोऽनुवाकः ।

मेधाविनः पुरुषस्य ज्ञानोत्पादनाय महादेवसंबन्धिषु पञ्चवक्त्रेषु मध्ये पश्चिमवक्त्र-  
प्रतिपादकं मन्त्रमाह—

सद्योजातं प्रपद्यामि सद्योजाताय वै नमः ।

भवे भवे नातिभवे भजस्व माम् । भवोद्भवाय नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि त्रिचत्वारिंशोऽनुवाकः ॥ ४३ ॥

सद्योजातनामकं यत्पश्चिमवक्त्रं तद्वयं परमेश्वरं प्रपद्यामि प्राप्नोमि । तादृशाय  
सद्योजाताय वै नमोऽस्तु । हे सद्योजात भवे भवे तत्तज्जन्मनिमित्तं मां न भजस्व  
न प्रेरयेत्यर्थः । किं तर्ह्यतिभवे जन्मातिलडयननिमित्तं भजस्व तत्त्वज्ञानाय प्रेरय ।  
भवोद्भवाय भवात्संसारादुद्धर्त्रे सद्योजाताय नमोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि त्रिचत्वारिंशोऽनुवाकः ॥ ४३ ॥

अथ चतुश्चत्वारिंशोऽनुवाकः ।

उत्तरवक्त्रप्रतिपादकं मन्त्रमाह—

वामदेवाय नमो ज्येष्ठाय नमः श्रेष्ठाय नमो रुद्राय नमः कालाय

७५४ श्रीमत्सायणाचार्यविरचितभाष्यसमेतम्—[प्रपा० १० अनु० ४९-५१]

नमः कलबिकरणाय नमो बलबिकरणाय नमो बलप्रमथनाय  
नमः सर्वभूतदमनाय नमो मनोन्मनाय नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि चतुश्चत्वारिंशोऽनुवाकः ॥ ४४ ॥

उत्तरवत्क्रूरूपो वामदेवमनस्यैव विग्रहविशेषा ज्येष्ठादिनामकाः । एते च महादेव-  
पीठशक्तीनां वामादीनां नवानां पतयः पुरुषाः । तेभ्यो नवभ्यो नमस्कारोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि चतुश्चत्वारिंशोऽनुवाकः ॥ ४४ ॥

अथ पञ्चचत्वारिंशोऽनुवाकः ।

दक्षिणवक्त्रप्रतिपादकं मन्त्रमाह—

अघोरैर्भ्योऽथ घोरैर्भ्यो घोरघोरंतरेभ्यः ।

सर्वतः सर्वैर्भ्यो नमस्ते अस्तु रुद्ररूपेभ्यः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
पञ्चचत्वारिंशोऽनुवाकः ॥ ४५ ॥

अघोरनामको दक्षिणवक्त्ररूपो देवस्तस्य विग्रहा अघोराः सात्त्विकत्वेन शान्ताः ।  
अन्ये तु घोरा राजसत्वेनोग्राः । अपरे तु तामसत्वेन घोरादपि घोरतराः । हे सर्व  
परमेश्वर ते त्वदीयेभ्यः पूर्वोक्तेभ्यस्त्रिविधेभ्यः सर्वैर्भ्यो रुद्ररूपेभ्यः सर्वतः सर्वेषु  
देशेषु सर्वेषु च कालेषु नमोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्ताया याज्ञिक्या-  
मुपनिषदि पञ्चचत्वारिंशोऽनुवाकः ॥ ४५ ॥

अथ षट्चत्वारिंशोऽनुवाकः ।

प्राग्बक्त्रप्रतिपादकं मन्त्रमाह—

तत्पुरुषाय विद्महे महादेवाय धीमहि ।

तन्नो रुद्रः प्रचोदयात् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षट्चत्वारिंशोऽनुवाकः ॥ ४६ ॥

प्राग्वक्त्रदेवस्तत्पुरुषनामकः । द्वितीयार्थे चतुर्थी । तत्पुरुषं देवं विद्महे गुरुशा-  
स्त्रमुवाज्जानीमः । ज्ञात्वा च महादेवाय तं महादेवं धीमहि ध्यायेम । तत्तस्मात्कार-  
णाद्भुद्रो देवो नोऽस्मान्प्रचादयाज्ज्ञानध्यानार्थं प्रेरयतु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामवेद्युक्तायां याज्ञिकयामुप-  
निषदि षट्चत्वारिंशोऽनुवाकः ॥ ४६ ॥

अथ सप्तचत्वारिंशोऽनुवाकः ।

ऋध्वक्त्रप्रतिपादकं मन्त्रमाह—

ईशानः सर्वविद्यानामीश्वरः सर्वभूतानां ब्रह्माधिपतिर्ब्र-  
ह्मणोऽधिपतिर्ब्रह्मा शिवो मे अस्तु सदाशिवोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
सप्तचत्वारिंशोऽनुवाकः ॥ ४७ ॥

योऽयमूर्ध्वक्त्रो देवः सोऽय सर्वविद्यानां वेदशास्त्रादीनां चतुःषष्टिकलाविद्या-  
नामीशानां नियामकः । तथा सर्वभूतानामखिलप्राणिनामीश्वरो नियामकः । ब्रह्मा-  
धिपतिर्वेदस्याधिकत्वेन पालकः । तथा ब्रह्मणो हिरण्यगर्भस्याधिपतिः, तादृशो यो  
ब्रह्माऽस्ति प्रवृद्धः परमात्मा सोऽय मे ममानुग्रहाय शिवः शान्तोऽस्तु । सदा-  
शिवो स एव सदाशिव ओमहं भवामि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामवेद्युक्तायां याज्ञिकयामुप-  
निषदि सप्तचत्वारिंशोऽनुवाकः ॥ ४७ ॥

अथाष्टचत्वारिंशोऽनुवाकः ।

इत्थं तत्त्वज्ञानम्योत्पादकाः पञ्चवक्त्रप्रतिपादकाः पञ्च ब्रह्ममन्त्रा उक्ताः । अथ  
ज्ञानप्रतिबन्धकब्रह्महत्यादिपापनिवृत्तिहेतवस्त्रिमुपनिषत्प्रणामका मन्त्रा वक्तव्याः, तत्र प्रथमं  
मन्त्रमाह—

ब्रह्ममेतु माम् । मधुमेतु माम् । ब्रह्ममेव मधुमेतु माम् ।

यास्ते सोम प्रजा वत्सोऽभि सो अहम् । वृष्व-  
ग्रहन्वुरुष्वह । यास्ते सोम प्राणांस्तान्जुहोमि, इति ।

ब्रह्मं परब्रह्मतत्त्वं मामेतु प्राप्नोतु । मैधुं परमानन्दलक्षणमाधुर्योपेतं वस्तु मामेतु प्राप्नोतु । न चात्र ब्रह्ममधुशब्दयोरत्यन्तमर्थभेदः, किं तर्हि ब्रह्ममेव मैधुं शब्दद्वयप्रतिपाद्यमस्वण्डैकरसं वस्तु मामेतु प्राप्नोतु । हे सोम, उमा ब्रह्मविद्या तथा सह वर्तमान परमात्मंस्ते तव याः प्रजा देवमनुष्यादयः सन्ति ता अभिलक्ष्य सो अहं स तादृशस्त्वत्सेवकोऽहं वत्सो बाल एतासां त्वदीयप्रजानां मध्ये बालवदहं त्वदीयकरुणायोग्यः । अतो हे वृष्वग्रहन्संसाररूपस्य दुःस्वप्नस्य घातक परमेश्वर वुरुष्वह दुःस्वमुत्कर्षेणाभिभव । वर्णविकारश्छान्दसः । हे सोम परमात्मंस्ते त्वदीयाः प्राणवृत्तयो याः सन्ति तान्वृत्तिप्राणांस्त्वयि जुहोमि प्रक्षिपामि मदीयमनोवागादयः प्राणास्त्वया निर्मितत्वात्त्वदीया अतस्त्वय्येवोपसहरामि विषयेभ्य इन्द्रियाणि निरुध्य त्वदेकचित्तो भवामीत्यर्थः ॥

उक्तस्य त्रिसुपर्णमन्त्रस्य माहात्म्यं ब्राह्मणरूपेण वाक्येन दर्शयति—

त्रिसुपर्णमयाचिनं ब्राह्मणाय दद्यात् । ब्रह्महत्यां वा  
एते घ्नन्ति । ये ब्राह्मणास्त्रिसुपर्णं पठन्ति । ते सोमं  
प्राप्नुवन्ति । आसहस्रात्पङ्क्तिं पुनन्ति । आम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिष-  
द्यष्टचत्वारिंशोऽनुवाकः ॥ ४८ ॥

विद्यान्तराणि सर्वाणि “नापृष्टः कस्यचिद्ब्रूयात्” इतिशास्त्रमनुसृत्य शिष्येण याच्ञायां कृतायां पश्चादुपदिशन्ति । इमं तु त्रिसुपर्णमन्त्रं शिष्ययाच्ञामन्तरेणैव ब्राह्मणायोपदिशेत् । तेनोपदेशेन ये ब्राह्मणास्त्रिसुपर्णं पठन्ति त्रिसुपर्णमन्त्रं सर्वदा जपन्ति, एते पुरुषा ब्रह्महत्यां विनाशयन्ति । ततस्ते निष्पापाः सन्तः सोमयागं प्राप्नुवन्ति । ते यस्यां ब्राह्मणपङ्क्तौ भोजनार्थमुपविशन्ति तां पङ्क्तिं सहस्रब्राह्मणपर्यन्तां पुनन्ति शुद्धां कुर्वन्ति । तस्मादौ प्रणवप्रतिपाद्यः परमात्मैव त्रिसुपर्णमन्त्रस्य देवतेत्यर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयारण्यकभाष्ये दशमप्रपाठके नारायणीयापरनामधेययुक्ताया याज्ञि-  
क्यामुपनिषद्यष्टचत्वारिंशोऽनुवाकः ॥ ४८ ॥

अथैकोनपञ्चाशत्तमोऽनुवाकः ।

द्वितीयं त्रिसुपर्णमन्त्रमाह—

ब्रह्म मेधया । मधु मेधया । ब्रह्ममेव मधु मेधया ।  
 अद्या नो देव सवितः प्रजावंत्सावीः सौभंगम् । परां  
 कुप्त्वाभ्रियं सुव । विश्वानि देव सवितर्दुरितानि परां  
 सुव । यद्भद्रं तन्म आसुव । मधु वाता ऋतापते मधु  
 क्षरन्ति सिन्धवः । माध्वीनिः सन्त्वोपंधीः । मधु  
 नक्तमुतोपसि मधुमत्पार्थिवं रजः । मधु घौरस्तु  
 नः पिता । मधुमान्नो वनस्पतिर्मधुमा अस्तु  
 सूर्यः । माध्वीर्गावो भवन्तु नः , इति ।

यद्ब्रह्म जगत्कारणं सर्ववेदान्तवेद्यं तन्मेधया गुरूपदिष्टमहावाक्यतदर्शधारणशक्त्या  
 लभ्यतामिति शेषः । मध्वित्यादि पूर्ववत् । अद्या नो देवेत्यादिकमृक्पञ्चकमणोरणी-  
 यानित्यनुवाके व्याख्यातम् ।

अस्य त्रिसुपर्णमन्त्रस्य महिमानं दर्शयति—

य इमं त्रिसुपर्णमयाचितं ब्राह्मणाय दद्यात् । भ्रूणहत्यां  
 वा प्ते घ्नन्ति । ये ब्राह्मणास्त्रिसुपर्णं पठन्ति । ते सोमं  
 प्राप्नुवन्ति । आसहस्रात्पङ्क्तिं पुनन्ति । ओम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्ये-

कोनपञ्चाशत्तमोऽनुवाकः ॥ ४९ ॥

ब्राह्मणगर्भस्य राजगर्भस्य वा वधो भ्रूणहत्या । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
 रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-

क्यामुपनिषद्यैकोनपञ्चाशत्तमोऽनुवाकः ॥ ४९ ॥

अथ पञ्चाशत्तमोऽनुवाकः ।

तृतीयं त्रिसुपर्णमन्त्रमाह—

ब्रह्म मेधवा । मधु मेधवा । ब्रह्ममेव मधु मेधवा ।

ब्रह्मा देवानां पदवीः कवीनामृषिर्विप्राणां महिषो  
 मृगाणाम् । श्येनो गृध्राणां स्वाधितिर्वनानां सोमः  
 पवित्रमत्येति रेभन् । हंसः शुचिषद्वसुरन्तरिक्षसद्धोतां  
 वेदिषदतिथिदुरोणसत् । वृषद्वरसदृहसद्व्योमसद्वजा  
 गोजा ऋतजा अद्रिजा ऋतं बृहत्, इति ।

मेधवा मेधो यज्ञः सोऽस्यास्तीति मेधवत् । यज्ञदानादिसाध्यविविदिषापूर्वकत्वा-  
 द्ब्रह्मज्ञानलाभस्य ब्रह्म मेधवदित्युच्यते । अन्यत्पूर्ववत् । “ ब्रह्मा देवानां ” “ हंसः  
 शुचिषत् ” इत्यादिके द्वे ऋचावणोरणीयानित्यनुवाके व्याख्याते ।

अस्य त्रिसुपर्णमन्त्रस्य महिमानं दर्शयति—

य इदं त्रिसुपर्णमयांचितं ब्राह्मणाय दद्यात् । वीरहत्यां  
 वा एते प्रन्ति । ये ब्राह्मणास्त्रिसुपर्णं पठन्ति । ते सोमं  
 प्राप्नुवन्ति । आसहस्रात्पङ्क्तिं पुनन्ति । ओम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
 पञ्चाशत्तमोऽनुवाकः ॥ ५० ॥

वेदशास्त्रतदनुष्ठानपरो ब्राह्मणोऽभिषिक्तो राजा वा वीरः । अन्यत्पूर्ववत् ॥  
 इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
 रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-  
 कयामुपनिषदि पञ्चाशत्तमोऽनुवाकः ॥ ५० ॥

अर्थकपञ्चाशत्तमोऽनुवाकः ।

ब्रह्मज्ञानप्रतिबन्धकानि यानि महापातकानि तन्निवृत्तये जप्यास्त्रिसुपर्णमन्त्रास्त्र-  
 योऽभिहिताः । तत्र ब्राह्मणजातिमात्रवधो ब्रह्महत्या पञ्चसु महापातकेषु मध्ये प्रबलं  
 महापातकम् । ततोऽप्यधिकं भ्रूणहननम् । तस्मादप्यधिकं वीरहननम् । ईदृशाना-  
 मपि निवर्तको यावज्जीवं त्रिसुपर्णजपस्तत्रार्वाचीनानां सुरापानादिपातकानां निवर्तक  
 इति किमु वक्तव्यम् । इत्थं प्रतिबन्धनिवृत्त्युपायमुक्त्वा ज्ञानयोग्यतायै स्वावयवशु-  
 द्ध्यर्थं होमार्थानेकादश मन्त्रानेकादशस्वनुवाकेषु क्रमेण विवक्षुराद्यं मन्त्रमाह—

प्राणापानव्यानोदानसमाना मे शुध्यन्तां ज्योतिः-



रहं विरजा विपाप्मा भूयासः स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्ये-  
कपञ्चाशत्तमोऽनुवाकः ॥ ५१ ॥

प्राणादयः पञ्च वायवः प्रसिद्धाः । ते सर्वेऽप्यनेनाऽऽज्यहोमेन शुद्धा भवन्तु ।  
ततोऽहं विपाप्मा प्रतिबन्धकोपपातकरहितो विरजाः पापकारणभूतरेजोगुणेनावि  
रहितः सन्यज्ज्योतिर्गत्कारणं परं ब्रह्म तद्वस्तु भूयासं तदर्थमिदमाज्यं स्वाहु-  
तमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्या-  
मुपनिषद्येकपञ्चाशत्तमोऽनुवाकः ॥ ५१ ॥

अथ द्विपञ्चाशत्तमोऽनुवाकः ।

द्वितीयं मन्त्रमाह—

वाङ्मनश्चक्षुःश्रोत्रजिह्वाघ्राणरेतो बुद्ध्याकृतिः संकल्पा मे  
शुध्यन्तां ज्योतिरहं विरजा विपाप्मा भूयासः स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
द्विपञ्चाशोऽनुवाकः ॥ ५२ ॥

वागादीनीन्द्रियाणि । रेतो गृह्येन्द्रियम् । मन शब्दवाच्यम्यानःकरणम्यैव निश्च-  
यात्मिका वृत्तिर्बुद्धिः । अनिश्चयैरूपा वृत्तिराकृतिः । इदं समीचीनमितिकल्पनारूपा  
वृत्तिः संकल्पः । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्ताया याज्ञि-  
क्यामुपनिषदि द्विपञ्चाशत्तमोऽनुवाकः ॥ ५२ ॥

अथ त्रिपञ्चाशत्तमोऽनुवाकः ।

तृतीयं मन्त्रमाह—

शिरःपाणिपादपार्श्वपृष्ठोरुदरजङ्घ्यशिश्रोपस्थपायवो मे शुध्यन्तां

७६० श्रीमत्सायणाचार्यविरचितभाष्यसमेतम्—[प्रपा०१०अनु०१४-११]

ज्योतिरहं विरजा विपाप्मा भूयासस्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि त्रिपञ्चाशत्तमोऽनुवाकः ॥ ५३ ॥

पूर्वाम्यामनुवाकाम्यां सूक्ष्मशरीरशुद्धिरुक्ता । अत्र स्थूलशरीरावयवानां शिरः-  
पाप्मादीनां शुद्धिरुच्यते । लिङ्गाण्डभेदविवक्षया शिश्रोपस्थशब्दौ द्वौ द्रष्टव्यौ ।  
अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि त्रिपञ्चाशत्तमोऽनुवाकः ॥ ५३ ॥

अथ चतुष्पञ्चाशत्तमोऽनुवाकः ।

चतुर्थं मन्त्रमाह—

त्वक्चर्ममास्सरुधिरमेदोमज्जास्नायवोऽस्थीनि मे शुध्यन्तां

ज्योतिरहं विरजा विपाप्मा भूयासस्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
चतुष्पञ्चाशत्तमोऽनुवाकः ॥ ५४ ॥

अत्र स्थूलशरीरगतानां धातूनां शुद्धिरुच्यते । एकस्यैव धातोर्बाह्यान्तर्भागविवक्षया  
त्वक्चर्मशब्दौ प्रयुक्तौ । अन्यत्पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि चतुष्पञ्चाशोऽनुवाकः ॥ ५४ ॥

अथ पञ्चपञ्चाशोऽनुवाकः ।

पञ्चमं मन्त्रमाह—

शब्दस्पर्शरूपरसगन्धा मे शुध्यन्तां ज्योतिः

रहं विरजा विपाप्मा भूयासस्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
पञ्चपञ्चाशत्तमोऽनुवाकः ॥ ५५ ॥

१ ग. 'रीरे स्थिता' । २ ड. 'रस्थिता' ।

शरीरोपादानपञ्चमहाभूतेष्वाकाशादिषु वर्तमाना गुणाः शब्दादयः । अन्य-  
त्पूर्ववत् ॥

इति श्रीमत्सायणाचार्यविरचिते माध्ववीथे वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्ताया याज्ञि-  
क्यामुपनिषदि पञ्चपञ्चाशोऽनुवाकः ॥ १५ ॥

अथ षट्पञ्चाशोऽनुवाकः ।

पष्ठं मन्त्रमाह—

पृथिव्यप्तेजोवायुराकाशा मे शुध्यन्तां ज्योति-  
रहं विरजां विपाप्मा भयामः स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षट्पञ्चाशोऽनुवाकः ॥ १६ ॥

शरीरभ्योपादानकारणानि पञ्च महाभूतानि पृथिव्यादीनि । अन्यत्पूर्ववत् ॥  
इति श्रीमत्सायणाचार्यविरचिते माध्ववीथे वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञिक्यामुप-  
निषदि षट्पञ्चाशत्तमोऽनुवाकः ॥ १६ ॥

अथ सप्तपञ्चाशोऽनुवाकः ।

सप्तमं मन्त्रमाह—

अन्नमयप्राणमयमनोमयविज्ञानमयानन्दमया मे शुध्यन्तां  
ज्योतिरहं विरजां विपाप्मा भयामः स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनि-  
षदि सप्तपञ्चाशत्तमोऽनुवाकः ॥ १७ ॥

अन्नमयादयः पञ्च कोशा वारुण्यामुपनिषद्युक्ताः । अन्यत्पूर्ववत् ॥  
इति श्रीमत्सायणाचार्यविरचिते माध्ववीथे वेदार्थप्रकाशे कृष्णयजुर्वेदीयतैत्ति-  
रीयारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि सप्तपञ्चाशत्तमोऽनुवाकः ॥ १७ ॥

अष्टपञ्चाशोऽनुवाकः ।

अष्टमं मन्त्रमाह—

विविद्व्यै स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिष-

द्यष्टपञ्चाशोऽनुवाकः ॥ ५८ ॥

“विष्ल्व व्यासौ” इति धातोरुत्पन्नोऽयं शब्दः । विशेषेण विष्टिर्व्याप्तिर्यस्य ब्रह्मणस्तद्विष्टिः । छान्दसः षकारस्य टकारः । तादृशं ब्रह्मोद्दिश्य स्वाहुतमिदमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्तायां याज्ञि-

क्यामुपनिषद्यष्टपञ्चाशोऽनुवाकः ॥ ५८ ॥

अर्थकोनषष्टितमोऽनुवाकः ।

नवमं मन्त्रमाह—

कषोत्काय स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिष-

द्येकोनषष्टितमोऽनुवाकः ॥ ५९ ॥

कष शिष करण इति धातुः । कप्यते क्रियते इति कषो नामरूपकर्मात्मकः कार्य-प्रपञ्चः, तस्मिन्नुत्कस्तत्क(स्तं क)र्तुमुत्सुकः कषोत्कः परमेश्वरः, तादृशाय सृष्ट्यभिमुखाय परमेश्वराय स्वाहा स्वाहुतमिदमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयारण्यकभाष्ये दशमप्रपाठके नारायणीयापरनामधेययुक्ताया याज्ञि-

क्यामुपनिषद्येकोनषष्टितमोऽनुवाकः ॥ ५९ ॥

अथ षष्टितमोऽनुवाकः ।

दशमं मन्त्रमाह—

उचिष्ठ पुरुष हरितं लोहितं पिङ्गलाक्षि देहि देहि ददापयिता  
मे भुध्यन्तां ज्योतिरहं विरजां विपाप्मा भूयासः स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि षष्टितमोऽनुवाकः ॥ ६० ॥

विविष्टिशब्दाभिधेयं यद्ब्रह्म तदेव कारणोपाधिकं कषोत्कशब्दाभिधेयम् । पुनरपि वह्निशरीरोपाधिविशिष्टमत्र पुरुषशब्दाभिधेयम् । तत्र पूर्वाभ्यां मन्त्राभ्यां निरुपाधिकं कारणोपाधिकं तद्ब्रह्म प्रार्थ्यं शुद्धिहेतुत्वेनात्र सर्वकर्मनिष्पादकवह्निशरीरोपाधिकं प्रार्थ्यते । पुरुष पुरि वह्निशरीरे शयान हे परमात्मन्नुत्तिष्ठौदासीन्यं परित्यज्य मद्-  
नुग्रहार्थमुद्युक्तो भव । संवृद्ध्यन्तपुरुषशब्दस्यैव हरितादीनि त्रीणि पदानि विशेष-  
णानि । हे हरित प्रतिबन्धकहरणकुशल हे लोहित रक्तवर्ण हे पिङ्गलाक्षि पिङ्ग-  
लनयन देहि देहि पुनः पुनः शुद्धि मे प्रयच्छ । ददापयिताऽऽचार्यमुवात्तत्त्वज्ञा-  
नस्यातिशयेन दापयिता भवेति शेषः । तस्य दापयितृव्यस्य ज्ञानस्योत्पत्तये मे मदी-  
याश्चित्तवृत्तयः शुध्यन्ताम् । ज्योतिरित्यादि पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषदि षष्ठिनमोऽनुवाकः ॥ ९० ॥

अथैकषष्टिनमोऽनुवाकः ।

एकादशं मन्त्रमाह—

ॐ \*स्वाहेति, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्ये-  
कषष्टिनमोऽनुवाकः ॥ ९१ ॥

ओं प्रणवप्रतिपाद्य वस्तु भवामि तदर्धमिदं स्वाहृतमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके नारायणीयापरनामधेययुक्तायां याज्ञि-  
क्यामुपनिषद्येकषष्टिनमोऽनुवाकः ॥ ९१ ॥

अथ द्विषष्टिनमोऽनुवाकः ।

ज्ञानप्रतिबन्धकमहापातकोपपातकपरिहारेण ज्ञानयोग्यतालक्षणां शुद्धिमृक्त्वा योग्यस्य  
पुरुषस्यापेक्षितेषु ज्ञानसाधनेषु संन्यासस्य निरतिशयोत्कर्षं वक्तुं सत्त्वादीन्येकाद-  
शोत्कृष्टसाधनानि प्रतियोगित्वेन वक्तव्यानि । तत्र प्रथमं साधनमुपन्यस्यति—

सत्यं परं परं सत्यं सत्येन न सुवर्गाल्लोकाव्यवन्ते

\* अनिश्चितस्वरकम् ।

कदाचन सता\* हि सत्यं तस्मात्सत्ये रमन्ते—, इति ।

यद्वस्तु प्रमाणेन यथा दृष्टं तस्य तथैवाभिवदनं सत्यं तच्च परं पुरुषार्थसाधनेषूत्कृष्टम् । तत्राऽऽदरार्थं परं सत्यमिति पुनर्वचनम् । यद्वा परं ब्रह्म सत्यमबाध्यं तद्वद्यथार्थवचनमपि बाधरहितमिति व्यावहारिकबाधराहित्येनोत्कर्षं विवक्षित्वा दृष्टान्तेन परं सत्यमित्युक्तम् । सत्येन यावज्जीवं यथार्थकथनेन स्वर्गलोकात्कदाचिदपि न प्रच्यवन्ते । अनृतवादिनस्तु केनचित्पुण्येन स्वर्गं प्राप्याप्यनृतवदनदोषेण कर्मफलं संपूर्णतयाऽननुभूयैव स्वर्गत्प्रच्यवन्ते । किञ्च हि यस्मात्कारणात्सतां सन्मार्गवर्तिनामृष्यादीनां संबन्धि यथार्थवादित्वं तस्मात्कारणात्सतामिदमिति व्युत्पत्तिमाश्रित्य सत्यवादित्वमेव परमं मोक्षसाधनमिति केचिन्महान्तो वदन्तस्तस्मिन्नेव सत्ये रमन्ते क्रीडन्ति ।

एकं मतमुक्त्वा द्वितीयं मतमाह—

तप इति तपो नानशनात्परं यद्धि परं तपस्तदु-  
र्धर्षं तदुरार्धर्षं तस्मात्तपसि रमन्ते—, इति ॥

तपः परं मोक्षसाधनमिति केषाचिन्मतम् । तीर्थयात्राजपहोमादीनि यद्यपि बहूनि तपासि सन्ति तथाऽपि तेषु सर्वेष्वनशनादुपवामकभक्तादिरूपादशनवर्जनात्परमुत्कृष्टं तपो नास्ति । यच्चनशनरूपं कृच्छ्रचान्द्रायणादिकं परं तपोऽस्ति तदुर्धर्षं धर्षितं सोढुमशक्यम् । अत एवाऽऽ समन्तात्सर्वेषां प्राणिना तत्तपो दुर्धर्षं दुःशकमित्यनुभूयते । तस्मात्कारणात्केचन श्रद्धालवः कृच्छ्रचान्द्रायणादिके तपसि रमन्ते ।

तृतीयं मतमाह—

दम इति नियतं ब्रह्मचारिणस्तस्माद्दमं रमन्ते—, इति ।

वाक्चक्षुरादीन्द्रियाणां बाह्यानां निपिद्धेभ्यो विषयेभ्यो निवृत्तिर्दमः, स एवोत्तमो मोक्षहेतुरिति मन्यमाना नैष्ठिकब्रह्मचारिणो नियतं सर्वदा वदन्ति । तस्माद्दमे रमन्ते ।

चतुर्थं मतमाह—

शम इत्यरण्ये मुनयस्तस्माच्छमं रमन्ते—, इति ।

अन्तःकरणस्य क्रोधादिदोषराहित्यं शमः, स एवोत्तमो मोक्षहेतुरित्यरण्ये वर्तमाना मुनयो वानप्रस्था मन्यन्ते । तस्मात्ते शमे रमन्ते ।

\* अत्र सकलादर्शेषुस्तेकेष्वनशनमित्येव पाठः । + मन्यमाना इत्यधिकम् । यद्वा मन्यमाना इति परित्यज्य वदन्तीत्यस्य स्थाने मन्यन्त इति पाठ्यम् ।

पञ्चमं मतमाह—

दानमिति सर्वाणि भूतानि प्रशंसन्ति  
दानान्नातिदुष्करं तस्माद्दाने रमन्ते—, इति ।

गोहिरण्यादीनां स्वकीयानां शास्त्रोक्तवर्त्मना स्व[भ्य]त्वपरित्यागपूरःसरं परस्वत्वा-  
पादनं दानं तदेवोत्तम मोक्षमाधन मत्वा सर्वे प्राणिनः प्रशंसन्ति । दानादतिशयितं  
दुष्करं नास्ति । धनरक्षणार्थं प्राणानपि परित्यजतां पुरुषाणामुपलम्भात् । तस्माद्भूमि-  
भ्यादिदाने रमन्ते ।

षष्ठं मतमाह—

धर्म इति धर्मेण सर्वमिदं परिशृष्टीतं धर्मा-  
न्नातिदुष्करं तस्माद्धर्मे रमन्ते—, इति ।

स्मृतिपुराणप्रतिपाद्यो वापीकृपनडागादिनिर्माणरूपोऽत्र धर्मो विवक्षितः । स  
एवोत्तमो मोक्षहेतुरिति राजामात्यादयः प्रभवो मन्यन्ते । तडागादिरूपेण धर्मेण  
सर्वमिदं जगत्परिशृष्टीतम् । \*सर्वेऽपि मनुष्यपश्चादयः स्नानपानादिना तृप्यन्ति ।  
तादृशाद्धर्मादन्यदतिदुष्करं नास्ति । तस्मात्कारणाद्धर्मे रमन्ते प्रभवः ।

सप्तमं मतमाह—

प्रजन इति भूयांसस्तस्माद्भूयिष्ठाः प्रजायन्ते  
तस्माद्भूयिष्ठाः प्रजनने रमन्ते—, इति ॥

प्रजनः पुत्राद्युत्पादनं तस्यैवोत्तममाधनत्व भूयांसोऽतिबहवः प्राणिनो मन्यन्ते ।  
धनिकैर्दरिद्रैः शिष्टैर्मष्टैः पण्डितैश्च सर्वैरपि पुत्रोत्पादनायातिशयेन \*प्रयत्नमानत्वात् ।  
तस्माद्दकैकस्य पुरुषस्य भूयिष्ठां द्वित्राः पञ्चपा इत्येव बहवोऽपत्यविशेषा उत्पद्यन्ते ।  
तस्मात्कारणाद्भूयिष्ठा अतिबहवः प्राणिनः प्रजात्पादने रमन्ते ।

अष्टमं मतमाह—

अग्रय इत्याह तस्माद्अग्रय आधातव्याः—, इति ॥

न अस्य यत इत्यादि । + मोक्ष प्रतीत्याधिक शेषः । \* प्रयात्यमानत्वादिति पात्र्यम् ।  
दम्बपाठस्तु प्रामादिकः । वाक्यस्यामाधुन्वापत्तेः । धनिकार्दाना सर्वमामित्याधिकोऽध्याहारः । तथा  
च येऽन्यान्प्रयोजयन्ति ते स्वयं कुर्वन्तीति किम् वक्तव्यम् । तेषां च पुत्राद्युत्पादनस्य  
मुख्यमाधनत्वप्रहाभावे स्वयं तद्यत्नं न कुर्युः परंश्च त न कारयेयुः । तस्मात्पूर्वोक्तो ग्रहोऽस्त्येव  
तेषामिच्छाशयः । प्रयत्नस्याऽऽदत्तत्वादिति वा पाठः कल्पनीयः । धनिकादिपदेषु षट्सु षष्ठ्यन्ततां  
प्रकल्प्य स पुस्तकस्थः प्रयत्नमानत्वादिति शोधितपाठ एव वा स्वीकार्यः ।

अग्नयो गार्हपत्यादय उक्तमा मुक्तिहेतव इति कश्चिद्वेदार्थपर आह । तस्माद्गृहस्थैरग्नय आधातव्या भवन्ति ।

नवमं मतमाह—

अग्निहोत्रमित्याह तस्मादग्निहोत्रे रमन्ते—, इति ॥

आहितेज्वाग्निषु सायं प्रातश्चानुष्ठेयो होमोऽग्निहोत्रं तदुत्तमं मोक्षसाधनमित्यपरः कश्चिद्वेदार्थपर आह । तस्मात्केचिदग्निहोत्रे रमन्ते ।

दशमं मतमाह—

यज्ञ इति यज्ञेन हि देवा दिवं

गतास्तस्माद्यज्ञे रमन्ते—, इति ।

दर्शपूर्णमासज्योतिष्टोमादिको यज्ञ उत्तमो मोक्षहेतुरित्यपरे वेदार्थपरा मन्यन्ते । यस्मादिदानीं वर्तमाना देवाः पूर्वानुष्ठितेन यज्ञेन दिवं गताः स्वर्गलोक प्राप्ताः, तस्मात्कारणात्केचन वैदिका विद्वांसो यज्ञे रमन्ते ।

एकादशं मतमाह—

मानसमिति विद्वांसस्तस्माद्विद्वांस एव मानसे रमन्ते—, इति ।

मनसैव निष्पाद्यमुपासनं मानसं तदेवोत्तमं साधनमिति विद्वांसः सगुणब्रह्मविदो मन्यन्ते । तस्मात्कारणात्केचन विद्वांसो वेदगंतोपास्तिभागतात्पर्यविदो मानस एवोपासने रमन्ते ।

द्वादशं मतमाह—

न्यास इति ब्रह्मा ब्रह्मा हि परः परो

हि ब्रह्मा तानि वा एतान्यंबराणि

तैपांसि न्यास एवात्यरेचयत्—, इति ॥

पूर्वकाण्डोक्तानामग्निहोत्रादिकर्मणामारुणिजाबालाद्युपनिषदुक्तप्रकारेण परित्यागो न्यासः, स एवोत्तमो मोक्षहेतुरिति ब्रह्मा हिरण्यगर्भो मन्यते । स च ब्रह्मा परो हि परमात्मरूपो हि । ननु पूर्वोक्तमतानुसारिण इव जीवः । यद्यप्यसौ हिरण्यगर्भो देहधारी तथाऽपि परो हि परमात्मैव ब्रह्मा हिरण्यगर्भ इति वक्तुं शक्यते, तच्छिष्यत्वेन तत्समानज्ञानत्वात् । अत एव श्वेताश्वतरा आमनन्ति—“ यो ब्रह्माणं विदधाति पूर्वं यो वै वेदांश्च प्रहिणोति तस्मै ” इति । यानि पूर्वोक्तसत्यादीनि मानसान्तानि तान्येतानि तपांसि भवन्त्येव तथाऽपि संन्यासमपेक्ष्यावराणि निकृष्टानि ।



संन्यास एक एव तानि सर्वाण्यत्यरेचयत्, अतिक्रान्तवान् । उत्तमत्वतारतम्यं तत्र विश्रान्तमित्यर्थः ।

उक्तमुत्तमसाधनमुपसंहरति—

य एवं वेदेत्युपनिषत्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि द्विषष्टितमोऽनुवाकः ॥ ६२ ॥

यः पुमानेवमुक्तप्रकारेण संन्यासस्यान्येभ्यः सर्वेभ्यः साधनेभ्य उत्तमत्वं वेद-  
तस्य विदुष इत्युक्ता विद्योपनिषद्रहस्यभूता भवति ॥

इति श्रीमत्सायणाचार्यविरचिते माधवाये वेदार्थप्रकाशे कृष्णयजुर्वेदीयतैत्तिरी-  
यारण्यकमाप्ये दशमप्रपाठके नारायणीयापरनामधेययुक्तायां याज्ञिन्यामु-  
पनिषदि द्विषष्टितमोऽनुवाकः ॥ ६२ ॥

अथ त्रिषष्टितमोऽनुवाकः ।

पूर्वोक्तं मोक्षसाधनसमूहमुपपादयितुमाख्याधिकामाह—

प्राजापत्यो हाऽऽरुणिः सुपर्णेयः प्रजापति पितरमुपससार किं  
भगवन्तः परमं वदन्तीति तस्मै प्रोवाच—, इति ।

प्रजापतेः पुत्रः प्राजापत्यः, स चाऽऽरुणिनामकः । स एव सुपर्णाख्यायाः  
\*स्त्रिया अपत्यत्वात्सुपर्णेय इत्युच्यते । नादृशः पुरुषः स्वकीयं पितरं प्रजापति-  
मुपससार । उत्तमसाधनजिज्ञासयोपसन्नवान् । उपसद्य चतं पप्रच्छ । हे प्रजापते  
भगवन्तः पूज्या महर्षयो मोक्षसाधनेषु किं साधनं परममुत्कृष्टं वदन्ति । एवं पृष्ठः  
प्रजापतिस्तस्मा आरुणये प्रोवाच ।

तदुक्तेषु साधनेषु प्रथमं दर्शयति—

सत्येन वायुरावाति सत्येनाऽऽदित्यो रोचते दिवि सत्यं वाचः  
प्रतिष्ठा सत्ये सर्वे प्रतिष्ठितं तस्मात्सत्यं परमं वदन्ति—, इति ।

योऽयं वायुरिदानीमन्तरिक्षे वाति सोऽयं पूर्वजन्मनि मनुष्यः सन्सत्यवादित्वं  
परिपाल्य तेन सत्येन वायुदेवतात्वं प्राप्येदानीं लोकानुग्रहायान्तरिक्षे वाति । तथै-  
वाऽऽदित्योऽपि पूर्वजन्मानुष्ठितेन सत्येन दिवि रोचते युलोके प्रकाशते । यदेत-

त्सत्यं तदेतद्वाचो वाग्निन्द्रियस्य प्रतिष्ठा स्थिरावस्थानम् । अनृतं तु वाचोक्तमपि  
पैरिन्विराक्रियत इति न वाचः प्रतिष्ठा । तथा सति लोके सत्ये भाषणे सर्वे प्रामाणि-  
कव्यवहारजातं प्रतिष्ठितं तस्मात्कारणात्सत्यमेव परमं साधनमित्येवं केचिदनुष्ठा-  
तारो वदन्ति ।

तत्राऽऽरुणेर्मुखविकासराहित्यलक्षणमपरितोषं दृष्ट्वा द्वितीयं साधनमाह—

तपसा देवा देवतामग्रं आयन्तपसर्षयः सुवरन्वविन्द-  
न्तपसा सपत्नाप्रणुदामारातीस्तपसि सर्वे प्रति-  
ष्ठितं तस्मात्तपः परमं वदन्ति—, इति ।

इदानीं स्वर्गे वर्तमाना अग्नीन्द्रादयो देवा अग्रे पूर्वजन्मन्यनुष्ठितेनाशनपरित्याग-  
रूपेण कृच्छ्रचान्द्रायणादितपसा देवतामायन्निदानीतनं देवतात्वं प्राप्ताः । तथा वसि-  
ष्ठादयो महर्षयः पूर्वानुष्ठितेन तपसा सुवरन्वविन्दस्वर्गलोकमनुक्रमेण लब्धवन्तः ।  
तथा वयमपीदानीमभिचाररूपेण तपसा सपत्नाञ्छत्रनरातीरस्मदीयद्रव्यलाभविरो-  
धिनः पुरुषानपि प्रणुदाम निराकुर्मः । अन्यदपि सर्वे फलजातं तपसि प्रतिष्ठितम् ।  
तस्मादनशनरूप तपः परमं मोक्षसाधनमिति केचिद्वदन्ति ।

अत्रापि पूर्ववदपरितोषं दृष्ट्वा तृतीयं साधनमाह—

दमेन दान्ताः किल्बिषमवधून्वन्ति दमेन ब्रह्मचा-  
रिणः सुवरगच्छन्दमो भूतानां दुराधर्षं दमे सर्वं  
प्रतिष्ठितं तस्माद्दमः परमं वदन्ति—, इति ।

दान्ता बाह्येन्द्रियनियमयुक्ताः पुरुषाभ्येन दमेन स्वकीयं पापं विनाशयन्ति ।  
तथा नैष्ठिकब्रह्मचारिणो दमेन स्वर्गमगच्छन् । स च दमो भूतानां प्राणिनां दुराधर्ष-  
माधर्षितुं सर्वतः सोढुं दु शकः । तस्मिंश्च दमे सर्वमपेक्षितं फलं प्रतिष्ठितम् । तस्मा-  
त्कारणाद्दमः परमं मुक्तिसाधनमिति केचिद्वदन्ति । अत्र सर्वत्र पूर्वमाधने परितो-  
षराहित्यादुत्तरसाधनोक्तिर्द्रष्टव्या ।

चतुर्थं साधनमाह—

शमेन शान्ताः शिवमाचरन्ति शमेन नाकं  
मुनयोऽन्वविन्दच्छमो भूतानां दुराधर्षं छेमं

१ ख. सत्यभाषणोक्तं स' । २ ख. 'मं. । तस्मिंस्तपसि सर्वमपेक्षितं फलं प्रति' । ३ ख. 'त्र  
पूर्वत्र सा' । ४ ख. म. शमे ।

सर्वं प्रतिष्ठितं तस्माच्छमः परमं वदन्ति—, इति ।

शान्ता अन्तःकरणक्रोधादिरहिताः पुरुषास्तेन शमेन शिवं मङ्गलं पुरुषार्थमाचरन्ति । नारदाद्या मुनयः शमेन स्वर्गमलभन्त । अन्यत्पूर्ववत् ।

पञ्चमं साधनमाह—

दानं यज्ञानां वरुथं दक्षिणा लोके दातारं\* सर्वभूतान्युपजीवन्ति दानेनारातीरपानुदन्त दानेन द्विषन्तो मित्रा भवन्ति दाने सर्वं प्रतिष्ठितं तस्माद्दानं परमं वदन्ति—, इति ।

गोहिरण्यादिदानं यज्ञानां संबन्धिनी दक्षिणा भवति, तस्माद्वरुथं श्रेष्ठम् । लोकेऽपि दातारं पुरुष वेदशास्त्रविदो मृदाश्च सर्वेऽपि पुरुषा उपजीवन्ति । तथा योद्धृणां भटानां धनदानेनारातीः शत्रूनपानुदन्त राजानो निराकृतवन्तः । ये तु प्रबला द्विषन्तस्तेऽपि दानेन तुष्टा मित्राणि भवन्ति । अन्यत्पूर्ववत् ।

षष्ठं साधनमाह—

धर्मो विश्वस्य जगतः प्रतिष्ठा लोके धर्मिष्ठं प्रजा उपसर्पन्ति धर्मेण पापमपनुर्दति धर्मे सर्वं प्रतिष्ठितं तस्माद्धर्मं परमं वदन्ति—, इति ।

तडागप्रपादिनिर्माणरूपो धर्मो विश्वस्य जगतः सर्वस्य प्राणिजातस्य प्रतिष्ठाऽऽश्रय इत्येतत्प्रसिद्धम् । तथा लोके धर्मिष्ठमतिशयेन धर्मं वर्तमानं पुरुषं प्रजाः सर्वा उपसर्पन्ति धर्माधर्मनिर्णयार्थमुपगच्छन्ति । किञ्च प्रायश्चित्तरूपेण धर्मेण पापं विनाशयन्ति । अन्यत्पूर्ववत् ।

सप्तमं साधनमाह—

प्रजननं वै प्रतिष्ठा लोके साधु प्रजायास्तन्तुं तन्वानः पितृणामनृणो भवति तदेव तस्यो अनृणं तस्मात्प्रजननं परमं वदन्ति—, इति ॥

प्रजननं पुत्रोत्पादनं यदस्ति तदेव गृहस्थानां प्रतिष्ठा पुत्रस्य गृहकृत्यनिर्वाहकत्वात् । “ सोऽयं मनुष्यलोकः पुत्रेणैव जटयो नान्येन कर्मणा ” इति श्रुतेः । किञ्च प्रजायाः पुत्रपौत्रादिरूपायास्तन्तुं परम्परां साधु तन्वानः शास्त्रीयमार्गो यथा भवति

१ स. ग. मित्रा । २ ग. 'दन्ति ध' । ३ ड. पितृणां । ४ ग. तस्य । ५. तस्वानृ' ।

तथा विस्तारयन्पितृणां मृतानां पितृपितामहादीनामनृणो भवति तदीयमृणं पुत्रिणा प्रत्यर्पितं भवति । यत्प्रजननं तदेव तस्य पुत्रिण ऋणापाकरणहेतुः । अन्यत्पूर्ववत् ।

अष्टमं साधनमाह—

अग्नयो वै त्रयीविद्या देवयानः पन्थां गार्हपत्य  
ऋक्पृथिवी रथंतरमन्वाहार्यपचनं यजुरन्त-  
रिक्षं वामदेव्यमाहवनीयः सामं सुवर्गो  
लोको बृहत्तस्मादग्नीन्परमं वदन्ति—, इति ।

गार्हपत्यो दक्षिणाग्निराहवनीय इति येऽग्नयः सन्ति त एव त्रयीविद्या वेदत्रया-  
त्मका वेदत्रयोक्तकर्मसाधनत्वोद्देशविहितत्वाच्च देवयानो यागद्वारेण देवत्वप्राप्तको  
मार्गश्च । किञ्च तेषामग्नीनां मध्ये गार्हपत्योऽग्निर्ऋग्वेदात्मकः पृथिवीलोकस्वरूपो  
रथंतरसामात्मकश्चेति प्रशस्यते । अन्वाहार्यपचनो दक्षिणाग्निजुर्वेदान्तरिक्षलोकवाम-  
देव्यसामात्मकः । आहवनीयाग्निस्तु सामवेदस्वर्गलोकबृहत्सामात्मकः । अन्यत्पूर्ववत् ।

नवमं साधनमाह—

अग्निहोत्रं सायं प्रातर्गृहाणां निष्कृतिः स्विष्टं  
सुहुतं यज्ञक्रतूनां प्रायणं सुवर्गस्य लोकस्य  
ज्योतिस्तस्मादग्निहोत्रं परमं वदन्ति—, इति ।

सायं प्रातश्चानुष्ठितमग्निहोत्रं गृहाणां निष्कृतिः क्रयसाधन मूल्यम्, अग्निहो-  
त्राभावे क्षुधितोऽग्निर्गृहान्दहेत् । किञ्चाग्निहोत्रं स्विष्टं शोभनयागरूपं सुहुतं शोभन-  
होमरूपम् । देवतामुद्दिश्य द्रव्यत्यागो यागः । तस्य द्रव्यस्याग्नौ प्रक्षेपो होमः । किञ्च-  
तद्यज्ञक्रतूनां प्रायणं प्रारम्भः । अग्न्याधेयमग्निहोत्रं दर्शपूर्णमासावाग्रयणं चातुर्मा-  
स्यानि निरूढपशुबन्धः सौत्रामणीति सप्त हविर्यज्ञाः । क्रतुशब्दो यूपवत्सु सामयागेषु  
रूढः । अग्निष्टोमोऽत्यग्निष्टोम उक्थ्यः षोडशी वाजपेयोऽनिरात्रोऽस्तोथीमश्चेति सप्त  
सोमसंस्थाः क्रतवः । तेषां सर्वेषां यज्ञक्रतूनां प्रारम्भकमग्निहोत्रम् । अत एव स्वर्गस्य  
लोकस्य ज्योतिः प्रकाशकम् । अन्यत्पूर्ववत् ।

दशमं साधनमाह—

यज्ञ इति यज्ञेन हि देवा दिवं गता यज्ञेनासुरा-  
नपानुदन्त यज्ञेन द्विषन्तो मित्रा भवन्ति यज्ञे

सर्वं प्रतिष्ठितं तस्माद्यज्ञं परमं वदन्ति—, इति ।

यज्ञ उक्तं साधनमिति केचिदाहः । यज्ञो हि देवानां प्रियः । ते हि देवाः पृथानुष्ठितेन यज्ञेन स्वर्गं प्राप्ताः । किञ्च यज्ञेनैव तदा तदा देवा असुरान्विनाशितवन्तः । किञ्च सर्वकामप्राप्तिमाधनेन ज्योतिष्टोमेन द्वेषशान्तिकामस्य पूर्वं द्वेषं कुर्वन्तोऽपि शत्रवो मित्रा [मित्राणि] भवन्ति । अन्यत्पूर्ववत् ।

एकादशं साधनमाह—

मानसं वै प्राजापत्यं पवित्रं मानमेन मनसा साधु  
पश्यति मानमा ऋषयः प्रजा असृजन्त मानसे  
सर्वं प्रतिष्ठितं तस्मान्मानसं परमं वदन्ति—, इति ।

मनसा निष्पाद्यं मानसमपामनं यदस्ति तदेव प्राजापत्यं प्रजापतिपदप्राप्तिसाधनम्, अत एव पवित्रं चित्तशुद्धिकारणम् । मानसेनोपासनं युक्तं मनोऽन्तःकरणं यदस्ति तेनैकाग्रेण मनसा साधु पश्यति, अतीतानागतव्यवहिनान्दिवन्तुजातं योगी सम्यक्साक्षात्करोति । एतच्च योगशास्त्रे पतञ्जलिना बहुधा प्रपञ्चितम् । मानसा एकाग्रमनोयुक्ता विश्वामित्रादय ऋषयः स्वसकल्यमात्रेण बह्वीः प्रजा असृजन्त । अन्यत्पूर्ववत् ।

द्वादशं साधनमाह—

न्यास इत्याहुर्मनीषिणो ब्रह्माणम्—, इति ।

न्यास इत्युक्तो यो मोक्षहेतुः, न ब्रह्माणं हिरण्यगर्भरूप मनीषिणो बुद्धिमन्तो महर्षयः स्मृतिकर्तार आहुः । तथा च "सन्यामाद्ब्रह्मणः स्थानम्" इति स्मर्यते । हिरण्यगर्भप्राप्तेरन्तरङ्गसाधनत्वात्तद्रूपत्वम् ।

तमेव संन्यास स्नोतुं तत्प्राप्त्यस्य हिरण्यगर्भस्य स्वरूपं प्रपञ्चयति—

ब्रह्मा विश्वः कतमः स्वयंभुः प्रजापतिः संबन्धर इति—, इति ।

यो ब्रह्मा हिरण्यगर्भः सोऽयं विश्वः सर्वजगदात्मकः । कतमोऽतिशयेन सुख-स्वरूपः । स्वयंभूरुत्पादकाम्यां मातापितृभ्यां विना स्वयमेवोत्पन्नः । प्रजापतिः प्रजानां पालकः । संबन्धरः कालात्मकः । इतिशब्दः प्रदर्शनार्थः । इत्यादिसर्व-स्वरूपत्वमुन्नेयमित्यर्थः ।

पुनरपि संन्यासस्मृतये हिरण्यगर्भावयवस्य सवत्सरस्य माहात्म्यं दर्शयति—

संबत्सरोऽसावादित्यो य एष आदित्ये

पुरुषः स परमेष्ठी ब्रह्माऽऽत्मा—, इति ।

योऽयं संबत्सरः काल उक्तः सोऽसावादित्यस्वरूप एव । आदित्यगत्यभ्यांसेन निष्पादितत्वात् । य एष तस्मिन्नादित्यमण्डले पुरुषः स एव परमेष्ठी हिरण्यगर्भ-  
रूपः, आदित्यमण्डलद्वारेण हिरण्यगर्भस्य प्राप्यत्वात् । स च परमेष्ठी ब्रह्म सर्वजग-  
त्कारणं वस्तु । तथैवाऽऽत्मा सर्वेषां प्रत्यगात्मभूतः ।

एवमादित्यादिद्वारा संबत्सरं प्रशस्य तमादित्यमण्डलद्वारेण सर्वव्यवहारहेतुतया प्रशंसति—

याभिरादित्यस्तपति रश्मिभिस्ताभिः पर्जन्यो वर्षति पर्जन्ये-  
नौषधिवनस्पतयः प्रजायन्त ओषधिवनस्पतिभिरन्नं भवत्यन्नं  
प्राणाः प्राणैर्बलं बलेन तपस्तपसा श्रद्धा श्रद्धया मेधा मेधया  
मनीषा मनीषया मनो मनसा शान्तिः शान्त्या चित्तं चित्तेन  
स्मृतिः स्मृत्या स्मरः स्मारेण विज्ञानं विज्ञानेनाऽऽत्मानं  
वेदयति तस्मादन्नं ददन्त्सर्वाण्येतानि ददात्यन्नात्प्राणा भवन्ति  
भूतानां प्राणैर्भनो मनसश्च विज्ञानं विज्ञानादानन्दो ब्रह्म योनिः—, इति ।

अयमादित्यो याभिरुष्णस्वरूपाभी रश्मिभिस्तपति प्रभूतं संतापं करोति,  
ताभिस्तीव्ररश्मिभिर्भूमिगतं जलमादाय पर्जन्यो भूत्वा वर्षति । तेन च पर्जन्येन  
वृष्टिजनकेन व्रीह्याद्या ओषधयोऽश्वत्थपनसाद्या वनस्पतयश्च प्रकर्षेणोत्पद्यन्ते ।  
ओषधिभिर्बनस्पतिभिश्च भोज्यमन्नं संपद्यते । तेन चास्नेन प्राणाः पोषिता भवन्ति ।  
तैश्च पुष्टैः प्राणैः शरीरे बलं संपद्यते । तेन बलेन कृच्छ्रचान्द्रायणादिरूपं तपः  
संपद्यते । तेन च तपसा शुद्धचित्तस्य तत्त्वज्ञानविषया श्रद्धा जायते । तयो च  
श्रद्धयो पुरुषस्यैकाग्रचित्तस्य मेधा गुरूपदिष्टग्रन्थतदर्थधारणशक्तिरुपजायते । तथा  
च मेधया मनीषा तत्त्वविषया बुद्धिरुत्पद्यते । तथा च मनीषया मनो निरन्तरं  
तत्त्वविषयं मननमुपजायते । तेन च मनसा मननेन कामक्रोधादिदोषस्यावसराभावा-  
च्छान्तिरुपजायते । तथा च शान्त्या विक्षेपरहितस्य चित्तं चेतनं तत्त्वविषयं प्रमा-  
णजनितं ज्ञानमुपजायते । तेन च चित्तेन ज्ञानेन निद्रादिव्यवहारव्यवधानेऽपि तत्त्व-  
विषयां स्मृतिं प्राप्नोति । तथा च निद्राद्यनन्तरभाविन्या स्मृत्या स्मरं निरन्तरं-

\* अभ्यास आवृत्तिः ।

१ झ. 'दत्सर्वा' । २ झ. 'रूपर' । ३ ग. झ. संपद्यते । ४ झ. 'या ध' । ५ ग. 'या  
युक्तस्य' । ६ ग. 'रणाद्य' । ७ झ. तत्त्वविषयि । ८ झ. 'न को' । ९ झ. 'न्तरं स्म' ।

स्मरणं प्राप्नोति । तेन च स्मारेण विज्ञानं विजातीयप्रत्ययव्यवधानराहित्येन विशिष्टं संततं ज्ञानं प्राप्नोति । तेन च विज्ञानेन संततेनाऽऽत्मानं वेदयति परमात्मानं सर्वदाऽनुभवति । यस्मादन्नस्योक्तप्राणबलादिपरम्परया परमात्मानुभवहेतुत्वं तस्मादीदृशमर्कं दर्दन्पुरुषः सर्वाण्येतानि प्राणादीन्यात्मानुभवान्तानि वस्तूनि ददाति । अन्नदानस्य सर्वदानरूपत्वं विस्पष्टयितुमुक्तमेवार्थं पुनरप्यन्नात्माणा भवन्तीत्यादिवाक्येन संक्षिप्योपन्यस्यते । प्राणादिपरम्परयोत्पन्नाद्विज्ञानादानन्दः परमानन्दरूपो भूत्वा ब्रह्म वेदान्तप्रतिपाद्यं योनिर्जगत्कारणम् । यद्वा ब्रह्मणो वेदस्य योनिः कारणं तादृग्रूपः स्वयं भवति ।

यथोक्तं संन्यासमेव स्तोतु तेन संन्यासेन प्राप्ततत्त्वज्ञानं पुरुषं प्रशंसति—

स वा एष पुरुषः पञ्चधा पञ्चात्मा येन सर्वमिदं प्रोतं  
पृथिवी चान्तरिक्षं च द्यौश्च दिशश्चान्तरिक्षाश्च स वै  
सर्वमिदं जगत्स स भूतः स भव्यं जिज्ञासकृत् ऋतजा  
रयिष्ठाः श्रद्धा सत्यो \*महस्वान्तमसोपरिष्ठात्—, इति ।

यः पुरुषः संन्यासपुरःसरं तत्त्वज्ञानं संपादयति स एषैष पुरुषः सर्वात्मकः सन्यञ्चधा पञ्चभिः प्रकारैः पञ्चात्मा पञ्चविधवस्तुस्वरूपो भवति । शब्दस्पर्शादिकं गुणपञ्चकं पृथिव्यादिकं भूतपञ्चकं चक्षुःश्रोत्रादिकं ज्ञानेन्द्रियपञ्चकं वाक्पाप्यादिकं कर्मेन्द्रियपञ्चकं प्राणापानादिकं वायुपञ्चकमेतावता वस्तूनां स्वरूपभूत इत्यर्थः । यद्वा पञ्चभिरात्मभिर्युक्तः पञ्चधा वर्तते ।

तथा च पुराणेऽभिहितम्—

“भूतात्मा चेन्द्रियात्मा च प्रधानात्मा तथा भवान् ।

आत्मा च परमात्मा च त्वमेकः पञ्चधा स्थितः” इति ॥

येन ब्रह्मस्वरूपेण पुरुषेण सर्वमिदं जगत्सूत्रे मणिगणा इव प्रोतं प्रकर्षेण स्यूतं व्यासमित्यर्थः । तदेव सर्वं पृथिवी चेत्यादिना प्रपञ्चयते । स एव पृथिव्यादिवस्तुव्यापी पुरुषः सर्वमिदं वर्तमानं जगत्, तत्त्वदृष्ट्या व्यतिरेकेणाभावात् । तथा भूतमतीतं च जगत्स एव । भव्यं भविष्यदपि जगत्स एव । ननु तत्त्ववित्पुरुषो मूढवद्धस्तपादादियुक्तदेहरूप एव दृश्यते, न तु सर्वजगत्स्वरूप इति चेत् । मैवम् । यतोऽयं जिज्ञासकृत्सो जिज्ञासया वेदान्तविचारेण सर्वात्मकतया निश्चितो भवति । ऋतजा ऋतेन सत्येन प्रामाणिकेन ज्ञानेन सर्वात्मा जातः, जिज्ञासाकाले भ्रान्तिज्ञानरूपेषु पूर्व-

\* ग. पुस्तके महस्वान्तमसो परिष्ठादिति पाठः ।

पक्षेषु निराकृतेषु प्रामाणिकेन सिद्धान्तज्ञानेन तादृशो जातो भवति । स च रथिष्ठा रथिर्धनं गुरुपदेशस्त्रैव तिष्ठति । न तूपदेशरहितानां प्रतीयत इत्यर्थः । ईदृशस्वरूप-विज्ञानस्य श्रद्धया लभ्यत्वादमौ श्रद्धारूपः । “श्रद्धावल्लभते ज्ञानम्” इति स्मृतेः । सत्यमवाध्य यद्ब्रह्म तत्स्वरूपत्वादयं सत्यः । महस्वांस्तेजस्वान्स्वयंप्रकाश इत्यर्थः । अत एव तमसा संसारकारणेनाज्ञानेन वियुक्तत्वादुपरिष्ठाद्वर्तते ।

इत्थं संन्यासपूर्वकज्ञानयुक्तं पुरुषं प्रशस्य ज्ञानफलं दर्शयति—

ज्ञान्वा तमेवं मनमा हृदा च भूयो

न मृन्युमुपयाहि विद्वान्—, इति ।

हे आरुणे त्वं तं परमात्मानं हृदा दृष्टपुण्डरीकनियमितत्वाद्ब्रह्मदयरूपेण मनसैवं पूर्वोक्तसंन्यासरूपसाधनप्रकारेण ज्ञान्वा विद्वान्स्तेन ज्ञानेन युक्तः सन्भूयः पुनर्मृत्युं नोपयाहि मा प्राप्नुहि । ज्ञानिनो वर्तमानदेहपाते सति जन्माभावात्पुनर्मृत्युर्नास्तीत्यर्थः ।

बहुधा प्रशस्तं संन्यासमुपमंहरति—

तस्माद्व्यासमेषां तपसा मतिरिक्तमाहुः—, इति ॥

यस्मात्परमपुरुषार्थस्यान्तरङ्गं साधनं तस्मादेषां सत्यादीनां तपसां मध्ये संन्यासमतिरिक्तमत्युत्कृष्टं साधनं मनीषिण आहुः ।

संन्यासादूर्ध्वं प्रणवेनाऽऽत्मनि समाधिर्विधेयः । तस्मिन्समाधौ विघ्नपरिहारार्थमादा-बन्तर्यामिणः सर्वकारणत्वेन स्तुतिं दर्शयति—

वसुरण्वो विभूरसि प्राणे त्वमसि संघाता ब्रह्म-

न्त्वमसि विश्वसृष्टेजोदास्त्वमस्यैर्भूरसि वर्चोदा-

स्त्वमसि सूर्यस्य द्युम्नोदास्त्वमसि चन्द्रमस उप-

यामगृहीतोऽसि ब्रह्मणे त्वा महसे—, इति ।

हे ब्रह्मन्नन्तर्यामिन्वसुरण्वो वसुनो वस्तुतत्त्वस्य रण्वो रणिना कथयिताऽस्मदनुग्रहार्थमुपदेष्टाऽसि । तथा विभूर्हिरण्यगर्भविराडादिविविधरूपेणोत्पन्नोऽसि प्राणे वायुरूपे जीवात्मनः संघाता संयोजयिता त्वमसि । विश्व सरति प्राप्नोतीति विश्वसृष्टसर्वजगद्व्यापी त्वमसि । भूलोकवर्तिनोऽग्नेस्तेजोदाः प्रकाशप्रदस्त्वमसि । द्युलोकवर्तिनः

१ ख. 'नेनेह' । २ ग. 'शो भ' । ३ झ 'ति । तदुप' । ४ झ. 'ना तथा न प्र' । ५ ग. श्रुतेः । ६ ख. ग. 'काशत इ' । ७ झ. 'रीकेण नि' । ८ झ. 'श्वसृक्तेजो' । ९ ख. 'स्यमिर' । १० झ. 'मैर्चो' । ११ ख. 'जीवात्मनि' । १२ झ. 'श्वसृक्तेर्व' ।



सूर्यस्य वर्चोदाः प्रकाशप्रदस्त्वमसि । तथा चन्द्रमसो शुक्रोदाः प्रकाशरूपधन-  
प्रदस्त्वमसि । तथा यागेषु सोमरूपः सन्नृपयामेन पाधिर्वेन मृन्मयदारुमयपात्रेण गृही-  
तोऽसि । उपयामशब्दस्य पृथिवीपगत्व षष्ठ्याण्डे मन्त्रव्याख्याने समाह्वतम्—“उप-  
यामगृहीतोऽसीत्याहेयं वा उपयामः” इति । उक्तप्रकारं सर्वकर्तारमन्तर्यामिणं त्वा  
महसे ब्रह्मणे चैतन्यज्योतिःस्वरूपब्रह्मणत्वाभिव्यक्त्यर्थं भजामाति शेष ।

अनेन प्रकारेणान्तर्यामिणं स्तुत्वा परिहृतविघ्नस्य सन्यासिनः समाधिं विधत्ते—

ओमित्यान्मानं युञ्जीत—, इति ।

त्रिमूर्त्तं प्रणवमुच्चारयन्सर्ववेदान्तेषु निर्णानं परमात्मानं स्वरूपत्वेन चित्ते समा-  
दध्यात् ।

समाधिसाधनमोँकार प्रशंसति—

एतद्वै महोपनिषदं देवानां गुह्यम्—, इति ।

यत्प्रणवस्वरूपमस्त्येतदेव महोपनिषदं महत्यो बह्व्य उपनिषदः प्रतिपादिका यस्य  
परमात्मवाचकस्य प्रणवरूपस्य तन्महोपनिषदम् । अकारान्तत्वं छान्दसम् । “सर्वे  
वेदा यत्पदमामनन्ति तत्ते पद सग्रहेण ब्रवीम्योमित्येतत्” इति प्रणवस्य सर्वोपनिष-  
त्प्रतिपाद्यत्वं कठवल्लीषु श्रुतम् । तच्च प्रणवरूपं निर्गुणतत्त्वप्रतिपादकं देवानामिन्द्रा-  
दीनां गुह्यं गोप्यम् । ते हि शमदमाद्यधिकारमपत्तिरहिनाय प्रणव नोपदिशन्ति ।

यथोक्तप्रणवसमाधिजनितस्य तत्त्ववेदनस्य फलं दर्शयति—

य एवं वेद् ब्रह्मणो महिमानंमा-

प्नोति तस्माद्ब्रह्मणो महिमानम्—, इति ।

यः पुमान्संन्यासादूर्ध्वं प्रणवेन ब्रह्मणत्त्वममाधिं कर्षन्नेवं वेदान्तमहावाक्योक्तप्रका-  
रेण वेद् ब्रह्मणत्त्व जानानि, अमो ज्ञानी स्वस्मिन्नविद्याकल्पित जीवत्वापादक परिच्छे-  
दमपहाय देशकालवस्तुपरिच्छेदशून्यस्य ब्रह्मणो महिमानं महत्त्वमाप्नोति । तत्त्ववे-  
दनेन जीवत्वं भ्रमो निवर्तते ब्रह्मत्वस्वभाव आविर्भवति ततो जीवन्मुक्तो भवतीत्यर्थः ।  
तस्य जीवन्मुक्तस्य प्रारब्धभोगक्षयेण देहपाते माति तस्मात्कृद्वाविद्यानिवर्तकाद्वेदना-  
दविद्यातत्कार्यवासनालेशरहितस्य मुक्तस्य ब्रह्मणो महिमानं प्राप्नोति । विदेहमुक्ति-  
भवतीत्यर्थः ।

१ ख. 'न मृन्मयेन मृ' । २ ख. 'ण च स्तु' । ३ ख. 'मात्रप्र' । ४ ग. झ. 'विदूषत्वेन ।  
५ ख. 'त्' । शमादिमा' । ६ ग. 'स्वकृतध्रं' । ७ ख. ग. 'यन्द्वाप' ।

संन्यासपुरःसरां तत्स्वविद्यामुपसंहरति—

इत्युपनिषत्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि त्रिषष्टितमोऽनुवाकः ॥ ६३ ॥

इत्येवमतीतेन ग्रन्थेन प्रोक्ता येयं विद्या सेयमूपनिषद्रहस्यविद्या ।

अथ मीमांसा । तत्र संन्यासरूपस्य चतुर्थाश्रमस्य सद्भावस्तृतीयाध्यायस्य चतु-  
र्थादे चिन्तितः—

“नास्त्यूर्ध्वरेताः किंवाऽस्ति नास्त्यसावविधानतः ।

वीरघातो विधेः ऋत्नावन्धपङ्क्वादिगा स्मृतिः ॥

अस्त्यपूर्वविधेः ऋत्नैर्वीरहाऽनग्निको गृही ।

अन्धादेः पृथगुक्तत्वात्स्वस्थाना श्रूयते विधिः ॥

पूर्वाधिकरणे स्वतश्चैवमात्मविज्ञानं कर्मनैरपेक्ष्येण पुरुषार्थसाधनमित्युक्तम् । तस्य  
चाऽऽत्मज्ञानस्योर्ध्वरेतःस्वाश्रमेषु सुलभत्वादाश्रमसद्भावश्चिन्त्यते । तत्र नास्त्यूर्ध्वरेता इति  
प्रासम् । कुतः विध्यभावात् । त्रयो धर्मस्कन्धा यज्ञोऽध्ययनं दानमिति प्रथमस्तप एव  
द्वितीयो ब्रह्मचार्याचार्यकुलवासी तृतीय इत्यत्र यज्ञाद्युपलक्षितगार्हस्थ्यस्य तपःशब्दल-  
क्षितवानप्रस्थत्वस्य नैष्ठिकब्रह्मचर्यस्य च परामर्शमात्रं गम्यते, न तु विधिरुपलभ्यते ।  
न चापूर्वार्थत्वेन विधिः कल्पयितुं शक्यः । “वीरहा वा एष देवानां योऽग्निमुद्रासयते”  
इत्यभ्युद्गासनलक्षणस्य गार्हस्थ्यपरित्यागस्य निन्दितत्वात् । चत्वार आश्रमा इति  
स्मृतिस्तु गार्हस्थ्यकर्मानधिष्ठितान्धपङ्क्वादिविषया भविष्यति । न ह्यन्धस्याऽऽज्यावे-  
क्षणत्वोपेते कर्मण्यधिकाराऽस्ति । नापि पङ्कोर्विष्णुक्रमणाद्युपेते कर्मण्यधिकारः ।  
तस्मान्चक्षुरादिपाटवयुक्तस्याऽऽत्मज्ञानोपयुक्त ऊर्ध्वरेता आश्रमो नास्तीति प्राप्ते ब्रूमः ।  
अस्त्यूर्ध्वरेता आश्रमः । विध्यश्रवणेऽप्यपूर्वार्थत्वेन कल्पयितुं शक्यत्वात् । न च  
वीरघातदोषः । उत्सन्नाग्निगृहिविषयत्वाद्द्वीरहत्यायाः । यत्स्वन्धादिविषयत्वं स्मृतेरुक्त  
तदसत् । “अथ पुनरब्रवीत वा ब्रवीत वा स्नातको वाऽस्नातको वोत्सन्नाग्निरनग्निको वा  
यदहरेव विरजेत्तदहरेव प्रब्रजेत्” इति विरक्तानां गार्हस्थ्यानधिष्ठितानां पृथक्स-  
न्यासविधानात् । न च चक्षुरादिपाटववतामाश्रमान्तरविध्यभावः । जाबालश्रुतौ  
प्रत्यक्षविध्युपलम्भात् “ब्रह्मचर्यं समाप्य गृही भवेद्गृहाद्वनी भूत्वा प्रब्रजेत्” इति ।  
तस्मादस्त्याश्रमान्तरम्” ।

१ ग. 'त्र न्या' । २ ग. झ. 'घातो वि' । ३ ग. झ. 'अवि' । ४ ग. झ. 'न क' । ५. झ.  
'ति । तर्ह्याज्या' । ६ झ. 'रो नास्ति । ७ ग. झ. 'चातादिदो' । ८ ग. 'मिदि' । झ. 'मिहोत्रवि' ।  
९ झ. वा का' ।

तत्रैवान्यच्चिन्तितम्—

“लोककाम्याश्रमी ब्रह्मनिष्ठामर्हति वा नवा ।  
यथावकाशं ब्रह्मैव ज्ञातुमर्हत्यवारणात् ॥  
अनन्यचित्तता ब्रह्मनिष्ठाऽसौ कर्मठे कथम् ।  
कर्मत्यागी ततो ब्रह्मनिष्ठामर्हति नेतर. ” ॥

त्रयो धर्मस्कन्धा इत्यत्राऽऽश्रमानधिकृत्य सर्व एने पुण्यलोका भवन्तीत्याश्रमानु-  
ष्ठायिनां पुण्यलोकफलमभिधाय ब्रह्मसंभ्याऽमृतत्वमेतीति मोक्षसाधनत्वेन ब्रह्मनिष्ठा  
प्रतिपाद्यते । सेयं ब्रह्मनिष्ठा पुण्यलोककामिन आश्रमिणाऽपि संभाव्यते । आश्रम-  
कर्माण्यनुष्ठाय यथावकाशं ब्रह्मनिष्ठायाः कर्तुं शक्यत्वात् । नहि लोककामी ब्रह्म न  
जानीयादिति निषेधोऽस्ति । तस्मादस्मि सर्वभ्याप्याश्रमिणो ब्रह्मनिष्ठेति प्राप्ते ब्रूमः ।  
ब्रह्मनिष्ठा नाम सर्वभ्यापारपरित्यागे सत्यनन्यचित्ततया ब्रह्मणि परिसमाप्तिः । न  
चासौ कर्मशूरे संभवति । कर्मानुष्ठानन्यागयोः परस्परविरोधान् । तस्मात्कर्मत्यागिन  
एव ब्रह्मनिष्ठेति स्थितम् । अस्मिन्नर्थं श्रुतिस्मृतिवाक्यानि ससिष्य प्रदर्शयन्ते—

“त्याग एव हि सर्वेषा मोक्षसाधनमुत्तमम् ।  
त्यजतैव हि तज्ज्ञेय त्यक्तः प्रत्यक्षपरं पदम् ॥  
मुक्तेश्च विभ्यतो देवा मोहेनापिदुर्नरान् ।  
ततस्ते कर्ममृद्युक्ताः प्रवर्तन्तेऽविचक्षणाः ॥  
अतः संन्यस्य सर्वाणि कर्माण्यात्माववाग्नयः ।  
हत्वाऽविद्यां धियैवेयात्तद्विष्णोः परम पदम्” ॥

इति भाल्लविशाखायामामनन्ति ।

“सशिख वपनं कृत्वा वहिः सत्र त्यजेद्वुधः ।  
यदक्षरं परं ब्रह्म तत्सत्रमिति धारयेत् ।  
ज्ञानशिखिनो ज्ञाननिष्ठा ज्ञानयज्ञोपवीतिनः ।  
ज्ञानमेव परं तेषा पवित्र ज्ञानमुच्यते ॥  
अग्नेरिव शिखा नान्या यस्य ज्ञानमयी शिखा ।  
स शिखीत्युच्यते विद्वानेतरं केशधारिणः ” [ब्रह्मोप०]

इत्याथर्वणिका आमनन्ति ।

“कुटुम्बपुत्रदाराश्च वेदाङ्गानि च सर्वशः ।  
यज्ञं यज्ञोपवीतं च त्यक्त्वा गृध्रेश्वरेन्मुनिः” ॥

इति षाष्कलशाखायामामनन्ति । \*सशिखान्केशान्निराकृत्य विसृज्य यज्ञोपवीतं  
भूः स्वाहेत्यप्सु जुहुयात् ।

“ त्रिदण्डं कुण्डिकां शिक्यं त्रिविष्टब्धमुपानहौ ।  
शीतोपघातिनीं कन्थां कौपीनस्य तु च्छादनम् ॥  
पवित्रं स्नानशाटीं च उत्तरासङ्गमेव च ।  
यज्ञोपवीतं वेदाश्च सर्वं तद्वर्जयेद्यतिः ” ॥

इति संन्यासोपनिषद्यधीयते । “ अथ परिव्राड्दिवर्णवासा मुण्डोऽपरिग्रहः शुचि-  
रद्वेही भैक्षाणो ब्रह्मभूयाय भवति ” इति जात्राला आमनन्ति । “ अथ परिव्राडेक-  
शाटीपरिवृतो मुण्डोदरपात्र्यरण्यनित्यो भिक्षार्थी ग्रामं प्रविशेदासायं प्रदक्षिणेनावि-  
चिकित्सन्सर्ववर्णिक भैक्षचरणमभिर्शोभ्यतितवर्जमयज्ञोपवीती शौचनिष्ठः काममेक-  
वैणवं दण्डमाददीत ” इति मैत्रार्यणशाग्वायामभिहितम् । “ कन्थाकौपीनोत्तरासङ्गा-  
दीनां त्यागिनो यथाजातरूपधरा निर्ग्रन्था निष्परिग्रहाः ” इति संवर्तश्रुतिः । “ गृहस्थो  
ब्रह्मचारी वानप्रस्थो वा लौकिकाग्नीनुद्राग्नां समारोपयेद्वायत्री च स्ववाचाऽग्नां समा-  
रोपयेदुपवीतं भूमौ वाऽप्सु वा विसृजेत् ” इत्यादिरारुणिश्रुतिः ॥

“ यथोक्तान्यपि कर्माणि परिहाप्य द्विजोत्तमः ।  
आत्मज्ञाने शमं च म्याद्वेदाभ्यासेन यत्नवान् ॥  
एतद्विजन्मसाफल्य ब्राह्मणस्य विशेषतः ।  
प्राप्यैतत्कृतकृत्यो हि द्विजो भवति नान्यथा ॥  
यदा तु विदितं तत्संन्यात्परं ब्रह्म सनातनम् ।  
तदैकदण्डं सगृह्य उपवीत शिखा त्यजेत् ” ॥

इत्यादयः स्मृतय उदाहार्याः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयनैत्तिगी-  
यारण्यकभाष्ये दशमप्रपाठके नारायणीयापग्नामधेययुक्ताया याज्ञिक्यामुप-  
निषदि त्रिपष्टिनमोऽनुवाकः ॥ ६३ ॥

\* एतदादि जुहुयादित्यन्तं संन्यासोपनिषदि नोपलभ्यते । अनन्तरोक्तं श्लोकद्वयं तु किंचि-  
न्नियमानुपूर्वीकं वर्तते ।

१ ग. झ. 'शाखाया आम' । २ झ. 'त्रिकृत्य वि' । ३ ग. झ. 'पीनाच्छादन तथा । प' ।  
४ ग. झ. 'टीक्ष्ण उ' । ५ ख. 'ति कटा अर्था' । ६ ख. 'रितो' । ७ ख. ग. 'शस्त प' । ८ झ.  
'वर्णाशा' ९ ख. 'भिधीयते । क' । १० ख. झ. 'दिवाहर्णा भु' । ११ ग. झ. तत्त्व पर ।

अथ चतुःषष्टितमोऽनुवाकः ।

संन्यासस्यैव ब्रह्मज्ञानं प्रत्यन्तरङ्गसाधनत्वाज्जिज्ञासोः संन्यास एव युक्तो न तु कर्मानुष्ठानमित्युक्तम् । तर्हि निष्पन्ने तत्त्वमाशात्कारे कर्मण्यनुष्ठीयन्तामित्येतां शङ्का निवारयितुमत्र तत्त्वज्ञानिव्यवहाराणां लौकिकानां सर्वेषां यागरूपत्वमुच्यते । न हि यागस्य यागाधिकारशङ्काऽस्ति । अतोऽस्मिन्ननुवाके पूर्वभागेन (ण) योगिनोऽव्यवयाज्ञाङ्गद्रव्यत्वेनाऽऽज्ञायन्ते—

तस्यैवं विदुषो यज्ञस्याऽऽत्मा यजमानः श्रद्धा पत्नी शरी-  
रमिध्ममुरो वेदिर्लोमानि वहिर्वेदः शिखा हृदयं यूः  
काम आज्यं मन्युः पशुस्तपोऽग्निर्दमः शमयिता दक्षिणा  
वाग्योता प्राण उद्राता चक्षुरध्वर्युर्मनो ब्रह्मा श्रोत्रमधीत्, इति ।

तस्य पूर्वोक्तस्य संन्यासिन एव विदुषः पूर्वोक्तप्रकारेण ब्रह्मणो महत्त्वं साक्षात्कृतवतो जीवन्मुक्तस्य संबन्धी यो यज्ञोऽस्ति तस्य यज्ञस्य देहेन्द्रियादिसाक्षी य आत्मा स एव यजमानसदृशः, तस्य स्वाभित्वात् । या तु तदन्तःकरणे श्रद्धा-रूपा चित्तवृत्तिः सा पत्नी । यच्च शरीरं तदिध्मम् । एवमुराद्यवयवानां वेद्यादि-रूपत्वोपचारो योजनीयः । यन्तु दमाख्यः शमयिता सर्वेन्द्रियोपशमकारी चित्त-वृत्तिविशेषः, तस्य दक्षिणारूपत्वमुन्नेयम् । वागादीनां रोत्राद्यृत्विग्रूपत्वमुन्नेयम् ।

अथास्यानुवाकस्य द्वितीयभागेन योगिव्यवहारस्य ज्योतिष्टोमावयवक्रियारूपत्वं दर्शयति—

यावद्भ्रियते सा दीक्षा यदश्नाति तद्भ्रियन्तिपिबन्ति तदस्य  
सोमपानं यद्रमते तदुपमदो यत्संचरत्युपविशत्युत्तिष्ठते  
च स प्रवर्ग्यो यन्मुखं तदाहवनीयो या व्याहृतिराहुति-  
र्यदस्य विज्ञानं तज्जुहोति यत्सायं प्रातरन्ति तत्समिधं  
यत्प्रातर्मध्यंदिनं सायं च तानि सर्वानि, इति ।

यावन्तं कालं भोजनमकृत्वा भ्रियते विदुषा धार्यते सा धृतिदीक्षारूपसंस्काररूपा । एवं भोजनादौ हविरादिरूपत्वमुन्नेयम् ।

१ ग. छ. 'मुत्तरत्राप्यव' । २ ग. 'यः । दमस्तु दमाख्यस्तु स' । छ. 'यः । दमस्तु स' । ३ ग. सा वृत्तिदी' ।

अथास्यानुवाकस्य तृतीयभागेन जीवन्मुक्तस्य संबन्धिनां कालविशेषाणां नानाविध-  
यागरूपत्वमाह—

ये अहोरात्रे ते दर्शपूर्णमासौ येऽर्धमासाश्च मासाश्च ते चानुर्मा-  
स्थानि य ऋतवस्ते पशुबन्धा ये संवत्सराश्च परिवत्सराश्च  
तेऽहर्गणाः सर्ववेदसं वा एतत्सत्रं यन्मरणं तदवभृथः, इति ।

संवत्सराश्च परिवत्सराश्चेति चकाराभ्यामिदावत्सरानुवत्सरेद्वत्सराः समुचीयन्ते ।  
प्रभवादिषु षष्टिसंवत्सरेष्वेकैकं पञ्चकं युगशब्दामिधेयं तस्मिंश्च युगे पञ्चापि क्रमेण  
संवत्सरपरिवत्सरेदावत्सरानुवत्सरेद्वत्सरसंज्ञका द्रष्टव्याः ।

तथाच कालनिर्णये संग्रहकारेणोदाहृतम्—

“चान्द्राणां प्रभवादीनां पञ्चके पञ्चके युगे ।

संपरीदान्विदित्येतच्छब्दपूर्वास्तु वत्सराः” इति ॥

अहर्गणा द्विरात्रत्रिरात्रादयः । सर्ववेदसं सर्वस्वदक्षिणाकम् । अत्रैतच्छब्देन  
प्रकृताहोरात्रादिपरिवत्सरान्तसर्वकालसमष्ट्युपलक्षितं योगिन आयुर्विवक्ष्यते । यदायुस्त-  
त्सर्वस्वदक्षिणोपेतं सत्रमित्यर्थः ।

अस्यानुवाकस्य चतुर्थभागेन सर्वयज्ञात्मकं योगिन उपासीनस्यै क्रममुक्तिलक्षणं  
फलमाह—

एतद्दे जंरामर्यमग्निहोत्रं सत्रं य एवं विद्वानुद्ग-  
यने प्रमीयते देवानामिव महिमानं गत्वाऽऽदि-  
त्यस्य सायुज्यं गच्छत्यथ यो दक्षिणे प्रमीयते  
पितृणामिव महिमानं गत्वा चन्द्रमसः सायुज्यं  
गच्छत्येता वै सूर्याचन्द्रमसोर्महिमानौ ब्राह्मणो  
विद्वानभिजयति तस्माद्ब्राह्मणो महिमानमाप्नोति  
तस्माद्ब्राह्मणो महिमानमित्युपनिषत्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
चतुःषष्टितमोऽनुवाकः ॥ ६४ ॥

जंरामरणावधिकं यद्योगिचरितमस्ति तदेतद्वेदोक्ताग्निहोत्रादिसंवत्सरसत्रान्तकर्मस्व-

रूपमित्येवं यः पुमान्विद्वानुपासीन उत्तरायणे त्रियते, स उपासको देवानामिन्द्रादीनां महिमानमैश्वर्यं प्राप्य तदूर्ध्वमादित्यस्य सायुज्यं सहवासं तादात्म्यं वा भावनात्तरन्त्येन प्राप्नोति । अथ पूर्वोक्तवैलक्षण्येन य उपासको दक्षिणायने त्रियते स उपासकः पितृणामग्निप्वात्तादीनामैश्वर्यं प्राप्य चन्द्रमसः सायुज्यं पूर्ववत्प्राप्नोति । य एवमेतौ सूर्याचन्द्रमसोर्महिमानावनुभवन्ब्राह्मणस्त(णः म त)त्र सगुणब्रह्मरूपं हिरण्यगर्भं विद्वांस्तल्लोकवासिनामुपदेशिनामुर्पांनीनोऽभिजयति हिरण्यगर्भसाक्षात्काररूपं प्राप्नोति । तस्मात्साक्षात्कारात्तल्लोकवासिदेहपानादूर्ध्वं हिरण्यगर्भलोकं गत्वा तत्र ब्रह्मणो हिरण्यगर्भस्य महिमानमैश्वर्यं प्राप्नोति । तत्रोत्पन्नब्रह्मनस्त्वसाक्षात्कारस्तस्माज्जानाद्ब्रह्मलोकविनाशादूर्ध्वं सत्यज्ञानादिलक्षणस्य ब्रह्मणो महिमानं महत्त्वं च प्राप्नोति । इत्युपनिषदितिवाक्येन ययोक्तैर्विद्यायास्तत्प्रतिपादकग्रन्थस्य चोपसंहारः क्रियते ।

अथ मीमांसो । तृतीयाध्यायस्य तृतीयपादे चिन्तितम्—

“पुविद्यैका विभिन्ना वा तैत्तिरीयकताण्डिनोः ।

मरणावभृथत्वादिसाम्यादेकेति गम्यते ॥

बहूनां रूपभेदेन किञ्चित्साम्यस्य बाधनात् ।

न विद्यैक्य तैत्तिरीये ब्रह्मविद्याप्रशंसनात् ॥

अस्ति तैत्तिरीये पुरुषविद्या—“तस्मैव विदुषो यज्ञस्याऽऽत्मा यजमानः” इति । तथा ताण्डिनां शाखायामपि श्रूयते—“पुरुषो वाव यज्ञः” इति । सेयमेकैव पुरुषविद्या । यन्मरण तदवभृथो मरणमेवावभृथ इत्युभयत्र समानधर्मश्रवणात्प्रातःसवनादीनां च समानत्वादिनि प्राप्ते ब्रूमः । वेद्यस्वरूपस्य भूयान्भेद उपलभ्यते । तथाहि—विदुषो यो यज्ञस्तस्य यज्ञस्याऽऽत्मेति तैत्तिरीयके व्यधिकरणे षष्ठ्यौ । अन्यथाऽऽत्मा यजमान इति व्याघातात् । विद्वानेव यज्ञः स एव यजमान इति कथं न व्याह्रन्थेत । ताण्डिनां तु पुरुषयज्ञयोः मामानाधिकरण्यं श्रुतमित्येको रूपभेदः । आत्मयजमानादिक च सर्व[म]त्र श्रुतं ताण्डिशाम्बायां नोपलभ्यते । यत्तु ताण्डिनामुपलभ्यते त्रेधा विभक्तस्याऽऽयुपः सवनत्रयत्वमित्यादि न तत्किञ्चिदपि तैत्तिरीयके पश्यामः । अतो मरणावभृथत्वाद्यल्पसाम्यबाधाद्विद्ययोर्भेद उचितः । अपि च न तैत्तिरीयाणामुपासनमिदं किं तर्हि ब्रह्मविद्याप्रशंसा । तस्मैव विदुष इति ब्रह्मविदोऽर्जुके-

१ ग. झ. 'पासकानमि' । २ ख. झ. 'लोकं ग' । ३ झ 'क्तब्रह्मवि' । ४ ग. झ. 'सायां ट' । ५ ग. झ. 'मू—' इय विद्यैका मि' । ६ ग. झ. 'देऽपि कि' । ७ ख. झ. 'ण्डिशा' । ८ क. 'ति । एवमे' । ९ ख. ग. 'भूयानभे' । १० झ. 'द एवावि' । ११ ख. 'नुकृष' । झ. 'नुकृषण' ।

र्षणात् । तस्मान्न विधैक्यशङ्कयामप्यवकाशोऽस्ति” । क्रममुक्तिस्त(स्त्व)स्मिन्ननुवावे  
तत्त्वज्ञानिसेवानिमित्ताऽभिहितेत्यशेषमतिमङ्गलम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यारण्यकभाष्ये दशमप्रपाठके चतुःपष्टितमोऽनुवाकः ॥ ६४ ॥

सह नाववतु । मह नौ भुनक्तु । सह वीर्यं करवा-  
वहै । तेजस्वि नावधीतमस्तु मा विद्विषावहै ॥

ॐ शान्तिः शान्तिः शान्तिः ।

हरिः ॐ ॥

इति कृष्णयजुर्वेदीयतैत्तिरीयारण्यके दशमः प्रपा-  
ठकः समाप्तः ॥ १० ॥

वेदार्थस्य प्रकाशेन तमो हार्दं निवारयन् ॥

पुमर्थाश्चतुरो देयाद्विद्यार्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबृह्मणभूपालसाम्राज्यधुरं-  
धरेण श्रीमत्सायणाचार्येण विरचिते माधवीये वेदार्थप्रकाशे कृष्णयजु-  
र्वेदीयतैत्तिरीयारण्यकभाष्ये दशमः प्रपाठकः समाप्तः ॥ १० ॥

समाप्तमिदं कृष्णयजुर्वेदीयतैत्तिरीयारण्यकभाष्यम् ।



## #अथ परिशिष्टम् ।

कृष्णयजुर्वेदीयतैत्तिरीयारण्यके दशमः प्रपाठकः ।

### नारायणोपनिषत् ।

( तत्र प्रथमोऽनुवाकः ।

हरिः ॐ ।

+सह नाववतु । सह नौ भुनक्तु । सह वीर्यं करवा-  
वहे । तेजस्वि नावधीतमस्तु मा विद्विषावहे ।

ॐ शान्तिः शान्तिः शान्तिः ॥

इति शान्तिः ।

विचार्यं सर्ववेदान्तेः सचार्यं हृदयाम्बुजे ।

प्रचार्यं सर्वलोकेषु आचार्यं शंकर भजे ॥ १ ॥

पद्मपादो विश्वरूपो ह्यन्मामलकत्रोटकौ ।

अद्वैतदीक्षागुरवः साचार्याः पञ्च पान्तु माम् ॥ २ ॥

एतानि पद्मपत्राणि चत्वारि हृदयाम्बुजे ।

मामर्कानि प्रकाशनां भक्तिमुक्तिप्रसिद्धये ॥ ३ ॥

नमो नमः कारणकारणात्मने नमो नमो मङ्गलमङ्गलात्मने ॥

नमो नमो वेदविदा मनीषिणामुपामनीयाय नमो नमस्ते ॥ ४ ॥

यस्य निःश्रमित वेदा यो वेदेभ्योऽग्निल जगत् ॥

निर्ममं तमह वन्दे विद्यानीर्यमहेश्वरम् ॥ ५ ॥

वारुण्युपनिषद्गुक्ता ब्रह्मविद्या मनातना ॥

याज्ञिक्या फ(ग्वि)लरूपाया सर्वशेषांऽभिधीयते ॥ ६ ॥

यथा बृहदारण्यके सप्तमाष्टमाध्यायां ग्विलकाण्डत्वेनाऽऽचार्यैरुदाहृती तथेयं नारा-

\* परिशिष्टमगृहीतमेतन्नारायणोपनिषद्भाष्ये केन प्रणीतमिति न जानाम', पर चाख्य पुस्तकद्वयमुपलब्धम् । भाष्यं चतुर्दशायनवाकात्मकतद्दर्शयवैदिकपाठप्रसिद्धमूलानुरोधेन स्यतौऽत्र परि- शिष्टरूपेण समूलं सगृहीतम् । अस्मिन् भाष्ये उपक्रमे प्रायः सायणाचार्यकृतभाष्यस्यैवोल्लेखो दृश्यते । अग्रेऽपि यत्र सायणाचार्यभाष्यानुगोधिमूलं वर्तते तत्र प्रायः सायणाचार्यकृतभाष्यैर्बोद्धव्यं दृश्यते । + अत्र ड. पुस्तके मूले ॐ श नो मित्रः श वरुण । ० अवतु वकारम् । ॐ शान्तिः ॥ ३ ॥ इत्यधिकम् ।

यणीयास्या याज्ञिक्युपनिषदपि खिलकाण्डरूपा, तल्लक्षणोपेतत्वात् । कर्मोपासनाब्रह्मतत्त्वज्ञानेषु किञ्चिद्वशिष्टं तस्य सर्वस्याभिधानेन प्रकीर्णरूपत्वं खिलत्वम् । बृहदारण्यके सप्तमाध्याये—“पूर्णमदः पूर्णम्” इत्यादिना ब्रह्मतत्त्वमभिहितम् । “ॐ स्वं ब्रह्म” इत्यादिभिरष्टमाध्यायगतैश्च “ यो ह वै ज्यैष्ठ्यं (ज्येष्ठं) च श्रैष्ठ्यं (श्रेष्ठं) च वेद ” इत्यादिभिर्वाक्यैर्नानाविधान्युपासनान्यभिहितानि । “अथ यः कामयेत महत्प्राप्नुयाम्” इत्यादिना मन्यारूयं कर्माभिहितम् । तथा पुत्रविशेषादिकामनायुक्तानां तु तत्तत्कर्माण्यभिहितानि । एवमत्रापि “अम्भस्य पारे” इत्यादिना ब्रह्मतत्त्वमभिहितम् । “आदित्यो वा एष एतन्मण्डलम्” इत्यादिनोपासनमभिहितम् । “भूर्ब्रह्मण्ये स्वाहा” इत्यादिना कर्माण्यभिहितानि । तत्र कर्मणां बाहुल्याद्याज्ञिकीत्युच्यते । उपक्रमे ब्रह्मतत्त्वाभिधाना- [ऋदुपसंहारे च तत्साधनानां सत्यादीनां संन्यासान्तानामभिधाना]दुपनिषदित्युच्यते । तदीयपाठसंप्रदायस्तु देशविशेषेषु बहुविध उपलभ्यते । तत्र यद्यपि शाखाभेदः कारणं तथाऽपि तैत्तिरीयशाखाध्यायकैस्तत्तद्देशनिवासिभिः शिष्टैराह- तत्वात्सर्वोऽपि पाठ उपादेय एव । तत्र द्राविडानां चतुःषष्ट्यनुवाकक्रमपाठः । कर्णाटकेषु केपाचिच्चतुःसप्ततिः(ति) पाठः । अपरेषां चाशीतिपाठः । तत्र वयं पाठान्तराणि सूचयन्तश्चतुःषष्ट्यन्तोऽशीत्यनुवाकपाठ प्राधान्येन व्याख्यास्यामः । [तत्र] प्रथमानुवाकस्याऽऽदौ काश्चिदचो ब्रह्मतत्त्वं प्रतिपादयन्ति, तासु प्रथमासृचमाह—

ॐ अम्भस्य पारे भुवनस्य मध्ये नाकस्य पृष्ठे महतो महीयान् ।

शुक्रेण ज्योतीषि समनुप्रविष्टः प्रजापतिश्चरति गर्भे अन्तः, इति ।

अम्भस्य बहुविधसमुद्रवर्तिजलम्य पारे परतीरे यो महान्प्रौढो लोकालोकपर्वतादिस्ततोऽपि महीयान्महत्तरोऽयं महे(परमे)श्वरः । तथा भुवनस्य भृगोलम्य मध्ये महान्मेर्वादित्ततोऽपि महत्तरः । नाकस्य पृष्ठे स्वर्गम्योपरि यो महान्ब्रह्मलोकदिस्ततोऽपि महत्तरः । तथा च च्छन्दागा आमनन्ति—“ ज्यायानृथिव्या ज्यायानन्तरिक्षाज्ज्यायान्दिवो ज्यायानेभ्यो लोकेभ्यः ” इति । “ स एवाधस्तात्स उपरिष्ठात्स पश्चात्स पुरस्तात्स दक्षिणतः स उत्तरतः स एवेदं सर्वम् ” इति [च] । स परमेश्वरः शुक्रेण जीवचैतन्यरूपेण भासकेन ज्योतीषि निर्मलत्वेन भासकान्यन्नःकरणानि सम्यगनुप्रविष्टः । “ तत्सृष्ट्वा तदेवानुप्राविशत् ” इति श्रुतेः । गर्भे ब्रह्माण्डरूपेऽन्तर्मध्ये प्रजापतिर्विराड्रूपो भूत्वा चरति प्रवर्तते । विराड्रूपमाथर्वणिका आमनन्ति—“ अग्निर्मूर्धा चक्षुषी चन्द्रसूर्यां दिशः श्रोत्रे वाग्विवृताश्च वेदाः । वायुः प्राणो हृदयं विश्वमस्य पञ्चां पृथिवी ” इत्यादि । अग्निः प्रकाशयुक्तो चुलोकः ।

सर्वव्यापी परमेश्वरो वस्तुतस्तथाविध एव सन्मायावशाद्देहेषु जीवरूपेण ब्रह्माण्डे च विराड्रूपेणावस्थित इत्यर्थः ।

द्वितीयामृचमाह—

यस्मिन्निदं सं च त्रि चैति सर्वं यस्मिन्देवा अधि विश्वे निषेदुः ।

तदेव भूतं तद् भव्यमा इदं तदक्षरं परमे व्योमन्, इति ।

इदं सर्वं जगद्यस्मिन्नव्याकृते मूलकारणे समेति च [ व्येति च । ] सृष्टिकाले समुत्पन्नं सत्संगतमपि भवति । शं चेति पाठे सृष्टमपि प्राप्नोतीति व्याख्येयम् । व्यत्ययेन वा समिति द्रष्टव्यम् । संहारकाले विलीनं सद्रिगतमपि भवति । अध्य-  
धिका हिरण्यगर्भविराडादयो देवा विश्वे सर्वेऽ(र्वे य)स्मिन्नव्याकृते मूलकारणे निषेदुर्नितरामाश्रित्यावस्थिताः, तदेव सृष्टिसंहारयोर्देवानां चाऽऽधारभूतमव्याकृत-  
मेवेत्यर्थः । [ \*भूतमतीन जगत् । भव्यं भविष्यज्जगदिदं वर्तमानमपि जगत्तद् तदे-  
वाव्याकृतम् । ] आ इत्याश्रयं । प्रसिद्धिर्वा तस्यार्थः । तत्तादृशमव्याकृतमक्षरे  
विनाशरहिते परम उत्कृष्टे व्योमन्नाकाशवद्मूर्ते परमात्मनि वर्तत इति शेषः ।

तृतीयामृचमाह—

येनाऽऽवृत्तं खं च दिवं महीं च येनाऽऽदित्यस्तपनि तेजसा भ्राजसा च ।

यमन्तः समुद्रे क्वयो वयन्ति यदक्षरं परमे पजाः, इति ।

वाजसनेयिनो गार्गीब्राह्मणे परमात्मन्याश्रितं यदव्याकृतमधीयते—“एतस्मिन्स्वस्व-  
सरे गार्गीकाश ओतश्च प्रोतश्च” इति तत्पूर्वस्यामृचयमिहितम् । अस्या तु तेनाव्याकृते-  
नापहित जगत्कारणं चैतन्यमधीयते । येन सच्चिद्रूपेण कारणेन स्वमन्तरिक्षलोको  
दिवं द्युलोको महीं भूलोक इत्येतत्सर्वमावृत्तं व्याप्तम् । चकाराम्यां तत्तल्लोकवासिनो  
देहाः समुच्चयन्ते । तेऽपि कारणेन व्याप्ताः । अत एवाक्ताः सर्वेऽपि सदृपतया भासन्ते ।  
येन परमेश्वरेणानुगृहीत आदित्यस्तेजसा स्वकीयमण्डलान्तर्गतभास्वरूपेण भ्राज-  
सा च प्रसारितरश्मिरूपया दीप्त्या च तपति सर्वमिदं जगदभितप्तं प्रकाशितं च  
करोति । क्वयस्तत्त्वविदो यं परमात्मानं समुद्रेऽन्तः समुद्रोपलक्षितस्य कृत्स्नस्य  
जगतो मध्ये तन्तूनिव वयन्ति । यथा पटस्वरूपे तन्तवोऽनुगतस्तथा जगति ब्रह्मतत्त्व-  
मनुगतं पश्यन्ति । तच्च ब्रह्मतत्त्वमक्षरे विनाशरहिते परम उत्कृष्टे निजस्वरूपेऽवस्थाय  
प्रजा उत्पादयतीति शेषः । स्वरूपेऽवस्थानं छन्दोगाः प्रश्नात्तराम्यामामनन्ति—

“स भगवन्कस्मिन्प्रतिष्ठित इति स्वे महिम्नि” इति । आधारान्तरराहित्यमेव स्वस्मिन्न-  
वस्थानम् । यदक्षर इति पाठेऽपि तच्छब्दार्थत्वेनैव व्याख्येयम् ।

चतुर्थाह—

यतः प्रसूता जगतः प्रसूती तोयेन जीवान्वयचंसर्ज भूम्याम् ।

यदोषधीभिः पुरुषान्पशुंश्च विवेश भूतानि चराचराणि, इति ।

पूर्वमन्त्रे जगत्कारणमव्याकृतोपहितं यच्चैतन्यमुक्तं तस्य त्रिजगदुत्पाद(पादा)नत्वं प्रप-  
द्यते । आत्मन आकाशः संभृत इत्यारभ्यान्नात्पुरुष इत्यन्तेन ग्रन्थेन पूर्वमभिहिता जगतः  
[प्रसूती] प्रसूतिः सृष्टिरुत्पत्तिर्यतो यस्मादव्याकृताच्चैतन्यात्प्रसूता प्रवृत्ता तच्चैतन्यं  
क(का)रणभूतं तोयेन जलोपलक्षितेन भूतपञ्चकेन जीवान्मनुष्यगवादीञ्जीवदेहान्भूम्यां  
भूमौ व्यचसर्ज विशेषेणामृजत् । व्यमसर्जति पाठेऽपि तथैव व्याख्येयम् । तथा च  
चै(यच्चै)तन्यरूप मायाविशिष्टं कारणमोषधीभिर्ब्रह्मिह्यवादिभिरुपलक्षितमन्नं भूत्वा पुरु-  
षान्मनुष्यान्पशुंश्च तदुपलक्षितानि स्थावरजङ्गमशरीराण्यपि प्रविवेश । वृक्षादिस्था-  
वरेषु वृष्टिजलरूपेण प्रवेशः । तेन चैतन्येन सर्वं जगत्पालितमिति शेषः ।

पञ्चमीमृचमाह—

अतः परं नान्यदणीयस\* द्वि परात्परं यन्महतो महान्तम् ।

यदेकमव्यक्तमनन्तरूपं विश्वं पुराणं तमसः परस्तात् (?), इति ।

पूर्ववाक्योक्तेन जगत्कारणत्वाकारेणोपलक्षित शुद्ध वस्त्वन्न निरूप्यते । यद्वस्तु  
परादुत्कृष्टाद्धिरण्यगर्भादेरपि परमत्यन्तमुत्कृष्टम्, यच्च महत् आकाशादेर्महान्तं महत्,  
यदप्येकं सजातीयविजातीयस्वगतभेदरहितम्, अव्यक्तमिन्द्रियागम्यम्, अनन्तरूपं  
देशकालवस्तुपरिच्छेदशून्यं, विश्वं जगदात्मकं, पुराणमनादिसिद्धं, तमसः परस्ता-  
दज्ञानात्पृथग्वर्तते । अतो वस्तुनोऽन्यद्वस्त्वणीयसमत्यन्तदुर्लक्ष्य परमुत्कृष्टं नास्ति ।

विश्वविशेषणेन यत्सर्वजगदात्मकत्वमुक्तं तदेतत्पृष्ठीसप्तमीभ्यामृग्भ्या प्रप-  
द्यति—

तदेवर्तं तदु सत्यमाहुस्तदेव ब्रह्म परमं कवीनाम् ।

इष्टापूरुतं बहुधा जातं जायमानं विश्वं विभर्ति भुवंनस्य नाभिः ॥

तदेवाग्निस्तद्वायुस्तस्मूर्यस्तदु चन्द्रमाः ।

तदेव शुक्रममृतं तद्ब्रह्म तदापः स प्रजापतिः ॥

मनसा यथावस्तु चिन्तनमृतं वाचा तदुच्चारणं सत्यमेतदुभयमपि तदेवाधिष्ठानं ब्रह्मैव । कवीनां वेदशास्त्रपारं गतानां परमुत्कृष्टं प्रमाणत्वेनाऽऽदरणीयं यद्ब्रह्म वेदरूपं वस्तु तदपि स्वाधिष्ठानवस्तु(भूत)परब्रह्मात्मकमेव । इष्टं दर्शपूर्णमासादि श्रौतं कर्म पूर्तं वापीकूपादि स्मार्तं कर्म तदुभयमपि तदेव ब्रह्म । तथा बहुधा जातं पूर्वकल्पतत्पूर्व-कल्पादिरूपेण बहुप्रकारमुत्पन्नमिदानीमपि तथा जायमानं विश्वं सर्वं जगद्भुवनस्य नाभिश्चक्रनाभिवत्सर्वलोकस्याऽऽधारभूत. परमात्मा विभर्ति । अत आधेयं सर्वमधि-ष्ठानस्वरूपमेव । अग्नित्रायमूर्यचन्द्रममोऽपि तदेव । तथा शुक्रं दीप्यमानं नक्षत्रादिक-ममृतं देवैः सेव्यं पीयूषमेतदुभयमपि तदेवाधिष्ठानरूपमेव । यद्ब्रह्म हिरण्यगर्भरूपं तदेतदधिष्ठानात्मकमेव । याश्चाऽऽपो जलोपलसिनानि पञ्च भूतानि यश्च प्रजापति-र्विराडुपस्तदुभयमप्यधिष्ठानरूपमेव । यद्यज्जगदविद्यादृष्ट्या नानाविधं प्रतीयते तत्सर्वं विद्यादृष्ट्याऽग्वण्डैकरसं ब्रह्मैव । अत एव दृष्टिद्वयमभिप्रेत्य वाजसनेयिनः समाम-नन्ति—“यत्र हि द्वैतमिव भवति तदितर इतरं पश्यति” इत्यविद्यादृष्टिः । “यत्र त्वस्य सर्वमात्मैवाभूत्तत्केन कं पश्येत्” इति विद्यादृष्टिः ।

ननु—“ प्रकृतिः पुरुषश्चैव नित्यौ कालश्च मत्तम ” इति विष्णुपुराणे कालस्य नित्यत्वाभिधानाद्विद्यादृष्ट्याऽपि ब्रह्मरूपत्वं नाम्नीत्याशङ्क्य पुराणस्याविद्यादृष्टिविषयत्व-मभिप्रेत्य विद्यादृष्ट्या कालस्य ब्रह्मत्वविवक्षया ब्रह्मणः सकाशादुत्पत्तिमष्टमीनवमीभ्या दर्शयति—

सर्वे निमेषा जज्ञिरे विद्युतः पुरुपादग्निं ।

कला मुहूर्ताः काष्ठाश्चाहोरात्राश्च सर्वशः ॥

अर्धमासा मासा ऋतवः संवत्सरश्च कल्पन्ताम् ।

स आपः प्रद्युमे उमे इमे अन्तर्गक्षमथो मुवः, इति ॥

निमिर्नाम जनकस्य पूर्वज आद्यो मिथिञ्श्वर आमीदित्युपनिषदि वर्तते । देव-प्रमादाद्येप्वक्षिपक्ष्मपातेषु [म] वर्तते [ते निमिपा । ] न एव निमेषा उच्यन्ते । पक्ष्मपा-तपरिमिताः सूक्ष्माः कालविशेषा इत्यर्थः । ते सर्वं विद्युतः स्वयंप्रकाशमानात्पुरुपात्प-रमेश्वरादधिजज्ञिरे आधिक्येनोत्पन्नाः । निमेषेभ्योऽप्यधिकाः कालविशेषाः काष्ठास्ता-भ्योऽप्यधिकाः कलास्ततोऽप्यधिका मुहूर्तास्तेभ्योऽप्यधिका अहोरात्राः ।

तथा च पूर्वग्रन्थकारैरुक्तम्—

“अष्टादश निमेषास्तु काष्ठा त्रिंशत्तु ताः कला ।

तास्तु त्रिंशत्क्षणस्ते तु मुहूर्तो द्वादशास्त्रियाम् ॥

ते तु त्रिंशदहोरात्रः पक्षस्त दश पञ्च च ।

चकारावनुकसमुच्चयार्थो । सर्वेऽपि कालविशेषाः समुत्पन्ना इत्यर्थः । लवत्रुत्वादि-  
स्वरूपं पूर्वाचार्यैरुक्तम्—

“नलिनीपत्रसंहत्याः सूक्ष्मसूच्यभिभेदने ।

दले दले तु यः कालः म कालो लववाचकः ॥

लवैन्मुटिः स्यात्त्रिंशद्भिः” इति ।

अर्धमासाः शुक्लकृष्णरूपा मासाश्चैत्रवैशाखाद्या ऋतवो वसन्तग्रीष्माद्याः  
सर्वेऽपि परमेश्वरादधिजज्ञिरे । तथा संवत्सरश्च प्रभवादिरूपः कल्पन्तां परमेश्वरादु-  
त्पन्नः\* । अत एव स्वप्रयोजनसमर्थो भवति । कल्पन्तामिति + बहुवचनपाठे कालवि-  
शेषाः स्वस्वप्रयोजनयोग्या इति योज्यम् । [म] परमेश्वरः स्वनिर्मितेन कालविशेषेणोप-  
लक्षितः संस्ततः कालौचित्येनाऽऽपः प्रदुष्ये जलोपलक्षितां पृथिवीं कुम्भवान् । प्राणि-  
नामपेक्षितं भोग्यजातं पृथिव्यां संपादितवानित्यर्थः । तथैवान्तरिक्षमेकं स्थानमथो  
अपि च सुबुधः स्वर्गोऽपरं स्थानमिमे उभे अपि स्थाने प्रदुष्ये, तयोरपि स्थानयोर्भोग्यं  
वस्तु संपादितवानित्यर्थः ।

ननु काललोकादिसर्वकारणस्य सर्वत्रानुगतत्वात्कृतः प्राणिभिरसौ न गृह्यत  
इत्याशङ्क्यैतस्य परमात्मन उर्ध्वाद्याकारविशेषाभावाद्द्राघभावाच्चेति मन्त्रद्वयेन  
दर्शयति—

नैनमूर्ध्वं न तिर्यञ्चं न मध्ये परिजग्रभत् ।

न तस्येशे कश्चन तस्य नाम महद्यशः ( २ ) ॥

न संदृशे तिष्ठति रूपमस्य न चक्षुषा पश्यति कश्चनैनम् ।

हृदा मनीषा मनसाऽभिरङ्गो य एनं विदुरमृतास्ते भवन्ति, इति ।

कश्चिदपि पुरुष एनं परमात्मानं स्तम्भवदूर्ध्वाकारमुपरिस्थितका(शा)लावंशव-  
तिर्यगाकारं वा गृहान्तर्वर्तिदेवदत्तवत्कचिन्मध्ये वा स्थितं न परिजग्रभत्, [न परि-  
गृह्णाति] उर्ध्वत्वाद्याकाराणां तस्मिन्नभावात् । किञ्च तस्य परमात्मनः कश्चन कोऽपि  
पुरुषो नेत्रे नेष्टे नामग्रहणे सौकर्यार्थमीदृग्भवेति नियन्तुं न समर्थः । अत एव तस्य  
परमात्मनो महद्यश इति नाम संपन्नम् । अत्यन्तस्वतन्त्रत्वेन तदीययशसोऽभ्यधिक-  
त्वात् । किञ्चास्य परमात्मनो रूपं नीलपीतादिकं संदृशे प्राणिनां दृष्टिविषये न  
तिष्ठति । “अशब्दमस्पर्शमरूपम्” इत्यादिश्रुतेः । कश्चन कुशलोऽपि पुमानत्यन्तं पटुना  
चक्षुषैर्न [न] पश्यति । कथं तर्हि गुरुशास्त्रोपदेशयुक्तो गृह्णातीति चेदुच्यते—हृदा

\* एकवचनस्थाने व्यत्ययेन बहुवचनमित्यभिप्रायेणेदम् । + कल्पन्तामिति यथाश्रुत बहुवच-  
नत्वेति स्वीकारेऽपि बाधकाभाव इति शक्तुमाह ।

हृदयपुण्डरीकमध्यवर्तिना मनीषा लौकिकवस्तुगोचराणि मनांसि इति मनीषा-  
विशेषेण मनसाऽन्तःकरणेनाभिऋतः सर्वतो निश्चितो भवति । योगयुक्तं हि मनो  
लौकिकीर्मनोवृत्तीर्नियमयति । तेन चान्तर्मुखेनै(णै)काग्र्येण मनसा परमात्माऽनुभवितुं  
शक्यते । “दृश्यते त्वद्यया बुद्ध्या सूक्ष्मया सूक्ष्मदर्शिभिः” इति श्रुतेः । ये पुरुषा  
एनं परमात्मानं मनसा विदुः साक्षात्कुर्वन्ति ते पुरुषा अमृता मरणरहिता भवन्ति ।  
देहात्प्राणानामृत्कान्तिर्मरणं तच्च तत्त्वविदां नास्ति “न तस्य प्राणा उत्क्रामन्त्यत्रैव  
समवलीयन्ते” इति श्रुतेः ।

उक्तार्थदाढ्याय प्रदेशान्तरपठितान्मन्त्रानुदाहरति—

अद्भ्यः संभूतो हिरण्यगर्भ इत्यष्टौ, इति ।

अद्भ्यः संभूतः पृथिव्यै रसाच्चेत्ययमनुवाकश्चातुर्होत्रि(त्री)यचयनमन्त्रप्रकरणे  
समाज्ञातः, तस्यानुवाकस्य [प्र]दर्शनार्थमद्भ्यः संभूत इति प्रतीकमिदं पठितम् ।  
तस्मिन्ननुवाके तमेवं विद्वानमृत इह भवतीति परमात्मतत्त्वविदो मरणराहित्यमु-  
क्तम् । “हिरण्यगर्भः समवर्तताग्रे” इत्यष्टौः संहितायाश्चतुर्थकाण्डे प्रथमप्रपाठके  
समाज्ञाताः\* ।

\* एतदग्रेऽधिको ग्रन्थो वर्तते स यथा—

अद्भ्यः संभूतः पृथिव्यै रसाच्च ।

विश्वकर्मणः समवर्तताग्रे । तस्य त्वष्टां विदधद्रूपमेति ॥

तत्पुरुषस्य विश्वमानानमग्रे, इति ।

अद्भ्य उदकेभ्यः पृथिव्यै पृथिव्या । व्यत्ययो बह्वलमिति पाणिनीयस्मरणादत्र विभक्तिव्य-  
त्ययः । रसशब्दं क्षाराज्याति(दिय) प्रसिद्धः । आज्यस्य तेजस्त्व “तेजो वा भाज्यम्” इति श्रुतेः ।  
अनया रीत्या रसात्तेजस इत्यर्थं सपद्यते । पृथिव्यमेजसा ग्रहणं वाग्वाकाशयोरुपलक्षणम् । तथा  
चायमर्थः । विश्वकर्मणो विश्वं ब्रह्माण्डं कर्म कार्यं यस्य तस्माद्विश्वकर्मणं पञ्चभूतद्वारा संभूत उत्पन्नः ।  
यद्वा रसशब्दः परमात्मनो विशेषणं “रसो वे स” इति वारुण्युपनिषयुक्तवान् । आब्रह्मस्तम्ब-  
पर्यन्तानां देवतिर्यङ्मनुष्याणां पाञ्चभूतिकत्वप्रसिद्धेरादित्यस्यापि पाञ्चभूतिकत्व प्रसिद्धम् । किञ्चि-  
भूतं आदित्यश्चन्द्रनक्षत्रग्रहणारकादिनेजस्विदेवताभ्य इन्द्रार्दातरदेवताभ्यश्चाःयधिकस्नेजसोऽष्टः  
समवर्तते बभूव । अपि च त्वष्टा देदीप्यमान आदित्यस्तस्य परमात्मनो रूपं तेजो विदधद्रूपैस्तु-  
देन्युदयाचलमारोहतीत्यर्थः । सूर्यादियु यत्तेजस्तत्परमात्ममबन्धीति सर्ववेदान्ताङ्गिष्ठमः । य एष-  
विधः सविता तस्य पुरुषस्य पूर्णस्याग्रे दृष्टिपथे तत्प्रसिद्धमा समन्ताज्जायत इत्याजानं समस्तं विश्वं  
वर्तते इति शेषः । निखिलजगत्प्रतिभानं भगवदादित्यार्धानमिल्यभिप्रायः ।

द्वितीयमन्त्रमाह—

वेदाहमेतं पुरुषं महान्तम् । आदित्यवर्णं तमसः परस्तात् ।

तमेवं विद्वानमृतं इह भवति । नान्यः पन्था विद्यतेऽयनाय, इति ।

कश्चन सूर्योपासकः स्वानुभवं प्रकटयति । एनमाकाशमण्डले दृश्यमानं पुरुषं पूर्णमादित्यस्य व इव वर्णः कान्तिर्यस्य तस्मादित्यवर्णमादित्यस्य समानोपमाभावात् । सो(स्त्वो)पमानं स्तुत्या प्रभूय तमसोऽन्धकारात्परस्तादुरे वर्तमानं भगवन्तं सवितारमहं वेदं जानामि । किञ्च तं पूर्वोक्तविदं षणविंशतिष्टमेवं पूर्वोक्तविधया वक्ष्यमाणविधया च विद्वान्जानन्नमृतो भवति । अयनाय मोक्षमाणां वान्यः पन्था न विद्यते ।

तृतीयमन्त्रमाह—

प्रजापतिश्चरति गर्भे अन्तः । अजायमानो बहुधा विजायते ।

तस्य धीराः परिजानन्ति योनिम् । मरीचीनां पदमिच्छन्ति वेधसः, इति

प्रजानां पतिः पालको गर्भे रोदस्योर्मध्ये चरति सचरति । किञ्च स्वयमजायमानोऽनुपपद्यमानं बहुधा चराचररूपेण विजायते । सूर्य एव सर्वात्मको जायत इत्यर्थः । ये पुण्यपुरुषा गुरुप्रकारस्य कर्तारो मरीचीनां वेदविशेषाणां पदं स्थानमिच्छन्ति ते धीरा वेधसो जगतां विधातुस्तस्य सूर्यस्य योनिं कारणं परमात्मानं परितः सर्वत्र पूर्णत्वेन जानन्ति जानीयुरित्यर्थः ।

चतुर्थमन्त्रमाह—

यो देवेभ्य आतपति । यो देवानां पुरोहितः ।

पूर्वो यो देवेभ्यो जातः । नमो रुचाय ब्राह्मणे, इति ।

यो देवेभ्यः कर्मानुष्ठानद्वारा देवानामुपकारार्थमानपति यो देवानां पुरोऽग्रे हितो हितकारी यः समस्तदेवेभ्यः पूर्वं प्रथमं जातः उत्पन्नः सर्वदेवज्येष्ठस्तस्मै रुचाय देदीप्यमानाय ब्रह्मणः परमात्मनः पुत्रो ब्राह्मस्तस्मै ब्राह्मणे सूर्यदेवाय नमोऽस्तु ।

पञ्चमं मन्त्रमाह—

रुचं ब्राह्मं जनयन्तः । देवा अग्रे तदब्रुवन् ।

यस्त्वेवं ब्राह्मणो विद्यात् । तस्य देवा अमन्वशे, इति ।

देवा देवः परमात्माऽग्रे महान्सर्गादावृचमृगवेदरूपं ब्राह्मं ब्रह्मणो देव(वेद?)स्य सवन्धिन् मवं वेदान्तवेद्यमित्यर्थः । सूर्यं जनयन्तः उत्पादयस्तद्दक्ष्यमाणं वाक्यमब्रुवन्नब्रुवान् । पूज्यत्वात्परमात्मन एकवचने बहुवचनप्रयोगो वेदेन कृतः । ननु देवा इति बहुवचनमिन्द्रादिदेवतापरं किमर्थं न भवतीति चेन्न । तेषां सूर्यजनकत्वे मानाभावात् । पूर्वां यो देवेभ्य इत्यत्रेन्द्रादिभ्यः पूर्वं सूर्यात्पति-धवणात् । तद्दक्ष्यमाणवचनं दर्शयति—यो ब्राह्मणः । तुश्चद एवकारार्थः । एव पूर्वोक्तरीत्या विद्याजानाति तस्य ब्राह्मणस्य वशे स्वाधीनं देवा शर्चापतिप्रमुखा असन्भवन्ति । इति सूर्यनारायण[स्य] स्वरूपेण परिज्ञाने सर्वदेववशाकारं फलमिति भावः ।

षष्ठमन्त्रमाह—

हीश्च ते लक्ष्मीश्च पत्न्यौ । अहोरात्रे पार्श्वे । नक्षत्राणि रूपम् ।

अश्विनौ व्यात्तम् । इष्टं मनिषाण । अमुं मनिषाण । सर्वं मनिषाण, इति ।

पूर्वमन्त्रे सूर्यं परोक्षतया स्तुत्वैतन्मन्त्रेऽपरोक्षतयाऽभिष्टवीति । भो भगवन्नादित्यं निखिलजगत्संजीवनं ते तव लक्ष्मीरिन्द्रा हरीहरति सौन्दर्येण मनासति ईर्ष्यामोहोहराऽतिसुन्दरी भारती । अथैव व्युत्पत्त्या हीसुन्दः पार्वतीवाचकोऽपि ब्रष्टव्यः । सरस्वती लक्ष्मीः पार्वती च पत्न्यौ भार्याः ।



सूर्यस्य श्रुतिस्मृतिपुराणेषु त्रिमूर्त्यात्मकत्वेन प्रसिद्धत्वात् । [ अहोरात्रे पार्श्वे । स्पष्टम् ] । नक्षत्राणि रूपमाकारः । अश्विनौ व्यात्त मुखम् । चकाराभ्यां सर्वं ब्रह्माण्ड तदवयवभूतमित्यर्थः । एवमभि-  
ष्टुतो भगवाञ्छ्रीसूर्यो भक्त्याय प्रत्यञ्जो भूत्वा ब्रवीति । भो भक्तोऽममीष्ट मनस्य इषाणेच्छ प्रार्थय ।  
अमु परलोकमिषाण । यद्यन्मनसि वर्तते तत्सर्वमिषाण । अत्र दैर्घ्यं छान्दसम् । अनित्यतन्त्र एकत-  
वर्गनिष्पन्नात्कारस्थाने नकारप्रयोगश्छान्दसः । एव सूर्यणोक्तो भक्तस्तत्सर्वं प्राधितवान् ।  
सूर्योऽपि दत्तवान् । अयमपि कृतार्थो जातः ।

[अध] प्रथमामृत्तमाह—

हिरण्यगर्भः समवर्तताम्रे । भूतस्य जातः पतिरेक आसीत् ।

स दाधार पृथिवीं द्यामुनेमा कस्मै देवाय हविषा विधेम, इति ।

यस्मान्परमात्मन सकाशाद्विरण्यगर्भश्चतुर्मुखो ब्रह्माऽग्रे गृष्ट्यादी समवर्तन सम्भूतो जातः । स  
च थप्रमादाद्भूतस्य भुवनजातस्यैक एव पतिरसीत् । स परमात्मा पृथिवीं द्यामिमां प्रत्यक्षामुतापि  
दाधार धृतवान् । त परमात्मानं विनाऽन्यस्मै कस्मै हविषा हविष्यता यज्ञेन विधेम विध्यनुष्ठानं  
कुर्मो न कस्मैचिन्तिकतु तस्यैव प्रीत्यर्थं सर्वं ध्रान् स्मात् कर्म कुर्मः ।

द्वितीयामाह—

यः प्राणतो निमिषतो महित्वैक इद्राना जगतो बभूव ।

य ईशो अस्य द्विपदश्चतुष्पदः कस्मै देवाय हविषा विधेम, इति ।

यः परमात्मा प्राणतः प्राणवतो निमिषतो निमिषवतो जहमस्य स्थावरस्य च महित्वेन (नो)  
मह पृजायामेक इदेक एव राजा बभूव । यः परमात्माऽस्य ब्रह्माण्डस्य मध्ये विद्यमानान्द्विपदो मनु-  
ष्यपक्ष्यादीश्चतुष्पदो गोमहिष्यादीर्नाशे शिक्षयति सर्वप्राणिहृदयपुण्डरीके स्थित्वाऽन्तर्यामितया जग-  
त्सर्वं पुण्यपापेषु प्रेरयति, त परमात्मानं विनेत्यादि पर्ववन् ।

तृतीयामाह—

य आत्मदा बलदा यस्य विश्वं उपासते प्रशिषं यस्य देवाः ।

यस्य छायाऽमृतं यस्य मृत्युः कस्मै देवाय हविषा विधेम, इति ।

य आत्मानं जीवरूपं ददार्तात्यात्मदो बलमन्नादिपात्रं ददार्ताति बलद उभयत्र दैर्घ्यं छान्दसम् ।  
यस्य परमात्मन प्रशिषयान्नां विश्वे सर्वं मनुष्या सर्वेऽपि देवा उपासते भूर्धां परिपालयन्ति । यस्य  
परमात्मनश्छायाऽऽश्रयः शरणागतत्वममृतं मोक्षहेतुर्नृस्यशरणागतत्वं मृत्युर्नरकहेतुः । त परमात्मानं  
विनेत्यादि पर्ववन् ।

चतुर्थीमाह—

यस्येमे हिमवन्तो महित्वा यस्य समुद्रश्च रसया सहाऽऽहुः ।

यस्येमाः प्रदिशो यस्य बाहू कस्मै देवाय हविषा विधेम, इति ।

इमे भूमण्डले विद्यमाना हिमवन्तो हिमवत्यवतप्रभृतिमहामेखान्द्ये मन्नात्रिकूटाबलप्रभृतिप-  
र्वता, यस्य परमात्मनो महित्वा महित्वानि विभूतयः । हिमवन्त इत्यत्र हिमाबलस्य सर्वपर्वतराजस्य-  
त्वालान्नामपूर्वकं छत्रिन्यायेनेतरेषां प्रहणम् । यतो जगन्माता भार्गवधी च तदुत्तरी ( तत्र स्थिता! )  
तस्मादित्यर्थः । किञ्च रसाशब्दो नदीवाचा । जातावेकवचनम् । रसया नद्या गङ्गादिसर्वनदीभिः

[ सह ] समुद्रं लवणादिसमुद्रान्यस्य परमात्मनो विभूतिमाहुर्वेदाः कथयन्ति । इमाश्चतस्रः प्राच्या विदिशो यस्य परमात्मनोऽवयवाः । प्रदिशो विदिश आग्नेय्याद्या यस्य परमात्मनो बाहू अनया रीत्या गिरिनीदीपक्षादि सर्वे परमात्मनो विभूतिरित्युक्तम् । तं परमात्मानं विनेत्यादि पूर्ववत् ।

अथ पञ्चमी—

यं क्रन्दसी अवंसा तस्तभाने अर्भ्यैक्षेतां मनसा रजमाने ।

यत्राधि सूर उदितौ व्येति कस्मै देवाय हविषा विधेम, इति ।

यत्र यथोर्धावापृथिव्योरध्यन्तराले सूरः सूर्य उदितः सन्व्येति शिशुमागचक्रं परितो भ्राम्यति ते थावापृथिव्यौ कीदृश्यौ, क्रन्दसी अतिशृष्टिविशुत्पातादिना प्रलयाधारत्वेन च क्रन्दनस्य प्राणिनो दनस्य हेतुभूते । एतेन लयकारणत्वमुक्तम् । किंचावसा रक्षकेणान्नेन तस्तभाने जीवानां स्थिति कुर्वाणे । एतेन जीवनहेतुत्वमुक्तम् । एतदुपलक्षणमुत्पत्तोरपि । जगदुत्पत्तिस्थितिलयकारणभूते । रज माने विराजमाने । एवविधे रोदर्या य परमात्मान मनसा निर्मलमनोवृत्त्याऽभितः सर्वत ऐक्षेता-माध्यायतः । त परमात्मान विनेत्यादि पूर्ववत् ।

अथ षष्ठी—

येन द्यौरुग्रा पृथिवी च दृढे येन सुर्वः स्तभितं येन नाकः ।

यो अन्तरिक्षे रजसो विमानः कस्मै देवाय हविषा विधेम, इति ।

उग्राऽक्षनिपातादिना कुरा द्यौः पृथिवी च येन परमात्मना [दृढे] दृढीकृते सर्वप्राणिधारणपोषण-क्षमे कृते । येन परमात्मना सुवरादित्यमण्डल स्तभितमन्तरिक्षे निराधार स्थापितम् । अत एव भूमौ न पतति । येन परमात्मना नाक स्वर्गनिष्ठविशेष पुण्यात्मनामुपभोगाय निर्मितः । य पर-मात्माऽन्तरिक्षे भुवर्लोकं रजसो वृष्टिरूपोदकस्य विमानो निर्माणकर्ता त परमात्मान विनेत्यादि पूर्ववत् ।

अथ सप्तमीमाह—

आपो ह यन्महतीर्विश्वमायं दक्षं दधाना जनयन्तीरग्निम् ।

ततो देवानां निरवर्ततासुरेकः कस्मै देवाय हविषा विधेम, इति ।

षष्ठदा जगतीं निर्मातु सकल्पितवास्ततस्तदा परमात्माऽऽप उदकानि निरवर्ततोत्पादयामास । आप इत्यत्र प्रथमाया द्वितीयायां तात्पर्यम् । आपः कादृशार्मेहतां पूज्याः समुद्रादिरूपेण महापरि-माणा वा । पुनः कीदृशीरा समन्तादयः शुभावहो विधिर्यस्य तदाय दक्ष समस्तप्राणिधारणपोषण-क्षमं विश्व दधाना धारयन्तीः । आग्नि जनयन्ती । परमात्मा कादृश एकोऽद्वितीयो देवादीनाममु-ग्रादीनां प्राणभूतो ह किल । निरवर्ततेत्यत्रान्तर्गिष्टप्रत्ययार्थो बोध्यः । त परमात्मान विनेत्यादि पूर्ववत् ।

अथाष्टमीमाह—

यश्चिदापो महिना पर्यपश्यद्दक्षं दधाना जनयन्तीरग्निम् ।

यो देवेष्वधि देव एक आसीत्कस्मै देवाय हविषा विधेम, इति ।

दक्षं श्रौतस्मार्तकर्मानुष्ठानक्षममभिं दधाना अभिं जनयन्तीः । षडधामैः समुद्रोदके विद्यमान-  
स्वात् । आप उदकानि विश्वद्रूपो यः परमात्मा महिना महिन्ना । मलोपभ्रान्दसः । पर्यपदभिक्षित्त-  
जीवजीवने साधनत्वेनापश्यत् । यः परमात्मा सर्वेषु देवेष्वध्यधिकत्वेनैको देव आसीत् । तं परमा-  
त्मानं विना कस्मिं देवाय हविषा विधेम न कस्मिन्चिदिकतु तत्प्रीत्यर्धमेव । सप्त पाक्यज्ञाः सप्त  
हविर्यज्ञा सप्त सोमसंस्था आहृत्यैकविंशतिसंस्था अन्यत्पूतवापीकूपतटाकगोदानभूदानादि बानुष्टाय  
समर्पयामः । व्याख्यातमन्यथैकचित् । )

अधेदानीं यथा हिरण्यगर्भादयः परमात्मन उपलक्षकास्तथा परमात्मना सृष्टं  
दिगादिकं जगद्विस्फूर्तिश्च परमात्मानमुपलक्षयतीति मन्त्रद्वयेन दर्शयति—

एष हि देवः प्रदिशोऽनु सर्वाः पूर्वा हि जातः स उ गर्भे अन्तः ।

स विजायमानः स जनिप्यमाणः प्रत्यङ्मुखास्तिष्ठति विश्वतोमुखः ॥

विश्वतश्चक्षुरुत विश्वतोमुखो विश्वतोहस्त उत विश्वतस्पात् ।

सं बाहुभ्यां नमति सं पतत्रैर्यावापृथिवी जनयन्देव एकः, इति ।

[एष] विद्वद्भिरनुभूयमानो देवः स्वप्रकाशः परमात्मा प्रदिशः प्रकृष्टाः प्राच्याद्या  
आग्नेय्याद्याश्च दिशः सर्वा अनुप्रविश्यावस्थितः । प्रवेशस्य श्रुत्यन्तरप्रसिद्ध्यर्थो  
दिशब्दः । तथा पूर्वा जातो हिरण्यगर्भरूपत्वेनायमेव प्रथममुत्पन्नः । दिशब्देन  
हिरण्यगर्भः समवर्ततेति मन्त्रप्रसिद्धिः सूच्यते । स उ स एव परमेश्वरो गर्भेऽन्तर्ब्रह्मा-  
ण्डरूपस्य गर्भस्य मध्ये वर्तते । स एव विजायमानो देवतिर्यगादिरूपेणेदानीं जायते ।  
इतः परमपि जनिप्यमाणः स एव । स च प्रत्यङ्मुखमयादिकोशेभ्य आन्तरः ।  
मुखा देहेन्द्रियाध्यक्षत्वेन मुख्यः । विश्वतः सर्वतो मुखानि रूपाद्युपलब्धिद्वाराणि चक्षुरा-  
दीनि यस्यासौ विश्वतोमुखस्तादृशोऽयं जगदधिष्ठानत्वेन तिष्ठति । स च ब्रह्माण्ड-  
रूपदेहवत्त्वात्सर्वप्राणिना च तद्देहस्वरूपत्वात्तदीयैः सर्वेश्वरारादिभिर्युक्त इति विश्वत-  
श्चक्षुरित्यादिभिः पदैरभिधीयते । तत्तल्लोकनिवामिना प्राणिना चक्षुषि तत्र तत्र स्थिता-  
न्येवैतदीयानि भवन्ति । अतोऽस्य सर्वनश्चक्षुष्मत्त्वम् । एवं विश्वतोमुखत्वादिकं द्रष्ट-  
व्यम् । स च परमेश्वरो बाहुभ्यां संनमति बाहुमदशाभ्यां धर्माधर्माभ्यां निमित्तका-  
रणाभ्यां सर्वं जगद्वशी करोति । तथा संपतत्रैः पतनशीलैः पद्मीकृतपद्ममहाभूतैः  
संनमति सर्वं जगदुत्पादयति । एवमयं द्यावापृथिव्यादिकं कृतं जगदुत्पादयञ्जैक  
एवावतिष्ठते ।

उक्तार्थे श्रद्धातिशयमुत्पादयितुं मन्त्रद्वयेन गन्धर्ववृत्तान्तं दर्शयति—

वेनस्तत्पश्यन्विष्वा भुवनानि विद्वान्यत्र विश्वं भवत्येकनीळम् ।

यस्मिन्निदं सं च वि चैकं स आतः प्रातश्च विभु प्रजासुं ॥

प्र तद्दे॒वे अ॒मृतं॒ नु वि॒द्वान्गन्ध॒र्वो नाम॒ निहितं॒ गुहा॒सु ॥

त्रीणि॒ पदा॒ निहि॒ता गुहा॒सु यस्तद्वेदं॑ स॒वितुः॒ पिता॒ सत् ( ३ ), इति ।

वेनो नाम गन्धर्वः सर्वप्राणिनां गुहासु बुद्धिपु निहितममृतं विनाशरहितं तद्वस्तु स्वानुभवेन विद्वान्प्रबोचे नु शिष्येभ्यः प्रोवाच खलु । कीदृशो वेनः । यत्र यस्मिन्परमात्मवस्तुनि विश्वं जगदेकनीलं(ळं) भवत्येकत्वेन विश्वमवस्थितं सत्तादात्म्यं प्राप्नोति तद्वस्तु गुरुशास्त्रप्रसादेन पश्यन्साक्षात्कुर्वन्निश्चा भुवनानि सर्वानपि लोकान्निद्विद्वाज्जानन्वर्तते । आत्मसाक्षात्कारे हि सर्वं जगत्तादात्मकमित्यवगतिर्भवति । किञ्च वेनेन दृष्टे यस्मिन्वस्तुनि परमात्मनीदं जगत्सं[च वि]चैति स्वयमुत्पद्यते विलीनं च भवति । एकमद्वितीयतत्त्वरूपः [स] परमात्मा विभुर्व्यापी सन्प्रजासु दीर्घतन्तुवदोत्तरिर्त्यक्तन्तुवत्प्रोतश्चावतिष्ठते । गुहासु प्राणिनां बुद्धिपु त्रीणि पदा जाग्रत्स्वप्नसुषुप्तिरूपाणि त्रीणि स्थानानि निहिताऽवस्थितानि । योऽयं गन्धर्वस्तज्जागराद्यनु-  
(वि)ष्टानं वेद स गन्धर्वः सवितुरुत्पादकस्य स्वकीयजनकस्यापि पिता सज्जनको भवति । लोकप्रसिद्धः पिता पुत्रस्य देहमात्रं जनयति ब्रह्मतत्त्वाभिज्ञस्तु परमात्मरूपेण सर्वजगदुत्पादकत्वाह्लोकप्रसिद्धस्य स्वजनकस्यापि स्वयमुत्पादको भवति । “यस्ता विजानात्सवितुः पिता सत्” इति श्रुत्यन्तरात् ।

तस्य परमेश्वरस्य व्यवहारकाले सर्वप्राण्युपकारकत्वं परमात्मदर्शिनो मुक्तिप्रदत्वं च मन्त्रद्वयेन दर्शयति—

स नो बन्धु॑र्जनि॒ता स वि॒धाता॒ धामानि॒ वेद॑ भु॒व॒नानि॒ विश्वा॑ ।

यत्र॑ दे॒वा अ॒मृत॑मान॒शाना॒स्तृती॑ये॒ धामान्य॒भ्यैर॒यन्त ॥

परि॒ द्यावा॑पृथि॒वी यन्ति॒ सद्यः॒ परि॒ लोकान्परि॑ दिशः परि॒ सुवः॑ ।

ऋ॒तस्य॒ तन्तुं॒ वित॑तं वि॒चृत्य॒ तदपश्य॑त्तद॒भवत्प्र॒जासु॑, इति ॥

स परमेश्वरो नोऽस्माकं सर्वेषा बन्धुः । अस्मदनुष्ठितमृकनानुमारेण हितकारित्वात् । जनितोत्पादकः । भोक्तृ(स्रष्टृ)त्वात् । स च विधाता जगतो निर्माता सन्निश्चा भुवनानि सर्वानुत्तमाधमलोकान्धामानि तेषु देवादीना योग्यानि स्थानानि च वेद जानाति । यत्र तृतीये लोके देवा इन्द्रादयोऽमृतमानशानाः सुधा पिबन्तो धामानि स्वकीयस्थानान्यभ्यैरयन्त सर्वतः प्राप्तवन्तः । तत्सर्वं विदित्वा तत्तदनुष्ठितकाम्यकर्मानुसारेण फलं प्रयच्छतीत्यर्थः । इह तु मुमुक्षवस्ते सर्वे विदिततत्त्वाः सन्तो द्यावापृथिवी लोकद्वयं सद्यः परियन्ति । बन्धमोक्ष(बोधक्षण) एव सर्वतो व्यामु-  
बन्ति । तथा लोकानव[शिष्टा]नन्तरिक्षादीन्परियन्ति । दिशः प्राच्याद्याः परि-  
बन्ति । सुवः स्वर्गलोकभोगं परियन्ति । सर्वात्मकत्वेन सर्वव्याप्तिरूपपत्ना । ऋतस्य

सत्यस्य परब्रह्मणस्तन्तुमविच्छेदेनावस्थानं विततं विस्तीर्णं यथा भवति तथा [विनृत्य]ः  
विनृत्य गुरुशास्त्रमुवाप्तिश्चित्य तद्ब्रह्मतत्त्वमपश्यद्यः साक्षात्कृतवान्स एव प्रजासु मध्ये  
तद्ब्रह्मतत्त्वमभवत् । तथा च धृत्यन्तरम्—“ब्रह्मविद्ब्रह्मैव भवति” इति ।

अम्भस्येत्यादिना तद्भवत्प्रजास्वित्यन्तेन ग्रन्थेन प्रतिपादितां ब्रह्मविद्यामुप-  
संहरति—

परीत्यं लोकान्परीत्यं भूतानि परीत्यं सर्वाः प्रदिशो दिशश्च ।

प्रजापतिः प्रथमजा ऋतस्याऽऽत्मनाऽऽत्मानंमभिसंबभूव, इति ।

ऋतस्य सत्यस्य ब्रह्मणः प्रथमजाः प्रथमकार्यभूतः प्रजापतिर्हिरण्यगर्भो रूपा-  
(लोका)न्भूरादीन्भूतानि देवमनुष्यादिप्राणिदेहान्प्रदिश आग्नेय्याद्या दिशश्च  
प्राच्याद्याः [परीत्यं] सर्वतो व्याप्य सृष्टिकाले सृष्ट्या पुनरपि परीत्य स्थितिकाले रक्षि-  
त्वाऽऽत्मना स्वस्वरूपेण तद्विषयतत्त्वज्ञानेनेत्यर्थः । आत्मानं सत्यज्ञानादिलक्षण-  
मभिसंबभूव सम्यक्सर्वतः प्राप्तवान् ।

तदेवं ब्रह्मविद्या प्रतिपादिता । अनन्तप्राप्तिसाधनभूताः सोपाधिकब्रह्मज्ञानजपञ्चा-  
नादिकर्माङ्गभूता मन्त्राः कर्मकाण्डे पूर्वमनुक्ता अस्मिन्ब्रह्मकाण्डेऽभिधीयन्ते । तत्रैकेन  
मन्त्रेण ब्रह्मप्राप्त्यर्थं[\*मन्तर्यामिण प्रार्थयते—

सदसस्पतिमद्भुतं प्रियमिन्द्रस्य काम्यम् ।

सनि मेधामयामिपम्, इति ॥

सीदत्यस्मिन्नव्याकृते कारणे सर्वं जगदिति सदः, तस्य पतिं पालकमन्तर्यामि-  
णमयासिषमहं प्राप्तवानस्मि । शीघ्रं प्राप्तवानित्यनया विवक्षया भूतार्थ[निर्देशः ।  
कीदृशं सदसस्पतिमद्भुतमाश्चर्यरूपम् । मनसाऽप्यचिन्त्यरचनारूपस्य जगतोऽना-  
यासेन निर्मातृत्वमद्भुतत्वम् । इन्द्रस्य देवराजस्यापि प्रियम् । सोऽप्यन्तर्यामिणं कदा  
प्राप्त्याभीत्येवमाशास्ते । अत एव सर्वैरन्यैः काम्यमपेक्षणीयम् । सनि कर्मफलस्य  
दातारम् । मेधां श्रुत्यादि(नाधीत)ग्रन्थधारणशक्तिं प्रयच्छन्तमिति शेषः ।

अथ वह्न्युपाधिकं परमेश्वरं प्रतीष्टप्राप्तिं प्रार्थयते—

उद्दीप्यस्व जातवेदोऽपग्नभिर्ऋतिं मम ( ४ ) ।

पञ्चश्च मत्तमावह जीवनं च दिशो दिशः, इति ।

जाते प्राणिशरीरे जाठराग्निरूपेण विद्यतेऽवतिष्ठत इति [जातवेदाः । हे] जातवेदो  
मदनुग्रहार्थमुत्कर्षेण दीप्यस्व । किं कुर्वन् । ममानिष्टकारिणीं निर्ऋतिं पापदेवताम्-

पल्लन्विनाशयन् । तां विनाश्य ततो [मह्यं] मदर्थं पशून्गवाश्वादीञ्जीवनं दीर्घायुष्यं चकाराम्यामन्यदपि सर्वं \*गजाश्वादीनां भोगजातमावह संपादय । ततः सुखनिवासार्थं दिश्वः प्राच्याया निवासयोग्यानि तत्तद्दिगादिस्थानानि दिश्व देहि ।

संपादितानां गवाश्वादीनामविनाशं प्रार्थयते—

मा नो हि \*सीजातवेदो गामश्वं पुरुषं जगत् ।

अभिभ्रद्म आगच्छि श्रिया मा परिपातय, इति ।

हे जातवेदस्त्वत्प्रसादाभोऽस्मदीयं गवादिकं गृहक्षेमा(त्रा)दिकं च मा हिंसीन्मा विनाशयतु । जगच्छब्देन गवादिन्यतिरिक्तं गृहक्षेत्रादिकं विवक्षितम् । हेऽग्ने त्वमभिभ्रद्मधारयन्नस्मदपराधं मनस्यधारयित्वाऽऽगच्छि, अस्मदनुग्रहार्थमागच्छ । ततो मां श्रिया धनधान्यादिसंपदा परिपातय सर्वतः प्रापय ।

इत ऊर्ध्वमेका(ध्वं द्वा)दशभिर्गायत्रीमन्त्रैः परब्रह्मसाक्षात्कारद्वारभूतास्तत्तल्लि-  
ङ्गोक्ता देवता मुमुक्षुरभ्यर्थयते । तत्राऽऽदौ विश्वरूपधरं रुद्रं प्रार्थयते—

पुरुषस्य विश्व सहस्राक्षस्य महादेवस्य धीमहि ।

तन्नो रुद्रः प्रचोदयात् , इति ।

विश्वतश्चक्षुरित्यादिमन्त्रोक्तो विराट्पुरुषः सहस्राक्ष[स्त]स्य पुरुषस्य स्वरूपं विश्व जानीमहि लभेमहि वा । तदर्थं तस्य विराट्पुत्रस्य महादेवस्य स्वरूपं धीमहि ध्यायेम । त[त्]त्र ध्याने नोऽस्मान्मुद्रो विराड्भूपो महादेवः प्रचोदयात्प्रचोदयतु प्रेरयतु ।

अथ “विभ्रद्मोर्भिः कुटारं मृगमभयक(व)रं सुप्रसन्नो महेशः” इत्यागमेन(मप्र)सि-  
द्धमूर्तिधरं महेशं प्रार्थयते—

तत्पुरुषाय विश्वेह महादेवाय धीमहि ।

तन्नो रुद्रः प्रचोदयात्, इति ।

सर्वत्र गायत्रीमन्त्रेषु बहलं लिङ्गादिव्यत्ययः । तत्पुरुषाय तमागम[प्र]सिद्धं पुरुषा-  
कारं महादेवं जानीमो ध्यायेम । तत्तस्मिन्ध्यानेऽस्मान्मुद्रः प्रेरयतु ।

“बीजापुरगदेषु(क्षु)कार्मुक” इत्यागम[प्र]सिद्धमूर्तिधरं विनायकं प्रार्थयते—

तत्पुरुषाय विश्वेह बक्रतुण्डाय धीमहि ।

तन्नो दन्तिः प्रचोदयात्, इति ।

गजसमानवक्त्रत्वेन दीर्घस्य तुण्डस्य रत्नकलशादिधारणार्थं वक्रत्वम् । हन्तिर्-  
हादन्तः ।

[नन्दिकेश्वरं प्रार्थयते—]

तत्पुरुषाय विद्महे चक्रतुण्डाय धीमहि ( ५ ) ।

तन्नो नन्दिः प्रचोदयात्, इति ।

तद्यं परमशिववाहनरूपं नन्दिकेश्वरं वयं विद्महे [धीमहि च] । कथंभूतम् । पुरु-  
षाय पुरुषं कामरूपित्वाजातुचित्स्वेच्छया तिर्यक्त्वं परिहाय च्छ(धृ)तदिव्यपुरुषविग्र-  
हम् । पुनश्चक्रतुण्डाय चक्रतुण्डं चक्रमिव तुण्डं यस्य । यथा चक्रायुधं विष्णुप्रयुक्तं  
समु[द्य]द्रक्षासि हन्ति तथा स्वारूढपरमशिवस्य रक्षोभिः सह संग्रप्रसङ्गे स्वमुखेन  
तान्यत्तीत्यर्थः । तत्स नन्दिर्नन्दी नः प्रचोदयात् ।

[पडाननं प्रार्थयते—]

तत्पुरुषाय विद्महे महासेनाय धीमहि ।

तन्नः षण्मुखः प्रचोदयात्, इति ।

तद्यं वयं विद्महे धीमहि च तत्स षण्मुखः तिल(कार्ति)कस्वामी नः प्रचोदयात् ।  
यं कथंभूतम् । पुरुषाय पुरुषम् । अनया(न्तर्या)मितया सर्वासु पूर्वं पूर्णत्वात् ।  
[महासेनाय] महती देवसेना यस्य तस्मै । तमित्यर्थः ।

[गरुडं प्रार्थयते—]

तत्पुरुषाय विद्महे सुवर्णपक्षाय धीमहि ।

तन्नो गरुडः प्रचोदयात्, इति ।

स्पष्टोऽयं मन्त्रः ।

[ब्रह्म प्रार्थयते—]

वेदान्मनाय विद्महे हिरण्यगर्भाय धीमहि ।

तन्नो ब्रह्म प्रचोदयात्, इति ।

त(य)द्ब्रह्म णः(नः) पृण्यापुण्येषु कर्मसु प्रेरयति तद्वयं विद्महे, गुरुकुले क्लिष्टा  
वेदान्मश्रवणादिना जानीमहे । ज्ञात्वा च निदिध्यासनयं वध(नार्थत्वाधि)या सततं  
धीमहि, अखण्डं तदेवाहमिति दिवानिशं मामृते(?) ध्यायामः । तत्कथंभूतम् । वेदा-  
त्मनाय वर्णव्यत्ययेन वेदात्मकाय, शास्त्रोपशास्त्रोपेतसर्ववेदस्वरूपमित्यर्थः । हिरण्य-  
गर्भाय चतुर्मुखब्रह्मस्वरूपमित्यर्थः । वेदहिरण्यगर्भयोरुपलक्षकत्वेन सर्वात्मकमिति  
यावत् । सेयं परमगायत्री ।

[नारायणं प्रार्थयते—]

नारायणाय विद्महे वासुदेवाय धीमहि ।

तन्नो विष्णुः प्रचोदयात्, इति ।

ततो(द्यो) विष्णुर्नः प्रचोदयति तं विद्महे धीमहि च । कथंविधम् । भक्ता नराणां समूहो नारं तस्यायनमाधार[स्त]म् । वासुदेवस्यापत्यं पुमान्वासुदेवस्तम् ।

[नरसिंहं प्रार्थयते—]

वज्रनखाय विद्महे तीक्ष्णदंष्ट्राय धीमहि ( ६ ) ।

तन्नो नारसिंहः प्रचोदयात्, इति ।

नरसिंह एव नारसिंहः । वज्रनखाय तीक्ष्णदंष्ट्राय तस्मै प(येत्येतत्प)दयोजन पूर्ववत्सेयम्(उज्ञेया) । अयसा(कस्मा)स्तम्भादवतीर्य स्वनखैर्हिरण्यकशिपुजठरभेत्तु कृत(त्?)तदीयान्त्रयज्ञोपवीतस्य भगवतो नरकण्ठीरवगाय(रूपस्य) [वज्रनखत्वं तीक्ष्ण दंष्ट्रत्वं च युक्तमेव] ।

[आदित्यं प्रार्थयते—]

भास्कराय विद्महे महद्युतिकराय धीमहि ।

तन्नो आदित्यः प्रचोदयात्, इति ।

अदितेर्देवमातुरयमादित्यः । भा भूर्लोकैकावे(क ए)व दीप्तिस्तत्कर्ता भास्करः । महती त्रिलोकीगोचरा द्युतिर्महद्युतिस्तत्कर्ता महद्युतिकरः । आन्महत इत्यादिना प्राप्त-  
स्याऽऽ[त्वस्य] लोपश्छान्दसः । अन्यदतीतवद्योजयितव्यम् ।

अग्निं प्रार्थयते—

वैश्वानराय विद्महे लालीलाय धीमहि ।

तन्नो अग्निः प्रचोदयात्, इति ।

स्वस्मिन्दत्तानि हव्यानि यथाभागं स्वयमश्रन्नन्यदेवताभ्यो नयतीत्यग्निः । विश्वे-  
भ्यो नरेभ्यो हिता वैश्वानरः । लौकिकवैदिकव्यापारानुकूल्येन सर्वप्राणिहित इति यावत् । लालीलायेत्यत्र पृषोदरादेराकृतिगणत्वाद् इति नणो(वर्णो) लुप्यते । [हे]-  
लालीलायेत्यर्थः । हेला स्या(स्वा)कुटुम्बिकी क्रीडा लीला सर्वदेवताप्रगण्यत्वलक्षणा च क्रीडा यस्य(स्या)[स्ति] स हेलाली[ल]स्तस्मै हेलालीलाय । यद्वा वैश्वानराय विद्महेलालीलायेत्येका(त्येवं) पदच्छेदः । तथा च मन्त्रान्तरप्रयोगः । यद्वा वा सत्यमुत यन्न विद्येति । पूर्वत्राऽऽत्मनेपदमत्र परस्मैपदम् । उभयत्र बहुवचनमेवात एवार्थैक्यम् । अन्यदतिक्रान्तवद्योजयितव्यम् ।



आदिशक्तिं प्रार्थयते—

कात्यायनाय विद्महे कन्यकुमारिं धीमहि ।

तन्नो दुर्गिः प्रचोदयात् , इति ॥

छान्दसप्रयोगं लोकानुसारेण व्याख्यास्यामः । दाक्षायणी सती किल दक्षस्य पितुर्या-  
ज्ञिके पावके भाविगिरिराजन्मभागधेयोदयवशेन दिव्यं परममङ्गलास्पदं कार्यं तिरश्चके ।  
ततः परमयोगिन्यां मेनकायां प्रालेयाचलादाविश्चके । जनित्वाऽऽदौ(?) कन्या चासौ  
प्राक्परिणयात्कुमारी चेति कन्यकुमारी तत्संबुद्धौ हे कन्यकुमारि । [यद्वा] कनति  
देदीप्यत इति कन्या । कन कान्तौ । कुत्सितं प(पा)रतन्त्रा(क्या)दिलक्षणं बाल्यं  
मारयति, क्रीडावशेन करपल्लवाभ्यां पदपङ्कजाभ्यां च कुं भूमिं मारयतीति वा कुमारी ।  
हे कन्यकुमारि भो हैमवति भो मैनकेयि त्वां विद्महे, हरिहरविरिद्ध्यादिभिराराध्यां  
सर्वत उत्कृष्टां भक्त्यैकमुलभां जानीमहे । विदित्वा च रात्रिदिवं धीमहि । भुक्तिमुक्ति-  
प्रदात्रीमिति शेषः । कस्मै, कात्यायनाय स्वपित्रे । यथा रामकृष्णादिरूपेणावती-  
र्णस्य भगवतो बहवो मातापितरस्तथा भगवत्या अपि देवकार्यत्रिकीर्षया ज[ग]दनुजिघृ-  
क्षया चावतीर्णायाः । राक्षसैर्दुःखेन गम्या दुर्गा(र्गिः) । इकारान्तत्वं छान्दसम् ।

एवं द्वादश गायत्र्यो व्याख्याताः । अथ स्नानाङ्गभूना मन्त्रा उच्यन्ते । तत्र  
शिरसि मृत्तिकया सह दूर्वां धारयितुं दूर्वाभिर्मन्त्रणमन्त्रानाह—

सहस्रपरमा देवी शतमूला शताङ्कुरा ।

सर्वं हरतु मे पापं दूर्वा दुःस्वप्ननाशिनी , इति ।

येयं दूर्वाभिमानिनी देवता सा मे पापं सर्वं हरतु । कीदृशी । सहस्रसंख्याकेभ्यः  
पावनहेतुभ्यो द्रव्येभ्यः परमोत्कृष्टा । सा च देवी द्योतनात्मिका । शतसंख्याकानि  
मूलानि यस्याः सा शतमूला । तथा शताङ्कुरा । शतशब्देन बहवमात्रमुपलक्ष्यते ।  
दुःस्वप्नकृतमनिष्टं नाशयतीति दुःस्वप्ननाश(शि)नी ।

काण्डात्काण्डात्प्ररोहन्ती परुषः परुषः परिं ( ७ ) ।

एवा नो दूर्वे प्रतेनु सहस्रेण शतेन च, इति ॥

काण्डादिति । दूर्वेति हिनस्ति पानकमिति दूर्वा तत्संबुद्धौ हे दूर्वे । दूर्वा हिंसा-  
याम् । हे तृ[ण]विशेष त्व नोऽस्माञ्जशतेन सहस्रेण च पौत्रदौहित्राद्यनेकप्रकारैः  
प्रतेनु प्रकृष्टं सर्वोत्कृष्टं यथा [भवति तथा] विस्तारय । त्वं किंभूता । परुषः [परुषः]  
परि प्रतिपर्व परितः प्ररोहन्ती । काण्डात्काण्डात्प्रतिमूलात्सकाशाच्च प्ररोहन्तीति

[संख्यः]। (\*अयमभिप्रायः ।) दूर्वाया एष स्वभावः । प्रतिपर्वं भूसंपर्कवशात्पादप्रसारः । पादेषु प्रसृतेषु तदेव पर्वं मूलं भवति तस्मादेव मूलात्पुनरङ्कुरोदयस्त एवाङ्कुराः पुनर्दूर्वा-  
लतायन्ते ताम्यो लताम्यः पुनः पर्वपरम्परेति । एवा, एवं प्रकारेणोत्पद्यमानेत्यर्थः । एव-  
मित्यव्ययविभक्तेराङ्गदेशश्छान्दसः । [अयमभिप्रायः—] हे दूर्वे यथा पूर्वोक्तमङ्गु-  
त्वद्वंशवृद्धिस्तथाऽस्मद्वंशं वर्धयेति ।

या शतेन प्रतनोषि सहस्रेण विरोहसि ।

तस्यांस्ते देवीष्टके विधेम हविषा वयम् , इति ।

या शतेनेति । हे देवि पिशङ्गया कान्त्या देदीप्यमाने । इष्टैर्मन्त्रैर्भक्तेः कायने  
शब्दथे स्तूयत इतीष्टका तत्संबुद्धौ हे इष्टके । कै गै शब्दे सूत्वा(?) । ते तव संब-  
न्धिर्ना परिचर्या वयं हविषा हविष्प्रदानैर्विधेम कुर्मः । ते किंविधायास्तस्याः । सा  
का या त्वं शतेन स्वान्वयं प्रतनोषि सहस्रेण च विरोहस्युत्पद्यसे । एतद्भावार्थः  
पूर्वमन्त्रे प्रपञ्चितः ।

अथ मृत्तिकाभिमन्त्रणमन्त्राः । तत्र प्रथममन्त्रमाह—

अश्वक्रान्ते रथक्रान्ते विष्णुक्रान्ते वसुंधरा ।

शिरसा धारयिष्यामि रक्षस्व मां पदे पदे, इति ।

येयं भूमिस्तामश्वाः शुद्धिहेतवः स्वपदैराक्रामन्ति तादृशी भूमिरश्वक्रान्ता । अग्नि-  
चयन उखानिर्माणार्थमृत्स्या[प]नप्रदेशस्था(स्या)श्वाक्रमणविधानादश्वपदानां मृच्छु-  
द्धिहेतुत्वं गम्यते । तथा रथक्रान्ता रथचरणेन क्षुण्णा सती शुद्धा भवति । तथा  
त्रिविक्रमावतारे विष्णुः स्वपदेन भूमिमाक्रामति ततोऽपि शुद्धत्वम् । अश्वरथविष्णुभिः  
क्रान्ते शुद्धे हे भूमे वसुंधरा सर्वाणि वसूनि धारयतीति तथा [तादृशीं त्वां] ज्ञान-  
कर्मण्येतस्मिन्मदीयशिरसा [धारयिष्यामि ] धारिता देवी [च] द्योतमाना [सती] त्वं  
मां ज्ञानार्थं गच्छन्तं पदे [ पदे ] रक्षस्व ।

द्वितीयमन्त्रमाह—

भूमिधेनुर्धरणी लोकधारिणी ।

उद्धृताऽसि वराहणेन कृष्णेन शतबाहुना , इति ।

हे मृत्तिके त्वं प्रलयकाल एकान्वीभूतायां सप्तार्णव्यां निमग्ना सती कृष्णवर्णेन शत-  
संख्याकबाहुयुक्तेन वराहावतारेण पूर्वमुद्धृताऽसि । कीदृशी भूमिः, धेनुः कामधेनुव-  
त्प्रीणयित्री । धरणी सस्यानां धारयित्री । लोकधारिणी प्राणिनामपि धारयित्री ।

तृतीयमन्त्रमाह—

मृत्तिके हन मे पापं यन्मया कुष्कृतं कृतम् ।

मृत्तिके ब्रह्मदत्ताऽसि काश्यपेनाभिमन्त्रिता ।

मृत्तिके देहि मे पुष्टिं त्वयि सर्वं प्रतिष्ठितम् ( ८ ) इति ।

षट्पादेयमृद्महापङ्क्तिच्छन्दस्का । हे मृत्तिके प्रशस्तमृद्मया कुष्कृतमकर्तव्यं पापं कृतं तद्धन विनाशय । किञ्च यतस्त्वं ब्रह्मणा परमात्मना दत्ता मूमिरूपेण स्थापिता ब्रह्मदत्ताऽसि । ननु मामेवमभिमन्त्रय कः स्नाति स्मेत्यत आह—काश्यपेन तद्गुणक्षितैः परमर्षिभिः स्नानादिकालेऽभिमन्त्रिता तद्दृष्टं च हनवत्यसि । अतः शिष्टाचारप्राप्तत्वाद्भयम[प्य]भिमन्त्रयाम इति भावः । किञ्च मे मह्यं पुष्टिं देहि । यतः पृथिवीरूपायां त्वयि सर्वं चतुर्विधं भूतजानं प्रतिष्ठितं वर्तते । अतस्त्वय्यधिष्ठिताय मह्यं पुष्टिं देहीत्यर्थः । अनन्यपदेन संवृद्धित्रयं मक्त्यतिशयप्रयोजनम् ।

चतुर्थमन्त्रमाह—

मृत्तिके प्रतिष्ठिते सर्वं तन्मे निर्णुद् मृत्तिके ।

तया हतेन पापेन गच्छामि परमां गतिम्, इति ।

प्रतिष्ठितान्ति प्राणिनोऽस्यामिति प्रतिष्ठिता तत्संवृद्धौ हे प्रतिष्ठिते मृत्तिके मे मत्संबन्धि तत्प्रसिद्धं सर्वं पापं निर्णुद् विनाशय । हे मृत्तिके तथा प्रसिद्धया त्वया पापेन हतेन सता सति तृतीया । पापे हते सतीत्यर्थः । परमां गतिमपवर्गं गच्छामि ।

एवं तूर्वा मृत्तिकां च दक्षिणहस्ते गृहीत्वा मन्त्रैरभिमन्त्रयापेन्द्रादप्यमयादिकं प्रार्थ्यते द्वाभ्यां मन्त्राभ्याम् । [तत्र प्रथमं मन्त्रमाह—]

यत इन्द्र भयामहे ततो नो अभयं कृधि ।

मघवच्छग्धि तव तर्भ ऊतये विद्विषो विमृधो जहि, इति ।

हे इन्द्र मघवन्यतोऽस्मात्पाप्मनो रिपोर्निरयाद्भव (च व)यं भयामहे विभेम ततः पापादिभ्यः सकाशात्तोऽस्मभ्यमभयं कृधि कुरु । निष्पापा निःशत्रवो निरिरयाश्च त्वत्प्रसादाद्भविष्याम इति भावः । न केवलं पाप्मादिश्रितयादमयप्रदानमपि तु तत्पाप्मादिश्रितयं शग्धि शातय विनाशयेति यावत् । किञ्च मक्तत्वेन तव संबन्धिनां नोऽस्माकमृतये रक्षणाय विद्विषोऽन्तर्बहिः शत्रूञ्जहि संहर कथंभूतान् । विमृधन्ति पीडयन्तीति विमृधस्तान् । किपि द्वितीयानहवचनम् ।

[द्वितीयं मन्त्रमाह—]

स्वस्तिदा विशस्पतिवृत्रहा विमृधो वशी ।

वृषेन्द्रः पुर एतु नः स्वस्तिदा अभयंकरः, इति ।

इन्द्रः स्नानार्थमुद्युक्तानां नोऽस्माकं पुरः पुरस्तात्समक्षमेतु रक्षितृमागच्छतु । कथंभूतः । स्वस्तीहलोकसंबन्धिसौम्यं ददातीति स्वस्तिदः(दा) । सोराजा(डा)देशः । विश्नो भक्तायाः प्रजायाः पतिः पालकः । वृत्रं हन्तीति वृत्रहा । विमृधः शत्रून्वशति स्वाधीनी करोतीति वशी वशीकृतरक्ष.संघ इत्यर्थः । वृषति पुष्करावर्तकादीन्मेघानाज्ञाप्य सिञ्चति भूमिमिति वृषा । स्वस्ति परलोकसंबन्धि कल्याणं ददातीति स्वस्तिदाः । ददाते. क्विप् । अभयंकरः स्पष्टम् ।

अथैकेन मन्त्रेणोन्द्रादिभ्यः स्वस्तिपोषो याच्यते स्नानावसरे नक्रग्रहादिजन्या पीडा मा भूदिति—

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु, इति ।

इन्द्रो नोऽस्मभ्यं स्वस्ति दधातु पोषयतु । किविधः, वृद्धश्रवाः समृद्धयशाः । पूषा नः स्वस्ति दधातु । किविधः, विश्ववेदा बहुज्ञानो बहुधनो वा । तार्क्ष्यो गरुडो नः स्वस्ति दधातु । किविधः, अरिष्टनेमिः । द्राघीयसा पथा गमनेऽपि राक्षसैर्वाऽनुपार्हिसितरथः । रथैकदेशवाचिना नेमिशब्देन [रथ] उपलक्ष्यते । बृहस्पतिरिन्द्रपुरोधा नः स्वस्ति दधातु । निगदव्याख्यानम् ।

अथैकेन मन्त्रेण सोमेन्द्रौ प्रार्थ्येते—

आपान्तमन्युस्तृपलंमभर्माधुनिः शिपीवाञ्छरुमाꣳ ऋजीषी ।

सोमो विश्वान्यतसा वनानि नार्वागिन्द्रं प्रतिमानानि देभुः, इति ।

सोमश्चन्द्रमा विश्वानि सर्वाणि वनान्योपधीवनस्पतीन्पुष्पातीति शेषः । वनशब्देनात्रोद्भिज्जमात्रं लक्ष्यते । केन साधनेन पुष्पाति । अतसा, गगनमण्डले स्वकी-वसंततगमनेन । अत सातत्यगमने । सोम. कथंभूतः । आपान्तमन्युः । नुमागम-स्थाऽऽर्षत्वादापातमन्युः । उपर्युपरि क्रोधवानित्यर्थः । यथा मातापित्रादयः शिशुषु वाचा व्याकुप्यन्ति जातुषिस्कायेन च नतु कदाचिदप्यन्तरङ्गेण, तथा भगवान्नाक्षत्रव-ह्मणोऽपि भक्तेष्वनृनिघृषथैतादृक्कोप आपान्तमन्युरित्युच्यते । अहो इदमापातरमणी-यमित्यादावापातशब्द उपर्युपरि पर्यायतया प्रयुज्यते । पुनः कथंभूतः । तृपलानां चन्द्र-कान्तशिलानां प्रभेव प्रभा यस्य स तृपलमभः । मधुनो मासिकादेः प्रियो माधुनिः(?) ।

मधोर्वसन्तस्य वा । वसन्ते खलु रोहिणीनायकः सम्यगवभासते । पर्जन्यस्य पटल-  
हिमादेस्तदानीमभावात् । शमीवृक्षो यस्य प्रियत्वेन वर्तने [स शिमीवान्] । शमी-  
वानिति वक्तव्ये शिमीवानिति प्रयोगश्छान्दसो द्रष्टव्यः । यथा विश्ववृक्षः शैवस्तथा  
शमीवृक्षोऽपि शैव इति हेतोर्विश्वपत्रवच्छमीपत्राण्यपि चन्द्रशेखरमस्तके समर्प्यन्त  
इति शमीचन्द्रयोरेकाधिकरणत्वादन्योन्यप्रियत्वम् । तथा शरुमान्बहुसौर्यवान् ।  
तथर्जीषी, अतिदीप्तिमान् । एवं सोमं स्तुत्वेन्द्रं स्तौति—अर्वाग्बचनव्यत्ययः ।  
अर्वाञ्चि । इन्द्रापेक्षया यान्यर्वाचीनानि प्रतिमानान्युपमानानि [तानि] गुणपराक्रमा-  
दिभिरिन्द्रं न देभुः । दम्भु हिंसायाम्, अस्माच्छिटि ऋवहुवचनम् । न पीड-  
यन्ति स्मेत्यर्थः । लोके खलु स्वस्यान्यदुपमानं दुःखावहं मत्तुल्यं वर्तते इति चिन्तासं-  
पादकत्वात् । तदभावे मत्सदृशो नास्तीति निरतिशयमहिमप्राप्तेः । एवमनुपमानोऽनन्य-  
तुल्यः शचीपतिरस्मानवत्विति वाक्यशेषः ।

अथैकेन परमात्मा प्रार्थते—

ब्रह्मं जज्ञानं प्रथमं पुरस्ताद्भिर्सीमतः सुरुचो वेन आंवः ।

स बुध्नियां उपमा अस्य विष्टाः सतश्च योनिपसंतश्च विवंः, इति ।

परं(रं) ब्रह्म त्रिलोकात्रिया(कान्प्रति व्या)वः स्वप्रकाशेन विवृतानकरोत् ।  
“ व्यवहिताश्च ” इत्युपसर्गक्रिययोर्व्यवधानम् । लोकान्कीदृशः । सुतरां रोचन्ते  
शोभन्त इति सुरुचस्तान् । ब्रह्म कीदृक् । प्रथमं सर्वदेवतादिमम् । तथा पुरस्ता-  
त्प्राच्यां दिशि सूर्यरूपेण जज्ञानं जायमानम् । विरानादिजनेः पुरस्तात्प्राग्निर्गण्य-  
गर्भरूपेण वा जज्ञानम् । जनेः शानञ्चि शपः श्लौ सति जज्ञानमिति रूपम् । तथा  
वेनः । व्यत्ययेन वेनं सर्वकर्मनीयम् । “ वी कान्त्यादौ ” । किमारम्य सीमतः ।  
द्वितीयायां तसिल(यान्तात्तसिः) । सीमानं मर्यादाम् । भूत्रोकर्मध्यभागमारम्य सुरुचस्त्री-  
ह्यौकान्त्यावः प्रकाशितवानि(वदि)नि भावः । वी कान्त्यादावस्माद्याङ्पूर्वाह्ल(लृ)कि मध्य-  
मैकवचनेऽपि व्यत्ययेन प्रथमपुरुषो ग्राह्य । त्रैलोक्यप्रकाशमेव स्फुटी करोति । स  
व्यत्ययेन तद्ब्रह्म बुध्नियाः प्राच्याद्या दिशः सतो विद्यमानस्य षट्पटादेर्योनि स्थानम-  
सतोऽमूर्तस्य वात्वादेश्च योनिं प्रभवं विवंः प्रकाशयति । +वृणोतेः शपि लुप्ते लृगुणे  
(ः) च विवरिति रूपम् । अमाङ्योगेऽपि तिङ्ङोऽडप्राप्तिद्वन्द्वसी । बुध्नियाः कीदृशः ।  
उप समीपे मान्ति तिष्ठन्ति भूतानि यासु ता उपमाः सावकाशा इत्यर्थः । माष्याने  
वर्तने चेति धातुपाठः । अत एवास्य जगतो विष्टा विविधस्थानभूताः । विविवं

\* प्रथमपुरुषस्येति शेषः । + वेवेतेल्लडि शपि लुप्ते द्वित्वेऽत्वेऽगुणे चेति वक्तुं युक्तम् ।

तिष्ठन्ति यास्विति व्युत्पत्तिः । अम्बाम्बगोभूमीत्यादिना पत्वम् । एतादृग्बुधिन्याः संदस्योर्भि च ब्रह्मैव प्रकाशयति “तस्य भासा सर्वमिदं विमाति” इति मन्वान्तरादिति भावः । बुधा ( बुध्निया ) वै दिश इति श्रुतेः ( तिः ) ।

अथ पुनर्द्वाभ्यां पुनर्गृहीतमृत्तिकाशुद्ध्यर्थं पृथिवीं प्रार्थ्यते । [ तत्र प्रथममाह ]—

स्योना पृथिवि भवां नृक्षरा निवेशनी ।

यच्छां नः शर्म सप्रथाः, इति ।

हे पृथिवि विशाले भूमे त्वं नोऽस्मभ्यं स्योना । षोऽन्तकर्मणि । दुःखान्त-  
कर्त्री भव । शर्मैहिकामुष्मिकमुखमापि यच्छ देहि । छान्दसं दीर्घत्वम् । कथं-  
भूता । नृन्मनप्यास्तद्वृषलक्षितचतुर्विधभूतग्रामं क्षारयत्युत्पादयतीति नृक्षरा । उत्पा-  
दितान्ग्रामारण्यादिस्थानेषु निवेशयति यथायथं स्थापयतीति निवेशनी । प्रथया  
मलमूत्रगण्डूषनिष्ठीवनादिसहिष्णुतालक्षणया कीर्त्या सह वर्तमाना सप्रथाः ।

द्वितीयमाह—

गन्धद्वारां दुराधर्षां नित्यपुष्टां करीषिणीम् ।

ईश्वरीं सर्वभूतानां तामिहोपहृये श्रियम्, इति ।

या पूर्वोक्तरीत्या मयाऽभिष्टुता ता भूदेवतामिहाम्बिन्स्नानकर्मण्युपहृये समीपमा-  
ह्वयामि । कथंभूताम् । श्रीयते चतुर्विधैर्जनुष्मद्भिरिति श्रीस्तां श्रियम् । गन्धो  
द्वारमनुमापकलिङ्ग यस्याः सा गन्धद्वारा ताम् । इय पृथिवी भवितुमर्हति गन्धव-  
त्त्वादित्यनुमानगम्यामित्यर्थः । दुराधर्षा कुहालम्बननाद्युपायसहस्रैरप्यप्रकम्प्याम् ।  
नित्यं नानाविधैः सत्यैर्नगरग्रामादिभिर्गिरिनदीसमुद्रद्वीपादिभिश्च पुष्टा नित्यपुष्टा  
नित्या चासौ पूर्वोक्तैः पुष्टेति वा ताम् । करीषिणीं कृषीवलैर्बीजावापाय कृष्यमा-  
णांम् । करीषं गोमयमस्यामस्तीति करीषिणी ताम् । करिणो ( करीषा ) [ लक्षणया ]  
गवादिपशवो यस्यां सन्ति सा करीषिणी तामिति वा । नानाविधचतुष्पाद्वृत्तीमित्यर्थः ।  
सर्वभूतानामीश्वरीम् । स्पष्टम् ।

एतैर्मन्त्रैरभिमन्त्रितां मृत्तिकामापादतलमस्तकमुपलिप्य जलप्रवेशनाथन्निप्रार्थनाम-  
प्नानाह—

श्रीर्मे भजतु । अलक्ष्मीर्मे नश्यतु । विष्णुमुस्ता वै

देवाश्छन्दोभिरिमाँल्लोकाननपजयमभ्यंजयन् । महा०

इन्द्रो वज्रबाहुः षोडशी शर्मं यच्छतु ( १० ), इति ।

मे मां श्रीर्गजान्तलक्ष्मीर्भजतु । मे मत्संबन्धिन्यलक्ष्मीर्ज्येष्ठा देवी नश्यतु ।  
 अस्मत्तोऽस्मत्कुलीनतोऽस्मद्बन्धुवर्गतोऽस्मद्भामतोऽस्मद्ब्राह्मणो बहुयोजनान्तरितं दुरिस-  
 (दृशे म)वत्स्वित्यर्थः । किंच ये विष्णुमुखा लक्ष्मीपतिप्रधाना देवाश्छन्दोभिर्बेदवि-  
 हितैः साधनैरिमानृ(न)ध्यक्षांश्चतुर्दशसंख्याकाः कौकानभ्यजयन् । चिरायोपभोगाव-  
 लेभिरे । अभिपूर्वो जयतिर्लब्धिकर्मा । कथम् । अनपजयं रक्षोनायकैरपनेतुमशक्यं  
 यथा तथा । ते ना(चा)भीष्टप्रदा भूयामुरिति वाक्यशेषः । वै प्रसिद्धौ । अपि च  
 बज्रबाहुरिन्द्रोऽपि नः शर्म यच्छतु । कीदृशः । मह्यंस्त्रिलोकपूज्यः । षोडश कला  
 अस्य सन्तीति षोडशी राकाचन्द्रः । लसोपमा, स यथा सर्वाभीष्ट[प्रद] स्तथेन्द्र इति ।  
 यद्वा षोडशीति षोडशाक्षरा श्रीविद्योच्यते तज्जयीय(पस्य)पूर्वकर्तृत्वादिन्द्रोऽपि  
 षोडशी तज्जपप्रभावाद्देवपतिरैन्द्रीं पदवीमाजगामेति प्रसिद्धेः ।

स्वस्ति नो मघवां करोतु हन्तु पाप्मानं योऽस्मान्दोष्टि, इति ।

स्वस्तीति । यजुः । मघवा शचीपतिर्नः स्वस्ति करोतु । यः पाप्माऽस्मान्दोष्टि  
 तं पाप्मानं हन्तु ।

सोमानं च स्वरणं कृणुहि ब्रह्मणस्पते । कक्षीवन्तं य आंश्रिजम् ।

शरीरं यद्गणशमलं कुसीदं तस्मिन्त्सीदतु योऽस्मान्दोष्टि, इति ।

सोमानमिति । हे ब्रह्मणस्पते शाखोपशाखासहितानां वेदानां परिपालक हे पर-  
 मात्मन्मा सोमानं सोमलताभिपोतारं स्वरणं सर्वशाखासूदात्तादिस्वरनेतारं च कृणुहि  
 कुरुष्व । त्वदनृप्रहात्स्वरादियुक्तं वेदानधीत्य सोमादिकृतनकारिण्यामीत्यर्थः । किंच ।  
 उशिङ्नाम माता तस्या अपत्यं पुमानांश्रिजः । नामतः [कक्षीवन्तं] कक्षीवान् ।  
 विभक्तिव्यत्ययः । यः परमार्थः स मम शरीरं यद्गणशमलं यज्ञकृतविषयं [शमं] श्रमं  
 श्रमसहिष्णुत्वं लाति स्वी करोतीति यद्गणशमलं [नादृशं] करोतु । किंच यः शत्रुरस्मा-  
 न्दोष्टि स तस्मिन्त्सीदतु चिरकालं तिष्ठतु । कस्मिन्यत्कुसीदं नरकम् । कुत्सितं यथा  
 तथा सीदन्ति पापिनोऽस्मिन्निति व्युत्पत्तिः ।

जानुदघ्ने जले प्रविश्य जप्यौ मन्त्रावाह—

चरणं पवित्रं विततं पुराणं येन पूनस्तरति बुष्कृतानि ।

तेन पवित्रेण शुद्धेन पूता अति पाप्मानमरातिं तरेम, इति ॥

अनेन मन्त्रेण लक्ष्मीपतिचरणारविन्दं स्तूयते । तेन वैष्णवेन चरणेन पूताः पवि-  
 श्रान्तःकरणा वयमरातिं नरकहेतुत्वेन शत्रुभूतं पाप्मानमतितरेम । तेन कीदृशेन ।

पवित्रेषु शुद्धेन स्पष्टम् । तेन केन येन पूतो मर्त्यो बुष्कृतानि तरति । यच्च चरणं पवित्रम् । विततं विस्तृतम्, भूम्यन्तरिक्षस्वर्गाणामाक्रान्तत्वात् । पुराणं पुरा-  
तनम् । विष्णोः पुराणपुरुषत्वात्तदवयवानामपि पुराणत्वम् । अयमेव मन्त्रो ब्राह्मणचर-  
णसाधनेऽपि विनियुज्यते ।

सजोषां इन्द्र सगणो मरुद्भिः सोमं पिब वृत्रहञ्छूर विद्वान् ।

जहि शत्रूँ रप मृधो नुदस्वाथाभयं कृणुहि विश्वतो नः, इति ॥

सजोषा इति । हे वृत्रहन्हे शूर हे इन्द्रास्मदधिकृतेष्वग्निष्टोमादिकृतुषु समागत्याग्नौ  
हूयमानं सोमं पिब । त्वं कथंभूतः । समानाऽऽस्थान्तःकरणवृत्त्यनुरूपा जोषा प्रीतिर्यस्यासौ  
सजोषाः । गणैः स्वकीयपरिचारकैः सह वर्तते इति सगणः । विद्वान्सर्वज्ञः । कैः सह,  
मरुद्भिः सह देवताभिः सह । मरुच्छब्दोऽत्र देवतामात्रवचनः । अपि(जहि) शत्रूँ  
रप मृध इत्यत्र “ दीर्घादटि समानपादे ” इति नस्य रुत्वं पूर्वस्य सानुनासिकत्वं च ।  
तथा च शत्रून[प]मृध इति पदच्छेदः । शत्रूँजहि । मृधः क्विपि द्वितीयात्रहृवचनम् ।  
सङ्ग्रामानपनुदस्व विनाशय । अधानन्तरं नोऽस्मभ्यं विश्वतः सर्वतोऽभयं कृणुहि ।

नाभिद्वयसजछे स्थित्वा जप्यान्मन्त्रानाह—

सुमित्रा न आप ओषधयः सन्तु दुर्भित्रास्तस्मै

भूयासुर्योऽस्मान्द्वेष्टि यं च वयं द्विष्मः, इति ।

नोऽस्मान्प्रत्याप ओषधयश्च सुमित्राः सुहृदः सन्तु । योऽस्मान्द्वेष्टि यं च वयं  
द्विष्मस्तस्मै दुर्भित्रा दुर्हृदो भूयासुः । अस्मभ्यं सुखं शत्रुभ्यो दुःखं चाब्देवता ओष-  
धिवनस्पतिदेवताश्च कुर्वन्वित्यभिप्रायः ।

आपो हि घ्ना मयोभुवस्ता न ऊर्जे दधातन ( ११ ) ।

महे रणाय चक्षसे । यो वः शिवतमो रसस्तस्य भाजयते-

ह नः । उशतीरिव मातरं । तस्मा अरं गमाम वो

यस्य क्षयाय जिन्वंथ । आपो जनयथा च नः, इति ।

आप इति । हि छेत्यत्र ‘हि’ ‘स्थ’ इति पदच्छेदः । हे आपो हि यस्मात्कारणाद्या  
यूयं मयोभुवः स्थ ज्ञानपानादिहेतुत्वेन सुखं प्रापयिष्यो भवथ तस्मात्कारणाद्य्(त्ता यू)-  
थं नो शुष्मद्भक्तानस्मान्दधातन पोषयत । कस्मै प्रयोजनाय, चक्षसे परमात्मदर्श-  
नाय । कथंभूताय । रणाय रमणीयाय । तथा मरुते पूज्यते इति मद्गतस्मै महे



भोक्षरूपफलत्वान्महते, \*भुक्तिमुक्तिप्रयोजनायास्मान्पोषय । अन्यथा जीवनं व्यर्थमित्य-  
भिप्रायः । किंच हे आपो वो युष्माकं यः शिवतमः कल्याणतमो रसो माधुर्यलस-  
णोऽस्ति तस्येहास्यां भुवि विद्यमानास्मोऽस्मान्भाजयत पवित्रयत(पात्रयत) स्थानं  
कुरुनेत्यर्थः । यथा भाजने जलं तिष्ठति तथा युष्मदीयो रसोऽस्मात् तिष्ठत्विति भावः ।  
अत्र निदर्शनं प्रदर्शयति । [मातर] इव यथा मातरः स्वापत्यमुत्तमगुडादि प्रापयन्ति  
तथा । कथंभूताः । उशतीरुशत्योऽपत्यवृद्धिं कामयमानाः । पुत्रदुहित्रादिस्नेहवत्य  
इति यावत् । किंच हे आपो वो युष्मान्वयमर[मल]मत्यर्थं शरणं गमाम प्राप्नुमः ।  
कस्मै प्रयोजनाय शरणीकरणम्, यस्माद्(यस्या)स्मदीयस्य पापजालस्य क्षयाय विप्र-  
णाशाय यूयं जिन्वथ प्रीतिं कुरुय, म(त)स्मै तत्क्षयार्थमेव । युष्माभिरपि मत्त[प्रिय]-  
त्वादस्मत्पापक्षयार्थमेव यत्नः क्रियतेऽस्माभिरप्येतदर्थमेव युष्मच्चरणं शरणं क्रियते ।  
अन्यथा कथमस्मत्पापक्षयार्थं युष्माभिरुद्यम्यतामित्यभिप्रायः । किंच भो अब्देवता  
नांऽस्माञ्जनयथ पुत्रदुहित्रादिजननसमर्थान्कुरुय ।

इतःपरं द्वाभ्यां मन्त्राभ्यां वरुणाभिधानामधिष्ठानदेवतां प्रार्थयते—

हिरण्यशृङ्गं वरुणं प्रपद्ये तीर्थं मे देहि याचितः ।

यन्मया भुक्तमसाधूनां पापेभ्यश्च प्रतिग्रहः ॥

यन्मे मनसा वाचा कर्मणा वा दुष्कृतं कृतम् ।

तन्न इन्द्रो वरुणो बृहस्पतिः सविता च पुनन्तु पुनः पुनः, इति ।

सृवर्णमयशृङ्गवदुपर्यवस्थितं मुकुटं यस्यामौ हिरण्यशृङ्गस्तादृशं वरुणं जलाधिपतिं  
प्रपद्ये । अनुग्रहार्थं प्राप्नोमि । तादृशो वरुणस्त्वं [ मे ] मया याचितः प्रार्थितः  
संस्तीर्थमावरणस्थान देहि । किंचासाधूनां पापिना गृहे मया यद्भुक्तम्, तथा  
पापेभ्यः पापिनां सकाशात्प्रतिग्रहश्च यः कृतः, अन्यदपि यद्दुष्कृतं मानसं वाचिकं  
कायिकं चानुष्ठितं मे मदीयं तत्सर्वमिन्द्रादयो देवास्तदशेषं ( दा तदा ) पुनन्तु  
शोधयन्तु ।

जलावस्थितदेवान्प्रति नमस्कारमन्त्रं दर्शयति—

नमोऽग्नयेऽप्सुमने नम इन्द्राय नमो वरुणाय

नमो वारुण्यै नमोऽद्भ्यः ( १२ ), इति ।

आपो यस्याग्नेः सन्ति सोऽयमप्सुमाञ्जलमध्ये निगूढ इत्यर्थः । [तथाविधाया-  
मभ] इन्द्राय वरुणाय वारुण्यै वरुणपत्न्यै जलाभिमानिदेवताभ्यश्च नमस्कारोऽस्तु ।

निमज्जनप्रदेशे दुष्टजलापनयन[मन्त्र]माह—

यद्दयां क्रूरं यद्दमेधयं यद्दशान्तं तदपंगच्छतात्, इति ।

अपां संबन्धि यत्क्रूरं रूपं मरणकारणमावर्तादिकं यच्चापेधयं नीष्टीवनादिदुष्टं  
बदप्यन्नान्तं वातश्लेष्मादिजनकं तत्सर्वमस्मान्निमज्जनप्रदेशादपगच्छतु ।

निमज्जनमन्त्रानाह—

अत्याशनादनीपानाद्यच्च उग्र्यात्मतिग्रहात् ।

तन्नो वरुणो राजा पाणिनां ह्यवमर्शतु ॥

सोऽहमपापो विरजो निर्मुक्तो मुक्तकिल्बिषः ।

नाकस्य पृष्ठमारुह्य गच्छेद्ब्रह्मं सलोकताम्, इति ।

देवर्षिपितृमनुष्यादियज्ञमतीत्य भुक्तमत्याशनम् । देवर्षिपितृतर्पणमतीत्य पीतमुदकम-  
तिपानम् । इच्छावर्ती यः पुमांस्तस्माद्यो धनप्रतिग्रहः स उग्रः । एतैर[त्य]शनानिपानदुष्प्र-  
तिग्रहैः संपादितं यत्पापं मदीयं तत्प[त्स]र्वं वरुणो राजा जलस्वामी स्वकीयेन  
पाणिनाऽपनयतु । ततः पापरहितः सोऽहं रजोगुणरहितः संसारकारणरागद्वेषादिदो-  
षान्निर्मुक्तोऽत एवानुष्ठिता[ष्टास्यमाना]त्यशनातिपानपापरहितः स्वर्गस्योपरिभागमारुह्य  
ब्रह्मणा हिरण्यगर्भेण समानलोकत्वं गच्छे[द्ब्रह्म]यम् ।

यश्चाप्सु वरुणः स पुनात्वंधमर्षणः, इति ।

यश्चेति । यजुः । अप्सु सप्तसमुद्रोदकेषु नानाविधमहानदीनददीर्घिकाकूपायुदकेषु  
च यो वरुणोऽधिष्ठितः सन्वर्तते स नः पुनातु । कथंविधः । अथ महापातकमपि  
कर्षति(मर्षयति) विनाशयतीत्यधमर्षणः ।

तीर्थभूतानां गङ्गादीनामावाहनमन्त्रमाह—

इमं मे गङ्गे यमुने सरस्वति शुतुद्रि स्तोमं\* सचता परुष्णिग्या ।

असिक्विनया धरुद्वृधे वितस्तयाऽऽर्जीकीये गृणुष्या सुषोमया, इति ।

हे गङ्गे विश्वनाथराजधानीसमीपस्थे भागीरथि हे यमुन आदित्यतनये हे सरस्व-  
ति नदीरूपेण विद्यमाने ब्रह्मपति हे शुतुद्र्यतन्नामसरिद्वरे हे आर्जीकीय एतन्नाम्ना  
सरिद्वरे हे मरुद्वृध एतन्नामसरिद्वरे यूयं मे व्यत्ययेन मयेमं मनःपूर्वकं वाचा पठ्यमानं  
स्तोमं स्तुतिरूपमन्त्रसमुदायं गृणुहि व्यत्ययेन गृणुत । श्रुत्वा च युष्मद्युष्मत्स्थानेष्व  
आसद्यत । उपसर्गव्यवधानं सचतेर्देर्ध्वं च च्छान्दसम् । आगच्छत । मां पावयितुं  
यथावाञ्छितं दातुं च प्रकृतस्नानस्थानजलमध्यभागं \*प्रतीति शेषः । सनिधद्वं च ।

कामिः सह । परुष्णी नाम नदी तथा परुष्णिगया । असिक्नी नाम नदी तथाऽसि-  
किनया । उभयत्र तृतीयायामक्षरविश्लेषश्चान्दसः । वितस्ता(स्ता) नाम नदी  
तथा वितस्तया सह । सुषोमा नाम नदी तथा सुषोमया सह । प्रार्थयितुरयमा-  
शयः—यद्यप्यहमेतन्मन्त्रोक्तानामनुक्तानां च महानदीनां रोधांसि गत्वा चिरकालं  
स्थित्वा स्नात्वा पीत्वा च दिवसानपनेतुमक्षमस्तथाऽप्यहं यत्र कुत्रचिद्भद्रकूपाद्युदकेन  
स्नानं कुर्वाण एतेन मन्त्रेण गङ्गाद्या नदीरूपतिष्ठ उपस्थिताश्चाऽऽगत्य संनिदधतां संनि-  
धाय च मदीयानां महतामप्येनसां विनाशं विदधतां विधाय चैवं मामभिदधतां  
पूतोऽसि शुद्धोऽसि भुङ्क्ष्व भौमान्भोगान्सकुटुम्बः सपरिवारः साश्रितवर्गश्च मुक्त्वा  
चान्ते यथेच्छं पुण्यकृतां लोकानापनुहीति ।

जले निमग्नस्य प्राणायामार्थमत्रमर्पणमूक्तमाह—

ऋतं च सत्यं चाभीद्धान्तपसोऽध्यजायत ।

ततो रात्रिरजायत ततः समुद्रो अर्णवः ( १३ ) ।

समुद्रादर्णवादधि संवत्सरो अजायत ।

अहोरात्राणि \*मिदधद्विधस्य मिपतो वशी ॥

सूर्याचन्द्रमसौ धाता यथापूर्वमकल्पयत् ।

दिवं च पृथिवीं चान्तरिक्षमथो सुवः, इति ।

तिसृणामृचामेकैव पदयोजना । अभित इद्धोऽभीद्धः । त्रिइन्ध्री दीप्तौ । सर्वतो देदी-  
प्यमानः परमात्मा । तस्माद्भीद्धान्परमात्मनः सकाशाद्दत्तं यावज्ज्ञानोदयस्तावत्तथ्यं  
पृथिव्यादिभूतपञ्चकमजायतोत्पन्नम् । किंच सत्यं यावज्ज्ञानोदयस्तावत्तथ्यं भुवनचतु-  
र्दशकमजायतोत्पन्नम् । पञ्चभूतानां चतुर्दशभुवनानां च सत्यत्वस्य ज्ञानोदयावधित्वात् ।  
ज्ञानोत्तरकालं मिथ्यात्वाङ्गीकारात् । चकारद्वयं तदन्तर्वर्तिप्राणिवर्गं समुच्चिनोति । ननु  
भूतपञ्चकं भुवनचतुर्दशकं च कदा समुत्पन्नमिति चेच्छृणु । तपसोऽधि पर्यालोचनादू-  
र्ध्वम् । अहं ब्रह्माण्डमेवमुत्पादयामीत्थमित्थं जीवयामीतिपर्यालोचनानन्तरमजाय-  
तेत्यर्थः । तथाच श्रुतिः—“सोऽकामयत बहु स्यां यदिदं किंच” इति । तप पर्यालोचन  
इति धातुपाठादत्र तपःशब्देन पर्यालोचनमुच्यते । लोकानुभवोऽपि कुलालो घटमुत्पा-  
दयामीत्यालोच्य घटमुत्पादयति [शरावमुत्पादयामी]त्यालोच्य शरावमुत्पादयतीत्याद्यः ।  
ततो भूतभुवनोत्पत्त्यनन्तरं रात्रिस्त्रियामाऽजायत । औपलक्ष्येनो[ह]रप्यजायतेति  
मन्तव्यम् । ततोऽह उत्पत्तिमनु समुद्रः सप्तधा भिन्नः पारावारोऽजायत । अर्णास्य-

\* विदधदित्यपि पाठः प्रसिद्धो वैदिकेषु ।

न्मांसि विद्यन्तेऽस्मिन्नित्यर्णवो वापीकूपतटाकादिरजायत । समुद्रार्णवादधि समुद्रार्णवजन्मनः पश्चात्संबत्सर एकादशमासात्मको द्वादशमासात्मकस्त्रयोदशमासात्मकश्चाजायत । संबत्सरः कथंभूतः । अहोरात्राणि औपलक्षणेन घटिकामुहूर्तप्रहरादि(दीं)श्च विदधद्विदधानः कुर्वाण इति यावत् । पुनः कथंभूतः । वशी स्वाधीनकर्ता । कस्य, विश्वस्य जगतः । कथंभूतस्य, मिषतो निमेषं कुर्वतः । उपलक्षणमेतदनिमिषत इत्यत्र(स्य) । व्यापारं कुर्वतोऽकुर्वतश्चराचरात्मकस्येति भावः । संबत्सरात्मा कालः परमात्मनः सकाशादुत्पन्नः सन्सर्वं जगद्वशी करोतीत्यभिप्रायः । नन्वाधाराधेयभावेन विद्यमानं सर्वं ब्रह्माण्डं परमात्मोत्पादयामासेत्युक्तं तत्कथमाकारमुत्पादयामासेत्यत्राऽऽह । धाता परमेश्वरः सूर्याचन्द्रमर्सा पुष्पवन्तौ पृथिवीमन्तरिक्षं दिवं सुवर्लोकत्रयस्थं भोग्यजातम् । अथो अध इत्येतस्मिन्नर्थं ओदन्तमव्ययम् । अधस्ताद्विद्यमानं लोकसप्तकमपि यथापूर्वं पूर्वपूर्वकल्पेषु यथा यथाऽकल्पयद्जनयत्तथा तथेदानींते कल्पेऽप्यकल्पयदित्यर्थः । चकारावुक्तमनुक्तं समुच्चिन्वाते । केचित्तु ऋतं यथार्थभाषणं सत्यं यथार्थं संकल्पनमिति व्याचक्षते । तेषां व्याख्याने भूतभुवनोत्पत्त्यनन्तरमित्यादावध्याहर्तव्यम् । अन्यथा भूतानि भुवनानि च नोत्पन्नानि चेत्कुतः प्राणिनः कुतो वा वाष्पनसादिव्यापारः कथं वा समुद्राद्युत्पत्तिः, अस्मदुक्तं वा श्रद्धेयम् ।

अधमर्षणं कृत्वाऽत ऊर्ध्वमवगाहनार्था ऋचो दर्शयति—

यत्पृथिव्या रजः स्वमान्तरिक्षे विरोदसी ।

इमास्तदापो वरुणः पुनात्वधमर्षणः ॥

पुनन्तु वसवः पुनातु वरुणः पुनात्वधमर्षणः ।

एष भूतस्य मध्ये भुवनस्य गोप्ता ॥

एष पुण्यकृतां लोकानेष मृत्योर्हिरण्मयम् ।

द्यावापृथिव्योर्हिरण्मयं स श्रितं सुवः ( १४ ) ।

स नः सुवः स शिशधि, इति ।

पृथिव्यां वर्तमानानामस्माकं [स्वं] रजः स्वकीयं पापं यदस्ति । आन्तरिक्षे सर्वतोऽन्तरिक्षलोके विरोदसी द्यावापृथिव्योर्यत्पापमस्ति । अत्र रोदस्योः पृथगुक्तत्वात्पृथिव्यामितिपदेन भूमेरधस्ताद्वर्तमानः पाताललोको विवक्षितः । सर्वेष्वपि लोकेषु तत्तज्जन्मान्यनुभवतामस्माकं यत्पापमस्ति तत्सर्वं पापं तदनुष्ठातृनिमानस्मांश्च वरुणः पुनातु शोधयतु । पापं विनाश्य शुद्धानस्मान्करोतु । कीदृशो वरुणः । आपो जलस्वामित्वेन तद्रूपः । अधानि मर्षयति विनाशयतीत्यधमर्षणः । किंच वसवः पुनन्तु ।

वरुणः पुनातु । अघमर्षणनामर्षिः पुनातु । तादृश एष वरुणो भूतस्यातीतस्य भुव-  
नस्य प्राणिजातस्य गोप्ता रक्षिता । तथा भूतस्य भव्यस्य भविष्यतोऽपि(?) जगतो  
गोप्ता । एष एव वरुणः पुण्यकृतां ज्योतिष्टोमादिकारिणां लोकान्प्रयच्छतीति शेषः । एष  
वरुणो मृत्योः सर्वप्राणिमारकस्य संबन्धिनं हिरण्यं लोकविशेषं प्राणि(पापि)नां प्रय-  
च्छतीति शेषः । यत्तु हिरण्यं ब्रह्माण्डरूपं सुवः स्व[र्ग]शब्दाभिधेयं थावापृथि-  
व्योर्द्युलोकभूलोकयोः संश्रितं वर्तते, हे वरुण स त्वं नोऽस्मान्प्रति सुवस्तादृशं स्वर्ग-  
लोकं संश्लिशाधि सम्यगनुगृहाण ।

स्नातवतः पुरुषस्याऽऽचमनमन्त्रानाह—

आर्द्रं ज्वलति ज्योतिरहमस्मि । ज्योतिर्ज्वलति  
ब्रह्माहमस्मि । योऽहमस्मि ब्रह्माहमस्मि । अहमस्मि  
ब्रह्माहमस्मि । अहमेवाहं मां जुहोमि स्वाहा, इति ।

यदेतद्गुदकरूपमार्द्रं तदेतत्स्वाधिष्ठानचैतन्येन ज्वलति प्रकाशने । तच्चाधिष्ठानचैत-  
न्यरूपं [ज्योतिरहमस्मि ।] तदेवोपपाद्यते । यज्ज्योतिर्ज्वलतीत्युक्तं तज्ज्योतिर्ब्रह्मैवातो  
ज्योतिरहमस्मीति वाक्येन ब्रह्माहमस्मीत्युक्तं भवति, ननु पूर्ववज्जीवशिवात्मनः स्वरूपं  
विनाशय रूपान्तरस्य ब्रह्म[त्व]लक्षणम्य प्राप्तिर्भवति । किं तर्हि योऽहं पुरा जीवोऽस्मि  
स एवेदानीमहं ब्रह्मास्मि । वस्तुनो ब्रह्मण्येव मयि पूर्वमज्ञानाज्जीवत्वमारोपितमासीत्-  
स्मिन्नज्ञाने विवेकेनापनीते सति वस्तुतः पूर्वसिद्धमेव ब्रह्मरूपत्वमिदानीमनुभवतो न तु  
नूतनं किञ्चिद्ब्रह्मत्वमागतम् । अहमहमेवाहंकारमाश्रयेव(वा)[स्मि] न त्वहंकारस्वरूपः,  
अहं ब्रह्मास्मि, तस्मादहमेव, अहं ब्रह्मतत्त्वानुभववेत्त्यायामपि पूर्वमिद्धोऽहमेव । ननु  
योषित्यग्निध्यानवदृपचरितं ब्रह्मत्वम् । तादृशोऽहं जलरूपं मां जुहोमि । आधा(उद)-  
राग्नौ प्रक्षिपामि । हविष्प्रदानवाची स्वाहाशब्दः । मद्देहवर्तिभ्यः प्राणायामिमानिभ्यो  
देवेभ्यो जलरूपं हविर्दत्तमित्यर्थः ।

आचमनाद्धूर्ध्वं पुनरपि स्नाने मन्त्रमाह—

अकार्यकार्यवकीर्णी स्तेनो भ्रूणहा गुरुतल्पगः ।

वरुणोऽपामघमर्षणस्तस्मात्पापात्प्रमुच्यते, इति ॥

अकार्यं शास्त्रप्रतिषिद्धं कलञ्जभक्षणादिकं तत्कर्तुं शीलं यस्यासावकार्यकारी ।  
प्रतिषिद्धस्त्रीगमनवानवकीर्णी । ब्राह्मणसुवर्णहर्ता स्तेनः । वेदवेदाङ्गविद्ब्राह्मणो गर्भो  
वा [भ्रूण]स्तं हन्तीति भ्रूणहा । गुरुदारगामी तु गुरुतल्पगः । एतादृशपापका-  
रिणमपि मामघमर्षणः पापविनाशकोऽपां स्वामी वरुणस्तस्मात्सर्वस्मात्पापात्प्रमु-  
च्यते मोचयतु ।

रहस्यपापक्षयार्थं स्नानमन्त्रमाह—

रजोभूमिस्त्व मा० रोदयस्व प्रवदन्ति धीराः, इति ।

यजुः । हे परमात्मन्नहं यद्यपि रजोभूमिः पापस्थानं तथाऽपि तु(त्व) । अनुस्वार लोपश्छान्दसः । त्वं मां न रोदयस्व । नकारोऽध्याहर्तव्यः । मदीयपापफलं भोजयितुं न रोदय किंतु पापं विनाशयानुगृहाणेति धीरा धीमन्तः शास्त्रपारं गता प्रवदन्ति । य(त)तोऽहमपि प्रवदामीत्यर्थः ।

स्नानादूर्ध्वं जप(पद्यं) मन्त्रमाह—

आक्रान्तसमुद्रः प्रथमे विधर्मञ्ज-

नयन्प्रजा भुवनस्य राजा ।

वृषां पवित्रे अधि सानो अच्ये बृह-

त्सोमो वावृधे सुवान इन्दुः ( १५ ) इति ।

पुरस्ताद्यशो गुहासु मम चक्रतुण्डाय धीमहि तीक्ष्णदृष्ट्याय धीमहि परिं प्रतिष्ठितं देभुर्यच्छतु दधातनाद्भ्योऽर्णवः सुवो राजैकं च ॥ १ ॥

रुद्रो रुद्रश्च दन्तिश्च नन्दिः षण्मुख एव च । गरुडो ब्रह्म विष्णुश्च नार-  
सिंहस्तथैव च । आदित्योऽग्निश्च दुर्गिश्च क्रमेण द्वादशाम्भसि । \*म  
म व च म सु वे ना व भा वै कात्यायनाय ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि

प्रथमोऽनुवाकः ॥ १ ॥

समुद्रवत्प्रौढत्वादसङ्गात्मनः परमानन्दस्वभावत्वाद्वा समुद्रः परमात्मा । स च सर्वं जगदा[क्राना]क्रान्तवान्यासवान् । किं कुर्वन् । प्रथमे सृष्टरादिकाले प्रजा जनयन् । कीदृशे प्रथमे काले, विधर्मन्विधर्मणि । प्राणिभिः पूर्वकल्पेऽनुष्ठिता विविधा धर्मा यस्मिन्काले स्वफलदानार्थमुद्बोध्यन्ते सोऽयं विधर्मा तस्मिन् । स च परमात्मा भुवनस्य पालकत्वाद्वाजा । स्वभक्तानां कामानां वर्षणहेतुत्वाद्गृषा । ईश्वरः(दशः) सर्वत्र व्यास-  
वान् । सानो सानौ पर्वतपार्श्वभागे । श्रुत्यन्तरे 'तं ब्रह्मगिरिरित्याचक्षते' इति श्रवणा-  
द्ब्रह्मबोधयोगोऽयं देहो गिरिस्तदवयवः सानुर्हृदयपुण्डरीकम् । तच्च पवित्रं बाह्यदे-  
हावयवबद्धच्छिष्टस्पर्शादिदोषाभावाच्छुद्धम् । अधि पुरुषार्थहेतुभूत[ध्यान]स्थानत्वादित-  
रावयवभ्योऽप्यधिकम् । अत एव ध्यातृगामवनस्य पालनस्य हेतुत्वादव्ययम् । हिमव-  
त्पुत्र्या गौर्या ब्रह्मविद्याभिमानित्वाद्गौरीवाचक उमाशब्दो ब्रह्मविद्यामुपलक्षयति । अत

एव तलवकारोपनिषदि ब्रह्मविद्यामूर्तिप्रस्तावे ब्रह्मविद्यामूर्तिः पठ्यते—“बहुशोभमानामुमां हैमवतीं तां होवाच” इति । तद्विषयः परमात्मा तयोमया सह विद्यमानत्वात्सोमः, स च सानौ हृदयपुण्डरीके बृहद्ब्रह्म यथा भवति तथा बाह्ये वृद्धिं प्रासः । पूर्वमविद्यावृत्तत्वेन संकुचितो जीवो भूत्वा तस्यामविद्यायां विद्ययाऽपनीतायां ब्रह्मत्वाविर्भावात्स वृद्ध इत्यवभासत इत्यर्थः । स च सोमः सुवानो जनानां धर्माधर्मयोः प्रेरकः । इन्दुः फलदानेन चाऽऽह्लादहेतुः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि भाष्ये प्रथमोऽनुवाकः ॥ १ ॥

अथ द्वितीयोऽनुवाकः ।

तत्रा(अथा)निष्टपरिहारार्थत्वेन जप्या मन्त्रान्त्र प्रथमामृचमाह—

जातवेदसे सुनवाम सोममरातीयतो निर्दहाति वेदः ।

स नः पर्षदाति दुर्गाणि विश्वा नावेव सिन्धुं दुरिताऽत्यग्निः, इति ।

वेदांसि वेदनानि ज्ञानानि तानि जातान्युत्पन्नानि यस्मादग्नेः सोऽयं जातवेदाः । आशनेन संस्कृतेऽग्नौ पश्चात्कर्तव्यविषयाणि ज्ञानान्युत्पद्यन्ते तस्मै जातवेदसे यागकाले लतात्मकं सोमं सुनवामभिपुनं करवाम । न्ययं सर्वं वेत्तीति वेदोऽग्निः, स चारातीयतोऽस्मास्वरातिव्वं कर्तमिच्छतः पुरुषान्निर्दहाति नितरा भस्मी करोति । किञ्च सोऽग्निर्नोऽस्माकं विश्वा दुर्गाणि सर्वा आपदोऽतिपर्षत्, अतिशयेन नाशितवानित्यर्थः । किञ्च यथा लोके नात्रा सिन्धुं समुद्रं [नाविकस्तारयति तथाऽग्निर्दुरिता दुरितानि पापान्यतिशयेन] तारयतीति शेषः ।

द्वितीयामृचमाह—

तामग्निवर्णां तपसा ज्वलन्ती वैरोचनीं कर्मफलेषु जुष्टाम् ।

दुर्गा देवी\* शरणमहं प्रपद्ये सुतरंसि तरसे नमः, इति ।

येयं वन(?)दुर्गाकल्पादिषु वन(?)शास्त्रेषु प्रसिद्धा तां दुर्गा देवीं शरणं प्रपद्ये । कीदृशीम् । [अग्निवर्णाम्, ] अग्निसमानवर्णाम् । तपसा स्वकीयेन संतापेन ज्वलन्तीमस्मच्छन्नूदहन्तीम् । विशेषेण रोचते स्वयमेव प्रकाशत इति विरोचनः परमात्मा तेन दृष्टत्वाद्द्वैरोचनीम् । कर्मफलेषु स्वर्गपशुपुत्रादिषु निमित्तमूतेषु जुष्टामुपासकैः सेविताम् । हे सुतरंसि सुष्ठु संसारतरणहेतो देवि तरसे तारयिष्ये तुभ्यं नमोऽस्तु ।

तृतीयामाह—

अग्ने त्वं पारया नव्यो अस्मान्स्वस्तिभिरति दुर्गाणि विश्वा ।

पूश्च पृथ्वी बहुला न उर्वी भवां तोकाय तनयाय शंयोः, इति ।

हेऽग्ने नव्यः स्तोतव्यस्त्वप्रस्मान्स्वस्तिभिः क्षेमकारिभिरुपायैर्विश्वा दुर्गाण्यति सर्वा आपदोऽतिशयेन लङ्घयित्वा पारय संसारपारं(पर)तीरं नय । नोऽस्माकं त्वत्प्रसादात्पूश्च निवासयोग्या पुरी पृथ्वी सा विस्तीर्णा भवतु । उर्वी सस्यनिष्पादन-योग्या भूमिरपि बहुला भवतु । त्वं च तोकाय तनयायास्मदपत्याय तदीयपुत्राय च शंयोर्भव सुखस्य मिश्रयिता भव ।

चतुर्थीमाह—

विश्वानि नो दुर्गहा जातवेदः सिन्धुं न नावा दुरिताऽतिपार्षि ।

अग्ने अत्रिब्रह्मनसा गृणानोऽस्माकं बोध्यविता तनूनाम्, इति ।

हे जातवेदो दुर्गहा सर्वासामापदामपहन्ता विश्वानि त्वं दुरिता सर्वाणि पापानि नावा सिन्धुं न समुद्रमिव नोऽस्मानतिपार्षि, अतिशयेन तारयसि । हेऽग्नेऽत्रिब्रह्म-ध्यात्मिकादितापत्रयरहितत्वेनात्रिशब्दवाच्यो जीवन्मुक्तो महर्षिः “आत्मौपम्येन भूतानां दयां कुर्वात मानवः” इत्येतच्छास्त्रमनुसृत्य “सर्वे च सुखिनः सन्तु सर्वे सन्तु निरामयाः” इत्येवं मनसा यथा सर्वदा भवति ( भावयति ) तथा त्वमपि मनसा गृणान उच्चारयन्भावयन्नस्माकं तनूनामविता रक्षिता भूत्वा बोधि बुध्यस्व सावधानो भवेत्यर्थः ।

पञ्चमीमाह—

पृतनाजितं सहमानमुग्रमग्निं हुवेम परमात्सधस्थात् ।

स नः पर्षदतिं दुर्गाणि विश्वा क्षामदेवो अतिदुरिताऽत्यग्निः, (\* १) ।

पृतना परकीयसेना ता जयतीति पृतनाजितम् । अत एव सहमानं शत्रून्भिमव-न्तमुग्रं भीतिहेतुमग्निं परमादुत्कृष्टात्सधस्थात्स्वकीयैर्भृत्यैः सहावस्थानदेशाद्बुवेमाऽऽ-ह्वयामः । स न इत्यादि पूर्ववत् । किंचाग्निर्देवः क्षामदस्मानपराधिनः क्षममाणोऽति-दुरिताऽतिशयितानि पातकानि ब्रह्महत्यादीन्यति लङ्घयतीति शेषः ।

षष्ठीमृचमाह—

प्रत्नोषि कमीड्यो अध्वरेषु सनाच्च होता नव्यश्च सत्सि ।

स्वां चाग्ने तनुवं पिप्रयंस्वास्मभ्यं च सौभंगमायजस्व, इति ॥

\* घ. पुस्तकेऽयमङ्गो नास्ति ।



हेऽग्ने त्वमध्वरेषु यागेष्वीड्यः स्तुत्यः सन्कं सुखं प्रतनोषि प्रतनोषि विस्तार-  
यसि । सनाच्च कर्मफलस्य दाताऽपि सन्हो[ता हो]मनिष्पादको नड्यः स्तुत्योऽपि  
भूत्वा सत्सि सीदसि यागदेशे तिष्ठसि । अतो हेऽग्ने स्वां च स्वकीयामपि तनुवं  
पिप्रयस्व स्वकीयहविषा प्रीणय । ततोऽस्मभ्यं च सौभगं शोभनभाग्योपनीतत्वमा-  
यजस्व सर्वतो देहि ।

सप्तमीमृचमाह—

गोभिर्जुष्टमयुजो निषिक्तं तवेन्द्र विष्णोरनुसंचरेम ।

नाकस्य पृष्ठमभि संवसानो वैष्णवीं लोक इह मादयन्ताम्\* ॥ इति ।

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
द्वितीयोऽनुवाकः ॥ २ ॥

हे इन्द्र वयं तव व्यत्ययेन त्वामनुसंचरेम । भृत्या इव त्वत्सेवका भवेमेत्यर्थः ।  
तव कथंभूतस्य । न युज्यते पापैर्दुःखैश्चेत्ययुक्तस्यायुजः । तथा विष्णोः सर्वया-  
गेषु व्यापकशीलस्य । किमुद्दिश्य, गोभिर्धेनुभिर्जुष्टं निषेवितममृतधाराभिर्निषिक्तं महा-  
भाग्यमुद्दिश्येति शेषः । किंच सर्वे देवा मां मादयन्तां वाञ्छितप्रदानं हर्षयन्तु । कुत्र ।  
इह लोके भूमौ । सर्वे देवाः कथंविधाः, नाकस्य पृष्ठमपरिभागमभि सर्वतः संव-  
सानो व्यत्ययेन संवसाना आश्रित्य विद्यमानाः । मा कथंभूतम्, वैष्णवीं विष्णु-  
संबन्धिनीं भक्तिं कुर्वाणमिति शेषः ॥

कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये द्वितीयोऽनुवाकः ॥ २ ॥

अथ तृतीयोऽनुवाकः ।

इतः परं पापक्षयार्थद्वाराऽन्नकामस्य होममन्त्रानाह । भूसंस्काराद्याज्यसंस्कारान्तं  
स्वगृहोक्तविधया कर्म कृत्वैतैर्मन्त्रैराज्यं मन्त्रलिङ्गाद्रजं वा होतव्यम् । अयं प्रधानयागः  
स्विष्टकृदादि च पुनर्गृह्येण विधिना कर्तव्यम्—

भूरन्नमप्रये पृथिव्यै स्वाहा भुवोऽन्नं वायवेऽन्तरिक्षाय  
स्वाहा सुवरन्नमादित्याय दिवे स्वाहा भूर्भुवः सुवरन्नं

\* एतदग्ने “ अग्निश्चत्वारिं च ” इति परिगणनं कचित्प्रसिद्धम् ।

चन्द्रमसे दिग्भ्यः स्वाहा नमो देवेभ्यः स्वधा  
पितृभ्यो भूर्भुवः सुवरत्नमोम् ( ३ ), इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि तृतीयोऽनुवाकः ॥ ३ ॥

भूर्भुवः सुवरिति त्रीणि पदान्यव्ययानि त्रैलोक्याधिष्ठानदेवतावाचकानि च  
भूः पृथिव्यधिष्ठानदेवता मह्यमन्नं दद्यादिति शेषः । तदर्थं च चरुरूपमन्नं मयाऽस्मि  
न्मार्ताम्री स्वाहा मुहुतमस्तु । कस्मै । अग्नये पृथिव्यधिष्ठिताय पृथिव्या अग्न्य  
धिष्ठात्र्यै च । पर्यायद्वयेऽपीत्थमेव व्याख्याप्रकारः । चतुर्थपर्याये तु भूः, भुवः, सुवः  
एतास्त्रिस्तोऽधिष्ठात्र्यो मह्यमन्नं दद्युरिति शेषः । समानमन्यत् । एवं प्रधानयाग(ग  
स्विष्टकृता कृत्वाऽन्ते प्राञ्जलीभूय नमो देवेभ्य इति मन्त्रेण देवान्दक्षिणामुग्वः स्वध  
पितृभ्य इति मन्त्रेण पितृश्चोपतिष्ठते । स्वधाशब्दः पितृप्रियं नमस्काराद्युपचा-  
ब्रूते । दैव्यत्वाद्धोमस्य \*तृ(१) । पिण्डदानादिपैतृकप्रकरणे पठितोऽयमेव स्वधाशब्द  
पितृनुद्दिश्येदं कव्यं स्वधामु निहितमस्त्वित्यमुमर्थं ब्रूते । ओंकारोऽभ्यनुज्ञां कथयति  
अस्मत्प्रार्थितमन्नं दातुं भूर्भुवः सुवस्त्रिस्तो देवता ओम् , दद्यामेत्यङ्गी कुर्वन्वित्यर्थः

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधे-  
ययुक्तायां याज्ञिक्यामुपनिषदि भाष्ये तृतीयोऽनुवाकः ॥ ३ ॥

अथ चतुर्थोऽनुवाकः ।

इतः परं केवलपापक्षयार्था मन्त्रा उच्यन्ते । आज्यमेवात्र होतव्यं नान्यन्मन्त्रलि-  
ङ्गामावात् । आज्यस्य सर्वहोमसाधारणत्वात् । फलान्तरानुक्तेः पापक्षय एव फलम् ।

भूरग्नये पृथिव्यै स्वाहा भुवो वायवेऽन्तरिक्षाय स्वाहा सुवरा-  
दित्याय दिवे स्वाहा भूर्भुवः सुवंश्चन्द्रमसे दिग्भ्यः स्वाहा नमो  
देवेभ्यः स्वधा पितृभ्यो भूर्भुवः सुवरत्न ओम् ( ४ ), इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि चतुर्थोऽनुवाकः ॥ ४ ॥

\* अथ तुशब्दोऽधिक इव भाति ।

भूरादयस्त्रिस्रो लोके प्रसिद्धा इदमाहुतिद्रव्यं स्वीकृत्यास्मत्पापं निवारयन्त्विति शेषः । हेऽग्रे त्वमपि मत्प्रार्थितमोम्, कर्तुमङ्गी कुरु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये चतुर्थोऽनुवाकः ॥ ४ ॥

अथ पञ्चमोऽनुवाकः ।

महत्त्वकामस्य तत्फलका होममन्त्रा उच्यन्ते—

भूरग्नये च पृथिव्यै च महते च स्वाहा भुवो वायवे चान्तरि-  
क्षाय च महते च स्वाहा सुवरादित्याय च दिवे च महते च  
स्वाहा भूर्भुवः सुवश्चन्द्रमसे च नक्षत्रेभ्यश्च दिग्भ्यश्च महते च  
स्वाहा नमो देवेभ्यः स्वधा पितृभ्यो भूर्भुवः सुवर्महरोम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
पञ्चमोऽनुवाकः ॥ ५ ॥

तिस्रो देवता महर्महत्त्वं सर्वपूज्यत्वं द्युरिति शेषः । महत् इत्यग्न्यादीनां विशेषणं  
वचनलिङ्गविपरिणामेना[न्यत्राप्य]न्वेतव्यम् । एतत्सर्वं मान्त्रिकयो देवता ओमङ्गी  
कुर्वन्तु । समानमन्यत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये पञ्चमोऽनुवाकः ॥ ५ ॥

अथ षष्ठोऽनुवाकः ।

पूर्वत्र भूरग्नय इत्यनुवाके सर्वसाधारणाः पापक्षयार्था होममन्त्रा उक्ताः । अथ  
प्रतिबन्धनिवारणेन ममुक्षोर्ज्ञानप्राप्त्यर्थं होममन्त्रा उच्यन्ते—

पाहि नो अग्न एनसे स्वाहा । पाहि नो विश्ववेदसे स्वाहा ।

यज्ञं पाहि विभावंसो स्वाहा । सर्वं पाहि शतक्रतो स्वाहा, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
षष्ठोऽनुवाकः ॥ ६ ॥

हेऽग्ने नोऽस्मानेनसो ज्ञानप्रतिबन्धकाल्यापात्पाहि रक्ष । तुभ्यमिदं स्वाहा सुहृ-  
तमस्तु । नोऽस्माकं विश्ववेदसे कृत्स्नतत्त्वज्ञानसिद्ध्यर्थं पाहि तत्साधनसंपादनेन  
पालय । तदर्थं तुभ्यमिदं स्वाहा सुहृतमस्तु । विशेषेण मानं दीप्तिर्विभा सैव वसु धनं  
यस्याग्नेः सोऽयं विभावसुः । हे विभावसो यज्ञं विविदिषाहेतुत्वेनास्माभिरनुष्ठीय-  
मानं पाहि, निर्वघ्नेन समाप्तिं नीत्वा पालय । शतसंख्याः क्रतवो येनाग्निना निष्पाद्यन्ते  
सोऽयं शतक्रतुः । हे शतक्रतो सर्वं ज्ञानसाधनं गुरुशास्त्रादिकं पाहि ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये षष्ठोऽनुवाकः ॥ ६ ॥

अथ सप्तमोऽनुवाकः ।

पुनरपि पूर्वोक्तप्रयोजनकाहुतिचतुष्टयमन्त्रा उच्यन्ते—

पाहि नो अग्न एकया । पाह्युत द्वितीयया । पाह्यूर्जं तृती-  
यया । पाहि गीभिश्चतसृभिर्वसो स्वाहा , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
सप्तमोऽनुवाकः ॥ ७ ॥

हेऽग्ने हे वसो जगन्निवासहेतो त्वमेकयमेवदलक्षणया गिराऽभिष्टुतः सन्नोऽस्मा-  
न्याहि । तदर्थमिदमाज्यं तुभ्यं स्वाहा सुहृतमस्तु । स्वाहाशब्दः सर्वत्रानुषज्यते ।  
उतापि च द्वितीयया यजुर्वेदरूपया गिराऽभिष्टुतः सन्नोऽस्मान्याहि स्वाहा । किंच  
तृतीयया सामवेदात्मिकया गिराऽभिष्टुतः सन्नः संबन्ध्यूर्जमन्नमन्नरसं च पाहि स्वाहा ।  
अपि चर्यजुःसामाथर्वणरूपाभिश्चतसृभिर्गीभिःरभिष्टुतः सन्नः पाहि स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये सप्तमोऽनुवाकः ॥ ७ ॥

अथाष्टमोऽनुवाकः ।

अर्थ(थ) ज्ञानप्रतिपादककृत्स्नवेदान्तप्राप्तिकाभेन जप्यं मन्त्रमाह—

यश्छन्दसासृषभो विश्वरूपश्छन्दोभ्यश्छन्दांस्स्याद्विवेशं ।  
सचाश्च शिष्यः पुरोवाचोपनिषदिन्द्रो ज्येष्ठ इन्द्रियाय

ऋषिभ्यो नमो देवेभ्यः स्वधा पितृभ्यो भूर्भुवः सुवश्छन्द ओम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिष-

घष्टमोऽनुवाकः ॥ ८ ॥

यः प्रणवश्छन्दासां वेदानां मध्य ऋषभ(भो) ज्येष्ठो विश्वरूपः सर्वजगदात्मकः । एतदेवर्षभत्वं विश्वरूपत्वं च सांहित्यामुपनिषदि प्रपञ्चितम् । तादृशः प्रणवश्छन्दोभ्यो वेदेभ्यः प्रादुर्भूत इति शेषः । वेदसारत्वेन प्रजापतेः प्रत्यमादित्यर्थः । स पुनश्छन्दांसि गायत्र्यादीन्याविवेश । छन्दोभिरुपलक्षितेषु मन्त्रेषु प्रयोक्तव्यः । तथा च प्रपञ्चसारेऽभिहितम्—“अस्य [तु] वेदादित्वात्सर्वम[नूनां] प्रयुज्यते ह्यादौ ” इति । तेन प्रणवेन प्रतिपाद्य इन्द्रः परमैश्वर्ययुक्तः परमात्मोपनिषत्पुरोवाच । उपनिषद्ब्रह्म(पदं ब्र)ह्म[विद्यां] वेदान्तसिद्धान्तमुक्तवान् । कीदृश इन्द्रः । सचां सतां शिष्यः सद्भिः कर्मानुष्ठापिभिरुपासकैर्ज्ञानिभिश्च प्राप्तुं शक्यः । ज्येष्ठः कारणत्वेन सर्वस्मात्प्रथमः । किमर्थं विद्यामुक्तवान्, तदुच्यते । ऋषिभ्य ऋषीणामन्तर्मुखानां(णां) जिज्ञासूनामिन्द्रियाय ज्ञानसामर्थ्याय । अनोऽहं तत्प्रतिबन्धनिवारणाय देवेभ्यश्च पितृभ्यश्च नमस्करोमि । भूर्भुवःसुवर्लोकत्रयावस्थितं छन्दो मन्त्रब्राह्मणात्मकं वेदमों प्राप्नोति(मि) ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्येऽष्टमोऽनुवाकः ॥ ८ ॥

अथ नवमोऽनुवाकः ।

अथ लब्धानां वेदानामविस्मरणाय जप्यं मन्त्रमाह—

नमो ब्रह्मणे धारणं मे अस्त्वनिराकरणं धारयिता भूयामं  
कर्णयोः श्रुतं मा च्योद्वं ममामुष्य ओम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

नवमोऽनुवाकः ॥ ९ ॥

ब्रह्मणे जगत्कारणाय नमोऽस्तु । तत्प्रसादान्मदीये चित्ते ग्रन्थतदर्षयोर्धारणमस्तु । अनिराकरणं निराकरणं विस्मरणं यद्वा न भवति तथा धारयिता भूयासम् । अमुष्येत्यं प्रार्थयमानस्य मम कर्णयोर्धैर्किंचिद्वेदशास्त्रादिकं यदा कदाचि-

दपि श्रुतमासीत्तत्सर्वं [हे] देव मा च्योद्द्वं मा विनाशय । ततोऽहमो प्राप्नुयां स्थिरं धारणमिति शेषः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये नवमोऽनुवाकः ॥ ९ ॥

अथ दशमोऽनुवाकः ।

अथ ज्ञानसाधनं चित्तैकाग्र्यरूपं तपोऽस्ति, “मनसश्चेन्द्रियाणां च ह्यैकाग्र्यं परमं तपः” इति श्रुतेः । तत्तपः श्रौतस्मार्तसर्वकर्मस्वरूपतया प्रशंसति । यद्वा तथा-विधतपःसिद्धयर्थं जप्यं मन्त्रमाह—

ऋतं तपः सत्यं तपः श्रुतं तपः शान्तं तपो  
दमस्तपः शमस्तपो दानं तपो यज्ञं तपो  
भूर्भुवः सुवर्ब्रह्मैतदुपास्यैतत्तपः, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
दशमोऽनुवाकः ॥ १० ॥

ऋतं मनसा यथार्थवस्तुचिन्तनम् । सत्यं वाचा यथार्थं भाषणम् । श्रुतं वेदस्य पूर्वोत्तरभागार्थावबोधायोभयोर्मीमांसयोः श्रवणम् । शान्तं शान्तिर्वा[ह्येन्द्रियाम्यन्तरेन्द्रियोपरतिः] । दमो दमनं यथोक्तोपवासादिभिः शरीरकर्षणम् । शमः शत्रुष्वपि क्रोधराहित्यम् । दानं धनेषु स्वत्वनिवृत्तिः परम्बत्वापादनपर्यन्तम् । यज्ञोऽग्निहोत्रादीनि [कर्माणि] । तदेतत्सर्वमर्वाचीनं तपः । भूरादिलोकत्रयात्मकविराड्देव(ह)रूपं यद्ब्रह्मास्ति हे मुमुक्षवेतद्ब्रह्मोपास्य विजातीयप्रत्ययरहित सजातीयप्रत्ययप्रवाहं कुरु । एतदुपासनं तपः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि भाष्ये  
दशमोऽनुवाकः ॥ १० ॥

अथकादशोऽनुवाकः ।

अथ विहितानुष्ठानरूपं पुण्यं ज्ञानसाधनतया प्रशंसति । निषिद्धाचरणरूपं तु ज्ञान-प्रतिबन्धकतया निन्दति—

यथां ह्यस्यं संपुष्पितस्य बुराद्बन्धो वात्येवं पुण्यस्य

कर्मणो दूराद्गन्धो वाति यथाऽसिधारां कर्तेऽवहि-  
तामवक्रामे यद्युवे युवे हवा विह्वयिष्यामि कर्तं पति-  
ष्यामीत्येवममृतादात्मानं जुगुप्सेत् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्दे-

कादशोऽनुवाकः ॥ ११ ॥

यथा वृक्षस्योद्यानादौ स्थितस्य चम्पकादिलक्षणस्य संपुष्पितस्य सम्यग्विकसि-  
तपृष्णोपेतस्य यो गन्धः [सुरभिरस्ति सोऽयं] दूराद्दूरदेशाद्वाति वायुना सहाऽऽग-  
च्छति, एवं पुण्यस्य कर्मणो ज्योतिष्टोमादेः सत्कीर्तिः सुगन्धसमाना दूराद्वाति ।  
मनुष्यलोकात्स्वर्गं गच्छति । तस्मात्पुण्यमनुष्ठेयम् । अथ पापस्य दृष्टान्त उच्यते—  
यथा लोके कश्चित्कदाचित्केनचिद्धेतुना [कर्ते] गते गतस्योपरि तिर्यक्काष्ठवद्वहितां  
प्रसारितामसिधारामहमवक्रामे पादाभ्यामुपर्युपरि गच्छामि(मी)[तीच्छति तदा]  
यद्यदि युवे युवे याम्यायामि तदाऽसिधारया पादयोर्दृढस्पर्शो भविष्यति । [ततः] पाद-  
च्छेदस्य(दः स्यात् ।) यदि दृढस्पर्शाभावः [कर्ते] कर्ते गते पतिष्यामि । उभयथा  
दुःखमेवेति विह्वयिष्यामि विह्वलितो भविष्यामि तस्मादस्मात्कर्मण उपरम इति  
चिन्तयति \*यथैवं मुमुक्षुरप्यमृतान्मोक्षप्राप्तिहेनोरात्मानमन्तःकरण स्थिरीकृत्य पापा-  
ज्जुगुप्सेत् । यदि पापं प्रकटं करिष्यामि तदा लोकैरह निन्द्ये यदि रहसि+ तदा  
नरके याम्यैरहं पीड्ये तस्माद्दही रहसि च न पाप करिष्ये इत्युपरम्यताम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि भाष्य

एकादशोऽनुवाकः ॥ ११ ॥

अथ द्वादशोऽनुवाकः ।

यथोक्तप्रशंसोपेनपुण्यानुष्ठानेन निषिद्धाचरणवर्जितेन शुद्धान्तःकरणस्य पुरुषस्य  
तत्त्वमुपदेष्टुमयमनुवाक आरभ्यते । तत्र प्रथमामृचमाह—

अणोरणीयान्महतो महीयान्तात्मा गुहायां निहितोऽस्य जन्तोः ।

तमक्रतुं पश्यति वीतशोको धातुः प्रमादान्मट्टिपानंमीशम्, इति ॥

सच्चिदानन्दरसः परमेश्वरः सर्वाधिष्ठानत्वेन सर्वस्य जगतः स्वरूपत्वादात्मज्ञानेनो-  
च्यते । आत्मशब्दः स्वरूपवाचीति प्रसिद्धम् । मायाकार्यभूते लौकिकव्यवहारे सूक्ष्म-

\* यथेत्यधिकम् । + करिष्यामीति संबध्यते ।

त्वेन प्रसिद्धः परमाणुद्व्यणुकादिरणुशब्दवाच्यः । तस्मादप्ययमात्माऽतिशयेन सूक्ष्मात्त्वाद्दृशीयान् । आकाशदिगादयः परिमाणाधिक्याल्लोके महच्छब्दवाच्याः । ततोऽप्ययमात्माऽतिशयेनाधिकत्वान्महीयान् । परमाणुद्व्यणुकादीनामस्मदादिप्रत्ययगम्यत्वाभावेऽयोगिजनचक्षुर्गम्यत्वमस्ति तदप्यात्मनो नास्तीत्यभिप्रेत्याणीयस्त्वमुक्तम् । आकाशदिगादीनामेकब्रह्माण्डवर्तित्वात्तादृशब्रह्माण्डलक्षकोट्यधिष्ठान[त्वं]मभिप्रेत्य महीयस्त्वमुक्तम् । तादृशः परमात्माऽस्य देवमनुष्यादिरूपस्य जन्तोर्गुहायां निहितः । गुहाशब्देन हृदयपुण्डरीकवर्तिनी बुद्धिरुपलक्ष्यते । 'गुहू संवरणे' इत्यस्माद्धातोरुत्पन्नगुहाशब्दः । बुद्धिश्च हृदयपुण्डरीकेण संवृता तन्मध्यवर्तित्वात् । तस्यां बुद्ध्यावस्य परमात्मनो निहितत्वं नाम विद्ययोपलभ्यत्वम्, नतु बुद्ध्यावाधेयत्वम् । सर्वजगदाधारस्तदसंभवात् । [तं] तथाविधं गुहावस्थितमीशं शमदमादिगुणयुक्तोऽधिकारी पुरुषः पश्यति साक्षात्करोति । स चाधिकारो धातुः प्रसादाद्गुणायते । धाता जगतो विधाता परमेश्वरस्तस्य प्रसादोऽनुग्रहः ।

तथा च पूर्वाचार्यैरुक्तम्—

“ईश्वरानुग्रहादिषां पुंसामद्वैतवासना ।

महाभयकृतत्राणा द्वित्राणां यदि जायते” ॥

कीदृशमीशम् । अक्रतुं संकल्पपरहितम् । स्नानपानादिभोगजातं समीचीनमिति संकल्पनं जीवस्यैव न त्वीश्वरस्य, सकल्पहेतुभूतान्तःकरणोपाधेरभावात् । अतो निरुपाधिकत्वान्महिमानमतिशयेन महान्तमीश्वरम् । ईदृशं परमेश्वरं साक्षात्कृत्य बीतशोको जन्ममरणादिशोकरहितो भवति ।

द्वितीयामृचमाह—

सप्त प्राणाः प्रभवन्ति तस्मात्सप्तार्चिषः समिधः सप्त जिह्वाः ।

सप्त इमे लोका येषु चरन्ति प्राणा गुहाशयाभिहिताः सप्त सप्त, इति ॥

शुद्धान्तःकरणैर्यो ज्ञातव्यः परमात्मोक्तस्तस्य शाखाचन्द्रन्यायेनोपलक्षणार्थं जगत्कारणत्वमुच्यते । तस्मात्परमात्मनो मायाशक्तिविशिष्टात्सप्त प्राणाः प्रभवन्ति । अन्यत्र सप्त वै शीर्षण्याः प्राणा इत्युक्तत्वाच्छिरोवर्तिसप्तच्छिद्रगताः सप्तसंख्याकाश्चक्षुरादयः प्राणाः परमेश्वरादुत्पद्यन्ते । द्वे चक्षुषी द्वे ने(श्रो)त्रे द्वे नासिके मुखमेकमिति सप्तत्वम् । तेषां चक्षुरादीनां स्वस्वविषयप्रकाशनशक्तयः सप्तार्चिषः । तैरर्चिर्भिर्गृह्यमाणत्वेन सप्तसंख्याका विषयाः समिधः । विषयैरिन्द्रियाणि समिध्यन्ते प्रकाशयुक्तानि क्रियन्ते । यथैकस्यापि चक्षुरेन्द्रियस्य गोलकभेदेन द्वित्वम्, तथा रूपस्याप्येकस्य वामदक्षिणरूपनिर्वाहकचक्षुर्भेदाद्वित्वं द्रष्टव्यम् । एवं शब्दगन्धयोर्द्वित्वे सति विषयाः सप्त संपद्यन्ते । अथवा समिच्छब्देन सप्तसंख्या न संबध्यते किंतु जिह्वाशब्देन ।



अग्नौ(ग्नि)जिहानां च सप्तत्वमाथर्बणिकैरास्नातम्—

“काली कराली च मनोजवा च सुलोहिता या च सुभ्रुवर्णा ।

स्फुलिङ्गिनी विश्वरुची च देवी लेलायमाना इति सप्त जिह्वाः” इति ।

ताः परमेश्वरात्प्रभवन्ति । इमे भूरादयः सप्तसंख्याका लोकास्तस्मात्प्रभवन्ति ।  
येषु सप्तमु लोकेषु देवमनुष्यादिशरीरवर्तिनः प्राणाश्चरन्ति तादृशा लोका उत्पन्ना  
इति पूर्वत्रान्वयः । गुहा बुद्धिस्तस्यां शेत उपलभ्यत इति गुहाशयः परमेश्वर-  
स्तस्मात्प्रहिता उत्पन्नाः सप्तर्षयः सप्त समुद्रा इत्यादिकाः सप्तसंख्याकाः पदार्थ-  
विशेषाः ।

अथ तृतीयामाह—

अतः समुद्रा गिरयश्च सर्वेऽस्मात्स्यन्दन्ते सिन्धवः सर्वरूपाः ।

अतश्च विश्वा ओषधयो रसाश्च येनैष भूतस्तिष्ठत्यन्तरात्मा, इति ॥

[सर्वे क्षीरोदधिप्रभृतयः समुद्रविशेषा] मेरुप्रभृतयो गिरिविशेषाश्चा[तोऽ]स्मात्पर-  
मेश्वरादुत्पन्नाः । सर्वरूपा नानादिगभिमूलाः सिन्धवः स्यन्दन्ते प्रवहन्ति । ब्रौहिय-  
वाद्या विश्वाः सर्वा ओषधयश्चोत्पन्नाः । कथभूतात्परमात्मनः । रसात् । विद्वदनुभव-  
नीयात् । रसो वै स इति पूर्वमुक्तत्वान् । एषोऽहंप्रत्ययेन गम्यमानः । अन्तरात्मा  
स्पृष्टदेहचिदात्मनोर्मध्यवर्ती यो लिङ्गदेही(हः) । येनौषधिरसेन भूतोऽधिष्ठितः सस्ति-  
ष्ठति । अत इति पूर्वोणान्वयः ।

[चतुर्थीमृचमाह—]

ब्रह्मा देवानां पदवीः कवीनामृषिर्विप्राणां महिषो मृगाणां ।

इयेनो मृध्राणां स्वधितिर्वनानां सोमः पवित्रमत्येति रेभं, इति ॥

अन्तर्बहिर्वर्तिनां प्राणसमुद्रादीनामचेतनानां सृष्टिमुक्त्वा चेतनेषु परमेश्वरस्योत्कृष्ट-  
रूपेणावस्थानमुच्यते । देवानामग्नीन्द्रादीनां मध्ये ब्रह्मा चतुर्भुवा भूत्वा परमेश्वरो  
नियामकत्वेनावतिष्ठते । तथा कवीनां काव्यनाटकादिकर्तृणां पुरुषाणां मध्ये पदवी-  
त्वेनावतिष्ठते । व्याकरणनिष्पन्नः सुशब्दविशेषः पदं तद्वेति गच्छतीति पदवीः ।  
शब्दसामर्थ्याभिज्ञो व्यासवारुमीक्यादिरूप इत्यर्थः । विप्राणां वैदिकमार्गवर्तिनां ब्राह्म-  
णानां मध्य ऋषिस्त[त्त]द्गोत्रप्रवर्तको वसिष्ठादिरूपो बभूव । मृगाणां चतुष्पदानां  
मध्ये शकत्याधिक्ययुक्तो महिषो बभूव । मृध्नोपलक्षितानां सर्वेषां पक्षिणां मध्ये  
प्रबलः इयेनो बभूव । वनानां वृक्षसमूहरूपाणां छेदनार्थं स्वधितिः परशुर्बभूव ।

यागहेतुभूतवह्यात्मकः सोमो भूत्वा रेभन्मन्त्रशब्दयुक्तः सन्पवित्रं शुद्धिकारणं गङ्गा-  
जलकुशादर्भादिकद्रव्यजातं सर्वमत्येति ।

पञ्चमीमृचमाह—

अजामेकां लोहितशुक्लकृष्णां बर्हीं प्रजां जनयन्तीं स रूपाम् ।

अजो ह्येको जुषमाणोऽनुशेते जहात्येनां भुक्तभोगामजोऽन्यः(१), इति ॥

व्यवहारदशायां परमेश्वरस्य चतुर्मुखब्रह्मादिशरीरेषु विशेषणावस्थानमभिधाय यथो-  
क्तजगत्सृष्टेमूलकारणभूतां मायाशक्तिमुपजीव्य बद्धमुक्तपुरुषव्यवस्था प्रदर्शयते । न  
जायत इत्यजा मूलप्रकृतिरूपा माया । न ह्यनोदेस्तस्या जन्म संभवति । सा च  
मायैका । इतरस्य सर्व[स्य] जगत्स्तत्कार्यत्वात् । यदाऽसौ तेजोबलानि त्रीणि रूपा-  
प्युत्पाद्य तद्रूपाऽवतिष्ठते तदानीं लोहितशुक्ल[कृष्ण]वर्णैरुपेता भवति । तथा छन्दोगा  
आमनन्ति—“यदग्ने रोहितं रूपं तेजसस्तद्रूपं यच्छृङ्गं तदपां यत्कृष्णं तदन्नस्य”  
इति । अन्नशब्देनात्र पृथिव्युपलक्ष्यते । रजःसत्त्वतमोगुणा वा लोहितादिशब्दैरुपल-  
क्ष्यन्ते । गुणत्रयात्मिका मायेत्युक्तं भवति । सा च देवतिर्यम्बनुप्यादिरूपां गुणत्रितया-  
त्मकत्वेन स रूपां बहुविधां प्रजां जनयन्ती । न जायत इत्यजो जीवस्तस्यापि माया-  
वदनादित्वादुत्पत्तिर्नास्ति । तादृशो जीवो द्विविधः । आसक्तो विरक्तश्च । तयोर्मध्य  
एक आसक्तो जीवः पूर्वोक्तामजां मायां जुषमाणः प्रीतिपूर्वकं सेवमानोऽनुशेते तद-  
नुसारेणैव वर्तते । विषयानेव भुञ्जानो विवेकरहितो जन्ममरणप्रवाहरूपेण ससरतीत्यर्थः ।  
अन्यो विरक्तो जीवो भुक्तभोगामेनां माया जहाति परित्यजति । विरक्तेः पूर्वमेव  
भोगान्मुक्त्वा (गा भुक्ता) नतूपरिष्टाद्भोक्ष्यन्ते तादृशैर्भोगैर्भुक्ता भुक्तभोगा तां माया  
तत्त्वविवेकेन बाधतामि(त इ)त्यर्थः ।

षष्ठीमृचमाह—

हंसः शुचिषदसुरन्तरिक्षसद्भोतां वेदिषदतिथिर्दुरोणसत् ।

नृषद्वरसदंतसद्योमसदब्जा गोजा ऋतजा अद्रिजा ऋतं बृहत्, इति ॥

यः पुमान्विवेकेन मायां परित्यजति तस्य सर्वमपि जगद्ब्रह्मरूपेणावभासत इत्यय-  
मर्थोऽत्र प्रदर्शयते । एतदर्थमादौ जगदनुद्यते । हन्ति सर्वदा गच्छतीति हंस आदित्य ।  
स च [शुचौ] शुद्धे मण्डले ज्योतिर्मये सीदतीति शुचिषत् । सूत्रात्मस्वरूपेण जगन्नि-  
वासहेतुत्वाद्भुक्तव्युत्सृष्टरूपः सन्नन्तरिक्षे सीदतीत्यन्तरिक्षसत् । होमनिष्पादक आहव-  
नीयाद्यग्निर्होता तद्रूपेण सोमयागा[द्य]ङ्गभूतायां वेद्या सीदतीति वेदिषत् । अमावा-  
स्यादितिथिविशेषमनपेक्ष्य भोजनयाच्चार्यं तत्र तत्र गच्छन्पुरुषो वैदेशिकोऽतिथिस्तद्रूपेण

दुरोणेषु गृहेषु परकीयेषु सीदतीति दुरोणसत् । नृषु मनुष्येषु कर्माधिकारिजीवरूपेण सीदतीति नृषत् । वरे श्रेष्ठे क्षेत्रे काशीद्वारवत्यादौ पूजनीयरूपेण सीदतीति वरसत् । ऋते सत्ये वैदिके कर्मणि फलरूपेण सीदतीति ऋतसत् । व्योम्याकाशे नक्षत्रादिरूपेण सीदतीति व्योमसत् । अद्भ्यो नदीसमुद्रादिगताभ्यः शङ्खमकरादिरूपेण जायत इत्यब्जाः । गोभ्यः क्षीरादिरूपेण जायत इति गोजाः । ऋतं सत्यं वचनं तस्मात्कीर्तिरूपेण जायत इति ऋतजाः । अद्रिभ्यो वृक्षादिरूपेण जायत इत्यद्रिजाः । हंस इत्यारभ्याद्रिजा इत्यन्तेनोक्तं यज्जगदस्ति तज्जगदृतं सत्यं बृहद्ब्रह्म । अज्ञानिदृष्ट्या जगद्रूपेण भासमानं सर्वं ज्ञानिदृष्ट्या ब्रह्मैवेत्यर्थः ।

सप्तमीमृचमाह—

घृतं मिमिक्षिरे घृतमस्य योनिघृते श्रितो घृतमुवस्य धाम ।

अनुप्वधमावह मादयस्व स्वाहाकृतं वृषभ वक्षि हव्यम्, इति ।

भोग(भ्य)जातस्य ज्ञानभो(यो)भ्यदेहानुरुक्त्यं प्रार्थयामिति तदर्थं ज्ञानसाधनयागादिकर्महेतोरग्नेरानुकूल्यं प्रार्थयते । पूर्व(र्वे) यजमाना अग्नावाहवनीयादिरूपे घृतं मिमिक्षिरे सित्कवन्तः । मिह सेचन इति धातुः । तद्घृतमस्याग्नेर्योनिरुत्पत्तिकारणं घृतेन ज्वालाभिवृद्धिदर्शानात् । ततोऽयमग्निघृते श्रितो घृतमाश्रित्वावस्थितः । घृतमु घृतमेवास्याग्नेर्धाम म्यान तेजोहेतुर्वा । हेऽग्नेऽनुप्वधं स्वधामन्वस्मदीयं हविःस्वरूपमनुश्रु(ष्ट)त्याऽऽवह देवानत्राऽऽनय । आनीय च मादयस्व मुहृष्टान्कुरु । हे ऋ(वृ)षभ श्रेष्ठ स्वाहाकृतं स्वाहाकारेणास्माभिर्दत्त हव्यं वक्षि वह देवान्प्रापय ।

अष्टमीमृचमाह—

समुद्राद्भूमिर्धुमा उदारदुपाऽशुना सममृतन्वमानत् ।

घृतस्य नाम गुह्यं यदस्ति जिह्वा देवानांममृतस्य नाभिः, इति ॥

समुद्रात्प्रभूतात्परमात्मन ऊर्मिमदशः प्रपञ्चो मधुमान्भोग्यत्वेन माधुर्ययुक्त उदारदुपाच्छदुत्पन्न इत्यर्थः । यथा लोके समुद्रात्तरङ्ग उत्पद्यत एव चिदेकरसात्परमात्मनो जडं भोग्यजात समुत्पन्नम् । घृ क्षरणशील्योरिति धानोरुत्पन्नो घृतशब्दः । घृतं दीप्त स्वप्रकाशं ब्रह्मेत्यर्थः । तस्य ब्रह्मणो यन्नाम प्रणवरूपं गुह्यं सर्ववेदेष्वस्ति । तथाच काठकैरामानम्—“सर्वे वेदा यत्पदमामन्नि” इति प्रभृत्य “तत्ते पदं संग्रहेण ब्रवीम्यमित्येतत्” इति । तेन प्रणवरूपेणोपांशुना ध्यानकाले शनैरुच्चार्यमाणेनामृतत्वमुत्पत्तिविनाशरहितं ब्रह्मन्त्वं समानदुपमभ्यगानशे प्राप्नोतीत्यर्थः । तच्च प्रणवारूपं नाम देवानां जिह्वा देवैर्ध्यानपरैर्निरन्तरमुच्चार्यमाणत्वेन जिह्वेव सर्वदा मुखमध्ये वर्तते । किंचेदं प्रणवरूपममृतस्य विनाशरहितस्य मोक्षस्य नाभी रथचक्रस्य

नाभिरिवाऽऽश्रयमूतम् । अनेन हि मुक्तिरूपं फलं लभ्यते । अत एव कठैराज्ञा-  
तम्—“एतदेवाक्षरं [ज्ञात्वा] यो यदिच्छति तस्य तत्” इति । एतस्यामृचि प्रणवस्य  
मोक्षसाधनत्वमुक्तम् ।

नवमीमृचमाह—

वयं नाम प्रब्रवामा घृतेनास्मिन्यङ्गे धारयामा नमोभिः ।

उप ब्रह्मा शृणवच्छस्यमानं चतुःशृङ्गोऽवमीद्वार एतत्, इति ॥

वयं ज्ञानार्थिनः पुरुषा अस्मिञ्ज्ञानयङ्गे घृतेनाऽऽदीप्तिन स्वप्रकाशेन ब्रह्मणा  
निमित्तभूतेन प्रणवरूपं [नाम] प्रब्रवाम । सर्वदोच्चारयामः(म) । ततो नमो[भि]र्नि-  
मस्कारैर्युक्ता वयं चित्ते ब्रह्मतत्त्व सर्वदा धारयामः(म) । ज्ञानस्य यज्ञत्वं भगवतो-  
क्तम्—“स्वाध्यायज्ञानयज्ञाश्च यतयः शंसि(संशि)तत्रताः” [इति ।] शस्यमानम-  
स्माभिः प्रणवेन स्तूयमानमुपशृणवत्पार्श्ववर्तिभिस्तत्त्ववेदिभिः श्रूयमाणमेतद्ब्रह्मतत्त्वं  
चतुःशृङ्गोऽकारोकारमकारनादरूपशृङ्गचतुष्टयोपेतो गौरः श्वेतः प्रणवाख्य ऋषभोऽ-  
वमीद्वान्तवान् । ब्रह्मतत्त्वं प्रत्यपादयदित्यर्थः । अकारादीनां प्रणवमात्राणां शृङ्गत्वमु-  
चरतापनीये श्रुतम्—“शृङ्गेष्वशृङ्गं संयोज्य” इति । निष्कामैरनुष्ठेयत्वेन निर्मलत्वा-  
त्प्रणवस्य गौरत्वम् । वृषभरूपत्वं च संहितोपनिषद्याम्नातम्—“यश्छन्दसामृषभो  
विश्वरूपः” इति । \*वचनेन प्रतिपादनमुपलक्ष्यते(?) ।

दशमीमृचमाह—

चत्वारि शृङ्गा त्रयो अस्य पादा द्वे शीर्षे सप्त हस्तासो अस्य ।

त्रिधा बद्धो वृषभो रोरवीति महो देवो मर्त्यां आविवेश, (२) इति ॥

शृङ्गा प्रणवस्य यान्यकारादीनि [शृङ्गाणि] तानि चत्वारि । अस्य प्रणवप्रतिपा-  
द्यत्वेन प्रणवरूपस्य ब्रह्मणस्त्रयः पादाः । पद्यते गम्यते ब्रह्मत्वमेभिरिति पादाः ।  
अध्यात्मं विश्वतैजसप्राज्ञाः । अधिदैवं विराड्दिरण्यगर्भाव्याकृतानि । द्वे शीर्षे उत्तमा-  
ङ्गस्थाने चि[दचि]द्रूपे द्वे शक्ती । तथैवास्य ब्रह्मणो भूरादयः सप्त लोका हस्ता[सो]  
हस्तस्थानीयाः । त्रिधा बद्धोऽकारोकारमकारेषु विश्वतैजसप्राज्ञैर्विराड्दिरण्यगर्भाव्या-  
कृतैश्च त्रिप्रकारेण संबद्धो वृषभः प्रणवो महस्तेजोरूपं ब्रह्मतत्त्वं रोरवीति, अतिश-  
वेन प्रतिपाद्यति । तदेव प्रतिपाद्यत्वं स्पष्टी क्रियते—देवः परमेश्वरो मर्त्यान्मनुष्यदे-  
हानाविवेश सर्वतः प्रविष्टः । “स एष इह प्रविष्ट आ नखाग्नेभ्यः” इति श्रुत्यन्तरात् ।

\* एतत्प्रभृत्युपलक्ष्यत इत्यन्तो ग्रन्थः प्रकृतानुपयोगीव भाति ।

एकादशीमृचमाह—

त्रिधा हितं पणिभिर्गुह्यमानं गवि देवासो घृतमन्वविन्दन् ।

इन्द्र एकं सूर्य एकं जजान वेनादेकं स्वधया निष्टतभुः, इति ॥

त्रिधा हितं शरीरे विश्वतैजसप्राज्ञारूपेण त्रिप्रकारेण ब्रह्माण्डे विराड्द्विरप्यगर्भा-  
व्याकृताख्येन च त्रिप्रकारेणावस्थितं घृतं दीप्तं स्वप्रकाशं ब्रह्मतत्त्वं देवासो देववत्सा-  
त्त्विका अन्तर्मुखाः पुरुषा गवि वाचि तत्त्वमस्यादिवेदरूपायामेवान्वविन्दन्नुक्रमेण  
लब्धवन्तः । कीदृशं घृतम् । पणिभिर्गुह्यमानम् । पण व्यवहारे स्तुतौ चेति धातुः ।  
पणिभिः स्तोतृभिरुपदेष्टृभिराचार्यैः परमरहस्यत्वेन गोप्यमानम् । त्रिधा हितमित्येतदे-  
वोच्यते । इन्द्रः परमैश्वर्ययुक्तो विराट्पुरुष एकं जागरणरूपं जजानोत्पादितवान् ।  
सूर्यशब्दस्तेजस्वित्वेन हिरण्यगर्भमुपलक्षयति । स च हिरण्यगर्भ एकं स्वप्नरूपं  
जजान । वेन(वे)तिधातुः कान्तिकर्मा । वेनात्सर्वदुःखराहित्येन कमनीयादव्याकृता-  
देकं सुषुप्तिरूपं निष्पन्नमिति शेषः । स्वस्मिन्नेव धीयतेऽवम्याप्यत इत्याश्रयान्तरर-  
हिता ब्रह्मरूपा चित्स्वधारूपेणोच्यते । “स भगवः कस्मिन्प्रतिष्ठित इति स्वे महिस्त्रि” इति  
श्रुत्यन्तरात् । तथा स्वधया ब्रह्मरूपा(प)याऽन्विताः पूर्वमुक्ता इन्द्रसूर्यवेना निष्ट-  
तभुः । जागरणादिकं निष्पादितवन्तः । एताभ्यां द्वाभ्यामृग्भ्यां प्रणवतत्प्रतिपाद्यार्थो  
प्रपञ्चितौ ।

द्वादशीमाह—

यो देवानां प्रथमं पुरस्ताद्विश्वाधियो रुद्रो महर्षिः ।

हिरण्यगर्भं पश्यत जायमानं स नो देवः शुभया स्मृत्याः संयुनक्तु, इति ।

यो देवो हिरण्यगर्भं पश्यत साक्षात्करोति । कीदृशं हिरण्यगर्भम् । देवानां  
प्रथममग्नीन्द्रादीनामादिभूतम् । पुरस्ताज्जायमानमग्नीन्द्राद्युत्पत्तेः पूर्वमेवोत्पद्यमा-  
नम् । अनेन प्राथम्यं स्पष्टीकृतम् । कीदृशो देवः । विश्वाधियो विश्वस्य जगतः  
कारणत्वेन तस्मादधिकः\* । रुद्रः । रुद्रैदिकः शब्दस्तं द्रवति प्राप्नोति वेदप्रतिपाद्य  
इत्यर्थः । महर्षिर्ऋषीणामतीन्द्रियद्रष्टृणा मध्ये महान् । यः सर्वज्ञः सर्वविदित्यादि-  
श्रुतिप्रतिपाद्य इत्यर्थः । स देवस्तादृशः परमेश्वरो नोऽस्माञ्शुभया स्मृत्या सर्व-  
संसारनिवर्तकत्वेन शोभनया ब्रह्मतत्त्वानुस्मृत्या संयुनक्तु संयुक्तान्करोतु । सोऽयं मन्त्रो  
ब्रह्मविद्यालब्धये जपितव्य इति मन्त्रलिङ्गादवगम्यते ।

\* ककारस्थाने व्यत्ययेन यकार इति भावः ।

त्रयोदशीमाह—

यस्मात्परं नापरमस्ति किञ्चिद्यस्मान्नाणीयो न ज्यायोऽस्ति कश्चित् ।  
वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् , इति ।

यदुक्तं शुभया स्मृत्या संयुनक्तिवति तत्र स्मरणीयं तत्त्वमत्र निर्दिश्यते । यस्माद्ब्रह्मतत्त्वात्परमुत्कृष्टं [मपरं निकृष्टं] वा वस्तु किञ्चिदपि नास्ति । [\*यस्माद्ब्रह्मतत्त्वादणीयोऽत्यल्पं वस्तु नास्ति । तथा ज्यायोऽधिकमपि कश्चित्किञ्चिदपि वस्तु नास्ति ।] परापरशब्दाभ्यां गुणोत्कर्षनिकर्षौ विवक्षितौ । ज्यायोणीयःशब्दाभ्यां परिमाणोत्कर्षापकर्षौ विवक्षितौ । सर्वप्रकारोत्कर्षापकर्षनिषेधेनाद्वितीयत्वं सिध्यति । यथा वृक्षो गमनागमनरहित एकत्रैव स्तब्धोऽवतिष्ठते तद्वदयमेवाद्वितीय एकः परमेश्वरः स्तब्धो निर्विकारो दिवि द्योतनात्मके स्वप्रकाशरूपे तिष्ठति । तेन पुरुषेण चिदेकरसेनाऽऽन परमात्मना सर्वमिदं जगत्पूर्णम् । जगदाकारो नास्ति ब्रह्मतत्त्वमेव स्थितमेवेत्य(मित्य)र्थः ।

चतुर्दशीमृचमाह—

न कर्मणा न प्रजया धनेन त्यागनैके अमृतत्वमानुशुः ।

परेण नाकं निहितं गुहायां विभ्राजं देतुयनयो विशन्ति , इति ।

यथोक्तब्रह्मतत्त्वस्मरणस्यानुरङ्गं सर्वत्यागरूप साधनमत्राच्यते । अग्निहोत्रादिकं सहस्रसंवत्सरसत्रान्तं यत्कर्म तेन कर्मणा तदमृतत्वं न लभ्यते । “प्रजया पितृभ्यः” इति श्रुतेः पितृविपयादृणाद्विमोचनहेतुर्या पुत्रादिरूपा प्रजा तथाऽ[प्य]मृतत्वं न लभ्यते । दाने सर्वं प्रतिष्ठितं तस्माद्दान परमं वदन्तीति श्रुतार्थनदानस्य बहुविधफलसाधनत्वावगमात्तस्य दानस्य निष्पादक यद्दानमस्ति तेन धनेनाप्यमृतत्वं न लभ्यते । किं तर्हि कर्मप्रजाधनादीना संवेषा लौकिकवैदिकव्यापाराणा त्यागनैके केचिदेवान्तर्मुखा अमृतत्वमानुशुः प्राप्नुवन्ति । यदमृतत्वं यतय इन्द्रियनियमनशीला विशन्ति प्राप्नुवन्ति तद्देतुदमृतत्व नाकं परेण स्वर्गादप्युत्कृष्टं सद्गुहायां स्वर्कायनुद्धाविकाप्रायां निहितमवस्थितं सद्भि[भ्राजद्भि]भ्राजते विशेषेण दीप्यतेऽन्तर्मुखैरनुभूयत इत्यर्थः ।

पञ्चदशीमृचमाह—

वेदान्तविज्ञानसुनिश्चितार्थाः संन्यासयोगाद्यतयः शुद्धसत्त्वाः ।

ते ब्रह्मलोके तु परान्तकाले परामृतात्परिमुच्यन्ति सर्वे, इति ।

\* श्रुतितोऽयमेतच्चिदान्तगतो ग्रन्थश्चतुषष्ट्यनुवाकानुरोधभाष्यात्सृष्टीत । प्रकृतगर्भाप्यस्य तत्रात्र वैक्यात् ।

पूर्वस्यामृचि त्यागस्य मोक्षसाधनत्वमुक्तम् । अत्र हि (अन्यत्र)—“ तरति शो-  
मात्मवित् ” “ ज्ञानादेव [तु] कैवल्यं प्राप्यते येन मुच्यते ” इत्यादिश्रुतिस्मृतिषु  
ज्ञानस्य(स्यैव) मोक्षहेतुत्वमुच्यते । अतोऽस्यामृचि विरोधपरिहाराय ज्ञानसंन्यासयो-  
र्मोक्षे पृथगुपयोग उच्यते । वेदान्ता उपनिषद्वाक्यानि तैरुत्पन्नं सर्वसंसारनिवर्तकत्वेन  
विशिष्टं ज्ञानं यदस्ति तेन सुनिश्चितो जीवब्रह्मैक्यलक्षणोऽर्थो यैः पुरुषैस्ते वेदान्त-  
विज्ञानसुनिश्चितार्थाः । संन्यासः पूर्वोक्त(क्तः)प्रजादित्यागस्तत्पूर्वको [\*योगः  
प्रमाणविपर्ययविकल्पनिद्रास्मृतिरूपाणां पञ्चानां चित्तवृत्तीनां निरोधः] “योगश्चित्तवृत्ति-  
निरोधः” [\*इति पतञ्जलिना सूत्रितत्वात् । तस्माद्योगाच्छुद्धसत्त्वा विषयभोगव्यावृत्त-  
चित्ताः ] । अत एव यतयो नियमशीलाः । एतेन ज्ञानं तत्त्वप्रकाशनेनाविद्यानिव-  
र्तकं त्यागस्तु विषययो(भो)गनिवृत्तिद्वारा चित्तशुद्धिहेतुरिति पृथगुपयोग उक्तो  
भवति । ब्रह्मणो लोको दर्शनं साक्षात्कारस्तस्मिन्नुत्पन्ने सति संसारिविलक्षणास्ते  
पुरुषाः । वैलक्षण्यद्योतनार्थस्तुशब्दः । तादृशाः पुरुषाः सर्वे [परिमुच्यन्ति] परि-  
मुच्यन्ते । ज्ञानिषु देवमनुष्यत्वादिकृत उत्तमाधमभावोऽप्रयोजक इति विवक्षया सर्वे  
इत्युक्तम् । कदा मुच्यन्त इत्याशङ्क्य परान्तकाल इत्युक्तम् । सत्यज्ञाने यो देह-  
पातावसरः सोऽयमपरान्तकालः पुनर्देहग्रहणस्य विद्यमानत्वान् । नष्टे त्वज्ञाने यो देह-  
पातावसरः सोऽयं परान्तकालः पुनर्देहग्रहणरहितत्वान् । तस्मिन्परान्तकाले संसार-  
बन्धनाद्विमुच्यन्ते । ननु तत्त्व(त्वा)ज्ञानिनोऽपि प्रलयकाले स्थूलमृमशरीरद्वयबन्ध-  
नान्मुच्यन्त एवेत्याशङ्क्य परामृतादि[न्युक्तम्] । जगत्कारणत्वेनोत्कृष्टं परं तत्त्व-  
ज्ञानमन्तरेण विनाशरहितत्वाद्दृष्टं तादृशात्परामृतादव्याकृतादज्ञानिनः प्रलय-  
कालेऽ[पि] न मुच्यन्ते, ज्ञानिनस्तु देहपातावसर एव तादृशादव्याकृतादपि मुच्यन्त  
इति [वि]शेषः ।

पोडशीमृचमाह—

दहं विपापं परमेशभूतं यत्पुण्डरीकं परमध्यमस्थम् ।

तत्रापि दहं गगनं विशोकस्तस्मिन् यदन्नस्तदुपासिनव्ययम्, इति ।

तत्त्वं ज्ञातुमसमर्थस्य सृष्टमोपाय उच्यते । यदेतत्पुण्डरीकमष्टदलमस्ति । कीदृ-  
शम् । [दहं] दहरमल्पम् । विपापं शुद्ध शरीरसबन्धिदोषैरपरामृष्टत्वान् । पर-  
स्याऽऽत्मनो मेशभूतं वकारस्थाने मकारश्छान्दसः । वेशभूतं गृहभूतं सर्वदा तत्रोप-

\* त्रुटितोऽयमेतच्चिदान्तर्गतो ग्रन्थश्चतुःपञ्चनुवाकानुरोधिभाष्यान्तर्गृहीतः । प्रकृतगर्भा-  
प्यस्य तत्रात्र वैक्यात् ।

लभ्यत्वात् । पुरस्य शरीरस्य मध्ये संस्थितं राज्ञ इव पुरमध्ये प्रासादः । तत्रापि दहरे पुण्डरीके दहं [दहरं] सूक्ष्मं गगनमाकाशवदमूर्तं ब्रह्मरूपमस्ति । ब्रह्मणः सर्वगत-त्वेऽपि घटाकाशवत्पुण्डरीकस्यानापेक्षया दहत्वमुपचर्यते । तथा च श्रुत्यन्तरम्—“[अथ] यदिदमस्मिन्नब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्वदन्तस्तद-न्वेष्टव्यं तद्वाव विजिज्ञासितव्यम्” इति । दहराकाशस्य च ब्रह्मत्वं दहराधिकरणे निर्णी-तम् । अत एव विशोकः शोकरहितं गगनशब्दवाच्यं ब्रह्म । एवं सति तस्मिन्पु-ण्डरीकेऽन्तर्मध्ये यद्ब्रह्मतत्त्वमस्ति तदुपासितव्यं विजातीयप्रत्ययरहितेन सजातीयप्र-त्ययप्रवाहेण चिन्तनीयम् ।

सप्तदशमृचमाह—

यो वेदादौ स्वरः प्रोक्तो वेदान्ते च प्रतिष्ठितः ।

तस्य प्रकृतिं लीनस्य यः परं स महेश्वरः ( ३ ), इति ।

अजोऽन्य आविवेश सर्वे चत्वारि च ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
द्वादशोऽनुवाकः ॥ \*१२ ॥

वेदानाम्—“अग्निमीळे पुरोहितम्” “इषे त्वोर्जे त्वा” इत्या[दीनामा]दिरु-पक्रमस्तस्मिन्नुपक्रमे यः स्वरः यो वर्णः प्रणवरूपोऽस्ति [†स च स्वरः प्रणवो वेदान्ते षोपनिषद्योमित्येतदक्षरमिदं सर्वमित्यादिकाया प्रतिष्ठितः प्रतिपादितः,] स च स्वरः प्रणवो ध्यानकालेऽव्याकृते जगत्कारणे लीनो भवति । अकारोकारमकारेषु विराड्-द्विरण्यगर्भोऽव्याकृतानि ध्यात्वा विराड्रूपमकारमुकारे प्रविष्टाप्य तं चोकारं हिरण्यग-र्भरूपं मूलप्रकृतिरूपे मकारे प्रविष्टापयेत् । तस्य च प्रकृतौ लीनस्य प्रणवस्य यः परश्चतुर्थमात्रारूपेण नादे ध्यातव्य उत्कृष्टोऽस्ति सोऽयं महेश्वरो विज्ञेयः । अनेन मन्त्रेण पूर्वोक्तं गगनशब्दवाच्यं वस्तु प्रपञ्चितम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनि-  
षदि भाष्ये द्वादशोऽनुवाकः ॥ १२ ॥

\* अत्र च. पुस्तके ( १८ ) अज्ञो वर्तते । + ऋटितोऽयमेतद्विद्वान्तर्गतो ग्रन्थश्चतुःषष्टयनु-  
वाकानुरोधिभाष्यात्संगृहीतः । प्रकृतगर्भस्य तत्रात्र चैकत्वात् ।



अथ त्रयोदशोऽनुवाकः ।

पूर्वानुवाकान्ते हृदयपुण्डरीक उपास्यं यन्महेश्वरस्वरूपं निर्दिष्टं तस्मिन्नुपास्यगुण-  
विशेषा अस्मिन्ननुवाके विस्तरेण प्रदर्शयन्ते । तत्र प्रथमामृचमाह—

सहस्रशीर्षं देवं विश्वाक्षं विश्वशंभुवम् ।

विश्वं नारायणं देवमक्षरं परमं पदम्, इति ।

देवं पूर्वोक्तं महेश्वरं ध्यायेदिति शेषः । कीदृशं देवम् । सहस्रशीर्षं सहस्रशी-  
र्षत्वेना(शब्देनात्रा)परिमितत्वमुपलक्षयते । अनन्तशिरस्कमित्यर्थः । सर्वजगदात्मकं  
विराड्रूपं महेश्वरस्य देहः । तथा सत्यस्मदादिशिरांसि सर्वाण्यपि तदीयान्येवेत्यनन्त-  
शिरस्त्वम् । अनेनैव न्यायेन विश्वानि सर्वाण्यस्मदीयान्यक्षाणीन्द्रियाणि तदीयान्ये-  
वेति विश्वाक्ष[स्त]म् । विश्वस्य सर्व[स्य] जगतः शं सुखमस्माद्भवतीति विश्वशंभुः  
(भूः) तादृशम् । उक्ते सहस्रशीर्षे विराड्रूपे देहेऽवस्थितस्य महेश्वरस्य निज-  
स्वरूपं द्वितीयाधेनोच्यते । विश्वं जगदात्मकम्, आरोपितस्य जगतोऽधिष्ठान-  
व्यतिरेकेण वास्तवरूपाभावात् ।

नारायणशब्दस्य निर्वचनं पुराणेषु दर्शितम्—

“आपो नारा इति प्रोक्ता आपो वै नरमूनवः ।

अयनं तस्य ताः पूर्वं तेन नारायणः स्मृतः” इति ॥

जगत्कारणेषु पञ्चभूतेष्ववस्थितमित्यर्थः । स एवेन्द्रमित्रादिरूपेणावस्थितत्वाद्देव  
इत्युच्यते । तथा च शाखान्तरे मन्त्र आम्नातः—“इन्द्रं मित्रं वरुणमग्निमाहुः” इति ।  
न क्षर[ती]ति, अश्नुत इति वा तस्याक्षरत्वम् । कारणत्वेनोत्कर्षात्परमत्वम् । पुनः  
कथंभूतम् । [पदं] पद्यते ज्ञानिभिः प्राप्यते लक्षयत इति पदम् ।

द्वितीयामृचमाह—

विश्वतः परमाभित्यं विश्वं नारायणं हरिम् ।

विश्वमेवेदं पुरुषस्ताद्विश्वमुपजीवति, इति ।

विश्वतो जगतो जडवर्गात्परमाद्विभक्तिव्यत्ययः । परममुत्कृष्टम् । ऋग्भेदेन पुन-  
रुक्तिपरिहारो द्रष्टव्यः । स्तुतिरूपत्वाद्देवेन प्रकारेण ध्यातव्यत्वाच्च नास्ति पुनरुक्ति-  
दोषः । विनाशरहितत्वाच्च नित्यत्वम् । \* [ऋग्भेदेन] परमात्मकत्वाद्द्विश्वत्वम् । नारायणत्वं

\* त्रुटितोऽयमेतच्चिह्नान्तर्गतो ग्रन्थस्तुःषष्ट्यनुवाकपाठानुरोधिभाष्यात्समृहीतः । प्रकृतग्रन्थ-  
प्यस्य तत्रात्र चैक्यात् ।

पूर्वमेवोक्तम् । पापस्याज्ञानस्य च हरणाद्धरित्वम् । ] यदिदं विश्वमिदानीमज्ञानदृष्ट्या प्रदृश्यते तत्सर्वं वस्तु तत्त्वदृष्ट्या पुरुषः परमात्मैव । स च परमात्मा तद्विश्वमुपजीवति, स्वस्य व्यवहारनिर्वाहार्थमाश्रयति ।

तृतीया[मृच]माह—

पति विश्वस्याऽऽत्मेश्वरं शाश्वतं शिवमच्युतम् ।

नारायणं महाज्ञेयं विश्वात्मानं परायणम्, इति ।

विश्वस्य जगतः पालकत्वात्पतिम् । आत्मनां जीवानां नियामकत्वादीश्वरम् । निरन्तरं वर्तमानत्वाच्छाश्वतम् । परमङ्गलत्वाच्छिवम् । [न च्यवत इत्यच्युतम् ।] नारायणत्वं पूर्वमुक्तम् । ज्ञेयेषु तत्त्वेषु मध्ये प्रौढत्वान्महाज्ञेयम् । जगदुपादानत्वेन तदभेदाद्विश्वात्मत्वम् । उत्कृष्टाधारत्वात्परायणत्वम् । सर्वमप्यारोपितं जगदधिष्ठाने वर्तते ।

चतुर्थी[मृच]माह—

नारायण परो ज्योतिरान्मा नारायणः परः ।

नारायण परं ब्रह्मन्त्वं नारायणः परः ॥

नारायण परो ध्याता ध्यानं नारायणः परः, इति ।

पुराणेषु नारायणशब्देन व्यवहियमाणो यः परमेश्वरः स एव परमुत्कृष्टं सत्य-ज्ञानादिवाक्यप्रतिपादितस्य ब्रह्मणस्तत्त्वम् । अतो नारायणः पर एवाऽऽत्मा न त्वपरो मूर्तिविशेषः । तथा परो ज्योतिर्यदेतदुत्कृष्टं ज्योतिश्छन्दोगैः परं ज्योतिरुपसंपद्येत्याम्नातं तदपि नारायण एव । तस्मान्नारायणः परमात्मा । पुनरपि नाग-यणस्य सर्वात्मकत्वमुच्यते । नारायणः । छान्दमत्वात्सर्वत्र विसर्गलोपः । \*पर-ब्रह्म वेदान्तवेद्यं चिद्वस्तुतत्त्वमबाधित यथार्थवस्तु, परः सर्वोत्कृष्टो जाड्यादिगुण-व्यतिरिक्तः । ध्याता वेदान्ताधिकारी । ध्यानं प्रत्यगात्मगोचरो वृत्तिविशेषः । परः पापिनां शत्रुः । एवंविधो नारायणो ध्येय इत्यर्थः ।

पञ्चमी[मृच]माह—

यच्च किञ्चिज्जगत्सर्वं दृश्यते श्रूयतेऽपि वा ( १ ) ।

अन्तर्बहिर्श्च तत्सर्वं व्याप्य नारायणः स्थितः, इति ।

अस्मिन्वर्तमाने जगति यत्किञ्चित्समीपवर्ति वस्तुजातं दृश्यतेऽपि वा दूरस्थं

भ्रूयते तत्सर्वं वस्तुजातमयं नारायणोऽन्तर्बहिश्च व्याप्यावस्थितः । यथा कटकमुकुटाद्याभरणस्योपादानकारणं सुवर्णमन्तर्बहिर्व्याप्यावतिष्ठते तद्वत् ।

षष्ठी[मृचमाह]—

अनन्तमव्ययं कविः समुद्रेऽन्तं विश्वशंभुवम् ।

पद्मकोशप्रतीकाशः हृदयं चाप्यधोमुखम्, इति ॥

अत्र पूर्वार्धेन नारायणस्य वास्तवरूपं संक्षिप्योपन्यस्यते । अनन्तं देशपरिच्छेदरहितम् । अव्ययं विनाशरहितम् । कविं चिद्रूपं सर्वज्ञम् । समुद्रेऽतिबहुलत्वेन समुद्रसदृशे संसारेऽन्तमवसानरूपम् । यदा नारायणस्य स्वरूपं जानाति तदैव संसारः क्षीयत इत्यर्थः । विश्वशंभुवं विश्वस्य संसार[मुख]स्योत्पत्तिकारणरूपम् । “एतस्यैवाऽऽनन्दस्यान्यानि भूतानि मात्रामुपजीवन्ति” इति श्रुत्यन्तरात् । ईदृशं नारायणरूपमि(मु)-[पासीते]ति शेषः । उत्तरार्धेनोपासनस्थानमुच्यते । पद्मकोशप्रतीकाशं यथाऽष्टदलकमन्त्रस्य कोशो मध्यच्छिद्रं तत्सदृश, तच्च हृदयशब्दवाच्यम् । लौकिक पद्ममूर्धाभिमुखं हृदयपद्म त्वधोमुखमिति [वि]शेषः ।

सप्तमीमृचमाह—

अधो निष्ठा वितस्त्यान्ने नाभ्यामुपरि तिष्ठति ।

ज्वालामालाकुलं भाती विश्वस्याऽऽयतनं महन्, इति ॥

निष्ठीर्ग्रीवाब्धस्तस्या अधस्ताद्वर्तते । तथापि नाभ्यामुपरि नाभिदेशस्योर्ध्वभागे वितस्त्यान्ते द्वादशाङ्गुलपरिमिता विनम्निः, [ तस्या अन्नेऽवमानभूत ] एतद्विषप्रदेशे पूर्वोक्तं यद्बृहदयपुण्डरीकं [ तिष्ठति ] वर्तते, तत्र महत्परब्रह्म भाति । दीर्घश्छान्दसः । कथंभूतम् । विश्वस्य ब्रह्माण्डस्याऽऽयतनमाधार[भूत]म् । ज्वालामालाभिः प्रकाशपरम्पराभिराकुल युक्तम् ।

अष्टमीमृचमाह—

संततः शिलाभिस्तु लम्बन्त्याकोशसंनिभम् ।

तस्यान्ते सुपिरः सूक्ष्मं तस्मिन्सर्वं प्रतिष्ठितम्, इति ॥

आकोशः पद्ममुकुलं तत्संनिभं तत्सदृशं हृदयकमलं लम्बन्ति हृदय(शरीर)मध्येऽधोमुखत्वेन लम्बते । तच्च शिराभिर्नाडीभिः [संततं] परितः सम्प्रग्यातम् । “शतं चैका च हृदयस्य नाब्धः” इति श्रुत्यन्तरात् । तस्य हृदयस्यान्ते समीपे सूक्ष्मं सुपिरं छिद्रं सृपुष्पानाडीनाल तिष्ठति । तस्मिन्सुपिरे, सर्वमिदं जगत्प्रतिष्ठितमाश्रितम् । तत्र मनसि प्रविष्टे सति सर्वजगदाधारस्य ब्रह्मणोऽभि[व्यज्य]मानत्वात् ।

नवमी[मृच]माह—

तस्य मध्ये महानग्निर्विश्वार्चिर्विश्वतोमुखः ।

सोऽग्रभुग्विभजन्तिष्ठन्नाहारमजरः कविः ।

तिर्यग्ध्वमधःशायी रश्मयस्तस्य संतता , इति ॥

तस्य सुषुम्नानालस्य मध्ये महान्प्रौढोऽग्निर्वर्तते । स च विश्वार्चिर्बहुज्वालोपेतः । अत एव ज्वालाविशेषैः परितोऽवस्थितासु [ सर्वासु नाडीषु ] संसरणाद्विश्वतो-  
मुखो बहुविधमुखः । सोऽग्निरग्रभुक् । स्वस्य पुरतः प्राप्तमन्नं भुङ्क्ते इत्यग्रभुक् । स च भुक्तमाहारं शरीरे सर्वावयवेषु विभजन्प्रसारयंस्तिष्ठन्नवतिष्ठत इत्यर्थः । तथा च भगवतोक्तम्—

“अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम्” इति ॥

तस्माद्भुक्तमन्नमसौ जरयति न तु स्वयं जीर्यते इत्यजरः । अत एव कविरग्निः कुशल इत्यर्थः । किंच तस्याग्रे रश्मयः किरणास्तिर्यग्ध्वमधः शेरत इति [तिर्यग्ध्वमधःशायी] वचनव्यत्ययः । संतता सर्वतो व्याप्ताः ।

दशमी[मृच]माह—

संतापयति स्वं देहमापादतलमस्तकैः ।

तस्य मध्ये वह्निशिखा अणीयोर्ध्वा व्यवस्थितः , इति ॥

[ आपादतलमस्तकं ] पादतलमारभ्य मस्तकपर्यन्तम् । वर्णव्यत्ययः । कृत्स्नमपि स्वकीयं देहं सर्वदा संतापयति । सोऽयं शरीरगतः संतापोऽग्निसद्भावे लिङ्गम् । तस्य ज्वालाविशेषैः कृत्स्नदेहव्यापिनोऽग्नर्मध्ये वह्निशिखा काचिज्ज्वालाऽणीयाऽत्यन्तसूक्ष्मोर्ध्वा सुषुम्नानाडीनालेनोर्ध्वं ब्रह्मरन्ध्रपर्यन्तं प्रसृत्य व्यवस्थितो विशेषेणावस्थिता ।

एकादशीमृचमाह—

नीलनोयदमध्यस्थाद्विद्युल्लेखेव भास्वरा ।

नीवारशूकं वत्तन्वी पीता भास्वत्यणूपमा, इति ॥

तोयमुदकं ददानीति तोयदो मेघः । स च वर्षितुं जलपूर्णत्वान्नीलवर्णस्तादृशस्य मेघस्य मध्ये स्थिता विद्युल्लेखेव सेयं पूर्वोक्ताऽग्निशिखा भास्वरा प्रभावती, नीवारबीजस्य शूकं दीर्घपुच्छं यथा तनु भवति तद्वदियं शिखा तन्वी सूक्ष्मा, बहिः (बाह्य)-

वह्नि)शिखेव पीता पीतवर्णा स्यात्, [ भास्वती ] दीप्तियुक्ता भवेत्, सा च तन्वी ( चाणूयमा ) \*लौकिकानां तनूनां सूक्ष्मवस्तूनामुपमा भवितुं योग्या ।

द्वादशीमृचमाह—

तस्याः शिखाया मध्ये परमात्मा व्यवस्थितः ।

स ब्रह्म स शिवः स हरिः सेन्द्रः सोऽक्षरः परमः स्वराद् (२), इति ॥

अपि वा संतता षट्च ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

त्रयोदशोऽनुवाकः ॥ १३ ॥

तस्याः पूर्वोक्ताया वह्निशिखाया मध्ये जगत्कारणभूतः परमात्मा विशेषेणावस्थितः । तस्योपासनार्थमल्पस्यानत्वेऽपि न स्वयमल्पः किंतु सर्वदेवात्मकः । ब्रह्मा चतुर्मुखः । शिवो गौरीपतिः । हरिरिन्द्रिरापतिः । इन्द्रः स्वर्गाधिपतिः । अक्षरो जगद्धेतुर्मायाविशिष्टोऽन्तर्यामी । “क्षरः सर्वाणि भूतानि कूटस्थोऽक्षर उच्यते” इति भगवतोक्तत्वात् । परमो मायारहितः शद्धश्चिद्रजः । अत एव पारतन्त्र्याभावात्स्वराद्स्वयमेव राजा । सहस्रशीर्षमित्यादिवाक्यप्रतिपादितं पञ्चकोशप्रतीकाशमित्यादिवाक्योक्तप्रकारेण ध्यायेदिति तात्पर्यार्थः ॥

इति कृष्णयजुर्वेदीयतैत्तिरीयारण्यके दशमप्रपाठके नारायणीयापरनामधेययुक्तायां

याज्ञिक्यामुपनिषदि भाष्ये त्रयोदशोऽनुवाकः ॥ १३ ॥

अथ चतुर्दशोऽनुवाकः ।

इदानीमादित्यमण्डले परब्रह्मण उपासनामाह—

आदित्यो वा एष एतन्मण्डलं तर्पति तत्र ता ऋचस्तदृचा मण्डलं स ऋचां लोकोऽथ य एष एतस्मिन्मण्डलेऽर्चिर्दीप्यते तानि सामानि स साम्नां लोकोऽथ य एष एतस्मिन्मण्डलेऽर्चिषि पुरुषस्तानि यजुषि स यजुषा मण्डलं स यजुषां लोकः सैषा त्रयैव त्रिधा तर्पति य

\* लौकिकानामण्णामिति युक्तं पठितुम् । + अत्र घ. पुस्तके ( ३० ) अङ्को वर्तते ।

एषोऽन्तरादित्ये हिरण्मयः पुरुषः, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
चतुर्दशोऽनुवाकः ॥ १४ ॥

नारायणशब्दवाच्यो यः परमेश्वरः पूर्वानुवाकेऽभिहितः स एष आदित्यो वै सोपाधिकः सन्नादित्यरूपेणैव वर्तते । तस्य चाऽऽदित्यस्यैतद्स्माभिर्दृश्यमानं मण्डलं बर्तुलाकारमुष्णं तेजस्तपति संतापं करोति । तत्र तस्मिन्मण्डले ता अध्यापकप्रसिद्धा अग्निमीळ इत्यादिका ऋचो वर्तन्ते तत्समात्कारणान्मण्डलमृचा निष्पादितमित्यर्थः (ति शेषः) । स मण्डलभाग ऋग्भिर्निष्पादित ऋचामृगभिमानिदेवानां लोको निवासस्थानम् । एवमृगात्मकत्वं मण्डलस्य ध्यात्वाऽथानन्तरं सामात्मकत्वं तत्र ध्यातव्यम् । कथमिति, उच्यते । एतस्मिन्मण्डले य एष यदेतद्विचिर्दीप्यते भास्वरं तेजः प्रकाशते तान्यर्चिःस्वरूपाणि बृहद्रथंतरादिसामानीति ध्यायेत् । सोऽर्चिर्भागः साक्षां सामाभिमानिदेवानां लोको निवासस्थानम् । अथ सामध्यानानन्तरं यजुरात्मकत्वं ध्यातव्यम् । कथमित्युच्यते । य एष शास्त्रे प्रसिद्ध एतस्मिन्मण्डलमण्डले तदीयेऽर्चिषि[च] पुरुषो देवतात्मा वर्तते तानि देवतारूपाणि यजुषीषे त्वेत्यादीनि [ध्यायेत्] । स यजुरात्मकः पुरुषो यजुषा निष्पादितं मण्डलमिति ध्येयः । स यजुर्भागो यजुषां यजुरभिमानिदेवतानां लोको निवासस्थानम् । सैषा मण्डलतद्विस्तृत्यपुरुषरूपा त्रयवेवर्ग्यजुःसामात्मिकैव विद्या तपति प्रकाशते । यः पुरुषोऽत्राभिहित एषोऽन्तरादित्य आदित्यमण्डलमध्ये हिरण्मयो विद्यते । हिरण्मयत्वं शास्त्रान्तरे प्रपञ्चितम्—“अथ य एषोऽन्तरादित्ये हिरण्मयः पुरुषो दृश्यते हिरण्यश्मश्रुहिरण्यकेश आप्रणखात्सर्व एव सुवर्णः” इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये चतुर्दशोऽनुवाकः ॥ १४ ॥

अथ पञ्चदशोऽनुवाकः ।

पूर्वोक्तस्यैवाऽऽदित्यपुरुषस्य सर्वात्मकत्वलक्षणमवशिष्टमुपास्यगुणं दर्शयति—

आदित्यो वै तेज ओजो बलं यज्ञश्चक्षुः श्रोत्रमात्मा  
मनो मन्युर्धनुर्द्युः सत्यो मित्रो वायुराकाशः प्राणो  
लोकपालः कः किं कं तत्सत्यमन्नमृतेां जीवो

विश्वः कतमः स्वयंभु ब्रह्मतदमृत एष पुरुष एष भूता-  
नामधिपतिर्ब्रह्मणः सायुज्य\* सलोकतामाम्नोत्येतासा-  
मेव देवताना\* सायुज्य\* साष्टिता\* समानलोकता-  
माम्नोति य एवं वेदेत्युपनिषत् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
पञ्चदशोऽनुवाकः ॥ १५\* ॥

योऽयमुपास्यत्वेनोक्त आदित्यः स एव सर्वात्मकत्वात्ते(कः । ते)जो दीप्तिः ।  
ओजो बलकारणम् । बलं शरीरशक्तिः । यज्ञः कीर्तिः । चक्षुः श्रोत्रमिन्द्रिय-  
[द्रय]म् । आत्मा देहः । मनोऽन्तःकरणम् । मन्युः कोपः । मनुर्वैवस्व-  
तादिः । मृत्युर्यमः । सत्यो मित्रो देवविशेषौ । वायुराकाशो भूतविशेषौ ।  
प्राणः पञ्चवृत्तिः । लोकपाल इन्द्रादिः । कः प्रजापतिः । किमनिर्वचनीयम् ।  
कं मुखम् । तत्परोक्षम् । सत्यं यथार्थभाषणम् । अन्नमोदनादि । अमृतो देवसमु-  
दायो मोक्षो वा । जीवः समस्तजीवकोटिः । विश्वः सर्वं जगद्विश्वैजसादिर्वा । कतपोऽ-  
त्यन्तं सुखम् । स्वयंभूत्पत्त्यादिवर्जितं ब्रह्म । एतन्मर्वमादित्य एवेत्यर्थः । किंचामृतो  
नित्य एष आदित्यः पुरुषः पूर्णत्वात् । एष आदित्यः सर्वेषां भूतानामधिपतिः  
प्रभुः । इतः परमेतत्परिज्ञातुः फलमाह—यः पुमानेवमुक्तप्रकारेण वेदोपास्ते स  
पुमान्सायुज्यादिफलं प्राप्नोति । द्विविधमुपासनं हिरण्यगर्भापामनं तदवयवभूतदेवतो-  
पासनं चेति । तत्र हिरण्यगर्भोपासनाद्भावनाधिक्ये मति ब्रह्मणो हिरण्यगर्भस्य सायुज्यं  
सहभावं तादात्म्यं प्राप्नोति । भावनामान्द्ये सलोकतां हिरण्यगर्भेण सहैकलोकनिवासं  
प्राप्नोति । देवतोपास्तावपि भावनाधिक्ये सत्येतासामेव भूरा(वेन्द्रा)दीनां देवतानां  
सायुज्यं प्राप्नोति । भावनायां मध्य[म]त्वे सति साष्टिनां समानैश्वर्यतां प्राप्नोति ।  
मान्द्ये तु समानलोकतां प्राप्नोति । +उत्तरमन्त्रजपविवक्षयोपास्तिप्रकारमुपसंहरति ।  
इत्येवं पूर्वोक्तैरनुवाकैरुक्तोपनिषद्ग्रहस्यभूना विद्या समाप्तेति शेषः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये पञ्चदशोऽनुवाकः ॥ १५ ॥

\* अत्र घ. पुस्तके( ३२ ) अङ्को वर्तते । + उत्तरत्र जपविवक्षयेति, जपशब्दवर्जितं वा,  
पठितुं युक्तम् ।

अथ षोडशोऽनुवाकः ।

इतः परं नूतनशिवालयदिकं कृत्वा तत्र लिङ्गप्रतिष्ठापनावसरे प्रत्यहं पार्थिवलिङ्गप्रतिष्ठापनावसरे च विनियुक्ता जपमात्रेण पापक्षयार्थांश्च पार्वतीपनिमस्कारार्था मन्त्र उच्यन्ते । “सर्वलिङ्गं स्थापयति” “पवित्रम्” इति च मन्त्रलिङ्गात् । [तत्पाठस्तु]—

निधनपतये नमः । निधनपतान्तिकाय नमः । ऊर्ध्वाय नमः ।  
ऊर्ध्वलिङ्गाय नमः । हिरण्याय नमः । हिरण्यलिङ्गाय नमः ।  
सुवर्णाय नमः । सुवर्णलिङ्गाय नमः । दिव्याय नमः । दिव्य-  
लिङ्गाय नमः । भवाय नमः । भवलिङ्गाय नमः । शर्वाय नमः ।  
शर्वलिङ्गाय नमः । शिवाय नमः । शिवलिङ्गाय नमः । ज्वलाय  
नमः । ज्वललिङ्गाय नमः । आत्माय नमः । आत्मलिङ्गाय नमः ।  
परमाय नमः । परमलिङ्गाय नमः । एतत्सोमस्य सूर्यस्य  
सर्वलिङ्गं स्थापयति पाणिमन्त्रं पवित्रम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षोडशोऽनुवाकः ॥ १६ ॥

पार्वतीपतये नमोऽस्तु । कथंभूताय । नितरा बहूनि धनानि निधनानि तेषां पतिः कुबेररूपेण तस्मै । निधनानि पातीति निधनपः । भक्तेभ्यस्तनोति विस्तारयतीति तः । निधनपश्चासौ तश्चेति निधनपतः । भक्ताना समीपत्वाद्भक्तिकः । स चासौ स चेति पुनः कर्मधारय, तस्मै । ऊर्ध्वायोर्ध्वलोकेषु देवतारूपेण विद्यमानायेत्यर्थः । ऊर्ध्व-  
लिङ्गायोर्ध्वलोकेष्वपि गीर्वाणैर्लिङ्गरूपेण स्थापयित्वा पूज्यमानायेत्यर्थः । हिरण्याय सर्वात्मकत्वात्कनकरूपाय । हिरण्यलिङ्गाय कनकनिर्मितलिङ्गाकाराय । शोभनो वर्णः कान्तिर्यस्य तत्सुवर्णं रजत [तद्रूपाय] । हिरण्यस्योक्तत्वात्सुवर्णशब्दो रूढिमुत्सृज्य योगेन रजतं वदति । सुवर्णलिङ्गाय रजतनिर्मितलिङ्गाकाराय । दिव्याय द्युलोक-  
मुखरूपाय । दिव्यलिङ्गायेन्द्रादिसंस्थापितद्युलोकस्थलिङ्गाकाराय । भवाय संसार-  
रूपाय, भवत्युत्पद्यते ब्रह्माण्डं यस्मादिति वा भवस्तस्मै । भवलिङ्गाय भवशब्देन भवन्तः संसारिणो लक्ष्यन्ते, तैर्भूलोके पूज्यमानशिलामयादिलिङ्गाकाराय । शृणाति प्रलये ब्रह्माण्डं हिनस्तीति शर्वस्तस्मै । शं महत्सुखं वाति गच्छति प्राप्नोतीति शर्वः,



शर्वरूपं च तल्लिङ्गं शिवलिङ्गपूजनस्य कल्याणकारित्वात्\* । ज्वलाय ज्योतिर्मय-  
त्वात् । ज्वललिङ्गाय भूलोके विद्यमानद्वादशज्योतिलिङ्गरूपाय । आत्माय  
निखिलजगदात्मकाय । लीनं सुरनरादिसर्वप्राणिगुहामु गोपितं ब्रह्म वेदान्तरूपेण  
गमयति विज्ञापयतीति लिङ्ग आत्मा सर्वजन्तुरूपश्चा (पः , स चा)सौ लिङ्गश्चेत्यात्म-  
रूप(लिङ्ग)स्तस्मै । यस्माद्बुद्धौ नास्ति स परमस्तस्मै । पाति जगदिति पः । रमते  
मोक्षसाम्राज्य इति रमः । स चासौ स चेति कर्मधारयः । लीनं विलीनमपि सर्वज्ञत्वा-  
द्ब्रह्मत्ववगच्छति जानातीति लिङ्गः । परमश्चासौ लिङ्गश्चेति परमलिङ्गस्तस्मै परमलि-  
ङ्गाय नमः+ । एतत् । वचनविभक्तिव्यत्ययः । एतैः पूर्वोक्तैर्मन्त्रैः सर्वलिङ्गं रसमुव-  
र्णाद्यन्यतर(म)निर्मितं लिङ्गमात्रं स्थापयति सर्वोऽपि त्रैवाणको [लो]कः प्रतिष्ठाप-  
यति । लिङ्गं कथंभूतम् । सोमस्य सूर्यस्य, औपलक्ष्येण समस्तदेवतानां कारणभूत-  
मिति शेषः । पाण्युपलक्षितसर्वावयवायमाना मन्त्रा वेदवाक्यविशेषा यस्य तत्पाणिम-  
न्त्रम्, त्रयीमयशरीरमिति यावत् । पवित्रयति पापिनः स्मरणमात्रेणेति पवित्रम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये षोडशोऽनुवाकः ॥ १६ ॥

अथ सप्तदशोऽनुवाकः ।

अथ त्रैवाणिकानां शास्त्राधिकारिणां ज्ञानोत्पादनाय महादेवसंबन्धिषु पञ्च[मु]  
वक्त्रेषु मध्ये पश्चिमवक्त्रप्रतिपादकमन्त्रमाह—

सद्योजातं प्रपद्यामि सद्योजाताय वै नमो नमः । भवे

भवे नातिभवे भवस्व माम् ॥ भवोद्भवाय नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि

सप्तदशोऽनुवाकः ॥ १७ ॥

सद्योजातनामकं यत्पश्चिमवक्त्रं तद्द्रुं परमेश्वरं प्रपद्यामि प्राप्नोमि । तादृशाय  
सद्योजाताय वै नमो\*ऽस्तु । हे सद्योजात भवे भवे तत्तज्जन्मनिमित्तं मां न भवस्व

\* एतदग्रे “ तद्द्रुपाय । शिवाय महालरूपाय । शिवलिङ्गाय कल्याणज्ञापकाय । ” इति पठितुं  
युक्तम् । + नमःशब्दाद्युक्तिः प्रत्येकं संबन्धमूचनार्थेति युक्तं पठितुम् । \* अत्र पुनः पुनर्नमोऽ-  
स्तिवति युक्तम् ।

न प्रेरयेत्यर्थः । किं तर्ह्यतिभवे जन्मातिलङ्घननिमित्तं भवस्व तत्त्वज्ञानाय प्रेरय । भवो  
ऋवाय संसारादुद्धर्त्रे सद्योजाताय नमोऽस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि भाष्ये  
सप्तदशोऽनुवाकः ॥ १७ ॥

अथाष्टादशोऽनुवाकः ।

उत्तरवक्त्रप्रतिपादकमन्त्रमाह—

वामदेवाय नमो ज्येष्ठाय नमः श्रेष्ठाय नमो रुद्राय  
नमः कालाय नमः कलविकरणाय नमो बलवि-  
करणाय नमो बलाय नमो बलप्रमथनाय नमः  
सर्वभूतदमनाय नमो मनोन्मनाय नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्यष्टादशोऽनुवाकः ॥ १८ ॥

उत्तरवक्त्राय नमोऽस्तु । कथंभूताय । वामं सुन्दरं च तद्देवं दीप्यमानं चेति वाम-  
देवं तस्मै । सर्वजगदुत्पत्तेः पूर्वभाविताज्ज्येष्ठाय । प्रशस्ततमत्वाच्चेष्ठाय । प्रलये  
रोदनहेतुत्वान्मुद्राय । अत एव सर्वप्राण्यायुक्षयहेतुत्वात्कालाय । कं सुखं लाति स्वी  
करोतीति कलं विविधं जगत्क्रियते येनेति विकरण कल च तद्विकरणं चेति कलविकरणं  
तस्मै । रक्षसां बलं विकीर्यते हिंस्यते येन तद्बलविकरणं तस्मै । \*सर्वाणि भूतानि  
दमयति शिक्षयतीति सर्वभूतदमनं तस्मै । मन्यते सर्व जानातीति मनं सर्वज्ञमुत्कृष्टं  
मनमुन्मनं सर्वज्ञतमं मनं च तदुन्मन च[मनोन्मनं] तस्मै ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि भाष्येऽ-  
ष्टादशोऽनुवाकः ॥ १८ ॥

अथैकोनविंशोऽनुवाकः ।

दक्षिणवक्त्रप्रतिपादकं मन्त्रमाह—

अघोरेभ्योऽथ घोरेभ्यो घोर्घोरंतरेभ्यः ।

\* अत्र बलाय बलप्रमथनायेति पदद्वयं नुटितम् । तस्मात्स्थानं च “ बलाय सकलशक्तिप्रभं-  
वत्वात्तद्व्याय । बलप्रमथनाय स्वेच्छया सकलशक्त्युपसंहारकाय । ” इत्यादि स्यात् ।

सर्वेभ्यः सर्वं सर्वेभ्यो नमस्ते अस्तु रुद्ररूपेभ्यः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदे-  
कोनविंशोऽनुवाकः ॥ १९ ॥

अघोरनामको दक्षिणवक्त्ररूपो [यो] देवस्तस्य विग्रहा अघोराः सात्त्विकत्वेन शान्ताः  
सौम्याः । अन्ये तु घोरा राजसत्त्वेनोग्राः । अपरे तु तामसत्त्वेन घोरादपि [घोरा]  
घोरतराः । हे \*सर्वं परमेश्वर ते त्वदीयेभ्यः पूर्वोक्तैर्म्यस्त्रिविधेभ्यः स(श्न)र्वेभ्यो [लघ-  
काले शृणन्ति हिंसन्ति तेभ्यो] रुद्ररूपेभ्यः सर्वतः (सर्वेभ्यः) सर्वेषु देशेषु सर्वेषु च  
कालेषु नमोऽस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
क्तायां याज्ञिकयामुपनिषदि भाष्य एकोनविंशोऽनुवाकः ॥ १९ ॥

अथ विंशोऽनुवाकः ।

प्राग्वक्त्रप्रतिपादकं मन्त्रमाह—

तत्पुरुषाय विद्महे महादेवाय धीमहि ।

तन्नो रुद्रः प्रचोदयात्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
विंशोऽनुवाकः ॥ २० ॥

प्राग्वक्त्रदेवस्तत्पुरुषनामकः । द्वितीयार्थं चतुर्थी । तत्पुरुषं देवं विद्महे गुरुशाल्म-  
स्वाज्जानीमः । ज्ञात्वा च महादेवाय तं महादेवं धीमहि ध्यायामि(म) । त[त्]स्मा-  
त्कारणाद्गुद्रदेवो नोऽस्मान्प्रचोदयात्, ध्यानज्ञानार्थं प्रचोदयतु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधे-  
ययुक्तायां याज्ञिकयामुपनिषदि भाष्ये विंशोऽनुवाकः ॥ २० ॥

अर्थकविंशोऽनुवाकः ।

ऊर्ध्ववक्त्रप्रतिपादकं मन्त्रमाह—

ईशानः सर्वविद्यानामीश्वरः सर्वभूतानां ब्रह्माधिपतिर्ब्र-

\* तत्सृष्ट्वा तदेवानुप्राविशदिति ध्रुव्या सर्वान्तर्ध्यामित्वेन परमेश्वरस्य युक्तमेव सर्वरूपत्वम् ।

ह्यणोऽधिपतिर्ब्रह्मा शिवो मे अस्तु सदाशिवोम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्ये-  
कविंशोऽनुवाकः ॥ २१ ॥

योऽयमूर्ध्वक्त्रो देवः सोऽयं सर्वविद्यानामीशानो नियामकः । तथा सर्वभूता-  
नामखिलप्राणिनामीश्वरो नियामकः । ब्रह्माधिपतिर्वेदस्याधिकत्वेन पालकः । तथा  
ब्रह्मणो हिरण्यगर्भस्याधिपतिः । तादृशो यो ब्रह्मा प्रवृद्धः परमात्मा सोऽयं मे  
ममानुप्रहाय शिवः शान्तोऽस्तु । सदाशिवोम्, स एव सदाशिव ओमहं भवामि ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधे-  
ययुक्तायां याज्ञिक्यामुपनिषदि भाष्य एकविंशोऽनुवाकः ॥ २१ ॥

अथ द्वाविंशोऽनुवाकः ।

पुनरपि तद्देवताकं मन्त्रान्तरमाह—

नमो हिरण्यबाहवे हिरण्यवर्णाय हिरण्यरूपाय हिरण्यप-  
तयेऽम्बिकापतये उमापतये पशुपतये नमो नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि द्वाविंशोऽनुवाकः ॥ २२ ॥

नमः शिवाय । कथंभूताय । पशूनामाब्रह्मस्तम्बपर्यन्ताना पतिर्नायकः पशुपतिस्तस्मै ।

“ब्रह्माद्याः स्तम्बपर्यन्ताः पशवः परिकीर्तिताः ।

तेषां हि नायको यस्माच्छिवः पशुपतिः स्मृतः ॥”

[इत्युक्तत्वात्] उमायाः पतिरुमापतिस्तस्मै । उमाशब्दः कविभिर्व्याख्यातः—“उ  
मेति मात्रा तपसे निषिद्धा पश्चादुमाख्यां सुमुखी जगाम” इति । अम्बिकायाः पार्वत्याः  
पतिरम्बिकापतिस्तस्मै । हिरण्योपलक्षितनवनिधिपालकत्वाद्विरण्यपतिस्तस्मै । हिरण्य-  
रूपाय तेजोमयाय । हिरण्यवदनवाप्या दुर्लभा वर्णा वेदाक्षराणि यस्मादुत्पद्यन्ते स  
हिरण्यवर्णः । यथा दरिद्राणां हिरण्यं दुर्लभं तद्वत्प्राणिनां गुरुकुले स्थित्वा वेदाक्षराणां  
दुर्लभत्वमिति भावः । हिरण्यबाहवे कनकायमानबाहूपलक्षितसर्वावयवाय नमः\* ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
क्तायां याज्ञिक्यामुपनिषदि भाष्ये द्वाविंशोऽनुवाकः ॥ २२ ॥

\* नमःशब्दद्वय प्रत्येक संबन्धद्योतनार्थमिति युक्तं पठितुम् ।

अथ त्रयोविंशोऽनुवाकः ।

पूर्वोक्तप्रकारेणोपासीनस्य पुरुषस्योपास्यनमस्कारार्थमेकामृचमाह—

ऋतं सत्यं परं ब्रह्म पुरुषं कृष्णपिङ्गलम् ।

ऊर्ध्वरेतं विरूपाक्षं विश्वरूपाय वै नमो नमः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषदि त्रयोविंशोऽनुवाकः ॥ २३ ॥

यदेतत्परं ब्रह्म तत्सत्यमत्राध्यम् । सत्यत्वं च द्विविधं व्यावहारिकं पारमार्थिकं च । हिरण्यगर्भरूपं व्यावहारिकं सत्यं तन्निराकरणेन पारमार्थिकं सत्यं प्रतिपादयितुमृतं सत्यमिति विशेष्यते । अत्यन्तं सत्यमित्यर्थः । तादृशं ब्रह्म भक्तानुग्रहायोमामहेश्वरात्मकपुरुषरूपं भवति । तत्र दक्षिणे महेश्वरभागे कृष्णवर्ण उमाभागे वामे पिङ्गलवर्णः । स च योगेन स्वकीयं रेतो ब्रह्मरन्ध्रे धृन्वोर्ध्वरेता भवति । त्रिनेत्रत्वाद्विरूपाक्षः । तादृशं परमेश्वरमनुश्रुत्येति शेषः । विश्वरूपाय जगत्कारणत्वेन सर्वजगदात्मकाय \*विरूपाक्षाय पुरुषायैव नमस्कारोऽस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-

क्तायां याज्ञिक्यामुपनिषदि भाष्ये त्रयोविंशोऽनुवाकः ॥ २३ ॥

अथ चतुर्विंशोऽनुवाकः ।

रुद्रदेवताकं मन्त्रमाह—

सर्वो वै रुद्रस्तस्मै रुद्राय नमो अस्तु ।

पुरुषो वै रुद्रः सन्महो नमो नमः ।

विश्वं भूतं भुवनं चित्रं बहुधा जानं जायमानं च यत् ।

सर्वो ह्येष रुद्रस्तस्मै रुद्राय नमो अस्तु, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषदि चतुर्विंशोऽनुवाकः ॥ २४ ॥

यो रुद्रः पार्वतीपतिः पुराणेषु प्रसिद्धः स एव सर्वो जीवरूपेण सर्वशरीरेषु प्रविष्टत्वात् । तस्मै सर्वात्मकाय रुद्राय नमोऽस्तु । प्रकृतिपुरुषयोर्मध्ये जगत्सत्त्वात्

\* इदं पदमधिकम् ।

प्रकृतिमपोह्य चिदात्मकः पुरुषो यो विद्यते स एव मक्तानुग्रहाय रुद्रमूर्तिरूपेणावभा-  
सते, तस्माद्य(द्व) [स्तु]तः सन्महः “सदेव सोम्येदमग्र आसीत्” इति श्रुतिप्रतिपाद्य-  
मबाध्यं सद्रूपं तेजः । तादृशाय रुद्राय पुनः पुनर्नमस्कारोऽस्तु । यज्जडं विश्वमस्ति  
यच्च भूतं चेतनं प्राणिजातमस्तीति चेतनाचेतनरूपेण विचित्रं यद्भुवनं जगत्, तत्रापि  
यज्जगज्जातं पूर्वमेवोत्पन्नं यच्चेदानीं जायमानं स सर्वोऽपि प्रपञ्च एष रुद्रो हि ।  
तद्यतिरेकेण वास्तवस्य जगतो निरूपयितुमशक्यत्वात् । तादृशाय सर्वात्मकाय रुद्राय  
नमस्कारोऽस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
क्तायां याज्ञिक्यामुपनिषदि भाष्ये चतुर्विंशोऽनुवाकः ॥ २४ ॥

अथ पञ्चविंशोऽनुवाकः ।

कद्रुद्राय प्रचेतसे मीढुष्टमाय तव्यसे ।

बोचेम शंतम हृदे ॥

सर्वो ह्येष रुद्रस्तस्मै रुद्राय नमो अस्तु, इति ।

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
पञ्चविंशोऽनुवाकः ॥ २५ ॥

कद्रुद्रायेति । “कथं प्रशंसायाम्” इति धातोरुत्पन्नः कच्छब्दः प्रशंसामाह । ततः  
कद्रुद्रः प्रशस्तो रुद्रस्तस्मै । प्रचेतसे प्रकृष्टज्ञानयुक्ताय । [मीढुष्टमाय] “मिह सेचने”  
इति धातुः । अभीष्टानां कामानामतिशयेन सेचकाय । स्तोतुः कामप्रदायेत्यर्थः ।  
तव्यसे, अत्राऽऽदौ सकारस्य च्छान्दसो लोपः । स्तव्याय स्तोतुं योग्यायेत्यर्थः । हृदे  
हृदयवर्तित्वेन तद्रूपाय, शंतममतिशयेन सुखकरं स्तुतिरूपं वाक्यं बोचेम कथयेम ।  
सर्वो हीति पूर्ववत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये पञ्चविंशोऽनुवाकः ॥ २५ ॥

अथ षड्विंशोऽनुवाकः ।

अबाग्निहोत्रकर्मणि होमसाधनद्रव्यस्य कारणभूतं वृक्षविशेषं विधत्ते—

यस्य वैकङ्कत्यग्निहोत्रहवंगी भवति प्रत्ये-

वास्याऽऽहुतयस्तिष्ठन्त्यथो प्रतिष्ठित्यै, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
षड्विंशोऽनुवाकः ॥ २६ ॥

अग्निहोत्रे हविर्हूयते यया दर्व्या सेयमग्निहोत्रहवणी, सा च वैकङ्कती विकङ्क-  
तारूपेण वृक्षेण निष्पादिता यस्याग्निहोत्रिणो भवत्यस्याग्निहोत्रिण आहुतयस्तयाऽ-  
ग्निहोत्रहवण्या प्रक्षिप्ताः सत्यः प्रतितिष्ठन्त्येव फलप्रदा भवन्त्येव । अथो अपि च प्रति-  
ष्ठित्यै, अनुष्ठातुश्चित्तशुद्धिद्वारा तत्त्वज्ञानप्रतिष्ठार्थं संपद्यन्ते । मुमुक्षोश्चित्तशुद्धिद्वारा  
वेदोक्तानां कृत्स्नकर्मणां मोक्षसाधनत्वं द्योतयितुमुपलक्षणत्वेन कर्माङ्गभूतो विकङ्कतवृक्षो  
विहितः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये षड्विंशोऽनुवाकः ॥ २६ ॥

अथ सप्तविंशोऽनुवाकः ।

चित्तशुद्धिहेतूनां कर्मणां संग्रहेणोपयोगमस्मिन्मोक्षप्रकरणे सूचयित्वा प्रतिबन्धि-  
वारकात्रशोभान्मन्त्राञ्जप्यत्वेनाभिधत्ते—

कृणुष्व पाज इति पञ्च, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तविंशोऽनुवाकः ॥ २७ ॥

यस्य वैकङ्कत्यग्निहोत्रहवणीत्यनुवाकान्ते कृणुष्व पाज इति पञ्चेति प्रतीकत्वेन  
पठिताः संहितायां प्रथमकाण्डे द्वितीयप्रपाठके पठिताः पञ्चर्चो [ जपितव्या इति  
शेषः । ताश्च ] व्याख्यास्यामः । कृणुष्व पाज इति पञ्चानुष्टुप्छन्दस्का वामदेवदृष्टा  
अग्निदेवताकाः । अस्मिन्नृक्पञ्चके भगवानग्निरभिष्टूयते ।

कृणुष्व पाजः प्रसितिं न पृथ्वीं याहि राजेवामवा५ इमेन ।

तृप्वीमनु प्रसितिं द्रूणानोऽस्ताऽसि विध्यं रक्षसस्तपिष्ठैः ॥

कृणुष्वेति । हेऽग्नेऽस्मदीयकामक्रोधादिशत्रुसंहारार्थं पाजो बलमस्मभ्यं कृणुष्व कुरुष्व ।  
तत्र दृष्टान्तः । पृथ्वीं विस्तीर्णां प्रसितिं न प्रसितिमिव जालमिव । नकार उपमार्थः ।  
सीयन्ते बध्यन्ते पक्षिणो यया प्रकर्षेण सा प्रसितिर्जालम् । “विञ्चन्वने” इति धातुः ।  
यथा पक्षिमक्षका निषादास्तद्वन्धनार्थं जालं विस्तीर्णं प्रसारयन्ति तथा भो भगवन्नग्ने

बलं प्रसारयेत्यर्थः । ततो राजेव नृप इवामवान्सहायवान्सन्निभेन गजेन तदुपलक्षितचतुरङ्गबलेन शत्रून्प्रति याहि गच्छ । अमन्ति भजन्ति स्वामिनमित्यमाः सेवकाः, तद्वानमवान् । यथा राजा चतुरङ्गबलसहितः सञ्शत्रून्संहर्तुं गच्छति तथा त्वमपि भो भगवन्नग्रेऽस्मदीयशत्रून्संहर्तुं गच्छेत्यर्थः । त्वं कथंभूतः । तृप्त्वा प्रसितिमनु द्रूणानः अत्र विभक्तिव्यत्ययः । तृप्त्वा शीघ्रं संहारसाधनया प्रसित्या शत्रून्नुपलायनकाले पश्चाद्द्रूणानो हिंसयन् । “द्रु हिंसायाम्” इति धातुः । अस्ता । “असु क्षेपे” इति धातुः । बाणानां प्रक्षेपकोऽसि । यस्मादेवं तस्माद्रक्षसो दैतेयास्तपिष्ठैरतिसतापहेतुभिरायुधैर्विध्य ताडय । अस्मिन्मध्ये बाह्याभ्यन्तरशत्रुनिवृत्तिरग्निप्रार्थनायाः फलम् ।

तव भ्रमास आशुया पतन्त्यनुस्पृश धृषता शोशुचानः ।

तर्पूप्यग्रे जुह्वा पतङ्गा न संदितो विसृज विष्वगुल्काः ॥

तत्रेति । भो भगवन्नग्रे भ्रमासः सर्वत्र प्राणिनः पीडयितुं भ्रमणशीला आशुयाऽहोरात्रयोः शीघ्रं यान्तीतस्ततः संचरन्तीत्याशुया । जसो लोपश्छान्दसः । एवंविधा ये पिशाचाः पतन्ति । “पत्ल गतो” । इतस्ततो गच्छन्ति । तान्पतङ्गान्पतनशीलान्पिशाचांस्तर्पुषि प्रपञ्चतपनशीलानि रक्षांसि च धृषता प्रगल्भेन । “जिधृषा प्रागल्भ्ये” इति धातुः । तव तेजसेति शेषः । अनुस्पृश दहेत्यर्थः । त्वं कथंभूतः । शोशुचानोऽन्तर्बहिःशत्रून्तिदुःखयन् । यद्वा शोशुचानो देदीप्यमानः । “शुच दीप्तौ” इति धातुः । पुनः कथंभूतः । जुह्वा स्रुचा हूयमानघृतपुरोडाशादिरूपहविष्या(प्मा)निति शेषः । पुनः कथंभूतः । “दो अवखण्डने” । राक्षसैः सम्यङ्न दितः खण्डितोऽसंदितः । एवंविधस्त्वं शत्रूणां बाह्यानामान्तराणां च विष्वगुपर्यधस्तिर्यक्तसर्वेन उल्का अलातज्वाला विसृज प्रसारयेत्यर्थः ।

प्रति स्पशो विसृज तूणितमो भवा पायुर्विशो अस्या अदब्धः ।

यो नो दूरे अघशंसो यो अन्त्यग्रे मा किष्टे व्यथिरादधर्षीत् ॥

प्रतीति । भो भगवन्नग्रे तूणितमोऽतिक्षिप्रतमस्त्वं स्पशः । “स्पश बाधने” शकारान्तो द्वितीयाबहुवचनम् । बाधकाञ्शत्रून्प्रति विसृज पाशैर्बद्ध्वा नयेत्यर्थः । किंचास्या अस्मदीयाया विशः पुत्रादिप्रजायाः पायुः पाति रक्षतीति पायू रक्षको भव । किंच नोऽस्माकं दूरेऽन्त्यन्तिके च योऽघशंसोऽयं पापं शंसतीच्छतीत्यघशंसः । “शसि” इच्छायाम् । तमपि पराकुर्विति शेषः । अहमप्यदब्धः शत्रुभिरनुपहिसितो भवामि । “दम्भु हिंसायाम्” । किं च किः कोऽपि छान्दसोऽयं प्रयोगः । व्यथिर्व्यथको राक्षसस्ते तव पुरस्तान्माऽऽदधर्षीन्माऽऽदधृष्टोऽमुदित्यर्थः । अग्निदर्शनस्य राक्षसपिशाचादिपलायनहेतुत्वात् । तथा च नीतिशास्त्रम्—



“दिवा सूर्यप्रतापेन रात्रौ वह्निप्रतापतः ।

पिशाचराक्षसादीनां दूरतस्तु पलायनम् ॥

तस्माद्रात्रौ मनुष्याणां वने मार्गे गृहेऽपि वा ।

वह्निसेवनमाहात्म्यात्पिशाचादिपलायनम्” इति ॥

उदग्ने तिष्ठ प्रत्यार्तनुष्व न्यमित्रां५ ओषतात्तिग्महेते ।

यो नो अरातिं५ समिधान चक्रे नीचा तं धक्ष्यतसं न शुष्कम् ॥

उदिति । भो भगवन्नग्नेऽस्माननुग्रहीतुमुत्तिष्ठ । अस्मान्प्रति दयामातनुष्व । अमि-  
त्रान्कामादीन्नितरामोषताद्भस्मी कुरु । “उप दाहे” । किं च भोस्तिग्महेते भोस्तीक्ष्णायुध  
नोऽस्माकमुपरि यः कश्चिदरातित्वं चक्रे कृतवांस्तमस्मद्गोहिणं शुष्कमतसं न कक्षवृक्षा-  
दिमिव धक्षि दग्धं कुरु । नीचा नीचैरथो नरकमार्गे च कुरु । भोः समिधान देदीप्यमान  
वह्ने । “जिहन्धी दीप्तौ” । सर्वमेतदस्मदीयं कार्यं साधयेत्यर्थः ।

ऊर्ध्वो भव प्रतिविध्याध्यम्मदाविष्कृणुष्व दैव्यान्यग्ने ।

अव स्थिरा तनुहि यातुजूनां जामिमजामिं प्रमृणीहि शत्रून् ॥

ऊर्ध्व इति । भो भगवन्नग्नेऽस्मद्विभक्तिव्यत्ययः । अस्माक कामादीन्निरपूनध्यधिकं  
प्रतिविध्य ताडय । अत एव दैव्यानि देवतासंबन्धीनि सत्कर्माणि मद्रपासनानि चाऽऽवि-  
ष्कृणुष्व प्रकटय । अत एवोर्ध्वः सत्यलोकप्रभृत्यूर्ध्वलोकप्रदो भव । किंच यातुजूनां यातु-  
धानानां पुण्यलोकविरोधिना रक्षसां स्थिराणि धनूप्यवननुहि, अवनीणमौर्वीकाणि कुरु ।  
किंच जामिमालस्यादिकं परित्यज्य प्रमृणीहि विनाशय । किंचजामिमनालम्य यथा भवति  
तथा जगत्संहर्तुमुद्युक्ताऽशत्रून्प्रमृणीहि । “मृ हिसायाम्” । जामिताऽऽलस्यपीडादा-  
वित्यभिधानात् । पञ्चानामृचामयमभिप्रायः । भो भगवन्नग्ने त्रैलोक्यनायकास्मदीयान्त-  
र्बहिःशत्रून्निमूल्य सत्कर्मसु प्रवर्त्यान्न करण विमलीकृत्य शतं संवत्सरान्भार्यापुत्रादिभिः  
सह भुक्तिं दत्त्वा मरणादूर्ध्वं सकुटुम्बाय मह्य मुक्तिं प्रयच्छेति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्ताया

याज्ञिक्यामुपनिषदि भाष्ये सप्तविंशोऽनुवाकः ॥ २७ ॥

अथाष्टाविंशोऽनुवाकः ।

जीवनहेतुक्षेत्रलाभादिद्वारा मुक्तिहेतुं पृथिवीदेवनाकं मन्त्रमाह—

अदितिर्देवा गन्धर्वा मनुष्याः पितरोऽसुरास्तेषां५

सर्वभूतानां माता मेदिनी महता मही सांवित्री

गायत्री जगत्पुत्रीं पृथ्वी बहुला विश्वा भूता कत-  
मा काया सा सत्येत्यमृतेति वसिष्ठः, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषद्य-  
ष्टाविंशोऽनुवाकः ॥ २८ ॥

अदितिशब्दोऽखण्डितेति व्युत्पत्त्या भूमिमाचष्टे । अत एव निघण्टुकारेण पृथि  
नामसु पठितः । देवादयः पञ्च जातिविशेषा अदितिरूपाः । एते तु सर्वप्राणिदेहानाम्  
लक्षकाः । अतस्तेषां सर्वभूतानां देहोपादानत्वादियमदितिर्माता जननी । मेदि  
मधुकैटममेदसा जाता । अथवा मेदस्विनी कठिनेत्यर्थः । \*महती गुणाधिका धै-  
र्युक्ता वा । तच्च सर्वप्राणिकृतोपद्रवसहिष्णुत्वेनावगन्तव्यम् । मही पूज्या । साविः  
सवितुः प्रेरकस्यान्तर्यामिणः संबन्धिनी । गायत्री गायकान्स्वोपासकांस्त्रायते रक्षते  
त्यर्थः । जगती जगदाश्रयभूता । उच्यतेनेकसस्याख्या । पृथ्वी, अनेकविस्तारवती  
बहुला निविडावयवा । विश्वा सर्वात्मिका । [भूता] प्राणिदेहोत्पत्तेः पूर्वमेव विद-  
माना । कतमाऽतिशयेन सुखरूपा । काया सर्वप्राणिदेहरूपेण परिणता । सा प्रसिद्धा  
सत्या व्यवहारदशायां बाधरहिता । इत्येवं वसिष्ठो महामुनिराह । तथैवामृता म-  
णरहिता चतुर्युगपर्यावर्तनेऽप्यवस्थितेत्येवमप्यर्थं वसिष्ठ एवाऽऽह । अतोऽस्य मन्त्रस्य  
वसिष्ठ ऋषिरित्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्येऽष्टाविंशोऽनुवाकः ॥ २८ ॥

अथैकोनत्रिंशोऽनुवाकः ।

बृहस्पतिः कृतोपद्रवपरिहारेणोपकारिणमब्देवताकं मन्त्रमाह—

आपो वा इदं सर्वं विश्वा भूतान्यापः प्राणा वा आपः  
पशव आपोऽन्नमापोऽमृतमापः सम्राडापो विराडापः  
स्वराडापश्छन्दास्यापो ज्योतीष्योपो यजुष्योपापः  
सत्यमापः सर्वा देवता आपो भूर्भुवः सुवराप ओम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्ये-  
कोनत्रिंशोऽनुवाकः ॥ २९ ॥

\* महतेत्यस्य व्याख्यानमेतत् ।

यदिदं जगदस्ति तत्सर्वमापो वै जलमेव । कथमिति प्रपञ्चयते । विश्वा भूतानि सर्वाणि शरीराण्यापो जलम् । रेतोरूपेण तदुत्पादकत्वात् । प्राणा वै शरीरवर्तिवा-  
यवोऽप्यापः । उदकेन प्राणानामाप्यायनात् । अत एव च्छन्दोगा आमनन्ति—  
“ आपोमयः प्राणो न पिवतो विच्छेत्स्यते ” इति । पञ्चवो गवादयोऽप्यापः । क्षीर-  
रूपेण तत्र परिणतत्वात् । अन्नं व्रीहियवादिकमापः । जलस्यान्नहेतुत्वं प्रसिद्धम् ।  
अमृतमापः । सम्यग्जात इति सूत्रात्मा हिरण्यगर्भः सम्राट् । विस्पष्टं राजत  
इति ब्रह्माण्डदेहः पुरुषो विराट् । इन्द्रियादिनैरपेक्षेण स्वयमेव राजत इत्यव्याकृतामि-  
मानीश्वरः स्वराट् । छन्दांसि गायत्र्यादीनि । ज्योतीर्तीप्यादित्यादीनि । यज्ञंऽयनिय-  
यताक्षरा मन्त्राः । सत्यं यथार्थकथनम् । सर्वा देवता इन्द्रादयः । भूर्भुवः सुवस्वयो  
लोकाः । सम्राडादिलोकत्रयान्तार्थरूपेणाऽऽपः स्तूयन्ते । एताश्चाऽऽपो मूलकारणपरमा-  
त्मरूपेण प्रणवप्रतिपाद्या इति वक्तुर्मोकारः पठितः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि माष्य एकोनत्रिंशोऽनुवाकः ॥ २९ ॥

अथ त्रिंशोऽनुवाकः ।

माध्याह्निकसंध्यानुष्ठानेऽभिमन्त्रितजलपानार्थं मन्त्रमाह—

आपः पुनन्तु पृथिवीं पृथिवीं पूता पुनातु माम् ।

पुनन्तु ब्रह्मणस्पतिर्ब्रह्मं पूता पुनातु माम् ॥

यदुच्छिष्टमभोज्यं यद्वा दुश्चरितं मम ।

सधं पुनन्तु मामापोऽसतां च प्रतिग्रहं स्वाहा, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
त्रिंशोऽनुवाकः ॥ ३० ॥

या आपस्ताः पृथिवीं पुनन्तु प्रक्षालनेन शोधयन्तु । सा च पृथिवी पूता शुद्धा  
सती मामनुष्ठितारं पुनातु शोधयतु । तथा ब्रह्मणो वेदस्य पतिः पालकमाचार्यमेता  
आपः पुनन्तु । तेनाऽऽचार्येणोपदिष्टं ब्रह्म [वेद] स्वरूपं पूता स्वयं पूतं सन्मां पुनातु ।  
अन्यभुक्तावशिष्टरूपमुच्छिष्टं यदस्ति तदभोज्यं भोक्तुमयोग्यं तादृशं कदाचिन्मया  
भुक्तम् । यद्वा दुश्चरितमन्यदपि प्रतिषिद्धाचरणरूपं मम किञ्चित्संपन्नं तत्सर्वं परि-

इत्येति शेषः । ततो मामापः पुनन्तु । तथाऽसतां शूद्रादीनां प्रतिग्रहं च मया कृतं पुनन्तु । तदर्थमिदमभिमन्त्रितमुदकं स्वाहा मदीयवक्त्राग्नौ सुहुतमस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
शाङ्गिक्यामुपनिषदि भाष्ये त्रिंशोऽनुवाकः ॥ ३० ॥

अथैकत्रिंशोऽनुवाकः ।

सायंसंध्याकाले जलपानार्थं मन्त्रमाह—

अग्निश्च मा मन्युश्च मन्युपतयश्च मन्युकृतेभ्यः ।  
पापेभ्यो रक्षन्ताम् । यदह्ना पापमकार्षम् । मनसा  
वाचा हस्ताभ्याम् । पश्यामुदरेण शिक्षा । अहस्त-  
द्वलुम्पतु । यत्किञ्च दुरितं मयि । इदमहं माम-  
मृतयोनौ । सत्ये ज्योतिषि जुहोमि स्वाहा, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिष-  
द्यैकत्रिंशोऽनुवाकः ॥ ३१ ॥

योऽयमग्निरस्ति यश्च मन्युः क्रोधाभिमानी देवो ये च मन्युपतयः क्रोधस्वामिनस्त-  
न्नियामका देवाः सन्ति, ते सर्वेऽपि मन्युकृतेभ्यो मदीयकोपनिष्पादितेभ्यः पापेभ्यो  
[ मा मां ] रक्षन्तां पापिनं मां तत्पापविनाशनेन पालयन्तु । किञ्चातीतेनाह्ना तस्मि-  
न्नहनि यत्पापमकार्षं कृतवानस्मि । केन साधनेन, मनआदिभिः शिक्षान्तावयवैः ।  
तत्सर्वं पापमहरवलुम्पतु । अहरभिमानी देवो विनाशयतु । परहिंसादिचिन्तनं मानसं  
पापम् । अप्रियानृतादिभाषणं वाचिकम् । अभिचारहोमादिकं हस्तकृतम् । पादेन  
गोब्राह्मणस्पर्शादिकं पादकृतम् । अभोज्यभोजनमुदरकृतम् । अगम्यागमनं शिक्षकृ-  
तम् । अथवा किमनेन परिमितगणनेन, यत्किमपि दुरितं मयि निष्पन्नमिदं पाप-  
जातं सर्वं तत्कर्तारं मां च लिङ्गशरीररूपममृतयोनौ मरणरहिते जगत्कारणे सत्ये  
वाचरहिते ज्योतिषि स्वयंप्रकाशे वस्तुनि जुहोमि प्रक्षिपाम्यहम्, अनेन होमेन  
तत्सर्वं भस्मी करोमि । तदर्थमभिमन्त्रितं जलं स्वाहा मदीयमुखाग्नौ स्वाहुतमस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
शाङ्गिक्यामुपनिषदि भाष्ये एकत्रिंशोऽनुवाकः ॥ ३१ ॥

अथ द्वात्रिंशोऽनुवाकः ।

प्रातःसंध्याकाले जलपानार्थं मन्त्रमाह—

सूर्यश्च मा मन्युश्च मन्युपतयश्च मन्युकृतेभ्यः ।  
पापेभ्यो रक्षन्ताम् । यद्वात्रिया पापमकार्षम् ।  
मनसा वाचा हस्ताभ्याम् । पद्भ्यामुदरेण शिक्षा ।  
रात्रिस्तदवलुम्पतु । यत्किञ्च दुरितं मयि । इदमहं  
माममृतयोनौ । सूर्ये ज्योतिषि जुहोमि स्वाहा, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनि-  
षदि द्वात्रिंशोऽनुवाकः ॥ ३२ ॥

सूर्येऽहर्निष्पादके सूर्योपाधिके । अन्यत्सर्वं पूर्ववद्भाष्येयम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये द्वात्रिंशोऽनुवाकः ॥ ३२ ॥

अथ त्रयस्त्रिंशोऽनुवाकः ।

प्राणायामादिषु सर्वत्राऽऽवश्यकस्योकारस्य प्रसङ्गादृष्यादिकमुच्यते—

ओमित्येकाक्षरं ब्रह्म । अग्निर्देवता ब्रह्म  
इत्यार्षम् । गायत्रं छन्दं परमात्मं सरू-  
पम् । सायुज्यं विनियोगम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनि-  
षदि त्रयस्त्रिंशोऽनुवाकः ॥ ३३ ॥

ओमिति यदेकाक्षरमस्ति तद्ब्रह्म समस्तब्रह्माण्डोत्पत्तिस्थितिमङ्गकारणम् । तस्य  
देवता वाच्यभूतं वस्त्वग्निः । अग्निशब्दोऽत्र रूढ्या देवताविशेषवाचको न भवति,  
अपि तु योगेन परमात्मवाचकः । अङ्गति सर्वं जगद्व्याप्तोतीत्यग्निः । अग्निशब्दोप-  
शितं ब्रह्मेति यत्तदार्षमृषिः । मन्त्रोऽपि ब्रह्म, ऋषिरपि ब्रह्म, देवताऽपि ब्रह्म, सर्वं  
स्वयमेवेत्यर्थः । गायत्रं देवी गायत्री छन्दः । विनियोगं विनियोगः । सायुज्यं

सायुज्ये परब्रह्मावाप्तौ । कथंविधे सायुज्ये, [परमात्मं] परमात्मलक्षणे । तथा सरूपं सरूपे सर्वजगत्समानरूपे । सर्वात्मक इति यावत् । सर्वत्र व्यत्ययो बोध्यः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये त्रयस्त्रिंशोऽनुवाकः ॥ ३३ ॥

अथ चतुस्त्रिंशोऽनुवाकः ।

संध्यात्रय(ये) मार्जनादूर्ध्वं गायत्र्या आवाहनमन्त्रमाह—

आयांतु वरदा देवी अक्षरं ब्रह्म संमितम् । गायत्रीं  
छन्दसां मातेदं ब्रह्म जुषस्व मे । यदह्नात्कुरुते पापं तद-  
ह्नात्मतिमुच्यते । यद्रात्रियात्कुरुते पापं तद्रात्रियात्प्रति-  
मुच्यते । सर्ववर्णे महादेवि संध्याविद्ये सरस्वति, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनि-  
षदि चतुस्त्रिंशोऽनुवाकः ॥ ३४ ॥

वरदाऽस्मदभीष्टवरप्रदा देवी गायत्रीछन्दोभिमानिनी देवताऽक्षरं विनाशरहितं  
संमितं सम्यग्वेदान्तप्रमाणेन निश्चितं ब्रह्म जगत्कारणं परं तत्त्वमुद्दिश्याऽऽयात्वाग-  
च्छतु । अस्माकं ब्रह्मतत्त्वं बोधयितुमागच्छत्वित्यर्थः । अयमेवार्थ उत्तरार्धेन स्पष्टी  
क्रियते । छन्दसां गायत्रीत्रिष्टुवादीनां वेदानां वा माता जननी देवता [गायत्रीं]  
गायत्री गायत्रीशब्दाभिधे (+येनोऽस्माभिर्ध्वे)या नोऽस्मानि(मे ममे)दं ब्रह्म वेदान्त-  
प्रतिपाद्यं तत्त्वं जुषस्व जोषयतु । उपदिशत्वित्यर्थः । किञ्च हे संध्याविद्ये सायं-  
प्रातःसंधौ भवा संध्या तादृशी या विद्याऽनुष्ठानरूपा तत्संबुद्धौ संध्याविद्ये सरस्वति  
त्वद्भक्तो यदह्नाद्यस्मिन्नहनि पापं कुरुते तदह्नात्तस्मिन्नहनि तेन पापेन प्रतिमुच्यते  
विमुच्यतां शुद्धो भूयादिति भावः । यद्रात्रियाद्यस्यां रात्रौ । अन्यत्समानम् । एते  
छान्दसाः प्रयोगाः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये चतुस्त्रिंशोऽनुवाकः ॥ ३४ ॥

+ अनुषिद्धान्तर्गतमधिकमप्रयोजनम् ।

अथ पञ्चविंशोऽनुवाकः ।

गायत्र्या आवाहनमन्त्रमाह—

ओजोऽसि सहोऽसि बलमसि भ्राजोऽसि देवानां  
 धामनामांऽसि विश्वमसि विश्वायुः सर्वमसि सर्वा-  
 युरभिभूरो गायत्रीमावाहयामि सावित्रीमावाह-  
 यामि सरस्वतीमावाहयामि छन्दर्षीनावाहयामि  
 श्रियमावाहयामि गायत्रिया गायत्री च्छन्दो  
 विश्वामित्र ऋषिः सविता देवताऽग्निर्मुखं ब्रह्मा  
 शिरो विष्णुर्हृदयं रुद्रः शिक्षा पृथिवी योनिः प्राणा-  
 पानव्यानोदानसमाना सप्राणा श्वेतवर्णा सांख्या-  
 यनसगोत्रा गायत्री चतुर्विंशत्यक्षरा त्रिपदा  
 षट्कुक्षिः पञ्चशीर्षोपनयने विनियोगः,—इति ।

हे गायत्रि त्वमोजोऽसि बलहेतुभूताष्टमधातुरूपाऽसि । सहोऽसि शत्रून्भिषवितुं  
 शक्तिरसि । बलमसि शरीरगतव्यवहारसामर्थ्यरूपाऽसि । भ्राजोऽसि दीप्तिरू-  
 पाऽसि । देवानामग्निन्द्रादीनां धाम तेजो यदस्ति तन्नामाऽसि तदेव त्वन्नामेत्यर्थः ।  
 देवानां [धा]मासीत्यर्थः । विश्वं सर्वजगद्रूपं त्वमेवासि । विश्वायुः संपूर्णायुःस्वरूपाऽसि ।  
 उक्तस्यैव व्याख्यानं सर्वमसि सर्वायुरिति । अभिभूः सर्वस्य पापस्य तिरस्कारहेतुः ।  
 ॐ प्रणवप्रतिपाद्यपरमात्माऽसि । तादृशीं गायत्री मदीये मनस्येवाऽऽवाहयामि ।  
 \* अन्यत्स्पष्टम् ।

\* सावित्रीमावाहयामीत्यवशिष्टग्रन्थार्थो दत्तात्रेयदिगम्बरानुचरविरचितनारायणोपनिषत्प्रकाशास्तं-  
 गृह्यते—“सावित्रीं सवितुर्ब्रह्म साक्षात्कारयितुंज्ञानप्रकाशकस्य परमान्मन इमांमावाहयामि सरस्वतीं ब्रह्म-  
 जलधारणप्रश्नोत्तनाभ्या वेदा सरासि तन्मयत्वात्तद्वर्ती सरस्वतीं चतुर्विंशत्यक्षरमन्त्ररूपामावाहयामि ।  
 तद्वह्निं च्छन्दर्षीन्गायत्र्या सर्वमन्त्रमयत्वेन सर्वाणि च्छन्दांसि सर्वांश्चर्षीन्देवताश्च सर्वा आवाह-  
 यामि । श्रियं गायत्री सर्वत्रेदमयी तस्मात्सर्ववेदानां श्रियमावाहयामि । इत्येकगायत्र्यावाहनेनाऽऽस्त्व-  
 नि सर्वमावाहयामीति सकल्प कृत्वा तामावाह्य तच्छन्दआदि स्मृत्वा ध्यानमाचरेत् । तत्र मन्त्रः—  
 गायत्रिया गायत्री च्छन्दो विश्वामित्र ऋषिः सविता देवताऽग्निर्मुखं ब्रह्मा शिरो विष्णुर्हृदयं रुद्रः  
 शिक्षा पृथिवी योनिः प्राणापानव्यानोदानसमाना सप्राणा श्वेतवर्णा सांख्यायनसगोत्रा गायत्री चतु-  
 र्विंशत्यक्षरा त्रिपदा षट्कुक्षिः पञ्चशीर्षोपनयने विनियोगः । इति । गायत्र्या गायत्री छन्दः । विश्वामित्र  
 ऋषिर्मन्त्रद्रष्टा । सविता सर्व प्रसुवान् । परमात्मा देवता तन्मन्त्रत्वात् । इति च्छन्दर्विदेवतास्मरणम् ।  
 ध्यानम्—अभि प्रसिद्धो मुखं मुखास्थानीयो गायत्र्या इति संबध्यते । ब्रह्मा चतुर्भुजः शिरः शिर-  
 स्थानीयः प्रथमजत्वात् । विष्णुर्हृदयं हृदयं सर्वस्य (त्र) सूक्ष्मत्वेन स्थितिरतः स्थितेः कर्ता वि-  
 ष्णुर्हृदयम् । रुद्रः शिक्षा यथा शिक्षा सर्वावयवार्तीता तथा रुद्रः प्रलयकरत्वात्तः शिक्षास्थानीयः ।

गायत्र्यावाहनादूर्ध्वं प्राणायामार्थं मन्त्रमाह—

ओं भूः । ओं भुवः । ओं सुवः । ओं महः । ओं जनः ।  
 ॐ तपः । ओं सत्यम् । ओं तत्सवितुर्वरेण्यं भर्गो देवस्य  
 धीमहि । धियो यो नः प्रचोदयात् । ओमापो ज्योती  
 रसोऽमृतं ब्रह्म भूर्भुवः सुवरोम् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
 पञ्चत्रिंशोऽनुवाकः ॥ ३५ ॥

भूरादि(दयः) सत्यान्त(न्ता) लोकप्रतिपादिकाः सप्त व्याहृतयः । तेषां च  
 लोकानां प्रणवप्रतिपाद्यब्रह्मस्वरूपत्वविवक्षया प्रत्येकं प्रणवोच्चारणम् । तत्सवितुरित्या-  
 दिको गायत्रीमन्त्रः । तत्प्रतिपाद्यस्य ब्रह्मत्वविवक्षया तदादौ प्रणवोच्चारणम् । मन्त्रस्य  
 चायमर्थः । सवितुः प्रेरकस्यान्तर्यामिणो देवस्य वरेण्यं वरणीयं श्रेष्ठं तद्भर्गस्तेजो  
 धीमहि ध्यायामः । यः सविता परमेश्वरो नोऽस्मदीया धियो बुद्धिवृत्तिः प्रचोद-  
 यात्प्रकर्षेण तत्त्वबोधे प्रेरयति तस्य तेजो ध्यायाम इति पूर्वत्रान्वयः । आपो ज्योति-  
 रित्यादि गायत्र्याः शिरः, तस्याऽऽद्यन्तयोः प्रणवद्वयं पूर्ववदुच्चार्यते । या आपो  
 नदीसमुद्रादिगताः सन्ति यच्च ज्योतिरादित्यादिकमस्ति योऽपि रसो मधुराम्लादिः  
 षड्विधोऽस्ति यदप्यमृतं देवैः पीतमस्ति तत्सर्वमो प्रणवप्रतिपाद्यं ब्रह्म । भूर्भुवः  
 सुवरो पूर्ववद्व्याख्येयम् । अस्य मन्त्रस्य प्राणायामाङ्गत्वममृतनादोपनिषदि श्रूयते—

“सव्याहृतिं सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते” इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
 याज्ञिकयामुपनिषदि भाष्ये पञ्चत्रिंशोऽनुवाकः ॥ ३५ ॥

पृथिवी योनियोनिस्थानीया सर्वप्रसवहेतुत्वात् । प्राणापानव्यानोदानसमाना प्राणादयः पञ्च प्रवहादि-  
 बायुरूपाः सन्त्यस्यां सा तथोक्ता । सप्राणा सह प्राणरिन्द्रिर्धादि(वी)गादिभिः सप्राणा । श्वेतवर्णा प्रथमं  
 शुद्धगुणप्रधानत्वात् । साख्यायनसगोत्रा सख्यां गुणसख्यानमाहुस्ते साख्याः । साह्यरीयते गम्यते  
 प्राप्यते सर्वगुणनिरासात्स साख्यायनः परमात्मा ब्रह्मसन्मात्र साख्यायनेन समानमेक गोत्र  
 कुलमुद्भवोऽस्याः साख्यायनसगोत्रा, इति । देवतारूपत्वेन ध्यानमुक्त्वा मन्त्ररूपत्वेन विवक्षुः  
 पुनर्गायत्रीमुपाहते—गायत्री मन्त्ररूपा चतुर्विंशत्यक्षरा चतुर्विंशतिरक्षराण्यस्याः सा तथोक्ता । तेन  
 त्रिपदा त्रयः पादा अस्याः सा त्रिपदा । षट्कुक्षिः षड्वेदाङ्गानि कुक्षयोऽस्याः सर्ववेदरूपायाः सा  
 षट्कुक्षिः । पञ्चशीर्षा चतुर्णां वेदानां चत्वार उपनिषद्भागा ज्ञानप्रतिपादिनः कर्मोपासनाकाण्डयोरुपरि  
 स्थिताश्चत्वारि शीर्षाणि शिरांसि, तथेतिहासपुराणानि पञ्चमो वेदो ज्ञानप्रतिपादकत्वात्पञ्चमं शीर्ष-  
 मस्याः सा पञ्चशीर्षा । इति ध्यात्वाऽनेन मन्त्रेण बंदोरुपनयन उपनीतकरणे विनियोग इत्येव स्मृतत्वा  
 पठित्वा च गायत्रीमन्त्रं जपेत् ” इति ॥



अथ षट्त्रिंशोऽनुवाकः ।

जपादूर्ध्वं गायत्रीविसर्जनमन्त्रमाह—

उत्तमे शिखरे जाते भूम्यां पर्वतमूर्धनि ।

ब्राह्मणेभ्योऽभ्यनुज्ञाता गच्छ देवि यथासुखम्, इति ।

भूम्यामवस्थितो यः पर्वतो मेरुनामकस्तस्य मूर्धन्युपरिभागे यदुत्तमं शिखरमस्ति\* तस्मिंस्तथाविधा गायत्री देवता तिष्ठति तस्मात्कारणाद्वि ब्राह्मणेभ्यस्त्व[दुपासकेभ्यस्त्व]दनुग्रहेण परितुष्टेभ्योऽनुज्ञानमभिव्याप्य यथासुखं स्वकीयं सुखमनतिक्रम्य स्वस्थाने तस्मिन्नुत्तमे शिखरे गच्छ ।

स्तुतो मया वरदा वेदमाता प्रचोदयन्ती पवने द्विजाता ।

आयुः पृथिव्यां द्रविणं ब्रह्मवर्चसं मह्यं दत्त्वा प्रजातुं ब्रह्मलोकम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

षट्त्रिंशोऽनुवाकः ॥ ३६ ॥

स्तुत इति । पूर्वस्मिन्मन्त्रेऽपरोक्षतयोक्तोऽर्थोऽस्मिन्मन्त्रे परोक्षतया स्पष्टः क्रियते । अत्रेदं वैदिकं रहस्यम् । ब्रह्मलोक आदित्यमण्डलं चोभयमपि गायत्र्या अवस्थानं विकल्पेनान्यतरदिति केचिदाचक्षते । पु(अ)त एवास्माभिः पूर्वस्मिन्मन्त्रेणानु(त्रेऽनु)क्तमप्यादित्यमण्डलं गायत्रीनिवासत्वेन मत्वाऽऽध्याहृत्य व्यास्थातम् । एतस्मिन्मु मन्त्रेः(श्रे) [श्रुतिः] स्वयमेव भगवत्या गायत्र्या वसन्तित्वेन ब्रह्मलोकं ब्रवीति । तथाचेत्थं व्याख्यातत्र भवति । भगवती गायत्री ब्रह्मलोकं ब्रह्मणो भारतीपनेर्लोकं प्रयातिवति वाक्यपरिशेषः । कीदृशं ब्रह्मलोकम् । अतलादिभ्योऽधस्तनेभ्यो भूरादिभ्य ऊर्ध्वतनेभ्यः समस्तेभ्यो लोकेभ्यः प्रकृष्टत्वेन जातः परमात्मनः सकाशाद्दृष्टवन्न इति प्रजातस्तम् । प्रजातमिति वक्तव्ये प्रजातुमिति प्रयोगश्छान्दसः । किं कृत्वा, दत्त्वा । किम्, आयुः, शताब्दात्मकमुपजीवनम् । पुनर्द्रविणं सुवर्णमणिमुक्तादि । पुनर्ब्रह्मवर्चसं स्वाध्यायाध्ययनतदर्थविचारतदर्थानुष्ठापनै(ष्ठानै)र्जनितं मुग्धतेज । यददृष्टा लोका आचक्षते देदीप्यमानोऽयं साक्षाज्ज्वलन्निव पावक इति । कम्म मह्यम् । कथंभूताय पृथिव्यां विद्यमानाय । कथंभूता गायत्री । द्विजाता द्विजातिभिस्त्रैवर्णिकैरुपास्यमाना । यद्वा द्वयोः सूर्यमण्डलब्रह्मलोकयोर्जाता प्रादुर्भूता । “जनी प्रादुर्भावे ” अम्मानिष्ठाप्रत्ययः ।

\* जातपदस्य फलितव्याख्यानमस्तीत्येतत् । + पूर्वत्र त्वेव न दृश्यते । एतदनुरोधेन तत्रत्र वाचदपेक्षितं कल्पनीयम् ।

पुनः कथंभूता । प्रचोदयन्ती, अन्तर्यामिरूपेण प्राणिमात्रं प्रेरयित्री । पवने व्यत्ययेन पवनः । अत्र लुप्तोपमोपादानम् । यथा प्राणवायुश्चतुर्विधं प्राणिजातं प्रेरयतीतस्ततो गमनागमनादिकं कारयति तथेति । तथा वेदमाता चतुर्णां वेदानां जननी । वरान्श्वो-  
पासकेभ्यो वाञ्छितार्थान्ददातीति वरदा । कथंभूता सती, मयोपासकेन स्तुतो बहुल-  
ग्रहणाद्यत्ययेन स्तुता सतीत्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये षट्त्रिंशोऽनुवाकः ॥ ३६ ॥

अथ सप्तत्रिंशोऽनुवाकः ।

पूर्वोक्तोपासनास्वसमर्थस्याऽऽदित्यदेवताविषयं जप्यं मन्त्रमाह—

घृणिः सूर्य आदित्यो न प्रभा वात्यक्षरम् । मधु  
क्षरन्ति तद्रसम् । सत्यं वै तद्रसमापो ज्योती  
रसोऽमृतं ब्रह्म भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तत्रिंशोऽनुवाकः ॥ ३७ ॥

भगवानादित्यो वाति वैहायसेन मार्गेणाहर्दिवं गच्छति लोकानुपकर्तुम् ।  
किंविधः । जगत्प्रसवहेतुत्वात्सूर्यः । दीप्तिमत्त्वाद्घृणिः । क्षरणाहित्येन नित्यत्वा-  
दक्षरमक्षरः । केव, प्रभा न । नकार उपमार्थः । आदित्यसंबन्धिनी प्रभेव । आदि-  
त्यस्योपमानान्तराभावात् । स्वप्रभा गोलकीभूता व्योममार्गेण गच्छति चेद्यथा प्रभा  
वान(तथाऽ)यमित्यभूतार्थमुपमानम् । अपिच तद्रसं तस्मात्पूर्वोक्तादादित्याज्जन्यं रस-  
मुदकं मधु मधुरं यथा तथा क्षरन्ति नद्यो वहन्ति । आदित्यलब्धवृष्ट्युदकमेव नद्यो  
वहन्ति, अन्यथा भूमावुदकाभाव इति भावः । उत्तरार्धेनाऽऽदित्यब्रह्मणः सर्वात्मक-  
त्वमुच्यते । तदादित्यलक्षणं ब्रह्म सत्यं यथार्थभाषणम् । रसं मधुरादिरसजातम् ।  
आपः सिन्धुनद्यादिगतमुदकम् । ज्योतिश्चन्द्रान्यादि । रसः पदार्थमात्रसारः ।  
अमृतं सुधा । ब्रह्म प्रयीविद्या । भूर्भुवः सुवलयो लोकाः । ओमोकारः । एतत्सर्व-  
मादित्य एवेति मनसा विभावयेदिति भावः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये सप्तत्रिंशोऽनुवाकः ॥ ३७ ॥

अथाष्टात्रिंशोऽनुवाकः ।

अथ ज्ञानप्रतिबन्धकब्रह्महत्यादिपापनिवृत्तिहेतवस्त्रिसुपर्णनामका मन्त्रा उच्यन्ते ।  
तत्र प्रथममन्त्रमाह—

ब्रह्ममेतु माम् । मधुमेतु माम् । ब्रह्ममेव मधुमेतु माम् ।  
यास्ते सोम प्रजा वत्सोऽभि सो अहम् । दुष्ण्वग्रह-  
न्वुरुष्णह । यास्ते सोम प्राणाऽस्ताञ्जुहोमि , इति ।

ब्रह्म परं तत्त्वं मामेतु प्राप्नोतु । मधु परमानन्दमाधुर्योपेनं वस्तु मामेतु प्राप्नोतु ।  
तदेव पुनः प्रार्थ्यते । मधुरं ब्रह्मैव मामेतु, न त्वन्यत्क्षुद्रदैवतादिकमिति भावः ।  
हे सोमोमा ब्रह्मविद्या तथा सह वर्तमान परमात्मन्स्ते तव याः प्रजा देवमनुष्यादयः  
सन्ति ता अभिलक्ष्य स तादृशस्त्वत्सेवको वत्सो बालक एतासां त्वदीयप्रजानां  
मध्ये बालवदहं त्वदीयकरुणायोग्यः । अतो हे दुष्ण्वग्रहन्तंसाररूपस्य दुःख-  
प्रस्य घातक परमेश्वर दुरुष्णह दुःसहं भव विनाशयेत्यर्थः । हे सोम परमात्म-  
स्ते त्वदीयाः [प्राणवृत्तयो याः सन्ति तान्मृत्तिप्राणांस्त्वयि जुहोमि प्रक्षिपामि । मदीय-  
मनोवागादयः] प्राणास्त्वया निर्मितत्वात्त्वदीया अतस्त्वय्येवोपसंहरामि । विषयेभ्य  
इन्द्रियाणि निरुध्य त्वदेकचित्तो भवामीत्यर्थः ।

उक्तस्य त्रिसुपर्णमन्त्रस्य माहात्म्यं ब्राह्मणरूपेण दर्शयति—

त्रिसुपर्णमयाचितं ब्राह्मणाय दद्यात् । ब्रह्महत्यां वा  
पृते घ्नन्ति । ये ब्राह्मणास्त्रिसुपर्णं पठन्ति । ते सोमं  
प्राप्नुवन्ति । आ सहस्रात्पङ्क्तिं पुनन्ति । ओम् , इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषद्यष्टात्रिंशोऽनुवाकः ॥ ३८ ॥

विद्यान्तराणि नापृष्टः कस्यचिद्ब्रूयादिति शास्त्रमनुसृत्य शिष्येण याज्ञायां कृतायां  
पश्चादुपदिशन्ति । इमं तु त्रिसुपर्णमन्त्रं शिष्ययाज्ञामन्तरेणैव ब्राह्मणायोपदि-  
शेत् । तेनोपदेशेन ये ब्राह्मणास्त्रिसुपर्णं पठन्ति सर्वदा त्रिसुपर्णमन्त्रं जपन्त्येते  
पुरुषा ब्रह्महत्यां विनाशयन्ति । ते सोमं\* प्राप्नुवन्ति । ये तस्यां(ते यस्यां) पङ्क्ता-

\* सोमयागफलम् ।

वशान्ति तां पङ्क्तिं सहस्रपर्यन्तं पुनन्ति शुद्धां कुर्वन्ति । तस्माद्गो प्रणवप्रतिपाद्यः पर-  
मात्मैव त्रिसुपर्णमन्त्रस्य देवतेत्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
क्तायां याज्ञिक्यामुपनिषदि माप्येऽष्टात्रिंशोऽनुवाकः ॥ ३८ ॥

अथैकोनचत्वारिंशोऽनुवाकः ।

द्वितीयं त्रिसुपर्ण[मन्त्र]माह—

ब्रह्मं मेधया । मधुं मेधया । ब्रह्ममेव मधुं मेधया । अद्या नो  
देव सवितः प्रजावत्सावीः सौभगम् । परां दुष्स्वमि-  
यं सुव । विश्वानि देव सवितर्दुरितानि परासुव ।  
यद्भद्रं तन्म आसुव । मधु वाता ऋतायते मधु क्षरन्ति  
सिन्धवः । माध्वीर्नः सन्त्वोषधीः । मधु नक्तं मुतोषसि  
मधुमत्पार्थिवं रजः । मधु धौरस्तु नः पिता । मधुमाओ  
वनस्पतिर्मधुमा अस्तु सूर्यः । माध्वीर्गावो भवन्तु नः, इति ।

यद्ब्रह्म सर्वजगत्कारणं सर्ववेदान्तवेद्यं तन्मेधया गुरुपदिष्टमहावाक्यतदर्थधार-  
णशक्त्या लभ्यतामिति शेषः । मध्वित्यादि पूर्ववत् । हे सवितः प्रेरक देवाद्या-  
स्मिन्दिने नोऽस्माकं विद्यार्थिनां प्रजावच्छिद्यप्रशिष्यादित्रयो(प्रजो)पेतं सौभग-  
माचार्यरूपं भाग्यं सावीः प्रेरय यच्छेत्यर्थः । [दुष्स्वमियं] दुःस्वमियं दुःस्वप्न्यं दुष्ट-  
स्वप्नसदृशं द्वैतप्रतिभासं परासुव निराकुरु । अपि च हे सवितः प्रेरक देव दुरितानि  
ज्ञानप्रतिबन्धकानि पापानि विश्वानि परासुव निराकुरु । भद्रं कल्याणमसंभावनावि-  
परीतभावनारहितं तत्त्वज्ञानं यदस्ति तन्मे मह्यमुपासकायाऽऽसुव साकल्येन प्रयच्छ ।  
[ऋतायते, ऋतं परं ब्रह्म तदिच्छते मह्यं] वाता वायवो मधु माधुर्योपलक्षितं सुखं  
यथा भवति तथा वान्तिवति शेषः । प्रबले तु वायौ रोगोत्पत्त्या तत्त्वज्ञानविघ्नः  
संपद्यतेऽतः स मा भूदिति वायोरानुकूल्यं प्रार्थयते । एवमुत्तरत्रापि तत्तदानुकूल्यं द्रष्ट-  
व्यम् । सिन्धवो नद्यो मधु क्षरन्ति मधुरमारोग्यकरमुदकं संपादयन्तिवत्यर्थः । ओष-  
धीर्नीहियवाद्योऽपि नोऽस्माकं माध्वीर्मधुराः पथ्यरूपाः सन्तु । नक्तं रात्राबुतापि  
षोषसि प्रभाते दिवसेऽपि विद्यार्थिनो मे मधु मधुरमनुकूलं सुखमस्तु । कालकृतो  
विज्ञो मा भूदित्यर्थः । पार्थिवं रजः पृथिव्यामधःस्थितं शयनादिस्थानगतं रजोऽपि  
मधुमन्माधुर्योपेतं कण्टकपाषाणादिराहित्येनानुकूलमस्तु । नोऽस्माकं पिता पितृसदृशी

घौरपि मध्वस्तु । अतिवृष्ट्यादिप्रातिकूल्यरहिताऽस्तु । “घौः पिता पृथिवी माता” इति मन्त्रान्तराद्विवः पितृत्वम् । वनस्पतिरत्र(पि) चूतपनसादिर्नोऽस्मान्प्रति मधुमान्मधुरफलोपेतो जीवनहेतुरस्तु । सूर्योऽपि प्रभूतं संतापमकृत्वा मधुमान्माधुर्येणानुकूलप्रकाशनेन युक्तोऽस्तु । गावोऽपि नोऽस्मान्प्रति माध्वीर्जीवनहेतुमधुरसीरोपेता भवन्तु ।

अस्य त्रिसुपर्णमन्त्रस्य महिमानं दर्शयति—

य इमं त्रिसुपर्णमयाचितं ब्राह्मणाय दद्यात् ।  
 भ्रूणहत्यां वा एते घ्नन्ति । ये ब्राह्मणास्त्रिसु-  
 पर्णं पठन्ति । ते सोमं प्राप्नुवन्ति ।  
 आ सहस्रात्पङ्क्तिं पुनन्ति । ओम् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषये-  
 कोनचत्वारिंशोऽनुवाकः ॥ ३९ ॥

ब्राह्मणगर्भस्य राजगर्भस्य वा हननं भ्रूणहत्या । अन्यत्पूर्ववत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
 क्ताया याज्ञिक्यामुपनिषदि भाष्य एकोनचत्वारिंशोऽनुवाकः ॥ ३९ ॥

अथ चत्वारिंशोऽनुवाकः ।

तृतीयं त्रिसुपर्ण[मन्त्र]माह—

ब्रह्मं मेधवां । मधुं मेधवां । ब्रह्ममेधं मधुं मेधवां ।  
 ब्रह्मा देवानां पदवीः कवीनामृषिविप्राणां महिषो  
 मृगाणाम् । इयेनो मृग्याणां स्वधितिर्वनानां सोमः  
 पवित्रमत्येति रेभन् । ह्रसः शुचिषदसुरन्तरिससदो-  
 तां वेदिषदतिथिर्दुरोणसत् । नृषद्वरसहसस्योमसदग्जा  
 गोजा ऋतजा अद्रिजा ऋतं बृहत् , इति ।

मेधवा, मेधो यज्ञः सोऽस्यास्तीति \*मेधवत् । यज्ञदानादिसाध्यविधिदिवापूर्वकत्वा-

ब्रह्मज्ञानलाभस्य ब्रह्म मेधवदित्युच्यते । ब्रह्मा देवानां हंसः शुचिषदिति द्वे ऋचाव-  
णोरणीयानित्यस्मिन्ननुवाके व्याख्याते ।

किंच—

ऋचे त्वा +रुचे त्वा समित्स्रवन्ति सरितो न धेनाः ।

अन्तर्हृदा मनसा पूयमानाः । घृतस्य धारा अभिचाकशीमि, इति ।

त्रयः सुपर्णाः पक्षिस्थानीया ब्रह्मविष्णुमहेश्वरा विश्वतैजसप्राज्ञा वा विराड्द्विद्विष्य-  
गर्भेश्वरा वा यस्मादुत्पन्नाः स त्रिसुपर्णाः सर्वदेवतासमीर्षिः(स्वरूपी?) परमात्मा तन्म-  
हिमप्रतिपादकत्वाद्यं ग्रन्थोऽपि त्रिसुपर्णशब्देनोपचर्यते । तथाचायमर्थः । हे भ[ग]-  
वच्छुचे, ऋग्वेदरूपाय त्वा व्यत्ययेन तुम्यमियं समिद्गमौ निक्षिप्यत इति शेषः । त्वा  
त्वामुद्दिश्य, ऋच आहुतिफलीभूतगुणलक्षितत्रयीप्राप्त्यर्थमि[ति]यं व्याख्या । किंचाग्नौ  
मयाऽत्र हुता घृतस्य धारास्त्वां प्रति स्रवन्ति । का इव सरितो [न] नद्य इव ।  
कथंभूता धाराः, धीयन्ते पीयन्ते देवैरिति धेनाः । “धेत्पाने ।” पूयमानाः पवित्राय-  
माणाः । केन, मनसा । किंविधेन, अन्तर्हृदा हृत्कोशवर्तिना । अन्तरङ्गपूर्वकं हुत-  
त्वात्पवित्राः । अन्यथा त्वपवित्रा भवन्तीति भावः । किंचैवविधा आज्यधारा अभि-  
चाकशीमि समस्ताभ्यो देवताभ्यो दास्यामीति भावः ।

हिरण्ययो वेतसो मध्य आसाम् । तस्मिन्सुपर्णो मधुकुक्कुलायी  
भजन्नास्ते मधु देवताभ्यः । तस्याऽऽसते हरयः सप्त  
तीरे स्वधां दुहाना अमृतस्य धाराम् , इति ।

हिरण्यय इति । आसां पूर्वोक्ताज्यधाराणां मध्ये मध्यभागे तस्मिन्नाहवनीये सुपर्ण-  
स्त्रिसुपर्ण आस्ते । किं कुर्वन् । सर्वाभ्यो देवताभ्यो मधु मधुरं हविर्भजन्विभजन्विभज्य  
ददानः सन् । कथंभूतस्त्रिसुपर्णः । हिरण्ययो ज्योतिर्मयः । वेतसो वर्णव्यत्ययेन वेदस्वान्ब-  
हुद्रव्यवान् । मधु मधुरं स्वर्गादिसुखं करोतीति मधुकुक् । सर्वप्राणिदेहनीडाश्रयत्वेन  
कुलायी । एवंविधस्य [तस्य] परमात्मनस्तीरे परितः प्रदेशेषु सप्त ऋषय आसते ।  
कथंभूताः । हरन्ति पापानि स्मरणमात्रेणेति हरयः । तथाऽमृतस्य धारां सुधाधाराय-  
माणां स्वधां हव्यद्रव्यपरम्परां दुहानास्तत्तद्देवैभ्यः पूयमाणाः । एवंविधमिषण्डलम-  
ध्यासीनो भगवानिति यावत् । \* अस्मिन्सुपर्णेऽवशिष्टपदव्याख्यानं पूर्ववत् ।

+ वैदिकपाठानुरोधी घ ज पुस्तकस्थोऽथ पाठः स्थापितः । छान्दसत्वादकारस्य रुकारादेशः ।  
अत्र छ. छ. पुस्तकस्थमूले “ऋचे” इति पाठो विद्यते । \* अस्मिन्त्रिस्त्यादिक पूर्ववदित्यन्तमधिकम् ।

अस्य त्रिसुपर्णमन्त्रस्य महिमानं दर्शयति—

य इदं त्रिसुपर्णमयाचितं ब्राह्मणाय दद्यात् । वीरहत्यां वा  
एते घ्नन्ति । ये ब्राह्मणास्त्रिसुपर्णं पठन्ति । ते सोमं  
प्राप्नुवन्ति । आ सहस्रात्पार्किं पुनन्ति । ओम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
चत्वारिंशोऽनुवाकः ॥ ४० ॥

वेदशास्त्रसंपन्नतदर्थानुष्ठानपरो ब्राह्मणोऽभिषिक्तो वा राजा वीरः । अन्यत्पूर्ववत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये चत्वारिंशोऽनुवाकः ॥ ४० ॥

अथैकचत्वारिंशोऽनुवाकः ।

ब्रह्मज्ञानप्रतिबन्धकानि यानि महापातकानि तन्नित्ये जप्यास्त्रिसुपर्णमन्त्रास्त्रयोऽ-  
भिहिताः, तत्र ब्राह्मणजातीयमात्रवधो ब्रह्महत्या पञ्चमू महापातकेषु मध्ये प्रबलं महा-  
पातकं ततोऽप्यधिकं भ्रूणहननं तस्मादप्यधिकं वीरहननमीदृशानामपि निवर्तको  
यावज्जीवं त्रिसुपर्णजपः । तत्रार्वाचीनानां सुरापानादीनां निवर्तक इति किमु वक्तव्यम् ।  
इत्थं प्रतिबन्धनिवृत्त्युपायमुक्त्वा जीवात्मन ईश्वरेणाभेदज्ञानं यदस्ति तस्य ज्ञानस्य  
नैरन्तर्येण साधनं मेधाधीनमतो मेधाभिमानिनीं देवतां प्रार्थयितुमेकामृचमाह—

मेधा देवी जुषमाणा न आगां द्विश्वाचीं भद्रा सुमनस्यमाना ।

त्वया जुष्टां नुदमाना दुरुक्तान्बृहद्देम विदथे सुवीराः, इति ।

ग्रन्थतदर्थयोर्धारणशक्तिर्मेधा [तदभिमानिनी] देवी जुषमाणा [प्रीयमाणा] सती  
नोऽस्मान्प्रत्या[गादा]गच्छतु । कीदृशी देवी । विश्वमञ्चतीति विश्वाची सर्वावगा-  
हनसमेत्यर्थः । अत एव भद्रा कल्याणी । सुमनस्यमाना शोभनं मनोऽस्मदनु-  
ग्राहकमिच्छन्ती । हे देवि त्वया जुष्टा अनगृहीता वयं दुरुक्तान्पुरुषार्थानुपयोगिनो  
वेदबाह्या[ऽशब्दा]नुदमानाः क्षिपमाणा वेदैकनिष्ठाः सुवीराः शोभनपुत्रशिष्यादिरूपा  
विदथे यज्ञेऽनुष्ठिते सति शुद्धान्तःकरणा भूत्वा बृहद्देम परब्रह्मतत्त्वं कथयामः ।

द्वितीयामृचमाह—

त्वया जुष्टं ऋषिर्भवति देवि त्वया ब्रह्माऽऽगतशीरुतं त्वया ।

त्वया जुष्टश्चित्रं विन्दते वसु सा नो जुषस्व द्रविणो न मेधे, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषद्येकचत्वारिंशोऽनुवाकः ॥ ४१ ॥

हे देवि मेधे मेधारव्ये त्वया जुष्टः सेवितोऽनुगृहीत ऋषिरतीन्द्रियदर्शी भवति तथा त्वया जुष्टः पुरुषो ब्रह्मा हिरण्यगर्भो भवति । उतापि च त्वया जुष्टः पूर आगतश्रीः प्राप्तसंपद्भवति । अत एव त्वया जुष्टः पुरुषश्चित्रं गवाश्चहिरण्यधान्यादि विविधं वसु धनं विन्दते लभते । हे मेधे देवि सा तादृशी त्वं नोऽस्मान्द्रविणो द्रविणपतिरिव । द्रविणशब्देन तत्पतिर्लक्ष्यते । जुषस्व सेवस्व, अनुगृहाणेत्यर्थः । यः धनपत्यनुगृहीतो दरिद्रः कृतार्थो भवति तद्वत्त्वयाऽनुगृहीतोऽहमिति भावः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्य एकचत्वारिंशोऽनुवाकः ॥ ४१ ॥

अथ द्विचत्वारिंशोऽनुवाकः ।

मेधाप्रदानिन्द्रादीन्प्रार्थयितुं मन्त्रान्तरमाह—

मेधां म इन्द्रो ददातु मेधां देवी सरस्वती ।

मेधां मे अश्विनावुभावाधत्तां पुष्करस्त्रजा, इति ।

योऽयमिन्द्रो या च सरस्वती देवी यौ च पुष्करस्त्रजौ पद्ममालायुक्तावुभाव-  
श्विनौ देवौ ते सर्वे मह्यं मेधां प्रयच्छन्तु ।

मेधाप्रदं मन्त्रान्तरमाह—

अप्सरासु च या मेधा गन्धर्वेषु च यन्मनः ।

दैवीं मेधा सरस्वती सा मां मेधा सुरभिर्जुषता स्वाहा, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-

निषदि द्विचत्वारिंशोऽनुवाकः ॥ ४२ ॥

अप्सरासु देवस्त्रीषु या मेधा प्रसिद्धा वर्तते, गन्धर्वेषु देवगायकेषु यन्मनो मेधा-  
त्मकमस्ति, दैवीं व्यत्ययेन देवी हिरण्यगर्भादिदेवतासु स्थिता या मेधा वर्तते, सर-  
स्वती वेदशास्त्ररूपा याऽस्ति, सा सर्वा मेधा सुरभिः शोभनगन्धा सर्वकामदुषा वा  
भूत्वा मां जुषतां सेवताम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये द्विचत्वारिंशोऽनुवाकः ॥ ४२ ॥



अथ त्रिचत्वारिंशोऽनुवाकः ।

पुनरपि मेधार्थं मन्त्रमाह—

आ मां मेधा सुरभिर्विश्वरूपा हिरण्यवणा  
जगती जगम्या । ऊर्जस्वती पयसा पिन्व-  
माना सा मां मेधा सुप्रतीका जुषन्ताम्, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि त्रिचत्वारिंशोऽनुवाकः ॥ ४३ ॥

मेधाशक्तिर्मा प्रत्या समन्तादागच्छत्विति शेषः । कीदृशी मेधा । सुरभिः शोभनगन्धा कामदुघा वा । विश्वरूपा सकलशास्त्रधारणक्षमत्वेन बहुरूपा । हिरण्यवर्णा देवताशरीरे हिरण्यसमानवर्णोपेता । जगती सर्वत्र वर्तमानत्वेन जगदात्मिका । जगम्या पुरुषार्थकामैर्भृशं गन्तुं योग्या । ऊर्जस्वती बलवती । पयसा गोक्षीरादिरसेन पिन्वमानाऽस्मान्प्रीणयन्ती । सा तथाविधगुणयुक्ता मेधा सुप्रतीका मुखी भूत्वा मां \*जुषतां सेवताम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये त्रिचत्वारिंशोऽनुवाकः ॥ ४३ ॥

अथ चतुश्चत्वारिंशोऽनुवाकः ।

पुनरपि मेधादिसिद्धयेऽग्नीन्द्रसूर्यान्प्रार्थयते—

मयि मेधां मयि प्रजां मय्यग्निस्तेजो दधातु मयि  
मेधां मयि प्रजां मयीन्द्र इन्द्रियं दधातु मयि मेधां  
मयि प्रजां मयि सूर्यो भ्राजो दधातु, इति ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोप-  
निषदि चतुश्चत्वारिंशोऽनुवाकः ॥ ४४ ॥

मेधां वेदशास्त्रादिग्रन्थग्रहणधारणपटुत्वं प्रजामच्छिन्नसंततिं तेजो ब्रह्मवर्षसमधि-  
र्ययि दधातु निदधातु । इन्द्रियं धातुक्षयादिराहित्येन वीर्यपुष्टिम् । भ्राजो दर्शनमा-

\* जुषन्तामित्यस्य व्याख्यानमेतत् । मूढे व्यत्ययेन बहुवचनम् ।

त्रेणामित्रसाध्वसकरं मुखतेजः । निगदव्याख्यातमन्यत् । आदराभिद्योतिका मयिपदा-  
द्यावृत्तिः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये चतुश्चत्वारिंशोऽनुवाकः ॥ ४४ ॥

अथ पञ्चचत्वारिंशोऽनुवाकः ।

अनयर्चा परमात्मनः सकाशात्स्वाभीष्टं याचते—

अपैतु मृत्युरमृतं न आगन्वैवस्वतो नो अभयं  
कृणोतु । पर्णं वनस्पतेरिवाभि नः शीयतां  
रयिः सचतां नः शचीपतिः , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
पञ्चचत्वारिंशोऽनुवाकः ॥ ४५ ॥

हे परमात्मन्मृत्युरस्मत्तोऽपैतु दूरी भूयात् । अत एव नोऽस्मान्प्रत्यमृतं मोक्ष  
आगन्नागच्छतु । अत एव वैवस्वतो यमो नोऽस्मभ्यमभयं नारकदुःखाभावं कृणोतु  
करोतु । अपि [च] नोऽस्मदीयं पापं वनस्पतेरश्वत्थादेः पक्षपर्णमिवाभिशीयतामभितो  
विशीर्य नश्यतु । अपि च नोऽस्मान्त्रयिर्भहदैश्वर्यं सचतां प्राप्नोतु । रयिः कीदृशः ।  
शचीपतिः, इन्द्रोपभोग्य इत्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये पञ्चचत्वारिंशोऽनुवाकः ॥ ४५ ॥

अथ षट्चत्वारिंशोऽनुवाकः ।

परं मृत्यो अनु परेहि पन्थां यस्ते स्व इतरो देवयानात् ।

चक्षुष्यते शृण्वते ते ब्रवीमि मा नः प्रजां रीरिषो मोत वीरान् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
षट्चत्वारिंशोऽनुवाकः ॥ ४६ ॥

परमिति । हे मृत्यो देवयानादधिरादिमार्गात्पितृयाणमार्गाच्च य इतरोऽन्यस्ते तव स्वः स्वभूतः पन्था अस्ति तं पन्थां पन्थानमन्वनुसृत्य परेहि गच्छ । नतु देवयानपितृयाणमार्गौ प्रत्यागच्छ । अहं त्वेताभ्यामन्यतरेण वा गमिष्यामि न त्वामीसे त्वन्मार्गे त्वं तिष्ठेत्यभिप्रायः । कीदृशं [ पन्थानम् ] परम्, पूर्वोक्तमार्गद्वयादन्यम् । उतापि च नोऽस्माकं प्रजां मा रीरिषो मा हिंसय । वीरान्भृत्यानपि मा रीरिषः । नन्वहमन्धो बधिरश्च कथं प्रार्थयमानं त्वामवलोकये कथं वा त्वत्प्रार्थनां शृणोमीत्यत आह—चक्षुष्मते शृण्वते श्रोत्रवते ते तुभ्यं ब्रवीमीत्यतो मामवलोकय मत्प्रार्थनां सफल्य चेति भावः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये षट्चत्वारिंशोऽनुवाकः ॥ ४६ ॥

अथ सप्तचत्वारिंशोऽनुवाकः ।

वातं प्राणं मनसाऽन्वारंभामहे प्रजापतिं यो  
भुवनस्य गोपाः । स नो मृत्योस्त्रायतां  
पात्व३हंसो ज्योग्जीवा जरामंशीमहि ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तचत्वारिंशोऽनुवाकः ॥ ४७ ॥

वातमिति । वयं तं प्रजापतिं परमात्मानं मनसाऽन्तरङ्गेणान्वारंभामहे । कथंभूतं प्रजापतिम् । प्राणं समस्तपिण्डाण्डस्थप्राणापानादिरूपम् । वातमन्तरिक्षस्थवायुरूपम् । एतेन पिण्डाण्डब्रह्माण्डोभयविधारकत्वं प्रजापतेरुक्तं भवति । तं कम । यः प्रजापतिर्भुवनस्य ब्रह्माण्डस्य गोपा रक्षकः [स] प्रजापतिर्नोऽस्मान्मृत्योः सकाशात्त्रायताम् । अंहसः पापाच्च पातु । किञ्च ज्योग्जीवाश्चिरंजीवनाः सन्तो वयं [ जरां ] वार्धकावस्थामशीमहि प्राप्नुमः । पूर्णपुरुषायुषा भवेमेत्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये सप्तचत्वारिंशोऽनुवाकः ॥ ४७ ॥

+ अयं मन्त्रस्तैत्तिरीयारण्यके षष्ठप्रपाठके सप्तमानुवाके वर्तते, तत्र सावयमभाष्ये पूर्वोक्तव्याख्यानमन्यथाऽस्ति तद्यथा—“ हे मृत्यो देवयानादितरो वः पन्थास्ते स्वस्तव स्वभूतस्तं परं पन्थां देवयानादितरं त मार्गमनुपरेहि । अनुक्रमेण प्राप्नुहि । ” इति । \* देवयानादित्यस्योपलक्षणत्वाभिप्रायेणेदम् ।

अथाष्टचत्वारिंशोऽनुवाकः ।

अमुत्रभूयादध यद्यमस्य बृहस्पते अभिशस्तेरमुश्वः ।

प्रत्यौहतामन्विना मृत्युमस्माद्देवानामग्ने भिषजा शचीभिः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोप-

निषद्यष्टचत्वारिंशोऽनुवाकः ॥ ४८ ॥

अमुत्रभूयादिति । बृहतां वेदवाचां पतिः पालको बृहस्पतिस्तत्संबुद्धौ हे बृहस्पते परमात्मन्यमस्य संबन्धि यद्भयं तस्मान्माममुश्वो मोचय । अभिशस्तेरपयशसोऽपि माममुश्वः । एतद्भयान्मोचयित्वाऽथानन्तरम् । अमुत्रभूयात् । व्यत्ययः । अमुत्र-भवेन परलोकभवेन सुखेन मां संयोजयेति शेषः । किंचाश्विनाऽश्विनौ देववैद्यावस्मान्मत्तः सकाशान्मृत्युं प्रत्यौहतां दूरी कुर्वाताम् । हेऽग्ने देवानां संबन्धिना भिषजा वैद्यभूतेन त्वयाऽहं रक्षणीयोऽस्मीति शेषः । शचीभिरिन्द्रपत्नीभिः संयोजयेत्यपि शेषः । हविर्नयनद्वारा देवताक्षुभिवारकत्वादग्नेर्भिषक्तवं द्रष्टव्यम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्येऽष्टचत्वारिंशोऽनुवाकः ॥ ४८ ॥

अथैकोनपञ्चाशोऽनुवाकः ।

हरिः हरन्तमनुयन्ति देवा विश्वस्येशानं वृषभं मतीनाम् ।

ब्रह्म सरूपमनु मेदमागादयनं मा विवंधीर्विक्रमस्व ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोप-

निषद्यैकोनपञ्चाशोऽनुवाकः ॥ ४९ ॥

हरिमिति हे परमात्मस्त्वां सर्वे देवा अनुयन्ति मृत्यमावेनानुसरन्ति । त्वां कथंभूतम् । हरिं विष्णुरूपम् । तथा भक्तानां पापं हरन्तम् । विश्वस्य जगत ईशानम् । मतीनां सर्वप्राणिबुद्धीनां वृषभं श्रेष्ठत्वेन नियन्तारं पुण्यापुण्ययोः सर्वप्राणि-बुद्धिप्रेरकमिति यावत् । तदुक्तम्—“धियो यो नः प्रचोदयात्” इति । किञ्च त(त्व)-ब्रह्मप्रहाङ्गस्य वेदवत्पुष्ट्यं मा मामन्वागादन्वागच्छतु । कथंभूतं ब्रह्म, समान्यपशब्दा-दिवैषम्यरहितानि रूपाणि प्रकृतिप्रत्ययादीनि यस्य तत्सरूपम् । पुनः कथंभूतम् ।

इदं सर्वैस्त्रैर्वाणिकैः प्रत्यक्षत्वेनाधीयमानम् । किञ्चायनमस्माभिः संपादितं मोक्षमार्गं वा विवर्धनीमा हिंसय । किञ्च दातुं विक्रमस्व पराक्रमं कुरु, दातुमुद्यमं कुर्वित्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्य एकोनपञ्चाशोऽनुवाकः ॥ ४९ ॥

अथ पञ्चाशोऽनुवाकः ।

शल्कैरिभिर्मिन्धान उभौ लोकौ सनेमहम् ।

उभयोर्लोकयोर्ऋद्भ्वाऽति मृत्युं तराम्यहम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि पञ्चाशत्तमोऽनुवाकः ॥ ५० ॥

शल्कैरिति । हे मगवञ्शल्कैः समिद्रूपैः शुष्ककाष्ठैरिभिर्माहवनीयादिकमिन्धानो दीपयन्नहमुभौ लोकाविहपरलक्षणौ सनें प्राप्नुयां त्वदनुग्रहात् । एतेन लोकद्वयं सत्कर्मणा फलतीत्युक्तं भवति । अत एवोभयोर्लोकयोर्ऋत्ययेनोभौ ऋक्त्वा लब्ध्वा मृत्युमहमतितराम्यमृतो भवामि । यावदायुरैहिकान्भोगान्मुक्त्वाऽन्ते देवो भवामीत्यभिप्रायः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये पञ्चाशोऽनुवाकः ॥ ५० ॥

अथैकपञ्चाशोऽनुवाकः ।

मा छिदो मृत्यो मा वधीर्मा मे बलं विट्ट्हो मा प्रमोषीः ।

मजां मा मे रीरिष आयुंरुग्र वृचसंसं त्वा इविषां विधेम ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदेकपञ्चाशोऽनुवाकः ॥ ५१ ॥

धेति । हे मृत्यो हे उग्र क्रूर त्वमस्म\*त्संभुद्धिं मा छिदो मा विच्छेदय । अस्मत्सत्कर्मानुष्ठानं मा वधीर्मा हिंसय । मे मम शरीरं बलं मा विट्ट्हो मा पीडय । अस्मदीयपरलोकसाधनं मा प्रमोषीर्मा चोरय । मे प्रजाप्रायुषं मा

\* सन्त्यग्भुद्धिं सन्त्यग्बोधमिति वाच्यम् ।

रीरिषो मा हिंसय । तदर्थं त्वा त्वां हविषा हविष्प्रदानैर्विधेम परिचरेम । त्वा कथंभूतम् । नृन्प्राग्निनश्चष्टे पुण्यपापपरीक्षायै पश्यतीति नृचक्षास्तं नृचक्षसम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्य एकपञ्चाशोऽनुवाकः ॥ ११ ॥

अथ द्विपञ्चाशोऽनुवाकः ।

मा नो महान्तंमुत मा नो अर्भकं मा न उक्षन्तमुत मा न उक्षितम् ।

मा नो बधीः पितरं मोत मातरं प्रिया मा नस्तनुवो रुद्र रीरिषः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

द्विपञ्चाशोऽनुवाकः ॥ १२ ॥

मा न इति । हे रुद्र दुष्टरोदनकर्तृर्नोऽस्माकं महान्तं गुरुप्रभृतिपूज्यवर्गं मा बधीर्मा हिंसीः । “बध बन्धनहिंसयोः” अस्माल्लुङ् । अपि चार्भकं स्तनंधयम् । उक्षन्तम् । “उक्ष सेचने” अस्माच्छता । सेचनपटीयसं तरुणम् । उक्षितं योनिष्वासितं गर्भस्थं पिण्डं पितरं मातरं [च] मा बधीः । उतशब्दा अपिपर्याया उक्तानुक्तसमुच्चयद्यो-  
तिनः । किंच हे वृषभवाहन प्रिया अभिलषिता नस्तन्वस्तनूर्मा रीरिषः । “रिष हिंसायाम्” अस्माल्लुङ् मध्यमपुरुषैकवचनम् । सर्वानस्मानस्मदीयांश्च सुखयेति भावः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये द्विपञ्चाशोऽनुवाकः ॥ १२ ॥

अथ त्रिपञ्चाशोऽनुवाकः ।

मा नस्तोके तनये मा न आयुषि मा नो गोषु मा नो अश्वेषु रीरिषः ।

वीरान्मा नो रुद्र भामितो बधीर्हिविष्मन्तो नमसा विधेम ते ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

त्रिपञ्चाशोऽनुवाकः ॥ १३ ॥

मा न इति । हे महारुद्र लोकमर्भकं तनयं तरुणं पुत्रमायुर्जीवनं गा अश्वाने-  
तदुपलक्षितमस्मदीयं सर्वस्वं मा रीरिषः । “रिष हिंसायाम्” । या + हिंसीः । त्वं

\* अन्तर्भाषितप्यर्थोऽत्र करोतिः । ऋजन्तमेव वा पाठ्यम् । + एतदग्रे “किंच वीरानस्म  
द्वितकारिणो वीरवतः पुरुषान्मा बधीर्मा हिंसीः ।” इति प्रन्वोऽपेक्षित इति ज्ञेयम् ।

कथंभूतः सन् । भाषितोऽस्मदपराधैः कारितक्रोधः । त(त्व)दर्धं हविष्मन्तो यथावि-  
धिनिष्पादितहविर्युक्तजुहूहस्ता वयं नमसा प्रणामेन ते तवेभ्यां विधेम कुर्याम ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये त्रिपञ्चाशोऽनुवाकः ॥ ९३ ॥

अथ चतुष्पञ्चाशोऽनुवाकः ।

प्रजापते न त्वदेतान्यन्यो विश्वा जातानि परि ता बभूव ।

यत्कामास्ते जुहुमस्तन्नो अस्तु वयं स्याम पतयो रयीणाम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
चतुष्पञ्चाशोऽनुवाकः ॥ ९४ ॥

प्रजापत इति । हे प्रजापते ब्रह्मण्यार्वतीवल्लभ त्वत्त्वत्तो जातान्युत्पन्नानि विश्वा  
विश्वानि समस्तानि [ता] तानि प्रसिद्धान्येतान्युपलभ्यमानानि सुरनरतिर्यगादिलस-  
णानि पञ्च भूतानि चतुर्दश भुवनानि नानाविधब्रह्माण्डपिण्डाण्डानि त्वत्तोऽन्यो यः  
कश्चिन्न परिवभूव । परिपूर्वो भवतिस्तिरस्कारार्थः । नोपसंजहारेति यावत् । औपल-  
क्षणेन न संजीवयति [ न सृजति च ] । अपि तु सृष्टिकाले त्वमेव सृजसि जीवनकाले  
त्वमेव जीवयसि प्रलये त्वमेव त्वर्येवोपसंहरसि नान्यः कश्चिदित्यभिप्रायः । यस्मादेवं  
तस्मात्ते निखिलजगदुत्पत्तिस्थितिलयकर्त्रे भगवते नुभ्यं जुहुमः । श्रौतस्मार्तानुष्ठानो-  
पयोगिहविस्त्यागं कुर्मः । अन एव यस्मिन्कामो येषामस्माकं ते वयं यत्कामा  
ऐहिकामुष्मिकोपभोग्ये यद्वा(त्र) वयं जुहुमस्तद्वाञ्छितं वन्तु नोऽस्मभ्यमस्तु ।  
श्रौतस्मार्तहोमफलत्वेन सिध्यतु । किंच तवापाङ्गालोके पतिता वयं रयीणां विद्या-  
विनयसंपदाभिहपरोपभोग्यभोगसंपदां च पतयोऽधिपतयः स्याम । अयमेव मन्त्रो  
ब्राह्मणभोजनादौ पार्वतीपतिप्रीतिकृदुदकदाने विनियुज्यते । तस्मिन्पक्षे जुहुमो ब्राह्म-  
णमुखाम्नौ मिष्टान्नरूपहव्यत्यागरूप होमं कुर्म इति व्याख्यायान्यत्सर्वमेतदनुकूलत्वेन  
व्याख्यायतामिति दिक् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये चतुष्पञ्चाशोऽनुवाकः ॥ ९४ ॥

अथ पञ्चपञ्चाशोऽनुवाकः ।

स्वस्तिदा विशस्पतिर्वृत्रहा विमृधो वशी ।

वृषेन्द्रः पुर एतु नः स्वस्तिदा अभयंकरः ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
पञ्चपञ्चाशोऽनुवाकः ॥ ५५ ॥

स्वस्तिदा इति । इतस्ततो गच्छतां नोऽस्माकं पुरः पुरस्तादौपलक्ष्येन प्रागवा-  
क्प्रत्यगुदगूर्ध्वोदिक्षु परिपालनायेन्द्र एत्वागच्छतु । सर्वतो दिक्षु वज्रहस्तेन पाळिता  
वयं निर्भयाः स्यामेति भावः । इन्द्रः कीदृक् । स्वस्तिदा भूलोकमुखकृत् । पुनः  
स्वस्तिदा आमुत्रिकमुखकृत् । विशो नानाविधप्रजायाः पतिः प्रभुः । वृत्रहा स्फीतम्  
(स्पष्टम्) । विमृधो रक्षोजातिमथनकर्ता । वशी त्रैलोक्यवशीकारवान् । वृषा प्रावृषि  
वृष्ट्युदकसेचकः । अभयंकरः स्वाश्रितानाम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये पञ्चपञ्चाशोऽनुवाकः ॥ ५५ ॥

अथ षट्पञ्चाशोऽनुवाकः ।

त्र्यम्बकं यजामहे सुगन्धिं पुष्टिवर्धनम् ।

उर्वारुकमिव बन्धनान्मृत्योर्मुक्षीय मामृतात् ॥

इति कृष्णयजुर्वेदीयतैत्तिरीयारण्यके दशमप्रपाठके नारायणोपनिषदि  
षट्पञ्चाशोऽनुवाकः ॥ ५६ ॥

त्र्यम्बकमिति । हे भगवन्पार्वतीपते त्वां यजामहे । त्वां कीदृशम् । त्र्यम्बकं  
त्रिनेत्रम् । सुगन्धिं यथा केतक्यादिसौगन्ध्यं दूरादाघ्रायते तथा तदीयदिव्यदेहसौरभ्यं  
सोऽयं सुगन्धिः । सुपूर्वकत्वाद्बन्धशब्दस्येकारः । पुनः कीदृशम् । पुष्टिवर्धनं पुष्टिं  
लौकिकवैदिकपुष्टिं वर्धयतीति तथोक्तम् । हे भगवंस्त्वां संध्यावर्ध(न्द)नादिसत्कर्मभिर्य-  
जित्वा ययोर्वारुकं कर्कट्यादेः फलं पक्वं सद्बन्धनाद्ब्रुन्तादनायासेन मुच्यते तथा  
वयं मृत्योः सकाशान्मुक्षीय मुक्षीमहि मुक्ता भवेम । “व्यत्ययो बहुलम्” इति वच-  
नन्यस्थयः । अमृतान्मोक्षान्मा मुक्षीमहि न वियुज्यामहे ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये षट्पञ्चाशोऽनुवाकः ॥ ५६ ॥

\* बन्धस्त्वेदुत्पृत्तिसुसुरभिभ्य इति सूत्रेणेति भावः । + इष्टेति पाठ्यम् ।



अथ सप्तपञ्चाशोऽनुवाकः ।

ये ते सहस्रमयुतं पाशा मृत्यो मर्त्याय हन्तवे ।  
तान्यज्ञस्य मायया सर्वानवयजामहे ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तपञ्चाशोऽनुवाकः ॥ ५७ ॥

य इति । हे मृत्यो मर्त्याय व्यत्ययेन [मर्त्ये] प्राणिमात्रं हन्तवे हन्तुं सहस्रमयुत-  
मेतत्संख्याका ये ते तव पाशाः सन्ति तान्सर्वान्पाशानवयजामहे निवारयामः । अत्रो-  
पसर्गयोगेण यजतेभिन्नार्थतोच्यते । केन साधनेन । यज्ञस्य सत्कर्मानुष्ठानस्य मायया  
मिषेण च्छद्मना । पुत्रजन्मच्छद्मना पैतृकमृणमद्या(पा)करोतीत्यादिवदयं प्रयोगो द्रष्टव्यः ।  
यद्वा यज्ञस्य सत्कर्मानुष्ठानस्य मायया शक्त्या बलेन । मायाशब्दः शक्तिपर्यायः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये सप्तपञ्चाशोऽनुवाकः ॥ ५७ ॥

अथाष्टपञ्चाशोऽनुवाकः ।

मृत्यवे स्वाहा मृत्यवे स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद-  
ष्टपञ्चाशोऽनुवाकः ॥ ५८ ॥

मृत्यव इति । अथेदानीं पापमात्रनिबर्हणार्था होममन्त्रा उच्यन्ते तादृग्लिङ्गप्रतीतेः ।  
यो नानाविधपातक[वा]न्पापनिबर्हणकामवांश्च तेन स्वगृहोक्तविधिना पञ्चमू[त]संस्का-  
राद्याज्यसंस्कारान्तं कर्म कृत्वैतैर्वक्ष्यमाणमन्त्रैः प्रधानाहुतयः कर्तव्याः । स्विष्टकृश-  
धन्यत्समानम् । मन्त्रस्यायमर्थः । येन म्रियन्ते प्राणिनः स मृत्युस्तस्मै [मृत्यवे]  
स्वाहा सकृद्गृहीतमिदमाज्यं सुहृतमस्तु । आहुतिद्वयद्योतनार्था मन्त्रावृत्तिः । इदमा-  
हुतिद्वयं मृत्युदेवत्यम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्येऽष्टपञ्चाशोऽनुवाकः ॥ ५८ ॥

अथैकोनषष्टितमोऽनुवाकः ।

देवकृतस्यैनसोऽवयजनमसि स्वाहा । मनुष्यकृत-  
स्यैनसोऽवयजनमसि स्वाहा । पितृकृतस्यैन-  
सोऽवयजनमसि स्वाहा । आत्मकृतस्यैनसोऽव-  
यजनमसि स्वाहा । अन्यकृतस्यैनसोऽवयजनमसि  
स्वाहा । अस्मत्कृतस्यैनसोऽवयजनमसि स्वाहा ।  
यद्दिवा च नक्तं चैनश्चकृम तस्यावयजनमसि  
स्वाहा । यत्स्वपन्तश्च जाग्रतश्चैनश्चकृम तस्यावय-  
जनमसि स्वाहा । यत्सुषुप्तश्च जाग्रतश्चैनश्चकृम  
तस्यावयजनमसि स्वाहा । यद्विद्वांसश्चावि-  
द्वांसश्चैनश्चकृम तस्यावयजनमसि स्वाहा ।  
एनस एनसोऽवयजनमसि स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्ये-  
कोनषष्टितमोऽनुवाकः ॥ ५९ ॥

देवकृतस्येति । देवकृतस्यैनस इत्यादिषु यद्वो देवा इत्यतः प्राक्तनेष्वेकादशसु  
मन्त्रेषु हविर्ग्रीहीतृदेवताया अप्रतीतेरग्निर्देवतात्वेनाङ्गीकर्तव्यः, सर्वदेवताप्रधानत्वाद्ग्रेः ।  
तत्र क्रमेण षड्विधुरवैश्वदेवेऽपि विनियुक्ताः । तथा चायमर्थः । हे आज्य त्वमेनसः  
पापस्यावयजनं निवारकमसि । अवपूर्वो यजतिनिवारणार्थः सर्वत्र । तदर्थमिदमाज्य-  
मग्नये स्वाहा सुहुतमस्तु । यद्वा हेऽग्ने त्वमेनसोऽवयजनं निवारकोऽसि । लिङ्गव्य-  
त्ययः । तदर्थमिदमान्यं तुभ्यं स्वाहा सुहुतमस्तु । एवमुत्तरत्रापि वाक्यार्थः । एनसः  
कथंभूतस्य । देवाय कृतं देवकृतं तस्य देवकृतस्य । दैवेषु कर्मस्वङ्गवैकल्यादिरूपस्ये-  
त्यर्थः । दैवैर्द्योतनशीलैरस्मदिन्द्रियैः कृतस्येति वा । मनुष्यार्थं कृतं मनुष्यकृतं तस्य  
विकारात्मप्रदानाद्यभावरूपस्य । पितृकृतस्य पैतृकेषु कर्मस्वङ्गवैकल्यादिरूपस्य ।  
आत्मकृतस्य स्वयंकृतस्यागम्य(म्या)गमनादेः । अन्यकृतस्यास्मद्भार्यादिकृतस्य ।  
अस्मत्कृतस्यास्मज्जातिवर्गकृतस्य । किंच दिवा नक्तं रात्रिर्दिवं यदेनश्चकृम कृतवन्त-  
स्तस्य । स्वपन्तः स्वप्नावस्थामनुभवन्तो जाग्रतो जागरूकाश्च यदेनो नानाविधं पापं  
चकृम तस्य । सुषुप्तो व्यत्ययेन सुषुप्ताः सुषुप्त्यवस्थामनुभवन्तः सन्तो यदेनश्चकृम

तस्य । जाग्रदवस्थायां पापबाहुल्यस्य संभावितत्वान्मन्त्रद्वये जाग्रच्छब्दप्रयोगः । सुषुप्त्यवस्थायामपि किञ्चित्सूक्ष्मतरं पापं द्रष्टव्यम् । विद्वांसोऽविद्वांसश्च वयं यदेन-  
श्चकृम तस्य । ज्ञानाज्ञानपूर्वकृतस्येत्यर्थः । एनस उपपातकादेरप्यधिकं यदेनो महा-  
पातकादि तस्य । यद्वा—एनसो विनो लोपश्छान्दसः । एनस्विनः पुरुषात्सकाशा-  
द्यदेनो जातं तस्य । “तत्संसर्गां तु पञ्चमः” इतिशास्त्रसिद्धस्य महापापस्येत्यर्थः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्य एकोनषष्टितमोऽनुवाकः ॥ ९९ ॥

अथ षष्टितमोऽनुवाकः ।

यद्वा देवाश्चकृम जिह्वयां गुरुमनसो वा प्रयुंती  
देवहेडनम् । अरां वायो नो अभि दुच्छुना-  
यते तस्मिन्तदेनो वसवो निधेतन स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोप-  
निषदि षष्टितमोऽनुवाकः ॥ ६० ॥

यदिति । [वसवो वासयितारो] गुरु गम्भीरं मनो येषां ते गुरुमनसो हे गुरुमनसः  
सर्वे देवा वो युष्मानुद्दिश्य यद्देवहेडनं देवविडम्बनमयमधिकोऽयं न्यून इत्यादि देव-  
गर्हणं जिह्वया वाचा वयं चकृम तदेनो यूयं तस्मिन्पूर्वोक्ते गम्भीरे युष्मदीयमनसि  
निधेतन । स्वार्थे तनप् । स्थापयत, न तु वाचोद्घाटयत । अम्भदपराध सहध्वमिति यावत् ।  
देवहेडनं कीदृशम् । प्रयुतसंख्याऽस्यास्तीति प्रयुति । दीर्घिश्छान्दमः । असंख्याकमित्यर्थः ।  
वाशब्दो निश्चये । अगुरुमनस इति वयमित्यस्य विशेषणं वा । गुरुषु जगत्पूज्येषु  
देवेषु भक्तियुक्तं मनो येषां ते गुरुमनसः । न गुरुमनसोऽगुरुमनसः । एवंविधाः सन्तो  
वयं यद्देवहेडनं चकृम । अगुरुमनस्कत्वादेव देवहेडनप्रमक्तिः । किञ्च हे वायो सप्तम-  
रुद्रप्रधाना हे मरुत उपवायवो नोऽस्मत्संबन्धि यदेनोऽभिवुच्छुनायतेऽभितो दुष्टशुन-  
वदाचरति किल दुष्टशुनवदपवित्रं तदेनस्तस्मिन्नित्यादि पुनर्याजनीयम् । कथंमृतमेनः ।  
अरा व्यत्ययेनारं मरणनिवर्तकम् । तदर्थमिदमाज्य लिङ्गात्कदेवताभ्यः स्वाहा  
सुहृतमस्तु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये षष्टितमोऽनुवाकः ॥ ६० ॥

अथैकषष्टितमोऽनुवाकः ।

कामोऽकार्षींश्चमो नमः । कामोऽकार्षीत्कामः करोति  
नाहं करोमि कामः कर्ता नाहं कर्ता कामः कारयिता  
नाहं कारयिता एष ते काम कामाय स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्ये-  
कषष्टितमोऽनुवाकः ॥ ६१ ॥

काम इति । हे त्रयस्त्रिंशत्कोटिदेवता युष्मभ्यं नमो नमः । पूर्वोक्तानि पापानि  
कामो मकरध्वजोऽकार्षींश्चकार । कामोऽकार्षीदिति पुनरुक्तिः (क्तेः) स्वकर्तृ[त्व]नि-  
वृत्तिः । काम एव करोति नाहं करोमि । काम एव कर्ता नाहं कर्ता । अत्र  
हेतुरुच्यते । काम एव सर्वाणि जगानि ( जगन्ति ) वशीकृत्य कारयिता भवति  
नाहं कारयिताऽस्वतन्त्रत्वान्मनुष्याणाम् । हे काम तत्पापनिवृत्त्यर्थं ते तुभ्यमेष  
आज्यभागः स्वाहा सुहृतोऽस्तु । कथंभूताय तुभ्यं कामाय कमनीयविग्रहाय ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्य एकषष्टितमोऽनुवाकः ॥ ६१ ॥

अथ द्विषष्टितमोऽनुवाकः ।

मन्युरकार्षींश्चमो नमः । मन्युरकार्षीन्मन्युः करोति  
नाहं करोमि मन्युः कर्ता नाहं कर्ता मन्युः कार-  
यिता नाहं कारयिता एष ते मन्यो मन्यवे स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
द्विषष्टितमोऽनुवाकः ॥ ६२ ॥

मन्युरिति । मन्युः कोपाभिमानो देवः । मन्यवे क्रोधरूपाय । अन्यत्पूर्ववत् । अत्र  
मीमांसा— कारयितुरेष पापं न कर्तुरनिच्छतः । \* यदि स्वयमपीच्छत्यन्योऽपि कारयति  
तर्ह्यमयोरपि पापलेपः । यथा कश्चिद्यवनोऽनिच्छन्तमपि कंचित्पापमकारयत् । ननु  
बलात्कारितपापस्यापि धर्मशास्त्रेषु प्रायश्चित्तं श्रूयत इति चेत् । स्वयंकृतप्रायश्चित्तम-  
षेक्ष्य (!) बलात्कारितपापस्य (स्या)† त्यल्पत्वात् । किंवाऽऽभ्यां मन्त्राभ्यां पुरुषो हस्त-

\* \* अस्या अधिमायाश्च फक्किकाया व्यत्यासेन पाठो युक्तः । + प्रायश्चित्तत्वेत्यनुषङ्गः ।

मुद्गत्य रोदिति काममन्यु बलात्पापं मां कारयतोऽनिच्छन्तमपि किं करोमि क्व गच्छामि कस्ताभ्यां त्रायते मामिति । तस्माद्रोदनपश्चात्तापादिवशादेवमवगम्यते कारयितुरेव पापं न कर्तुरिति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां याज्ञिक्यामुपनिषदि भाष्ये द्विषष्टितमोऽनुवाकः ॥ ६२ ॥

अथ त्रिषष्टितमोऽनुवाकः ।

अतः परं सर्वपापनिवर्हणार्थाः सर्वोत्कृष्टचतुर्थाश्रमकरणाङ्गभूते विरा(र?)जाख्यहोमे कर्मणि विनियुक्ता मन्त्राः पठ्यन्ते तादृग्लिङ्गप्रतिभानात् । सर्वपापनिवर्हणद्वारा संन्यासं करिष्यमाणो यथाशास्त्रोक्ताधिकारी स्वगृह्योक्तविधिना पञ्चभूतसंस्काराद्याज्यसंस्कारान्तं कर्म कृत्वैतैर्वक्ष्यमाणमन्त्रैः प्रधानाहुतीः कुर्यात् । स्वष्टकृदाद्यन्यत्समानम् । सर्वत्र हविर्ग्राहिणी देवता तु परमात्मैव । [तत्र प्रथमो मन्त्रः—]

तिलाञ्जुहोमि सरसा\* सपिष्टान्गन्धार मम चित्ते रमन्तु स्वाहा, इति ।

मन्त्राणाम(न्त्रस्या)यमर्थः । गन्ध उत्तमदेहसौरभ्यमस्यास्तीति गन्धारस्तत्संबुद्धौ हे गन्धार परमात्मंस्त्वदर्थं तिलाञ्जुहोमि । कथंभूतान्सरसाम् तु शुष्कान्सपिष्टान्सक्त्वादिपिष्टान्तरलेशसहितान् । किञ्च तद्धोमफलत्वेन त्वदीयाः परमपावना गुणा मम चित्ते रमन्तु रमन्ताम् । स्वाहेदं प्रकृतं हविस्त्वामुद्दिश्य सुहृतमस्तु । एवमेव स्वाहाशब्दार्थं उत्तरत्रापि ।

गावो हिरण्यं धनमन्नपान\* सर्वेषां\* श्रियै स्वाहा ।

गाव इति । हे परमात्मंस्त्वत्प्रसादाद्गावो हिरण्यं धनमन्नपानमेतानि मम सिध्यन्तु । किञ्च सर्वेषां भोग्यपदार्थानां प्राप्तिरस्तु । किञ्च श्रियै गजान्तलक्ष्मीसिद्ध्यर्थं हविरिदं तुभ्यं स्वाहा ।

श्रियं च लक्ष्मि च पुष्टिं च कीर्तिं चाऽऽवृण्यताम् ।

ब्रह्मण्यं बहुपुत्रताम् । श्रद्धामेधे प्रजाः संददांतु स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि षट्त्रिंशोऽनुवाकः ॥ ६३ ॥

श्रियमिति । श्रियं राज्यलक्ष्मीं \*लक्ष्मीं मोक्षलक्ष्मीं पुष्टिं शरीरादेः कीर्तिं त्रैलो-

\* मूले छान्दसो इत्स्व इति सूचयितुं दैर्घ्येण निर्देशः ।

क्यविदितकल्याणगुणवत्त्वमानृण्यतां देवर्षिपितृऋणत्रयनिर्मुक्तत्वं ब्रह्मण्यं सर्वब्राह्मणो-  
त्तमत्वं बहुपुत्रतां श्रद्धामेधे गुरुवेदान्तवाक्यविश्वासवेदशास्त्रार्थग्रहणधारणपटुत्वे  
प्रजा दुहित्राद्या भगवान्परमात्मा मह्यं सम्यग्ददातु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये त्रिषष्टि\*तमोऽनुवाकः ॥ ६३ ॥

अथ चतुःषष्टितमोऽनुवाकः ।

तिलाः कृष्णास्तिलाः श्वेतास्तिलाः सौम्या वंशानुगाः ।

तिलाः पुनन्तु मे पापं यत्किञ्चिद्दुरितं मयि स्वाहा ।

तिला इति । हे परमात्मंस्त्वदाज्ञया मम यत्किञ्चिद्दुरितं तत्पापं दूरीकृत्य मे मां  
तिलाः पुनन्तु । तदर्थमिदं हविस्तुभ्यं स्वाहा । तिलाः कथंभूताः । केचित्कृष्णाः केचि-  
च्छ्वेता उभयविधाः सर्वेऽपि सौम्या रोगाद्युपद्रवाप्रदाः । वंशानुगा अस्मद्वशव-  
र्तिनः । स्वधर्मोपाजितं द्रव्यं दत्त्वा विक्रीयाऽऽनीता न त्वनुशासनचौर्यादिनाऽऽनीता  
इत्यर्थः । अचेतनानां तिलानां पापनाशनसामर्थ्यं त्वदाज्ञयेति भावः+ ।

चोरस्याश्वं नवश्राद्धं ब्रह्महा गुरुतल्पगः ।

गोस्तेयं सुरापानं भ्रूणहत्या तिला शान्तिं शमयन्तु स्वाहा ।

चोरस्येति । हे परमात्मंस्त्वदाज्ञया तिला\* एतन्मन्त्रोक्तानां पापानां शान्तिं  
विनाशं शमयन्तु कुर्वन्तु । तदर्थमिदं हविस्तुभ्यं स्वाहा । नवश्राद्धमेकोद्दिष्टाद्यन्न-  
भोजनम् । भ्रूणो गर्भः शिशुर्वीरो वा । स्पष्टमन्यत्+ ।

श्रीश्च लक्ष्मीश्च पुष्टीश्च कीर्तिं चाऽऽनृण्यताम् । ब्रह्मण्यं बहु-

पुत्रताम् । श्रद्धामेधे प्रज्ञा तु जातवेदः संददातु स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

चतुःषष्टितमोऽनुवाकः ॥ ६४ ॥

श्रीश्वेति । हे जातवेदः सर्ववेदस्य धनस्य वोत्पादक (?) हे परमात्मंस्तत्सर्वं

\* छ. पुस्तकेऽत्र (६४) तमानुवाकसमाप्तिर्दृश्यते । + एतदग्रे छ. पुस्तके (६५) तमानुवाक-  
समाप्तिर्दृश्यते । सा चानुवाकपरिगणनविरुद्धा । \* छान्दसत्वाद्विसर्गलोपो मूले । + एतदग्रे छ. पुस्तके  
(६६) तमानुवाकसमाप्तिर्दृश्यते । साऽनुवाकपरिगणनविरुद्धा ।

भवान्मह्यं सम्यग्ददातु । किं तत् । श्रीश्चेत्यादि, पदार्था व्याख्याताः । प्रज्ञा कुशाग्र-  
बुद्धित्वम् । तुरेवार्थे । चाः समुच्चये ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामवेद्युक्तायां  
याज्ञिक्यामुपनिषदि भाष्ये चतुःषष्टितमोऽनुवाकः ॥ ६४\* ॥

अथ पञ्चषष्टितमोऽनुवाकः ।

प्राणापानव्यानोदानसमाना मे शुध्यन्तां  
ज्योतिरहं विरजां विपाप्मा भूयास० स्वाहा ।

प्राणापानव्यानोदानसमाना इति । प्राणादयः पञ्च वायवः प्रसिद्धास्ते सर्वेऽ-  
प्यनेनाऽऽज्यहोमेन शुद्धा भवन्तु । य(त)तोऽहं विपाप्मा प्रतिबन्धकपातकरहितो  
विरजाः पापकारणीभूतरजोगुणेनापि रहितः सन्यज्ज्योतिर्जगत्कारणं परब्रह्म तद्वस्तु  
भूयासम् । तदर्थमिदमाज्यं [ स्वाहा ] सुहुतमस्तु+ ।

वाङ्मनश्चक्षुः श्रोत्रजिह्वाप्राणरेतो बुद्ध्याकृतिः संकल्पा मे  
शुध्यन्तां ज्योतिरहं विरजां विपाप्मा भूयास० स्वाहा ।

वागिति । वागादीनीन्द्रियाणि । रेतो गुह्येन्द्रियम् । मनःशब्दवाच्यस्यैवान्तःकर-  
णस्य निश्चयात्मिका वृत्तिर्बुद्धिः । अनिश्चयरूपा वृत्तिराकृतिः । इदं समीचीनमिति-  
कल्पनारूपा वृत्तिः संकल्पः । अन्यत्पूर्ववत्\* ।

त्वक्चर्ममा०सरुधिरमेदोमज्जास्नायवोऽस्थीनि मे  
शुध्यन्तां ज्योतिरहं विरजां विपाप्मा भूयाम० स्वाहा ।

त्वक्चर्मेत्यादि । अत्र स्थूलशरीरगतानां सप्तधातूनां शुद्धिरुच्यते । एकस्यैव  
धातोर्बाह्यान्तरभागविवक्षया त्वक्चर्मशब्दौ प्रयुक्तौ । अन्यत्पूर्ववत्+ ।

शिरःपाणिपादपार्श्वपृष्ठोरुद्रजङ्घ्यशिश्रोपस्थपायवो मे  
शुध्यन्तां ज्योतिरहं विरजां विपाप्मा भूयास० स्वाहा ।

शिरःपाणीत्यादि । अत्रापि स्थूलशरीरावयवानां शिरःपाग्यादीनां शुद्धिरुच्यते ।  
लिङ्ग(लिङ्गाण्ड)भेदविवक्षया शिश्रोपस्थशब्दौ द्वौ द्रष्टव्यौ । अन्यत्पूर्ववत्\* ।

\* इयं चानुवाकपरिगणनानुरोधेनानुवाकसमाप्तिः । छ. पुस्तकानुरोधेन तु ( ६७ ) तमानु-  
वाकसमाप्तिः । + छ. पुस्तकेऽत्र ( ६८ ) तमानुवाकसमाप्तिः । इयं च मूलोक्तानुवाकपरिगणनविषयः ।  
\* छ. पुस्तकेऽत्र ( ६९ ) तमानुवाकसमाप्तिः । इयं च मूलोक्तानुवाकपरिगणनविषयः । + एतदमे छ.  
पुस्तके ( ७० ) तमानुवाकसमाप्तिर्मूलोक्तानुवाकपरिगणनविषयः । \* एतदमे छ. पुस्तके ( ७१ )  
तमानुवाकसमाप्तिः, एतं च मूलोक्तानुवाकपरिगणनविषयः ।

उत्तिष्ठ पुरुष हरित पिङ्गल लोहिताक्षि देहि देहि ददापयिता  
मे शुध्यन्तां ज्योतिरहं विरजां विपाप्मा भूयास\* स्वाहा ।

इति कृष्णयजुर्वेदीयतैत्तिरीयारण्यकदशमप्रपाठके नारायणोप-  
निषदि पञ्चषष्टितमोऽनुवाकः ॥ ६५ ॥

उत्तिष्ठेति । शुद्धिहेतुत्वेनात्र सर्वकर्मनिष्पादकं वह्निशरीरोपाधिकं [ परमात्मानं ]  
प्रार्थयते—पुरुष पुरि [वह्नि]शरीरे शयान हे परमात्मन्नुत्तिष्ठ, औदासीन्यं परित्यज्य  
मदनुग्रहार्थमुद्युक्तो भव । संबुद्धान्तपुरुषशब्दस्यैव हरितादीनि त्रीणि पदानि विशेष-  
णानि । हे हरित प्रतिबन्धहरणकुशल । हे पिङ्गल पिङ्गलवर्ण । लोहिताक्षि रक्त-  
नयन । देहि देहि पुनः पुनः शुद्धिं मे प्रयच्छ । ददापयिताऽऽचार्यमुखात्तत्त्वविज्ञान-  
स्यातिशयेन दापयिता भवेति शेषः । तस्य\* दापयितुर्ज्ञानस्योत्पत्तये मे मदीयाश्चि-  
त्तवृत्तयः शुध्यन्ताम् । ज्योतिरहमित्यादि पूर्ववत्+ ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधे-  
ययुक्तायां याज्ञिक्यामुपनिषदि भाष्ये पञ्चषष्टितमोऽनुवाकः ॥ ६५ ॥

अथ षट्षष्टितमोऽनुवाकः ।

पृथिव्यापस्तेजो वायुराकाशा मे शुध्यन्तां ज्योति-  
रहं विरजां विपाप्मा भूयास\* स्वाहा ।

पृथिवीति । शरीरस्योपादानकारणानि पृथिव्यादीनि । पूर्ववदन्यत्+ ।  
शब्दस्पर्शरूपरसगन्धा मे शुध्यन्तां ज्योति-  
रहं विरजां विपाप्मा भूयास\* स्वाहा ।

शब्दस्पर्शेत्यादि । शरीरोपादानपञ्चमहाभूतेष्वकाशादिषु वर्तमाना गुणाः शब्दा-  
दयः । पूर्ववदन्यत्+ ।

मनोवाक्कायकर्माणि मे शुध्यन्तां ज्योतिरहं  
विरजां विपाप्मा भूयास\* स्वाहा ।

\* दापयितुः सकाशात्तस्य ज्ञानस्य पूर्वोक्तत्त्वविज्ञानस्योत्पत्तय इति सबन्धः । + एतदमे  
छ. पुस्तके ( ७२ ) तमानुवाकसमाप्तिर्वर्तते । सा च मूलोक्तानुवाकपरिगणनविरुद्धा । \* एतदमे छ.  
पुस्तके ( ७३ ) तमानुवाकसमाप्तिर्दृश्यते । स च मूलोक्तानुवाकपरिगणनविरुद्धा । + एतदमे  
छ. पुस्तके ( ७४ ) तमानुवाकसमाप्तिर्दृश्यते । सा च मूलोक्तानुवाकपरिगणनविरुद्धा ।



मन इति । मनोवाक्कायानां कर्माणि । अन्यत्पूर्ववत्\* ।

अव्यक्तभावरहंकारैर्ज्योतिरहं विरजां

विपाप्मा भूयास\* स्वाहा ।

अव्यक्तभावरिति । हे परमात्मंस्त्वत्प्रसादादहंकारैर्व्यर्थगर्वैर्विमुक्तो भूयासम् । कथंभूतैरव्यक्तभावैः । लोकानां निकटेऽप्रकटिताभिप्रायैः । पूर्ववद+न्यत् ।

आत्मा मे शुध्यन्तां ज्योतिरहं विरजां

विपाप्मा भूयास\* स्वाहा ।

आत्मेति । म आत्मा शरीरं शुध्यन्तां शुद्धो भवतु । प्रायःपाठात्सर्वत्र बहुवचनप्रयोगश्छान्दसः ।

अन्तरात्मा मे शुध्यन्तां ज्योतिरहं

विरजां विपाप्मा भूयास\* स्वाहा ।

अन्तरात्मेति । अन्तरात्माऽन्तःकरणम् । अन्यत्पूर्ववत्\* ।

परमात्मा मे शुध्यन्तां ज्योतिरहं विरजां

विपाप्मा भूयास\* स्वाहा ।

परमात्मेति । [ परमात्मा ] निखिलजगत्प्रभुः । अन्यत्पूर्ववत् । ननु परमात्मनो नित्यशुद्धत्वात्कथं तच्छुद्धिः प्रार्थ्यते इति चेन्न । अविद्यादोषवशेन परमात्मनोऽप्रतिमानमशुद्धिरित्युच्यते । स्वात्मत्वेन प्रतिमानं शुद्धिरिति विशेषाङ्गीकारात्\* ।

क्षुधे स्वाहा ।

क्षुध इति । क्षुदधिष्ठानदेवतायै स्वाहा । एतदादिवक्ष्यमाणपञ्चमन्त्रेषु छिन्नोक्ता देवता हविर्भुजः ।

क्षुत्पिपासाय स्वाहा ।

क्षुत्पिपासायेति । एतदधिष्ठानदेवताभ्यां स्वाहा ।

विविद्वै स्वाहा ।

\* एतदत्रे छ. पुस्तके ( ७५ ) तमानवाकसमाप्तिर्दृश्यते । सा च मूलोक्तानुवाकपरिगणनवि-  
रुद्धा । + एतदत्रे छ. पुस्तके ( ७६ ) तमानवाकममाप्तिर्दृश्यते । सा च मूलोक्तानुवाकपरिगणन-  
विरुद्धा । \* एतदत्रे छ. पुस्तके ( ७८ ) तमानवाकममाप्तिर्दृश्यते । सा च मूलोक्तानुवाकपरि-  
गणनविरुद्धा । + एतदत्रे छ. पुस्तके ( ७९ ) तमानुवाकसमाप्तिर्दृश्यते, सा च मूलोक्तानुवाकपरिगणन-  
विरुद्धा ।

विविद्ध्या इति । “विष्टल व्याप्तौ” इति धातोरुत्पन्नोऽयं शब्दः । विशेषेण विष्टि-  
व्याप्तिर्यस्य ब्रह्मणस्तद्विविद्धिः । छान्दसः षकारस्य टकारः । तादृशं ब्रह्मोद्दिश्य स्वाहा  
हुतमस्तु ।

ऋग्विधानाय स्वाहा ।

ऋग्विधानायेति । ऋचो विदधाति करोत्युत्पादयतीति ऋग्विधानः परमात्मा  
तस्मै स्वाहा हुतमस्तु ।

कपोत्काय स्वाहा ।

कपोत्कायेति । “कष करणे” [इति] धातुः । कप्यते क्रियत इति कषो  
नामरूपकर्मात्मकः कार्यप्रपञ्चस्तस्मिन्नुक्त उपकर्तुमुत्सुकः कपोत्कः परमेश्वरस्तादृशाय  
सृष्ट्याद्युन्मुखाय परमेश्वराय स्वाहा ।

क्षुत्पिपासामलं ज्येष्ठामलक्ष्मीर्नाशयाम्यहम् ।

अभूतिमसमृद्धिं च \*सर्वाभिर्णुद मे पाप्मानं\* स्वाहा ।

क्षुत्पिपासामलमिति । हे परमात्मन्नाहं त्वत्प्रसादात्क्षुत्पिपासारूपं मलं लक्ष्म्या  
ज्येष्ठामग्रजामलक्ष्मीरलक्ष्मीमभूतिमनैश्वर्यमसमृद्धिं धनधान्यादिसमृद्ध्यभावमेतान्सर्वा-  
न्नाशयामि । किञ्च त्वं मे मदीयं पाप्मानं निर्णुद विनाशय । तदर्थं स्वाहा  
तुभ्यं सुहुतमस्तु ।

अन्नमयप्राणमयमनोमयविज्ञानमयमानन्दमयमात्मा मे  
शुध्यन्तां ज्योतिरहं विरजां विपाप्मा भूयास\* स्वाहा ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
षट्षष्टितमोऽनुवाकः ॥ ६६ ॥

अन्नमयेत्यादि । अन्नमयादयः पञ्च कोशा वारुण्यामुपनिषद्युक्ताः । पूर्ववदन्यत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधे-  
ययुक्तायां याज्ञिक्यामुपनिषदि भाष्ये षट्षष्टितमोऽनुवाकः ॥ ६६ ॥

\* अत्र घ. पुस्तके सर्वा निर्णुदेत्येव पाठः ।

अथ सप्तषष्ठितमोऽनुवाकः ।

इतः परं वैश्वदेवकर्मणि विनियुक्ताः षड्दोममन्त्रा व्याख्यायन्ते—

अग्रये स्वाहा । विश्वेभ्यो देवेभ्यः स्वाहा । ध्रुवाय  
भूमाय स्वाहा । ध्रुवक्षितये स्वाहा । अच्युत-  
क्षितये स्वाहा । अग्रये स्विष्टकृते स्वाहा, इति ।

अग्निविश्वे(श्व)देवध्रुवाः प्रसिद्धाः । ध्रुवा क्षितिर्वस्थितिर्यस्य सोऽयं ध्रुव-  
क्षितिः । अच्युतक्षितिरेपि तादृशः । एतौ देवविशेषौ । कदाचित्प्रमादालस्यादिना  
दुरिष्टमपि कर्म स्विष्टं करोतीति स्विष्टकृत् । एतद्विशेषणोऽप्यग्निः प्रसिद्धः । एताभ्यो  
देवताभ्यः प्रकृतमन्त्रादि हविः स्वाहा मुहुतमस्तु ।

इतः परं बलिहरणकर्मणि विनियुक्ता मन्त्रा व्याख्यायन्ते—

धर्माय स्वाहा । अधर्माय स्वाहा । अदभ्यः स्वाहा ।  
ओषधिवनस्पतिभ्यः स्वाहा । रक्षोदेवजनेभ्यः स्वाहा ।  
गृह्याभ्यः स्वाहा । अवसानेभ्यः स्वाहा । अवसानप-  
तिभ्यः स्वाहा । सर्वभूतेभ्यः स्वाहा । कामाय स्वाहा ।  
अन्तरिक्षाय स्वाहा । यदेजति जगति यच्च चेष्टति नान्त्रो  
भागोऽयं नान्त्रे स्वाहा । पृथिव्यै स्वाहा । अन्तरिक्षाय  
स्वाहा । दिवे स्वाहा । सूर्याय स्वाहा । चन्द्रमसे स्वाहा ।  
नक्षत्रेभ्यः स्वाहा । इन्द्राय स्वाहा । बृहस्पतये स्वाहा ।  
प्रजापतये स्वाहा । ब्रह्मणे स्वाहा । स्वधा पितृभ्यः  
स्वाहा । नमो रुद्राय पशुपतये स्वाहा । देवेभ्यः स्वाहा ।  
पितृभ्यः स्वधाऽस्तु । भूतेभ्यो नमः । मनुष्येभ्यो हन्ता ।  
प्रजापतये स्वाहा । परमेष्ठिने स्वाहा, इति ।

धर्माधर्माओषधिवनस्पतिदेवताः प्रसिद्धाः । रक्षांसि[प्रसिद्धानि ।] देवजना  
देवानां भृत्यवर्गाः । रक्षांसि च देवजनाश्च रक्षोदेवजनाः । गृहं विद्यमाना गृह्याः  
कुलदेवताः । गृहप्रान्तदेशवर्तमाना देवता अवसानशब्देनोच्यन्ते\* । सर्वभूतशब्देन पञ्च

\* अवसानपतिशब्दस्य व्याख्यान स्पष्टत्वाद्गोक्षितम् । अवमानपतिशब्देन गृहप्रान्तदेशवर्त-  
मानदेवतास्वामिनो प्राणाः ।

भूतानि भूतविशेषा वो(षाश्चो)च्यन्ते । कायः प्रसिद्धखिलोकीव्यामोहको रतिपतिः । अन्तरिक्षशब्देनान्तरिक्षलोकस्थवायुर्लक्ष्यते । द्वितीयान्तरिक्षशब्देन मध्यमलोकाधिष्ठा-  
नदेवता कथ्यते । वैदिकशब्दराशिवाचकेन नामशब्देन तद्वेद्यः परमात्मा लक्ष्यते ।  
तथा चायमर्थः । जगति ब्रह्माण्डे यद्वृक्षादिरूपमेजति वाय्वादिनिमित्तेन कम्पते  
यच्च मनुष्यादि चेष्टति गमनागमनादिचेष्टा करोति । औपलक्ष्येण पर्वतादिक-  
मपि गृह्यते । अयं सर्वोऽपि पदार्थसमूहो नाम्नः परमात्मनो भागो भक्षणी-  
योऽशः, प्रलयकाले सर्वस्य जगतस्तेनोपसंहियमाणत्वात् । सिद्धान्ते चैकस्यैव पर-  
मात्मनो निखिलजगदुत्पत्तिस्थितिलयकर्तृत्वाङ्गीकारात् । तथाच तस्मै नाम्ने  
जगत्संहर्त्रे परमात्मने स्वाहा । बलिहरणरूपमिदं हविर्भूमौ दत्तमस्तु । द्यावापृ-  
थिव्यौ प्रसिद्धे । सूर्यचन्द्रनक्षत्रेन्द्रबृहस्पतयः प्रसिद्धाः । प्रजापतिब्रह्माणौ विरा-  
ड्दिरण्यगर्भौ । अग्निष्वात्तादिभ्यः पितृभ्यः स्वधा, [स्वाहा च] (?), इदमन्नं बलिह-  
रणकर्माहं दत्तमस्तु । [रुद्राय नमः] स्वाहा चेदमन्नं दत्तमस्तु । कथंभूताय, पशुपतये  
ब्रह्मादिस्थावरान्ताधिपतये । इन्द्रादिभ्यो देवेभ्यः स्वाहा । पितृभ्यः स्वधाऽस्तु ।  
भागान्तरद्योतनार्थं मन्त्रान्तरम् । भूतेभ्यो देवविशेषेभ्यो नमः । स्वाहाशब्दोऽप्यनुष-  
ञ्जनीयोऽन्नदानसिद्धये । यद्वा नमःशब्द एव भूतानामन्नदानवाचको द्रष्टव्यः । मनु-  
ष्येभ्यो हन्ता, इदमन्नं दत्तमस्तु । स्वाहास्वधानमोहन्तकारैश्चतुर्भिर्निर्पातैर्देवपितृभूत-  
मनुष्याणाम(प्येभ्योऽ)न्नं दातव्यम् । एतच्छब्दोच्चारणपूर्वकं हि तेषामन्नदाने भूयसी  
तृप्तिः प्रियोक्तिपूर्वकमिव ब्राह्मणभोजनेन ब्राह्मणानाम् । प्रजापतये स्वाहा । भागान्त-  
रद्योतनार्थं मन्त्रान्तरम् । परमेष्ठी चतुर्मुखो ब्रह्मा ।

यथा कूपः शतधारः सहस्रधारो अक्षितः ।

एवा मे अस्तु धान्यं सहस्रधारमक्षितम् ॥

धनधान्यै स्वाहा ॥

यथेति । यथा येन प्रकारेण कूप उदकाधारविशेषः शतधारः सहस्रधारोऽने-  
कोदकधारोपेतो बहुधोदकग्रहणेऽप्यक्षितोऽक्षयश्च भवति, एवं मह्यं परमात्मनः  
प्रसादाद्धान्यमक्षितमक्षय्यमस्तु । सहस्रधारमनेककुसूलादिपूर्ण(र्णं) प्रस्थादिपरम्परा-  
युक्तं च भूयात् । तदर्थमिदं हविः स्वाहा सुहृतमस्तु । कस्मै । धनानि दधाति पोष-  
यति भक्तानामिति धनधानी काञ्चिद्देवता तस्यै ।

ये भूताः प्रचरन्ति दिवानक्तं बलिमिच्छन्तो

बितुदस्य प्रेष्याः । तेभ्यो बलिं पुष्टिकामो

हरामि मयि पुष्टिं पुष्टिपतिर्दधातु स्वाहा ॥

ओषधिवनस्पतिभ्यः स्वाहीऽन्तरिक्षाय स्वाहा नमो रुद्राय  
पशुपतये स्वाहा वितुदस्य प्रेष्या एकं च ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तषष्टितमोऽनुवाकः ॥ ६७ ॥

य इति । तेभ्यो बलिं हरामि भूमौ निक्षिपामि । पुष्टिकामः सन्नहम् । अत  
एव पुष्टिपतिर्धनधान्यादिपोषणोधिपतिर्भगवान्माये पुष्टिं धनधान्यादिपोषं दधातु  
स्थापयतु । तदर्थमिदमन्नं स्वाहा भूमौ निक्षिप्तमस्तु । तेभ्यः केभ्यः । ये भूता ग्रह-  
विशेषा बलिमाहारमिच्छन्तः सन्तो दिवानक्तं प्रचरन्ति । भूताः कथंविधाः ।  
प्रेष्याः प्रेषणीया भृत्या इति यावत् । कस्य , विशेषेण तुदति पापिनः प्राणिनः पीड-  
यतीति वितुदः इमशानवासी भगवान्कालाग्निरुद्रस्तस्य वितुदस्य ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये सप्तषष्टितमोऽनुवाकः ॥ ६७ ॥

अथाष्टषष्टितमोऽनुवाकः ।

जपमात्रेण पापक्षयार्थोऽयं मन्त्रः—

ओं तत्सत्यम् । ओं तद्ब्रह्म । ओं तद्वायुः । ओं  
तदात्मा । ओं तत्सर्वम् । ओं तत्पुरोर्नमः ।  
अन्तश्चरति भूतेषु गुहायां विश्वमूर्तिषु । त्वं यज्ञ-  
स्त्वं वषट्कारस्त्वभिन्द्रस्त्व रुद्रस्त्वं विष्णुस्त्वं  
ब्रह्म त्वं प्रजापतिः । त्वं तदाप आपो ज्यांती  
रसोऽमृतं ब्रह्म भूर्भुवः सुवरोम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्य-  
ष्टषष्टितमोऽनुवाकः ॥ ६८ ॥

तद्वेदान्तवेद्यं वस्तु ब्रह्मातिवृहत् । तदेव वायुः । तदेवाऽऽत्मा जीवोऽपि ।  
तदेव सत्यमवितथम् । किं बहुना, तदेव सर्वं चराचरं जगत् । तदेव पुरोर्विस्तीर्णस्य  
ब्रह्माण्डस्य कारणं य(गम)तस्तस्मै नमोऽस्तु । किंचैवंविधं यद्ब्रह्म तद्विश्वमूर्तिषु नाना-

\* एतदाद्यो तद्ब्रह्मेत्यस्मात्प्राग्विद्यमानं मूल ज. पुस्तके नास्ति ।

विधशरीरेषु भूतेषु प्राणिषु गुहायामन्तर्हृदयपुण्डरीकमध्ये चरति वर्तते । एवं परोक्षेण सर्वात्मकत्वमुक्त्वेदानीमपरोक्षेण परमात्मनः सर्वात्मकत्वं दर्शयति । हे भगवंस्त्वं यज्ञो नानाविधक्रतुरूपः । त्वमेव वषट्कारो देवान्नादायकशब्दविशेषः । औपलक्ष्येण त्वमेव स्वाहास्वधाहन्तकारादिः । त्वमेवेन्द्ररुद्रविष्णुब्रह्मरूपः । त्वमेव प्रजापतिर्विराट् । त्वमेव तत्प्रसिद्धं ब्रह्माण्डम् । त्वमेवाऽऽपो नद्यादिगताः । त्वमेवाऽऽपः पारावारगताः । त्वमेव ज्योतिः सूर्यादि । त्वमेव रसो मधुरादिः । त्वमेवामृतं सुधा । त्वमेव ब्रह्म वेदकूटम् । त्वमेव भूर्भुवः सुवस्त्रैलोक्यम् । त्वमेवोकारः शब्दब्रह्म ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्येऽष्टषष्ठितमोऽनुवाकः ॥ ६८ ॥

अथैकोनसप्ततितमोऽनुवाकः ।

अथ प्राणाहुतिमन्त्रान्दर्शयति—

श्रद्धायां प्राणे निविष्टोऽमृतं जुहोमि । श्रद्धायां-  
मपाने निविष्टोऽमृतं जुहोमि । श्रद्धायां व्याने  
निविष्टोऽमृतं जुहोमि । श्रद्धायांमुदाने निविष्टोऽ-  
मृतं जुहोमि । श्रद्धायां समाने निविष्टोऽमृतं  
जुहोमि । ब्रह्मणि म आत्माऽमृतत्वाय, इति ।

वैदिककर्मणि विश्वासातिशयः श्रद्धा, तस्या सत्या पञ्चसु शरीरगतवायुभेदेषु मध्ये प्रथमं प्राणनामके वायो निविष्ट आदरयुक्तोऽहममृतं स्वाद्भुतमिदं हविर्जुहोमि प्रक्षिपामि । एवमपानादिषु योज्यम् । एताभिः पञ्चभिराहुतिभिरमृतत्वाय मोक्षाय मे मदीय आत्मा जीवो ब्रह्मणि परमात्मन्येकी भवत्विति शेषः ।

अथ भोजनादावपां प्राशने मन्त्रमाह—

अमृतोपस्तरणमसि, इति ।

हे पीयमान जल त्वममृतं विनाशरहितं प्राणदेवताया [उपस्तरणमसि । यथा शयानस्य पुरुषस्य मञ्चकस्योपरि तूलपटादिकमुपस्तीर्यते तद्वत्प्राणदेवताया] इदमुपस्तरणम् । तथा च वाजसनेयिनः प्राणविद्याया प्राणदेवताया जलवस्त्रत्वमामन्ति—  
“तस्मादशिष्यन्नाचामेदशित्वाऽऽचामेदेतदेव तदन्नमनमं कुरुते” इति ।

प्राणाहुतिष्वेव विकल्पितानि मन्त्रान्तराणि दर्शयति—

श्रद्धायां प्राणे निविष्टोऽमृतं जुहोमि । शिवो मां

विशाप्रदाहाय । प्राणाय स्वाहा । श्रद्धायांमपाने  
निविष्टोऽमृतं जुहोमि । शिवो मां विशाप्रदाहाय ।  
अपानाय स्वाहा । श्रद्धायां व्याने निविष्टोऽमृतं  
जुहोमि । शिवो मां विशाप्रदाहाय । व्यानाय  
स्वाहा । श्रद्धायामुदाने निविष्टोऽमृतं जुहोमि ।  
शिवो मां विशाप्रदाहाय । उदानाय स्वाहा ।  
श्रद्धायां समाने निविष्टोऽमृतं जुहोमि । शिवो  
मां विशाप्रदाहाय । समानाय स्वाहा ।  
ब्रह्मणि म आत्माऽमृतत्वाय , इति ।

ह्यमान द्रव्यविशेष त्वं शिवः शान्तो भूत्वा मां प्रविश । किमर्थम् । अपदा-  
हाय, क्षुत्संपादितदाहनाशनायेत्यर्थः । किञ्च ह्यमानद्रव्यं प्राणदेवतायै स्वाहा मुहुन-  
मस्तु । पूर्ववदन्यद्व्याख्येयम् ।

भोजनादूर्ध्वमपां प्राशने मन्त्रमाह—

अमृतापिधानममि, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषये-  
कोनसप्ततितमोऽनुवाकः ॥ ६९ ॥

पीयमान हे जल त्वममृतमविनश्वरमपिधानमाच्छादकममि ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्य एकोनसप्ततितमोऽनुवाकः ॥ ६९ ॥

अथ सप्ततितमोऽनुवाकः ।

• मुक्तस्यान्नस्याभिमन्त्रणे मन्त्रमाह—

श्रद्धायां प्राणे निविश्यामृतं हुतम् । प्राणमक्षेनाऽऽप्या-  
यस्व । श्रद्धायांमपाने निविश्यामृतं हुतम् । अपान-  
मक्षेनाऽऽप्यायस्व । श्रद्धायां व्याने निविश्यामृतं

हुतम् । व्यानमन्नेनाऽऽप्यायस्व । श्रद्धायामुदाने निवि-  
श्यामृतं हुतम् । उदानमन्नेनाऽऽप्यायस्व । श्रद्धायां  
समाने निविश्यामृतं हुतम् । समानमन्नेनाऽऽप्यायस्व, इति॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्ततितमोऽनुवाकः ॥ ७० ॥

वैदिककर्मणि विश्वासातिशयः श्रद्धा, तस्यां सत्यां प्राणवायौ निविश्याऽऽदराति-  
शयं कृत्वाऽमृतमनश्चरं स्वाद्भूतमिदं हविर्मया हुतम् । हे प्राणाभिमानिनि देवि त्वं  
प्राणं मुखनासिकासंचारिणं वायुं हुतेनाम्नेनाऽऽप्यायस्व वर्धय । स्पष्टमन्यत् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये सप्ततितमोऽनुवाकः ॥ ७० ॥

अथैकसप्ततितमोऽनुवाकः ।

क्षुदादिजनितचित्तविक्षेपशान्तेरूर्ध्वं भोक्तुर्जीवस्य परमेश्वरस्वरूपानुसंधानहेतुं मन्त्रं  
दर्शयति—

अङ्गुष्ठमात्रः पुरुषोऽङ्गुष्ठं च समाश्रितः ।

ईशः सर्वस्य जगतः \*प्रभु प्रीणाति विश्वभुक्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्ये-  
कसप्ततितमोऽनुवाकः ॥ ७१ ॥

हृदयमध्यगत आकाशः स्वाङ्गुष्ठपरिमितः । तत्र वर्तमाना बुद्धिरपि तावती तथाऽ-  
वच्छिन्नो जीवरूपः पुरुषोऽप्यङ्गुष्ठमात्रः स्वाङ्गुष्ठपरिमितः । स च ज्ञानक्रियाश-  
क्त्याऽङ्गुष्ठमाश्रितः । चकारान्मस्तकं चाऽऽश्रितः । आपादमस्तकव्यापीत्यर्थः ।  
स चोपाधिसंबन्धमन्तरेण स्वकीयेन वास्तवरूपेण सर्वस्य जगत ईशो नियन्ता ।  
अत एव विश्वभुक् । सर्वं जगद्भुङ्क्ते । तादृशः प्रभुरीश्वरः प्रीणाति, अनेन भोजनेन  
प्रीतो भवतु ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-  
क्तायां याज्ञिक्यामुपनिषदि भाष्ये एकसप्ततितमोऽनुवाकः ॥ ७१ ॥

\* छान्दसो विसर्गलोपः ।



अथ द्विसप्ततितमोऽनुवाकः ।

इत्थं भोजनोत्तरं परमेश्वरानुसंधानप्रतिपादकं मन्त्रमुदाहृत्य भोक्तुः सर्वेषामङ्गानां स्वस्थताप्रतिपादकं मन्त्रमनुभवपूर्वकं पठति—

वाङ्म \*आसन् । नसोः प्राणः । अक्षयोश्चक्षुः । कर्णयोः  
श्रोत्रम् । बाहुवोर्बलम् । ऊरुवोरोजः । अरिष्टा विश्वान्य-  
ङ्गानि तनूः । तनुवां मे सह नमस्ते अस्तु मा मां हिंसीः, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
द्विसप्ततितमोऽनुवाकः ॥ ७२ ॥

हे भगवन्षड्भूमन्त्रमाकण्ठं भुक्तवतस्त्वृषस्य मे मम वाग्वाग्निन्द्रियशक्तिस्तद्गोलक  
\*आस्ये, प्राणो नसोर्नासिकयोः, चक्षुश्चक्षुरिन्द्रियशक्तिरक्षयोरक्ष्णोस्तद्गोलकयोः,  
श्रोत्रं श्रोत्रेन्द्रियं कर्णयोस्तद्गोलकयोः, लब्धस्वास्थ्यान्यासन् । प्राग्भोजनात्सुदादिव-  
शेन विकलान्यभवन्नित्यर्थः । अत एव बाहुवोर्बाह्वोर्बलमभूत् । ऊरुवोरोजो गमना-  
गमनसामर्थ्यमभूत् । किं बहुना, विश्वानि सर्वाणि ममाङ्गान्यरिष्टान्यनुपहिंसितानि  
स्वस्थान्यभूवन् । किंवा परिमितगणनया, मे मम तनुवा तन्वा लिङ्गशरीरेण सह तनूः  
स्थूलशरीरं स्वस्थी भवति स्म । अत एव भो भगवंस्त्वत्प्रसादात्सृ(न्मि)ष्टाङ्गं लब्ध्वा  
+यतोऽहं तृप्तो मत्कृतं नमस्ते तुभ्यमस्तु । इत्थं प्रत्यहं सहकुटुम्बस्य मे तृप्तिं कृत्वा  
सर्वाङ्गस्वास्थ्यं च संपाद्य यावन्मरणं सहकुटुम्बं मां मां हिंसीर्मा पीडय । किंतु  
मृडय । मन्त्रोऽयं भोजनोत्तरं प्रत्यहं परमेश्वरकृतोपकृतिसृष्टिसिद्धये ब्राह्मणेरर्थानुसंधा-  
नपूर्वकं पठनीय इति रहस्यम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये द्विसप्ततितमोऽनुवाकः ॥ ७२ ॥

अथ त्रिसप्ततितमोऽनुवाकः ।

एवं सर्वाङ्गस्वास्थ्यमुक्त्वा सर्वपापक्षयार्थत्वेनोत्तरोत्तरधनप्राप्य(पक्)त्वेन चेन्द्रस-  
प्तिसंवादादकं मन्त्रं जप्यत्वेनाऽऽह—

वयं सुपर्णा उपसेवुरिन्द्रं प्रियमथा ऋषयो नाथमानाः ।

\* पृथिव्यास्यशब्दस्याऽऽसन्नादेशे सप्तम्याः सुपा मुलुगिति लुकि रूपभिरम् । + अत्र च.  
पुस्तकेऽङ्गो नास्ति । \* आसन्नित्यस्य व्याख्यानमेतत् । + यतोऽहं तृप्तोऽत एवेति संख्यः ।

अपध्वान्तपूर्णुहि पूर्धि चक्षुर्मुग्ध्यस्मान्निधयेऽवबद्धान् , इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
त्रिसप्ततितमोऽनुवाकः ॥ ७३ ॥

ऋषयः सप्तसंख्याकाः कदाचिदिन्द्रं स्वर्गस्थमुपसेदुः । भूषोकात्सकाशादिन्द्र-  
सामीप्यं जम्मुः । कथंभूता ऋषयः । नाधमानाः किमपि याचितुकामाः । प्रियमेधाः  
सर्वप्राणिप्रियकृतबुद्धिविशेषाः । वय इति विशब्दबहुवचनं पक्षिवाचकम् । वय इव  
पक्षिण इव शीघ्रगमनाः । कथंभूता वयः । सुपर्णाः शोभनपक्षाः । कथंभूतमिन्द्रम् ।  
अपध्वान्तमपगतहृदयान्वकारम् । इन्द्रमुपेत्य यदूचिरे तदुच्यते । हे भगवन्निन्द्रा-  
स्मानूर्णुहि दिव्यदुकूलदिप्रदानेनाऽऽच्छादय । अस्माकं चक्षुः पूर्धि, उत्तमसौन्दर्यादि-  
मत्पदार्थप्रदर्शनप्रदानाभ्यां पूरय । अस्मान्सर्वेभ्यः पापेभ्यो मुमुग्धि मोक्षय । किंचा-  
स्मान्निधयेऽवबद्धानासक्तान्कुरु । अनेकधनरत्नवन्निधियुक्तानस्मान्कुर्वित्यर्थः । एव-  
मृषियाचितेन्द्रेण दत्तैर्भाग्यैः सुखिताः सन्त ऋषयो भूमिमेत्य स्वाश्रमेषु स्थितवन्त  
इत्याद्युपाख्यानं पूरयितव्यम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये त्रिसप्ततितमोऽनुवाकः ॥ ७३ ॥

अथ चतु सप्ततितमोऽनुवाकः ।

एवंजपानन्तरं हृदयमालभ्य जप्यं मन्त्रमाह—

प्राणानां ग्रन्थिरसि रुद्रो मां विशान्तकः ।

ते नाक्षेनाऽऽप्यायस्व, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
चतुःसप्ततितमोऽनुवाकः ॥ ७४ ॥

हे हृदयवर्तिन्नहंकार त्वं वायुरूपाणामिन्द्र(न्द्रिय)रूपाणा च प्राणानां ग्रन्थि-  
रसि । परस्परमविश्लेषाय ग्रन्थनहेतुरसि । तादृशस्त्वं रुद्रस्त(स्त्व)दभिमानिदेव-  
तारूपोऽन्तको दुःखस्य विनाशको भूत्वा मां विश मच्छरीरे प्रविष्टो भव । तेन  
मद्भुक्तेनाक्षेनाऽऽप्यायस्व मामभिवर्धय ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिक्यामुपनिषदि भाष्ये चतुःसप्ततितमोऽनुवाकः ॥ ७४ ॥

अथ पञ्चसप्ततितमोऽनुवाकः ।

एवं हृदयाभिमन्त्रणमुक्त्वा यावज्जीवं मृत्युपरिहारार्थं देवताप्रा(प्री)णनरूपम-  
न्त्रमाह—

नमो रुद्राय विष्णवे मृत्युर्मे पाहि, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनि-

षदि पञ्चसप्ततितमोऽनुवाकः ॥ ७५ ॥

रुद्राय पार्वतीपतये नमोऽस्तु । विष्णवे लक्ष्मीपतये नमोऽस्तु । किंच हे रुद्र हे  
विष्णो त्वं त्वं च मृत्युर्व्यत्ययेन मृत्योः सकाशान्मे मां पाहि ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-

क्तायां याज्ञिक्यामुपनिषदि भाष्ये पञ्चसप्ततितमोऽनुवाकः ॥ ७५ ॥

अथ षट्सप्ततितमोऽनुवाकः ।

त्वमग्ने द्युभिरुत्तमकाशान्निभिः सहितः सन्नम्नमृत्युं निवारय । किंच

त्वं वनेभ्योस्त्वमोषधीभ्यस्त्वं नृणां नृपते जायसे शुचिः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि

षट्सप्ततितमोऽनुवाकः ॥ ७६ ॥

त्वमिति । हेऽग्ने त्वमपि द्युभिरुत्तमकान्निभिः सहितः सन्नम्नमृत्युं निवारय । किंच  
त्वमाशु शीघ्रं शोषयति भक्तानां पापमित्याशुशुक्षणिः, [तादृशो भव] । किंच त्वमग्न्य  
उपरि कणत्वेन (कारणत्वेन) तिष्ठसि । अप्कारणत्वादग्नरग्न्य आधिक्यम् । “अग्नेरापः”  
इति श्रुतेः । किंच त्वं महामेरुरूपस्य पाषाणस्य पर्युपरि तिष्ठसि । कनकाचलशिखरे-  
ष्वग्न्यादिदेवानां विद्यमानत्वप्रसिद्धेः । किंच त्वं वनेभ्यो व्यत्ययेन नन्दनादिवनेषु  
विहरसि । किंच त्वमोषधीभ्यो व्यत्ययेन मोमलनाद्योषधीषु व्याप्य तिष्ठसि । हे  
नृपते यजमानरूपमनुष्याधिपतेऽग्ने त्वं नृणां यजमानानां मध्ये पूज्यो जायसे भवसि ।  
किंच त्व वैदिकलौकिकश्मशासनिकसर्वेपदार्थभृगोपि सन्मर्षदा शुचिरेव । एवंविध-  
प्रभावस्त्वं मृत्योः सकाशान्मां पाहीति पूर्वेणान्वयः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययु-

क्तायां याज्ञिक्यामुपनिषदि भाष्ये षट्सप्ततितमोऽनुवाकः ॥ ७६ ॥

अथ सप्तसप्ततितमोऽनुवाकः ।

अथेदानीं परमात्मनः सकाशात्स्वामीष्टं याचते—

शिवेन मे संतिष्ठस्व स्योनेन मे संतिष्ठस्व सुभूतेन  
मे संतिष्ठस्व ब्रह्मवर्चसेन मे संतिष्ठस्व यज्ञस्यर्द्धिमनु  
संतिष्ठस्वोप ते यज्ञ नम उप ते नम उप ते नमः, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषदि  
सप्तसप्ततितमोऽनुवाकः ॥ ७७ ॥

हे यज्ञ सर्वयज्ञस्वरूप हे भगवन्परमात्मंस्ते तुभ्यमुप सामीप्येन नमोऽस्तु । त्वत्सं-  
निधां त्वत्समक्षं भूयो भूयो नमस्करोमीत्यर्थः । अत्यादरार्थमाग्नेडितम् । किंच त्वं  
शिवेन कल्याणप्रदानेन सह मे गृहे संतिष्ठस्व । स्योनेनैहिकमुखप्रदानेन सह ।  
सुभूतेन महैश्वर्यप्रदानेन सह । ब्रह्मवर्चसेन सह । समानमन्यत् । एवंगुणवति त्वयि  
मद्गृह उपस्थिते सत्यहमप्येवंविधगुणवान्भूयासमिति प्रार्थयितुराशयः । किंच त्वत्प्री-  
त्यर्थं कृतस्य यज्ञस्य सत्कर्मानुष्ठानस्यर्द्धिं समृद्धिमनु पश्चात्तत्फलं दातुमस्मत्समीपे  
संतिष्ठस्व सम्यगचलचित्तः सन्नपविश ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्ये सप्तसप्ततितमोऽनुवाकः ॥ ७७ ॥

अथाष्टसप्ततितमोऽनुवाकः ।

समाप्तं भोजनप्रकरणं कर्मप्रकरणं च । अथेदानीं सर्वकर्ममयसंसारबीजदाहार्थं  
संन्यासप्रकरणमारभ्यते । तत्र ज्ञानप्रतिबन्धकमहापातकपरिहारेण ज्ञानयोग्यतालक्षणां  
शुद्धिमुक्त्वा योग्यस्य पुरुषस्यापक्षितेषु ज्ञानसाधनेषु संन्यासस्य निरतिशयोत्कर्षार्थ-  
(र्थत्वं) वक्तुं सत्यादीन्येकादशोत्कृष्टसाधनानि प्रतियोगित्वेन वक्तव्यानि, तत्र प्रथमं  
साधनमुपन्यस्यति—

सत्यं परं परं सत्यं सत्येन न सुवर्गाह्लोकाह्वयवन्ते  
कदाचन सता हि सत्यं तस्मात्सत्ये रमन्ते—, इति ।

यद्वस्तु प्रमाणेन दृष्टं तस्य तथैवाभिवृद्धं सत्यं तच्च परं पुरुषार्थसाधनेपूत्कृष्टम् ।  
तत्र विधाना(स्यैवाऽऽदरा)र्थं परं सत्यमिति पुनर्वचनम् । यद्वा परं [ब्रह्म] सत्यम-

बाध्यं तद्द्वयथार्थवचनमपि बाधरहितमिति व्यावहारिकबाधराहित्येनोत्कर्षं विवक्षित्वा दृष्टान्तेन परं सत्यमित्युक्तम् । सत्येन यावज्जीवनं यथार्थकथनेन स्वर्गलोकात्कदाचन कदाचिदपि न प्रच्यवन्ते, अनृतवादिनस्तु केनचित्पुण्येन स्वर्गं प्राप्या[प्य]नृतवदनदोषेण कर्मफलापूर्व(र्ण)तायामपि तदैव स्वर्गात्प्रच्यवन्ते । किंच हि यस्मात्कारणात्सतां सन्मार्गवर्तिनामृष्यादीनां संबन्धि [मत्यं] यथार्थत्वादित्वं तस्मात्कारणात्सतामिदमिति व्युत्पत्तिमाश्रित्य सत्यवादित्वमेव परमं मोक्षसाधनमिति केचिन्महान्तो वदन्तस्मिन्नेव सत्ये रमन्ते क्रीडन्ति ।

एकं मतमुक्त्वा द्वितीयं मतमाह—

तप इति तपो नानशनात्परं यद्धि परं तपस्त-  
दुर्धर्षं तदुराधर्षं तस्मात्तपसि रमन्ते—, इति ।

तपः परं मोक्षसाधनमिति केपाचिन्मतम् । तीर्थयात्राजपहोमादीनि यद्यपि बहूनि तपांसि सन्ति तथाऽपि तेषु सर्वेष्वनशनम्(नादु)रगामैकभक्ताद्यपदेश(यशन)वर्जनात्परमुत्कृष्टं तपो नास्ति । यदनशनरूपं कृच्छ्रचान्द्रायणादिकं परं तपोऽस्ति तदुर्धर्षं धर्षयितुं सोढुमशक्यमत एवाऽऽसमन्तात्मवैषां प्राणिना तत्तपो दुर्धर्षं दुःशकमित्यनुमयते । तस्मात्कारणात्केचन श्रद्धालवः कृच्छ्रचान्द्रायणादिके तपसि रमन्ते क्रीडन्ति ।

तृतीयं मतमाह—

दम इति नियतं ब्रह्मचारिणस्तस्माद्दमं रमन्ते—, इति ।

वाक्चक्षुरादीन्द्रियाणां बाह्यानां निषिद्धेभ्यो निषेधेभ्यो निवृत्तिर्दमः, स एवोत्तमो मोक्षहेतुरिति मन्यमाना नैष्ठिकब्रह्मचारिणो नियतं सर्वदा वदन्ति तस्माद्दमे रमन्ते ।

चतुर्थं मतमाह—

शम इत्यरण्ये मुनयस्तस्माच्छमे रमन्ते—, इति ।

अन्तःकरणस्य क्रोधादिदोषराहित्यं शमः न एवोत्तमो मोक्षहेतुरित्यरण्ये वर्तमाना मुनयो वानप्रस्था मन्यन्ते तस्मात्ते शमे रमन्ते ।

पञ्चमं मतमाह—

दानमिति सर्वाणि भनानि प्रशंसन्ति दाना-  
त्प्राप्तिदुश्चरं तस्माद्दाने रमन्ते—, इति ।

गोभूहिरण्यादीनां स्वकीयानां शास्त्रोक्तवर्त्मना स्व[स्वत्व]परित्यागपूर्वकं परस्वत्वापादनं दानं तदेवोत्तमं मोक्षसाधनमिति सर्वे प्राणिनः प्रशंसन्ति । दानादतिशयितं

दुष्क(श्च)रं नास्ति । धनरक्षार्थं प्राणानपि परित्यजतां पुरुषाणामुपलम्भात् । तस्माद्गो-  
भूहिरण्यादिदाने रमन्ते ।

[ षष्ठं मतमाह— ]

धर्म इति धर्मेण सर्वमिदं परिगृहीतं धर्मा-  
न्नातिदुष्करं तस्माद्धर्मे रमन्ते—,इति ।

स्मृतिपुराणादिप्रतिपाद्यो वापीकूपतडागादिनिर्माणरूपो धर्मोऽत्र विवक्षितः । स  
चोत्तमो मोक्षहेतुरिति स(म)हामात्यादयः प्रभवो मन्यन्ते । तडागादिरूपेण धर्मेण  
सर्वमिदं जगत्परिगृहीतम् । सर्वेऽपि मनुष्यपश्वादयः स्नानपानादिना तुष्यन्ति ।  
तादृशधर्मादन्यदतिदुश्च(ष्क)रं नास्ति । तस्मात्कारणाद्धर्मे रमन्ते प्रभवः ।

सप्तमं मतमाह—

प्रजन इति भूयांसस्तस्माद्भूयिष्ठाः प्रजा-  
यन्ते तस्माद्भूयिष्ठाः प्रजनने रमन्ते—,इति ।

प्रजनोऽपत्योत्पादनं तस्यैवोत्तमसाधनत्वं भूयांसो ( सोऽति )बहवः प्राणिनो  
मन्यन्ते । धनिकैर्दरिद्रैः शिष्टैश्च सर्वैरपि पुत्रोत्पादनायातिशयेन प्रयतमान(त्नस्याऽऽहत)  
त्वात् । तस्मादेकैकस्य पुरुषस्य भूयिष्ठा द्वित्राः पञ्च षडित्येवं बहवोऽपत्यविशेषा  
उत्पद्यन्ते । तस्माद्भूयिष्ठा अतिबहवः प्राणिनः प्रजोत्पादने रमन्ते ।

अष्टमं मतमाह—

अग्नय इत्याह तस्मादग्नय आधातव्याः—,इति ।

अग्नयो गार्हपत्यादय उत्तमा मुक्तिहेतव इति कश्चिद्वेदार्थपर आह । तस्मा-  
त्कारणाद्गृहस्थैरग्नय आधातव्या भवन्ति ।

नवमं मतमाह—

अग्निहोत्रमित्याह तस्मादग्निहोत्रे रमन्ते—,इति ।

आहितेष्वग्निषु सायं प्रातश्चानुष्ठेयो होमोऽग्निहोत्रं तदुत्तमं मोक्षसाधनमित्यपरः  
कश्चिद्वेदार्थपर आह । तस्मात्केचिदग्निहोत्रे रमन्ते ।

दशमं मतमाह—

यज्ञ इति यज्ञो हि देवास्तस्माद्यज्ञे रमन्ते—, इति ।

दर्शपूर्णमासज्योतिष्टोमादिको यज्ञ उत्तमो मोक्षहेतुरित्यपरे वेदार्थपरा मन्यन्ते ।  
तत्र हेतुरुच्यते—हि यस्मात्कारणाद्यज्ञो व्यत्ययेन तृतीया यज्ञेन पूर्वोक्ता देवा  
इन्द्रादयो दिवं गता इति वाक्यशेषः । तस्मादेव कारणादद्यापि केचन वैदिका यज्ञे  
पूर्वोक्ते रमन्त आसक्तचित्ताः सन्तः क्रीडन्ति ।

एकादशं मतमाह—

मानसमिति विद्वांसस्तस्माद्विद्वांस एव मानसे रमन्ते—, इति ।

मनसैव निष्पाद्यमुपासनं मानसं तदेवोत्तमं मोक्षसाधनमिति विद्वांसः सगुणब्रह्म-  
विदो मन्यन्ते । तस्मात्कारणात्केचन विद्वांसो वेदोपास्तितार्थविदो मानस एवो-  
पासने रमन्ते ।

द्वादशं मतमाह—

न्यास इति ब्रह्मा ब्रह्मा हि परः परो हि ब्रह्मा तानि वा  
एतान्यंबराणि परांसि न्यास एवात्यरेचयत्, इति ।

पूर्वोक्तकारणा(र्वकाण्डोक्ता)नामग्निहोत्रादिकर्मणामारुणिजाबालाद्युपनिषदुक्तप्रका-  
रेण परित्यागो न्यासः स एवोत्तमो मोक्षहेतुरिति ब्रह्मा हिरण्यगर्भो मन्यते । स च  
ब्रह्मा परो हि परमात्मरूपो हि न तु पूर्वोक्तमतानुसारिण इव जीवः । यद्यप्यसौ  
हिरण्यगर्भो देहधारी तथाऽपि परो हि परमात्मैव ब्रह्मा हिरण्यगर्भ इति वक्तुं शक्यते ।  
तच्छिष्यत्वेन तत्समानज्ञानत्वात् । अन एव श्वेताश्वत[रा आमनन्ति]—“ यो ब्रह्माणं  
विदधाति पूर्वं यो वै वेदांश्च प्रहिणोति तस्मै ” इति । यानि पूर्वोक्तसत्यादीनि मान-  
सान्ता[नि ता]न्येतानि [परांसि] तपांसि भवन्त्येव तथाऽपि सन्यासमपेक्ष्याबराणि  
निकृष्टानि । संन्यास एक एव सर्वाण्यत्यरेचयदतिक्रान्तवान् । उत्तमत्वेन तारतम्यं  
तत्र विश्रान्तमित्यर्थः ।

उक्तमुत्तमसाधनमुपसंहरति—

य एवं वेदेत्युपनिषत्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषत्-

ष्टमस्रतितमोऽनुवाकः ॥ ७८ ॥

यः पुमानेवंप्रकारेण [स]न्यासम्यान्येभ्यः साधनेभ्य उत्तमत्वं वेद तस्य विदुष  
इत्युक्ता विद्योपनिषद्ब्रह्मभूता भवति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्येऽष्टमस्रतितमोऽनुवाकः ॥ ७८ ॥

अथैकोनाशांनितमोऽनुवाकः ।

पूर्वोक्तमोक्षसाधनसमूहमुपपादयितुमाख्यायिकामाह—

प्राजापत्यो हाऽऽरुणिः सुपर्णेयः प्रजापतिं पितरभ्युपससार

किं भगवन्तः परमं वदन्तीति तस्मै प्रोवाच—, इति ।

प्रजापतेः पुत्रः प्राजापत्यः स चाऽऽरुणिनामकः । स एव सुपर्णाख्यायाः स्त्रिया अपत्यत्वात्सुपर्णेय इत्युच्यते । तादृशः पुरुषः स्वकीयं पितरं प्रजापतिमुपससारोत्तमसाधनजिज्ञासयोपसन्नवान् । उपा(प)सद्य चैवं पप्रच्छ । हे प्रजापते भगवन्तः पूज्या महर्षयो मोक्षसाधनेषु किं साधनं परममुत्कृष्टं वदन्ति । एवं पृष्टः प्रजापतिस्तस्मा आरुणये प्रोवाच ।

पूर्वमुक्तेषु साधनेषु प्रथमं दर्शयति—

सत्येन वायुरावाति सत्येनाऽऽदित्यो रोचते  
दिवि सत्यं वाचः प्रतिष्ठा सत्ये सर्वं प्रति-  
ष्ठितं तस्मात्सत्यं परमं वदन्ति—, इति ।

योऽयं वायुरन्तरिक्षे वाति सोऽयं पूर्वजन्मनि मनुष्यः सन्सत्यवादित्वं परिपाल्य तेन सत्येन वायुदेवतात्वं प्राप्येदानीं लोकानुग्रहार्थमन्तरिक्षे वाति । तथैवाऽऽदित्योऽपि पूर्वजन्मानुष्ठितेन [सत्येन] दिवि रोचते शुलोके प्रकाशते । एतत्सत्यं वाचो वाग्निन्द्रियस्य प्रतिष्ठा स्थिरं स्थानमनृतं तु वाचोक्तमपि परंनिराक्रियत इति न वाचः प्रतिष्ठा । तस्य स्वर्ग ( था सति ) लोकेऽस्मिन्सत्ये भाषणे [ सर्वं ] प्रामाणिकव्यवहारजातं प्रतिष्ठितं तस्मात्कारणात्सत्यमेव परमं साधनमित्येवं केचिदनुष्ठातारो वदन्ति ।

त(अ)त्राऽऽरुणेर्मुखविकाशराहित्यलक्षणापरितोषं दृष्ट्वा द्वितीयं साधनमाह—

तपसा देवा देवतामग्रं आयन्तपसर्षयः सुवर्न्व-  
विन्दन्तपसा सपत्नाम्प्रणुदामारातीस्तपसि सर्वं  
प्रतिष्ठितं तस्मात्तपः परमं वदन्ति—, इति ।

इदानीं स्वर्गे वर्तमाना अग्नीन्द्रादयो देवा अग्रे पूर्वजन्मन्यनुष्ठितेनान्नपरित्यागरूपेण कृच्छ्रचान्द्रायणादितपसा देवतामायन्निदानीतनं देवतात्वं प्राप्ताः । तथा वसिष्ठादयो महर्षयः पूर्वानुष्ठितेन तपसा सुवर्न्वविन्दन्स्वर्गलोकमनुक्रमेण लब्धवन्तः । तथा वयमपीदानीमभिचाररूपेण तपसा सपत्नाञ्चान्ननरातीरस्मदीयद्रव्यल्लामविरोधिनः पुरुषानपि प्रणुदाम निराकुर्मः । अन्यदपि सर्वं फलजातं तपसि प्रतिष्ठितं तस्मादनशनरूपं तपः परमं मोक्षसाधनमिति वदन्ति ।



अत्रापि पूर्ववदपरितोषं दृष्ट्वा तृतीयं साधनमाह—

दमेन दान्ताः किल्बिषमवधून्वन्ति दमेन ब्रह्म-  
चारिणः सुवर्गगच्छन्दमो भूतानां दुराधर्षं दमे  
सर्वं प्रतिष्ठितं तस्माद्दमः परमं वदन्ति—, इति ।

दान्ता बाह्येन्द्रियदमनयुक्ताः पुरुषास्तेन दमेन स्वकीयपापमवधून्वन्ति नाशयन्ति ।  
तथा नैष्ठिकब्रह्मचारिणो दमेन स्वर्गमगच्छन् । स च दमो भूतानां प्राणिनां  
दुराधर्षं धर्षयितुं सर्वदा सोढुं दुःसहः । तस्मिंश्च दमे सर्वमपेक्षितं फलं प्रतिष्ठी-  
तम् । तस्मात्कारणाद्दमः परमं मुक्तिसाधनमिति केचिद्ब्रूवन्ति । अत्र सर्वत्र पूर्वसा-  
धने परितोषराहित्यादुत्तरसाधनोक्तिर्द्रष्टव्या ।

चतुर्थं साधनमाह—

शमेन शान्ताः शिवमाचरन्ति शमेन नाकं मुन-  
योऽन्वविन्दच्छमो भूतानां दुराधर्षं छमे सर्वं  
प्रतिष्ठितं तस्माच्छमः परमं वदन्ति—, इति ।

शान्ता अन्तःकरणगतक्रोधादिरहितास्तेन शमेन शिवं मङ्गलं पुरुषार्थमाचरन्ति ।  
नारदाद्या मुनयः शमेन स्वर्गमलभन्त । अन्यत्पूर्ववत् ।

पञ्चमं साधनमाह—

दानं यज्ञानां बरूथं दक्षिणा लोके दातारं सर्वभूतान्यु-  
पजीवन्ति दानेनारातीरपांनुदन्त दानेन द्विपन्तो मित्रा  
भवन्ति दाने सर्वं प्रतिष्ठितं तस्माद्दानं परमं वदन्ति—, इति ।

गोहिरण्यादिदानं यज्ञानां सन्धिनी दक्षिणा भवति । तस्माद्बरूथं श्रेष्ठम् ।  
लोकेऽपि दातारं पुरुषं वेदशास्त्रमंविदो मूढाश्च सर्वेऽपि पुरुषा उपजीवन्ति ।  
तथा योद्धुकामानां भयानां धनदानेनारातीः शत्रुनपानुदन्त राजानो निराकृत-  
वन्तः । येऽपि प्रबला द्विपन्तस्तेऽपि धनदानेन तुष्टा मित्राणि भवन्ति । अन्य-  
त्पूर्ववत् ।

षष्ठं साधनमाह—

धर्मो विश्वस्य जगतः प्रतिष्ठा लोके धर्मिष्ठं  
प्रजा उपसर्पन्ति धर्मेण पापमपनुदन्ति धर्मे  
सर्वं प्रतिष्ठितं तस्माद्धर्मं परमं वदन्ति—, इति ।

श्रुतिस्मृतिप्रतिपादितवापोकूपतटाकादिनिर्माणरूपां धर्मो विश्वस्य जगतः सर्वस्य

प्राणिजातस्य प्रतिष्ठाऽऽश्रय इत्येतत्प्रसिद्धम् । तथा लोके धर्मिष्ठमतिशयेन धर्मे वर्तमानं पुरुषं प्रजाः सर्वा उपसर्पन्ति धर्माधर्मनिर्णयार्थमुपगच्छन्ति । किञ्च प्रायश्चित्तरूपेण [धर्मेण] पापं विनाशयन्ति । अन्यत्पूर्ववत् ।

सप्तमं साधनमाह—

प्रजननं वै प्रतिष्ठा लोके साधु प्रजायास्तन्तुं  
तन्वानः पितृणामनुणो भवति तदेव तस्या  
अनृणं तस्मात्प्रजननं परमं वदन्ति—,इति ।

प्रजननं पुत्रोत्पादनं यदस्ति तद्गृहस्थानां प्रतिष्ठा पुत्रस्य गृहकृत्यनिर्वाहकत्वात् । “तोऽयं मनुष्यलोकः पुत्रेणैव जयते नान्येन कर्मणा” इति श्रुतेः । किञ्च प्रजायाः पुत्रपौत्रादिरूपायास्तन्तुं परम्परां साधु तन्वानः शास्त्रीयमार्गो यथा भवति [तथा विस्तारयन्पितृणां मृतानां पितृपितामहादीनामनुणो भवति] । तदीयमृणं पुत्रिणा प्रत्यापितं भवति । यत्प्रजननं तदेव तस्य पुत्रिण ऋणापाकरणहेतुः । अन्यत्पूर्ववत् ।

अष्टमं साधनमाह—

अग्नयो वै त्रयीं विद्या देवयानः पन्थां गार्ह-  
पत्य ऋक्पृथिवी रथंतरमन्वाहार्यपचनं यजुर-  
न्तरिक्षं वामदेव्यमाहवनीयः सामं सुवर्गो  
लोको बृहत्तस्मादग्नीन्परमं वदन्ति—,इति ।

गार्हपत्यो दक्षिणाग्निराहवनीय इति येऽग्नयः सन्ति त एव त्रयीं विद्या वेदत्रयात्मका वेदत्रयोक्तकर्मसाधनत्वाद्देवविहितत्वाच्च, देवयानो यागद्वारेण देवत्वप्राप्तो मार्गश्च । किञ्च तेषामग्नीनां मध्ये गार्हपत्योऽग्निर्ऋग्वेदात्मकः पृथिवीलोकरूपो रथंतरसामात्मकश्चेति प्रशस्यते । अन्वाहार्यपचनो दक्षिणाग्निर्यजुर्वेदान्तरिक्षलोकवामदेव्यसामात्मकः । [दक्षिणाग्निस्तु सामवेदस्वर्गलोकवृहद्रथंतरसामात्मकः । ] अन्यत्पूर्ववत् ।

नवमं साधनमाह—

अग्निहोत्रं सायं प्रातर्गृहाणां निष्कृतिः सिंघट्\*  
सुहुतं यज्ञक्रतूनां प्रायण\* सुवर्गस्य लोकस्य  
ज्योतिस्तस्मादग्निहोत्रं परमं वदन्ति—,इति ।

सायं प्रातश्चानुष्ठितमग्निहोत्रं गृहाणां निष्कृतिः क्रयसाधनं मूल्यम्, अग्निहो-

त्रामावे क्षुधितोऽग्निर्गृहान्दहेत् । किंचाग्निहोत्रं स्विष्टं शोभनयागरूपं सुहुतं शोभन-  
होमरूपम् । देवतामुद्दिश्य द्रव्यत्यागो यागः । तस्य द्रव्यस्याग्नौ प्रसेपो होमः ।  
किंचैतद्यज्ञक्रतूनां प्रायणं प्रारम्भः । अग्न्याधेयमग्निहोत्रं दर्शपूर्णमासावाग्रयणं  
चातुर्मास्यानि निरूढपशुबन्धः सौत्रामणीति सप्त हविर्यज्ञाः । क्रतुशब्दो यूपवत्सु  
सोमयागेषु रूढः । अग्निष्टोमोऽत्यग्निष्टोम उक्थ्यः षोडशी वाजपेयोऽतिरात्रोऽसौर्या-  
मश्वेति सप्त सोमसंस्थाः क्रतवः । तेषां सर्वेषां यज्ञक्रतूनां प्रारम्भकमग्निहोत्रम् । अत  
एव स्वर्गस्य लोकस्य ज्योतिः प्रकाशकम् । अन्यत्पूर्ववत् ।

दशमं साधनमाह—

यज्ञ इति यज्ञेन हि देवा दिवं गता यज्ञेनासुरा-  
नपानुदन्त यज्ञेन द्विषन्तो मित्रा भवन्ति यज्ञे  
सर्वे प्रतिष्ठितं तस्माद्यज्ञं परमं वदन्ति—, इति ।

यज्ञ उक्तमं साधनमिति केचिदाहुः । किंच देवाः पूर्वानुष्ठेनेन यज्ञेन स्वर्गं  
प्राप्ताः । किंच यज्ञेनैव तदा [तदा] देवा असुरान्विनाशितवन्तः । किंच सर्वका-  
मप्राप्तिसाधनेन ज्योतिष्टोमेन द्वेष्टृ(ष)शान्तिकामस्य पूर्वं द्वेषं कुर्वन्तोऽपि शत्रवो  
मित्रा[णि] भवन्ति । पूर्ववदन्यत् ।

एकादशं साधनमाह—

मानसं वै प्राजापत्यं पवित्रं मानसेन मनसा साधु  
पश्यति मानसा ऋषयः प्रजा असृजन्त मानसे  
सर्वे प्रतिष्ठितं तस्मान्मानसं परमं वदन्ति—, इति ।

मनसा निष्पाद्यं मानसमुपासनं यदस्ति तदेव [प्राजापत्यं] प्रजापति[पद]-  
प्राप्तिसाधनमत एव पवित्रं चित्तशुद्धिकारणम् । मानसैवोपासनेन युक्तं मनोऽन्तः-  
करणं यदस्ति तेनैकाग्रेण मनसा साधु पश्यति, अतीतानागतव्यवहितादिवस्तुजातं  
योगी सम्यक्साक्षात्करोति । एतच्च योगशास्त्रे बहुधा प्रपञ्चितम् । मानसा एकाग्र-  
मनोयुक्ता विश्वाभित्रादय ऋषयः स्वसंकल्पमात्रेण बह्विः प्रजा असृजन्त । पूर्व-  
वदन्यत् ।

द्वादशं साधनमाह—

न्यास इत्याहुर्मनीषिणो ब्रह्माणम्—, इति ।

न्यास इत्युक्तो [यो] मोक्षहेतुस्तं ब्रह्माणं हिरण्यगर्भरूपं मनीषिणो बुद्धिमन्तो  
महर्षयः स्मृतिकर्तार आहुः । तथा च “संन्यासाद्ब्रह्मणः स्थानम्” इति स्मर्यते । हिर-  
ण्यगर्भप्राप्त्यन्तरङ्गसाधनत्वात्तद्रूपत्वम् ।

तमेव संन्यासं स्तोतुं तत्प्राप्यहिरण्यगर्भस्य रूपं प्रपञ्चयति—

ब्रह्मा विश्वः कतमः स्वयंभुप्रजापतिः संवत्सर इति—, इति ।

यो [ब्रह्मा] हिरण्यगर्भः सोऽयं विश्वः सर्वजगदात्मकः । कतमोऽतिशयेन सुख-  
स्वरूपः । पुनः स्वयंभुप्रजापतिरुत्पादकाम्यां मातापितृभ्यां विना स्वयमेवोत्पन्नः स  
चासौ प्रजानां पालकश्चेति समासः । संवत्सरः कालात्मकः । इतिशब्दः प्रदर्शनार्थः ।  
इति सर्वस्वरूपत्वमुक्तेयमित्यर्थः ।

पुनरपि संन्यासस्तुतये हिरण्यगर्भावयवस्य संवत्सरस्य माहात्म्यं दर्शयति—

संवत्सरोऽसावादित्यो य एष आदित्ये

पुरुषः स परमेष्ठी ब्रह्माऽऽत्मा—, इति ।

योऽयं संवत्सरः काल उक्तोऽसावादित्यस्वरूप एव । आदित्यगत्यभा(भ्या)-  
सेन निष्पादितत्वात् । य एष तस्मिन्नादित्यमण्डले पुरुषः स एव परमेष्ठी हिरण्यग-  
र्भरूपः, आदित्यमण्डलद्वारेण हिरण्यगर्भस्य प्राप्यत्वात् । स च परमेष्ठी ब्रह्म जगत्का-  
रणवस्तु । तथैवाऽऽत्मा सर्वेषां प्रत्यगात्मभूतः ।

एवमादित्यादिद्वारा संवत्सरं प्रशस्य तमादित्यमण्डलद्वारेण सर्वव्यवहारहेतुतया  
प्रशंसति—

याभिरादित्यस्तपति रश्मिभिस्ताभिः पर्जन्यो वर्षति  
पर्जन्येनौषधिवनस्पतयः प्रजायन्त ओषधिवनस्पतिभि-  
रन्नं भवत्यन्नेन प्राणाः प्राणैर्बलं बलेन तपस्तपसा श्रद्धा  
श्रद्धया मेधा मेधया मनीषा मनीषया मनो मनसा  
शान्तिः शान्त्यां चित्तं चित्तेन स्मृतिः स्मृत्या स्मारः  
स्मारेण विज्ञानं विज्ञानेनाऽऽत्मानं वेदयति तस्मादन्नं दद-  
न्तसर्वाप्येतानि ददात्यन्नात्प्राणा भवन्ति भूतानां प्राणैर्मनो  
मनसश्च विज्ञानं विज्ञानादानन्दो ब्रह्म योनिः—, इति ।

अयमादित्यो याभिरुष्णस्वरूपाभी रश्मिभिस्तपति प्रभूतं संतापं करोति ताभि-  
स्तीव्ररश्मिभिर्भूमिगतं जलमादाय पर्जन्यो भूत्वा वर्षति । तेन च पर्जन्येन वृष्टिजलेन  
श्रीह्याद्या ओषधयोऽश्वत्थपनसाद्या वनस्पतयश्च प्रकर्षेणोत्पद्यन्ते । ओषधिभिर्व-  
नस्पतिभिश्च भोज्यमन्नं संपद्यते । तेन चाग्नेन प्राणाः पु(पो)षिता भवन्ति । तैश्च पुष्टैः  
प्राणैः शरीरे बलं संपद्यते । तेन बलेन कृच्छ्रवान्द्रायणादिरूपं तपः संपद्यते । तेन

च तपसा शुद्धचित्तस्य तत्त्वज्ञानविषया श्रद्धा जायते । तथा श्रद्धया पुरुषस्यैकाग्र-  
चित्तस्य मेधा गुरुपदिष्टग्रन्थतदर्थधारणशक्तिरूपा जायते । तथा च मेधया मनीषा  
बुद्धिरुत्पद्यते । तथा च मनीषया मनो निरन्तरं तत्त्वविषयं मननमुपजायते । तेन  
च मनसा मननेन क्रोधादिदोषस्यावसराभावाच्छान्तिरुपजायते । तथा च शान्त्या  
विक्षेपरहितस्य चित्तं चेतनं तत्त्वविषयप्रमाणजनितज्ञानमुपजायते । तेन चित्तेन  
ज्ञानेन निद्रा[दि]व्यवधानेऽपि तत्त्वविषयां [स्मृतिं] प्राप्नोति । तथा निद्राघनन्तर-  
भाविन्या स्मृत्या [स्मरणं] निरन्तरं स्मरणं प्राप्नोति । तेन च स्मारेण विज्ञानं  
विजातीय[प्रत्यय]व्यवधानराहित्येन विशिष्टं संततं ज्ञानं प्राप्नोति । तेन च  
विज्ञानेनाऽऽत्मानं वेदयति परमात्मानं सर्वदाऽनुभवति । यस्मादन्नस्योक्तप्राण-  
बलादिपरम्परया परमात्मानुभवे हेतुत्व तस्मादीदृशमन्नं ददत्पुरुषः सर्वाण्येतानि  
प्राणादीन्यात्मानुभवान्तानि वस्नुनि ददाति । अन्नदानस्य सर्वज्ञानरूपत्वं विस्पष्ट-  
यितुमुक्तमेवार्थं पुनरप्यन्नात्प्राणा भवन्तीत्यादिवाक्येन संक्षिप्योपन्यस्यते । प्राणा-  
दिपरम्पोरत्पञ्चाद्विज्ञानादानन्दः परमानन्दरूपो भूत्वा ब्रह्म वेदान्तप्रतिपाद्यं योनि-  
र्जगत्कारणम् । यद्वा ब्रह्मणो वेदस्य योनिः कारण तादृशप्रः स्वयं भवति ।

यथोक्तं संन्यासमेव स्तोतुं तेन संन्यासेन प्राप्ततत्त्वज्ञानं पुरुष प्रशंसति—

स वा एष पुरुषः पञ्चधा पञ्चात्मा येन सर्वमिदं  
प्रोतं पृथिवी चान्तरिक्षं च द्यौश्च दिशश्चावा-  
न्तरदिशाश्च स वै सर्वमिदं जगत्स स भूतं स  
भव्यं जिज्ञासकृत् ऋतजा रयिष्ठा श्रद्धा  
सत्यो महस्वान्तपसो\*वरिष्ठात्—, इति ।

यः पुरुषः संन्यासपुरःसरं तत्त्वज्ञानं संपादयति स एवैष पुरुषः सर्वात्मकः  
पञ्चधा पञ्चभिः प्रकारैः पञ्चात्मा पञ्चविंशतिवस्नुस्वरूपो भवति । शब्दस्पर्शादिकं  
गुणपञ्चकं पृथिव्यादिकं भूतपञ्चकं चक्षुःश्रान्नादिकं ज्ञानेन्द्रियपञ्चकं वाक्पाण्यादिकं कर्मे-  
न्द्रियपञ्चकं प्राणापानादिकं वायुपञ्चकमेतावता वस्तूनां स्वरूपभूत इत्यर्थः । यद्वा पञ्च-  
भिरात्मभिर्युक्तः पञ्चधा वर्तते ।

तथा च पुराणेऽभिहितम्—

“भूतात्मा चेन्द्रियात्मा च प्रधानात्मा तथा भवान् ।

आत्मा च परमात्मा च त्वमेकः पञ्चधा स्थितः” इति ।

येन ब्रह्मरूपेण सर्वमिदं जगत्सूत्रे मणिगणा इव प्रोतं प्रकर्षणोतं व्यासमित्यर्थः ।

\* छान्दसत्वान्मकारपकारटकाराणां पकारवकारठकारादेशा इति बोध्यम् ।

तदेव सर्वं पृथिवी चेत्यादिना प्रपञ्चयते—स एव पृथिव्यादिवस्तुव्यापी पुरुषः सर्वमिदं वर्तमानं जगत्, तत्त्वदृष्ट्या तद्व्यतिरेकेणाभावात् । तथा भूतमतीतं जगत्स एव । भव्यं भविष्यदपि जगत्स एव । ननु तत्त्ववित्पुरुषो मूढवद्भ्रष्टपादादियुक्तदेहरूप एव दृश्यते न तु सर्वजगत्स्वरूप इति चेन्मैवम् । यतोऽयं जिज्ञासकृत्सो जिज्ञासया वेदान्तविचारेण सर्वात्मकतया निश्चितो भवति । ऋतजा ऋतेन सत्येन प्रामाणिकेन ज्ञानेन सर्वात्मा जातः, जिज्ञासाकाले भ्रान्तिज्ञानरूपेषु स(पूर्व)पक्षेषु [निराकृतेषु] प्रामाणिकेन सिद्धान्तज्ञानेन तादृशो जातो भवति । स च रयिष्ठा रयिर्धनं गुरुरूपदेशस्तत्रैव तिष्ठति न तूपदेशरहितानां प्रतीयत इत्यर्थः । ईदृशस्वरूपविज्ञानस्य श्रद्धया लभ्यत्वादसौ श्रद्धारूपः । “ श्रद्धावाह्यैभते ज्ञानम् ” इति स्मृतेः । सत्यमबाध्यं यद्ब्रह्म तत्स्वरूपत्वादयं सत्यः । महस्वास्तेजस्वान्स्वयंप्रकाश इत्यर्थः । अत एव तपसा संसारकारणाज्ञानेन वियुक्तत्वाद्युपरिष्ठाद्वर्तते ।

इत्थं संन्यासपूर्वकज्ञानयुक्तपुरुषं प्रशस्य ज्ञानयुक्तफलं दर्शयति—

ज्ञात्वा तमेवं मनसा हृदा च भूयो न मृत्युमुपयाहि विद्वान्—, इति ।

हे आरुणे त्वं [तं] परमात्मानं हृदा हृत्पुण्डरीकनिवासित्वाद्ब्रह्मदयरूपेण मनसैवं पूर्वोक्तसंन्यासरूपसाधनप्रकारेण ज्ञात्वा ज्ञानेन युक्तः सन्भूयः पुनर्मृत्युं नोपयाहि [मा प्राप्नुहि], ज्ञानिनो वर्तमानदेहपाते सति जन्माभावात्पुनर्मृत्युर्नास्तीत्यर्थः ।

[बहुधा प्रशस्तं संन्यासमुपसंहरति—]

तस्मात्क्यासमेषां तपसामतिरिक्तमाहुः—, इति ।

यस्मात्पुरुषार्थस्यान्तरङ्गसाधनं तस्मात्ते(दे)षां सत्यादीनां तपसां मध्ये संन्यासमतिरिक्तमत्युत्कृष्टं साधनं मनीषिण आहुः ।

संन्यासादूर्ध्वं प्रणवेनाऽऽत्मनि समाधिं विधित्संस्तस्मिन्समाधौ विघ्नपरिहारार्थमादावन्तर्यामिणः सर्वकारणत्वेन स्तुतिं दर्शयति—

वसु॒र॒ण्वो॑ वि॒भूर॑सि प्रा॒णे त्वम॑सिं संधा॒ता ब्रह्म॑-  
न्त्वम॑सिं वि॒श्वभृ॑त्तेजो॒दास्त्वम॑स्य॒ग्निर॑सि व॒र्चो-  
दास्त्वम॑सि सूर्य॑स्य धु॒न्नोदास्त्वम॑सि च॒न्द्रम॑स  
उपया॑मगृहीतोऽसि ब्रह्म॑णे त्वा मह॑से—, इति ।

हे ब्रह्मन्तर्यामिन्वसुरण्वो वसुनो वस्तुतत्त्वस्य रण्वो वशिता कथयिताऽस्मदनुग्रहार्थमुपदेष्टाऽसि । तथा विश्वभृत्तेजोदास्त्वमस्यग्निरसि । प्राणे वायुरूपे जीवात्मनः संधाता योजयिता त्वमसि । विश्वम(ध)रतीति विश्वभृ(धृ)द्ब्रह्मा-

ण्डधारकवायुरूपोऽसि । मूलोकवर्तिनोऽग्नेस्तेजोदाः प्रकाशरूपधनप्रदस्त्वमसि ।  
 ध्रुलोकवर्तिनः सूर्यस्य वर्चोदाः प्रकाशदस्त्वमसि । तथा चन्द्रमसो युज्जोदाः  
 प्रकाशरूपधनप्रदस्त्वमसि । तथा यागेषु सोमरूपः सन्नुपयामेन पार्थिवमृन्मयदारुमय-  
 पात्रेण गृहीतोऽसि । उपयामशब्दस्य पृथिवीपरत्वं षष्ठकाण्डे मन्त्रव्याख्याने समा-  
 म्नातम्—“ उपयामगृहीतोऽसीत्याह । इयं वा उपयामः ” इति । उक्तप्रकारं सर्व-  
 कर्तारमन्तर्यामिणं त्वा महसे ब्रह्मणे ज्योतिर्ज्यो(चैतन्यज्यो)तिःस्वरूपब्रह्मतत्त्वा-  
 भिन्यक्त्यर्थं भजामीति शेषः ।

अनेन प्रकारेणान्तर्यामिणं स्तुत्वा परिहृतविघ्नस्य संन्यासिनः समाधिं विचिन्ते—

औमित्यात्मानं युञ्जीत—, इति ।

त्रिमात्रप्रणवमुच्चारयन्सर्ववेदान्तेषु निर्णीतमात्मानं स्वात्मरूपेण चित्ते समादध्यात् ।  
 समाधिसाधनमोकारं प्रशंसति—

एतद्वै महोपनिषदं देवानां गुह्यम्, इति ।

यत्प्रणवस्वरूपमस्त्येतद्वै महोपनिषदं महत्यो बह्व्य उपनिषदः प्रतिपादिका यस्य  
 परमात्मवाचकस्य प्रणवरूपस्य तन्महोपनिषदम् । अकारान्तत्वं छान्दसम् । “सर्वे  
 वेदा यत्पदमामनन्ति, तत्ते पदं संग्रहेण ब्रवीम्योमित्येतत्” इति प्रणवस्य सर्वोपनिषत्प्रति-  
 पाद्यत्वं कठवल्लीषु श्रुतम्, तच्च प्रणवरूपं निर्गुणतत्त्वप्रतिपादकं देवानामिन्द्रादीनां  
 गुह्यं गोप्यम् । ते हि शमदमाद्यधिकारसंपत्तिरहिताय प्रणवं नोपदिशन्ति ।

यथोक्तप्रणवसमाधिजनितस्य तत्त्ववेदनस्य फलं दर्शयति—

य एवं वेदं ब्रह्मणो महिमानमामोति तस्माद्ब्रह्मणो महिमानम्—, इति ।

यः पुमान्संन्यासादूर्ध्वं प्रणवेन ब्रह्मतत्त्वसमाधिं कुर्वन्नेवं वेदान्तमहावाक्योक्तप्र-  
 कारेण वेदं ब्रह्मतत्त्वं जानाति, असौ ज्ञानी स्वस्मिन्नविद्याकल्पितं जीवत्वापादकं परि-  
 च्छेदमपहाय देशकालवस्तुपरिच्छेदशून्यस्य ब्रह्मणो महिमानं महत्त्वमामोति ।  
 तत्त्ववेदनेन जीवत्वकृतभ्रमो निवर्तते ब्रह्मस्वभाव आविर्भवति ततो जीवन्मुक्तो भवती-  
 त्यर्थः । तस्य जीवन्मुक्तस्य प्रारब्धभोगक्षयेण देहपाते सति तस्मात्कृत्वाविद्यानिव-  
 र्त्तकाद्वेदनादविद्यातत्कार्यवासनालेशरहितस्य मुख्यब्रह्मणो महिमानं महत्त्वं मामोति,  
 विदेहमुक्तिर्भवतीत्यर्थः ।

संन्यासपुरःसरां तत्त्वविद्यामुपसंहरति—

इत्युपनिषत्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषधे-

कोनाक्षीतितमोऽनुवाकः ॥ ७९ ॥

इत्येवमतीतेन ग्रन्थेन प्रोक्ता येयं विद्या सेयमुपनिषद्ग्रहस्यविद्या ।

अथ धीर्मासा—तस्य(त्र) संन्यासरूपस्य चतुर्थाश्रमस्य सद्भावस्तृतीयाध्यायस्य चतुर्थपादे चिन्तितः—

“नास्त्यूर्ध्वरेताः किंवाऽस्ति नास्त्यसावविधानतः ।

वीरघाताद्वि(तो वि)धेः ऋसावन्धपङ्गवादिगा स्मृतिः ॥

अस्त्व(स्त्य)पूर्वविधेः ऋसेर्वीरहाऽनग्निको गृही ।

अन्धादेः पृथगुक्तत्वात्स्वस्थानां श्रूयते विधिः ॥

पूर्वाधिकरणे स्वतन्त्रमात्मविज्ञानं कर्मनैरपेक्षेण पुरुषार्थसाधनमित्युक्तम् । तस्य चाऽऽत्मज्ञानस्योर्ध्वरेतःस्वाश्रमेषु सुलभत्वादाश्रमसद्भावश्चिन्त्यते । तत्र नास्त्यूर्ध्वरेता इति प्राप्तम् । कुतः । विध्यभावात् । “त्रयो धर्मस्कन्धा यज्ञोऽध्ययनं दानमिति प्रथमस्तप एव द्वितीयो ब्रह्मचार्याचार्यकुलवासी तृतीयः” इत्यत्र यज्ञाद्युपलक्षितगार्हस्थ्यस्य तपःशब्दलक्षितवानप्रस्थत्वस्य नैष्ठिकब्रह्मचर्यस्य च परामर्शमात्रं गम्यते । न विधिरुपलभ्यते । न चापूर्वार्थत्वेन विधिः कल्पयितुं शक्यः । “वीरहा वा एष देवानां योऽग्निमुद्धासयते” इत्यग्न्युद्धासनलक्षणस्य गार्हस्थ्यपरित्यागस्य निन्दितत्वात् । चत्वार आश्रमा इति स्मृतिस्तु गार्हस्थ्यधर्मानधिकृतान्धपङ्गवादिष्विषया भविष्यति । न ह्यन्धस्याऽऽन्यावेक्षणोपेते कर्मण्यधिकारः । नापि पङ्गोर्विष्णुक्रमणाद्युपेते कर्मण्यधिकारः । तस्माच्चक्षुरादिपाटवयुक्तस्याऽऽत्मज्ञानोपयुक्त ऊर्ध्वरेता आश्रमो नास्तीति प्राप्ते ब्रूमः । अस्त्यूर्ध्वरेता आश्रमः । विध्यश्रवणेऽप्यपूर्वार्थत्वेन कल्पयितुं शक्यत्वात् । न च वीरघातदोषः । उत्सन्नाग्निविषयत्वाद्दीरहत्यायाः । यत्त्वन्धविषयत्वं स्मृतेरुक्तं तदसत् । “अथ पुनरब्रवी वा ब्रवी वाऽस्नातको वा स्नातको वोत्सन्नाग्निरनग्निको वा यदहरेव विरजेत्तदहरेव प्रब्रजेत्” इति विरक्तानां गार्हस्थ्यानधिकृतानां पृथक्संन्यासविधानात् । न च चक्षुरादिपाटववतामाश्रमान्तरविध्यभावः । जाबालश्रुतौ प्रत्यक्षविध्युपलम्भात्—“ब्रह्मचर्यं समाप्य गृही भवेद्गृहाद्वनी भूत्वा प्रब्रजेत्” इति । तस्मादस्त्याश्रमान्तरम्” ।

तत्रैवान्यच्चिन्तितम्—

“लोककाम्याश्रमी ब्रह्मनिष्ठामर्हति वा न वा ।

यथावकाशं ब्रह्मैव ज्ञातुमर्हत्यवारणात् ॥

अनन्यचित्ता ब्रह्मनिष्ठाऽसौ कर्मठे कथम् ।

कर्मत्यागी ततो ब्रह्मनिष्ठामर्हति नेतरः ॥

त्रयो धर्मस्कन्धा इत्यत्राऽऽश्रमानधिकृत्य सर्व एते पुण्यलोका भवन्तीत्याश्रमानुष्ठायिनां पुण्यलोकफलमभिधाय ब्रह्मसंस्थोऽमृतत्वमेतीति मोक्षसाधनत्वे[न] ब्रह्मनिष्ठा



प्रतिपाद्यते । सेयं ब्रह्मनिष्ठा पुण्यलोककामिन आश्रमिणोऽपि संभाव्यते । आश्रमकर्माण्यनुष्ठाय यथावकाशं ब्रह्मनिष्ठायाः कर्तुं शक्यत्वात् । न हि लोककामी ब्रह्म न जानीयादिति निषेधोऽस्ति । तस्मादस्ति सर्वस्याप्याश्रमिणो ब्रह्मनिष्ठेति प्राप्ते ब्रूमः । ब्रह्मनिष्ठा नाम सर्वव्यवहारपरित्यागे सत्यनन्यचित्ततया ब्रह्मणि परिसमाप्तिः । न चासौ कर्मशूरे संभवति । कर्मानुष्ठानत्यागयोः परस्परविरोधात् । तस्मात्कर्मत्यागिन एव ब्रह्मनिष्ठेति स्थितिः ।

अस्मिन्नर्थे श्रुतिस्मृतिवाक्यानि संक्षिप्य प्रदर्शयन्ते—

“त्याग एव हि सर्वेषां मोक्षसाधनमुत्तमम् ।  
 त्यजतैव हि विज्ञेयं त्यक्तुः प्रत्यनपरं पदम् ॥  
 मुक्तेश्च विभ्यतो देवा मोहेनापिदधुर्नरान् ।  
 ततस्ते कर्मसूद्युक्ताः प्रा(प्र)वर्तन्ते विचक्षणाः ॥  
 अतः संन्यस्य कर्माणि सर्वाण्यात्मावबोधतः ।  
 हत्वाऽविद्यां धिया प्राप त(यैवेयात्त)द्विष्णोः परमं पदम्” ॥

इति भाल्लुविशाखायामामनन्ति ।

“सशिख वपनं कृत्वा बहिःसूत्रं त्यजेद्बुधः ।  
 यदक्षरं परं ब्रह्म तत्सूत्रमिति धारयेत् ॥  
 ज्ञानशिखी(ग्वा) ज्ञाननिष्ठा ज्ञानयज्ञोपवीतिनः ।  
 ज्ञानमेव परं तेषा पवित्रं ज्ञानमुच्यते ॥  
 अग्नेरिव शिखा नान्या यभ्य ज्ञानमयी शिखा ।  
 स शिखीत्युच्यते विद्वान्नेनरे केशधारिणः” ॥

इत्यार्षवर्षणिका आमनन्ति ।

“कुटुम्बपुत्रदारांश्च वेदाङ्गानि च सर्वशः ।  
 यज्ञान्यज्ञोपवीतं च त्यक्त्वा गृध्रश्चेन्मुनिः” ॥

इति बाष्कलशाखायामामनन्ति ।

“स शिखान्केशान्निवृत्त्य विसृज्य यज्ञोपवीतं भूः स्वाहेत्यप्सु जुहुयात् ।

त्रिदण्डं कुण्डिकां शिख्यं त्रिविष्टम्भमुपानहौ ।  
 शीतोपघातिनीं कन्यां कौपीनस्य तु छादनम् ॥  
 पवित्रं स्नानशाटी च उत्तरामङ्गमिव च ।  
 यज्ञोपवीतं वेदांश्च सर्वं तद्वर्जयेद्यतिः” ॥

इति कठा आमनन्ति ।

“अथ परिव्राड्विवर्णवासा मुण्डोऽपरिग्रहः शुचिरद्रोही भैक्षानो ब्रह्मभूयाय भवति” इति जाबालिका आमनन्ति । “अथ परिव्राडेकशटी[परिवृतो] मुण्डोदर-पाच्यरण्यनित्यो भिक्षार्थं ग्रामं प्रविशेदासायं प्रदक्षिणेनाविचिकित्सन्सर्ववर्णिकभैक्षाचरणमभिशस्तपतितवर्जमयज्ञोपवीती शौचनिष्ठः काममेकं वैणवं दण्डमाददीत” इति भैत्रायणीशास्त्रायामामनन्ति । “कन्याकौपीनोत्तरासङ्गानां त्यागिनो यथाजातरूपधरा निर्ग्रन्था निष्परिग्रहाः” इति संवर्तश्रुतिः । “गृहस्थो ब्रह्मचारी वानप्रस्थो [वा] लौकिकाम्निनुदराग्नौ समारोपयेद्वायश्रीं च स्वमुखाग्नौ समारोपयेदुपवीतं भूमौ वाऽप्सु वा विसृजेत्” इति वारुणीश्रुतिः ।

“यथोक्तान्यपि कर्माणि परिहाय द्विजोत्तमः ।

आत्मज्ञाने शमे च स्याद्वेदाभ्यासे च यत्नवान् ॥

एतद्विजन्मसाफल्यं ब्राह्मणस्य विशेषतः ।

प्राप्यैतत्कृतकृत्यो हि द्विजो भवति नान्यथा ॥

यदा तु विदितं तत्स्यात्परं ब्रह्म सनातनम् ।

तदैकदण्डं संगृह्य उपवीतं शिखां त्यजेत्” ॥

इत्यादयः स्मृतयः उदाहार्याः ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्तायां  
याज्ञिकयामुपनिषदि भाष्य एकोनाशीतितमोऽनुवाकः ॥ ७९ ॥

भयाशीतितमोऽनुवाकः ।

संन्यासस्यैव ब्रह्मज्ञानं प्रत्यन्तरङ्गसाधनत्वाज्जिज्ञासोः संन्यास एव युक्तो न तु कर्मानुष्ठानमित्युक्तम् । तर्हि निष्पन्ने तत्त्वसाक्षात्कारे कर्माण्यनुष्ठीयन्तामित्येतां शङ्कां निवारयितुं तत्त्व[ज्ञानि]व्यवहाराणां लौकिकानां सर्वेषां यागरूपत्वमुच्यते । न हि यागस्य यागाधिकारशङ्काऽस्ति । अतोऽस्मिन्ननुवाके पूर्वभागेण योगिनोऽवयवा यज्ञा-ङ्गद्रव्यत्वेनाऽऽज्ञायन्ते—

तस्यैवं विदुषो यज्ञस्याऽऽत्मा यजमानः श्रद्धा

पत्नी क्षीरमिध्मपुरो वेदिलोमानि बर्हिर्वेदः

शित्वा हृदयं यूपः काम आज्यं मन्युः पशुस्तपोऽ-

भिर्दमः क्षमयिता दर्शिणा वाग्धोता प्राण उद्गाता

चक्षुरध्वर्युर्मनो ब्रह्मा भोत्रमग्नीत्—, इति ।

तस्य पूर्वोक्तस्य संन्यासिन एवं विदुषः पूर्वोक्तेन प्रकारेण ब्रह्मणो महत्त्वं साक्षात्कृतवतो जीवन्मुक्तस्य संबन्धी यो यज्ञोऽस्ति तस्य यज्ञस्य देहेन्द्रियादिसाक्षी च आत्मा स एव यजमानसदृशः, तस्य स्वामित्वात् । या तु तदन्तःकरणे भ्रष्टा सा पत्नी । यच्च शरीरं तदिधमम् । एवमुरआद्यवयवानां वेद्यादिरूपत्वोपचारो योजनीयः । यस्तु दमः शमयिता सर्वेन्द्रियोपशमकारी चित्तवृत्तिविशेषस्तस्य दक्षिणारूपत्वमुन्नेयम् ।

जघनस्यानुवाकस्य द्वितीयभागेन योगिव्यवहारस्य ज्योतिष्टोमावयवक्रियारूपत्वं दर्शयति—

यावद्भ्रियते सा दीक्षा यदभ्राति तद्भ्रियन्तिपिबति  
तदस्य सोमपानं यद्रमते तदुपसदो यत्संचरत्युप-  
विशत्युत्तिष्ठते च स प्रवर्ग्यो यन्मुखं तदाहव-  
नीयो या व्याहृतिराहुतिर्यदस्य विज्ञानं तज्जु-  
होति यत्सायं प्रातरन्ति तत्समिधं यत्प्रातर्मध्यं-  
दिनं सायं च तानि सर्वानि—, इति ।

यावन्तं कालं भोजनमकृत्वा भ्रियते विदुषा धार्यते सा धृतिर्दीक्षाख्यसंस्काररूपा । एवं भोजनादौ हविरादिरूपत्वमुन्नेयम् ।

अथास्यानुवाकस्य तृतीयभागेन जीवन्मुक्तस्य सवन्धिनां कालविशेषाणां नानाविध-  
यागरूपत्वमाह—

ये अहोरात्रे ते दशपूर्णमासौ यंऽर्धमासाश्च  
मासाश्च ते चातुर्मास्यानि य ऋतवस्ते पशुबन्धा  
ये संबत्सराश्च परिवत्सराश्च तेऽहर्गणाः सर्ववेदमं  
वा एतत्सत्रं यन्मरणं तद्वभृथः—, इति ।

संबत्सराश्च परिवत्सराश्चेति चकाराम्यामिदावत्सरानुवत्सरेद्वत्सराः समुच्चीयन्ते । प्रभवादिषु षष्टिसंवत्सरेष्वेकैकं पञ्चकं युगशब्दाभिधेय तस्मिंश्च पञ्चापि क्रमेण संबत्सरपरिवत्सरेदावत्सरानुवत्सरेद्वत्सरसंज्ञका द्रष्टव्याः ।

तथाच कालनिर्णये संग्रहकारेणोदाहृतम्,—

“चान्द्राणां प्रभवादीनां पञ्चके पञ्चके युगे ।

संपरीदान्वित्येतच्छब्दपूर्वास्तु वत्सराः” इति ॥

अहर्गणा द्विरात्रादयः । सर्ववेदसं सर्व[स्व]दक्षिणाकम् । अत्रैतच्छब्देन प्रकृता-  
होरात्रादिपरिवत्सरान्तसर्वकालसमु(मष्ट्यु)पलक्षितं योगिन आयुर्विवक्ष्यते । यदायुस्त-  
त्सर्वस्वदक्षिणोपेतं सत्रमित्यर्थः ।

अस्यानुवाकस्य चतुर्थभागेन सर्वयज्ञात्मकं योगिन उपासीनस्य क्रममुक्तिलक्षणं  
फलमाह—

एतद्वै जरामर्धमग्निहोत्रं सत्रं य एवं विद्वानुदग-  
यने प्रमीयते देवानामेव महिमानं गत्वाऽऽदि-  
त्यस्य सायुज्यं गच्छत्यथ यो दक्षिणे प्रमीयते  
पितृणामेव महिमानं गत्वा चन्द्रमसः सायुज्यं  
सलोकतामाम्नोत्येतौ वै सूर्याचन्द्रमसोर्महिमानौ  
ब्राह्मणो विद्वानभिजयति तस्माद्ब्रह्मणो महि-  
मानमाम्नोति तस्माद्ब्रह्मणो महिमानम्, इति ॥

इति कृष्णयजुर्वेदीयतैत्तिरीयारण्यकदशमप्रपाठके नारायणोपनिषद्-  
शीतितमोऽनुवाकः ॥ ८० ॥

जरामरणावधिकं यद्योगिचरितमस्ति त[देत]द्वेदोक्ताग्निहोत्रादिसहस्रसंवत्सरसत्रा-  
न्-रुर्मस्वरूपमित्येवं यः पुमान्विद्वानुपासीन उत्तरायणे त्रियते, स उपासको देवा-  
नामिन्द्रादीनां महिमानमैश्वर्यं प्राप्य तदूर्ध्वमादित्य[स्य] सायुज्यं सहवासं  
तादात्म्यं वा भावनातारतम्येन प्राप्नोति । अथ पूर्वाक्तवैलक्ष्येन य उपासको दक्षि-  
णायने त्रियते स उपासकः पितृणामग्निष्वात्तादीनामैश्वर्यं प्राप्य चन्द्रमसः  
सायुज्यं पूर्ववत्प्राप्नोति । य एवमेतौ सूर्याचन्द्रमसोर्महिमानावनुभवन्ब्राह्मणस्तत्त्वं(त्र)  
सगुणब्रह्मरूपं हिरण्यगर्भं विद्वान्स्तल्लोकवासिनामुपदेशिनामुपासीनोऽभिजयति हिर-  
ण्यगर्भसाक्षात्काररूपं प्राप्नोति । अ(त)स्मात्साक्षात्कारा[त्]ल्लोकवासिदेहपातादूर्ध्वं  
हिरण्यगर्भलोके गत्वा तत्र ब्रह्मणो हिरण्यगर्भस्य महिमानमैश्वर्यं प्राप्नोति ।  
तत्रोत्पन्नब्रह्म[तत्त्व]साक्षात्कारस्तस्माज्ज्ञानाद्ब्रह्मलोकविनाशादूर्ध्वं सत्यज्ञानादिलक्षणस्य  
ब्रह्मणो महिमानं महत्त्वं च प्राप्नोति । (\* इत्युपनिषदिति वाक्येन यथोक्तविद्या-  
यास्तत्प्रतिपादकस्य ग्रन्थस्य चोपसंहारः क्रियते )

\* धनुश्चिह्नान्तर्गतोऽधिको ग्रन्थः प्रमादात्पतितः ।

अथ मीमांसा । तृतीयाध्याये तृतीयपादे त्रिन्वितम्—

पुंविद्यैका विभिन्ना वा तैत्तिरीयकताण्डिनोः ॥  
मरणावभृथत्वादिसाम्यादेकेति गीय(गम्य)ने ।  
बहूनां रूपभेदेन किञ्चित्साम्यस्य वाधनात् ।  
न विद्यैक्यं तैत्तिरीये ब्रह्मविद्याप्रशसनात् ॥

अस्ति तैत्तिरीये पुरुषविद्या—“तस्यैवं विदुषो यज्ञस्याऽऽत्मा यजमानः” इति ।  
तथा ताण्डिशाखायामपि श्रूयते—“ पुरुषो वाव यज्ञः ” इति । सेयमेकैव पुरुष-  
विद्या । यन्मरणं तदवभृथो मरणमेवावभृथ इत्युभयत्र समानधर्मश्रवणात्प्रातःसवना-  
दीनां च समानत्वादिति प्राप्ते ब्रूमः । वेद्यम्बरूपस्य भूयास्तत्र भेद उपलभ्यते । तथा  
हि—विदुषो यो यज्ञस्तस्य यज्ञस्याऽऽत्मेति तैत्तिरीयके व्यधिकरणे पष्ठ्यौ । अन्य-  
थाऽऽत्मा यजमान इति कथं [न] व्याहन्येत । ताण्डिनां तु पुरुषयज्ञयोः सामान-  
धिकरण्यं श्रुतमित्येको रूपभेदः । आत्मयजमानादिकं च सर्वमत्र श्रुतं ताण्डिशा-  
खायां नोपलभ्यते । यत्तु ताण्डिनामुपलभ्यते त्रेधा विभक्त्याऽऽयुषः सवनत्रयत्व-  
मित्यादि न तर्कचिदपि तैत्तिरीयके पश्यामः । अनो मरणावभृथत्वाद्यल्पसाम्येऽपि  
बहूनां रूपभेदानां विद्यमानत्वाद्विद्ययोर्भेद एवोचितः । अपिच न तैत्तिरीयाणां  
कर्मसाधनत्वमुपलभ्यते किं तर्हि ब्रह्मविद्याप्रशसा । तस्यैव विदुष इति ब्रह्मविद  
उत्कर्षणात् । तस्मान्न विद्यैक्यशङ्कायामप्यवकाशोऽस्ति । क्रममुक्तिन्न(श्च) तस्मिन्ननुवाके  
तत्त्वज्ञानिसेवानिमित्ताऽऽभिहितेत्यदोषमतिमद्गतम् ॥

इति कृष्णयजुर्वेदीयतैत्तिरीयारण्यकदशमप्रपाठके नारायणीयापरनामधेययुक्ताय  
याज्ञिक्यामुपनिषदि भाष्येऽशीतितमोऽनुवाकः ॥ ८० ॥

[\* अम्भस्यैकंपञ्चाशच्छतं जातं वेदसे चतुर्दश भुरक्षं भुरग्नये  
भुरग्नये चैकमेकं पाहि पाहि चत्वारि चत्वारि यश्छन्दसां द्वे  
नमो ब्रह्मण ऋतं तपो यथा वृक्षस्यैकमेकमणोरणीयाश्चतु-  
स्त्रिंशत्सहस्रशीर्षं पङ्क्तिं शनिराद्रित्यो वा एष आद्रित्यो  
वै तेज एकमेकं निधनपतये त्रयोविंशतिः सद्योजातं त्रीणि  
वामदेवायैकमधोरेभ्यस्तत्पुरुषाय द्वे द्वे ईशानो नमो हिरण्यवा-  
हव एकमेकमृतं सित्यं द्वे सर्वो वै चत्वारि कद्रुद्राय त्रीणि

यस्य वैकङ्कती कृष्णव पाजोऽदितिरापो वा इदं सर्वमेकमे-  
 कमापः पुनन्तु चत्वार्यग्निश्च सूर्यश्च नवं नवोमिति चत्वार्यायातु  
 पञ्चोजोऽसि दशोत्तमे चत्वारि घृणिस्रीणि ब्रह्ममेतु मां यास्ते  
 ब्रह्महत्यां द्वादश ब्रह्ममेधयाऽद्या न इमं भ्रूणहत्यां ब्रह्म  
 मेधवा ब्रह्मा देवानामिदं वीरहत्यामेकाऋविःशतिरेकाऋविः  
 शतिमेधा देवी मेधां म इन्द्रश्चत्वारि चत्वार्यामां मेधा द्वे मयि  
 मेधामेकमपेतु परं वातं प्राणममुत्रभूयाद्दरिःशलैरभि मा छिदो  
 मृत्यो मा नो महान्तं मा नस्तोके प्रजापते स्वस्तिदा त्र्यम्बकं  
 ये ते सहस्रं द्वे द्वे मृत्यवे स्वाहैकं देवकृतस्यैकादश यद्देो देवाः  
 कामोऽकार्षान्मन्युरकार्षाद्वे द्वे तिलाञ्जुहोमि गावः श्रियं प्रजाः  
 पञ्च तिलाः कृष्णाश्चोरस्य श्रीः प्रजा तु जातवेदः सप्त प्राण-  
 वाक्त्वक्छिरो(र उ)त्तिष्ठ पुरुष पञ्च पृथिवीशब्दमनोवागव्य-  
 क्ताऽऽत्माऽन्तरात्मा परमात्मा मे क्षुधेऽन्नमय पञ्चदशामये  
 स्वाहैकचत्वारिःशदो तद्ब्रह्म नवं श्रद्धायां प्राणे निविष्टश्चतुर्विः  
 शतिः श्रद्धायां दशाङ्गुष्ठमात्रः पुरुषो द्वे वाक् आसन्नष्टौ वयः  
 सुपर्णाः प्राणानां ग्रन्थिरसि द्वे द्वे नमो रुद्रायैकं त्वमग्ने द्युभिर्द्वे  
 शिवेन मे संतिष्ठस्व सत्यं प्राजापत्यस्तस्यैवमेकमेकमशीतिः ॥]

ॐ सह नाववतु । सह नौ भुनक्तु । सह वीर्यं करवावहै ।  
 तेजस्वि नावधीतमस्तु मा विद्विषावहै ॥

ॐ शान्तिः शान्तिः शान्तिः ॥

हरिः ॐ ।

इति कृष्णयजुर्वेदीयतैत्तिरीयारण्यके परिशिष्टत्वेन संगृहीतो  
 दशमः प्रपाठकः समाप्तः ॥ १० ॥

वेदार्थस्य प्रकाशेन तमो हार्दं निवारयन् ।  
पुमर्थाश्चतुरो देयाद्विद्यातीर्थमहेश्वरः ॥ १ ॥

इति कृष्णयजुर्वेदीयतैत्तिरीयारण्यके परिशिष्टत्वेन संगृहीतं दशम-  
प्रपाठकमाप्यं समाप्तम् ॥ १० ॥

---

समाप्तमिदं सपरिशिष्टं सभाष्यं तैत्तिरीयारण्यकम् ।

